

تۆرلۈك قاسسىپىگىن
(ئۆزبېكىستان)

سۇنخان قىلىچ

شىنجاڭ ياشلار-ئۆسمۈرلەر نەشرىياتى





تۆلگىن قاسىمبېكوف (ئۆزبېكىستان)

سۇنخان قىلىچ

(تارىخىي رومان)

شىنجاڭ ياشلار ئۆسمۈرلەر شىركىتى

مەسئۇل مۇھەررىرى: ئابلىكىم ھەسەن
مەسئۇل كوررېكتورى: ئابلىز ئابباس
مۇقاۋىنى لايىھىلىگۈچى: غالىپ شاھ

سۇنغان قىلىچ (تارىخىي رومان)

ئاپتورى: تۆلەگەن قاسىمبېكوف
تەرجىمە قىلغۇچىلار: دولقۇن، مەخپۇرەت

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 2 - كۈچا، 1 - قورۇ، پ: 830049)

شىنجاڭ شىنخۇا كىتابخانىسىدىن تارقاتىلدى

شىنجاڭ شىنخۇا باسما زاۋۇتىدا بېسىلدى

ئۆلچىمى: 850×1168م، 32 كەسىم، باسما تاۋىقى: 17.625

2008 - يىل 4 - ئاي 2 - نەشرى

2008 - يىل 4 - ئاي 1 - بېسىلىشى

ISBN978-7-5371-0677-1

سانى: 1-3000

باھاسى: 32.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز

بىرىنچى قىسىم

1

1865 - يىل.

گېنېرال چېرنىيايىف تاقىر دۆڭلۈكتە بىر كۆزلۈك دۇربۇنى بىلەن ئەتراپنى كۆزىتىپ تۇراتتى. بۇ يەردىن ئۇنىڭغا بىپايان داللىلارلا ئەمەس، يىراقتا غەپلەت بېسىپ ياتقان ناتونۇش تاشكەنت شەھىرىنىڭ سېپىللىرى، دەل - دەرەخلىك قىشلاقلىرى، ساي بويلىرىدىكى شىلىدىرلاپ تۇرغان قومۇشلۇقلار ۋە سەلدەك باستۇرۇپ كېلىۋاتقان سان - ساناقسىز ئەسكەرلەر ئېنىق كۆرۈنۈپ تۇراتتى. سەپ تارتىپ كېلىۋاتقان ئاتلىقلارنىڭ كەينىدىن ئۇزۇنغا سوزۇلغان پىيادىلەر كېلىۋاتاتتى. ئۇلارنىڭ ئاياغ ئاستىدىن كۆ-تۈرۈلگەن چالغۇ - توزانلار ئاسمان - پەلەككە ئۆرلەپ، يەنە قايتىدىن مايسىلار، يېشىل يانتاقلارنىڭ ئۈستىگە قوناتتى. يىد-راقتا ئاتلار كىشەيتتى. كىشىلەرنىڭ چۇقان - سۈرەنلىرى قۇلاقنى ياراتتى. قوقانلىقلارنىڭ بۇقەدەر پۇختا تەييارلىق بىلەن كېلىشىنى گېنېرال ئويلىمىغانىدى. لېكىن ئۇنىڭ ئاق سېرىق يۈزىدىن ھېچقانداق قورقۇش ئالامەتلىرى سېزىلمەيتتى. ئۇنىڭ غەلىبە قىلىشقا ئىشەنچىسى كامىل ئىدى. شۇڭا، ھېچنېمىنى سەزمىگەندەك، قوڭۇر بۇرۇتىنى سىلاپ مەغرۇرانە قاراپ تۇراتتى. بۇنداق ئەگرى قىلىچ تۇتقانلارنى ئۇ بىرىنچى قېتىم كۆرۈۋاتاتتىمۇ؟ ئۇنىڭ تېز ئاتار مىللىتى بىلەن قوراللانغان بىر يېرىم

مىڭ ئەسكىرى ۋە ياۋروپاغا يۈرۈش قىلىشقا پارايدىغان پۇختا زەمبىرەكلىرى تۇرۇقلۇق، نېمىدىن قورقسۇن! ئۇنىڭ قورقۇشقا ھېچقانداق ئاساسى يوق ئىدى.

شۇ ئارىلىقتا، قوقانلىقلارنىڭ لەشكەرى بېشىمۇ ئەپلىك بىر تۆپىلىككە يېتىپ كەلگەنىدى. ئۇ ئاق ئارغىمىقنىڭ تىزگىنىنى تارتىپ، بىپايان دالىلارغا، ئېدىرلارنى بويلاپ، قولاي جايلارنى تاللاپ بۆلۈنۈپ كېلىۋاتقان قوشۇنلىرىنىڭ باش ۋە ئاخىرىغا كۆز سېلىشقا باشلىدى. ئۇنىڭ كۆزلىرى قىزىرىپ، چىرايى ئاتىرىپ كەتكەنىدى. ئۇيغۇسزلىقتىن بولسا كېرەك، يۈزىدىكى قورۇق-لارمۇ كۆپەيگەندەك قىلاتتى. ئۇنىڭ ئۈستىگە ئۇچىسىدىكى قارا كىمخايتىن تىكىلگەن يېڭى يوق، ئەستەرسىز يېپىنچىسى ئاتنىڭ ساغرىسىدا پۇرلىشىپ، بۇ ۋىجىك قېرىنى تېخىمۇ كۆرۈمسىز قىلىپ قويغانىدى. «قۇشنى يىرتقۇچ قىلغان تىرنىقى، ئادەمنى سىرلىق قىلغان مەنسىپى» دېگەندەك، بۇ كۆرۈمسىز قېرى ئەتراپىدا تۇرغان نۆكەرلىرى بىلەن مۇھاپىزەتچىلىرىگە كۆز قىرىدىلا قاراپ قويايتتى. بىرەر بىلەن سۆزلەشمەيتتى ياكى بىرەر بىلەن مۇمەسلىمەتلەشمەيتتى. ئۇ قولىنى پېشانىسىگە ئېلىپ، كۈندىن دالدا قىلىپ، تۆت ئەتراپنى كۆزىتەيتتى. تۇرۇپ - تۇرۇپ ئوڭ ۋە سول قاناتقا ئىشارەتلەرنى قىلىپ، زۆرۈر بۇيرۇقلارنى بېرىپ تۇراتتى.

ئۈچ كۈندىن بېرى قاتتىق تەييارلىقلارنى كۆرۈپ، بىر - بىرىدىن يوشۇرۇنچە ئىش ئېلىپ بېرىۋاتقان بۇ ئىككى تەرەپ قوشۇنى ئاستا - ئاستا بىر - بىرىگە يېقىنلىشىۋاتاتتى. ئاتلىقلار يوللىرىنى تېز - تېز ئۆزگەرتىپ، بىردەم يورغىلاپ، بىردەم ئاستىلاپ ئالغا سىلجىماقتا ئىدى. گېنېرال چېرنىيايىفنىڭ بىر بۆلۈك قىسىملىرى ناغرا - دۇمباقلارنىڭ ساداسى ئاستىدا ئۆزلەرنىڭ كۈچ - قۇدرىتىنى نامايان قىلىپ، كۈنپېتىش تەرەپتىن ھۇجۇمغا ئاتلاندى ۋە زەمبىرەكلەرنىڭ قۇلاقنى يارغۇدەك ئاۋازلى-

رى بىلەن تەڭ قوقانلىقلارنىڭ سول قانىتىنى بۆسۈپ ئۆتتى. ئوخشاش ئاق كىيىم كىيىۋالغان سولداشلار ئوق يەتكۈدەك مۇسا-
پىگە يېتىپ بېرىپلا سەپ تارتىپ، تەڭلا جەڭگە كىردى.
ئېگەك گۆشلىرى تارتىشىپ، قانغا تولغان كۆزلىرى چەك-
چەيگەن لەشكەربېشى قولىدىكى قامچىسى بىلەن پېشانىسىنى تە-
رەپ خيالغا پاتتى. نۆكەرلەر ھەيران بولۇپ، كېيىنكى ئىشلار
قانداق بولار، دېگەندەك، يەر ئاستىدىن لەشكەربېشىغا قارىشىپ،
جىمجىت ھالەتتە ئۇنىڭ ئاغزىغا قارىشىپ تۇراتتى. نىھايەت،
لەشكەربېشى زۇۋانغا كەلدى:

— چېرناي پاشا قىلىنچۈزلىقتىن قېچىپ، ئوقى يېتىدىغان
ئارىلىقتىن بىزنى قىرماقچى ئوخشايدۇ!
ئۇنىڭغا يېقىن تۇرغان ئابدۇمۇمىنبەك بېشىنى لىڭشىتىپ
تۇرۇپ:

— بۇ كاپىرنىڭ نىيىتى شۇنداق ئوخشايدۇ، تەقسىر! —
دېدى. لەشكەربېشى ئويلىنىپ قالدى، قانغا تولغان كۆزلىرىنى
چەكچەيتىپ، بارغانسېرى ھالقىسىمان شەكىلدە قىسىپ كېلىۋات-
قان دۈشمەنلەرنى كۆرۈپ تەشۋىشلىنىشكە باشلىدى ۋە:
— ھۇجۇمغا ئۆتۈڭلار! — دەپ ئاستا بۇيرۇق بەردى.

ئۇ، زەمبىرەكلەردىن يامغۇردەك ئېتىلىۋاتقان ئوقلارغا قا-
رماي، سەپنىڭ ئوتتۇرىسىدىن بۆسۈپ كىرىپ، ھەممە دۈشمەننى
بىر مۇ بىر قىلىچ ئاستىدىن ئۆتكۈزۈمەكچىدى. شۇنداق قىلسا،
گېنېرال چېرنىيايىف تۆمۈر قورشاۋدا قالاتتى. شۇنداق قىلغىلى
بولارمۇ؟ بۇنى گېنېرال سېزىپ قالدىمۇ ياكى بىرەرى ئۇنىڭغا
بۇ ھەقتە بىرنەمە دېدىمۇ، ئۇ تېپىرلاپ ئۆزىنى قويىدىغان جاي
تاپالماي قالدى. جېنى تۇمشۇقىغا كېلىپ، تاقىقى تاق بولدى.
ئەمدى ئۇ، سول قاناتقا يوپۇرۇلدى.

گېنېرال چېرنىيايىف دۇربۇننى كۆزىدىن ئالدى، ئەتراپنى
ئىنچىكىلىك بىلەن كۆزەتتى، ئارىلىقنى كۆڭلىدە مۆلچەرلەپ

كۆردى - دە، يوشۇرۇنۇپ تۇرغان ئاتلىق كازاك ئەسكەرلىرىگە ئىككى قاناتقا تەڭلا ئوق ئېتىپ، ھۇجۇمغا ئۆتۈش بۇيرۇقىنى بەردى. ئۇنىڭ مەقسىتى، قوقانلىقلار توپلىشىپ جەڭگە كىرىپ قالسا، ئۇلارنى ئېتىپ تۇرۇپ كەينىگە چېكىنىش ۋە شۇ يول بىلەن قوقان لەشكەرلىرىنى زەمبىرەك ئوقىغا يەم قىلىپ، ئاندىن قايتا ھۇجۇمغا ئۆتۈش ئىدى. گېنېرال دۇربۇننى يەنە قولغا ئالدى. قىزىل كىيىم كىيىۋالغان لەشكەرلەر دۇربۇننى يەنە قولغا ئالدى. قىزىل كىيىم كىيىۋالغان لەشكەرلەر ئۇياق - بۇياققا يۈگۈرۈشەتتى ۋە جۇڭگوچە كىچىك زەمبىرەكلىرىنى تۆپىدە - لىكەرگە ئورنىتىش بىلەن ئاۋارە ئىدى. ئۇلاردىن نېرىراققا، لەشكەرلەرنىڭ يۇقىرى تەرىپىدە بىر توپ مەرگەنلەر پىلتىلىق مىلتىقلىرىدىن تېز - تېز ئوق ئۇزۇپ تۇرۇشاتتى. بۇلار قايسى تەرەپنى نىشانغا ئېلىۋاتقاندۇر؟ گېنېرال بىلەلمىدى. ئۇ ئۆز ئالدىدىكى خىللانغان پىيادىلەر روتىسىنى كۆزدىن كەچۈردى، يىقىلغان ياكى سەپتىن چۈشۈپ قالغانلار كۆرۈنمەيتتى. ئۇ دۇر - بۇننى يەنە كۆزىگە تۇتتى، ئەمدى قوقانلىقلارنىڭ ئاساسىي قوشۇنى ئېنىق كۆرۈنۈشكە باشلىدى. تاقىر دۆڭلەر... بىر توپ ئاتلىقلار... ئاستا - ئاستا سول قاناتقا باستۇرۇپ كېلىۋاتاتتى... گېنېرال ئەڭ ئالدىدا كېلىۋاتقان ئاق ئاتلىققا تىكىلدى.

— ئالمىقۇل... داڭق چىقارغان لەشكەر بېشى... دەل ئۆزى! ... دەدى ئاق سېرىق يۈزلۈك، قېنىق كۆك كۆزلىرى يېنىپ تۇرغان گېنېرال، — ھا، ھا... ئالدىنقى قىسىمغا ئۆزى كەپتۇ - دە! ...

ئاق ئارغىماق مىنگەن لەشكەر بېشى ئەتراپتىكى خىللانغان قوشۇنلىرىنى ئوقتىن قاچۇرۇش ئۈچۈن بىر ئاز كەينىگە چېكىندى. نىشكە بۇيرۇق بەردى - دە، ئۆزى بىر مۇنچە چارلىغۇچىلارنى باشلاپ، گېنېرال چېرنىيائىغىنىڭ ئەڭ ئالدىدىكى قىسىملىرىنىڭ ئۇدۇلىغا كېلىپ توختىدى. ئوقلار ۋىزىلداپ كېلىپ ئەتراپلىرىغا

چۈشۈشكە باشلىدى. ئارغىماق پۇشقۇرۇپ، قۇلاقلىرىنى دىڭ قىلىپ، يېقىنلىشىپ كېلىۋاتقانلارنىڭ يات كىشىلەر ئىكەنلىكىنى بىلگەندەك، ئېغىزدۇرۇقىنى چايناپ تېپىپچەكلەشكە باشلىدى. لەشكەرىيىشى ئېتىغا سوئال نەزىرى بىلەن قاراپ قويدى ۋە تىزگىنىنى بىرگاز بوشىتىپ، ئۈزەڭگىدە تىك تۇردى - دە، قىلىچىنى ئويناقتان پېتى چۇقان سېلىپ ھۇجۇمغا ئۆتتى. ئۇ دۈشمەنلەرنى بىردىنلا ئۆزىگە قاراتتى. ئېلىشىش قىزىپ كەتتى. جۇڭگو زەمبىرەكلىرى تىنماي ئېتىلىپ تۇراتتى. لېكىن، رۇس زەمبىرەكلىرى ئالدىدا ئۇ ھېچ نەرسە ئەمەس ئىدى. ئوقلار مۇلا-چەرگە يېتىپ بارالمىسىمۇ، لەشكەرلەر ئۈستى - ئۈستىلەپ ئېتىۋېرتتى. لەشكەرىيىشى بىر تۆپىلىككە چىقتى. دەل شۇ ۋاقىتتا، ئۇنىڭغا يېقىن يەردە تۇرغان بىر لەشكەرنىڭ ئېتى ئۈركۈپ كېتىپ، لەشكەر موللاق ئېتىپ چۈشتى. ئۇ ئاتنىڭ ئاستىدا قالدى. بۇنى كۆرۈپ ئەتراپتىكىلەرنىڭ ئەرۋاھى ئۇچتى. پەقەت لەشكەرىيىشلا خۇددى ئۆلۈم ئىزدەپ كەلگەندەك، جاھىللىق بىلەن ئېتىنى ئوينىتىپ جەڭگە كىرىپ كەتتى.

گېنېرال چېرنىيايىف ھەممىنى كۆرۈپ تۇراتتى. لەشكەرىيىشى ئۇنىڭغا ئالدىراڭغۇ يىگىتتەك كۆرۈندى. ئۇ دۈربۇنىنى كۆزىدىن ئېلىپ مىيىقىدا كۈلۈپ تۇرۇپ:

— توۋا، شەرقتە ئوققا كۆكرىكىنى تۇتۇپ بېرىش ئادىتى تېخىچە بار ئىكەن - دە! ئوق باتۇرنى ئاياپ قويايتتىمۇ؟ ئاۋۇ لەشكەرىيىشى ئۆلۈمگە قاراپ كېلىۋاتىدىغۇ! ... — دېدى.

— مېنىڭ بىلىشىمچە، ئۇ ئادەم بەسىز دېگەن كىچىك بىر كۆچمەنچى ئۇرۇقىدىن چىققان، — دەپ چۈشەندۈرۈشكە باشلىدى گېنېرالغا يېقىن تۇرغان، ھەربىي كىيىم كىيىۋالغان بىر شەرق-شۇناس، — قوقان خەلقىنىڭ تىنىم تاپمايدىغان، ئۇرۇشخۇمار باشلامچىسى ۋە رەھبىرى دەل شۇ كىشى، بۇ مۇكەپچىگەن قېرى ئۆزئارا يېتىشالماي، ئۇرۇش - تالاش قىلىپ پارچىلىنىپ كەت-

كەن ئۇرۇقلىرىنى ئەقىل - پاراسەت ۋە ئۇستاتلىق بىلەن ئۈچ يىل ئىچىدە قايتىدىن بىرلەشتۈرۈپ، ئۇلارنى ئۇرۇش ماھىرلىرىدىن قىلىپ تەربىيەلەپ چىقتى.

بۇ سۆزلەر گېنېرالغا ياقىمىدى. ئۇ قارشى تەرەپنى كۆزەتكەن بولۇپ، ئۆزىچە غۇدۇراپ قويدى:

— ئەمدى كېچىكىپ قاپتۇ، قانچە ئۇرۇنغان بىلەن قۇرۇق چۇقان سېلىپ، مەيدىسىنى ئوققا تۇتۇپ بېرىشتىن باشقا ئىش يوق!

— ھە، بۇنىسى ئېنىق.

گېنېرال يەرگە بىرنى تۈكۈرۈپ، ئاپئاق قولىغا ئېلىپ بىلەن يۈزىنى سۈرتتى ۋە قوڭۇر بۇرۇتنى سىلاپ تۇرۇپ، ئاق ئاتلىقلار توپىغا زەمبىرەك بىلەن زەربە بېرىش بۇيرۇقىنى بەردى.

— قېنى، باتۇرلۇقۇڭنى كۆرەي...

ئۇ دۇربۇننى كۆزىگە يەنىمۇ يېقىنراق تۇتتى. شۇ تاپتا، ئۇ زەمبىرەك ئوقلىرىنىڭ دەھشەتلىك پارتىلىشى ئاۋۇ تۆپىلىكنى چاڭ - توزانغا پۈركەپ، يەر - زېمىننى ئاستىن - ئۈستۈن قىلىشنى، ئاق ئارغىماقنىڭ كىشىنەپ، ئالدىراڭغۇ ئىگىسىنى ئېلىپ قېچىشنى تاماشا قىلغۇسى كەلدى. لېكىن ... ئاق ئارغى - ماق تۆپىلىكتە كۆرۈنمەيتتى! گېنېرال چېرنىيالاپ كۆزىنى سۈرتۈپ يەنە قارىدى، ئۇنىڭغا ھەممىلا يەرنى قاپلاپ كەتكەن كۆك يانتاق بىلەن قارىيىپ كەتكەن ئاتنىڭ ئۆلۈكلىرىدىن باشقا ھېچ نەرسە كۆرۈنمىدى. دەل شۇ پەيتتە، ئوڭ ۋە سول تەرەپتىن قىستاپ كېلىۋاتقان نۇرغۇن قوشۇن پەيدا بولدى.

— قېرى تۈلكە بىزنى ئالدىماقچى بوپتۇ - دە! ئۇ بىزنى قورشىۋالماقچى ئوخشايدۇ! — دېدى گېنېرال چېرنىيالاپ، — ئارقىغا چېكىنىڭلار! تېز!

ئالاقچى بۇيرۇقنى ئالدىنقى پىيادىلەر روتىسىغا يەتكۈزدى. گېنېرالنىڭ رەڭگى ئوڭۇپ كەتكەنىدى، بىراق قارارىدىن يەنە

تېزلا يېنىۋالدى ۋە ئىشەنچ بىلەن ئەتراپتىكىلەرگە مۇنداق دەدى:
— تېز! زەمبىرەكلەرنى توختاتماي ئېتىڭلار، مەن ئۇلار-
نىڭ ئوققا مەيدىسىنى تۇتۇپ ئېتىلىپ كېلىدىغان ئادىتى بار،
دېگەن ئەمەسمىدىم، مەيلى ئالا چاپانلىرىدىن ئوق ئۆتمەيدىغان
بولسا، يېقىنلاپ كېلىشىۋەرسۇن!

گېنېرال ئەڭ ئالدىدا كېلىۋاتقان توپنىڭ يەنىمۇ يېقىنلاپ
كېلىشىنى تاقەتسىزلىك بىلەن كۈتۈشكە باشلىدى. لېكىن ئۇ يەنە
تەشۋىشلىنىپ قالدى. مۇبادا، قوقانلىقلار زەمبىرەكلەرنىڭ كەي-
نىدىن چىقىپ قالسىچۇ؟...

خۇددى شۇ خىيال قوقانلىقلارنىڭ لەشكەرىيىشىنىڭمۇ كۆڭ-
لىنى پاراكەندە قىلماقتا ئىدى. دۈشمەننىڭ بىر قانچىسىنى كۆز-
دىن قاجۇرماي، قاتتىق قامال قىلىپ زەربە بېرىش، مۆلچەرلى-
گەن نىشانىدىن چالغىتىپ، قىلىچۈزلىق قىلىشقا مەجبۇرلاش...
ھە، بۇنىڭ ئۈچۈن يامغۇردەك قۇيۇلۇۋاتقان ئوققا بەرداشلىق
بېرىش كېرەك. شۇنىڭغا چىدىغاندا، يا غەلىبە قازىنىسەن، يا
خەستەك توزۇپ قىرىلسەن! قېچىپ نەگە بارايتتىڭ؟ قاچانغىچە
قېچىپ يۈرسەن؟... ئۇ، كۆز ئالدىدا بولىدىغان جەڭنى ئويلاپ،
بىر يەردە جىم تۇرالمايتتى. ئۇ ھەربىر لەشكەرنىڭ ئالدىغا بېرىپ
چۈشەندۈرەتتى ۋە تەق بولۇپ، جەڭگە كىرىشكە سەپەرۋەر
قىلاتتى.

— تۇت، ھاي، تۇت! بۆرە تۇزاققا چۈشتى. ئۆزى كېلىپ
ئىلىندى. تۇت، ھاي! ئوربۇلىڭلار!... يەر بىلەن يەكسان قى-
لىڭلار!...

سانسىزلىغان قوشۇن بىراقلا يوپۇرۇلۇپ كەلدى. بوراندەك
شىددەت بىلەن ئېتىلىپ كەلگەن سەپ گېنېرال چېرىنىپ يېقىننىڭ
سول تەرىپىنى بۆسۈپ كىردى. تەۋەككۈلچىلىككە ئۆگىنىپ قال-
غان لەشكەرلەر خۇددى ياۋا ئاتتەك ھەر تەرەپكە چاپچىپ، ئەجەل
قانىتى ئاستىدا قىلىچلىرىنى ئوينىتىپ، ئاتلىقلاردىن خېلىلا

ئالدىدا كېتىپ باراتتى. «تۇت، ھاي! تۇت! ئۇر! چاپ!...»
بۇ چۇقلاردىن ئاسمان - زېمىن لەرزىگە كەلگەنىدى. ئاتلارنىڭ
تۇياقلىرىدىن ئۇچقۇنلار چاقنايتتى. گېنېرال چېرنىيايفنىڭ تۆ-
پىلىكلەرگە جايلاشتۇرۇلغان زەمبىرەكلىرى تەڭلا ئوت ئېچىپ،
يولنى توسۇپ قويدى. ئوق تەگكەن ئارغماقلار ئۆلۈكلەرنىڭ
ئاستىدىن سەكرەپ ئۆتۈپ، ئۈدۈل كەلگەن تەرەپكە قاچاتتى.
بەزى ئاتلار يېرىم جان بولۇپ، ئۈزەڭگىدە ساڭگىلاپ قالغان
ئىگىلىرىنى سۆرەپ كېتىپ باراتتى. قان ۋە ئوق - دورىلارنىڭ
قاڭشىق ھىدى ئەتراپنى قاپلىدى.

— تۇت، ھاي! تۇت! قورشۇبلىڭلار! يەر بىلەن يەكسان
قىلىڭلار! تۇت، ھاي! تۇت! بوۋىلىرىمىزنىڭ روھى مەدەت
بەرسۇن! تۇت، ھاي! تۇت!...

لەشكەرىيىشنىڭ ئاۋازى گاھ قوغغۇراقتەك جاراڭلىسا، گاھ
نەپەسنى بوغدىغان چاڭ - توزان ئىچىدە زەئىپلىشىپ كېتەتتى.
بەزىدە بولسا، قەلەندەرنىڭ غەمكىن قوشقىدەك قان ۋە ئوق -
دورىلار بىلەن ئارىلىشىپ، ھاۋادا ياڭرايتتى.

گېنېرال چېرنىيايف قوغدىنىشقا بۇيرۇق بەردى. كازاكلار
ئاتتىن چۈشۈپ، باشقا پىيادىلەر بىلەن بىللە يەر بېغىرلاپ،
مىلتىق بىلەن ئۆزلىرىنى ھىمايە قىلغاچ، ئاستا - ئاستا كەينىگە
چېكىندى. قوقانلىقلار قىرغىغا پىسەنت قىلماي، قەيسەرلىك
بىلەن سەلدەك باستۇرۇپ كېلىۋاتاتتى. تەكەببۇرانە ھىجىيىپ تۇر-
غان گېنېرال چېرنىيايفنىڭ چىرايى تاتىرىشقا باشلىدى. ئوق
قانچىلىك قالدىكىن؟ قوقانلىقلار يەنە قانچىلىك بەرداشلىق بې-
رەر؟ قۇيرۇقى ئۈزۈلمەي كېلىۋاتقان لەشكەرلەر گېنېرالنى دەك-
كە - دۈككىگە سېلىپ قويدى.

لەشكەرىيىشى پۈتۈن جەڭ داۋامىدا، پەقەت بىرلا مۇھاپىزەت-
چىسى بىلەن قالغانىدى. قارا ئاتقا مىنىۋالغان، رەڭگىرىيى سو-
غۇق ۋە مۇھاپىزەتچى ئۆز باشلىقىنىڭ كەينىدىن سايىدەكلا ئەگ-
دى.

شېپ يۈرەتتى. ئۇ لېۋىنى چىڭ چىشلىگەن ھالدا لەشكەرىيىدىن كۆزىنى ئۈزمەيتتى. قولىدىكى قارا پىلتىلىق مىلتىقىنىڭ پىلتىسىنى بىردەممۇ ئۆچۈرمەيتتى. لەشكەرىيىشى چاڭ - توزان ئىچىدە ئارغىماقلىرىنى چاپتۇرۇپ، قىلىچلىرىنى ئوينىتىپ، شىددەت بىلەن ئالغا ئىنتىلىپ كېتىۋاتقان قوشۇنىغا قاراپ:

— ئال، ھاي! ئال! — دەپ قاتتىق چۇقان سېلىپ، كېيىن ئۆزىنى توختىتىۋالدى. مۇھاپىزەتچى ئەتراپقا پات - پات سەپسالاتتى. ئۇنىڭ سارغۇچ كۆزلىرى يىراقلارغا تىكىلگەنىدى. نېمە ئۈچۈندۇر، ئۇ بىردىنلا ئېتىدىن سەكرەپ چۈشتى. ئۇنىڭغا ھېچكىم دىققەت قىلمىدى. ئۇ ئۆزىنى قارا ئېتىنىڭ دالدىسىغا ئېلىپ، مىلتىقىنى ئاتنىڭ يالىدىن بىلىنەر - بىلىنمەس ئاشۇرۇپ نىشانغا توغرىلىدى. ئۇنىڭ يۈرىكى تېز - تېز سوقاتتى. ئۇ ئۆز - ئۆزىدىن چۆچۈپ مىلتىقىنى يەنە چۈشۈرۈۋالدى ۋە ئەتراپنى باشقىدىن كۆزەتتى. ئۆزىگە تولۇق ئىشەنچ قىلغاندىن كېيىن، مىلتىقىنى قايتىدىن ئاتنىڭ يالىغا قويۇپ، نىشانغا توغرىلىدى... مىلتىقنىڭ ۋاڭلىدىغان ئاۋازى بىلەن تەڭ لەشكەرىيىدىن شىنىڭ گەۋدىسى بىر تەرەپكە ئېغىپ قالدى. ئۇ بېشىنى ئاستا - ئاستا كەينىگە بۇردى ۋە ئېڭىكىنى تۇتقىنىچە قاراپلا قالدى. مۇھاپىزەتچىنىڭ ئوغرى كۆزلىرى پارقىراپ، قوللىرى تىترەيتتى، بەللىرىمۇ مۈكچىيىپ كەتكەنىدى. ئۇ ئاتنىڭ تىزگىنىنى ئاراللا تۇتۇۋالدى ۋە كەينىگە بۇرۇلۇپ قاچماقچى بولدى. لەشكەرىيىشى بىر ئاز ئېسىگە كەلدى، لەۋلىرى قانسىراپ كەتكەنىدى. ئۇ خىرقىراپ تۇرۇپ مۇھاپىزەتچىنى ياردەمگە چاقىردى. مۇھاپىزەتچى جاۋاب قايتۇرمىدى، ئۇ ھودۇقۇپ، تەمتىرەپ ئېتىغا مىندى - دە، چاقماق تېزلىكىدە قېچىپ كەتتى.

لەشكەرىيىشىنىڭ كۆڭلى ئاينىدى، ئۇ ئۆزىنىڭ يارىدار بولغانلىقىنى بىلدى. قانداقتۇر بىر نەرسە ئۇنىڭغا مەدەت بېرىپ، ئۇيقۇدىن ئويغىتىۋاتقاندا كىلاتتى. ئۇ ئاق ئارغىمىقنىڭ كۈ-

مۈشتەك ياللىرىنى مەھكەم تۇتۇۋالدى، قىلىچ قولىدىن چۈشۈپ كەتتى، ئېگىشىپ قىلىچىنى ئالماقچى بولۇۋىدى، دەرمانسىزلىق نىپ، ئاتتىن چۈشۈپ كەتتى. ئاق ئارغىماق تېپىچەكلەپ، ئۆرد. دەپ، بىر ئايلىنىپ توختاپ قالدى. لەشكەر بېشى ئۈزەڭگىگە ئېسىلىپ ئۆرە بولماقچى بولدى، پېشانىسىدىن قارا تەر قۇيۇلات. تى، لەۋلىرىدىن ئاققان قان كۆكرىكىگە سرغىپ چۈشكەنىدى. ئۈزەڭگە قولىدىن چىقىپ كەتتى، يەنە يەرگە يىقىلدى...

ئارغىماق قان ھىدىدىن ئۈركۈدىمۇ ئەيتاۋۇر، تىزگىنىنى سۆرەپ ئاستا مېڭىپ كەتتى.

«ئاد، تەقدىرنىڭ ئويۇنى!... ئالمىقۇل خاننىڭ ئاتىدارى ئەمەسمىدى؟ پۈتۈن يۇرت، مەھەللىنىڭ باشلىقى مەن، دەپ يۈرگەن ئەمەسمىدى؟ ئەھلى - دانىشمەنلەرنى تاللاپ، دوست - بۇرادەرلەرنى كۆپەيتكەن ئەمەسمىدى؟! ئەمدى قېنى ئۇلار؟ ئۇلار قەيەرگە كېتىشتى؟ ھالىدىن كەتكەندە قولىتۇقىدىن يۆلەيدىغان بىرەر ئادەم چىقمىسا - ھە؟...»

ئۇ جەينىكىگە تايىنىپ ئاخىرقى قېتىم بېشىنى كۆتۈردى، قانىتى سۇنغان بۈركۈتتەك يىراقلارغا، يورۇق ئالەمگە ئارمان بىلەن تىكىلدى. كۆزىگە پۈتۈن يەرنى ئوت قاپلاپ كەتكەندەك قىپقىزىل كۆرۈندى، ئوت - چۆپلەر، تاغۇ تاشلار ئوت ئىچىدە قالغاندەك، ئۈستىخانلىرى بۆرتۈپ چىققان قارا قوللارمۇ ئوتتا كۆيۈۋاتقانداك تۇيۇلدى. شىددەتلىك ئېتىلىۋاتقان ئوققا قارشى ئات چاپتۇرۇپ كېتىۋاتقانداك لەشكەرلەرمۇ بىردىنلا قاچىدىغان يەر تاپالماي، ھەر تەرەپكە پېتىراپ، ئوت ئارىسىدا قالغاندەك كۆرۈنەتتى. ئۇنىڭ بېشى ئېغىرلىشىپ، كۆزىگە قان قۇيۇلغانىدى.

بىرنەچچە لەشكەر بېشى خېلى ئارقىدا ئات ياللىرىغا چاپلىد. شۇبلىپ، جەڭ مەيدانىنى كۆزىتىۋاتاتتى، بىردىن ئۇلارنىڭ كۆزىگە تىزگىن سۆرەپ يۈرگەن ئىگىسىز ئاق ئارغىماق كۆرۈند.

دى. بۇ تۇيۇقسىز ئەھۋالدىن ھەممىسىنىڭ ئەرۋاھى ئۇچۇپ،
دېمى ئىچىگە چۈشۈپ كەتتى.
ئارىدا كىمدۇر بىرىنىڭ:

— ياپىرەي، بۇ نېمە گەپ؟ — دېگەن ئاۋازى ئاڭلاندى.
لەشكەرلەرنىڭ ھەممىسى ئاتنى كۆردى، ئۇلار ئولمىشپ
كېلىپ، ئارغىماقنى تۇتۇۋېلىشتى. ئۇلارنىڭ كۆڭلىدىن ھەرخىل
خىياللار كەچتى، بىر - بىرىگە گۇمان بىلەن قارىشاتتى. لېكىن
ئاۋاز چىقارمايتتى. ئاھ، خانىمىزنىڭ ئەركىسى، قەيەردىسەن؟
نېمە ئىشلار بولۇۋاتىدۇ - ھە؟! لەشكەرلەر ئاق ئارغىماق كەلگەن
تەرەپكە قاراپ مېڭىشتى.

ئالمىقۇل ئىككى تۈپ ياتاقنىڭ ئوتتۇرىسىدا دۈم ياتاتتى.
ئەتراپتىكى تۇپراقلار قانغا بويىلىپ كەتكەنىدى. لەشكەرلەر ئۇنى
ئوڭىدىسىغا ياتقۇزدى.

ئۇنىڭغا ئىشىنىپ قاراپ تۇرغان ئەڭ يېقىن ئادىمى ئابدۇمۆ-
مىنبەك ئۆزىنى تۇتالماي قالدى. بىردىنلا قاتتىق يىغا كۆتۈرۈ-
لۈپ، يەنە بېسىلدى. ئۇلار يەنە نېمە قىلىشنى بىلمەيتتى. بەزد-
لەرنىڭ كۆزلىرىدىن تۇختىماي ياش ئاقاتتى، بەزىلەر ئىچ -
ئىچىدىن ئۆكسۈيتتى، يەنە بەزىلەر لەۋلىرىنى قىمىرلىتىپ قو-
يۇپ، بۇ يەردىن تېزرەك كېتىشنى ئويلايتتى.

— ئوق كەينىدىن تېگىپتۇ.

— ئوقنى كىم ئاتتى؟ قاياقتىن ئاتتى؟

ئابدۇمۆمىنبەك ئۆزىنى تۇتالماي يەرنى مۇشتلايتتى:

— بىر كۆز يەنە بىر كۆزگە دۈشمەن، دېگەن شۇمۇ؟! بىز
نېمە كۈنلەرگە قالدۇق - ھە؟! مۇھاپىزەتچىلەر قېنى؟ ئۇ نان
قېپىلارنى تۇتۇڭلار، بىرىنىمۇ قويماي تۇتۇپ كېلىڭلار!
لېكىن ھېلىقى تەلەتى سۆرۈن مۇھاپىزەتچى تېپىلمىدى. شۇ
تاپتا، ئۇلارنى بولۇشىغا چاپتۇرۇپ، ئۇدۇل تاشكەتكە قاراپ
كېتىپ باراتتى.

بۇ شۇم خەۋەر پۈتۈن قوشۇنغا شامالداك تارقالدى. شىددەت بىلەن ھۇجۇم قىلىۋاتقان لەشكەرلەر ئىختىيارسىز ئېتىنىڭ تىز-گىنىنى تارتىشقا باشلىدى. مىڭبېشى ۋە يۈزبېشىلار دەككە - دۈككەگە چۈشۈپ قالدى. ئۇلار بىر - بىرىدىن گۇمان قىلىشاتتى ھەم ئېھتىيات قىلىشاتتى. ئەمدى كىمنىڭ سۆزىنى ئاڭلايدۇ؟ كىمنىڭ بۇيرۇقىنى ئىجرا قىلىدۇ؟ ھېچكىم مۇنداق قىلايلى، دەپ ئوتتۇرىغا چىقمىدى. جاھاننى زىلزىلىگە كەلتۈرگەن بۇ قو-شۇن مۇشۇنداق جىددىي پەيتتە، سەركەردىسىدىن ئايرىلىپ قالدى.

قوشۇننىڭ ئالدى گېنېرال چېرنىيايىفنىڭ كەينى تەرىپىگە يېقىنلىشىپ قالغانىدى. چاقماقتەك ئىلگىرىلەپ كېتىۋاتقان ئات-لىقلار توساتتىن سۇسلىشىپ، شامال باشقا تەرەپكە ئۇچۇرۇپ كېتىۋاتقان تۇماندەك، جەڭ مەيدانىدىن چەتلىپ كېتىپ باراتتى. ئەڭ ئالدىدىكى قوشۇن ياردەمسىز قالدى، تاش ئاتسا يېتىدىغان ئارىلىقتا ئېتىلىۋاتقان ئوقلاردىن لەشكەرلەر ئۈچمىدەك تۆكۈلۈپ كەتتى.

گېنېرال چېرنىيايىف ۋەزىيەتنى ئوڭشىۋالدى. ئۇ ئەمدى قايتا ھۇجۇمغا ئۆتۈشكە تەييارلاندى. بۇ قېتىمقى ھۇجۇمنى قاياق-تىن باشلىساق بولار كىن؟ ئۇ دۇربۇننى كۆزىگە يېقىن ئاپ-رىپ، ھۇجۇم قىلىش قۇلايلىق بولغان يەرلەرنى ئىنچىكىلىك بىلەن تەپسىلىي كۆزىتىشكە باشلىدى. ئەمدى گۇمانغا ئاساس قالمىغانىدى. ھەربىر دۆڭنىڭ كەينىدە ئۇششاق - ئۇششاق ياپ-راقچىلار پەيدا بولۇپ، كانايىنىڭ بىرخىل رېتىمدىكى ئاۋازى ئاڭلىنىشقا باشلىدى. گېنېرال ھېلىلا زىچ توپلىشىپ، شىددەت بىلەن باستۇرۇپ كېلىۋاتقان بۇ قوشۇننىڭ بىردىنلا قالايمىقانلىق-شىپ، تۇغ - ئەلەملەرنىڭ ئارقىسىدىن ھەر تەرەپكە چېچىلىپ كېتىۋاتقانلىقىنى كۆرۈپ، ئۆز كۆزىگە ئىشەنمەي قالدى. بۇلارغا نېمە بولدى؟ مۇشۇنداق جىددىي پەيتتە، لەشكەرىيىشنىڭ قوشۇن-لىرىنى تاشلاپ كېتىشى ئەقىلگە سىغمايدىغان ئىشقۇ؟! گېنېرال

ئىشەنمەيتتى. قېرى تۈلكە يەنە بىر ھىلىگەرلىك قىلماقچى ئوخ-
شايدۇ؟!

«بۇلارغا زادى نېمە بولدى؟ — گېنېرال چېرنىيايىف دۇر-
بۇندىن كۆزىنى ئالماي، ئۆز - ئۆزىگە سوئال قوياتتى، —
كۆرۈپ قوي، شەرق دېگەن مانا مۇشۇ! ھەر ۋاقىت كۈتۈلمىگەن
ئەھۋاللارغا دۇچ كېلىسەن!»
دۇربۇندا، ئويناقلان يۈرگەن ئاق ئارغىماق زادىلا كۆرۈن-
مەيتتى.

2

يېشىل جىلغا...

بىر - بىرىگە تۇتىشىپ كەتكەن قويۇق قومۇشزارلىق، ياپ-
يېشىل ئوت - چۆپلەر ھەممىلا يەرنى پۈركىگەندى، ئېگىز -
پەس ئۆسكەن ياۋا بېدىلەر، مامكاپلار سەلگىن شامالدا يەڭگىل
تەۋرىنىتتى. ئەمەننىڭ مىس رەڭلىك باشلىرى ئاپتاپتا تاۋلىنات-
تى. گۈل - گىياھلارنىڭ خۇشبۇي ھىدى دىماغقا ئۇرۇلاتتى،
رەڭدار كېپىنەكلەر بىردەم ئېگىزگە كۆتۈرۈلەتتى، كېيىن يەنە
ئاستا قونۇپ نېمىدىندۇر ئۈركۈگەندەك يەتە ئۇچۇپ، ساپ ھاۋادا
سەيلە - تاماشا قىلىشاتتى. بۇ يەرنىڭ جىمجىتلىقىنى پەقەت ئاق
قۇشقاچلارنىڭ ۋىچىرلاشلىرى بۇزۇپ تۇراتتى.

تەڭرىبەردى يېشىل ئېدىرنى بويلاپ، يالغۇز ئاياغ يولىدىن
تايچىقى بار نەسىللىك بايتىلىنى يېتەكلەپ جىلغا تەرەپكە چۈشۈپ
كېلىۋاتاتتى.

يېشىل جىلغىنىڭ بىر چېتىدە، يولۇچىلار سايىداپ، ئارام
ئېلىپ ئۆتىدىغان بىر تۈپ شاتۇت دەرىخى باراقسانلاپ كەتكەندى.
قوچقارنىڭ مۇڭگۈزىدەك توم، ئەگرى - بۇگرى شاخلىرى قويۇق
سايە تاشلاپ تۇراتتى. ھېچقانداق شامال بولمىسىمۇ، ئۇنىڭ يو-

پۇرماقلىرى ئاستا مىدىرلاپ، شىلىدىر - شىلىدىر ئاۋاز چىقىد-
راتتى.

تەڭرىبەردى بايتىلىنىڭ ئەيلىنى بوشاتتى، ئېغىزدۇرۇقىنى
چىقىرىۋەتتى ۋە ئېگەرگە غانجۇغلاپ قويغان قىمىز بار تۇلۇمنى
يېشىۋېلىپ، ئاتنى ياۋا بېدىلىككە قويۇپ بەردى. ئۆزى شاتۇتنىڭ
يېنىغا كېلىپ، تۇلۇمنى بىر شاخقا ئىلدى - دە، دەرەخنىڭ
ئاستىدا سايىداپ ئولتۇردى. قويۇق شاخلارنىڭ ئارىسىدىن ئۈر-
كۈگەن ئىككى قۇشقاچ پۇررىدە ئۈچۈپ چىقىپ، يەنە بىر پەستىن
كېيىن شاخقا قونۇپ، چۇرۇلداپ سايىراشقا باشلىدى. تەڭرىبەردى
قۇشقاچلارنىڭ ھەرىكەتلىرىنى، ئۇلارنىڭ ئېگىز ئاسماندا ئەركىن
پەرۋاز قىلىشلىرىنى تاماشا قىلىپ، ئادىتى بويىچە بوۋايلارغا خاس
بولغان بىر خىل ھېسسىياتتا ئۆزىنىڭ ئۆتكەن ئۆمرى ۋە تۇرمۇ-
شىغا شۈكۈر ئېيتىپ، ئارپىلىققا كۆز تاشلىدى. بۇ ئارپىلار
قاچان پىشاركىن؟ ئۇ بۈگۈن ئارپىلىرىدىن خەۋەر ئالغىلى بۇ
يەرگە كەلگەنىدى.

يەرلەر ۋاقتىدا ھەيدىلىپ، ۋاقتىدا سۇغىرىلغاچقا، سۇغا
قانغان ۋە تازا تولۇق باشاقلانغان ئارپىلار باشلىرىنى كۆتۈرەل-
مەي، بىرىنىڭ ئۈستىگە بىرى ئېگىلىپ قالغانىدى. قىلىتىرىقلى-
رى ئالتۇن رەڭگە كىرىپ، دانلىرىمۇ خېلى قېتىشىپ قالغان-
دى. بوۋاينىڭ قارىغانسېرى مەستلىكى كېلىپ، خۇشاللىقىدىن
كۆزلىرى چاقناپ كەتتى. ئۇ بىر باش ئارپىنى ئۈزۈۋېلىپ،
ئاللىقىنىدا ئېزىپ، ئۇنىڭ يىرىك، ياپپىشىل دانلىرىنى پۈتۈن
ئىشتىياقى بىلەن بىرمۇ بىر كۆزىتىپ چىقتى ۋە بېشىنى لىڭشى-
تىپ ئۆز - ئۆزىگە: «پاھ! تۈنۈگۈنلا تېخى مايسا ئىدى، مانا
بۈگۈن پىشايلا دەپ قاپتۇ. خۇدا خالىسا، يەنە بىرەر ھەپتىدىن
كېيىن ئورغاق سېلىپ، يىغىۋالساق بولغۇدەك» دېدى.

ئۇ قولىدىكى دانلارنى تاشلىۋەتكۈسى كەلمەي، باشقىدىن
تازىلاپ، خۇددى ناس چەككەندەك ئاغزىغا ئاتتى. بوۋاينىڭ نەزە-

رى يىراقلارغا تىكىلدى. بوۋاي تۆت ئەتراپنى قورغاندەك ئوراپ تۇرغان قارلىق چوققىلارغا، كۈمۈش رەڭ بۇلۇتلارغا ۋە تاغنىڭ ئارقىغا يېتىپ كېتىۋاتقان قۇياشقا قارايتتى. ئۇ ئالىقىنىدىكى ئارپىنىڭ قاسىراقلىرىنى قېقىۋېتىپ، تېخى تولۇق تەم كىرىپ كەتمىگەن دانلارنى چاپناپ تامشىغاچ، قوللىرىنى بېلىگە تىرىگە. نىچە ئارپىلىقنى ئايلاندى.

ئۇ ئورۇق، ئەمما بوي - تۇرقى ئېگىز كەلگەن، چاچ - ساقاللىرىغا ئاق كىرگەن كىشى ئىدى. ساقىلىغا تۇتىشىپ كەت-كەن بويۇن تۈكلىرىمۇ ئاقىرىپ، ئاپئاق قىروغا ئوخشىشىپ قالغانىدى. توم ۋە ئۇزۇن ئۆسكەن قاشلىرى قايقارا ئىدى، يۈزلىرى سارغۇچ، قورۇقلىرى يېقىملىق كۆرۈنىدىغان بۇ ئادەم قارىماققا ئەقىللىق، سالاپەتلىك ئىدى.

يۇقىرى تەرەپتىن ئاتلىق بىر كىشى شاتتۇت تەرەپكە كېلىۋا-تاتتى. بۇ كىمدۇر؟ بوۋاي كۆزلىرىنى ئۇۋۇلىۋېتىپ، ئاتتىن چۈشۈۋاتقان بۇ ئادەمگە زەن سېلىپ قارىدى ۋە ئالدىرىماي ئۇنىڭغا يېقىنلاشتى. ئۇ دەستىلەپ باغلاپ قويۇلغان ئاتقا قارىدى، تونۇيال-مىدى. ئاتنىڭ ئىگىسى قولىنى ئارقىسىغا قىلىپ سۇغا قاراپ تۇراتتى، قامچىسىنى يۈكلەپ تۇتۇۋالغانىدى. ئۇ ئاياغ تىۋىشىنى ئاڭلاپ، كەينىگە بۇرۇلدى ۋە بوۋاينى كۆرۈپ ئالدىغا كەلدى. بوۋاي دەسلەپ سەل چۆچۈپرەك، بىلىنەر - بىلىنمەي سالام بەردى، كېيىن بۇ ئادەمنى تونۇپ، قىزغىن كۆرۈشۈپ كەتتى: — ھوي، ئوۋچى سارباي ئىكەنسەنغۇ؟ كەل، كەل...

ئولتۇر... قايسى شامال ئۇچۇرۇپ كەلدى سېنى؟ — تەڭرىبەردى سۆزلىگەچ ئاسماندىن چۈشكەندەك پەيدا بولغان مېھماننىڭ ئاستى-غا دەرەخكە ئېلىپ قويغان ئۆچكە تېرىسىنى سېلىپ بېرىپ، ئۆزى داق يەرگىلا تىزلىنىپ ئولتۇردى، يوپۇرماقلار ئارىسىدىن چۈشۈپ تۇرغان كۈن نۇرىدا قىزىپ كەتكەن يەر بوۋاينىڭ تىزىغا خۇشياقتى، — ساربايىم... كەلمەيدىغان بولۇپ كەتتىڭ،

خوش، يول بولسۇن؟...

سارباي سېرىق ساقاللىرى شالاڭ ئۆسكەن، پېشانىسى بۆر-
تۈپ چىققان، قاتمال كىشى ئىدى. ئۈستىدىكى رەڭگى ئۆڭۈپ
كەتكەن قەشقەرچە چاپنى، كەڭ گۈللۈك ئىشتىنى ئۆزىگە تولىمۇ
ياراشقانىدى. پۈتۈنغا كارۋانچە ئۆتۈك كىيىۋالغانىدى، قولىدا كۈ-
مۈش ساپلىق قامچىسى بار ئىدى.

— بىكارچىلىق، تەڭرىبەردى ئاكا، بۈركۈتۈم قېرىپ قې-
لىپ، ئوۋچىلىقىم ئوڭدىن كەلمەيۋاتىدۇ...

— بىكار بولۇپ قالغان بولساڭ، يېقىندا ئارپىلىرىم پىش-
دۇ، كېلىپ ئورىشىپ بەر! — دېدى تەڭرىبەردى خۇشال بولغان
ھالدا، — بۈركۈتۈڭنى ماۋۇ شاتۇتقا قوندۇرۇپ قويماق، قۇش-
قاچلار بۇ ئەتراپقا زادىلا كېلەلمەيدۇ!

ساربايىمۇ ئۇنىڭغا يارىشا كۈلۈپ تۇرۇپ جاۋاب بەردى:
— بۈركۈتۈمنىڭ كۈنلۈك ھەققى نەچچىدىن توختاركىن،
تەڭرىبەردى ئاكا؟

— تەڭ شېرىك بولىمىز.
— ئۇنداقتا بۈركۈتۈمنى ھەريىلى شاتۇتنىڭ شېخىغا قوندۇ-
رۇپ قويۇپ، مېھنىتىڭىزگە شېرىك بولۇۋېرىدىكەنمەن - دە،
تەڭرىبەردى ئاكا!

— مەيلى...
— ھا، ھا، ھا! ئۇنداقتا، ھېچ كۈچ سەرپ قىلمايلا ئۆيۈمدە
يېتىپ، بالا - چاقىلىرىمنى بېقىۋەرسەم بولغۇدەك.

ئىككىسى تەڭلا كۈلۈشۈپ كەتتى. كېيىن تەڭرىبەردى ئۆ-
زۇن قارا قاراشلىرىنى يېمىرىپ تۇرۇپ:

— ھەي، ساربايىم... — دېدى خورسىنىپ، —
تىرىكچىلىك ئاسان ئەمەس. ئارپىلارغا تەم كىرىپ قاپتۇ، ئاز
— تولا قىرقىپ، بالىلارغا بىر نەرسە قىلىپ بەرسەم، دېگەن ئويىدا
بۇياققا كەلگەندىم. ھەركۈنى كېلىپ قاراپ تۇرمىساڭ بولمايدۇ،

مال - پال كىرىپ ۋەيران قىلىۋېتەرمىكىن، دەپ ئەنسىرەيدىكەن ئادەم. ئۆزۈڭ بىلىسەن، ئاۋۇ قارا ئېدىرنىڭ ئۇ تەرىپى ئاۋۇل، بۇ تەرىپى تاشلىق. ھە، شۇنداق قىلمىساق ئىشلىرىمىز ئەپلەش-مەيدۇ، بالىلارغا يېگۈدەك بىر نەرسە بولامدىكىن دېدۇق...

— ھە، شۇنداق، تەڭرىبەردى ئاكا، تىرىكچىلىك - دە،

نېمىلا دېگەن بىلەن دېھقانچىلىق ئوڭاي ئەمەس.

چارۋىچىلارنىڭ كەينىدە تۇرۇپ، ئوت - چۆپلەرنىڭ يېڭى-سىنى، سۇلارنىڭ سۈزۈكىنى، سالقىن ھاۋالىق يەرلەرنى ئىز-دەپ، كۆچۈپ يۈرگەن بۇ قەبىلىدە دېھقانچىلىق بىلەن شۇغۇللاندىغانلار ناھايىتى ئاز ئىدى. دېھقانچىلىقنىڭ قەدىرىگە يەرنى جېنىدىنمۇ ئەزىز كۆرىدىغان، ھەربىر تال ئۇرۇقنىڭ لەززىتىنى ئالالايدىغان كىشىلەر يېتىدۇ. بەزى كىشىلەر سارىبايغا ئوخشاش ئېتىنى ئەگەشتۈرۈۋېلىپ، قاپقان قۇرىدۇ ياكى قۇش بىلەن ئوۋ قىلىدۇ. بۇنى ئۇلار: «تەقدىرنىڭ ئەمرى بىلەن شۇنداق بولغان» دەپ چۈشەندۈرىدۇ. سارىباي ئوۋچى بايا تەڭرىبەردىنىڭ كۆڭلى ئۈچۈنلا ھېلىقى گەپنى دەپ قويدى. بولمىسا كەڭ دالىلاردا خالىغان نەرسىلىرىنى تۇتۇپ، ئولجا قىلىپ، تۇرمۇشتا قاتتىقلىق كۆرمەي، كىيىمى پۈتۈن، قورسىقى توق يۈرۈپ كەلگەن، ئۆز ئىشىغا ماھىر سارىباي ئوۋچىنىڭ بۇنداق ۋاقىتتا دېھقاندىن ئۆزىنى پەس تۇتۇشقا ئەسلا كۆڭلى ئۇنىمايتتى. «بىزنىڭ رىزىق-مىزنى ئاللا تاغقا چاچقان!» دەيتتى ئۇ. بۇ ئۇنىڭ تىرىكچىلىك پەلسەپىسى ئىدى. ھازىرغىچە، تۇرمۇشتا ھېچنېمىدىن قىسلىماي كېلىۋاتقان ئوۋچى قولىدىكى كۈمۈش دەستىلىك قامچىسىنى ئوي-نىتىپ كۈلۈپ ئولتۇراتتى.

— سىزدەك كۆپنى كۆرگەن، كۆپ يۈرگەن كىشى كۆپ ئەمەس، شۇڭا، سىزنى كۆرۈپ ئۆتەي دېدىم، تەڭرىبەردى ئاكا.

— خۇدا مەقسىتىڭگە يەتكۈزسۇن، سارىباي...

— قۇرۇق قول كېلىشكە كۆڭلۈم ئۇنىمىدى ... — سارىباي

گۈللۈك خۇرۇم مىشكاپنى ئاختۇرۇپ، چىرايلىق بىر پارچە تېرى-
نى بوۋاينىڭ ئالدىغا تاشلىدى، — ئۇچرىشىشىمىزنىڭ خاتىرىسى
بولۇپ قالسۇن. بۇ سۈلەيسۈندە بىر تۇماق تىكىپ كىيىۋالارسىز.
تەڭرىبەردى تېرىنى ئېلىشنى ياكى ئالماسلىقنى بىلەلمەي
دېلىغۇل بولۇپ تۇرۇپ قالدى. سارىباي بولسا بوۋايغا كۆز قىرىدا
قاراپ، سوۋغىسى بىلەن بوۋاينى مەمنۇن قىلغانلىقى ئۈچۈن،
ئۆزىمۇ خۇشال كۈلۈپ ئولتۇراتتى.

— تۇنجى ياغقان قاردىن كېيىن ئوۋغا چىقىۋىدىم... شۇ
چاغدىكى ئولجام... ناچار بولسىمۇ، كۆڭلۈم، تەڭرىبەردى ئاكا.
تەڭرىبەردى ئورنىدىن تۇردى، كۈل رەڭ سۈلەيسۈن تېرى-
سىنى تۇمشۇقىدىن تۇتۇپ سىلكىدى، ئۇياق - بۇيىقىغا ئۇرۇپ
قارىدى، تېرىنىڭ بويى ئۆزىنىڭ بويى بىلەن تەڭ ئىدى، قۇيرۇ-
قى يەرگە تېگىپ تۇراتتى، كۈمۈش رەڭ موپىلىرى تاۋلىنىپ،
تېرىنى تېخىمۇ كۆركەم كۆرسىتەتتى.

— ناچار دېگەننىڭ شۇ بولسا! — دېدى تەڭرىبەردى كۆزلى-
رىنى ئويىنىتىپ، — تۇماققا زايە بولۇپ كەتكۈدەك، ھە، مانا
قارا... نېمىدېگەن چوڭ... تۇماقنىڭ كېيىنچە ئامالى بولۇپ
قالار، بۇنى جۇۋىغا ياقا قىلدۇرسام بولغۇدەك.
— ئۇمۇ بولىدۇ، تەڭرىبەردى ئاكا، تۇماقنىڭ جاجىسى بىر
تۈلكە.

تەڭرىبەردى تۇلۇمنىڭ ئاغزىنى ئاچتى. ئۇلار تۇلۇمنى ئۆرە
قىلىپ، ئېغىزى بىلەنلا نۆۋەتلىشىپ ئىچىشكە باشلىدى، كۆڭۈل-
لىرى يايىراپ، خېلى ۋاقىتلارغىچە سۆھبەتلىشىپ ئولتۇردى.
پاراڭ سېغىنىپ قالغان تەڭرىبەردى كۈن پېتىپ كەتكەنگە قەدەر
سارىباينى قويۇپ بەرمىدى.

كۈن پاتاي دېگەندە، سارىباي ئورنىدىن تۇردى:
— ئەمدى مەن قايتاي، تەڭرىبەردى ئاكا، مانا بۈگۈن ئۇچ-
راشتۇق، بۇمۇ غەنىمەت...

تەڭرىبەردى سۆھبەتدېشىنى قويۇۋەتكۈسى كەلمەي:
— راستتىنلا قايتامسەن، ساربايىم... ئۆيگە كىرمەي،
مۇشۇ ئىچكىن قېتىق بىلەنلا قايتامسەن؟ — دېدى.
— رەھمەت! يېمىگەن — ئىچمىگەن ئۆيمۇ؟ ئامانلا بولساق،
كۆپ پاراڭلىشىمىز تېخى، تەڭرىبەردى ئاكا.
تەڭرىبەردى ئېڭىكىنى سىلاپ، خۇشاللىقىدىن ئاغزىنى يۈ-
مالماي قالدى:

— بوپتۇ، ساربايىم... — دېدى ئۇ ۋە مېھماننى قولتۇقد-
دىن يۆلەپ ئاتقا مىندۈردى، — بىر قىزىل كۆز تاغىمىز بار
ئىدى، دەپ ئەسلەپ كەلگىنىڭ ئۈچۈن رەھمەت، ئوكام. خۇدا
مەدەت بەرسۇن، سەن مېنى قوللىساڭ، خۇدا سېنى قوللايدۇ.
ئەمدى... قۇرۇق قول قايتىدىغان بولدۇڭ. دانلىرىمىز تېخى
پىشمىدى، ئاستىڭدا ئېتىڭ بار ئىكەن، زىرائەتلىرىمىز پىشقاندا
بىر كېلىپ كەتكىن، ئېتىڭغا يەم — خەشەك بىلەن قىشتا بوز
ياسىغىلى ئارپا، تېرىق ئەكپتەرسەن، خەير خوش، سارباي!...
— ھەممىمىز ئامان بولايلى... — دېدى سارباي كېتىۋې-
تىپ، — ياخشى قېلىڭ. تەڭرىبەردى ئاكا!...
سارباي يۈرۈپ كەتتى، تەڭرىبەردى ئۇنىڭ ئارقىسىدىن
توۋلاپ يۈرۈپ يەنە جېكىدى:

— شۇنداق قىل، سارباي! بىر كېلىپ كەتكىن، يادىڭدىن
چىقارما، سارباي!...

تەڭرىبەردى كەينىگە يېنىپ، شاتۇتنىڭ شېخىغا ئېسىپ
قويغان كۆكۈچ سۈلەيسۇن تېرىسىنى قولغا ئېلىپ، قايتىدىن
كۆرۈشكە باشلىدى. سوۋغىنىڭ ئورنىغا سوۋغا قايتۇرۇلىدۇ.
سوۋغا چاكنى بولۇپ قالماسلىقى كېرەك. سوۋغا — سالامنى
قايتۇرۇش جەمەتىمىزنىڭ ئەزەلدىن قىلىپ كېلىۋاتقان قائىدە —
يوسۇنى ۋە ئىزچىل ئادىتى. تەڭرىبەردى سوۋغىنى ياندۇرۇش
ئۈچۈن، بىر تاغار دان بېرىشنى كۆڭلىگە پۈكۈپ، سارباي

بۇنىڭغا رازى بولسا كېرەك، دەپ ئويلاپ قويدى.
قۇياش تاغ كەينىگە پېتىپ، بۇ يېشىل جىلغىغا كەچكى
سالقىن چۈشۈشكە باشلىدى.

3

غايىپ ئوقلاردىن ئۆركۈپ، جىددىي پەيتتە لەشكەر بېشىدىن
ئايرىلىپ قالغان بەش يۈز يىگىت خۇددى ئۇۋىسىغا ئۇۋىچى كەلگەندە.
لىكىنى تۇيۇپ قالغان بۈركۈتلەردەك توزۇپ، ئاتا - ئانا، سۆيۈم -
لۈك يار، بالا - چاقا، ئانا دىيار نەدىسەن دېيىشىپ، كېچە -
كۈندۈز ئات چاپتۇرۇپ قايتىپ كېلىۋاتاتتى. ئاپئاق قارغا پۈركەندە.
گەن تاغلار يىراقتىن خۇددى ئۆز جانچىگەرلىرىنى ئىنتىزارلىق
بىلەن كۈتۈۋاتقان، ئاق رومال ئارتىۋالغان ئانىلارغا ئوخشىشاتتى.
يەكتەكلىرى بەدەنلىرىگە چاپلىشىپ كەتكەن، تېقىملىرى
ئېگەرگە پېتىپ كەتكەن، ئاتلىرى قارا تەرگە چۆمگەن لەشكەرلەر
تاشكەنتتىن چىققىنىغا يەتتە كۈن بولغاندا، ئېدىرلىقلارنى بويلاپ
يايلاققا يېتىپ كېلىشتى. مەھەللىلەر جىمجىت ئىدى. ئەل قاياققا
كەتتى؟

قىشلاقلاردا ھېچكىم كۆرۈنمەيتتى. ئوچاقلاردا ئوتلار ئۆ -
چۈپ كەتكەن. كونا كىگىز ئۆيلەرنىڭ ئورنىدا قوزۇقلاردىن باشقا
ھېچ نەرسە قالمىغانىدى. سالقىن شامال قۇرۇپ كەتكەن ئوت -
چۆپلەرنى شىلدىرلىتىپ ئوينايىتتى. سايلىقتىن سېغىزغاننىڭ شا -
قىلىدىغان ئاۋازى ئاڭلىنىپ تۇراتتى... بۇ يەردە مانا شۇلاردىن
باشقا ئىنىس - جىن يوق بولۇپ، ئەتراپ جىمجىت ئىدى.

بۇ يەرنىڭ كىشىلىرى ئوتلىرى مول، سۇلىرى كۆپ يايلاق -
لارنى ئىزدەپ كۆچۈپ كېتىشكەنىدى. لەشكەرلەر ئۆزلىرىنىڭ
قاتتىق چارچاپ كەتكەنلىكىنى ئەمدىلا ھېس قىلىشتى، ئۇلار
ئاتلىرىنى چۈشەپ، ئوتلاققا قويۇپ بېرىپ، بىرىنىڭ كەينىدىن

بىرى مۈگدەك بېسىپ ئۇيقۇغا كېتىشتى.

تۈن يېرىمىدىن ئۆتكەندى. گۈلكىشى يېشىل جىلغىدىن سەھەردە يولغا چىقىپ، سالىقىدا يولۇم ئاۋۇيدۇ، دەپ تېزلىكتە كېلىۋاتاتتى. ئۇ بىر دۆڭدىن چىقىۋاتقاندا، يولنىڭ ئىككى تەرىپىدىن ئادەملەرنىڭ شەپىسىنى، ئاتلارنىڭ كىرت - كىرت قىلىپ ئوتلاۋاتقان ئاۋازىنى ئېنىق ئاڭلىدى، ئەتراپتا يېنىۋاتقان گۈلخانلارنى كۆردى. بۇ كونا ئوتلاققا كېلىپ ماكانلاشقان كىملىرىدۇر؟ گۈلكىشىنىڭ يۈرىكى جىغ قىلىپ قالدى. ئۇنىڭغا بۇ يەرگە خۇددى قاراقچىلار كېلىپ قالغاندەك تۇيۇلۇپ، بەدىنىدىن مۇز دەك تەر چىقىپ كەتتى.

كۆزەتچىلەر ئۇنى بىر توپ يىگىتلەرنىڭ ئوتتۇرىسىدا كۆرىپ. دە يانپاشقىلاپ ياتقان كىشىنىڭ ئالدىغا ئەكەلدى. ھېلىقى كىشى ئۇنىڭغا يەۋىتىدىغاندەك تىكىلدى، لېكىن گەپ قىلمىدى. بېشىغا ئورۇنلانغان قىزىل بەلبېغى، توق يېشىل كەمزۇلى، پۈتۈندىكى بۇلغار ئۆتۈكى ۋە بېلىگە ئېسىۋالغان ئەگرى قىلىچى ئوتتۇز ياشلارغا كىرىپ قالغان، قاپقى تۇرۇلۇپ تۇرغان بۇ كىشىنى خېلىلا سالاپەتلىك كۆرسىتىپ تۇراتتى.

گۈلكىشى ئۇنى دەرھال تونۇۋالدى: بېكىنەزەر! ئۇ سالام بەردى. بېكىنەزەر ئۇنى ئاۋازىدىن تونۇدى ئېھتىمالىم، ئۇنىڭغا يالت قىلىپ بىر قاراپ، بايقى سۆرۈن تەلەتنى ئۆزگەرتتى. گۈلكىشى ئۆزىنى توختىتىۋېلىپ:

— بېكىنەزەر! سادىغاڭ كېستەي... يىگىتلەرنىڭ پىرى، ئامان - ئېسەن قايتىڭلارمۇ؟ — دەپ سورىدى.

بېكىنەزەر ئۆز قېرىندىشى گۈلكىشىنىڭ قولىنى مەھكەم قىستى ۋە ئۇنى باغرىغا بېسىپ ھال - ئەھۋال سورىدى:

— گۈل ئاكا! ھال - ئەھۋالڭلار قانداق؟ ئەل ئىچى تىنچمۇ؟...

— شۈكرى! شۈكرى! ئەل تىنچ، ئۇزۇڭلارنىڭ ساق -

سالامەت قايتىپ كەلگىنىڭلار ناھايىتى ياخشى بوپتۇ.
بېكەنزەر سەل يېنىكلىگەندەك بولۇپ، مۇلايىمغىنا كۈلدى:
— گۈل ئاكا، يول بولسۇن، بۇنچىۋالا سەھەردە قاياققا
ماڭغانىدىڭىز؟
— تىرىكچىلىكنىڭ غېمى، بېكەنزەر، بازارغا كېتىپ باردىمەن.

— ئارپىلار پىشىپ قالغاندۇر؟
— ھەئە، يەنە بىرەر ھەپتىدە پىشىپ قالىدۇ. بالىلار ئۇياقتا
تۇرسۇن، ئۆزىمىزمۇ قىمىزنى بەك سېغىنىپ كېتىپتۇق، ئاخىر
تاقىتىمىز تاق بولۇپ، تاغدىن بىر تاپ ئارچىنى كۆمۈر قىلغاندەك
تىم، ئىككى - ئۈچ ئائىلىگە ئوزۇق قىلغۇدەك گۈرۈچ تېپىپ
كېلىش ئۈچۈن ئۇنى ئاتقا ئارتىپ كېتىۋاتىمەن.
— تەڭرىبەردى تاغامنىڭ ئۆيى قەيەردە؟
— بۇلاق بويىدا، بۇ يىل ھەممىمىز شۇ يەردە تۇردۇق.
تەڭرىبەردى ئاكا ئارپىسىنى ئارىلاپ، جىلغا بويىدا يۈرىدۇ.
بېكەنزەرنىڭ قاپقى تۇرۇلۇپ، بىر نۇقتىغا تىكىلگىنىچە
خىيال سۈرۈپ تۇرۇپ قالدى. كېيىن ئۇ:
— گۈل ئاكا، قايتىڭ، مۇشۇ يەردىنلا ئارقىڭىزغا
قايتىڭ، — دېدى ئاستاغىنا.

گۈل كىشى سەۋەبىنى سورىمايلا:
— مەيلى ... — دەپ قويدى. بېكەنزەر باشقا گەپ قىلمىدى.
دى. ئۇ بىر نۇقتىغا تىكىلگىنىچە تۇراتتى.
شۇنىڭدىن كېيىنلا، ئەتراپتا تۇرغان باشقا يىگىتلەرمۇ گۈل-
كىشى بىلەن قۇچاقلىشىپ كۆرۈشۈشكە باشلىدى.
— گۈل ئاكا، بىزنىڭ مەھەللىمىز قايسى تەرەپكە كۆچۈپ
كەتتى؟

— بىزنىڭكىچۇ، گۈل ئاكا؟
— بۇ يىل ئوت - چۆپ قانداقراق؟ ماللار سېمىزمۇ؟

— تىنچلىقمۇ؟ ئامانلىقمۇ؟

گۈلكىشى يامغۇردەك يېغىۋاتقان بۇ سوئاللارغا جاۋاب بېرەتتى، لېكىن كۆڭلى غەش ئىدى. بېكەنەرنىڭ بۇ يەردىن قايتىشنىڭ، دېگەن سۆزى ئۇنى ئويلاندۇرۇپ قويغانىدى. ئاز - تولا بىر نەرسە تېپىپ كېلىش ئۈچۈن ئالاھىدە يولغا چىقىپ، ئەمدى قىشلاققا قۇرۇق قول قانداق قايتىمەن، دېگەن خىيال ئۇنىڭ كۆڭلىنى بىئارام قىلاتتى. ئۇ يىگىتلەرنىڭ سوئاللىرىدىن ئاران دېگەندەك قۇتۇلدى، شۇ چاغدىلا ئېتى يادىغا كەلدى.

— ھوي، مېنىڭ ئېتىم قاياققا كەتتى؟ — دەپ سورىدى ئۇ ئەنسىرەپ، — ئەسكەرلەردىن بىرەرى مېنىپ كەتكەن بولمىدەن سۇن يەنە؟

— قاياققا مېنىپ كەتتەتتى؟ شۇ ئەتراپتا ئوتلاپ يۈرگەندۇر، قاراپ باقايلى...

گۈلكىشى سېرىق ئېتىنى چوڭ يولنىڭ يېنىدىكى پەسلىك-تىن تاپتى. ئۈستىگە ئارتىپ قويغان كۆمۈر بىر تەرەپكە ئېغىپ، تىزگىنىگە ئېلىشىپ قالغانلىقتىن، قوزغىلاي تۇراتتى، ئات ئىگىسىنى كۆرۈپلا كىشىنەپ كەتتى.

ئېگىز ئاسماندا ئەگرى قىلىچتەك ئېسىلىپ تۇرغان ئاي بىر پارچە بۇلۇتنىڭ ئارىسىغا كىرىپ كەتتى. تاڭ سۈزۈلۈشكە باشلىدى. گۈلخاننىڭ ئاخىرقى كۈچسىز نۇرلىرى بېكەنەرنىڭ ئەلەملىك چىرايىنى بىردە يورۇتۇپ، بىردە كۆلەڭگە تاشلايتتى.

— بېكەنەزەر ئاكا، سىزنى پەنساد^① كۈتۈۋاتىدۇ... — دېدى بىر يىگىت گۈلخانغا يېقىنلىشىپ. بېكەنەرنىڭ قاپىقى يەنە سېلىنىدى، ئۈنچىقىمىدى. چاقىرىپ كەلگەن يىگىت جاۋاب كۈتۈپ بىر ئاز ساقلاپ تۇرغاندىن كېيىن، ئائۇمىد كېتىپ قالدى. — ئاتلار تەييارمۇ؟ — دېدى بېكەنەزەر ئۆز يىگىتلىرىگە.

① پەنساد — خانلىق دەۋرلەردە ئەسكەر باشلىقلىرىغا بېرىلگەن ئۇنۋانلاردىن بىرى ۋە شۇ ئۇنۋانغا ئىگە بولغان كىشى.

— تەييار، بېكەنزەر ئاكا...

بېكەنزەر ئورنىدىن تۇردى. ئەشىم قارا قاشقا تۇلپارنى ئە. كەلدى. بېكەنزەر ئاتقا مىنمەي، نېرىراقتا پالىداپ يېنىۋاتقان گۈلخان تەرەپكە قاراپ تېز - تېز مېڭىپ كەتتى. ئەشىم بىر قولىدا ئۆزىنىڭ ئېتىنى، يەنە بىر قولىدا قارا قاشقىنى يېتىلەپ بېكەنزەرنىڭ كەينىدىن ماڭدى. قالغان يىگىتلەرمۇ بەزىلىرى ئاتلىق، بەزىلىرى پىيادە كەينىدىن ئەگىشىپ ماڭدى.

بېكەنزەر كەلگەندە، ئەتراپتىكىلەر ئورۇنلىرىدىن تۇرۇپ، ئۇنىڭغا يول بەردى. گۈلخاننىڭ تۆرىدىكى كىمخاب چاپىنىنى ئۈستىگە ئارتىۋالغان كىشىلا ئۆز ئورنىدا مىدىرلىماي ئولتۇرۇۋەردى. ئۇ كۆزلىرى چەكچىيىپ كەتكەن، ئورۇق كىشى بولۇپ، ماش گۈرۈچ ساقىلى شالاڭ ئىدى. يوغان قالپىقى ئوت - چۆپ ئۈستىدە تۇراتتى. بېشىدا قىزىل مەخمەل دوپپىسى بار ئىدى. بۇ، قوقان خانلىقىنىڭ قارشى تەرىپىدىكى ئەڭ ئايرۇيلۇق، ھەر-بىي ساھەدە پەنساد نامىنى ئالغان ئاھىل تۆرە دېگەن كىشى ئىدى. ئەتراپتىكىلەر ئۇن - تىۋىشىز جىم ئولتۇرۇشاتتى.

— ئەسسالامۇئەلەيكۇم!

ئاھىل تۆرە بېكەنزەرنىڭ كەلگەنلىكىنى ئەمدى بىلگەندەك، بىر ئاز مىدىرلاپ قويدى.

— بۇياققا كەل! ... باتۇر ... — دېدى ئۇ قولىنى تىزىغا ئۇرۇپ تۇرۇپ.

— چاقىرتقانكەنسىز، پەنساد ئاكا؟

ئاھىل تۆرە بېكەنزەرگە كۆز قىرىدا قاراپ قويۇپ، ئالدىردى-
ماي:

— باتۇر ... — دەپ ھەييارلىق بىلەن سۆزىنى باشلىدى،

— بىر ئاز سۆزۈم بار، مۇشۇنداق ئېغىر ۋاقىتلاردا مەسلىھەتلى-
شىپ ئىش قىلغىنىمىز ياخشى، كېڭەش قىلايلى...

بېكەنزەر گۈلخاننىڭ بۇ تەرىپىدە تىز چۆكۈپ ئولتۇردى.

— قۇلىقىم سىزدە.

ئابىل تۆرە نېمىدىندۇر خاتىرجەملىنىپ ئولتۇرغاندەك قىلا-
تتى. ئۇ بېكىنەزەرگە يەنە بىر قېتىم سىنىچىلاپ قاراپ قويدى.
— ئائىناق ئائىلىدىن پەيز كېتەر، دېگەن گەپ بار. ئاتىسى
ئادالەتسىز بولسا، بالىسى ئار - نومۇسنى ئاياغ ئاستى قىلىدۇ،
خوتۇنى بەتتەخت بولسا، كېلىنى ئوغرى بولىدۇ، ئۆزئارا
ئىززەت - ھۆرمەت يوقىلىپ، ئائىلىنى باشقۇرۇش مۇمكىن
بولماي قالىدۇ. بىز دەل ئاشۇ نەرسىنى ئويلاپ كۆرۈشىمىز
كېرەك ئىكەن، بېكىنەزەر.

قارا چال باتۇر گەپكە قۇلاق سالدى. ئۇنىڭ پۈتۈن ئۆمرى
ئات ئۈستىدە ئۆتكەچكە، بۇنداق گەپ - سۆزلەرنىڭ تېگىگە يە-
مەيتتى. ئۇ ئابىل تۆرىنىڭ بۇيرۇغان ھەربىر ئىشىنى شەرەپ
دەپ بېجىرەتتى. ھازىر ئۇ ئىككى قولىنى گۈلخانغا سوزۇپ،
خاتىرجەم ئولتۇراتتى.

— مانا، خاننىڭ ئاتىدارىمۇ دۇنيادىن ئۆتتى. ئەمدى ئوردىدا
ھوقۇق تالىشىش باشلىنىدۇ، جاڭجال كۈچىيىدۇ. بىر تەرەپ-
تىن، رۇسلار قىستاپ كېلىۋاتىدۇ، ئەگەر بىز مۇشۇنداق چېچىد-
لىپ يۈرسەك بىر كۈنى ئەمەس بىر كۈنى ياكى خان تەرىپىدىن،
ياكى رۇسلار تەرىپىدىن خانىۋەيران بولۇپ كېتىمىز. ئۇ چاغدا
ئەھۋالىمىز نېمە بولۇپ كېتەر؟

ئابىل تۆرە ياغاچتەك ئورۇق قوللىرى بىلەن ساقىلىنى س-
لاپ، چوڭقۇر خورسىنىپ قويدى.

— ئوردىدىكى تالاش - تارتىش تۈگەمتى! — دېدى بېكىنە-
زەر، — بۇ ئوردا خەلق بېشىغا چۈشكەن بىر بالا بولدى.
ئابىل تۆرە كۈلۈمسىرەپ:

— ئوردا ھەممىمىزگە تەئەللۇق، باتۇر! — دېدى.
بېكىنەزەر گەپ قىلىمىدى، ئابىل تۆرە ئۇنىڭ نېمە دېمەكچى
بولۇۋاتقانلىقىنى ئېنىق سېزىپ ئولتۇراتتى. بېكىنەزەر يۈزبېشى

ئۆز يىگىتلىرى بىلەن ئۇزۇق ۋاقىت جاپا - مۇشەققەتتە بىرگە بولۇپ، بارغانسېرى قەدىناسلىشىپ قالغانلىقى ئۈچۈن، ئۇنىڭ يىگىتلەر ئىچىدىكى ئابروۋى يۇقىرى ئىدى. شۇ سەۋەبتىنمۇ، كېيىنكى ۋاقىتلاردا بېكەنزەر پەنسادقا ئانچە باش ئېگىپ كەتمەيدىغان بولۇپ قالغانىدى. نېمە بولغاندۇر؟ ئۇنىڭ ئېيتالماي يۈرگەن بىرەر خاپىلىقى ياكى ئاداۋىتى بارمىدۇر؟ ئالىمقۇلنىڭ شېھىت بولۇشى بۇلارنىڭ ئوتتۇرىسىغا يەنە يېڭىدىن سوغۇقچىلىق سالغانىدى. داۋاملىق بولۇپ تۇرىدىغان پايدىسىز جاڭجاللار، ئور-دېدىكى كېلىشمەسچىلىكلەر تۈپەيلى بېكەنزەر ئابىل تۆرىنى يامان كۆرۈپ قالغانىدى. گەرچە ئۇلارنىڭ يولى بىر بولسىمۇ، مانا بۈگۈن تاشكەنتتىن چىققاندىن بېرى بىرىنچى قېتىم يۈزتۇرانە سۆزلىشىۋاتاتتى.

ئابىل تۆرە بېكەنزەرنىڭ چىرايمىدىن ھەممىنى چۈشەندى. ئۇ بىر تەرەپتىن، مۇشۇنداق ئېغىر كۈنلەردە ئۇرۇقداشلىقىنى كۆز-دە تۇتۇپ، ئۇنىڭ بىلەن ياخشى بولۇپ قېلىشنى ئويلىسا، يەنە بىر تەرەپتىن، بۇنداق ئەھۋالدا ھەرقانداق غەم - قايغۇدىن يىراق تۇرۇشنى، ئۆزىنى خالىيىراق تۇتۇشنى ئويلايتتى. ئۇنىڭ ئورۇق يۈزلىرى دىر - دىر تىترەيتتى، ھارغىن كۆزلىرىنى بېكەنزەردىن زادىلا ئۈزمەيتتى.

— بىز ئىناق - ئېجىل بولۇشىمىز لازىم.

بېكەنزەر نېمىنىدۇر كۈتۈپ تۇرغاندەك، گۈلخاننىڭ قىپقىزىل چوغللىرىدىن كۆزىنى ئۈزمەي، پەنسادنىڭ ئاخىرقى سۆزىگە رازى بولۇپ بېشىنى لىڭشىتتى.

— سەندىن يوشۇرىدىغان گېپىم يوق. سەرۋۇ^① قەبىلىسىگە باش بولغىن، بېكەنزەر. بۇنى يۇرتتىكى ياش - قېرىلارنى يىغىپ، ئۆزىمىز ئېيتىشىمىز كېرەك ئىدى، لېكىن يىگىتلىرىمىز بەك چارچاپ كەتتى. ئۇنىڭ ئۈستىگە، يىگىتلىرىمىزنىڭ كۆپى

① سەرۋۇ - قەبىلىنىڭ نامى.

ئۆيلىرىگە تارقىلىپ كېتىشتى. ئۇلارنى قايتا يىغىش مۇشكۈل. شۇڭا، بىر كىشىنىڭ ئەلنى باشقۇرۇپ، تەرتىپ ئورنىتىشى تولىمۇ زۆرۈر، — ئابىل تۆرە بېكەنزەرگە كۆز قىرىدا قاراپ قويۇپ، سۆزىنى داۋام قىلدى، — كېرەك بولسا، ھەر ۋاقىت تەييارمەن، بىزگە ئوخشاش ياشقا چوڭلاردىن مەسلىھەت ئېلىپ تۇرۇشۇڭ مۇمكىن...

پەنساد ئۆزىچە، بېكەنزەر بۇ گەپلىرىمدىن خۇش بولۇپ ئورنىدىن تۇرۇپ ماڭا تەزىم قىلىدۇ، دەپ ئويلىغانىدى. ئەكسىچە، بېكەنزەر ھېچنەمە دېمىدى، ئابىل تۆرە ئۇنىڭ كۆزىدىن: «سەن بولمىساڭمۇ، سېنىڭ بۇ سۆزلىرىڭسىزمۇ، يىگىتلىرىمگە سۆزۈم ئۆتىدۇ» دېگەندەك مەنىلەرنى چۈشەندى. سۆزلىرىم ئار-تۇقچە بولۇپ قالدىمۇ نېمە؟ ياكى ھولۇقۇپ كەتتىمۇ؟ ئابىل تۆرىنىڭ كۆزلىرى چەكچىيىپ، كۆڭلى بىئارام بولدى. بېكەنزەرمۇ پەنسادنىڭ ئىچ - ئىچىدىن پۇچىلىنىۋاتقانلىقىنى سەزدى. — قېنى، كۆرەرمىز.

تولۇق ئىشەنچ بىلەن ئېيتىلغان بۇ سۆز ئابىل تۆرىنى تېخى-مۇ خاپا قىلدى، ئۇ ئۆزىنى زورغا بېسىۋالدى. مەيلى، ئالسا ئالسۇن، — دەپ ئويلىدى ئۇ دەردىنى ئىچىگە يۇتۇپ، — بۇنداق قالايىمىقانچىلىق مەزگىلىدە ئاشۇنداق ئىشنى زىممىسىگە ئالغىنى ياخشى! ئۇنىڭ شالاڭ تۈك باسقان نېپىز لەۋلىرىگە سوغۇق كۈلكە ياماشتى:

— ئۇنداق بولسا، بۇنى كۆپچىلىككە مەلۇم قىلايلى. ئاتلىنىشقا بۇيرۇق بېرىلگەنلىكتىنمۇ، يىگىتلەر ھاپىلا-شاپىلا ئارغىماقلىرىنى ئېگەرلەپ، گۈلخان ياققۇچىلار ئوتلارنى ئۆچۈرۈپ، يولغا چىقىشنىڭ تەييارلىقىنى قىلىشقا باشلىدى. خۇش خەۋەرنى ئاڭلىغان يۈز بېشى، ئەللىك بېشى ۋە ئونبېشىلار دەرھال يېتىپ كېلىشىپ، پەنسادنىڭ ئاغزىغا قاراپ تۇرۇشتى. ئابىل تۆرە، قارا چال ۋە بېكەنزەرلەر ئاتلىرىغا مىنىشتى.

بېكەن زەر بېلىدىكى پوتىسىنى چىڭىتىپ، ئابىل تۆرىنىڭ يېنىغا كەلدى ۋە ئۇنىڭ چىرايىغا قارىماي، گەپ كۈتۈپ توردى. ئابىل تۆرە بۇنى سەزدى - دە، يىگىتلەرگە بىر قۇر كۆز يۈگۈرتۈپ چىقىپ تامىقىنى قىردى. كىشىلەر بىردىنلا جىمدى.

— باتۇرلار! — دېدى پەنساد كۆپچىلىككە مۇراجىئەت قىلىپ، — يېڭىلىق شۇكى، بىز ھازىر ئۆز قىشلىقىمىزنىڭ چېتىدە تۇرۇۋاتىمىز. بۇنىڭدىن كېيىن يوللىرىمىز بۆلۈنۈپ، ھەربىر ئۇرۇقنىڭ يىگىتلىرى ئۆز قەبىلىسى تەرەپكە كېتىشى مۇمكىن. لېكىن، يىگىتلەر، بىر نەرسىنى ئېسىڭلاردا چىڭ ساقلىشىڭلار كېرەك... — ئۇ تاغلىقلارنىڭ ئوڭ ۋە سول قانتىدىن بىرلەشتۈرۈپ تۇرغان قەدىمكى ئۇدۇملار توغرىسىدا، كىچىك-لەرنىڭ بېشى ئاسمانغا يەتكەن تەقدىردىمۇ ئۆزىدىن چوڭلارنى ھۆرمەت قىلىشى كېرەكلىكى توغرىسىدا سۆزلىدى ۋە بۇلارنى شەرىئەت يولى بىلەن شەرھلەپ، ئاخىرىدا گەپنىڭ پوسكاللىسىنى ئېيتتى، — ئۆزۈڭلار كۆرۈپ تۇرىسىلەر، ئوردىدا يەنە مالماز-چىلىق باشلاندى. بىر تەرەپتىن، رۇسلار قىستاپ كېلىۋاتىدۇ. بۇنداق شارائىتتا ئۆز بېشىمچىلىق قىلىدىغان بولساق، بىز قاتتىق زىيانغا ئۇچرايمىز، دۈشمەن ئالدىدا شەرمەندە بولىمىز. شۇنىڭ ئۈچۈن، بىز بىر ئادەمگە باش ئېگىشىمىز كېرەك. مەن قېرىپ قالدىم. ئەقىللىق، بىلىكىدە كۈچى بار، ياش ئەزىمەتلەر-دىن بىرنى تاللاپ ئۆزۈڭلارغا باش قىلىڭلار. مېنىڭچە، بېكەن زەر باتۇر بولسا بولىدۇ. قانداق دەيسىلەر؟ نېمە بولسا بولسۇن، دەپ ئىشىمىزنى يېرىم يولدا تاشلاپ قويمايلى. ئۇ بىزنى قاياققا باشلىسا، ئۇنىڭ دېگىنىگە كۆنۈشىمىز، قولىمىزدىن كېلىشىچە ئۇنى قوللاپ - قۇۋۋەتلىشىمىز كېرەك!

بۇ خۇش خەۋەردىن يىگىتلەر ئىنتايىن خۇشال بولۇشتى. بەزىلەر بۇنىڭدىن كېيىن نېمە بولار، دېگەن مۇلاھىزە بىلەن ئۆزئارا مۇنازىرە قىلىشاتتى. ئابىل تۆرە بولسا، كەلگۈسىدىكى

ئىشلارنى ئالدىن سەزگەندەك يۈرىكى ئارقىغا تارتىشتى، لېكىن سىر بەرمىدى.

بېكنەزەر كۆپچىلىككە تەزىم قىلدى. بىر توپ يىگىتلەرنىڭ ئارىسىدىن كىمدۇر بىرى «بېكنەزەر» دەپ ۋارقىرىدى. ئەمما بېكنەزەر تۈن قاراڭغۇسىدا، ئاۋاز كەلگەن تەرەپكە قاراپ قارا ئاتقا مىنىۋالغان، قولىدا قامچىسىنى ئوينىتىپ تۇرغان بۇ كىشىنى زادىل تونۇيالمىدى.

— يىگىتلەر، — دېدى بېكنەزەر، ئۇنىڭ توم ئاۋازى ئەتراپ-تىكى ۋارالغ - چۇرۇڭنى بېسىپ چۈشتى، — پەنسانىڭ سۆزىنى ئاڭلىدىڭلار. ئەگەر مۇشۇنداق جىددىي پەيتتە، ئۆز تەقدىرىڭلارنى ماڭا ئىشىنىپ تاپشۇرغانىكەنسىلەر، مېنىڭ سۆزۈمگە، مېنىڭ باشلىغان يولۇمغا ۋە مەن تۈزگەن شەرتنامىگە رازىلىق بېرىسىلەر. سىلەرگە شۇنى ئېيتماقچىمەن، بىرىنچى شەرتىم شۇ... ئابىل تۆرە بۇ سۆزلەرنى ئۆزىگە قارىتىپ ئېيتىلىۋاتقاندا لىقىنى ئېنىق چۈشىنىپ تۇراتتى. بېشىدىن كۆپ ئىشلارنى ئۆت-كۈزگەن بۇ ھىلىگەرنىڭ چىرايلىرى تاتىرىپ كەتتى. ئوردىدا يۈز بەرگەن بۇ بىر تالاي ھىيلە - نەيرەڭلەرگە ئارىلىشىپ يۈرگەن بۇ جاھىل ئۆزىنىڭ ئالدىنغانلىقىنى ھېس قىلدى. لېكىن يۈزبى-شى بىلەن بۇنداق مەزگىلدە يامانلىشىپ قېلىشقا بولمايدىغانلىقنى قىنى ئويلاپ، قەھر - غەزىپىنى ئىچىگە يۇتۇپ، جىم تۇرۇۋەردى. بېكنەزەرنىڭ يۈرىكىدە دەردى بار ئىدى، ئۇ ئەمەلنى باشقىدارغا خىزمەت قىلىشتىن ئىبارەت، دەپ ئەمەس، بەلكى باشقىلار ئۈستىدىن ھۆكۈم يۈرگۈزۈشتىن ئىبارەت، دەپ چۈشىنىدىغان كىشىلەردىن ئىدى. ئابىل تۆرە بۇنى ياقتۇرمىسىمۇ، بايا ئۆزى ئېيتقان گەپلىرىدىن پۇشايمان قىلىسىمۇ، ئەمدىلىكتە ئۇنىڭغا تەن بېرىپ، جىم تۇرۇشتىن باشقا ئامالى يوق ئىدى.

يىگىتلەر بېكنەزەرنى قوللاپ - قوۋۇۋەتلىدى، ئاتلىقلار بار-غانسېرى ئۇنىڭ ئەتراپىغا يېقىنلاشتى.

— يىگىتلەر! — دېدى بېكىنەزەر يەنە، — ئالتە ئايدىن بېرى تەنىم تاپچىدۇق، ئۇستىخانلىرىمىز بىقىنلىرىمىزغا پېتىپ كەتتى...

ھەممە بىر ئاۋازدىن ماقۇللىدى.

— دەم ئېلىشىمىز كېرەك. ھازىر ھەممىمىز قىشلاقلاردىن بىزغا تارقىلىمىز. شېھىت بولغان دوستلىرىمىزنىڭ ئاتا - ئانىلىرىغا خەۋەر قىلىمىز. شۇ پېتى ئىز - دېرەكسىز بولۇپ كەتسەلىكىمىز ئۈچۈن، ھەربىر قىشلاقتىن بىر يىگىت مەن بىلەن داۋاملىق ئالاقىلىشىپ تۇرۇشى كېرەك. بۇنداق قىلىش بەكمۇ زۆرۈر. ھەرقانداق بالا - قازاغا تەييار تۇرايلى. بۇنىڭدىن كېيىنكى ئىشلارنى كۆرەرمىز، باتۇرلىرىم! ئاخىرقى شەرتىم شۇكى...

— يەنە قانداق شەرت؟ — ۋاراك - چۇرۇڭ پەسەيدى.

— ئاخىرقى شەرتىم شۇكى، ئېيتقان سۆزۈم قايتىلانىدۇ. سۇن! سۆزۈمنى ھېچكىم قايتۇرمىسۇن، ھېچكىم ئېتىنى چاپ - چىتىپ ئالدىمغا كەلمىسۇن!

كۆپچىلىك بىر ئازدىن ئۇنىڭ سۆزىنى قۇۋۋەتلىدى. بېكىنەزەر قاراقاشقا ئارغىماقنىڭ ئاستا بېشىنى بۇردى. — كەتتۇق!

ئىككى كۈندىن بېرى ئوبدانلا ئارام ئېلىپ قالغان ئارغىماق ئويناقلاپ، توپتىن بىرىنچى بولۇپ ئالغا ئېتىلدى. تاڭ يۈرۈشقا باشلىدى. يىگىتلەر ئۈندىن - ئۈندىن بولۇپ شۇپ، تاغ بويلاپ يۈرۈپ كەتتى.

بۇنداق توپقا ئارىلىشىپ باقمىغان گۈلكىشىنىڭ باشلىرى ئايلىنىپ، قەيەرگە مېڭىشنى بىلمەي قالدى. ئۇ ئېتىنى ئاران تېپىۋالدى. قەيەرگە بېرىش كېرەك؟ كۆمۈرىنى قايتا ئېتىغا ئارتىشنى ياكى كۆمۈرىنى تاشلىۋېتىپ كېتىشنى بىلمەي، ئىككى كىلىنىپ تۇرۇپ قالدى. ئۇ ئەسلى بۇ كۆمۈرىنى مىسكەرچى

ئۆزبېك دوستلىرىنىڭ دۇكىنىغا ئاپىرىپ، ئۇنىڭ ئورنىغا
بىر - ئىككى قانداق ئۆرۈك قېقى ياكى بىرەر كىيىملىك بۆز،
ئائىلىسى ئۈچۈن بىر ئاز گۈرۈچ ئېلىپ قايتماقچى، بۇنىڭ بىلەن
بالا - چاقىلىرىنى خوش قىلىپ، ئۆزىمۇ شۇ باھانىدە يۇرت
ئايلىنىپ كەلمەكچى بولغانىدى. بۇ پىلانلىرىنىڭ بىردىنلا يوققا
چىققانلىقىدىن ئۇ قاتتىق ئۆكۈندى. شۇنداقتىمۇ، جىمجىت كې-
تىپ قېلىشقا يەنە كۆڭلى ئۈنىمىدى، ئاخىر كۆمۈرنى يەرگە
تۆكۈۋېتىپ، ئىككى قۇرۇق قاپنى ئېگەرنىڭ ئۈستىگە تاشلى-
دى - دە، توپلارنىڭ بىرىگە قوشۇلۇپ يولغا چۈشتى.
بېكەنزەر قارا قاشقىسىنى بىرخىل يورغىلىتىپ، ئالدىدا
كېتىپ باراتتى.

پەنساد بولسا، چوڭقۇر خىيالغا چۆمۈپ، گاھى - گاھى
بېكەنزەر تەرەپكە قاراپ قويۇپ، ئاچچىقىنى سىرتقا چىقىرالمى،
ئىچ - ئىچىدىن ئېزىلىپ كېتىپ باراتتى. پەنساد تەن بەرمەيتتى:
ھېچكىم گېيىمنى يىرماسلىقى كېرەك؟ ھېچكىم ئالدىغا ئات
سېلىپ كەلمىسۇن؟! ھەي، ئەتتەڭ، خان ئوردىسىدىكى ئامەت-
لىك مىڭبېشىلارمۇ ھېچقاچان ئاغزىغا بۇنداق سۆزلەرنى ئېلىپ
باققان ئەمەسقۇ؟! شۇلارنى ئويلاپ پەنسادنىڭ يۈرىكى تېخىمۇ
سىقىلىشقا باشلىدى.

4

ئايزادە ئىككى چېلەكنى كۆتۈرۈپ بۇلاققا سۇ ئالغىلى كەل-
دى. توپ يىلقىلار ئۇسسۇزلۇقنى قاندۇرۇپ، قەيەرگە مېڭىشىنى
بىلمەيۋاتقاندەك، بوينىلىرىنى سوزۇپ ئۇياق - بۇياققا قاراپ
تۇراتتى. بۇلاقتىن چىقىۋاتقان سۇپسۇزۈك سۇ يالپۇزلارنى ئارد-
لاپ، كىچىك جىلغىلاردىن ئېقىپ، ھاياتلىق ئەكېلەتتى. تۈر-
لۈك رەڭدىكى كېپىنەكلەر، يىڭىغاۋچىلار بۇلاق ئەتراپىدا ئەرگىن

پەرۋاز قىلىشاتتى. ئايزادە بۇلاق بېشىغا كېلىشى بىلەن يىلقلار تۆپىلىككە قاراپ كېتىشتى.

ئۇ چېلەكلىرىنى يەرگە قويۇپ، بۇلاقنىڭ شېشىدەك تىنىق تېگىگە، سۇنىڭ بىر خىل رىتىمىدا بۇلدۇقلاپ چىقىشىغا قاراپ تۇردى. ئۇ سۇدا ئۆز ئەكسىنى، ئاپئاق يۈزىنى، بادام قاپاقلىرىنى ۋە قايرىلما قاشلىرىنى كۆردى. ئۇ دائىم ئويناپ - كۈلۈپ، خۇشۋاخ يۈرىدىغان گۈزەل جۇۋان بولغاچقا، خاپىچىلىق ئۇنىڭغا زادىلا ياراشمايتتى. شۇ پەيت ئۇنىڭ ئۆزىگە ئىچى ئاغرىدى، ئۇ بوينى ۋە ئېڭىكىنى سىلاپ كۆرۈپ، كېيىنكى ۋاقىتلاردا شۇنچە-لىك ئورۇقلاپ، سولىشىپ كېتىپتىمەن، دەپ ئۆزىچە شىۋىرلاپ قويدى ۋە يۈرەكنى ئوينىتىدىغان بىر ئاھاڭغا غىغىشىشقا باشلىدى. ئايزادىنىڭ كۆڭلىدىكى تاتلىق ئارزۇلىرى ئەتىگەنكى مەيىن شامالدا گۈللەرنى ئارىلاپ، قۇشلار ئاۋازىغا قوشۇلۇپ ھاۋاغا سىڭىپ كەتتى.

تۆمۈر توي قىلغىنىغا بىر يىل بولمايلا، خاننىڭ قوشۇنىغا تۇتۇپ كېتىلدى. ئارىدىن بىر يىل ئۆتتى، ئۇلاردىن تېخىچە خەۋەر يوق ئىدى. دەسلەپتە، ئايزادىگە ئانچە بىلىنمىگەندى. ۋاقىت ئۇزارغانسېرى بۇ جۇۋان بىر نەرسىنى يوقىتىپ قويغان. دەك، پەرىشان، غەمكىن يۈرىدىغان بولۇپ قالدى. كىچىككىنە شەپىلەرگىمۇ قۇلاق سېلىپ، خېلى ۋاقىتلارغىچە نەپىسىنى چى-قارماي تۇراتتى. كېلىننىڭ كۆڭلىدىكى ناھايىتى ياخشى چۈ-شىنىپ تۇرغان قېيىنئانىمۇ ئۆزىنى ئارانلا تۇتۇپ يۈرەتتى. بۇنداق ۋاقىتلاردا ئۇ بەزىدە ئاستا يۆتىلىپ قوياتتى. بۇ، كېلىننىڭ ئۆيىگە قايتىپ كىرىشىگە بېرىلگەن بېشارەت ئىدى. كېلىنى خۇشياقمىغاندەك، ئاستا ئۆيىگە قايتىپ كىرەتتى - دە، ياستۇققا ئۆزىنى تاشلايتتى. قېيىنئانىسى بولسا:

— ھە، ماللار ئۈرۈكۈپ كەتكەن ئوخشىمامدۇ؟ — دەپ غۇدۇراپ قوياتتى. ئۇ كېلىننىڭ كېچىدە پات - پات سىرتقا

چىقىپ كېتىشىنى ياخشى كۆرمەيتتى، ئۇنى غەيرىي كۆزلەر ئې-
زىقتۇرۇپ كەتمىسۇن، دەپ كۆز - قۇلاق بولۇپ يۈرەتتى.
— ياق، ھېچ ئىش يوق، — دەپ قوياتتى ئايزادە قاشلىرىنى
چىمىرىپ، ئۇ خىياللار بۆشۈكىدە موماي بىلەن بوۋاينىڭ پۇشۇل-
داپ نەپەس ئېلىشىنى، تاشقىرىدا دەرەخ ئۈستىدە تىنىم تاپماي
سايراۋاتقان ھۇۋۇشنىڭ ئالسىنى تىڭشاپ، تۈنلەرنى كۆز يۈم-
ماي تاغغا ئۇلايتتى.

ئايزادە كۆز يېشىنى سۈرتۈپ، سۇغا تولغان چېلەكلىرىنى
كۆتۈرۈپ ئورنىدىن تۇرۇشىغا، قىشلاق تەرەپتىن يول ياقلاپ
كېلىۋاتقان بىر توپ ئاتلىق كۆرۈندى. ئۇلار شامال ھەيدىگەن
بۇلۇتتەك تېز كېلىۋاتاتتى. ئاتلارنىڭ دۇپۇرلىگەن تۇياق ئاۋازلى-
رى ئۇنىڭغا تونۇشتەك بىلىندى. تۆمۈرلەرمىدۇر؟ ئۇ چېلەكتى-
كى سۇنىڭ چايقىلىپ تۆكۈلۈپ كېتىشىگە قارىماستىن، تېز -
تېز ماڭدى. ئاتلىقلار يېقىنلىشىپ كەلدى. تۆمۈر كۆرۈنمەيتتى.
يىگىتلەر قىشلاققا كېلىش بىلەنلا بىردىن ئاھ - زار كۆتۈرۈپ،
يىغلاشقا باشلىدى:

— ئاھ، قەدىردانىم! ... ئەزىزىم! ...

— ئاھ، دوستىمىزدىن ئايرىلىپ قالدۇق!

— ئاھ، تەڭدىشىمىز! ئاھ، ئەزىزىمىز!

ئايزادىنىڭ قولىدىن چېلەك چۈشۈپ كەتتى، كۆزلىرى قا-
راڭغۇلاشتى. تاغلار ئايلىنىۋاتقاندەك، ئارچا دەرەخلىرى خۇددى
قارلىق كىيىۋالغان ئاياللاردەك غەمكىن كۆرۈنەتتى. كىم؟ ئاي-
زادە ھامان ئۈمىدىنى ئۈزەيتتى. كىم؟ ئۇ ئۆيىدىن ئاپئاق چاچ-
لىرىنى ئۇچۇرۇپ، دەرد - پەرياد كۆتۈرۈپ چىقىۋاتقان قېيناند-
سىنى كۆرۈپ، پۇتلىرى بوشىشىپ، تامىقىغا بىرنەرسە قاپلى-
شىپ قالغاندەك بولدى.

— نېمە گەپ؟ نېمە ئىش بولدى؟ — ئايزادە ئۆزىنى يوقى-
تىپ قويدى. ئۇنى ئاياللاردىن بىرى يۆلىۋالدى.

— بۈركۈتۈڭدىن ۋاقىتسىز ئايرىلىدىك... —

ئايزادە ئۇنىڭدىن كېيىنكىسىنى بىلمەيتتى. ئۇ بېھوش ھالدا: «قوي! ئۇنداق دېمە! ئاغزىڭغا قاراپ سۆزلە! بۇنداقمۇ چاقچاق قىلغان بارمۇ!» دەيتتى. ئاياللار بولسا، كۆز ياشلىرىنى سۈرتۈپ، نېمە دېيىشلىرىنى بىلمەي، ئايزادىنى ھوشىغا كەلتۈرۈش ئۈچۈن پايىپتەك بولۇشاتتى. بۇ كۈتۈلمىگەن پالاكەت ئايزادىنى ئەس - ھوشىدىن ئايرىدى.

جامائەت جەم بولدى. يىغا - زارىدىن تاغلار تىترەيتتى. بېكەنزەر باشلاپ كەلگەن توپ ئەتراپتا تىز چۆكۈپ ئولتۇراتتى. ئايزادە يېڭى كەلگەنلەرگە قوشۇلۇپ نالە قىلاتتى.

— ئاھ، يۆلەنچۈكۈم، مەدەتكارىمدىن ئايرىلىدىم! ... —

بېكەنزەر تىز چۆككىنىچە جىم ئولتۇراتتى. تەڭرىبەردى قىبلە تامغا قارىغىنىچە ئىككى پۈكۈلۈپ، رەڭگى ئۆچكەن ھالدا قوللىرىنى ئېگىز كۆتۈرۈپ، تۇرۇپ - تۇرۇپ:

— ئاھ، مېنىڭ كۆز نۇرۇم! ئاھ، ئەرگە تايىم! ... —

دەپ نالە قىلىپ قوياتتى.

ئاياللار ئايزادىنى يۆلەپ ئۆيگە ئەكىرىپ، بېشىغا قارا رومال ئوراپ، چاپلىرىنى چۇۋۇپ، تەتۈر قاراپ ئولتۇرغان قېيىنسىدە. نىڭ يېنىغا ئولتۇرغۇزۇشتى. كېلىن تېخى ھوشىغا كەلمىگەندى.

— ئاھ، بەختسىز! ... ئاھ، بىچارە! — ئايزادىنىڭ ھالىغا

ئېچىنغان بىر موماي سۆزلىگەچ ئۇنىڭ يۈزىگە سۇ پۈركۈدى. ئايزادە ھوشىغا كەلدى، ئۇ كۆزىنى ئېچىپ:

— ئاھ... ئەمدى مەن قانداق قىلاي؟! ... — دەپ ئىرغىپ

ئورنىدىن تۇردى - دە، مومايلارنىڭ قولىدىن يۇلقۇنۇپ چىقىپ، يۈزلىرىنى تاتلاپ، چاپلىرىنى يۆلدى، يۈزلىرىدىن قان ئېقىشقا باشلىدى.

يىغا - زار پەسەيگەندىن كېيىن، بېكەنزەر بېشىنى ئاستا

كۆتۈرۈپ، تەڭرىبەردىگە تەسەللى بېرىشكە باشلىدى:
— ئۆزىڭىزنى تۇتۇۋېلىڭ، تاغا! ... بەندىنىڭ نېمە
ئامالى...

ئەتراپتا ئولتۇرغان يىگىتلەرمۇ نەسىھەت قىلىشقا باشلىدى:
— ھە، ئەجەل كەلگەنكەن... ئۇنىڭدىن قېچىپ قۇتۇلۇش
مۇمكىن ئەمەس، ئۆزىڭىزنى يوقىتىپ قويماڭ...
خېلىدىن بېرى ئۇندىمەي، ئۆزىنى تۇتۇپ ئولتۇرغان تەڭرى-
بەردى ئەمدى ئۆزىنى تۇتالماي قالدى.
— ئاھ، پەرۋەردىگار! ئۆزۈم ئاران يۈرگىنىمدە... ئاھ،
ساڭا نېمە بولغاندۇر؟!

— ئاھ تۆمۈر، ئەمدى ئۇنى يىغلاپ تىرىلدۈرۈش مۇمكىن
ئەمەس، شۈكرى قىلىڭ، تەڭرىبەردى ئاكا، تەقدىر شۇنداق ئى-
كەن، تۆمۈرىڭىزدىن ئايرىلغان بولسىڭىز، ئەمدى پولاتىڭىز ئا-
مان بولسۇن.

سەككىز ياشلار چامىسىدىكى پولات بىر چەتتە يىغلاۋاتاتتى.
— تۆمۈردىن ئايرىلدۇق، ۋاقتى كەلگەندە ھەممىمىز كېت-
مىز. بىرىمىز ئاتتىن يىقىلىپ ئۆلسەك، بىرىمىز تاش تېگىپ
ئۆلىمىز، يەنە بىرىمىز ئوق تېگىپ ئۆلىمىز. بۇ دۇنيادىن كىممۇ
ئۈستۈن كەلگەن؟ ھەرقانداق يوغان دەرەخمۇ بىر كۈنى قۇرۇپ،
يىقىلىپ چۈشىدۇ. ئاسماندا پەرۋاز قىلىپ يۈرگەن قۇشمۇ بىر
كۈنى يەرگە چۈشىدۇ. تەقدىر دېگەن شۇ بولسا كېرەك! ... —
دېدى بېكىنەزەر يەردىن بېشىنى كۆتۈرمەي ئولتۇرغانلاردىن كۆزد-
نى ئۆزىمەي.

— تۆمۈرگە ئوق تەگكەن كۈنى بىز تاشكەنتنىڭ بوسۇغىسى-
غىلا كېلىپ قالغاندۇق. شۇ كۈنى لەشكەر بېشىمىز قازا قىلدى.
شۇنىڭدىن كېيىن ئوتتۇرىمىزدا تالاش - تارتىش بولۇپ، بىر-
نىڭ گېپىگە بىرى كىرمەي، ئاخىر تارقىلىپ كېتىشتى. بىزمۇ
بۇنىڭدىن كېيىن نېمە ئەھۋاللار بولار دېيىشىپ، سىزىلەردىن

ئەندىشە قىلىشتۇق ھەم جەڭدە قازا بولغان يىگىتلىرىمىزنىڭ روھىغا دۇئا - پاتىھەلەرنى ئوقۇپ، بۇ ياققا قاراپ يولغا چىقتۇق. بېكەنزەر يۆتىلىۋالدى.

— بىز ئەزەلدىن ياتقاندا قىلىچنى ياستۇق قىلىپ، قىلىچ بىلەن تەڭ ئويغىنىپ كەلگەن ئەلىمىز. قىلىچىمىز بىزگە كۈن يوق. بۇنىڭدىن كېيىنمۇ كېرەك بولۇپ قالار، ناۋادا، كېرەك بولماي قالسا، باتۇردىن قالغان يادىكارلىق سۈپىتىدە قوزۇققا ئېسىپ قويارسىز...

ئەشىم ئىرغىپ ئورنىدىن تۇرۇپ، ئوڭ يانېشىغا ئېسىۋالغان تۆمۈرنىڭ قىلىچىنى يەشتى ۋە يۈكۈنۈپ ئولتۇرۇپ، تەڭرىدە بېرىلگە ئېھتىرام بىلەن تاپشۇردى. ھەممە سۈكۈتكە چۈشتى. تەڭرىبەردى تىغىدا قان ئۇيۇپ قالغان قىلىچقا قاراپ، قوللىرى تىترەپ كەتتى.

— ئاھ، قۇلۇنۇم! ... ئاھ، چىراغىم! ...

5

ئاھ، رەھىمىسىز دۈشمەن! قېنى ئوردا! قېنى ھۆكۈمدار؟ ئەمدى كىمنىڭ ئايىغىغا باش ئەگدۈرمەكچى؟ دەۋرنىڭ بىزگە تاپشۇرغان ۋەزىپىسى ئوتتۇرا يولدا توختاپ قالغان مۇشۇنداق پەيتتە، كىممۇ توغرا ھۆكۈم قىلالايدۇ؟ ئادەتتىكى يىگىتلەردىن بولسىغۇ مەيلىدى، لېكىن ئۇنىڭ ئالدىدا تۇرغىنى بېكەنزەرغۇ! ئالدىرىماي كۈتۈش كېرەك. پەلەكنىڭ گەردىشى قەيەرگە ئاغار-كىن؟ ياكى ئۇ چاغدا پەيت قولىدىن كېتىپ، ئاپلا، دەپ قولىنى چىشلەپ قالامدىكىن؟ ...

ئايىل تۆرە ئەنە شۇنداق خىياللار بىلەن يۈرگەندە، ئوردىدىن ئادەم كېلىپ قالدى.

كېڭەشنى يايلاقتا قىلماقچى بولۇشتى.

بۇنىڭدىن خەۋەر تاپقان بەگلەر، ئاقساقاللار خەلق تەقدىرىنى ئويلاپ، ئۆز يىگىتلىرى بىلەن ئالدىراپ - تېنەپ كېلىشكە باشلىدى.

خاندان ئەلچى كەلگەنلىكىنى ئاڭلاپ، يېقىن ئارىدىكى ياش - قېرىلارنىڭ ھەممىسى قامچىسىنى ئوينىتىپ، ئاتلىرىنى چاپتۇرۇپ، يايلاقتا توپلاشتى. توپلاشقانلار كونا ئادەت بويىچە، ئۇرۇق - ئۇرۇقلارغا بۆلۈنۈپ، ئابىل تۆرە تەرىپىدىن ئالدىن ھازىرلاپ قويغان ئورۇنلارغا جايلاشتى. كەڭ جىلغا ئادەملەرگە تولۇپ، ئات باغلاشقا قوزۇقمۇ يېتىشمەي قالدى. كىشىلەر تولۇق كېلىپ بولدى. كۈن نەيزە بويى ئۆرلىگەندە، يېشىل يايلاقتا كاناي سادالىرى ياڭراپ، ئابىل ئۆرنىنىڭ ئۆيىدىن بىر توپ ئادەم چىقتى. كاناينىڭ ئاۋازى تاغ باغرىدا ئەكس سادا ياڭرىتىپ كىشەلەرنى ئاجايىپ بىر تەنتەنە تۇيغۇسىغا چۆمدۈردى. بىر تىپى ئادەملەر ئوتتۇرىسىدا ئابىل تۆرە ۋە ئۇنىڭ يېنىدا ناتونۇش بىر ئادەم كېلىۋاتاتتى. ناتونۇش ئادەمنىڭ بويى ئېگىز، راساقلى ئۇچلۇق بولۇپ، ئەلچى شۇ ئىدى. ئۇ يېڭى كىيىم ۋاقىتتىكىگە قارىغاندا، خېلىلا سەمىرىپ، پېشانىسى قىزىق قاراپ قالغانىدى. ئۇ كىشىلەرنىڭ روھىي ھالىتى ۋە كەيىپىنى بىلىش ئۈچۈن، يوشۇرۇنچە تۆت ئەتراپنى پۈتۈن دېھقاننى بىلەن كۆزىتىپ كېلىۋاتاتتى. خەلقنىڭ نەزەرى ئۇنىڭ قادالغان بولۇپ، بەزىلەر قىزدىقنى، بەزىلەر ھەيران بولۇپ قاراپ ئولتۇراتتى. يەنە بەزىلەر بولسا، ئۆزئارا بىر-بىرىگە سۆزلەشكەن دەپ پىچىرلىشىۋاتاتتى.

— خاننىڭ ئەلچىسى شۇ كىشى ئىكەن - دە!

— قالىتس سۆلەتلىك ئىكەن...

— ئۇ خان بىلەن يۈزتۇرانە گەپلىشەلمىدىغاندۇر؟

— ئۇنچىلىك بولمىسا، بۇياققا كېلەلمەيتى... ئۇ خاننىڭ

يېقىنى ئىمىش...

— ھە!؟

ئابىل تۆرە كىشىلەر ئارىسىدىكى ئەنە شۇنداق گەپ - سۆز - لەرنى ئاڭلاپ كېلىۋاتاتتى. ئۇ ھەر قېتىم ئوردىغا بېرىشقا توغرا كەلگەندە، گۈللۈك، جىيەكلىك قىزىل كىمخاب چاپىنىنى، پەندە سادىلىق بەلگىسى تاقالغان ئاق يىپەك تۇمىقىنى كىيىۋالاتتى. ھازىرمۇ ئۇ شۇ كىيىمنى كىيگەن، ئۆزى خۇشۋاخ ئىدى.

— ئەسسالامۇئەلەيكۇم!
ئاقساقاللار قوللىرىنى كۆكسىگە قويۇپ، بار ئاۋازى بىلەن جاۋاب قايتۇرۇشتى:

— ۋەئەلەيكۇم ئەسسالام!
خان ئەلچىسى بىلەن ئابىل تۆرە كىشىلەرنىڭ سالىمىنى ئىلىك ئېلىپ، باشلىرىنى سىپايىلىك بىلەن لىڭشىتىپ مېڭىشتى.

— ئەسسالامۇئەلەيكۇم!
— ۋەئەلەيكۇم ئەسسالام! ...
كىشىلەر ئۇلارنىڭ ئارقىسىدىن ماڭدى. كاناي سادالىرى تاغلارنى زىلزىلىگە كەلتۈرۈپ، خان ئەلچىسى بىر تۆپىلىككە سېلىنغان گىلەمگە كېلىپ ئولتۇرغىچە توختىمىدى.
ئابىل تۆرە ئىككى قولىنى كۆتۈرۈپ، ئامانلىق تىلەپ دۇئا قىلدى. دۆڭ ئەتراپىدىن ئورۇن ئالغان خەلقىمۇ ئۇنىڭغا ئەگىشىپ پاتىھە ئوقۇدى.

كېيىن ئابىل تۆرە قايتا ئورنىدىن تۇرۇپ، توپلانغانلارغا قاراپ مۇراجىئەت قىلدى:

— خالايتىق، — دەپ سۆزىنى باشلىدى ئۇ، — مانا ئوردىدىن بۇ يەرگە ئەلچى كەلدى. بۇ ئەلچى كىچىك ئادەم ئەمەس، ئۇ مەرھۇم مۇسۇلمانىقۇل ئاتىمىزنىڭ ئوغلى ئابدۇراخمان بولىدۇ. ھەممىڭلار ياخشى بىلىسىلەر، مەرھۇم ئاتىمىز ئۇرۇقىمىزنىڭ ئۆز قېرىندىشى ئىدى. مانا بۈگۈن ئابدۇراخمان قارىچۇقۇم بىزنى ئۆز كۆرۈپ، ئوردا بىلەن قەبىلىمىزنىڭ ئوتتۇرىغا ئەلچى بولۇپ

كەپتۇ. شۇ باھانىدە، قېرىنداش ئۇرۇقلار بىلەن كۆرۈشۈپ كەت-
مەكچى...

خالايق غۇلغۇلا قىلىشقا باشلىدى.

— ھەي، ئەلنىڭ ئاتىسى، دانىشمەنلەر، باتۇرلار!
گەپ - سۆزلەر پەسىيشكە باشلىدى. ئۆزلىرىنى دانا بى-
لىشكەن كىشىلەرنىڭ ھەممىسى بۇ سۆزدىن تېخىمۇ روھلىنىپ،
نەپەسلىرىنى ئىچىگە يۇتۇپ قۇلاق سالىدى. ئابىل تۆرە خالايقنىڭ
تولۇق تىنچىغانلىقىغا ئىشەنچ ھاسىل قىلغاندىن كېيىن، سۆزىنى
داۋام قىلىپ، تېز- تېز سۆزلەشكە باشلىدى:

— سىلەردەك ئېسىل زادىلەرنىڭ بەختىگە، مېھنەتكەش خەلق-
نىڭ تەقدىرىگە مۇناسىۋەتلىك مەسىلىلەر بار. مانا، ئەلچى خەۋەر
ئەكەپتۇ، سۇلتان سەئىدىمۇ خانلىق دەۋرىنى سۈرەلمەي، دۇنيادىن
ئۆتۈپتۇ، ئېھ، ياخشىلار... — ئۇ ئاۋازىنى تېخىمۇ يۇقىرى
كۆتۈردى، — تەڭرىنىڭ ئەمرى بىلەن خۇداييارنىڭ كەتكەن ئامى-
تى يېنىپ كەلدى، ئانا ئەرۋاھى يار بولۇپ، ئىشى ئوڭدىن
كېلىپ، تەختكە قايتىدىن ئولتۇردى!

ھەممەيلەن جىم ئىدى، ئالىمقۇلنى جەڭ مەيدانىدا ئۆلتۈر-
گەن ئوردىدىكى يوشۇرۇن كۈچ كېيىنرەك ئاشكارا ئىش باشلاپ
ياش سۇلتان سەئىدىنى بوغۇزلاپ شېھىت قىلدى. شۇنىڭ بىلەن
بۇخارادىن كېلىۋاتقان خۇداييارنى كۈتۈۋېلىپ، تەختكە قايتىدىن
ئولتۇرغۇزدى. تەختتىن ئىككى قېتىم چۈشۈپ، يەنە تەختكە
چىققان خۇداييارنىڭ بەختىگە جامائەت ھېچبىر قارشىلىقسىز باش
ئېگىپ، رازى بولۇشتى.

— خالايق! خاننىڭ ئەلچىسى كەلگىنىگە مانا بىر ھەپتە
بولدى. بىز ئۇزۇن سىرداشتۇق. كۆڭۈلدىكى داغلار يۈيۈلۈپ
كەتتى. خۇداييارخان ئۆز ئەمر - پەرمانلىرىنىڭ بەجا كەلتۈرۈلۈ-
شىنى سوراپتۇ. قېنى ئېيتىڭلارچۇ، ماقۇل دېمەي بولامدۇ؟
خانىسىز ئەل، ئىگىسىز ئۆيگە ئوخشىشىدۇ.

شۇ ۋاقىتتا، ئابىل تۆرە بىر چەتتە ئاتتىن چۈشمەي، قامچى-سىنى تىرەپ تۇرغان بېكەنزەرنى كۆردى. ئۇ يالغۇز ئەمەس ئىدى. يېنىدا ئۈنچە يىگىتى بار ئىدى. ناھايىتى تېز كەلگەن بولسا كېرەك، ئاتلىرى قارا تەرگە چۆمگەنىدى. ئابىل تۆرە ئەتەي بېكەنزەرنى كېڭەشكە چاقىرىمىغانىدى. ھازىرمۇ ئۇ ھېچ تەپ تارت-ماستىن، خاتىرجەملىك بىلەن: «سەن بىر چەتتە قاراپ تۇرۇ-ۋەرگىن» دېگەندەك سۆزىنى داۋام قىلدى:

— ھە، ئەقىللىق كىشىلەر، قېنى ئويلاپ كۆرۈڭلار، مۇ-شۇنداق جىددىي پەيتتە، ھەزرەت خەلقنىڭ تەقدىرىنى ئويلاپ خەلقىتىن مەدەت كۈتمەكتە. بەلكى تېخى ئاڭلىمىغان بولۇشۇڭلار مۇمكىن، گېنېرال چېرناي تاشكەنتكە كىردى... ئولتۇرغانلارنى بىردىنلا ۋەھىمە بېسىپ، ھەممىسى ساراسى-مىگە چۈشتى.

— ئاھ، پەرۋەردىگارىم... ئۇلار بىزنى نېمە قىلار؟

— قىرىپ تاشلايدۇ!...

— ئاھ، ياراتقان ئىگەم، ئۇ كۈنلەرنى كۆرسەتمىسۇن...

ئابىل تۆرە كۆپچىلىككە بىر قۇر كۆز يۈگۈرتۈپ چىقىپ سۆزىنى داۋاملاشتۇردى:

— ئۆتكەندە، يۇرتنىڭ داداھلىرى^① پۈتۈن مەھەللە كىشد-

لىرىنى، تاغلىقلارنى ئوردىغا باشلاپ بېرىپ، خۇدايارنىڭ بېشىد-

دىن تاجىنى يۇلۇپ ئېلىۋەتمەكچى بولغاندا، بىز بىرىمە دېمە-

دۇق، بىزنىڭ يىگىتلىرىمىزمۇ ئۇلار بىلەن بىرگە بولۇپ، بىر-

گە يۈرۈپ قىلىچ چېپىشقان، بۇ خۇداغىمۇ، خۇدايارنىڭ ئۆزىگىمۇ

مەلۇم. ئەمدى ئويلاپ كۆرۈڭلار، خەلقىمىزنىڭ ئىناقلىقى يولىدا

شۇگۇناھىدىن كەچسەك، ئۆزىمۇ بۇرۇن ئۆتكەن ئانچە - مۇنچە

سەۋەنلىكلىرىنى ئۇنتۇشنى سورايتۇ. ھەممىمىزگە ھۆرمەتلىك

① داداھاھ — بۇخارا خانلىقىدا ئادەت ئىزدىگۈچىلەرنىڭ ئىزىنى ئەمىرگە ۋاكالىتەن قوبۇل قىلغۇچى مۇلازىم.

بولغان بۇ ئەلچىنى ئارىغا سېلىپ، بۇ يەرگە ئەۋەتىپتۇ. ئېگىل-
گەنگە ئېگىلگەن بېشىڭ يەرگە تەگكۈچە، دەپ ئاتا - بوۋىلىرىمىز
بىكارغا ئېيتىمىغان. سۆزۈمنىڭ ئاخىردا شۇنى دېمەكچىمەنكى،
ئوردا بىزنىڭ، شۇنداق ئىكەن، ئۇنىڭ ئالدىغا بېرىپ تىز چۆ-
كۈش، بىز بەندىلەرنىڭ بۇرچى!...

— ھەق گەپ! — دېدى دۆمبۈ ۋە ئورنىدىن سەل قوزغىلىپ
قويدى، — تېزىرەك مەكتۈپ يېزىپ، ئەلچىنى يولغا سېلىپ
خانىنىڭ كۆڭلىنى تىنچىتىش كېرەك.

خۇدايارخان قايتا تەختكە ئولتۇرغاندىن كېيىن، ۋىلايەتلەر-
دىن خاتىرجەم بولالماي، تەرەپ - تەرەپكە ئەلچى ئەۋەتىپ،
كۈنساين مۇداپىئەنى مۇستەھكەملەشنىڭ يېپىگە چۈشتى. بۇ
ئوردىنىڭ نۆۋەتتىكى ئەڭ مۇھىم ئىشى بولۇپ ھېسابلاندى. ئەم-
ما، ئوردىدىكى قارا نىيەتلىك كىشىلەرنىڭ ئەنە شۇ ئىش باھاند-
سىدە باشقا مۇددىئالىرىمۇ بار ئىدى. ئەگە ئۇنداق بولمىغان
بولسا، ئابىل تۆرە كۆپچىلىكنى يىغىپ، بۇ قەدەر داغدۇغىلىق
سۆزلەپ كەتمىگەن بولاتتى، ئەكسىچە، ئەلچىگە ئات مىندۈرۈپ،
تون كىيدۈرۈپ، ئەمىرگە قىممەت باھالىق سوۋغىلارنى ھەدىيە
قىلىپ، مېھماننى ئىززەت - ئىكرام بىلەن ئۆز يولىغا سېلىپ
قويغان بولاتتى.

— ئېھ، پەنساد ئىنىم، ئېھ، ياخشى كۆڭۈل كىشىلەر،
باشقا بىرەر خالىس يول بارمۇ؟

كۆپچىلىك ئاۋاز كەلگەن تەرەپكە قارىدى. ئولتۇرغانلارنىڭ
ئارىسىدىن بىر ئادەم ئالاھىدە كۆزگە كۆرۈنۈپ تۇراتتى. تەڭرىد-
بەردى! ئۇ ھاسىسىغا تايىنىپ، دانالار تۇرغان تەرەپكە ئەلەڭلەپ
قاراپ تۇراتتى. بۇ مۇكچىيىپ قالغان قېرى نېمە دېمەكچى؟
ئۇنىڭغا بۇ يەردە نېمە باردۇر؟ ئوغلىغا ھازا تۇتۇپ، ئۆيىدە جىم
ئولتۇرسا بولمامدۇ؟! خالايق جىمىپ قالدى.

تەڭرىبەردى بىر يۆتلىۋالدى - دە:

— ئەلچى كەپتۇ، دەپ ئاڭلاپ... ئۆزۈمچە... بۇ بۇياققا كېلىۋىدىم... — دېدى.

— ھەي، چوڭ ئاتا، گېپىڭىزنى ئاڭلىيالمىدۇق، يېقىنراق كېلىپ سۆزلەڭ! — دېدى ئابىل تۆرە.

— نېمە؟... — دېدى قېرى خىرىلىدىغان ئاۋازدا، ئۇ يېنىدىكىلەردىن تۆرىنىڭ سۆزىنى ئاڭلاپ، ئاستا ئالدىغا ئۆتتى، — دالدا ئىدىم، ئارپا ۋە تېرىقلىرىمدىن خەۋەر ئېلىپ يۈرگەنىدىم. ئۆلگەننىڭ كەينىدىن ئۆلۈشنىڭ ئورنى يوق ئىكەن... دۆمبۇنىڭ قاتتىق غەزىپى كېلىپ، جىرايلىرى تاتىرىپ كەتتى:

— ئالچىپ قالغان قېرى! — دېدى ئۇ، — بۇ يەردە سېنىڭ تېرىغان تېرىقلىرىڭ توغۇلۇق يىغىن ئېچىلىۋېتىپتىمۇ، ئېلىد-شېپ قالغان قېرى!...

بۇ گەپلەرنى ئاڭلاپ، تەڭرىبەردى دۆمبۇغا غەزەپ بىلەن تىكىلىۋىدى، ئۇنىڭ يۈزى ئالما قېقىدەك تارتىشىپ، كۆكرىپ كەتتى.

— مېنىڭ گېپىم قىسقا... — دەپ سۆز باشلىدى ئۇ ئاران دېگەندەك توپىنىڭ ئالدىغا ئۆتۈپ، — بەگلەر... خۇدايار ئۆزىمىز كۆرۈپ يۈرگەن ئاشۇ خۇدايارغۇ... ئۆزى قەبىلىدە تۇغۇلۇپ، قەبىلىدە ئۆسكەن بالا... بەلكى بەختى كۈلگەندۇر، ئىككى قېتىم خان بولغانىدى، مانا، ئۈچىنچى قېتىم خۇدا يەنە ئۇنى مۇرادىغا يەتكۈزۈپتۇ... قۇللۇق كۆرسىتىشتىن باشقا تىلىكىمىز يوق. خۇدايار خان بولغاندىن بۇيان ئەلگە نېمە ھىممەت كۆرسەتتى، قېنى ئېيتىڭلارچۇ؟...

— ھاي، تىلىڭنى تارت! — دېدى دۆمبۇ ئورنىدىن چاچراپ تۇرۇپ.

كىشىلەر تەۋرىنىپ، ھەيران بولۇپ تۇرۇپ قالدى.
— ھاي، دۆمبۇ! — دېدى تەڭرىبەردى بىگىز بارمىقىدا

ئۇنى كۆرسىتىپ قاتتىق غەزەپ بىلەن، — مەن قېرىدىم، شۇڭا ئالچىپ قالغان بولۇشۇم مۇمكىن. سەن بولساڭ، قېرىماي تۇرۇپ ئالچىسەن، دۆمبۇ! بۇ يەردە كېڭەش بولۇۋاتىدۇ، ئوردىدىن ۋەكىل كەلدى، مۇشۇنداق ۋاقىتتا سۆزلىمەي بولامدۇ؟! دۆمبۇ ئوسال ئەھۋالغا قېلىپ، جىم بولدى.

— ئابىل، داداڭ قەرەش تۆرە جەننىتى ئادەم ئىدى، سەنمۇ يامان ئەمەس، قېنى ئېيتىپ باقە، بۇ خۇدايار ئەمرىنى ۋاجىپ توتقان ئەلگە نېمە ياخشىلىقلارنى ۋەدە قىپتۇ؟...

بۇ توغرا سوئال ئىدى. ئابىل تۆرىنىڭ ھەدىسىلا ئەلنى، يۇرتنى، ئىسلام دىنىنى شېپى كەلتۈرۈپ، ئولتۇرغانلارنى ئېرىدىتىش ئۈچۈن قىلىۋاتقان سۆزلىرىنى ئاڭلاپ، ئېغىز ئاچالماي ئولتۇرۇشقان بۇ كىشىلەر ئەمدى گەپنىڭ كەلگۈسى ئۈستىدە كېتىۋاتقانلىقىنى ھېس قىلىپ، ئىس - ھوشىنى يىغۋالدى. توغرا، راست گەپ! نېمە ياخشى ۋەدىلەرنى بېرىپتۇ؟ قېرىنىڭ بۇ ئەقىللىق سۆزلىرى جامائەتنىڭ پىكرىنى بىردىنلا بۇرۇۋەتتى. — توغرا گەپ! قېنى، ئەلچى ئېيتىپ بەرسۇن!

— بەلكى بۇ بىردەملىك ياخشى گەپلەر بولسا كېرەك؟! — ئەلچى ئوچۇق ئېيتسۇن!

ئابدۇراخمان ئورنىدىن تۇردى. كۆپچىلىك بىردىنلا جىم بولۇپ، ئۇنىڭ سۆزلىشىنى كۈتۈپ ئولتۇرۇشتى. ئەلچى ئۆزىنى خاتىرجەم تۇتتى، تۆۋەندە ئولتۇرغانلارغا خۇددى بۈركۈتتەك ئۆت-كۈر نەزەر سېلىپ، گەپنى يىراقتىن باشلىدى:

— بۇرادەرلىرىم، قەدىردانلىرىم، مانا، تۆرە ئاكىمىزمۇ ئوچۇق ئېيتتى، خان بىلەن خەلق ئوتتۇرىسىدىكى كۆڭۈلسىز ئىشلارنى يوشۇرمايمىز. ئەگەر ئۇنداق ئىشلار يوق، دېسەك، بۇ يەرگە ئاۋارە بولۇپ كېلىپ يۈرمەيتتۇق، بۇرادەرلىرىم. بۇلارنىڭ ھەممىسى ئۆتكەن ئىشلار، ساقايغان يارىلار، ھازىر ئۇلارنى ئەس-لەش - زىياندىن باشقا نەرسە ئەمەس. شۇنداق ئىكەن، ئەمدى

ساقايمىغان يارىغا دورا سۈرۈپ، ئۇنى تېزىرەك ساقايتىشنىڭ كۈنىدا بولساق بولماسمۇ؟ ئىلۋەتتە، بۇ ھەممىگە پايدىلىققۇ! قېنى، قەدىردانلىرىم، ئويلاپ كۆرۈڭلار، ئەقلى كۈچلۈك قېرىلار، قەدىرىققان يىگىتلەر، سىلەر ئويلاپ كۆرۈڭلار... مەملىكەت ئۇياقتا تۇرسۇن، ئاددىي بىر ئائىلىدىمۇ قانچىلىغان كېلىشمەسلىكلەر بولۇپ تۇرىدۇ. ئۇنى ئائىلە باشلىقى تۈزەيدۇ، ھەركىمنى گۇناھىغا يارىشا جازاللايدۇ. خالىس، ئادىل ئىش ئېلىپ بېرىپ، ھەرقانداق ۋاقىتتا ئائىلىنى باشقۇرىدۇ. شۇنداق بولغاندىلا، ئائىلە ئەزالىرى ئوتتۇرىسىدا ئۆزئارا ياردەم قىلىش، بىر - بىرىگە مەدەت بېرىشكە ئوخشاش ياخشى پەزىلەتلەر بارلىققا كېلىدۇ. ئۇنىڭ ئەكسىچە بولغاندا، ئىشلار تەتۈرسىگە مېڭىپ، ئىناقلىق بەربات بولىدۇ، ئائىلىنىڭ بەرىكىتى ئۈچۈپ، ئۆي بۇزۇلىدۇ!

...

— ھە، بارىكالا، توغرا ئېيتىڭىز! — دەپ سۆزىنى قۇۋۋەتلىدى ئابىل تۆرە.

ئابدۇراخمان ئوڭ قولىنى كۆكسىگە قويدى:

— مانا، قەدىردانلىرىم، ئاتام بىر ۋاقىتلاردا خاننىڭ مەسلىھەتچىسى بولۇپ تۇرغان مەزگىللەردە، شەيتانلارنىڭ كاساپىتى بىلەن، ئوردىدا قالايىمقانچىلىق يۈز بېرىپ، قانچىلىغان مۇسۇلمانلارنىڭ قېنى سۈدەك ئاققاندى. ئاتام شورلۇقنىڭ بېشى كېتىپ، خۇدايارمۇ تەختتىن ئايرىلدى. بۇنى ھەممە بىلىدۇ. ئاداۋەت ۋەت ساقلاشقا توغرا كەلسە، مەن ساقلىسام بولاتتى. ئاداۋەتمۇ ساقلىدىم. ئالمىقۇل بىلەن ئالىمبەك داداخاغا ئۆچمەنلىك قىلىپ يۈردۈم. لېكىن نېمە پايدا ئالدىم! ئارىمىزغا چۈشكەن سوغۇقچىلىقتىن باشقا ھېچ نەرسە كۆرمىدىم. ئەگەر بۈگۈن سىلەردىن پاناھ تىلەپ، سىلەردىن مەدەت سورىسام، كۆڭلۈمنى قالدۇرماي، ياردەم بېرىشىڭلار ئېنىق... لېكىن مەن خۇدايار بىلەن سەرۋۇ قەبىلىسى ئوتتۇرىسىدىكى دوستلۇقنى قولۇمدىن كېلىشىدۇ.

چە مۇستەھكەملەش مەقسىتىدە، ئالايتەن بۇ يەرگە كەلدىم...
كۆپچىلىك بىردىنلا جىمىپ، خىيالغا پاتتى. ھەق گەپ!
ئىناقلىق، دوستلۇق بولسا، پەرۋەردىگارنىڭ بۇيرۇغان رىزقى -
نېسىۋىلىرى تېپىلىۋېرىدۇ. ئىناقلىقتىن ئېسىل نېمە بار؟ كى-
شىلەر ئابدۇراخماننىڭ كېيىنكى سۆزىدىن خۇرسەن بولدى. ئا-
بىل تۆرىمۇ خۇشال ئىدى. ئۇ ئەل كۆڭلىنىڭ خاتىرجەم بولغانلى-
قىنى كۆرۈپ، ئورنىدىن تۇردى - دە، ئىككى قولىنى ئېگىز
كۆتۈرۈپ:

«ئاللاھۇ ئەكبەر! خۇدا بىر، خان بىر! ئاللاھۇ ئەكبەر!»
دەپ دۇئا قىلىشقا باشلىدى. كۆپچىلىكمۇ ئۇنىڭغا ئەگىشىپ،
ئاۋازلىرىنى يۇقىرى كۆتۈرۈپ، خېلى ۋاقىتقىچە دۇئا قىلىشتى.
شۇنىڭدىن كېيىن ئابىل تۆرە جامائەتكە مۇراجىئەت قىلدى:
— يۇرتداشلىرىم! خۇدايارخاننىڭ خانلىق تەختىنى قوبۇل
قىلدۇق، قولىمىزنى كۆتۈرۈپ دۇئا قىلدۇق. ئەمدى ئەمىر
ھەزرىتىگە قارشى پىتنە - ئىغۋا قوزغىغان كىشىنىڭ خوتۇنى
تالاق، ئۆزى كاپىر بولىدۇ! — ئۇ مۇلايىملىق بىلەن شۇ گەپلەر-
نى قىلىپ بولۇپ، ئابدۇراخماننىڭ قولىدىن خاننىڭ مۆھرى
بېسىلغان بىر ئورام قەغەزنى قوش قولاپ ئالدى ۋە ھۆرمەت
بىلەن پېشانىسىگە، لېۋىگە تەگكۈزۈپ تۇرۇپ سۆزىنى داۋام قىل-
دى، — ھەي، خەلقنىڭ ئاغىلىرى، شىر يۈرەك باتۇرلار، مانا
بۇ ھەزرىتى ئالىيلىرىنىڭ بىزگە ئەۋەتكەن يارلىقى!

ئوتلاقتا ئوتلاپ يۈرگەن ئاتلارنىڭ پۇشقۇرۇشى، سەلكىن
شامالنىڭ يېنىك غۇرۇلىدىغان ئاۋازىدىن باشقا ھېچقانداق ئاۋاز
يوق ئىدى. كىشىلەرنىڭ كۆزى ئابىل تۆرىنىڭ قولىدىكى يارلىقتا
ئىدى.

— ئۇلۇغ ئېلىمىز ئۈچۈن، ئەمدى ئۇچقۇر ئاتلار ۋە شۇ
ئاتلارغا مىنىپ چاپىدىغان چەۋەنداز يىگىتلەر كېرەك. خاننىڭ
يارلىقى پەقەت بىرلا، ئىككىلىنىپ ئولتۇرۇشقا ۋاقىت يوق!

بىزنىڭ ئەسلىدىكى جەڭچىلىرىمىز قايتىدىن ئاتلىنىدۇ. يېڭىدىن يەنە ئەسكەر توپلايمىز. بىر يىلغا يەتكۈدەك ئوزۇق - تۈلۈك، ئات ۋە قورال - ياراغ تەييار بولسۇن! مەن ئۆزۈم باشچىلىق قىلىمەن. باشقىدىن يىغىن ئېچىپ، مەسلىھەتلىشىپ ئولتۇرۇشقا ۋاقىت يوق. يىگىتلەر، تېزىرەك تەييارلىق كۆرۈڭلار، ئەڭ كۆپ بولغاندا، بىر ئاي ئىچىدە تەلتۆكۈس قوقانغا بېرىپ، خاننىڭ ھۇزۇرىدا تەزىم قىلىمىز...

— پەنساد ئاكا! ئەلچىگە بىر سوئالىم بار.

كىشىلەر ئايىل تۈرىنىڭ سۆزىنى بۆلۈپ، ھەممىنى بېسىپ چۈشىدىغان ئاۋازدا سۆزلەۋاتقان بۇ ئادەمگە قارىدى، ئۇ بېكىنەزەر ئىدى. ئۇ ئات ئۈستىدە ئۈزەڭگىگە ئايىغىنى تىرەپ، ئالدىغا تىكىلىپ قاراپ تۇراتتى. تۈرىنىڭ كۆزلىرى قانغا تولدى.

— بۇرادەرلەر! — دېدى بېكىنەزەر ۋارقىراپ، — خاننىڭ بىزگە قىلغان ياخشىلىقى شۇمىكەن؟! ئەتە مىڭلاپ ئادەملەرنى ھەيدەپ بېرىپ، رۇسلارنىڭ مىللىتىغا تۇتۇپ بەرمەكچى! رۇس-لارنىڭ مىللىتى مۆلچەرگە دەل تېگىدىغان، تېز ئاتار مىللىتى ئىكەنلىكىنى ياخشى بىلىمىز. ھەزرىتى ئالىيلىرى ئۆز پۇقرالىرىغا بەكمۇ ياخشى بىر جەننەت ھازىرلاۋاتقانكەن - دە!؟

— ئۇنداق ئەمەس، سىز بىلەن بىزنىڭ — بارلىق مۇسۇلمانلارنىڭ ئۆيلىرىمىزگە سۇقۇنۇپ كىرىۋالغان دۈشمەنلەرنى قوغ-لاپ چىقارماقچىمىز. مۇشۇنداق دېسىڭىز توغرا بولىدۇ، باتۇر يىگىت ... — دەپ تۈزەتتى ئابدۇراخمان ئەلچى.

— شۇنداقمۇ دەيلى... ئاغىنىلەر، ئوردىنىڭ ئەمىرىگە قۇلاق سالدۇق دەيلى، بىراق قىلىچ ئوينىتىپ نېمە بەرىكە تاپتۇق! ئەمدى ھەممىمىز بىر ياقىدىن باش چىقىرىپ، باشقا ياققا كۆچۈپ كېتىشتىن باشقا چارە قالمىدى. كۆرۈپ تۇرۇپسىلەر، خان ئەمىرىگە ئەمەل قىلغان كۈندىن باشلاپ، بىز چېرناي پادىشاھقا قارشى ئاتلىنىشىمىز كېرەك. خوپ، ئاتلانساقمۇ ئاتلىنايلى، لېكىن

ئوردا بىزگە چېرناي پادشاھنىڭكىگە ئوخشاش دەل تېگىدىغان تېزئاتار مىلتىق بەرسۇن! زەمبىرەك بەرسۇن! ئەمدى ئەگرى قىلىچ يارمايدۇ! — بېكەنەزەر قىلىچنى غىلىپىدىن سۇغۇرۇۋالدى. دە، ئاسمانغا پىرقىرىتىپ ئاتتى ۋە چاققانلىق بىلەن قىلىچنى سېپىدىن ئۇتۇۋېلىپ داۋام قىلدى، — بۇ ئەمدى قاراقچىلارغىلا يارىشىشى مۇمكىن، بىزگە مىلتىق بەرسۇن! زەمبىرەك بەرسۇن! ئاڭلىدىڭىزمۇ؟!

ئەلچى خىيال سۈرۈپ قالدى. جامائەت ئۇنىڭ جاۋاب بېرىشىنى تەقەززالىق بىلەن كۈتۈشكە باشلىدى.

— خۇدا خالىسا، قورال تېپىلىپ قالار، باتۇر... — دېدى ئابدۇراخمان ئەلچى بىر ھازادىن كېيىن، — بىز خۇدانىڭ قۇلىمىز، نېمىلا بولسا تەڭرىدىن تىلەيمىز، قىرىق يىل قىرغىن بولسىمۇ، كۈنى توشقان، ئەجىلى يەتكەن ئۆلىدۇ، رىزقى تۈگىدىمىگەن بەندىنى پەرۋەردىگارىنىڭ ئۆزى ساقلايدۇ. ئاللا مەدەت قىلسا، زەمبىرەكنىڭ ئورنىنى قامچىنىڭ بېسىپ چۈشۈشى ھېچ گەپ ئەمەس.

بېكەنەزەر بېشىنى چايقىدى:

— قامچا قاچانمۇ زەمبىرەكتىن كۈچلۈك بولغان؟ بۇ پەقەت ئىلاجى يوق كىشىنىڭ سۆزى. ئادەم ئائىلاج قىلغان ۋاقىتتا، خۇدانى پەش قىلىشتىن باشقىنى بىلمەيدۇ.

ئابدۇراخمان ئەلچى نېمە دېيىشىنى بىلەلمەي، گاڭگىراپ قالدى. ئابىل تۆرە بولسا، تېخىمۇ تاتىرىپ كەتتى.

— بېكەنەزەر! توختات! بېكەنەزەر! — دەپ ۋاقىرايتتى ئۇ. بېكەنەزەر بولسا، ئەلچىگە قادالغىنىچە توختىماي سۆزىنى داۋاملاشتۇرماقتا ئىدى:

— قېنى، بۇرادەر، دوستلۇقىڭىزنى يەتكۈزۈپ، خانغا بىزنىڭ بىر ئېغىز دۇئايسالىمىمىزنى يەتكۈزۈپ قويسىڭىز! — دېدى ئۇ، — ئوردىدىكىلەر ئاۋارە بولمىسۇن، بىز بىر غېرىچمۇ

قوزغالمايمىز، ئۆزىڭىز بىلىسىز، ئات بىزنىڭ قاننىمىز، قانداق
تىمىز قايرىلسا، يەردە سۆرىلىپ ماڭالمايمىز، يىگىتلەر بىزنىڭ
يۈرىكىمىز، يۈرىكىمىزنى ئوققا تۇتۇپ بېرىشكە قىلچىمۇ رايىمىز
يوق! مانا، شۇ ئاماننىمىزنى ئەڭ يېقىن دوستىمىز سۈپىتىدە
ئوردىغا يەتكۈزۈپ قويسىڭىز...

— بۇزغۇنچى! — دېدى ئابىل تۆرە تىترىگىنىچە، ئۇنىڭ
غەزەپكە تولغان كۆزلىرى چاقناپ كەتتى.

— بۇمۇ بۇزغۇنچىلىققا كىرەمدۇ، پەنساد ئاكا! ياق! مەن
راست گەپنى قىلدىم. يىگىتلەرنى ۋاقىتىسىز ئۆلۈمدىن ساقلىشىدۇ.
مىز كېرەك. مەيلى، بارىمەن دېگەن ئادەمنىڭ يولىنى توسۇماي.
مەن. لېكىن مەن بارمايمەن! قانداق، ئەمدى رازى بول.
خانىسىز؟!

— بۇ ھەرىكىتىڭ بېشىڭغا بالا كەلتۈرىدۇ، بېكىنەزەر! كال.
لاڭدىن ئايرىلىسەن، ئۇ ۋاقىتقا بارغاندا، دوستلۇققا ئورۇن
قالمايدۇ. بېكىنەزەر، ئۆزۈڭگە ئېھتىيات قىل!
بېكىنەزەر پەرۋامۇ قىلىپ قويمىدى:

— كاللامنى ئالامسىز؟ بولىدۇ، خالىغان ۋاقىتتا كېلىڭ،
قىشلىقىمىز ئۆزىڭىز كۆرگەن يېشىل جىلغىنىڭ بويىدا! —
ئاندىن يىگىتلەرگە قاراپ، — قېنى كەتتۇق! — دېدى.
ئۇ يىگىتلەرنى ئەگەشتۈرۈپ ماڭدى. ئۇنىڭ ئالدىنى توسۇش.
قاھىچكىمۇ پېتىنالىمدى. ئەلچى بىلەن ئابىل تۆرە ئۆز ئورنىدا
يېلى چىققان توپتەك ئولتۇرۇپلا قالدى. يىغىلىشتىن بۆلۈنۈپ
چىققان بىر توپ ئاتلىق ئاستا - ئاستا كۆزدىن يىراقلاشماقتا
ئىدى.

— خەپ سېنى، قان قۇسغۇرلار! — دەپ تىللايتتى ئابىل
تۆرە، ئۇنىڭ قوللىرى تىترەپ، بەللىرى سىرقىراپ ئاغرىيتتى.
يېقىن ئەتراپتا بىرىنىڭ:

— ئەمدى قانداق قىلىمىز؟ ... — دېگەن سوئالى ئاڭلاندى.

شۇنىڭدىن كېيىنلا، جامائەت خۇددى تۇغاننى بۇزۇپ تاشلىغان سەلدەك، زۇۋانغا كېلىپ، ۋاراڭ - چۇرۇڭ قىلىشىپ، ئورۇندىلىرىدىن تۇرۇشتى.

— بارمايمىز! ئۇنداق يەرگە بېرىپ بېشىمىز ئىشىپ قالدىغىنى يوق!

— ئاتىسىغا لەنەت! ئات تۈگۈل ئۇنىڭ تېزىكىمۇ يوق! ئاتتىن ئايرىلغىنىمىز — قاننىمىزنىڭ سۇنغىنى!

— باتۇر توغرا سۆزلىدى! ئۆلگۈسى كەلگەنلەر بېرىۋەر. سۇن! ...

چۇقان - سۈرەنلەر ئاسمان - زېمىننى بىر ئالدى. — بىزنى ئارغىماقلىرىمىزدىن ئايرىپ، كېيىن بېشىمىزغا قىپچاقلارنىڭ قارا كۈنىنى سالماقچى ئوخشايدۇ... — ھەي، ئاتىسى قۇرۇغۇرلار! ...

كىشىلەر خۇددى قىياندەك يوپۇرۇلۇپ، قەھەر - غەزەپلىرىدىن باسالماي قالدى، بىرىنىڭ سۆزىنى بىرى ئاڭلىماي، چۇقان سالدى ۋە ئالدىراپ - تېنەپ ئاتلىرىنى مىنىشكە باشلىدى. ئاۋىل تۆرە باشچىلىقىدىكى بايلار، قىشلاق ئاقساقاللىرى ۋە ئابدۇراخمان ئەلچى كۆز ئالدىدا بولۇۋاتقان بۇ ئىشلارنى ھەيرانلىق ئىلكىدە كۆزەتمەكتە ئىدى. بىر پەستىلا بۇ يەرگە يىغىلغانلارنىڭ يېرىمى ئاتلىنىپ بولدى. پىيادە كەلگەنلىرى ئېتى بارلارنىڭ كەينىگە مىنىگىشىپ، بېكىنەزەر كەتكەن تەرەپكە قاراپ يول ئالدى... —

كېڭەش ھېچقانداق قارارغا كېلەلمەي تارقىلىپ كەتتى. ئاۋىل تۆرە قالغان كىشىلەرنى ئۆيىگە باشلاپ بېرىپ، كۆڭلىدىكى دەرد - ئەلەملىرىنى تۈكۈشكە باشلىدى:

— بىلىپ قويۇڭلار، كېيىن ئاڭلىمىدىم دېمەڭلار، سۆزۈم بىر: بېكىنەزەرنىڭ ئارقىدىن ماڭغان ئادەم مېنىڭ دۈشمىنىم. دادامنىڭ دادىسى بولسىمۇ، ئۇنىڭ سۆڭىگىچىگە تۆمۈرنى قىزدۇرۇپ تامغا باسىمەن! ... — دېدى ئۇ قاتتىق غەزەپ بىلەن.

قىشلاق ئاقساقاللىرى نېمە قىلىشلىرىنى بىلەلمەي، ئارقا - ئار - قىدىن ئۆيلىرىگە قايتىشتى. ئابىل تۆرە كۆڭۈل ئۈچۈن بولسىمۇ ئۇلارنى ئۇزىتىپ چىقىمىدى.

ئابىل تۆرە شۇ كۈنى خاپا يۈردى، ئەلچى بىلەنمۇ ئوچۇق كۆڭۈل پاراڭلاشمىدى، كېچىدە كىرىپك قاقماي چىقتى. ئۇ سە - ھەر تۇرۇپ تاھارەت ئالدى، نامازدىن كېيىن، ئابدۇراخمان ئابىل تۆرىگە:

— پەنساد ئاكا... سىز بىلەن بىزدە نېمە گۇناھ، بىر تەرپىد - مىزدە ئەل - جامائەت، يەنە بىر تەرپىمىزدە خان تۇرۇپتۇ. ئارىغا چۈشۈپ خالىس گېپىمىزنى قىلدۇق، مۇسۇلمانچىلىق بۇر - چىمىزنى ئادا قىلدۇق. ئەمدى يۈزىمىزمۇ يورۇق ... قالغىنىنى ئۆزلىرى بىلىشىسۇن ... — دېدى تىلىنى چاپناپ.

— ئابدۇراخمان ... — دېدى ئابىل تۆرە غەزەپ بىلەن، — ماڭا ئەنجاندىن ئىككى يۈز لەشكەر توپلاپ بەرگىن. بىرەرى ئۆلۈپ كەتسە، خۇنىنى تۆلەيمەن. مەن ئۇلارنى تارتۇق سۈپىتىدە تۇتۇپ تۇرۇپ... ئابدۇراخمان... ئابدۇراخمان! ماڭا ئىككى يۈز لەشكەر...

ئابدۇراخمان ئابىل تۆرىنىڭ تىترەۋاتقان لېۋىتىگە، تاتىرىپ كەتكەن يۈزىگە قاراپ، ئۇنىڭ كۆڭلىنى تىنچىتىش مەقسىتىدە ھىجىيىپ:

— بۇنداق قىلىش يارىمايدۇ، پەنساد ئاكا! ئاچچىقىڭىزغا ھاي بېرىڭ. بۇ خۇددى قۇرۇپ قالغان شاخقا سەرەڭگە ياققاندىك گەپ، ئوت كېتىدۇ، پەنساد ئاكا! — دېدى.

ئابىل تۆرە ھەيران قالدى. ئۇنىڭ چىرايىدىن: خوش، مېنى نېمە قىل دېمەكچىسەن، دېگەن مەنە چىقىپ تۇراتتى.

— ھازىر ھەزرىتى ئالىيلىرىنىڭ قىمىرلاشمۇ مادارى يوق. خاننىڭ نامى ۋە قۇرۇق غەيرىتىلا بار، خالاس! خەزىنە بوش. قوشۇن بولسا، تارقىلىپ كەتكەن... ھازىرچە بۇ يەردە

پۇقرا بىلەن ئېتىشماي، سەن ياخشى، مەن ياخشى، دەپ ئىش كۆرۈپ يۈرگىنىمىز تۈزۈكمىكىن؟ شۇنداق قىلمىساق، پەنساد ئاكا، بىزگە باشپاناھ بولۇپ تۇرغان سامانخانغا ئوت تۇتۇشىپ كېتىشى مۇمكىن، ئەسكى سامانخانا كۈنلەرنىڭ بىرىدە سىز بىلەن بىزگە ئەسقىتىپ قالىدۇ.

ئەلچىنىڭ سۆزى ئابىل تۆرىنىڭ سۆڭەك - سۆڭىكىدىن ئۆتۈپ كەتتى، ئۇ يەرگە قاراپ زەھەر خەندىلىك بىلەن كۈلدى: — گۆش - مايلىرىڭلار كېتىپ، قۇرۇق ئۈستىخىننىڭلار قالغانىكەن - دە!

— ئىلاج قانچە، پەنساد ئاكا؟ بېكىنەزەر باتۇرنىڭ سالىمىنى يەتكۈزمەكتىن باشقا ئىلاجىمىز يوق. بۇنداق ھەق گەپلەرنى ئەلدىن كۆپ ئاڭلىدىم. ھەم ياقىلىشىمىز، ھەم ماختىشىمىز كېرەك. ھەزرىتى ئالىيلرىغا، شۇنداقلا سىز بىلەن بىزگە خەلقنىڭ مۇشۇنچىلىك قالغىنىمۇ غەنىيەت بولۇپ قالدى. ئۇلارنىڭ سۆھبىتى توختاپ، ئارىغا جىملىق چۈشتى. ھەر كىم ئۆز خىيالى بىلەن بەند ئىدى. خېلى ۋاقىت ئۆتكەندىن كېيىن ئابدۇراخمان مۈگدەپ قالغان كۆزلىرىنى ئاستا ئېچىپ: — دەرۋەقە... ئۆزگەن تەرەپلەرگە قاتناپ تۇرغان كىشىلەر بارمۇ؟ — دەپ سورىدى.

— يوق... نېمە بولدى؟ كېرەكمىدى؟
— كېرىكى يوق! — دېدى ئابدۇراخمان، — بىزگە شۇ تەرەپتىن كېلىۋاتقان پاراكەندىچىلىكىمىكىن، دېمەكچىمەن.
— خۇدا ساقلىسۇن!

يەنە جىم بولۇشتى. ئوي - خىياللار ھەر ئىككىسىنى چارچاتتىمۇ، ئەيتاۋۇر، ئۇلار بوشىشىپ كەتكەندى...

ئىككىنچى قىسىم

1

1842 - يىلى، ياز...

شىرئەلى خۇددى كەڭ يايلاقتا ئوتلاپ يۈرگەن تايچاقتەك بىخەم ئىدى. سەھەردە ئۇ مۇزدەك قىمىزدىن قورسىقى تويغۇدەك ئىچتى - دە، يورغا بايىلىنى مىنىپ، كېچىچە ئوتلاقتا ئوتلاپ يۈرگەن سېغىن بايتالارنى ھەيدەپ كەلدى. ئۇ قۇلۇنلارنى ئانىلىرىدىن ئايرىۋېلىپ، ئايرىم باغلاپ قويدى. ئۇنىڭ كۈندە قىلىدەن خان ئىشى شۇ ئىدى. ئۇ قۇلۇنلارنى باغلاپ بولۇشىغا بىر يىگىت يېنىغا كەلدى.

— شىرئەلى، دادىھاھ ئاتام چاقىرىۋاتىدۇ، چاققان ماڭ! — دېدى ئۇ ئالدىراپ. يىللاپ بىرەر قېتىممۇ ھال سوراپ قويمايدىغان دادىھاھ ئاتا ئەمدى مېنى نېمىگە چاقىرىپ قالىدىكەن، دېگەن ئوي بىلەن شىرئەلى ھېلىقى يىگىتنىڭ كەينىدىن ماڭدى. ئاق تۇغ باغلانغان ھەشەمەتلىك ئاق ئۆيىنىڭ ئەڭ تەرىپىگە ئۇزۇن بىر ياغاچ ئورنىتىلغانىدى. ئۇنىڭ يېنىدىن خېلى يەرگىچە توسالغان توسۇق ئىچىدە ئىلگىرى پەقەتلا كۆرۈپ باقمىغان ناتو-نۇش ئاتلار تۇراتتى. تۈنۈگۈندىن بېرى، بۇ يەرگە قوشنا قىشلارلاردىن بىرمۇنچە ئاقساقاللار كەلگەنىدى. شىرئەلى ئۇلارنى ھا-جىباي دادىھاھنىڭ ئىخلاسمەن مۇرىتلىرى بولسا كېرەك، دەپ ئويلاپ قالغانىدى. ئۆيدىكى كىشىلەرنىڭ ۋاراڭ - چۆرۈڭلىرى

كىشىگە خۇددى ھەسەل ھەرىلىرىنىڭ بىر خىل رىتىمىدىكى غۇ-
ڭۇلداشلىرىدەك تۇيغۇ بېرەتتى. شىرئەلى بىر ئاز ئوڭايىسىزلاندى.
ئۇ ئۆزىنى ئاران تۇتۇۋېلىپ، زورمۇزور ئۆيدىكىلەرگە خالار -
خالىماس سالام بەردى. داستىخاننىڭ ئەتراپىدا يۇرتنىڭ ھۆرمەت-
لىك قېرىلىرى، چەبدەس مىرزىلىرى ئون ئىككى قاناتلىق بۇ
چوڭ ئۆيدە چاي ئىچىشىپ ئولتۇرۇشاتتى. تۆردە ئولتۇرغان،
كىمخاب چاپىنىنى يەلكىسىگە ئارتىۋالغان ھاجىباي داداھاتىن
باشقا ھەممە كىشى ئورۇنلىرىدىن تۇرۇپ، شىرئەلىنىڭ سالىمىغا
جاۋاب قايتۇردى. بۇ نېمە گەپ؟ ھېچقاچان بۇنداق ھۆرمەتكە
سازاۋەر بولۇپ باقمىغان شىرئەلى خېلىلا تەمتىرەپ قالدى. مېھ-
مانلارنىڭ ئۇنىڭغا ھەۋەس ۋە قىزىقىش بىلەن قاراشلىرى ئۇنى
تېخىمۇ ئوڭايىسىزلاندۇردى.

ئېگەك گۆشلىرى ساڭگىلاپ قالغان، بېشى مىدىرلاپ تۇرد-
دىغان، تىزلىرىنى پۈكۈپ ئولتۇرغان ھاجىباي داداھە خۇددى
چۆكۈپ ئولتۇرغان قارا تۆگىگە ئوخشىشىپ قالغانىدى. ئۇ بېشى-
نى كۆتۈرۈپ:

— شىرئەلىمۇ سەن؟ كەلدىڭمۇ؟ — دېدى، كېيىن نۇرسىز
كۆزلىرىنى ئۇنىڭغا تىككىنىچە قوشۇپ قويدى، — يېقىنراق
كەلگىن، قارىچۇقۇم.

شىرئەلى ئېگىلىپ، بوۋاينىڭ قۇرۇق ياغاچتەك بولۇپ قال-
غان قولىنى ھۆرمەت بىلەن ئاستا سىقىپ قويدى - دە:
— كەلدىم، تاغا... چاقىرغانىكەنسىز ... دېدى بوش
ئاۋازدا.

— ياخشى، ئولتۇرغىن...

شىرئەلى يەكتىز بولۇپ ئولتۇردى - دە، داداھەنىڭ ئورۇق
ۋە سەپكۈن باسقان يۈزىگە ئويچانلىق بىلەن تىكىلدى. ھاجىباي
داداھە بولسا، كۆزلىرىنى يۇمۇۋېلىپ:

— مانا بۇ ئادەملەر سېنى كۈتۈپ ئولتۇرۇشۇپتۇ، — دېدى

ئېغىر - بېسىلىق بىلەن، — ئاڭلاۋاتامسەن؟

— قۇلىقىم سىزدە، تاغا...

ھاجىباي دادىھاھ ئاپئاق ساقىلىنى كۈچسىز قوللىرى بىلەن سىلىغاچ كالتە يۆتەلدى:

— ياخشى دادىنىڭ قوشۇق بىلەن توپلىغان مال - مۈلكىنى يامان ئوغۇل چۆمۈچ بىلەن چېچىپ تۈگىتەر، دېگەن گەپ راست. ئەمىرتېمۇر كوراگانىي بەرپا قىلغان كەڭ ۋە قۇدرەتلىك دۆلەت ئۇنىڭ ۋاپاتىدىن كېيىن يۈز يىلمۇ داۋاملىشالمىدى. ئۇنىڭ ھەر - بىر شەھەر ۋە ئەللەردە ياشاۋاتقان مىراسخور ئوغۇللىرى بىر - بىرى بىلەن چىقىشالماي، ھەرقايسى ھەر تەرەپكە تارتىش نەت - جىسىدە، دۆلەت پاراكەندىچىلىككە ئۇچرىدى. ئەمىرتېمۇر كورا - گانىنىڭ مىران شاد دېگەن بىر ئوغلىدىن سۇلتان مۇھەممەت، سۇلتان مۇھەممەدتىن ئەبۇ سەيىد، ئۇنىڭدىن بولسا، ئۆمەر شەيخ دۇنياغا كەلگەنىدى. پەرغانە ئەنە شۇ ئۆمەر شەيخنىڭ ئىلىكىدە ئىدى. بىر كۈنى ئۇ ئۆز ئالدىغىلا سەمەرقەنتتىكى ئۇلۇغ ئەمىر - لەرنىڭ بىرى بولۇۋالدى. ئۇ ۋاقىتلاردا، ھۆكۈمدارلار ئۆزلىرى - نىڭ شان - شۆھرىتى ئۈچۈن، ئەتراپلىرىغا ئاتاقلىق شائىر، ناخشىچى، ئۇسسۇلچى، سازەندىلەرنى توپلاپ، ئوردىدا تۇتقۇش، بۆلبۈل ۋە ئاق كەپتەرلەرنى بېقىپ، كۈنلىرىنى ئەيش - ئىشرەت بىلەن ئۆتكۈزەتتى. بىر كۈنى ئۇ، ئەقىسى شەھىرىدىكى سەيلىگاھ - نىڭ بىر چېتىدە ئاق كەپتەرلىرىگە دان چېچىپ ئولتۇرغىنىدا، تۇيۇقسىز كەپتەر خاننا ئورۇلۇپ، ئۆمەر شەيخ ياردىن غۇلاپ ئۆلگە - نىكەن. شۇ ۋاقىتتا، ئۇنىڭ تۇنجى ئوغلى بابىر تېخى ئون ئىككى ياشتا ئىدى. شۇ يىلى، يەنى 899 - يىلى (ھىجرىيە 1493 - يىلى) بابىر ئاتىسىنىڭ ئورنىغا سۇلتان بولۇپ تەيىنلەندى. جىسمانىي ۋە ئەقلىي جەھەتتىن يېتىشكەن بابىر تولىمۇ غەيرەت - لىك ۋە تېتىك بولۇپ، بوۋىسى ئەمىر تېمۇرنىڭ مەزگىلىدە پارچىلىنىپ كەتكەن دۆلەتنى قايتىدىن بىرلىككە كەلتۈرۈشكە

بەل باغلىدى. شۇ ۋاقىتتا، قەدىمكى سەيىنخاننىڭ (باتۇرخانى دېمەكچى) ئىنىسى شەيبانىنىڭ ئۇرۇقىدىن تارقالغان، كېيىن-
رەك بوۋىسىنىڭ نامىنى قوللانغان شەيبانىخان دېگەن بىر پالۋان
چىققانىدى. ئۇ بىر يەردە پەقەت تىنچ تۇرالمىغاچقا، دەسلەپ
ئەدىل قىرغىقىدىكى كۆك ئوردىدىن، كېيىن ئاق ئوردىدىن كۆز-
چىقىشقا قاراپ يۈرۈش قىلىدۇ ۋە سەمەرقەنتكە يېتىپ كېلىدۇ.
بۇ چاغدا، ئۆز ئاكا - ئۇكىلىرى بىلەن بولغان مۇناسىۋەتنىڭ
بۇزۇلۇپ كەتكىنىگە چىدىغان بابىر بوۋىسىنىڭ سەمەرقەنتتىكى
تەۋەررۈك تەختىنى ئۆگەي دادىنىڭ ئوغلىنىڭ ئىگىلىۋېلىشىغا
زادى چىداپ تۇرالمىدۇ. شۇنىڭ بىلەن سۇلتان بابىر شەيبانىي-
خان بىلەن قاتتىق ئېلىشىدۇ ۋە ئۇنى سەمەرقەنتتىن ئۈچ قېتىم
قوغلاپ چىقىرىدۇ. لېكىن ئاخىرقى ھېسابتا، ئۇنىڭ بۇ يەرنى
بىر يولىدا قولغا كىرگۈزۈشكە قۇدرىتى يەتمەي قالىدۇ.
ئاكا - ئۇكىلىرى ئۇنىڭغا ياردەم بېرىش ئۇياقتا تۇرسۇن، ئەكسى-
چە، شەيبانىخاننى ئۆزلىرىگە پاناھ قىلىپ، پەرغانە ۋادىسىنى
تالىشىشقا ئۇرۇنىدۇ. نەتىجىدە، بابىر مىرزا ئۆزى بەختىنى باشقا
ئەللەردىن تېپىش ئۈچۈن، ئافغان تەرەپكە باش ئېلىپ كېتىشكە
مەجبۇر بولىدۇ...

ھاجىباي داداھاھ تامىقىنى قىرىۋېلىپ، ئالدىرماي سۆزىنى
داۋاملاشتۇردى. شىرئەلى بولسا، كىرىپكىنىمۇ قاقماي، بېشىنى
تۆۋەن قىلىپ، بۇ سۆزلەر نېمىگە، نېمە ئۈچۈن ئېيتىلىۋاتقاندا-
لىقىنى ئاڭغىرالماي جىم ئولتۇرۇپ ئاڭلاۋاتاتتى.

— بابىر مىرزا پۈتۈن ئاھالىسىنى ھەم يېقىن كىشىلىرىنى
ئېلىپ يولغا چىقىدۇ. بىۋاپا دۇنيا... ئامىتى كەتكەن يولۋاس
جاڭگالدا ئاچ قېلىپ ئۆلىدۇ، دېگەن گەپ بار. شۇنداق قىلىپ،
بابىرغا كىنىدىك قېنى تۆكۈلگەن ئانا يۇرتىدا، ئاتا - بوۋىسىنىڭ
دىيارىدا ئاياغ قويغۇدەك يەر، باش تىققۇدەك پاناھ جاي تېپىلمى-
دى. شۇ كۈنلەردە، سەيدەفەك دېگەن خوتۇننىڭ بويىدا بولۇپ،

ئاي - كۈنى يېقىنلىشىپ قالغانىدى. ئۇلار تاغ يولى بىلەن كېتىۋاتقىنىدا، خوتۇنىنى تۇيۇقسىز تولغاق تۇتۇپ قالدى. ئاخىر سەيدەفەكنىڭ كۆزى يورۇپ، ئوغۇل تۇغدى. بۇ يەردە ئۇزۇن توختاش مۇمكىن ئەمەس ئىدى. چۈنكى، ئارقىدىن دۈشمەن قوغ-لاپ كېلىۋاتاتتى. قانداق قىلىش كېرەك؟ ئەمدىلا تۇغۇلغان نىم-جان بوۋاقنى ئات ئۈستىدە ئېلىپ قېچىشقا بولمايتتى، تاشلاپ كېتىشكە كۆزلىرى قىيىشمايتتى... ئۇلار ئۇزۇن ئويلاپ، ئاخىر بوۋاقنى يول بويىدا قالدۇرۇپ كەتمەكچى بولدى. رىزقى بولسا، ئۆلمەي قالار، دەپ ئويلاشتى. سەيدەفەك ئوغلىنى ئەمگۈزۈپ، زار - زار يىغلاپ بۆشۈككە بۆلىدى ۋە ئۈستىگە ئاق شايى رومالنى ياپتى. سۇلتان بابىر ئېتىغا مىنىش ئالدىدا ئوغلىنىڭ مەڭزىدىن سۆيۈپ، بېلىدىكى گۆھەر كەمىرىنى يېشىپ، بۆشۈك-نىڭ ئۈستىگە ئارتىپ قويدى ۋە تەقدىرگە تەن بېرىپ، ئانا تۇپراقنى تاشلاپ كەتتى.

ئولتۇرغانلار ھاياجانلىنىپ، ئورۇنلىرىدىن مىدىرلىشىپ كەتتى ۋە ھاجىباي داداھەننىڭ ئاغزىغا قارىشىپ تۇردى.

— دەل شۇ يەرلەردە توپلىشىپ ياشاۋاتقان قىپچاق، قىرغىز قىرىق، مىڭ دېگەن ئۇرۇقلار بابىر مىرزا بالىسىنى تاشلاپ كەتكەن جايدىن يايلاققا كۆچۈپ كېتىۋېتىپ، ئىگەلەپ يىغلاۋاتقان بىر بوۋاقنىڭ ئاۋازىنى ئاڭلاپ قاپتۇ. ئارىدىن بىرى ئوقتەك ئېتىلىپ بېرىپ، ئېگىز ئۆسكەن ئوت - چۆپلەرنىڭ دالدىسىدا تۇرغان بىر ئالتۇن بۆشۈكنى تېپىۋاپتۇ...

مېھمانلار ئورۇنلىرىدىن مىدىرلىشىپ، بىر - بىرىگە قاراپ قويۇشتى. بۇ ۋەقەنىڭ تېگىگە بىر شىرئەللا ئەمەس، شۇ يەردە ئولتۇرغانلارنىڭ ھېچقايسىسى يېتەلمىدى.

«ئاد، ھەممىگە قۇدرەتلىك ئۇلۇغ تەڭرى! بىراۋنى پاناھىڭ-غا ئالساڭ، قىلىنىڭ ئۈستىدىمۇ ساقلايسەن!» دېيىشتى ئەتراپتا ئولتۇرغانلار ھەيران قېلىشىپ.

— ھېلىقى ئادەم بوۋاقنى ئالتۇن بۆشۈكى ۋە گۆھەر كەمدى.
رى بىلەن قىشلاققا ئەكەپتۇ. يۇرتنىڭ ئاقساقاللىرى يىغىلىپ،
ئالتۇن بۆشۈك، گۆھەر كەمدىنى كۆرۈپ، بۇ چوقۇم زاتى ئۇلۇغ
كىشىنىڭ پەرزەنتى ئىكەن، دېيىشىپتۇ ۋە يىراق - يېقىنغا خەۋەر
قىلىپ، ئۇنىڭ ئاتا - ئانىسىنى كۆپ سۈرۈشتە قىپتۇ. لېكىن
بۇنىڭدىن نەتىجە چىقماپتۇ. نىھايەت، مىڭ ئۇرۇق قىشلىقىدىن
بىر ئايالنى تېپىپ كېلىپ، بوۋاقنى بېقىشنى تاپشۇرۇپتۇ. بو-
ۋاققا «ئالتۇن بۆشۈك» دەپ ئات قويۇشۇپتۇ. شىرئەلى، ئاڭلاۋا-
تامسەن، چىراغىم؟...

شىرئەلى ھەيران بولۇپ ئۇنىڭغا قارىدى.

— سەن شۇ ئالتۇن بۆشۈكنىڭ ئەۋلادىسەن. ئاڭلىدىڭمۇ؟

سەن سۇلتانلار زاتىدىن سەن!

ئۆيدىكىلەر ھەيران قېلىشىپ، خۇددى شىرئەلىنى ھازىر
كۆرۈۋاتقاندەك، ئۇنىڭغا قىزىقىپ قاراشتى. شىرئەلى بولسا،
تېخىمۇ ھەيران بولۇپ، بىر تاتىرىپ، بىر قىزىرىپ، ياكى
خۇشال بولۇشنى، ياكى خاپا بولۇشنى بىلەلمەي گاڭگىراپ قال-
دى.

— كېيىن... ھە، خېلى ۋاقىتلار ئۆتكەندىن كېيىن، سۇل-
تان بابىر ھىندىستانغا پادىشاھ بولۇپ تۇرغىنىدا، بۇياققا ئەلچى
ئەۋەتىپ، ئوغلىنى سۈرۈشتە قىلغانىكەن. ئەلچىلەر ئىزدەپ يۈ-
رۈپ، ئاخىر ئالتۇن بۆشۈكنى تېپىپتۇ. لېكىن ئۇنى باققان ئەل
بالىنى بەرمەپتۇ. ئالتۇن بۆشۈك چوڭ بولۇپ، بالاغەتكە يەتكەن-
دە، ئۇنىڭغا تۆت ئۇرۇقتىن تۆت قىزنى ئېلىپ بېرىپتۇ. چوڭ
خوتۇنى قۇتلۇقخان مىڭ ئۇرۇقىدىن بولۇپ، ۋاقتى - سائىتى
توشقاندا، تەڭرىيار ئىسىملىك بىر ئوغۇل تۇغۇپتۇ... — ھاجىباي
داداخاھ بىر ئاز توختاپ تىنىۋالماقچى بولدى، ئۇنىڭغا چوڭ پىيا-
لىدە قىمىز ئۆزىتىشتى، داداخاھ قىمىزنى ئوتلاپ، تامىقىنى
نەمدىۋالغاندىن كېيىن، سۆزىنى داۋاملاشتۇردى، — شەيبانىي

ئۇرۇقىدىن بولغان بۇخارانىڭ ھۆكۈمرانى ئابدۇلمۆمىن فەرغانىگە ھۆكۈمرانلىق قىلىۋاتقان ئەڭ يېقىن قېرىندىشى ئۆزبېك خانىنى ئۆلتۈرۈپ، بۇ كەڭ تۈزلەڭلىكنى ئۆزىگە قارىتىپ، بۇخاراغا قايتىپ كېلىۋاتقىنىدا، يولدا ئۇنى ئايغاقچىلار ئۆلتۈرۈپ تاشلايدۇ. شۇنىڭ بىلەن شەيبانىيلار ھالاكەتكەن قاراپ يۈز تۇتىدۇ. كېيىن، ئەشتارخاننىلار تەختكە ئولتۇرىدۇ. تەخت تالىشىش ئۇزۇن ۋاقىت داۋاملىشىدۇ ۋە بۇخارالىقلار فەرغانىنى ئۆز ھۆكۈمرانلىقىدا ئۇزۇن تۇتۇپ تۇرالمىدۇ. فەرغانىلىكلەر ئۇلارغا باش ئەگمەي، سۇلتان ئۇرۇقىدىن بولغان تەڭرىيارنى ئۆزلىرىگە بەگ قىلىپ ئېلان قىلىدۇ. شۇ ۋاقىتتا، تەڭرىيار ئاتىمىش ياش ئىدەكەن. ئېيتىشلارغا قارىغاندا، ئۇ پەيغەمبەرنىڭ يىل ھېسابى بويىدەك، 1006 - يىلىغا^① توغرا كېلىدىكەن. شۇنداق قىلىپ، تەڭرىياردىن تارتىپ ئاربۇتغا قەدەر ئون ئۈچ بەگلىك ئۆتتى. بىلىۋالغىن، ئوغۇلۇم! ئالتۇن بۆشۈكنىڭ ئۇرۇقىدىن ئون ئۈچ بەگ دەۋر سۈرگەن. ئۇنىڭ تۆت خوتۇنىدىن دۇنياغا كەلگەن پەرزەنتلىرى ھېچكىمگە باش ئەگمەي، «ئۆزى خان»، «ئۆزى بەگ» ئاتىلىپ كەلدى. شۇ ۋاقىتلاردا، شادى دېگەن بەگ مەرغىلانغا يېقىن تاغدا ئوۋ ئوۋلاپ، قايتىپ كېلىۋېتىپ، قىرغىز ئاۋۇللىرىنىڭ تۇرمۇشىغا قىزىقىپ كۆرۈپ ئۆتمەكچى بولىدۇ ۋە كىيىملىرىنى ئالماشتۇرۇپ، ئاۋۇلنىڭ ئەتراپىنى ئايلىنىپ يۈرگەندە، قىشلاقتىكىلەر ئۇنى تونۇپ - تونۇماي ئۆلتۈرۈپ قويۇشىدۇ. ئۇ ۋاقىتتا، ئاۋۇلدىكىلەرنىڭ بەگنىڭ خۇنىنى تۈلەشكە كۈچى يەتمەيتتى. 1174 - يىللاردا، مانجۇلار قەشقەرنى ئىستىلا قىلىدۇ. كېيىن جۇڭغار قالماقلىرىنى باستۇرۇپ، بىز تەرەپكە كۆز تىكىدۇ. قالماقلاردىن ئامان قالغانلىرى باشپاناھ ئىزدەپ فەرغانىگە كېلىدۇ. ئالتۇن بۆشۈكنىڭ ئوغۇللىرى قالماقلارغا يول كۆرسىتىپ، ئۇلارغا تەسەر قىلىپ، ئۇلارنىڭ ئىشەنچىسىنى قازىنىدۇ.

① مىلادىيە 1597 - يىل.

ئەڭ ئاخىرىدا، بەگ ناربۇتا ئىچكى ۋە تاشقى دۈشمەنلەرگە تاقابىل تۇرالايدىغان ئوردا تەشكىل قىلىش مەقسىتىدە، 1216 - يىلى تۇنجى ئوغلى ئالىمنى ئاق كىگىزگە ئولتۇرغۇزۇپ، خانلىققا قويدۇ.

مېھمانلار داداھاھ بوۋاينىڭ ھېكايىسىنى زەن قويۇپ ئاڭلىدى ۋە تۇرۇپ - تۇرۇپ ئوتتۇرا ياشلاردىكى، يوغان كۆز، ئورۇق كەلگەن شىرئەلىگە يەر ئاستىدىن قاراپ قويۇشاتتى.

— شۇنداق قىلىپ، قوقان ئوردا ئاتىلىپ، سارايلار سېلىندى. ئالتۇن - كۈمۈش تەڭگىلەر سەرپ قىلىنىپ، خەزىنە ھېسا- بىغا ئەسكەرلەر توپلاندى. ھۆكۈمرانلىق خاننىڭ قولىغا ئۆتتى. شۇ چاغدا، مەن كۈتۈلمىگەندە، ئالىمخاننى ئۇچرىتىپ قالدىم. ئۇ ئىش بىلەرمەن، تەدبىرلىك، شۇنداقلا زالىم كىشى بولۇپ، دۆلەتنى قىلىچ بىلەن قولغا كەلتۈردى. بۇ يولدا ئۇ ئارغىماقلار- نىڭ تۇياقلىرىنى، يىگىتلەرنىڭ قېنىنى ئايىمىدى. ئۇنىڭ دەۋرىدە قوقان خېلىلا گۈللەندى. شىرئەلى! ئاڭلاۋاتامسەن، قارىچۇ- قۇم! ئالىمخان ئۇدۇل كەلگەن كىشىگە ئىشىنىۋەرمەيتتى. دادى- سى ناربۇتا دۇنيادىن ئۆتكەندىن كېيىن، يوشۇرۇن بالايىئاپەتنىڭ ئالدىنى ئالغىنىم ياخشى، دەپ ئويلاپ ئاتىسىنىڭ قېرىنداش - ئۇرۇقلىرىنى يوق قىلدى. ئۇ ئالدى بىلەن سېنىڭ داداڭ ھاجىد- بەگنىڭ كاللىسىنى ئالدى، ئوغلۇم!...

شىرئەلى يالت قىلىپ بوۋايغا قارىدى ۋە ئۇنىڭ كۆزلىرى چاقناپ كەتتى.

— ھاجىبەگ بىلەن ناربۇتا بەگنىڭ دادىسى بىر، ئانىسى باشقا ئىدى. ھاجىبەگ ئۇزاق مەزگىل چاتقالدىكى تاغلىرىنىڭ قولىدا ياشىغان ھەم سىرتتىن ئۆيلەنگەن. ناربۇتا بەگ قازا قىل- غاندا، ئۇ شۇ مۇناسىۋەت بىلەن ئوردىغا كەلگەن ۋە شۇ يەردە تۇرۇپ قالغان. كېيىن، ئالىمخان ئۇنىڭ بېشىغا چىقتى. بۇ ئىش 1223 - يىلى يۈز بەردى. شۇ ۋاقىتتا مەن ئوردىدا ئىدىم.

بىزنىڭ ئەھۋالىمىزمۇ چاتاق ئىدى. شۇڭا، ئۆز يېقىنلىرىم بىلەن سېنى ئانقا مىنگەشتۈرۈپ، كېچىلەپ شەھەردىن چىقىپ كەتتۇق. شىرئەلى نېمە دېيىشىنى بىلىمەي ئولتۇرۇپ قالدى. ئۇ ئاتا - بوۋىسىنىڭ كىم ئىكەنلىكىنى ياخشى بىلمەيتتى. شۇنىڭ ئۈچۈن بولسا كېرەك، ئۇنىڭ كۆزىدە ياش ئەگىشكە باشلىدى. — ھە، سەن بىلمەيسەن... ئۇ چاغدا سەن كىچىك ئىدىڭ. سېنى خانلارنىڭ يامان كۆزىدىن ئاسراپ، قاننىم ئاستىدا تەربىيەلەپ چوڭ قىلدىم. ئالىمخاندىن كېيىن ئىنىسى ئۆمەرخان تەختكە ئولتۇردى. ئۇ كېچە - كۈندۈز تاجۇ تەختنىڭ خىيالىدا بولۇپ، ئالىمخاننىڭ ۋايىغا يېتىپ قالغان ئوغلى شاھرۇھنىڭ بېشىنى ئالدى. ئۆمەرخاننىڭ نىيىتىنى چۈشەنگەن ئالىمخاننىڭ خوتۇنى كىچىك ئوغلى ئىبراھىمبەگ بىلەن مۇراتنى ئېلىپ، سەمەرقەندكە قېچىپ كەتتى. راستىنى ئېيتقاندا، ئۆمەرخان ئا- كىسىغا قارىغاندا، خېلىلا تەدبىرلىك ئىدى. ھەرقانداق قىيىن ئىشنى قىلىچ بىلەن ئەمەس، ئەقىل بىلەن ھەل قىلاتتى. بولۇپ- مۇ، شەھەردە مەسچىت سېلىش، مەدرىسە قۇرۇش ئىشلىرىغا، ئىلىم ئىشلىرىغا، قۇرغاقچىلىق يەرلەرگە سۇ باشلاش ئىشلىرىغا ئالاھىدە كۆڭۈل بۆلەتتى.

ئۆمەرخاننىڭ ۋاپاتىدىن كېيىن، تەختنى ئۇنىڭ ئوغلى مەدە- لى ئىگىلىدى. ئەپسۇسكى، ئۇ ئىمانسىز دادىسىنىڭ قوشۇق بى- لەن توپلىغان مۈلكىنى چۆمۈچ بىلەن سۈرۈپ تۈگەتتى. ئۇ ئاتا - بوۋىلىرىنىڭ كۆپ مېھنەتلەر بىلەن تىكلىگەن ئوردىنىڭ بەرىكىتىنى كەتكۈزدى. بۇخاراڭ ئەمرى نەسرۇللاخان توساتتىن ھۇجۇم قوزغاپ، مەدەلىنى خوجەند شەھىرىنىڭ يېنىدا تارمار قىلدى. قوقاننى قولغا ئېلىپ، مەدەلىنى ۋەھشىيلەرچە ئۆلتۈر- دى. شەھەرنى ئۆزىنىڭ بەگلىرىنىڭ بىرىگە تاپشۇردى... شۇنداق، كۆز نۇرۇم، يېتىم ئىدىڭ، يېتىلدىڭ. ئەمدى نۆۋەت ساڭا كەلدى. تالاشمىساڭ تەخت ئۆزى كەلمەيدۇ، ئوغلۇم! دۆ-

لەت بىرلا قېتىم كېلىدۇ. ھازىر پۇرسەت ناھايىتى قۇلاي، كېيىن داغدا قېلىپ يۈرمە...

ھاجىباي داداخاھ خىرقىراپ يۆتىلىپ كەتتى. ئۇ قاچىدىكى قىمىزنى چاچاپ تۇرۇپ بىر ئاز ئىچتى. ھىلىگەر قېرىنىڭ پۈتۈن ئوي - خىيالى شىرئەلىدە ئىدى. ئۇنىڭ سۆزلىشىنى ئىنتىزار - لىق بىلەن كۈتەتتى. شىرئەلى ئاخىر ئېغىز ئاچتى: — تاغا... يالغۇز ئۆزۈم، قەيەرگىمۇ بارارمەن. ھاجىباي داداخاھ بېشىنى چايقىدى:

— بۇ تەرەپتىن سەن خاتىرجەم بولغىن، — دېدى ئۇ، — بۇ يەردە ئولتۇرغانلار يالغۇز سېنى ئاتقا مىندۈرۈپ قويۇپ، قاراپ ئولتۇرمايدۇ. ئاقسى، تالاس، چاتقال ھەممىسى سېنىڭ قولۇڭدا. ئات يالىغا قولى يەتكەنلا كىشى سېنىڭ خىزمىتىڭدە بولىدۇ. سەن خاتىرجەم بولغىن. بىر باشقا بىر ئۆلۈم دېگەن گەپ بار. ئۆلۈمنىڭ ئىلگىرى - كېيىنى يوق. نومۇس ئۆلۈمدىنمۇ يامان. ساپ نەسلىڭ يوقىلىپ كەتمەسۇن، دەپ تېگى - تەكتى بار تۈبەي ئۇرۇقنىڭ بېگى توختى نەزەرنىڭ قىزىنى ئېلىپ بەردىم. ئاللاغا مېڭ قېتىم شۈكرى. ئۈچ بالاك بار. ئەندىشە قىلىدىغان ھېچ يېرىڭ يوق. بۇ يەردە سېنى قوللاپ، ساڭا يار - يۆلەك بولىدىغان كىشىلەردىن بىرى، ئاقسىنىڭ ھۆكۈمدارى يۈسۈپ بەگ ئولتۇرۇپتۇ...

شىرئەلى يەر ئاستىدىن ئۇنىڭغا قارىۋىدى، تايغاننىڭ كۆزدەك قۇۋلۇق چىقىپ تۇرغان بۇ سېرىق ساقاللىق كىشىنىڭ كۆزى بىلەن شىرئەلنىڭ كۆزى ئۇچرىشىپ قالدى. ھاجىباي داداخاھ سول تەرىپىدە ئولتۇرغان قاۋۇل ۋە بەستلىك يىگىتىنى كۆرسىتىپ تۇرۇپ:

— بۇ يىگىتنى تونۇيسەن، ئۇ ئۆزىمىزنىڭ ئىنىمىز سەيدى. لى بەگ. مانا، كۆز نۇرۇم. مانا بۇلارنىڭ بىرى ئوڭ قولۇڭ، يەنە بىرى سول قولۇڭ بولىدۇ، — دېدى.

شەرئەلى بېشىنى كۆتۈرۈپ تىك قارىالمىدى. بىردەملىك سۈكۈتتىن كېيىن، ئۇ ئېڭىشىپ بېرىپ، تاغىسىنىڭ قارا كىم-خاب چاپىنىنىڭ ئېتىكىنى سۆيۈپ تاۋاپ قىلدى. ھاجىباي داداھاھ يۆتلىپ قويدى.

— ئاھ، تەڭشەلمىگەن دۇنيا! ... ئىلگىرىكىدەك كۆزلىرىم روشەن، بىلەكلىرىمدە كۈچ بولغىنىدا... ئاھ، مېنىڭ كۆزۈم-رۇم. شۇ ئەزىمەتلەرنىڭ پېشىدىن چىڭ تۇتساڭ، مۇرادىڭغا يېتىد-سەن. ئۆزگىنىڭ ھالال خىزمىتىنى ھالال مېھنىتىڭ بىلەن ئاقلاشنى بىل. ئەل سەندىن ئۈمىد كۈتىدۇ. شەرئەلى تەرلەپ كەتتى، ئاغزىغا بىرەر ئېغىز سۆزمۇ كەل-مەيتتى.

ھاجىباي داداھاھ يۈسۈپ بەگكە قارىدى:

— يۈسۈپ ئۆكەم، باشلىغان ئىشنىڭ تولىمۇ مۇشكۈل ... — دېدى ئۇ ئويلىنىپ، — ئەمما، سېنىڭ يولۇڭ ئوچۇق، سەن بۇ ئىشنىڭ ھۆددىسىدىن چوقۇم چىقىسەن. بوران چىقسا كۆل دول-قۇنلىنىدۇ. ئەلمۇ كۆلگە ئوخشىشىدۇ. چاممىچە، نەسىرۇللاخان-نى بوران ئۈركۈتۈپ قويغان ئوخشايدۇ. ئىككىلەنمەي ئاتلىنىد-ۋەر. باشقا ۋاقىتتا بولسا، بۇنچىۋالا خەلقنى قوزغاپ، ئوۋغىمۇ ئاچىقالمايسەن. سەپىرىڭ بىخەتەر بولسۇن، ئىشلىرىڭ قۇتلۇق بولسۇن. بوۋىلىرىمىزنىڭ روھى مەدەت بەرسۇن. ئامىن! ... — دېدى ئۇ ۋە ئورۇق قوللىرىنى كەڭ يېيىپ، يۈزىگە ئاپىرىپ سۈركىدى، — شەرئەلىنى سىزلەرگە، سىزلەرنى خۇداغا تاپشۇر-دۇم... ئاللاھۇ ئەكبەر! ... — ئاللاھۇ ئەكبەر! ...

ھەممە دۇئا قىلىشتى. يۈسۈپ بەگ ئورنىدىن تۇرۇپ، تەزىم قىلدى ۋە ھاجىباي داداھاھنىڭ قولىنى ئاستا تۇتۇپ پېشانىسىگە تەگكۈزۈپ تۇرۇپ:

— بىزنى ئۆزىڭىزدەك كۆرۈڭ! ... — دېدى.

ئەتىسى يۈسۈپ بەگ ھاجىباي دادخاھ قوشۇپ بەرگەن يەتە-
مىش يىگىت بىلەن شىرئەلنى ئېلىپ، كېچىدە قاربۇۋرە داۋىنى
ئارقىلىق ئاقسى تەرەپكە قاراپ يۈرۈپ كەتتى.

2

يۈسۈپ يېتىپ كېلىپلا، مەسلىھەتگۈيلىرىنى چاقىرىپ،
شىرئەلنى ئۇلارغا تونۇشتۇردى ۋە ئۇزۇندىن بېرى كۆڭلىگە
پۈكۈپ يۈرگەن نىيىتىنى ئوتتۇرىغا قويدى.

— قوقانغا يۈرۈش قىلىمەن! — دېدى ئۇ ۋە خەيرلىك
ئىشنىڭ بەلگىسى سۈپىتىدە، دەرھال ئاق ئاتلارنىڭ يالى ۋە
قۇيرۇقىنى قىزىل قانغا بويانقۇزۇپ، ئۇنىڭغا چارچىلارنى مىنە-
دۈردى، چارچىلار ئاۋۇل - قىشلاقلارنى ئارىلاپ يۈرۈپ چاكار
سالىدۇ:

«مۆھتەرەم يۈسۈپ بەگ قوقانغا يۈرۈش قىلىدىغان بول-
دى. خالايق قوزغىلىڭلار! يۈسۈپ بەگ ئوردىنى بۇخارا-
لىقلاردىن تازىلىماقچى، يۈسۈپ بەگنىڭ قولىدا تاجۇ تەخت
مىراسخورى بار. قوزغىلىڭلار! يۈسۈپ بەگ ئادىل زامان
ئورنىتىشقا بەل باغلىدى. ئالتۇن تاجۇ تەخت ئالدىدا بەندە-
لىك قەرزىمىزنى ئادا قىلايلى. قوزغىلىڭلار! قوزغى-
لىڭلار...»

يالى ۋە قۇيرۇقى قىزىل قانغا بويالغان ئاق ئاتلىق چارچىلار
سىر دەريا بىلەن قارا دەريا ئوتتۇرىسىدىكى قىپچاق قەبىلىسىگە
خەۋەر يەتكۈزدى. ئەل قوزغىلىپ تەرەپ - تەرەپتىن ئاق، كۆك
تۇغلارنى كۆتۈرگەن قوشۇنلار كېلىشكە باشلىدى.
... خۇددى ئاپئاق قاردىن سەللە ئورنىۋالغاندەك، ئېگىز تاغ

چوققىلىرىنىڭ ئېتىكىگە ۋە سايىنىڭ ئىككى تەرىپىگە سان - ساناقسىز كىگىز ئۆيلەر، چېدىرلار تىكىلگەندى. قوشۇننىڭ ھەددى - ھېسابى يوق ئىدى. ئەسكەرلەرنىڭ كۆپى دەريا تەرەپتە ھەربىي مەشىق قىلىۋاتاتتى.

دەريادىن ئانچە يىراق بولمىغان بىر تۆپىلىكتە باشقا ئۆيلەرگە قارىغاندا، خېلىلا ھەشەمەتلىك بىر ئۆي قەد كۆتۈرۈپ تۇراتتى. چەت - چۆرىسىگە قىزىل جىيەك تۇتۇلغان ئەنە شۇ ئاق ئۆينىڭ ئۈستىدە ئاي شەكلى چۈشۈرۈلگەن يېشىل تۇغ شامالدا يەلپۈنۈپ تۇراتتى. ئۆينىڭ ئىشىكى ئوچۇق بولۇپ، ئىشىكنىڭ ئىككى تەرىپىدە قىلىچ تۇتقان ئىككى پوست ياغاچتەك قېتىپ تۇراتتى. ئىشىكتە تىك تۇرغان بۇ ئىككى يىگىت يۈسۈپ بەگ تاشقىرىد - غا چىقىشى بىلەن ئۇنىڭغا تەزىم قىلىپ، يول بەردى. يۈسۈپ ئۈستىگە قىزىل تون كىيىپ، بېشىغا كۆك سەللە ئوربۇۋالغانىدى. بېلىدىكى پوتسىمۇ سەللىسىنىڭ رەڭگىدە بولۇپ، ئۇنىڭغا بۇخا - رالىق زەرگەرلەر چىرايلىق نەقىشلىگەن شەمشىرنى ئېسىۋالغانىدى. پۇتغا بولسا، ئۆكچىسى ئېگىز ئۆرۈمە ئۆتۈك كىيىۋالغانىدى. ئەتراپىدا بىر توپ مەسلىھەتچىلىرى ھەرقاچان ھازىر بولۇپ تۇرۇشاتتى. ئۇ ئەتراپتا ئارام ئېلىۋاتقان قوشۇنلىرىنى ئۆزىگە خاس بىر خىل ئېغىر - بېسىقلىق بىلەن كۆزدىن كەچۈرۈپ، ھېلى ئالدىدا ئىنتايىن مۇشەققەتلىك يول تۇرغانلىقىنى خىيال - دىن ئۆتكۈزدى.

— كاناي چېلىنسۇن! — دېدى يۈسۈپ بەگ ئېغىر - بېسىقلىق بىلەن.

ئىككى كانايچى پۈتۈن ھۈنەرلىرىنى ئىشقا سېلىپ چېلىشقا باشلىدى. كاناي سادالىرىدىن تاغۇ تاشلار زىلزىلىگە كېلىپ، پۈتكۈل ئەل جانلىنىپ كەتتى. كىشىلەر بىر يەرگە توپلىنىشقا باشلىدى. بۇ چاغدا يىگىتلەردىن بىرى ئېتىنى چاپتۇرۇپ كېلىپ، بەگنىڭ ئالدىدا توختىدى. ئۇ تېخى سالام بېرىشكە ئۇل - گۈرمەيلا، يۈسۈپ بەگ:

— تەييارلىقنىڭلار پۈتتىمۇ، كېدەيباي! بولمىسا تېزلى-
تىڭلار! — دېدى. كېدەيباي ئاتتىن سەكرەپ چۈشتى ۋە ئېتىد-
نىڭ تىزگىنىنى يىگىتلەردىن بىرىگە تۇتقۇزۇپ قويۇپ:
— تەييار! ھەممىسى تەييار بولدى. يۈسۈپ ئاكا ...
يۈسۈپ بەگنىڭ چىرايى ئېچىلدى.

— ئۇنداق بولسا، ئۇنى ئاچىقىڭلار! تېزىرەك! قورال!
تۇغ!

بەگلەر ھەيران قېلىشتى. كېدەيباي چېدىرغا كىرگەندە،
شرئەلى، ئۆزىنى قويىدىغان جاي تاپالماي، يۈرىكى پوكۇلداپ
ئولتۇراتتى.

— كېلىڭ، قېيناكا! ... — دەپ ئورنىدىن ئىرغىپ تۇردى
ئۇ.

كېدەيباي ئۇنىڭغا جاۋاب بېرىش ئورنىغا:

— تۇر ئورنىڭىدىن ... ھەممە ئىش تەييار بولدى! ... —
دېدى ۋە شرئەلنىڭ كونا تۇمىقىنى، يىرتىلىپ كەتكەن چەكمى-
نىنى كىيىدۇردى، بېلىگە قاسماق بەلبېغىنى باغلىدى. ئۆزىنىڭ
قېيىنىسى بولغانلىقى ئۈچۈنمۇ كېدەيباي شرئەلنىڭ ئۈستى-
شىغا قاراپ بىر قىسما بولۇپ قالدى ۋە ئۇنىڭ ئۈستى-
شىدىن خەۋەر ئالمىغان يۈسۈپتىن خاپا بولدى. مۇشۇمۇ شاھزادىنىڭ
تۇرقىمۇ؟ خەلق ئۇنى كۆرۈپ نېمىمۇ دەر؟

شرئەلى چېدىردىن چىقتى. ئۇنىڭ جىددىيلىشىپ ھالى
قالمىدى، پېشانىسىدىن تەر ئېقىپ، ئاغزىغا گەپ كەلمەي، تۆت
ئەتراپقا قاراشقا باشلىدى. ئۇنى بىر يېنىدىن كېدەيباي، يەنە بىر
يېنىدىن قىچاق ئۇرۇقىنىڭ بېگى مۇسۇلمانقۇل سۆرەپ دېگۈدەك
ئاچىققانىدى.

— قورال! تۇغ!

تاراسلاپ ئاسمانغا مىللىتىق ئېتىلدى. چېدىرنىڭ ئىككى تەرى-
پىدە تۇرغان دۇمباقچىلار بىلەن كانايچىلارنىڭ دۈمبۈرلىگەن
سادالىرىدىن ئاسمان - زېمىن لەرزىگە كەلدى. خاتىرجەم ئوتلاپ

يۈرگەن ئاتلار نېمە بولغانلىقىنى بىلمەي، ئۈر كۈشۈپ، قۇلاقلىد-
رىنى دىڭ قىلاتتى. قوشۇن كۆك نۇغ ئاستىغا توپلاندى. ياپپە-
شىل مەيداننىڭ ئوتتۇرىسىغا ئاپئاق كىگىز سېلىنغانىدى. كىشى-
لەر ئەنە شۇ ئاق كىگىزنىڭ ئەتراپىغا توپلىنىپ، تۆپىلىككە قاراپ
تۇرۇشاتتى. چېدىر بىلەن ئاق كىگىز سېلىنغان مەيدان ئوتتۇرد-
سىدىكى ئارىلىقتا لەشكەرلەر ئىككى تەرەپكە سەپ تارتىپ يول
چىقارغانىدى.

— قايسى؟ ... قايسىكىنە؟ ...

— يوق گەپ! ...

— ئايغىدىكى چورۇقنى قارا... توۋا... ياماۋېرىپ ساق
يېرىمۇ قالماپتىغۇ!

— ھى - ھى...

— ئاستا! ... گېلىڭغا شەمشەر قادالمىسۇن، يەنە ...

يۈسۈپ ئوتتۇرىدىن ئېچىلغان تار يولىدىن سۈرلۈك قەدەم
تاشلاپ كېتىپ بېرىپ، خەلقنىڭ شىۋىرلاشقان سۆزلىرىنى ئاڭ-
لاپ قالدى. ئۇ ئۆزىگە - ئۆزى تەسەللى بېرىپ: ياخشى بولدى.
خەلق كۆرسۇن. شىرئەلنىڭ كىم ئىكەنلىكىنى بىلسۇن، ئۇنىڭ
قانداق كۈچلۈك قوللار بۇ ئاق كىگىزگە ئولتۇرغۇزۇۋاتقانلىقىنى
بىلسۇن، دەپ ئويلىدى.

ئاق كىگىزنىڭ بىر تەرىپىدە تۇرۇشقان ئاپئاق ساقاللىق
قېرىلار بەگنى ئېھتىرام بىلەن قارشى ئالدى.

— ئەسسالامۇئەلەيكۇم، ھۆرمەتلىك ئاقساقاللار! — دېدى

يۈسۈپ ۋە ئىككى قولىنى ئېگىز كۆتۈرۈپ دۇئا قىلدى،

— ۋەئەلەيكۇم ئەسسالام، ئاتا ئوغلى! ئاقىيول بولسۇن!

خىزىر كۈتۈۋالسۇن! ... دېدى ئاقساقاللار ھۆرمەت بىلدۈرۈپ.

يۈسۈپ ئۆتكۈر كۆزلىرى بىلەن ئەتراپنى بىر قۇر كۆزىتىپ
چىقتى ۋە ئاق كىگىزنىڭ بىر چېتىدە — قوراللىق كىشىلەرنىڭ
ئوتتۇرىسىدا تۇرغان ئون بەش ياشلار ئەتراپىدىكى بىر بالىنىڭ

يېنىغا كېلىپ توختىدى. بالىنىڭ رەڭگىروپى خۇددى كۈزدىكى يوپۇرماقتەك ساپسىرىق ئىدى، لەۋلىرى بىلىنەر - بىلىنمەس تىترەپ تۇراتتى، بىر تىزنى سەل پۈكۈپ، پۈتۈن ئېغىرلىقىنى شۇ تەرەپكە تاشلاپ تۇرغانلىقى ئۈچۈنمۇ يەلكىسى بىر تەرەپكە قىيىسىپ، قوللىرى كېلەڭسىز ساڭگىلاپ تۇراتتى. يۈسۈپ بۇيرۇق بەردى:

— باشلاڭلار!

كاناي ۋە دۇمباق ئاۋازى توختىدى... خەلق يېشىل ئوتلاق ئۈستىگە ئولتۇرۇشتى. ياشانغان ئۆلىمالاردىن بىرى قىرائەت ئوقۇپ، دۇئا قىلدى. شىركەلىنىڭ ھۆرمىتىگە ئاتالغان قىرائەت، دۇئالار ئاخىرلاشقاندا، ھەممە پاتىھە قىلدى. كاناي، دۇمباقلار يەنە بىر قېتىم چېلىندى.

— قېنى! «ئاللاھۇئەكبەر، ئاللاھۇئەكبەر!» ... — دېدى ھېلىقى ئۆلىما بوۋاي خىرىلىدىغان ئاۋازدا، — «ئاللاھۇئەكبەر، ئاللاھۇئەكبەر...»

قوراللىق يىگىتلەر بالىنى قولتۇقىدىن تۇتۇپ:

— قورقما... قورقما... — دەپ ئالدىغا ئۆتكۈزۈپ، ئاق كىگىزنىڭ يېنىغا ئەكېلىشتى.

— قورقما ھېچ ئىش بولمايدۇ... ھېچ ئىش...

كىشىلەر جىمىپ قالدى. ھەممىسىنىڭ كۆزى بۇ بىچارە بالىدا ئىدى. ئۇ ئەندىكىپ، ئولتۇرغانلارغا قارىغىنىچە، خۇددى بەزگەك تۇتۇپ قالغاندەك تىترەيتتى. كاناي ساداسى ئاستىدا ئۆلىما بوۋاينىڭ: «ئاللاھۇئەكبەر!... يالغۇز خۇدانىڭ يولىغا، ئاللاھۇئەكبەر! سۇلتانلارنىڭ يولىغا... چېلتەنلەرنىڭ يولىغا... ئاللاھۇئەكبەر، ئاللاھۇئەكبەر!...» دېگەن ئاۋازى بىر رىتىمدا ئاڭلىنىپ تۇراتتى.

توساتتىن، ئارقا تەرەپتىن كىمدۇر بىرىنىڭ قاتتىق نالە قىلغان ئاۋازى ئاڭلاندى. ھەممە ئاۋاز كەلگەن تەرەپكە قارىدى.

— ئاھ مېنىڭ يالغۇزۇم... ئاھ، سادىغاڭ كېتەي...

بۇ، ئايال كىشىنىڭ نالىسى ئىدى. يۈسۈپنىڭ چىرايى بىر-دىنلا تۇتۇلدى. ئۇ قان تولىغان كۆزلىرىنى پارقىرىتىپ ئاۋاز كەلگەن تەرەپكە بۇرۇلدى. قارا كۆڭلەك كىيىۋالغان بىر ئايال ئولتۇرغان كىشىلەردىن ئارىلاپ ئۆتۈپ، يولىنى توسۇغانلارنى ئىتتىرىپ بۇ تەرەپكە يۈگۈرۈپ كېلىۋاتاتتى. ئۇنى ھېچكىم تو-سۇپ قالالمىدى، ئۇ خۇددى قىرو باسقاندەك ئاپئاق چاچلىرىنى شامالدا ئۇچۇرتۇپ بالىسىنى ئوتتۇرىغا ئېلىۋالغان قوراللىق كى-شىلەرنىڭ قارشىلىقىغىمۇ قارىماي، ئېتىلىپ بېرىپ بالىسىنى باغرىغا چىڭ باستى. بالا ئاپىسىنىڭ باغرىدا دىر - دىر تىترەپ تۇرۇپ:

— جېنىم ئانا... ئانا، — دەپ ئانىسىنىڭ باغرىغا تېخىمۇ چىڭ چاپلاشتى. ئۇزۇن ئۆتمەيلا كۈچلۈك قوللار كېلىپ ئۇلارنى ئىككى تەرەپكە ئاجرىتىۋەتتى. ئانا بالىسىغا ئېتىلىپ، ئۇنى يەنە باغرىغا ئالدى. ئۇلارنى يەنە ئاجراتماقچى بولۇشتى.

— توختا!

يۈسۈپنىڭ قوپال ئاۋازىدىن قوراللىق كىشىلەر كەينىگە دا-جىدى. ئۇنىڭ سېرىق ساقاللىرى تىترەيتتى. ئۇ غەزەپلەنگەن كۆزلىرىنى قۇربانلىق قىلىش رەسمىيىتىنى ئۈستىگە ئالغان بۇ ئۆلىمالارغا تىكتى. كېيىن ئۇ بۇرۇلۇپ:

— كەمپىر، بۇ سېنىڭ ئوغلۇڭمۇ؟ — دەپ ئاستا سورىدى. ئايال ئەندىكىپ، داد - پەرياد قىلغىنىچە يۈسۈپنىڭ ئايىغىغا يىقىلدى.

— شەپقەت قىلغىن! ... رەھىمىڭ كەلسۇن، بەگزادە... ئۆزى بىر يېتىم بالا، بەگزادە! ... خۇدانىڭ بۇ جازاسى ئۇنىڭغا ئازىمى... يالغۇز ئوغلۇمدىن قالغان بىر تاللا كۆز قارىچۇقۇم، دادىسىنىڭ مازارىغا قۇرغان ئوقۇغىلى كەتسەم. ھازىدار كېلىنىم-نى زار - زار قاقشىتىپ، بالامنى بۇ يەرگە ئەكېلىشىپتۇ... ئاھ،

شەپقەتسىز تەڭرى، ساڭا نېمە گۇناھ قىلغانىدىم...
يۈسۈپ سەل ئېڭىشىپ، موماينىڭ قۇلىقىغا سۆزلىدى:
— كەمپىر، بالاڭنى قايتۇردۇم، كۆپ كايىما، ئەكەت،
ئۇلار بۇنى بىلمەي قاپتۇ...
...

موماي ئۆز قۇلىقىغا ئىشەنمەي، گاڭگىراپ قالدى، كۆز
ياشلىرى توختىماي تۆكۈلۈپ تۇراتتى، ئۇ تېخىچلا ھوشىنى
يىغالمىغانىدى.

— بولدى... بالاڭنى ئەكېتىۋەرگىن، — دېدى يۈسۈپ
مومايغا شەپقەت قىلىپ.

— مىڭ ياش... خودا ئىككى دۇنيالىقىڭنى كەم قىلىم.
سۇن... غەربىنى قوللىغاننى تەڭرى قوللايدۇ... مىڭ
مەرتە ياشا... — دەپ تىزلاندى موماي ۋە نەۋرىسىنى قارا كۆڭلە.
كى بىلەن يوشۇرۇپ، توپنىڭ ئارىسىدىن تېز - تېز مېڭىپ
چىقىپ كەتتى.

ئاقساقاللار جىم بولۇشتى. بەگلەرمۇ خىجالەت بولۇپ باشلى.
رىنى ساڭگىلاتتى. شىرئەلنىڭ دېمى ئىچىگە چۈشۈپ كەتتى.
يۈسۈپنىڭ قاتتىق غەزىپى كەلگەنىدى. كىمدىن ئاچچىقلىنىشنى
بىلمەي، ئاق كىگىزنى چۆرىدەپ تۇرغان كىشىلەرگە بىر قۇر
قاراپ چىقتى.

— ئاۋۋال كەمپىرنى تىنچىتىش كېرەك ئىدى. ھېچبولمى.
خاندان، ئۇنى بۇ يەرگە كەلتۈرمەسلىك كېرەك ئىدى، — دېدى
ئۇ قاتتىق تېرىكىپ.

بەگلەرنىڭ قاتارىدا تۇرغان ئابىل:

— ئاشىرا! — دېدى ئارقىغا قاراپ.

— لەبەي، بەگ ئاغا... — دېدى ئاشىرا ئالدىراپ، ئۇ
ئابىلنىڭ بۇيرۇقىنى كۈتمەكتە ئىدى. ئابىل بىگىز قولى بىلەن
ئۇنى كۆرسىتىپ تۇرۇپ:

— تۇتۇڭلار! — دېدى.

ئاشىرنى ئىككى كىشى كاپلا قىلىپ بىلىكىدىن تۇتتى. ئۇ

قارشىلىق كۆرسەتمىدى. ئاناردەك قىپقىزىل يۈزلىرى بىردىنلا پاختىدەك ئاقىرىپ كەتتى. نېمە ئۈچۈندۇر، ئۇ كۆزىنى ئابىلىدىن ئۆزىمەيتتى. لېكىن ئابىل ئۇنىڭغا قايتا قايىرىلىپ قارىمىدى. كاناي سادالىرى قايتىدىن ياغرىدى، دۇمباقلار چېلىنىپ، يۈرەك-نى قايتىدىن تىترەتتى. ئۆلۈم! ئۆلۈم! ئۆلۈم! ئەجەب! كۈتۈلمىگەندە، ئۆلۈمگە يۈزمۇيۈز دۇچ كەلگەن يىگىتنىڭ رەڭگىروپى ئۆچتى. «ئاللاھۇ ئەكبەر! ئاللاھۇ ئەكبەر! سۇلتانلارنىڭ يولىغا... ئاللاھۇ ئەكبەر! چىلتەنلەرنىڭ يولىغا... ئاللاھۇ ئەكبەر!» دېگەن ئۇزۇندىن - ئۇزۇن قىراەت - دۇئالار ئاشىرنىڭ قۇلىقىغا كىرىپ تۇراتتى.

«ئاللاھۇ ئەكبەر! ... ئاللاھۇ ئەكبەر! ... سۇلتانلارنىڭ يولىغا ... چىلتەنلەرنىڭ يولىغا... ئاللاھۇ ئەكبەر! ...»
— قورقما... قورقما... ھېچ نەرسە بولمايدۇ... ھېچ ئىش بولمايدۇ...

بۇ سىلىق سۆزلەر خۇددى قۇرئاننىڭ كەلىمەلىرىدەك، يىگىتنىڭ قۇلىقىغا يېقىملىق ئاڭلىناتتى. ئۇ ئاستا كۆزىنى يۇمىدى. كۈچلۈك قوللار ئۇنى قايىققا ئىتتەرسە، ئۇ قارشىلىق كۆرسەتمەي، يۈكۈنۈپ جىم ئولتۇردى. ئۆلۈم! ئۆلۈم! ئۇنىڭ يۈرىكى قاتتىق سوقۇشقا باشلىدى. قورقما! ھېچ نەرسە بولمايدۇ! ئۇ ئۆزىگە تەسەللى بېرەتتى. ئۇنىڭ ئۈمىد ئۇچقۇنلىرى گوپا سۈپسۈزۈك تۈن كېچىسىدىكى يۇلتۇزلاردەك پىل - پىل چاقناپ تۇراتتى. ئۆرپ - ئادەت؟ بەلكى بىرەر يېرىدىن ئانچىكى قان چىقىرىپ قويۇپ، ئاندىن قويۇپ بېرىشەر، نا ئۈمىد شەيتان! ... كۈچلۈك قوللار ئۇنىڭ ئىككى بىلىكىنى ئارقىسىغا قايىرىپ قاتتىق تۇتۇۋالدى. يەنە بىر كۈچلۈك قول كېلىپ، ئۇنىڭ تېخى تۈگمۇ چىقىمىغان ئېڭىكىنى ئېگىز كۆتۈردى.

يىگىتنىڭ كېكىردىكىگە مۇزدەك ئىتتىك بىرنەرسە ئۇرۇپ، پۈتۈن تېنى جۇغۇلداپ كەتتى.
— جېنىم ئانا! ...

ئۇ ئۈمىدلىنەتتى، ئىككى يەلكىسى بىلىنەر - بىلىنمەس تىترەيتتى. كۆز يۇمۇپ - ئاچقۇچە مۇزدەك شەمشەر، رەھىمسىز شەمشەر بۇ قىپقىزىل يۈزلۈك يىگىتنىڭ كېكىردىكىنى كېسىپ ئۆتتى.

«ئاللاھۇئەكبەر! ئاللاھۇئەكبەر! خۇدانىڭ يولىغا...
ئاللاھۇئەكبەر! سۇلتانلارنىڭ يولىغا... چىلتەنلەرنىڭ يولىغا...
ئاللاھۇئەكبەر!»

قىپقىزىل قان يەرگە سېلىنغان ئاپئاق كىگىزگە يېيىلدى.
قاردەك ئاپئاق كىگىز قىزىل قاننى ئۆزىگە سۈمۈرەتتى. سەلگىن شامالدا ئىسسىق قاننىڭ ھىدى دىماغقا ئۇرۇلاتتى.
كاناي ۋە دۇمباقلار بۇ قانلىق تەنتەنىنىڭ دەھشىتىگە تېخىمۇ دەھشەت قوشۇپ، بىر خىلدا گۈمبۈرلىمەكتە!...
«ئاللاھۇئەكبەر!... ئاللاھۇئەكبەر!...»

غۇبارسىز ئاق كىگىز ئۈستىدە قان تامچىلىرى خۇددى قىزىلگۈلدەك تاۋلىنىپ كەتتى. شىرئەلنى بىر قولىتىدىن يۈسۈپ، ئىككىنچى قولىتىدىن مۇسۇلمانقۇل تۇتۇپ، ئاستا يېتىلدەپ، ئاشىرنىڭ تەندىن ئاجراپ تۇرغان بېشىدىن ئاتلىتىپ، كىگىزنىڭ باش تەرىپىگە ئۆتكۈزۈشتى.
— بەختىڭىزگە مۇبارەك بولسۇن!... — دېدى يۈسۈپ بەگ كۈلۈمسىرەپ.

— بەختىڭىز قۇتلۇق بولسۇن! — دېدى مۇسۇلمانقۇل ئەر-كىلىتىپ.

شىرئەلى نېمە دېيىشىنى بىلمەي ئولتۇراتتى. كاناي ۋە دۇمباقلارنىڭ ئاۋازى تېخىمۇ ئەۋجىگە چىققانىدى. شىرئەلى ئۆت ئەتراپتىن كېلىپ، ئۆزىنى مۇبارەكلەۋاتقان ئاقساقاللارغا، بەگ-لەرگە كۈلۈپلا قوياتتى.

— قۇتلۇق بولسۇن بەختىڭىز!...

— مۇبارەك بولسۇن يارشىملىق تەختىڭىز!...

شاھزادىمىز، يۇرت غېمىدە ئۆتسۇن ئەمدى ۋاقتىڭىز!...

مۇسۇلمانقۇل قوش بىسلىق ئېغىر قىلىچىنى ئاشىرنىڭ قېنىدە -
غا مىلەپ ئالدى - دە، ئۈچىدىن قاننى تېمىتىپ، شىرئەلنىڭ
بېلىگە ئېسىپ قويدى.

— قورالىڭىز قۇتلۇق بولسۇن! دۈشمەنلەر ئۇنىڭ تىغىدا
ئۆلسۇن! ... ئەل - يۇرتنى قوغدىسۇن! بەتبەخت دۈشمەننىڭ
يىلتىزى قۇرسۇن! ...

كاناي ۋە دۇمباق ساداسى ئىچىدە، مىلىتقىلاردىن ئاسمانغا
قارىتىپ ئوقلار ئۇزۇلدى.

«كىمنىڭ، بۇ كىمنىڭ زامانى؟ بۇ شىرئەلخاننىڭ
زامانى!»

يۈسۈپ، مۇسۇلمانقۇل باش بولغان ئەھلى دانىشمەنلەر،
ئاقساقاللار قانغا بويالغان كىگىزنى چېتىدىن تۇتۇشۇپ، يەردىن
بىراقلا كۆتۈردى.

شىرئەلى سەنتۇرۇلۇپ كېتىپ، يۈسۈپنىڭ مۇرىسىگە يۆلەپ
نىپ قالدى. ئۇ كىگىز ئۈستىدە يۈزلىرى ئوتتەك قىزارغان ھالدا
بېشىنى يەردىن كۆتۈرمەي ئولتۇراتتى. ئۇ خۇددى چۈش كۆرۈپ
ۋاتقان ئادەمگە ئوخشىشىپ قالغانىدى.

«كىمنىڭ، بۇ كىمنىڭ زامانى؟ بۇ شىرئەلخاننىڭ
زامانى!»

كانايلا تىنماي غاتلىدايتتى. كىشىلەر تەرەپ - تەرەپتىن
شاھزادىگە شان - شەرەپ تىلەپ، ئورۇنلىرىدىن قوزغىلىشتى.
«كىمنىڭ، بۇ كىمنىڭ زامانى؟ ...»

مۇراسىم تۈگەپ، يۈسۈپ ئاق ئۆيگە يېنىپ كەلدى. ئۇ نېمە
ئۈچۈندۈر خاپا كۆرۈنەتتى ... سېرىق بۇرۇتنىڭ بىر ئۈچىنى
تولغاپ، مۇشتۇمىنى ئوڭ تىزىنىڭ ئۈستىگە قويۇپ، يەرگە يۈلەپ
كۈنگىنىچە خىيال سۈرەتتى. يېنىدا ئولتۇرغان شىرئەلنىڭ بولسا،
كەيپى بىر ئاز كۆتۈرۈلۈپ قالغانىدى.

— ئەمدى قانداق قىلىمىز؟ — دەپ سورىدى ئۇ. يۈسۈپنىڭ
كۆڭلى غەش بولدى. ئۇ ئۆزىنى ئاڭلىمىغانغا سېلىپ، جىم

تۇرۇۋالدى. شىرئەلى ئۆز سۆزىگە پۇشايىمان قىلىپ قالدى.
كېدەيبايىنىڭ ئىسلىشىپ كەتكەن قارا قاچىدا قىمىز ئەكىر-
گەنلىكىنى كۆرۈپ، يۈسۈپ ئاغزىنى تامشىپ قويدى.
— قېنى، قىمىزىڭنى قۇيغىن! ...

— سىز ئىچىڭ... قېنى ئىچىڭ! ... — دېدى. يۈسۈپ
قىمىزنى دەم ئالمايلا ئىچىۋەتتى ۋە سۆڭەك - سۆڭەكلىرى يەڭ-
گىللەشكەندەك بولۇپ، كەيپى چاغ بولدى.
بىرپەستىن كېيىن، يۈسۈپنىڭ تەلىپى بويىچە، ئۆيگە بەگ-
لەر، ئاقساقاللار ۋە يىگىتلەر توپلاندى. كەلگەنلەر يەرگە تىز
چۆكۈپ، يۈسۈپنىڭ نېمە دېمەكچى بولغانلىقىنى كۈتۈپ ئولتۇ-
رۇشتى.

— بىر موماينى توسۇۋېلىشمۇ قولۇڭلاردىن كەلمىدى
— ھە؟ — دېدى ئۇ كىنايە قىلىپ، — ئۇ قايسى گۆردىن يېتىپ
كەلدى؟ ... قۇربانلىق تېپىلماي، ئۇياتقا قېلىشقا ئاز قالدۇققۇ!
؟ توۋا! خاننى تەختكە چىقىرىش شۇنداق بولامدۇ؟
مۇسۇلمانقۇل كۆزلىرىنى يوغان ئېچىپ:

— بالدۇرراق خەۋەر تاپقان بولساق، تەييارلىقنى قىلىپ
كېلەر ئىدۇق! ... — دېدى.
مۇسۇلمانقۇلغا ئۇدۇلمۇ ئۇدۇل ئولتۇرغان كەكە ساقاللىق
بىر بەگ غۇدۇراپ:

— موماينىڭ كۆڭلىگە قاراپ ئولتۇرمايلا ... — دەپ ئەمدى
سۆز باشلىۋىدى، يۈسۈپ ۋارقىراپ، ئۇنىڭ سۆزىنى بۆلۈۋەتتى:
— توختات سۆزۈڭنى! ھاي، نايماننىڭ بېگى، موماينىڭ
گەپلىرىگە قۇلاق سالماي، بوغۇزلايدىغان ۋاقىتمۇ ھازىر؟ قۇياش-
نى كۆرگەن سوغۇق يېمەس، خاننى كۆرگەن ھارام ئۆلمەس،
دېگەن گەپ بار. ئالدىڭدا بىرى داد - پەرياد قىلىپ دەرد تۆكسە،
ئۇنىڭ دەردىگە يەتمەسەڭ، ئەل ئالدىدا يامان ئاتاققا قالسىەن.
يامان نام قىلىچىنىڭ بىسىدەك سوغۇق بولىدۇ. ياخشى نىيەت
بىلەن خان تىكلەپ، قانلىق سەپەرگە ئاتلىنىمىز دەۋاتقاندا،

بەختى - تەختىمىز ۋەيران بولىدۇ...

ئۇنىڭ سۆزىنى ھېچكىم يىرالمايدى. قەرەش بەگنىڭ ئوغلى ئابىل تۆرە ئۆز ۋاقتىدا يۈسۈپ بەگنىڭ ئىشەنچىگە ئىگە بولۇۋالغانىدى. شۇڭا، ئۇ ھازىر يېشىغا يارىشا پەگاھدا ئولتۇرسىمۇ، كۆزىنى بەگدىن بىردەممۇ ئېرى قىلمايتتى.

— ئابىل، — دېدى يۈسۈپ سىلىق ئاھاڭدا ئۇنى ئەركىلىتىپ. ئابىل دەرھال ئۆزىنى رۇسلاپ: — لەبىي، بەگ ئاكا؟ ... دېدى.

يۈسۈپ بۇرۇتلىرى ئەمدىلا خەت تارتىپ قالغان بۇ ياش يىگىتكە ئىخلاسمەنلىك بىلەن قارىدى. — قانچە يىگىتنىڭ بار؟

— يۈز ئىدى، توقسان توققۇزى قالدى.

يۈسۈپ رازىمەنلىك بىلەن بېشىنى لىڭشىتتى:

— رەھمەت، ئۇكا! قالتىس ئىش قىلدىڭ، رەھمەت! يۈزىنچى يىگىتنىڭ ئۈچۈن مىننەتدارمەن. — سىز ئۈچۈن ھەتتا ئۆز بېشىمنىمۇ ئايىمايمەن، بەگ ئاكا! ...

— بۇ ياخشىلىقنىڭ يېنىپ قالار، ئۇكام، قۇلاق سال، سەن بۈگۈنكى مۇراسىمدا، تۇغچى بولۇشقا مۇناسىپ ئىش قىلدىڭ. تۇغېشى بول، قوشۇننىڭ ئالدىدا ماڭ. بىلىدىغۇ؟ ... — خوپ، بولىدۇ، بەگ ئاكا!

شۇنداق قىلىپ، يۈسۈپ خان ئۆز نامىدىن بىرىنچى بۇيرۇقنى چۈشۈردى.

— بەگلەر، مانا خانلىقمۇ بولۇپ قالدۇق. ھازىر دەرھال يولغا چىقىشنىڭ ھازىرلىقىنى كۆرۈڭلار. ئۇرۇشتا سۈسلۈك قىلىشقا بولمايدۇ. ئاتلىنىمىز، بۈگۈن كېچە يولغا چىقىمىز. كۈندۈزى دەم ئېلىپ، كېچىسى ماڭىمىز. ھېچقانداق شەپەچە قارماستىن، تاغدىن ئايلىنىپ يىلاندىك ئالغا ئىلگىرىلەيمىز. ئاڭلىدىڭلارمۇ؟ ... بۇ شىرئەلخاننىڭ بۇيرۇقى...

شەرئەلخان بولسا، خۇددى باشقا بەگلەردەك ھاڭۋېقىپ ئاغ-
زىنى ئېچىپ ئولتۇراتتى.
ئەتىسى، بۇ كەڭ مەيداندا، چەيلەپ دەسسەلگەن ئوت -
چۆپلەر، ئاتلارنىڭ تېزەكلىرى ۋە تېزەكلەرگە ئولشىۋالغان كۆك
چىۋىنلار بىلەن توپىسى تېخى قۇرۇپ ئۈلگۈرمىگەن يالغۇز قەبرىلا
قالدى...

×

×

بىر قولى زەخمىلەنگەن نەۋرىسىنى يېڭىلا تۈك تاشلىغان
قىزىل ئۆكۈزگە مىندۈرۈۋالغان قارا كۆڭلەكلىك موماي دالىدىن
كېلىۋاتاتتى. ئۇلار بولۇق ئۆسكەن ئوت - چۆپلەرنى ئارىلاپ،
يېڭى گۆرنى ئىزدەمەكتە ئىدى...
— ياخشىراق قاراپ ماڭ، ئوغلۇم، سېنىڭ كۆزۈڭ مەندىن
ياخشىراق...

— قەيەرگە كۆمۈشتىكىن؟ — سورىدى ئۆكۈزنىڭ ئۈستىدە.
كى نەۋرىسى ئورۇق بويىنى سوزۇپ.
— ئاھ... شورلۇق... شورپىشەنە ئىكەن. رەھمەتلىك مۇشۇ
ئەتراپتا ياتقان بولسا كېرەك. ياتماي، قەيەرگىمۇ باراتتى...
ئۇلار نەمخۇش تېزەكلەردىكى كۆك چىۋىنلارنى قوزغىتىپ،
ئات - تۇياقلىرى دەسسەپ - چەيلىگەن ئوت - چۆپلەرنى ئارىلاپ
يۈرۈپ، ئاخىر قەبرىنى تاپتى. ئۆتۈك ئىزلىرىنىڭ تېگىدا قالغان
ئاق گۈللەر سولشىپ، خۇددى شېھىتنىڭ يېڭى كۆتۈرۈلگەن
تۈپرىقىغا قايغۇ بىلدۈرۈۋاتقاندەك شۇ تەرەپكە ئېگىلىپ قالغانىدە.
دى. ئۇلار قەبرىگە يېقىن كېلىپ توختاشتى. موماي نەۋرىسىنى
ئۆكۈزدىن چۈشۈرۈۋېتىپ:

— ئەنە... ئادىتىمىز بويىچە، سەنمۇ ھۆركىرەپ يىغلاپ
قويغىن، خۇش بولاي... — دېدى ئۇ ئۆزىنى تۇتالماي. بالا
قاتتىق يىغلاپ كەتتى.

— جىگىرىم... جى... گە... رىم... —
موماي مەرسىيىلەردىن بىرنى ئىخلاى بىلەن ئوقۇپ يىغلاۋا-
تاتتى.

بالا كۆز ياشلىرىنى كۆڭلىكىگە ئېرتىپ تۇرۇپ، مومىسى-
نىڭ يىغلاپ تۇرۇپ ئېيتىۋاتقان مەرسىيىسىگە قۇلاق سالىدى.
موماي قەبرىگە يېقىن ئولتۇرۇپ ئۆكسۈپ - ئۆسۈپ يىغلاۋاتاتتى.
كېيىن ئۇ قارا كۆڭلىكىنىڭ كەڭ يەڭلىرى بىلەن كۆز
ياشلىرىنى ئېرتىپ، ئۆزىنى رۇسلىدى. بالا زەخمىلەنگەن قولىنى
ساق قولى بىلەن تىزىنىڭ ئۈستىگە ئالدى ۋە ياشلىرى قورۇپ
قالغان كىرىپىكلىرىنى پىلىدىلىتىپ، دومىيىپ تۇرغان قەبرىگە
تىكىلدى.

— موما...

— ھە...

— ئۇنىڭ ئىسمى نېمە؟

— ئىسمى نېمە دەمەسەن؟ ئىسمى نېمە بولاتتى، قاراغىم...
بىچارە، يالغۇز - دە... يوقلايدىغان ئادىمىمۇ يوق، بولمىسا بۆرە
ئېلىپ قاچقان يېتىم ئوغلاقتەك بۇ دالدا ياتامتى...

موماي ئۆكۈزگە ئارتىلغان خۇرجۇندىكى داستىخاننى ئېلىپ
يەرگە سالىدى ۋە پىشقان گۆش، بوغۇرساقلارنى تۈكتى، ئىچىدە
پىچىرلاپ بىرىنچىلەرنى ئوقۇپ داستىخاندىكى نەرسىلەرنى شېھىت-
نىڭ روھىغا ئاتىدى. مەرھۇمغا خۇدادىن ئۇ دۇنيادا رەھىم-
شەپقەت تىلەپ، دۇئا قىلدى. موماي بىلەن نەۋرىسى غەمكىن
ئولتۇرۇپ ئوزۇقلاندى ۋە تۇلۇمدىكى قېتىقنى ئىچىشتى...

قۇياش قارا بۇلۇت قاپلىغان تاغ ئارقىسىغا ئولتۇرۇشقا باش-
لىغاندا، يېڭىلا تۈك تاشلىغان قىزىل ئۆكۈزگە نەۋرىسىنى مىن-
دۇرۇۋالغان موماي ئايلانىمىدىن ئېدىرلىقنىڭ كەينىگە ئۆتۈپ كەت-
تى. ئۈستىدىن سەل كىن شامال ئۆتۈپ تۇرغان مىسكىن قەبرە
بۇ كەڭ يايلاقتا تىكەندەكلا يالغۇز قالدى.

يۈسۈپ ئون مىڭدىن ئارتۇق لەشكىرى بىلەن قوقاننى قور-
شۋالدى. بۇ شەھەرنىڭ ئون سەككىز دەرۋازىسى بولۇپ، ئۇ
ھەربىر دەرۋازىنىڭ ئالدىغا كۈچلۈك قوشۇنلارنى تۇرغۇزدى. يول-
لارنى توسۇپ، شەھەر سۈيىنىڭ مەنبەسىنى بوغۇپ تاشلىدى.
قورغان سېپىلىدىن يىراققا — ئوق ئېتىلسا يەتمەيدىغان يەرلەرگە
چېدىرلارنى تىكتۈرۈپ، پەيت كۈتۈپ ياتتى.

يۈسۈپنىڭ ئۆزى بۇ يەرگە يېتىپ كېلىشتىن ئىلگىرى،
قەلەندەرچە ياساندۇرۇپ شەھەرگە كىرگۈزۈۋەتكەن ئادەملىرى
كوچىمۇ كوچا ئايلىنىپ يۈرۈپ، كىشىلەرنى ۋەز - نەسىھەت
بىلەن قورقۇتۇپ، ئۆتكۈزگەن گۇناھلىرى ئۈچۈن دوزاخ ئوتىدا
كۆيىدىغان ۋاقىتنىڭ كەلگەنلىكىدىن بېشارەت بېرىپ، ئۇلارنىڭ
يۈرىكىگە غۇلغۇلا سېلىشقا باشلىدى. قورغاننى سىرتىدىن قامال
قىلىپ تۇرغان نامەلۇم دۈشمەننىڭ دەھشىتى بىلەن قەلەندەرلەر-
نىڭ ۋەسۋەسىسى قوشۇلۇپ، شەھەرلىكلەرنى قاتتىق پاراكەندىچى-
لىككە سېلىپ قويدى. بازارلار تارقىلىپ، چاپخانلار بوشاپ
قالغانىدى. ئەمىر نەسرۇللانىڭ قوقانغا قويۇپ كەتكەن بېگى
ئىبراھىم خەيال ئوردا لەشكەرلىرىنىڭ ياردىمىدە دەرۋازىلارنى
مەھكەم تاقاپ، گەپ تارقىتىپ يۈرگەن قەلەندەرلەرنى قوغلاپ،
قولغا چۈشكەنلىرىنى زىندانغا تاشلاپ، ئەلنى تىنچلاندۇرماقچى
ۋە بۇ توپىلاڭنى باستۇرماقچى بولدى. ئەپسۇسكى، سۇدىن، يې-
مەكتىن قىينالغان خەلقنى تىنچىتىش مۇمكىن بولماي قالدى.
ئىبراھىم خەيال ئاخىر قورشىۋالغان دۈشمەنگە زەربە بېرىش
كېرەكلىكىنى، ھېچبولمىغاندا، ئۇلارنى بىر ئاز ئارقىغا چېكىند-
دۈرۈش كېرەكلىكىنى ھېس قىلدى.

ئەمدى تاڭ سۈزۈلگەندە، ئىبراھىم خەيال ئۆز ئادەملىرى
بىلەن بىللە شەھەر دەرۋازىلىرىنى، بۆكتۈرمىلەرنى كۆزدىن كە-
چۈرۈپ كېلىۋاتقاندا، بىر يۈزبېشى توساتتىن:

— بېگىم، سىز بىلەن بىر قەلەندەر ئۇچراشسام دەيدۇ...
ئۆزىڭىزگە ئېيتىدىغان مۇھىم سۆزى بار ئوخشايدۇ... — دېگەن
خەۋەرنى يەتكۈزدى.

— قەيەردىن كەلگەن قەلەندەر ئىكەن؟
— ماڭا ئېيتىمىدى...

ئىبراھىم خەيال گەپ قىلماي ئاتتىن چۈشتى ۋە نۆكەرلىرى
بىلەن دەرۋازىنىڭ بېقىنىدىكى پەلەمپەيدىن كۆتۈرۈلۈپ، قورغان.
نىڭ ئۈستىگە چىقتى. ئۇ بىر ھارۋا ئۇياقتىن - بۇياققا بىمالال
ماڭالايدىغان كەڭ ۋە مۇستەھكەم سېپىل ئۈستىدە خېلىغىچە
نېرى - بېرى ماڭدى. ئۇنىڭ نېمە ئويلاۋاتقانلىقىنى نۆكەرلەر
بىلمەيتتى. ئۇ ھېچكىمگە گەپ قىلمايتتى. نۆكەرلەرنىڭ كۆزىگە
بەگنىڭ بېشىدىكى تاجى كۈن نۇرىدا تۇرۇپ - تۇرۇپ يالت
قىلىپ تاشلىنىپ تۇراتتى. بىرەر نەرسە دېيىشكە ھېچكىم جۈر.
ئەت قىلالمىدى. قوقاننى قولدىن بېرىپ قويۇش ئىشىغا ئارىلاش.
قان بۇ ئادەملەر ئەمىر نەسرۇللا ئالدىدا جاۋابكارلىققا تارتىلىش.
تىن قورقاتتى.

قوقان جىددىي ئەھۋالدا قالغانىدى. خۇددى ئاسماندىكى يۈل.
تۈزلار شەھەر ئەتراپىغا كۆچۈپ چۈشكەندەك، كېچىچە گۈلخانلار
ئۆچمىدى. كىشىلەرنىڭ ۋارالڭ - چۇرۇڭلىرى، ئاتلارنىڭ كىش.
نەشلىرى ھەممە يەرنى قاپلىغان، شەھەر ئىچى تېخى قاراڭغۇ
ئىدى. پەقەت لەشكەرلەر تۇرغان جايلاردىلا مەشەللەر يېنىپ
تۇراتتى. دەل - دەرەخلەر خۇددى ماتەم لىباسىنى كىيگەن،
بەللىرى مۈكچەيگەن مومايلاردەك قىڭغىيىپ قالغان، ئۆيلەر خۇد.
دى ۋەيران بولۇپ كەتكەن كونا قەبرىلەردەك كۆرۈمىسىز تۇراتتى.
ئىبراھىم خەيالغا بۇ مەنزىرە قاتتىق تەسىر قىلدى.

— قەلەندەرنى ئەكېلىڭلار، — دېدى ئۇ. ئۇزۇن ئۆتمەي
خېلىلا بەستىلىك بىر ئادەمنى ئارقىسىدىن تۇرتۇپ دېگۈدەك ئەكې.
لىشتى.

قەلەندەر سالام بەردى. ئىبراھىم خەيال ئۇنىڭ سالىمىنى

ئىلىك ئالغان بولۇپ، سەل ئېڭىشىپ ئۇنىڭغا قارىدى. قەلەندەر-
نىڭ چىرايىنى ئېنىق كۆرگىلى بولمايتتى.
— شام!

سەلىكىن شامالدا لىپىلداپ يېنىپ تۇرغان شام ئىبراھىم
خەيال بىلەن قەلەندەرنىڭ يۈزىنى ئاران يورۇتۇپ تۇراتتى. ئىبرا-
ھىم خەيال شالاڭ كىرىپكىلىرى ئارىسىدىكى قىسماق كۆزلىرىنى
يوغان ئېچىپ، قەلەندەرنىڭ چىرايىغا زەن سېلىپ قارىدى.
— ھە، قەلەندەر، يۇلتۇز سانامسەن ياكى پال ئاچام-
سەن؟ — دەپ سورىدى بەگ.

— بەگ، بىر ھەپتە ئىچىدە يۈز بېرىدىغان ۋەقەنى مەن پال
ئاچمىساممۇ بىلىمەن. ئاسماندىكىگە قارىغاندا، يەردىكى يۇلتۇز-
لارنىڭ سىرىنى ياخشىراق چۈشىنىمەن.

ئىبراھىم خەيال ئۆكۈنۈش بىلەن بېشىنى لىڭشىتتى، ئۇ
ئالدىدا تۇرغان قەلەندەر سىياقىدىكى بۇ ئادەمنىڭ كىم ئىكەنلىكى-
نى تولۇق تەسەۋۋۇر قىلىپ بولدى. ئۇ بېشىنى كۆتۈرمەي،
بىردەم تۇرۇۋالغاندىن كېيىن:

— قېنى ئېيتقىن، قەيەردىن كەلدىڭ؟ — دېدى.

— ئۇ تەرەپتىن...

قەلەندەر سان - ساناقسىز يېنىپ تۇرغان گۈلخان تەرەپنى
كۆرسەتكەندە، ئىبراھىم خەيالىنىڭ رەڭگىرۈي تاتىرىپ يۈرىكى
جىغىلداپ كەتتى. ئۇ بىلدۈرمەسلىككە تىرىشتى. لېكىن قەلەن-
دەرنىڭ زېرەك كۆزلىرىدىن ھېچ نەرسە قېچىپ قۇتۇلالمايتتى.
— ئۇلار كىملەر؟

— تاغلىقلار. بۇ پەقەت تاغلىقلارنىڭ سول قانتى،
بۈگۈن - ئەتە ئوڭ قانتى — تاغ ئېتىكىدىلەرمۇ يېتىپ
كېلىدۇ.

سېپىل ئۈستىدىكى لەشكەرلەرنىڭ كۆزلىرى ئالاق - جالاق
بولۇپ كەتتى.

— ئۆز كۆزۈڭ بىلەن كۆرگەنمۇسەن؟ ھەربىر گۈلخاننىڭ ئەتراپىدا قانچىدىن ئادەم بار؟ ئېنىق ئېيتىپ بېرەلمەسەن؟
— بىردىن پەنساد بار، بېگىم!

ئىبراھىم خەيال ئويلىنىپ قالدى. قەلەندەر لېۋىنى چىشلەپ تۇرۇپ، يۈسۈپنىڭ ھەربىر يىگىتكە بىردىن گۈلخان يېقىشقا بۇيرۇق بەرگەنلىكىنى ئەسلىدى. ئىبراھىم خەيال ئىشەنگۈسى كەلمەي بېشىنى چايقىدى.

— ھەر پەنسادنىڭ قولىدا بەش يۈزدىن ئەسكەر... شۇنداقمۇ؟...

— كۆرۈپ تۇرۇپسىزغۇ، بېگىم!...

— ھىم...

شۇ چاغدا، قەلەننىڭ ئىچىدىن شاۋقۇن - سۈرەن ئاڭلاندى. ۋايىسىغان، خىرىلىدىغان ئاۋازلار، تۆمۈرلەرنىڭ جاراڭ - جۈرۈ - غى، كىمىنىڭدۇر ئېغىر ئىگىرىشى... ئىبراھىم خەيال سەگەكلەشتى، ئارقىسىغا بۇرۇلۇپ قۇلاق سالدى. كىمدۇر شوتىدىن ئىت - تىك - ئىتتىك چىقىپ، يۈگۈرگىنىچە قورغاننىڭ چېتىگە كەلدى.

— بەگ!... بەگ!... نەدە؟ — دەپ ئۇ ھولۇقۇپ. ئىبراھىم خەيال تۇرۇپ قالدى. خەۋەرچى كەڭ چاپنىغا مەھكەم يۆگىنىپ:

— بەگ!... بەگ!... — دەيتتى دۇدۇقلاپ.

ئىبراھىم خەيالىنىڭ ئاچچىقى كېلىپ ۋارقىرىدى:

— نېمە؟ تېزىرەك گەپ قىل! نېمە گەپ؟!

— ئۆكەرلەر جاڭجال چىقىرىشىۋاتىدۇ، بەگ!... قوقاننىڭ

سابىق ئۆكەرلىرىدىن يۈزلەر ئۇرۇقى...

بۇ كۆڭۈلسىز خەۋەر يات كىشى ئالدىدا ئىبراھىم خەيالغا گويا خەنجەر ئۇرغاندەك قاتتىق تەسىر قىلدى.

— يوقال! پەنساد، — دېدى ئۇ يەنە ئاستا، — قان تۆكمەي

ئاستا بېسىپ قويۇڭلار. ئۇلارنىڭ تەلىپىنى قاندۇرۇپ، بېسىپ قويۇڭلار...

— بەگ... — خەۋەرچى ئاران ئېيتتى، — ئۇلار دەرۋازىنى ئاچمىز دېيىشىۋاتىدۇ...

بەگ نېمە دېيىشنى بىلمەي قالدى. ئۆكەرلەرنىڭ ئەرۋاھى ئۇچتى. ئىبراھىم خەيال قولىنى شىلتىپ: — مالڭ، مەن ھازىر بارىمەن، مەن بارغۇچە دەرۋازىنى ئاچماڭلار! — دېدى.

پەنساد يۈگۈرگىنىچە پەسكە چۈشۈپ، ئېتىغا مىندى — دە، قاراڭغۇدا چاپتۇرۇپ كەتتى. بەگ ئاتنىڭ دۈپۈرلىگەن ئاۋازى بېسىلغىچە قۇلاق سېلىپ تۇردى. قانداق قىلىش كېرەك؟ كۈچ ئاز، بۇخارا يىراق، يول توسۇق. كېلىشمەسلىك... جاۋابىىز سوئاللاردىن ئۇنىڭ بېشى زىڭىلداپ ئاغرىشقا باشلىدى.

— قېنى، ئەمدى قانداق قىلىمىز؟ — سورىدى ئۆكەرلىرىدىن بىرى. ھېچكىم ئۈندىمىدى، ئۇ سوئالنى ئېنىقراق ئېيتتى، — قوغدايمىزمۇ ياكى شەھەردىن چىقىپ كېتىمىزمۇ؟ يەنە ھېچكىم جاۋاب بەرمىدى. ئىبراھىم خەيالىنىڭ تاقىتى تاق بولدى. ئۇ كۆزىنى بىر نۇقتىغا تىكىپ تۇرغان قەلەندەرنىڭ قارىشىدىن نۇرغۇن نەرسىنى سەزدى.

— خوش! ئاغزىڭلارغا تالقان سېلىۋالغانمۇ؟ — دېدى ئۇ يېنىدىكى سەركەردىلىرىگە، — گەپ قىلمايسىلەرغۇ؟ بىلىمەن، ئۆزۈڭلارنى خىلۋەتتە، چەتتە قالدۇرماقچىسىلەر. بوپتۇ، ھەزىرەتكە ئۆزۈم جاۋاب بېرىمەن! — ئۇ تەنە ئارىلاش پوپوزا قىلدى. ئۆكەرلەر سۇغا چۈشكەن مۈشۈكتەك شۇمىشىپ كەتتى. ئىبراھىم خەيال سان — ساناقسىز گۈلخان يېنىۋاتقان تەرەپتىن كۆز ئۈزمەي بوشىشىپ قالدى.

بەگ يەرگە قاراپ تۇرۇپ: «بۇلارنىڭ مىڭبېشىسى بارمىدۇر؟» دەپ ئۆز — ئۆزىگە سوئال بەردى.

— مىڭبېشى يوق قوشۇن بولمايدۇ! — دېدى قەلەندەر.

ئىبراھىم خەيال بېشىنى كۆتۈردى.

— بۇنى قانداق بىلىسىز؟...

— بۇ خۇدانىڭ قۇدرىتى. بېشارىتىم ھەق...

— ھىم...

— ئۇلارنىڭ باشلىقى ئىنتايىن شەپقەتسىز ئادەم. ئۇ شە-

ھەرنىڭ ئاچقۇچلىرىنى ئۆزلىرى بىر ھەپتە ئىچىدە ئەكېلىپ قو-

لۇمغا تاپشۇرىدۇ، ئەگەر تاپشۇرمىسا، بۇ مەنغىت^① قەبىلىلىرىنىڭ

بىرەرلىنىمۇ ئۆيىدىن تىرىك چىقارمايمەن، دەپ قەسەم ئىچكەن...

ئىبراھىم خەيالىنىڭ كۆزى قەلەندەرنىڭ كۆزى بىلەن ئۇچ-

راشتى. بۇ دەسلەپكى ئۇچرىشىشتىكى ئۆز گۇمانىغا ئىشەنگەندەك

بولدى، ئۆزىنى تۇتۇپ تۇرالمىدى:

— تۇتۇڭلار! — دەپ بۇيرۇق بەردى.

قوراللىق كىشىلەر قەلەندەرنىڭ ئىككى قولغا يېپىشتى.

ئۇنىڭغىمۇ جان كېرەك - دە! ئۇ قەغەز دەك ئاقىرىپ كەتتى ۋە

سەل پەسكويغا چۈشۈپ، ئىبراھىم خەيالغا تىك قارىدى. ئىبرا-

ھىم خەيال چىشلىرىنى غۇچۇرلىتىپ:

— سەنمۇ ئاشۇلارنىڭ بىرى، كاللاڭنى ئالىمەن! — دېدى.

قەلەندەر بېشىنى چايقىدى.

— مېنىڭ كاللامنى سەل ئويلىنىپراق ئېلىڭ، بەگ!...

نۆكەرلەر ھەيران قالدى. ئىبراھىم خەيالىنىڭ پىشانىسى

تۈرۈلدى. ئۇنىڭ سۆزىدە ئاشۇ گۈلخانلارنىڭ تەپتى باردەك قىلات-

تى. بەگ ئاچچىقىدىن ياندى، يۈزىدە بىلىنەر - بىلىنمەس تەبەس-

سۇم پەيدا بولدى.

— قويۇۋېتىڭلار... ماڭا شۇنى ئېيتىش ئۈچۈن كەلگەنمى-

دىڭ؟

— ھە، شۇنىڭ ئۈچۈن، بەگ! شەھەرنى قانچىلىك تېز

① مەنغىت — ئۆزبېك قەبىلىلىرىنىڭ بىرى.

تاپشۇرسىڭىز، شۇنچىلىك ياخشى بولىدۇ...

— ھىم ...

ئىبراھىم خەيال كۆيۈۋاتقان شامنىڭ پىلىكىگە قاراپ قال-
دى. پىلىكتىن چىققان ئاقۇچ نۇر ئاستا پەسىيىپ، بارغانسېرى
نۇرسىزلىنىپ، كېيىن مۇزدەك ھاۋادا چاپقىلىپ - چاپقىلىپ
ئۆچتى. ئىبراھىم خەيالىنىڭ قاپقى سېلىنىپ، گەۋدىسى قاراڭغۇ
تۈن قوينىدا غايىب بولدى.

شۇ ۋاقىتتا، ئۇ ئەتراپىدا تۇرغان ئۆكرەلەرنىڭ خۇددى تۈن
پەردىسىگە ئورالغاندەك، ئۆز يېنىدىن بىر - بىرلەپ كېتىۋاتقان-
لىقىنى ئاپئاشكارا كۆرۈپ تۇرسىمۇ، ھېچ نەرسە دېمىدى. ئۇ
پۈتۈنلەي چارىسىز قالغانىدى...

— ھەي، قەلبەندەر تونىنى كىيگەن ئەزىمەت، ماڭا
قارا... — دېدى بەگ بوشىشىپ، — باشلىقىڭغا بېرىپ ئېيت،
تەقدىر تەقەززاسىغا نېمىمۇ دەيتتۇق... ئېيتقىن، بىزگە يول
بېرىپ، قوشۇنلىرىنى دەرۋازىدىن تارتىپ تۇرسۇن، ئىلتىماس-
مىز شۇ...

— خوپ! ...

ئىبراھىم خەيال شوتىدىن چاققانلىق بىلەن چۈشۈپ، دەرۋازا-
زىنىڭ ئالدىدا تۇرغان يۈزبېشىغا:

— قەلبەندەرنى دەرۋازىدىن چىقىرىۋەت! — دەپ بۇيرۇق
قىلدى ۋە ئاق ياللىق ئېتىغا مىنىپ، يورغىلاتقىنىچە ئۆكرەلىرى
بىلەن كۆزدىن غايىب بولدى...

×

×

يۈسۈپنىڭ گۈلخانى.

ئوت يالقۇنىنىڭ سارغۇچ تىللىرى قاپقاراڭغۇ تۈن پەردىسىنى
يالاپ لاۋۇلدايتتى، ئۇچقۇنلار چاراسلاپ يىراقتىكى يۇلتۇزلارغا

ئوخشاش جىمىرلايتتى. يۈسۈپ يانپاشلىغىنىچە ئوتقا تىكىلىپ ياتاتتى. شىرئەلى بىئارام ئىدى، پات - پات يۈسۈپكە قاراپ قوياتتى. شۇ پەيتتە، ئۇنىڭ كۆز ئالدىدىن تاغ باغرىدا يىلقا بېقىپ، يىلقىچىلار بىلەن بىللە ئولتۇرغان خۇشال، خاتىرجەم ۋاقىتلىرى ئۆتتى. ھەي، ئۇ ۋاقىتلاردا شىرئەلى نېمىدېگەن ئەرگەن، نېمىدېگەن غەمىسىز ئىدى - ھە!؟ بەئەينى كۆكتە پەرۋاز قىلغان قۇشلاردەك شادىمان ئىدى. ئىشلەشكىمۇ، ئويناش - قىمۇ ۋاقىت تاپاتتى. باغرى كەڭ يەرلەردە ئويناپ - كۈلۈپ كۆنۈپ قالغان شىرئەلى كېيىنكى كۈنلەردە ئەتراپى تارىيىپ، يۈرىكى سىقىلىۋاتقانلىقىنىڭ سەۋەبىنى چۈشىنەلمەيتتى. يۈسۈپ ھەمىشە مۇشۇ ھالەتتە ئىدى. شىرئەلىدىنمۇ بەتتەر خىيال سۈرۈپ، قاچانلاردۇر كۆرگەن چۈشىنى ئەسلەشكە باشلىدى:

... يۈسۈپ ئاتا مېھرى كۆرمىي ئۆستى. ئەسەنباي تۆرە ئۇنىڭ ئانىسىنى ھۇزۇرىدىن قوغلىۋەتكەنىدى. يۈسۈپ ئانىسى بىلەن قىشلاق چېتىدىكى بىر غېرىب ھۇجرىدا ياشاپ، قەدىر ئەھۋال تىرىكچىلىك قىلاتتى. ئۇ ياشلىقىدىلا كېسەلگە گىرىپتار بولۇپ، تاز بولۇپ قالغانىدى. كېيىنرەك تۈزىلىپ قالغان بولسىمۇ، ئەمما چېچى بىر يوللا چۈشۈپ كەتتى. ئەسەنباي تۆرە ئۇنىڭدىن نومۇس قىلىپ، بىرەر قېتىممۇ بالىسىدىن خەۋەر ئالمايدى، ئەركىلەتمىدى. لېكىن يۈسۈپ تاز ناھايىتى چاققان، ئەپچىل چىقتى. ئاتىسىنىڭ خەۋەر ئالمىغىنىغا پەرۋا قىلمىدى، قېرىنداش ئۇرۇقلىرىنىڭ كەمسىتىشىگىمۇ پىسەنت قىلمىدى... ئەكسىچە، ئۇلارنى بىر - بىرىگە ئۆچەكەشتۈرۈپ، كىچىكىدىن تەدبىرلىك چوڭ بولدى.

كۈنلەرنىڭ بىرىدە، تاغغا يېقىن ئاجايىپ بىر چۈش كۆردى ۋە چۆچۈپ ئويغىنىپ، ئەتىسى ئەتىگەندە قىشلاقتىكى ئاقساقاللارنى، ئۆلىمالارنى چاقىردى. مال سويۇپ، ئاش ئېتىپ، مېھمانلارنىڭ بىر قىسمىغا ئۆستىباش، قالغانلىرىغا بەلباغ قويۇپ ھۆر -

مەت بىلدۈردى. بۇ ئۇنىڭ نېمە قىلغىنى؟ ھېچكىم بىلمەيتتى. داستانغا دۇئا قىلىش ئالدىدا يۈسۈپ پەگاھقا تىز چۆكۈپ ئولتۇرۇپ:

— سىلەرنى چاقىرىشىمدىكى مەقسەت... مەن بىرچۈش كۆر-دۈم... شۇنىڭغا مەنە بەرسەڭلار، — دېدى. مېھمانلار يۈسۈپنىڭ ئاغزىغا قاراپ قېلىشتى.

— ئېيت، ئېيتىۋەر، ئوغلۇم، كۈچىمىز يەتكىنچە مەنە بېرىمىز! — دېدى بوۋايلار. يۈسۈپ بىر ئاز دۇدۇقلاپ چۈشىنى ئېيتتى:

— ئەڭ ئېگىز تاغلارنىڭ ئۈستىدە يۈرگەن ئىشىمىشەن... بىر تاغدىن ئىككىنچىسىگە ئاتلاپ، خالىغان چوققىغا قولۇم يېتەر ئىمىش... بۇ تاغدىن ۋارقىرىسام، ئۇ تاغنىڭ كېيىكى ئۈركۈپ قاچىدۇ... بۇ نېمىدى؟ كۆڭلۈم ئورنىغا چۈشمىدى، ئىتتىكىلا ئويغىنىپ كەتتىم... خوش، بۇ نېمىسى؟...

ئۆيىنىڭ ئىچى تىمتاسلىققا چۆمدى. بۇنداق ئاجايىپ چۈشىنى كىم كۆرگەن؟ كىم مەنە ئېيتقان؟ يۈسۈپ بولسا، يۈرىكى سېلىپ، تاقەتسىزلىك بىلەن جاۋاب كۈتەتتى.

— ياخشى... — دېدى تۆردىكى ئاقساقاللارنىڭ بىرى ئۆزىنى رۇسلاپ. يۈسۈپ بوۋاينىڭ سۆزىنى بۆلدى:

— توختاڭ! ياخشىراق ئۆرۈش كېرەك. چۈنكى، چۈشىنى ئۆرۈشتە، ھە دېگەندىلا مۇجەللىك بولسا، ئىش تەتۈرگە كېتىدۇ. قۇلاق سېلىلار، يۈكسەك تاغ — چوڭ مەرتىۋە، بىر تاغدىن ئىككىنچى تاغقا سەكرەپ، چوققىلارغا قولۇم يېتىش — غۇلىچىمنىڭ كەڭلىكى، كېيىكنىڭ ئۈركۈشى — بۇ ئەمەلدارلىق بەلگىسى. دېمەك، خان بولىدىكەنمەن... ئامىن، ئاللاھۇئەك-بەر! — دەپ دۇئا قىلدى. بەزىلەر چىن نىيەت بىلەن، بەزىلەر: «بۇ تازى بىكار ئېيتىدۇ» دەپ چاقچاققا يۆلەپ پانتىھە ئوقۇدى. كىشىلەر تارقالدى.

بۇ سۆز ناھايىتى تېز تارقىلىپ كەتتى. قىشلاق ئادەملىرى يۈسۈپنىڭ چۈشىنى ئۆزلىرى بىلگەن مەنىلەرگە سېلىپ، ئەرەك قىلىپ يۈرۈشتى. ئاخىر بۇ نەرسە ئۇنتۇلۇپ كەتتى. يۈسۈپ بولسا، مۇشۇ چۈشنىڭ ئۈمىدى بىلەن ياشىدى. ئاتا بولۇپ بىرەر قېتىممۇ ياردەم قولىنى سوزمىغان تۆرىگە ئۈچەكشىپ، بىر كۈنى ئەسەنباي تۆرىنىڭ يايلىقىدا ئوتلاپ يۈرگەن قىرىق بايتالنى ئوغرىلىدى، سودىگەرلەرگە ئۆتكۈزدى ۋە بىر نەسىللىك قارا قاشقا ئۇچقۇر ئات سېتىۋالدى. يالى ۋە قۇيرۇقلىرى چىرايلىق، قىزىل كۆزلۈك بۇ ئارغىماق يىلاندەك ئىخچام، ئويناق چىقتى. يۈسۈپ ئۇنى ئۆز پەرزەنتىدەك پەرۋىشلەپ، ئۈستىگە كىمخاب يوپۇق يېپىپ، كۆز مونچاق تاقاپ، قىشلاق ئىچىدە كۆز - كۆز قىلىپ مىنىپ يۈردى. كىشىلەر غەيۋەت قىلدى، مەسخىرە قىلدى، يۈسۈپ پەرۋا قىلمىدى.

ئۇ كۈنلەردە، ئەسەنباي تۆرە يېڭىدىن قولغا چۈشكەن بىر قۇشنى خانغا سوۋغا قىلىش ئۈچۈن كەتكەنىدى. ئۇ ئوردىدا ئاز - تولا يۈز تېپىپ، زىياپەتلەردە بولۇپ، خېلى يۈرۈپ كەلدى. يولدا ئۇرۇنۇپ، ھېرىپ كەلگەن قېرى تۆرىنى ھەممە قىشلاق ئەھلى ياخشى كۈتۈۋېلىپ، ھال - ئەھۋال سورىدى. ئەسەنباي تۆرە نېمىشقىدۇر كىرگەن - چىققانلار، كەلگەن - كەتكەنلەر ئارىسىدا ئوغلى يۈسۈپنى ئۇچراتمىدى. خوتۇنى كۆپچە - لىك قاتارىدا كېلىپ، تۆرە بىلەن ئامانلىشىپ ئولتۇرغانىدى. ئەسەنباي تۆرە چىدىيالىمىدى:

— ھوي، ھېلىقى قۇتىرغان تاز كۆرۈنمەيدىغۇ؟ — دەپ زەردە بىلەن سورىدى. ئايال جاۋاب بەرمەي تۇرۇپ، قېرىنداشلار - دىن بىرى ئۆكۈنۈپ:

— تۆرە، ئاشۇ ئوغلېڭىز قىرىق بايتالغا بىر قېچىرنى ئال - ماشتۇرۇپ... ئۆز بېشىمچىلىق قىلىپ، ئەل بىلەن، قېرىنداش - ئۇرۇق بىلەن كارى يوق لەلەڭلەپ يۈرۈپتۇ. ئۆزىڭىز

بىرنەرسە دېمىسىڭىز ... — دېدى.

ئەسەنباي تۆرە ئاچچىقى بىلەن تىزغا شاپىلاقلاپ:

— ھوي، چاپنى تىزىدىن ئاشمىغۇر... قىرىق بايتالغا بىر ئات ئېلىشنى ئۇنىڭغا كىم قويۇپتۇ. ئۇنى نېمە قىلىدىكىن؟ ئۇ ئات ئالتۇن تېزەكلەمدىكىن؟ بۇنىڭ ئورنىغا ئاۋۇ شورلۇق ئاند-سىنى ياخشىراق باقسا بولمامدۇ! ... — دېدى.

... يۈسۈپ ئۆيىگە كەلسە، ئانىسى يىغلاپ ئولتۇراتتى. ئۇ ئانىسىدىن ھال - ئەھۋال سوراپ:

— ھېلىقى ئىمانسىزنىڭ ئۆيىگە بارغان ئوخشايسىز؟ كەلدى دەپ ئاڭلىغانىدىم. يەنە سىزگە بىرنەرسە دېگەن ئوخشايدۇ - ھە؟ — دېدى ئۆكۈنۈش بىلەن.

ئانىسى يۈسۈپنىڭ تۇرقىدىن چۆچۈدى. ئاتا - بالا ئوتتۇرىدا ئاداۋەت كۈچەيمىسۇن، دېگەن ئويغا كېلىپ، گەپنى باشقا تەرەپكە بۇرىدى. لېكىن يۈسۈپ بېزىرىپ ئولتۇرۇپ، بولغان ۋەقەدىن خەۋەر تاپقاندىن كېيىن ئېتىلىپ تاشقىرىغا چىقتى.

«بۇ نېمىدېگەن گەپ؟ تۆرە ماڭا ئاتا بولۇپ تۇرۇپ، قاچاند-خىچە سوراقلايدۇ؟ ئەمدى بىر ئات باقسام... شۇنىڭغىمۇ چىدد-مىسا! مەن قاچانغىچە سەۋرى قىلىمەن؟! ھەي، تەڭرى! قاچاند-خىچە؟!...»

سەۋر - تاقىتى تولۇپ تاشقان يۈسۈپ بىرنەچچە دوستلىرى بىلەن تۆرىنىڭ قىشلىقىغا كىرىپ كەلدى، ۋاقىراپ - جارقىد-راپ، ھېچكىمگە قۇلاق سالماي، ئاتىسىنىڭ ھويلىسىغا ئات سېلىپ، چىغدىن توقۇلغان ئىشكىنى پولات شەمشىرى بىلەن پارچىلاپ تاشلىدى.

— ھەي، ئەسەنباي، بۇياققا چىق! بۇياققا دەۋاتىمەن! — دەپ ئات ئوينىتىپ توۋلىدى. ئۆيىدىن تۆرىنىڭ خىرىلىدىغان ئاۋا-زى ئاڭلاندى.

— تۇنۇڭلار! تۇرۇڭلار! قۇتىرىغان تازنى!

يۈسۈپنىڭ غەزىپى كېلىپ، ئىچكىرىگە ئېتىلدى، توپلانغان ئادەملەر ئۇنىڭ قولىدىكى تىزگىنگە يېپىشىپ، قارشىلىق كۆر- سىتىشتى. قىشلاقتا ئالتۇنپىلاڭ بولۇپ كەتتى. يۈسۈپ يىغلىغۇ- دەك بولۇپ، تۆرىنى ئاغزىغا كەلگىنىچە ھاقارەتلىدى.

— كەچتىم، تويدۇم! تويدۇم! يوقال، نان كور! يۈزۈڭ قۇرۇسۇن، ئاتا بىزارى! كۆزۈمگە كۆرۈنمە! — دەپ قارغىدى ئەسەنباي تۆرە. يۈسۈپ ئۇنىڭغا جاۋابەن:

— سەن مېنىڭ بالىلىقىمدىن كەچكەن بولساڭ، مەن سە- نىڭ ئاتىلىقىڭدىن كەچتىم! ئاتا بولۇپ قاچان مېنىڭ بېشىمنى سىلغانىدىڭ؟! — دەپ ۋارقىردى. ئاقساقاللار ئوتتۇرىغا چۈ- شۈپ: «ھاي، ئۇكام، ئاتاڭغا تىل سالما، قارغىشىغا قالىسەن، ئايىغىنى سۆيۈپ كەچۈرۈم سورا» دەپ نەسىھەت قىلىشتى. لې- كىن يۈسۈپنىڭ كۆزىگە قان تولۇپ، ئاقساقاللارنى سىلكىپ ئېتىغا زەردە بىلەن قامچا ئوردى...

يۈسۈپ شۇنىڭدىن كېيىن، بۇ يەردە ياشاشقا كۆزى يەتمە- دى، ئانىسىنى ئاتقا مىندۈرۈپ، ئۆيىگە ئوت قويۇۋېتىپ، ئەڭ يېقىن دوستلىرى بىلەن بىللە تالاسقا بېشىنى ئېلىپ كەتتى. بۇ يەردە ھاجىباي داداخانىنىڭ ھۇزۇرىدىن پاناھ تاپتى.

يۈسۈپنىڭ ئانىسى تالاسلىق بولغانلىقى ئۈچۈن، ئۇلار بۇ يەرگە تېزدىن كۆنۈپ كەتتى. يۈسۈپ توي - تۆكۈنلەردە كۆك قاشقا ئارغىماق بىلەن ئوغلاق تارتىپ، بەيگىلەرگە قاتنىشىپ، ئوبدانلا ئابروى - ئىناۋەت تاپتى. گېپى ئوچۇق، كۆڭلى تۈز بولغانلىقى ئۈچۈن ئۇنى ھەممە كىشى ھۆرمەت قىلىدىغان بولدى. ئانىسىنىڭ ئارزۇسى ئەمەلگە ئاشتى. يۈسۈپنىڭ نامى پۈتۈن تالاس ۋادىسىغا تارقىلىپ، شۆھرىتى ئېشىپ، دوستلىرى كۆپەي- دى.

ئۇ ئاشۇ چاغدا — ھاجىباي داداخانىنىڭ قولىدا يۈرگەن ۋاقتىدا شىرئەلنى كۆرگەنىدى.

كۈنلەرنىڭ بىرىدە، ئۆزگەن تەرەپتە كاتتا توي بولۇپ، بۇ تويغا يۈسۈپمۇ ئۆز دوستلىرى بىلەن بىللە قاشقا ئېتىنى مىنىپ باردى. بەيگە بولدى.

بەيگە ئاخىرىدا ئات ئۆگەتكۈچى كېلىپ، كۆك قاشقىنى يورغىلىتىپ كۆردى ۋە كېيىن چەۋەندازنىڭ چىشىغا تېگىش ئۈچۈن ئەتەي ئۇنى چاپتۇرۇپ كەتتى.

— بۇ قانداق گەپ؟... كۆك قاشقىنى قىيناپ... بۇنى ئاز دېگەندەك، ئۆرۈمە قامچا بىلەن ماڭلىيغا ئۇرسا بولامدۇ؟! بۇ قانداق مېھماندارچىلىق بولىدۇ؟!

يۈسۈپنىڭ رەڭگىدە قان قالمىدى، كۆزلىرى ئايانچىلىق تۈس-كە كىردى. ئۇ يېنىدىكى بىر چەۋەنداز بالىغا قاراپ:

— تونۇمسەن؟ — دەپ سورىدى.

— بىلمەيمەن، بىر قارا ئادەم...

— ئىزدەڭلار! ئايغاچقى قويۇپ تېپىپ كېلىڭلار! مۇراسىم تۈگىگۈچە تېپىپ كېلىڭلار، — دەپ جېكىلىدى يىگىتلەرگە. يۈسۈپنىڭ يىگىتلىرى تېزلا زەڭگىدەك بىر قارا ئادەمنى ئەكەلدى. ئۇ ئېتىنىڭ تىزگىنىنى تارتىپ، يىگىتلەرگە قامچا كۆتۈرۈپ:

— خوش، مەندە ئوچۇڭ بارمىتى؟ ئالدىرىماي تۇرغىن! — دەپ دېۋەيلىدى. ئاڭغىچە يۈسۈپ ئېتىلىپ كېلىپ:

— قىمىرلىما! جان لازىم بولسا، قىمىرلىما! — دېدى شىددەت بىلەن، — كۆك قاشقىنىڭ بېشىغا ئۇرغان سەنمۇ؟ قارا ئادەم تىترەپ، تىلى گەپكە كەلمەي قالدى:

— مەن ئەمەس... كىم كۆرۈپتۇ؟...

يۈسۈپ چىدىيالىماي، قىلىچنىڭ ئارقىسى بىلەن ئۇنىڭ يەر-كېسىگە بىرنى ئۇردى.

— غىدىڭ - پىدىڭ دېمەي جاۋاب بەر، غىڭ قىلىپ باقە، ھالىڭ نېمە بولىدىكەن؟!

قارا ئادەم قورققىنىدىن ئالدىن مۇشت كۆتۈرۈپ:
— ھەي، خالايق، بارمۇسىلەر؟ مېنى ئۆلتۈرىدۇ! —
دېدى.

يۈسۈپ قىلىچىنىڭ ئارقىسى بىلەن يەنە ئوردى.
— جان لازىممۇ؟

قارا ئادەم تىترەشكە باشلىدى:

— مەن ئۇرغانىدىم... مەن ئىدىم، ئاكا...

— ھىم... ئاتنى تونۇپ ئۇردۇڭمۇ؟ كىمنىڭ ئارغىمىقى
ئىكەنلىكىنى بىلىپ تۇرۇپ ئۇردۇڭمۇ؟
— قارىغۇ بولاي، كىمنىڭكىلىكىنى بىلمىدىم، كور
بولاي...

— مېنى تونۇمسەن؟

— كور بولاي، تونۇمايمەن... قارىغۇ بولاي، بىلمەيمەن...

يۈسۈپ بىر ئاز بوشىشىپ، قىلىچىنى غىلاپقا سالدى.

— ھېلىمۇ ياخشى، كۆرىدىغان كۈنۈڭ بار ئىكەن... ئەگەر

بىلىپ تۇرۇپ شۇنداق قىلغان بولساڭ، كالاڭنى خام سويىمىدەك
ئۈزۈۋېتەتتىم... كۆزۈڭنى يوغانراق ئاچ! كۆك قاشقا ئارغىماق
ئاقسى بېگىنىڭكى بولىدۇ.

— بىلمەيتىمەن، باتۇر... بىلمەيتىمەن...

— بۇ ئىشقا سېنى كىم ياللىدى؟

— ئۆزى... قارىبەگ مىرزىنىڭ ئۆزى...

— ياخشى، ماڭا قارا، قالغان گۇناھىڭنى ئۆز ئەمگىڭنىڭ

بىلەن ئاقلايسەن...

— نېمە قىلاي، باتۇر؟

— ئۈنچىلىك ئېغىر ئىش ئەمەس، توپلىنىپ تۇرغانلارنىڭ

ئالدىغا بېرىپ، بولغان ۋەقەنى زىر - زەۋەرىگىچە ئېيتىپ بېرىد.

سەن، ئاڭلىدىڭمۇ؟ قارابەگ مىرزىنىڭ قىلمىشىنى ئوچۇق -

ئاشكارا سۆزلەيسەن، بويۇن تولغىساڭ، ئاقىۋىتى ياخشى

بولمايدۇ...

— ماقۇل... —

يۈسۈپنىڭ كۆڭلى جايغا چۈشتى. قارابەگ مېھمانلار بىلەن سۆھبەتلىشىپ ئولتۇراتتى. يېنىدىكى باخشىسى مىرزىنى كۆككە كۆتۈرۈپ ماختاۋاتاتتى:

ئاھ، قارابەگ بەگزادە،
ئەسلىي بەختىڭ بار ئىكەن.
ئارقىدا قالدى ئاتمىش ئات،
ساڭا ئامەت يار ئىكەن.

قارابەگ ماختاشتىن ھۇزۇرلىنىپ، بېيىتنى قۇلاق سېلىپ ئاڭلاۋاتاتتى. باخشى يېقىملىق ئاۋازى بىلەن ماختاشنى داۋام قىلاتتى:

ئاھ، قارابەگ شاھزادە،
ياردىمىڭ چوڭ ئىكەن.
ئۇنۇپ چىقتى ئارغىماقنىڭ،
قالغان ئاتلار خام ئىكەن...

يۈسۈپ ئېتىنى يورغىلىتىپ، غەزەپ بىلەن ئوتتۇرىغا كىرىپ كەلدى - دە، قامچا بىلەن قارابەگنىڭ بېشىغا بىرنى سالدى. ئۇنىڭ سۆسەر تۇمىقى ئۇچۇپ كەتتى. ئۇ يۈسۈپنى كۆرۈپ ۋارقىرىدى:

— ھەي، ئاقسىلىق كەلگۈندى تازا! ھەي، بۇ نېمە قىلغىنىڭ؟! —

يۈسۈپ يولۋاستەك ئېتىلدى. كىشىلەر ئۇلارنى قامچىلاشقانلىقى قويماي، ئاجرىتىۋەتتى.

— بەگزادە ئىمىش! پەيت كۈتۈۋاتقان قاراقچى!
قارابەگ ۋارقىراپ، ئارىغا چۈشكەنلەرنىڭ قولىدىن يۇلقۇ.

نۇپ چىقماقچى بولدى. ئۇنىڭ يىگىتلىرىمۇ بىر تەرەپ بولۇپ،
ھۇجۇمغا تەييار تۇردى.

— ئۇياتسىز، گۇناھنى بويىنغا ئالمايدىغان ئوخشايدۇ!
قېنى، قاراپ تۇرماڭلار! قورقىدىغان ئادەم يوق! لاللىقنى
كۆرسىتىپ قويىمىز!

— بولدى ئەمدى، باتۇرۇم، — دەپ ساقىلى كۆكسىگە
چۈشكەن بىر بوۋاي يۈسۈپنىڭ ئېتىنىڭ چۇلۇۋىرىدىن تۇتتى.
يۈسۈپ نۇرانە چالنىڭ گېپىنى ياندۇرماي، ئۆزىنى باستى:
— قانداق قىلاي، ئاتا؟

— نېمە گەپ ئۆزى؟ باش كەسەڭمۇ سەۋەبىنى ئېيتىپ
كەس، باتۇر... نېمىنى تالىشىۋاتىسىلەر؟ ياخشىسى، ئېيتقىن،
چىراغىم؟

— خالىسىمۇسىز؟

بوۋاي ساقىلىنى سىلىدى:

— ساقىلىمنىڭ ھۆرمىتى... شۇ يېشىدا خالىس گەپ قىل-
مىسام گۆرۈمدە تىنچ ياتىمەنمۇ؟!

يۈسۈپ باش ئېگىپ تۇردى. بوۋاي خۇددى ياش يىگىتلەردەك
يۈگۈرۈپ بېرىپ قارا بەگنىڭ ئاغزىنى باستى. تويغا كەلگەن
ھەممە كىشى توپلاندى. يۈسۈپ ھەممىگە ئاڭلىتىپ چوڭ ئاۋاز
بىلەن سۆزلىدى:

— ھەي، خالايق، قارابەگ قاراقچى ماڭا قول سالىدى!

— ئۆزۈڭ قاراقچى! — دېدى قارابەگ نېرىقى تەرەپتىن.

ئۇنىڭ يېنىدا تۇرغان كىمدۇر بىرى يۈسۈپكە:

— ھەي، سەن بىرىنچى بولۇپ قامچا سالىڭغۇ! — دېدى.

يۈسۈپ ئۇنىڭغا قۇلاق سالمىدى:

— ھەي، خالايق بۇ قاراقچى بولمىسا، بەيگىدە كېتىۋاتقان

كۆك قاشقىنىڭ بېشىغا ئۇرامدۇ؟ ئىنساپ بارمۇ؟ قارابەگ قاراق-
چى ئاتىنىڭ يولىنى توسۇدى. بۇ نېمە قىلغىنى؟

— يالغان! يالغان، تۆھمەت قىلىۋاتىدۇ!

— قارابەگ، ساڭا ئەس - ھوشۇڭنى بېغىشتۇرۇۋالغىن،
دەپ قامچا ئۇرۇۋىدىم، لېكىن گۇناھكار بېشىڭ ئېگىلىمىدى.
ئەيسۇس: قامچا بىلەن ئەمەس، قىلىچ بىلەن چېپىشقا ئەرزىيدىر.
غان بېشىڭ بار ئىكەن...

يىگىتلەر ھېلىقى قارا ئادەمنى تارتىپ ئوتتۇرىغا چىقاردى.
يۈسۈپ كىشىلەرگە كۆرسىتىپ:

— ھەممە گەپنى مانا بۇ ئادەمدىن سوراڭلار! — دېدى.

ئارىغا چۈشكەن بوۋاي ھېلىقى ئادەمدىن:

— سەن كىم بولىسەن؟ — دەپ ئاستا سورىدى.

— مەن... مەن... بۆرىبايمەن.

— قېنى، ئوغلۇم بۆرىباي... جاۋاب بەر! قانداق ئىش

ئۆتتى؟ پەقەت توغرا گەپ قىل! ھېچكىمدىن قورقما...

— مەن توسۇغانىدىم... مەن...

— سەنمۇ؟

— ھە، مەن... قارابەگ مىرزا بۇيرۇغانىدى...

يۈسۈپ خۇشاللانغانلىقىدىن ئۆزىنى تۇتالماي قالدى.

— ئەنە، ئاڭلىدىڭلارمۇ! ئەنە، بۇ ئەلنىڭ مىرزىسى شۇنداق

قىلغاندىن كېيىن، باشقىسى نېمە قىلماقچى؟!

قارابەگ خىجالەتچىلىكتىن يەرگە كىرىپ كەتكۈدەك بولدى.

ئوتتۇرىغا چۈشكەن بوۋاي قارابەگكە قارىدى:

— ھەي، قارابەگ، مىرزا بولماي قۇرۇپ كەت... ھەممە

ئەلنىڭ نامىغا داغ چۈشۈردۈڭ، مىرزا بولماي قۇرۇپ كەت...

يۈسۈپ يولغا چۈشتى. ئۇ مال - دۇنيا ئۈچۈن ئات چاپمايت-

تى. توي ئىگىسى بىرىنچى مۇكاپاتنى ئۇنىڭ ئالدىغا تاشلىدى.

يۈسۈپ ئالدى. ئۈچىنچى مۇكاپات — ئاتنى بولسا، چەۋەنداز

يىگىتكە سوۋغا قىلدى. يولدا ئۇ ھېچكىم بىلەن گەپلەشمىدى.

نېمىشقىدۇر خاپا ئىدى. قارابەگنىڭ شەرمەندە - شەرمىسار

قىلدى... بىراق، ئاچچىقى بېسىلمىدى. ئاقسىلىق كەلگۈندى

تازا! شۇ سۆزلەر ئۇنى يىلاندەك چاقاتتى. ئەتتەك، يات يۇرت دېگەن شۇ ئىكەن - دە!... قەلبى ئېچىشىپ كەتتى...
ئۇزۇن ئۆتمەي، ئارقىسىدىن كەلگەن خەۋەرچى ئەسەنباي تۆرىنىڭ قازا قىلغانلىقىنى ئېيتتى... يۈسۈپ ئىختىيارسىز ئور-
نىدىن تۇرۇپ كەتتى:

— بىر يامانلىقنىڭ بولۇشىنى سەزگەندىم. كۆك قاشقىنىڭ بېشىغا بېھۋەدە قامچا تەگمىگەنكەن... نېمە بولسىمۇ ئەسەنباي ماڭا ئاتا ئىدى... كەتكىنىم ياخشى...

يۈسۈپ قەدىردان ئارغىمىقى بىلەن كېچە - كۈندۈز يول يۈرۈپ، قارابۆرە داۋىنى ئارقىلىق ئاقسىگە يېتىپ كەلدى. ئە-
سەنباي تۆرىنىڭ ئاۋۇلى ئىتتاقار دەرياسىنىڭ قىرغىقىدا ئىدى. ئۇ ئاتىسىنىڭ مەرىكىسىگە ئۈلگۈرۈپ، يىراقتىن پەرياد ئۇرۇپ كىردى. قائىدە بويىچە، يۈسۈپ ئاتىسىنىڭ قىرىقى نەزىرىنى ئۆتكۈزدى...

كېيىنچىرەك ئۇ ئاتىسىنىڭ ئورنىنى بېسىپ، ئاقسىگە تۆرە قىلىپ تەيىنلەندى.

يۈسۈپ شۇنىڭدىن كېيىن، ئۆزىچە چۈشىدە كۆرگەن ئىشلار ئەمدى ئەمەلگە ئاشتى، دەپ ئويلاپ يۈرەتتى، لېكىن بۇنىڭدىن كۆڭلى تېخى تولمايتتى. ئاخىر، بۇ ئاتا مىراسقۇ! ئەمەل دېگەن نەرسە بۇرۇنمۇ - كېيىنمۇ ھامان قولغا كىرەتتى! شۇڭا، ئۇ دادىسىدىن قالغان مىراسقا قانائەتلىنىپ كەتمەيتتى. ئارىدىن خې-
لى يىللار ئۆتۈپ كەتتى...

يۈسۈپ ئەمدىلا جاننىڭ ھۇزۇرىنى كۆزلەپ، خاتىرجەم دەۋ-
ران سۈرۈۋاتقان ۋاقىتتا، ئوردىدا تىنچلىق بۇزۇلدى، ئۇ يەنە ئۈمىد ئېتىغا مىندى. بۇ تاغدا تۇرۇپ ۋارقىرسا، ئۇ تاغنىڭ كېيىكى ئۈركۈپ قاچقان ئەھۋال كۆز ئالدىدىن ئۆتۈپ، ئۈمىد ئۇچقۇنلىرى ئوت ئالدى. ئوردىدىكى كېلىشمەسلىكلەر، ئۆزگە-
رىشلەر تۈپەيلى يۈز بەرگەن خەلق قوزغىلىشىنى كۆرۈپ، يۈسۈپ

ئىزدىگەن نەرسىسىنى تاپقاندەك بولدى. ھە، ئۇنى تاپتى...
مانا، يېنىدا شىرئەلى قولغا چۈشكەن ئوغرىدەك بوشىشىپ
ئولتۇرۇپتۇ. يۈسۈپ كىرىپكىنى قىمىرلاتماي، شىرئەلىگە سىز-
چىلاپ ئۇزاق قارىدى. ئۇنىڭ چىرايىدىن قورقۇنچاقلىقى، كۆز-
لىرىدىن قەتئىيەتسىزلىكى، يۈرۈش - تۇرۇشىدىن بوشاڭلىقى
ئوچۇق كۆرۈنۈپ تۇراتتى...

— بەگ ئاكا، شەھەردىن خۇش خەۋەر كەلدى... — دېدى
ئابىل تۇغچى ئالدىراپ. يۈسۈپ خىيالىدىن سەگىدى:
— كىم!... چاقىر... قېنى ئۇ؟... — دېدى.

ئابىل ئارقىغا قاراشقا ئۈلگۈرمىدى. ئېگىز بويلۇق قەلەندەر
ئۇلارنىڭ ئالدىدا پەيدا بولدى.

— ئەسسالامۇئەلەيكۇم، بەگ ئاكا!

— ۋەئەلەيكۇم ئەسسالام...

— كەل، باتۇر... ئولتۇر.

يۈسۈپ خۇشال ئىدى. ئىش ئوڭىدىن كەلدى. ئۇنىڭ كۆڭ-
لىگە يورۇقلۇق چۈشتى.

قەلەندەر يۈسۈپتىن كېيىن شىرئەلى بىلەن تىنچلىق - ئا-
مانلىق سورىشىپ ئولتۇردى ۋە يەلكىسىدىكى دەرۋىشلىك يەكتە-
كىنى ئېلىپ ئوتقا تاشلىدى...

— ئىش ئوڭىدىن كەلدى... سىزگە خىزىر يولۇققانىكەن...
يولڭىز ئوچۇق، ئەتىلىككە ئىبراھىم خەيال قوقاننى سىزگە
تاپشۇرۇپ چىقىپ كەتمەكچى بولدى... — دېدى ئۇ كۈلۈپ.
يۈسۈپنىڭ يۈزىگە قان يۈگۈردى:

— ھە... كېيىنچۇ؟... — دېدى خەۋەرنى كۆپرەك ئاڭلاش
نىيىتىدە.

— ئىبراھىم خەيالىنىڭ ئەسكىرى ئاز. يەتتە يۈزلە، خالاس.
مەدەلىدىن قالغان ئاۋۋالقى يۈزبېشىلار بىز تەرەپكە ئۆتتى. جېدەل
چىقىرىپ، دەرۋازىلارنى ئاچمىز، دەۋاتىدۇ كىشىلەر. بىلىدىڭىز.

مۇ، بۇنى بېسىشقا ئىبراھىم خەيالىنىڭ كۈچى، غەيرىتى يوق...
— كېيىنچۇ؟...

— ئىبراھىم خەيالىنىڭ ئۆزى بىلەن ئۇچراشتىم.

— ھە، شۇنىڭ گېپىنى قىل، — دېدى يۈسۈپ، — سېنىڭ
قەلەندەر ئىكەنلىكىڭگە ئىشەندىمۇ؟

ئۇ ئىبراھىم خەيال بىلەن قانداق ئۇچراشقانلىقىنى ئېيتىپ
بەردى. يۈسۈپ ئۇزاققىچە كۈلدى. شىرئەلى كۆزلىرىنى ئالايىتىپ
ئولتۇردى.

— بىچارە، خۇدا يەتكۈزگەن قەلەندەرگە پال ئاچقۇزۇپ،
تەقدىرىنى بىلىۋالماقچى بولغانىكەن — دە! ھا — ھا — ھا... تازا
ئىش بوپتۇ.

— ئەزىمەت! ئېغىر ۋە شەرەپلىك ئىشنى بېجىرگەنلىكىڭ
ئۈچۈن رەھمەت. يوللىمىزنى ئاچقان تەڭرىگە مىڭ مەرتىۋە شۈ-
كۈر! ئىبراھىم خەيالىنىڭ قانداق تەلىپى بار؟
— دۈشمەننىڭ ئۆزى كېتىمەن دەپ تۇرسا، بىز نېمە دەيت-
تۇق.

— باتۇر، — دېدى يۈسۈپ، — يىرتقۇچنى ئۇۋىسىدىن
چىقىرىۋەتسەك، ھەتتا بۇرنىمۇ قانىمىغان ئىبراھىم خەيال بۇخاراغا
بېرىپ، ئەمىردىن ئەسكەر ئەكەلدى، دەيلىق... بۇ چاغدا قانداق
بولىدۇ؟ خوش، قانداق بولىدۇ؟
— جەڭ... جەڭ...

— توغرا، جەڭ بولىدۇ. شۇنداق ئىكەن. پۇرسەتنى ئۆت-
كۈزمەي، دۈشمەنگە زەربە بېرىشىمىز كېرەك، توغرىمۇ؟
— ناھايىتى توغرا...

— ھە... دۈشمەننى ئايىغان ئارماندا قالىدۇ، بۇنى يادىڭدىن
چىقارما.

شىرئەلى گەپنىڭ نېمە توغرىسىدا بولۇۋاتقانلىقىغا ئەقلى
يەتمەي ئولتۇراتتى. ئۇنىڭ قانداق پىكىردە ئىكەنلىكى بىلەن

ھېچكىم ھېسابلاشمىدى.

ئىبراھىم خەيال ئەتتىكى كەچقۇرۇن مۇنارغا چىقىپ، گۈل-خانلارنىڭ دەرۋازىلاردىن خېلى يىراققا كېتىپ قالغانلىقىنى كۆردى. ئېگىز بويلۇق قەلەندەر ئۇنىڭ كۆز ئالدىدا گەۋدىلەندى. شۇ ھامان ئۇ يول تەييارلىقىنى كۆرۈشكە بۇيرۇق بەردى. مەككەر يۈسۈپ ئەتراپقا يالغان گۈلخانلارنى ياقتۇرۇپ، ئەسكەرلىرىنى توپ - توپ قىلىپ، دەرۋازىدىن ئانچە يىراق بولمىغان جايلارغا بۆكتۈرمە قويغانىدى. ئەسكەرلەر جەڭگىۋار ھالەتتە ئىدى.

تاڭ ئاتقاندا، بۇخارالىقلار بۇخارا يولىغا ئاچقىدىغان دەرۋازىدىن ئاق تۇغ كۆتۈرۈپ چىقتى. ئۇلارنىڭ ئاخىرى دەرۋازىدىن چىقىپ بولماي تۇرۇپ، ئالتۇپىلاڭ باشلاندى. كۈتۈلمىگەن ھۇجۇمدىن ھودۇقۇپ كەتكەن بۇخارالىقلار قەيەرگە قاچمىسۇن، قەلىپنىڭ تىغىغا، نەيزىنىڭ ئۇچىغا ئۇچرايتتى. يۈسۈپنىڭ كۆپ سانلىق ئەسكىرى دۈشمەننى تىرىپىرەن قىلىۋەتتى. ئالدىنىپ قالغان ئىبراھىم خەيال يۈرىكى يېرىلغۇدەك بولۇپ، يىگىرمىدەك يىگىتى بىلەن تەسلىكتە قېچىپ كەتتى.

يۈسۈپ ئاق بوز ئاتتا، كاناي سادالىرى ئاستىدا، ئۆزىگە خاس سالاپەت ۋە ئۇلۇغۋارلىق بىلەن قوقاننىڭ چوڭ دەرۋازىسىدىن كىرىپ كەلدى. ھۆرمەت يۈزىسىدىن قەلئەنىڭ چېتىدە ئورنىتىلغان زەمبىرەكلەردىن ئوقلار ئېتىلدى.

«جاھانگىر^① يۈسۈپ مىڭبېشى! جاھانگىر يۈسۈپ مىڭبېشى»

شى!

قوشۇننىڭ ئالدىدا، ئاۋازىنىڭ بارىچە ۋارقىراپ - جارقىراپ چارچى كېتىپ باراتتى. شەھەر ئاھالىسى بۇ تەنتەننى كۆرۈش ئۈچۈن، تاملارغا، دەرەخلەرگە چىقىۋالغانىدى. كوچا ۋە يوللارغا ئادەم سىغمايتتى. كۆپچىلىكنىڭ يۈسۈپنىڭ شەنىگە ئېيتقان سۆزلىرى قۇلاقنى يارغۇدەك جاراڭلايتتى.

① جاھانگىر — جاھاننى ئىشغال قىلغۇچى.

«جاھانگىر يۈسۈپ مىڭبېشى!»
«جاھانگىر يۈسۈپ مىڭبېشى!»
جاھانگىر يۈسۈپ مىڭبېشى ھۇۋۇلاپ قالغان ئوردىغا كېلىپ چۈشتى.

4

ھۆكۈمدارغا سالام بېرىش ئۈچۈن، شەھەرنىڭ نامدار بايلىرى، ئۆزلىرىنى ئەقىللىق ھېسابلايدىغان كاتتا ئۆلىمالىرى سوۋغا - سالاملار بىلەن ئۈزۈلمەي كېلىپ تۇراتتى. يۈسۈپ كەلگەندە، لىھەرنى ئۆزى كۈتۈۋېلىپ، ئۆزى ئۆزى تاتتى. بىر كۈنى كەچقۇرۇن، يۈسۈپ شەھەرنىڭ قازىسىنى چاقىرتىپ قۇزدى. ئوتتۇرىغا داستىخان سېلىنىپ، تاتلىق مېۋىلەر قويۇلدى. ئىككىسى خالىي ئىدى. يۈسۈپ ئوردىنىڭ قائىدە - تەرتىپلىرى، شەرىئەت قانۇنلىرى، ئوردا تارىخى، خاننىڭ دەرىجىسى، ۋەزىرلەرنىڭ ۋەزىپىسى، ئەسكەر باشلىقلىرىنىڭ ئىمكانىيەتلىرى توغرىسىدا سوراپ - سۈرۈشتۈردى. بىر چاغلاردا مەدەلىخاننىڭ ھۇزۇرىدىمۇ خۇددى شۇنداق تىز چۆكۈپ ئولتۇرۇپ، ئاتىسى ئويناپ قويغان قىزغا شەرىئەتتىن يول تېپىپ بەرگەن كىشى دەل مۇشۇ قازى ئىدى. قايسىبىر ياز ئايلىرىدا، ئەمىر نەسرۇللانى دىنىي ئىسلامنىڭ زۈلپىقارى، دەپ قۇچاق ئېچىپ كۈتۈۋالغان ئاشۇ شەرىئەت پېشۋاسى ھازىر يەنە يۈسۈپنى باسقۇنچىلاردىن قۇتۇلدۇرغان نىجاتكار، دەپ ماختاپ، ئۇنىڭ پېشىنى تاۋاپ قىلىپ ۋاتاتتى. ھىيلىگەر قازى مىڭ ياڭزا قىلىق بىلەن كۈچۈكلەنپ، ھارام نىيىتىنى كۈلكە ئىچىگە يوشۇرۇپ، يۈسۈپنى ماختاپ كۆككە ئۇچۇردى، ئۇنىڭ گەپلىرىنى قوللاپ - قۇۋۋەتلىدى. يۈسۈپ قازىنىڭ گېپىنى بۆلمەي، ئىخلاسى بىلەن ئاڭلىدى. شۇم قازى ھۆكۈمدارغا باشقىچىرەك جاۋاب قىلىشى كېرەكلىكىنى پەملىدى.

— ھەزرىتى ئالىيلىرى... ئوردىنىڭ تەرتىپى دەۋرگە قاراپ ئۆزگىرىپ تۇرغان... — دېدى ئۇ گېپىنى ئايلاندۇرۇپ ۋە يۈسۈپكە كۆز قىرىنى تاشلاپ قويۇپ، مۇلايىم ئاۋازدا سۆزىنى داۋام قىلدى، — ئاخىر ئەلمىساقىتىن بۇيان، ئەقىل ئۈستۈنلۈك قىلىپ كەلمەكتە. ھەر ۋاقىت، ھەمىشە پادىشاھنىڭ ئۆزى ھۆكۈمدار بولغان ئەمەس. ئەقىللىق يول ئېچىپ ماڭغان. يۈسۈپ قازىغا تىكىلىپ قالدى. قازىنىڭ چىرايى ئېچىلدى. ئۇنىڭ گېپى مولجالغا تەگكەندەك قىلاتتى. پەيتى كېلىپ قالسا، ئۇنىڭغا خىزمەت قىلىپ، ئىشەنچسىگە ئېرىشىپ، نام چىقىرىش مۇمكىنلىكىنى ئويلىدى. يول بار ئىكەن، ھەرىكەت قىلىش كېرەك. بۇنى بۈگۈن ئۇ دېمىسە، ئەتىلىككە باشقا بىرى ئۆزىگە قارىتىۋالىدۇ.

— ھەزرىتى ئالىيلىرى... — دېدى ئۇ سۆزىنى چوڭقۇرلىتىپ، — پادىشاھ دۆلەتنىڭ خوجايىنى... بىراق... مۇبادا، پادىشاھ ياش بولسا، دۆلەتنى باشقۇرۇشقا ئەقلى يەتمىسە، ئىشنىڭ ئېپىنى بىلمىسە، ئۇ چاغدا ئەھلى مۇسۇلمانلارنىڭ تىنچ - ئامان ياشىشى ئۈچۈن، تەجرىبىلىك، تەدبىرلىك بىر كىشىنى ئۆزىگە ئاتىدار قىلىۋېلىشى مۇمكىن. بۇ ئەلۋەتتە، مەملىكەت ئۈچۈن چوڭ پايدا. بۇنىڭ ئادالەتلىك تەرىپى شۇ يەردىكى، ھۆكۈمدارنىڭ رازىلىقىنىمۇ ھېسابقا ئېلىپ تۇرىدۇ... ھە، ھەزرىتىم!... ئاتىدارنىڭ ۋەزىپىسى ناھايىتىمۇ چوڭ. ئاتىدار بولغان كىشى تەختىسىز پادىشاھ، تاجىسىز ھۆكۈمدار بولىدۇ...

— شۇنداقمۇ، قازى؟ — يۈسۈپ ھەرقانچە قىلىپمۇ خۇشاللىقىنى يوشۇرالمىدى، كۈلۈمسىرىدى. قازى يايىراپ كەتتى.

— شۇنداق ھەزرىتىم... شۇنداق...

— مەسىلەن؟

— مەسىلەن، ئەمىر تېمور! جاھانگىر تېمور كوراگانى زامانىدا چىڭگىزخاننىڭ ئەۋلادى چىغاتاينىڭ قىزىغا ئۆيلەنگەندە،

ئۇنىڭ بالىسىنى خان دەپ تۆرگە ئولتۇرغۇزۇپ قويۇپ، دۆلەتنى ئۆزى باشقۇرغان. تىللاغا ئۇلارنىڭ سۈرىتىنى، ئىسىملىرىنى ئويدۇرۇپ ئۆزلىرى ئىشلەتكەن.

قازى بۇ ھەقتە خېلى مىساللار كەلتۈردى. ئەمما يۈسۈپ نېمىشقىدۇر كۆڭۈل قويۇپ ئاڭلىمىدى. ئۇ چوڭقۇر ئويغا چۆ-مۈپ، يىلان ئوينىتىدىغان ھىندىدەك ئولتۇراتتى.

— ھىم ... — دېدى يۈسۈپ، سۆزى تۈگەپ قالغان قازىغا قاراپ، — ئېيتىڭا، خانىمىز ھازىر ئۆزىڭىز ئېيتقان خۇدانىڭ خاھىشىدەك قىلىپ، دۆلەتنى باشقۇرالايدىكەن؟ ...

قازى ئالدىراپ بېشىنى چايقىدى:

— ياق، ياق، ھەزرىتىم! ... — ئۇ تىلى تۇتۇلۇپ، قوللىرى تىترەپ، ياقىسىنى تۇتتى، — ياق، ياق! بۇنداق ئىش ئۇنىڭ بېشىدىن ئۆتمىگەن، — ئۇ يەرگە قارىغىنىچە، — ھە - ھەزرىتىم، ھە - ھەزرىتىم! — دەيتتى.

— قازى، بېشىڭىزنى كۆتۈرۈڭ.

— لەبىيەي ھەزرىتىم ... لەبىيەي ... — دېدى قازى چىرايى داكىدەك ئاقىرىپ.

— بېشىڭىزنى كۆتۈرۈڭ، قازى! مەن بىلەن سۆھبەتلەشكەن ئادەمنىڭ كۆزىنى ئېلىپ قاچماي گەپلىشىشىنى خالايمەن! — ھەزرىتىم! بىچارە قۇلىڭىز ھەقىقەتنى سۆزلەپ قويدى، بىر قوشۇق قەنىمدىن كېچىڭ ... قوقان ئوردىسى پاراسەتلىك، ئەقىللىق كاللىغا، ساخاۋەتلىك قولغا موھتاج ...

— سىزنىڭ پىكىرىڭىزچە، ئوردىغا ئاتىدار زۆرۈر. شۇنداق-مۇ، قازى؟ — دېدى يۈسۈپ.

— ئاتىدارلىق قىلىشقا ئەرزىيدىغان شۇنداق دانىشمەن ئادەم بولسا ياخشى بولاتتى!

— ئېيتىڭا، كىم بار؟ ئوردىنى، بۇ يەردىكى كىشىلەرنى ياخشى بىلىسىز، خۇش، سىزنىڭچە بۇنىڭغا كىم لايىق؟

قازىنى سۈر بېسىپ، نېمە دېيىشنى بىلمەي قالدى.
— ھە، ھەزرىتى ئالىيلىرى! — دېدى ئۇ ئاخىر كەسكىن
ھالدا، — سىز ئادالەت ئۈچۈن يارىتىلغان، دىلىڭىز پاك ئادەم
ئىكەنسىز، ھەزرىتىم! سوراپ نېمە قىلىسىز؟ سىز ئۆزىڭىزنى
ئۆزىڭىز بىلمەيدىكەنسىز...

يۈسۈپ قازىغا يېتەرلىك بولدى، دېگەندەك قولى بىلەن ئى-
شارەت قىلىپ، سۆزىنى بۆلۈپ قويدى. كېيىن تاغلىقلارنىڭ ئەڭ
قىممەت باھا سوۋغىسى — ئاق تۆگىنىڭ يۇڭىدىن توقۇلغان
ئەستەرىسىز چاپاننى ئۇنىڭ ئۈستىگە يېپىپ قويدى.

دۈشەنبە كۈنى ئىدى. شەھەرنىڭ كاتتا بايلىرى، ئىمتىياز-
لىق ئاقسۆڭەك كىشىلىرى ئوردىغا توپلاندى. ئەمىلىگە، دەرىجى-
سىگە قاراپ ھەركىم ئۆزىگە مەنسۇپ ئورۇن ئېلىپ، ئىشىك
تەرەپكە تاقەتسىزلىك بىلەن قارىشىپ تۇراتتى.
— ھەزرىتى ئالىيلىرى!

ھەممە كىشى ئىشىك تەرەپكە يۈزلەندى. شۆبەر - شۆبەر
باشلاندى. ئەڭ ئالدىدا شىرئەلى كەلدى. كىشىلەر ئەدەپ يۈزىسىد-
دىن قولىنى كۆكسىگە قويدى. شىرئەلنىڭ ئوڭ يېنىدا يۈسۈپ،
سول يېنىدا مۇسۇلمانقۇل، ئارقىدا شەھەر قازىسى بىلەن شەھەر-
دىكى ئەسكەرلەرنىڭ سەركەردىسى كېلىۋاتاتتى. شىرئەلى يەنە
شۇنداقلا، ھېچقانداق ئۆزگىرىش يوق ئىدى. ئۇنىڭغا بىرى ئۆگى-
تىپ قويغان بولۇشى مۇمكىن، سالام بەردى. كۆپچىلىك قىزغىن
قارشى ئالدى. ئۇ يېقىنلاشقانسېرى بەزىلەر پەلەمپەيگە باش قويد-
دى. شىرئەلنىڭ بېشىدا كونا تەلپەك، ئۈستىدە توزۇپ كەتكەن
چەكمەن، ئايىغىدا چاك - چېكىدىن سۆكۈلۈپ مىڭ يېرىگە ياماق
چۈشكەن چورۇق، بېلىدە يالىڭاچ قىلىچ، ھە... بىچارە ئاشىرنىڭ
قېنى بىلەن بويالغان پولات قىلىچ! ئۇنى ئاشۇ ھالەتتە ئاپىرىپ
تەختكە ئولتۇرغۇزۇشتى. ھەممەيلەن مۇبارەكلىدى. شىرئەلى
قولىغىچە قىزىرىپ، قوللىرىنى قەيەرگە قويۇشنى بىلمەي،

تەمىترەپ قالدى. كاتتا زال ھەرە ئۇۋىسىدەك غۇۋۇلداپ كەتتى. لېكىن يۈسۈپ كۆزلىرىنى ئالايىتىپ بىرلا قارىۋىدى، غاۋۇر - غاۋۇر تېزلا بېسىلدى. ئۇ ئالدىدا تۇرغانلاردىن بىرىنىڭ بېلىدە - كى ئۆتكۈر شەمشەرنى غىلاپتىن سۇغۇرۇۋېلىپ، يەنە ئىگىسىگە قايتۇرۇپ بېرىۋېتىپ:

— قېنى، مانا بۇ شەمشەرنى خاننىڭ ئۇدۇلىدىكى تامغا قاداڭ باقە، — دەپ تامنى كۆرسەتتى، — ھە، ئاشۇ يەرگە... — خوپ، تەقسىر! جېنىم بىلەن...

شەمشەرنىڭ ئىگىسى تەزىم قىلىپ، بۇيرۇقنى بېجىرىشكە كىرىشتى. بۇ نېمە قىلغىنى! ھەممە بىلەن ئۇنچىقماستىن بۇ ۋەقە - نى كۆزىتىشتى. يۈسۈپكە سىرداش بولغان قەبىلىنىڭ ۋەكىللىرىدە - مۇ بۇنى چۈشەنمىدى.

شەمشەرنىڭ ئىگىسى ئايىغىنىڭ ئۇچى بىلەن ئۆرىدەپ، قولى يەتكەن جايغا ئەمدى شەمشەرنى سانجىماقچى بولۇۋىدى، يۈسۈپ - نىڭ:

— ئۈستۈنرەك! — دېدى سۆزىدىن چۆچۈپ كەتتى. ئۇ - نىڭ قولى يەتكەن يەر شۇ تۇرسا، يەنە ئۈستۈنرەككە قانداق سانجىدۇ؟

— ئۇنى كۆتۈرۈڭلار! — دېدى يۈسۈپ يوغان ئاۋازدا. ئۇنىڭغا يېقىن تۇرغانلار دەرھال كۆتۈرۈشتى. — بىرىڭ يەلكەڭگە چىقار!

ئۇلار تىترەپ، ئاخىر بىرى ئۇنى يەلكىسىگە چىقاردى. — بولدى! خۇددى شۇ يەرگە قاق!

شەمشەر زالىنىڭ ھەشەمەتلىك تېمىغا قادالغاندىن كېيىن، يۈسۈپ شىرئەللىنىڭ پۇتىنى كۆتۈرۈپ، ئۇنىڭ يېنىدا تۇرغانلارغا قاراپ:

— چورۇقنى يېشىڭلار! — دېدى. ئالدىدا ئۆزلىرىنى ئاقسۆڭەك دەپ يۇقىرى بىلىدىغان خوجىدە -

لار تۇرغانىدى. ئۇلار ساقىلىنى تۇتاملاپ، بىر - بىرىگە قاراپ قويدى.

— ھەي، ئاق سەللىلىكلەر! يېشىڭلار دەۋاتىمەن، قولۇڭ-لارغا بىر نەرسە يۇقۇپ قالامتى؟...

خوجىلار بۇيرۇقنى چۈشەنگەندەك بولۇشتى. ئېڭىشىپ شىرئەلنىڭ چورۇقىغا يېپىشتى. يۈسۈپ ئۆزىنى تۇتتى. ئەگەر بۇيرۇقى ئىجرا قىلىنمىسا، ئۇلارنىڭ پەيغەمبەر ئەۋلادى ئىكەنلىكىگە قاراپ ئولتۇرمايتتى. جامائەتچىلىك ھەيران ئىدى. خوجىلار شىرئەلنىڭ مىڭ يېرىگە ياماق چۈشكەن، تەر بىلەن تېزەك ھىدى پۇراپ تۇرىدىغان چورۇقنى يەشتى. سېسىپ كەتكەن پايتىمىلىرىنى سەسكىنىپ تۇرۇپ چورۇقنىڭ قونچىغا تىقتى. شىرئەلى قىزىرىپ، تاتىرىپ يىرتىق چاپىنىنىڭ يېشى بىلەن پۇتلىرىنى يوشۇردى.

— كەمىرىڭنى يەش! — دېدى يۈسۈپ ئۇنىڭغا. شىرئەلى ئۇنچىقماستىن، كونا چەم كەمىرىنى يېشىپ بەردى. يۈسۈپ كەمەر بىلەن چورۇقنى جۈپلەپ باغلىدى. — قوزۇققا ئىلىڭلار!

تامغا قېقىلغان شەمشەرگە چورۇقنى ئىلىپ قويدى. زال تىمتاس ئىدى، ئادەملەر يۈسۈپتىن كۆز ئۈزمەيتتى. بۇ نېمە قىلغىنى؟ بۇ زادى قانداق سىر؟ يۈسۈپ بۇ تېپىشماقنى ئېيتىشقا ئالدىرىمىدى. بۇرۇندىن تەييارلاپ قويۇلغان قىزىل كىمخاب چا-پاننى شىرئەلنىڭ ئۈستىگە تاشلىدى، ئايىغىغا كۆك خۇرۇم گۈللۈك ئۆتۈك كىيدۈردى. كېيىن كۆپچىلىككە ئاڭلىغۇدەك قىلىپ:

— شىرئەلى، قاراغىم! مانا ئەمدى سەن يۇرتىڭنىڭ ھەقىقىي ئىگىسى بولدۇڭ. ئەل - يۇرتقا، دوست - بۇرادەرگە جان كۆيەر بول. ئەقىللىق كىشىلەرنىڭ گېپىدىن چىقما! — دېدى ۋە چو-رۇقنى قولى بىلەن كۆرسىتىپ تۇرۇپ، — ئاۋۇ ئەسكى چورۇق

سېنىڭكى بولىدۇ... ئۇ سېنىڭ ئۆتكەن كۈنۈڭ، شىرئەلى... ئاشۇ
ئۆتكەن كۈنۈڭنى ھەم چورۇقۇڭنى، غېرىب - مىسكىن ھاياتىڭنى
ئۇنتۇماي، ھەر كۈنى كۆرۈپ تۇرغىن. سېنى ئالتۇن تەختكە
مىندۈرگەن قۇدرەتلىك كۈچنى ھەر كۈنى ئېسىڭگە ئېلىپ
تۇرغىن، بۇ سېنى مەغرۇرلاندۇرمىسۇن، ئەقىلدىن ئازدۇر.
مىسۇن!...

جىمجىت زالدا بىردىنلا گۈدۈڭ - گۈدۈڭ باشلاندى.
— بەلىلى! بەلىلى! مىڭ ياشا، ئاتا ئوغلى، بەلىلى!
كېيىن، قازى قىسقا سۈرە ئوقۇپ، شىرئەلىگە خانلىق تاج-
نى كىيىدۇردى. خانغا بىرەرەنىڭ ئاتىدارلىق قىلىشىنىڭ زۆرۈر-
لۈكىنى تەكىتلەپ، شەرىئەتتىن نەقىل كەلتۈرۈپ، شىرئەلىگە
مۇراجىئەت قىلدى:

— ھەي، ئالەمپاناھ! ئەزىر ۋە قەدىرلىك ئاكىڭىز يۈسۈپ
تۆرىنىڭ ئوردىڭىزغا كۆز - قۇلاق بولۇپ تۇرۇشىغا ئىشىنىمەن.
سىز؟ ئۇنىڭ ئوردىڭىزغا، ئۆزىڭىزگە، دۆلىتىڭىزگە ئاتىدارلىق
ۋەزىپىسىنى ئۆتۈشىگە رازىمۇسىز؟ ھە، ھەزرىتىم؟...
شىرئەلى باشتا ئۆگىتىپ قويغان جاۋابىنى ئېيتتى:
— ئىشىنىمەن... رازىمەن... — دېدى قىزىرىپ باش ئىرغى-
تىپ.

كېيىن، قازى يۈسۈپكە داغدۇغا بىلەن ھۆكۈمدارلىق بەلگە-
سى سۈپىتىدە، ئىككى تىزگىن بىلەن چۈلۈۈر بەردى. سالاۋات!
كىشىلەر تەبرىكلەشتى. ئايرىملار خۇشامەتگۈيلىق بىلەن كۆز
يېشىمۇ قىلىشتى. مىرزا سۈپەت بىر كىشى ئورالغان قەغەزنى
ئېچىپ، قۇتلۇقلاش شېئىرىنى ئوقۇدى:

قۇش ئۇچسا قاناتى كۆيگەن چۆلدە يۈرگەن،
قەلەندەرلەر پاناھ تاپسۇن ئۆزۈڭدەك.
غېرىب خەلقنىڭ دەۋران سۈرسۇن سايەڭدە،
دۈشمەنلىرىڭ جازا تارتسۇن ئۆزۈڭدىن.

تەنتەنەلىك بۇ مۇراسىمغا قاتناشقان ھەممەيلەن يۇقىرىقى
مىسرالارنى زوق بىلەن ئاڭلاپ، بارىكالا ئېيتىشتى.

5

پۇقراچە تىرىكچىلىك تۇيغۇسى قان - قېنىغا سىڭىپ كەت-
كەن شىرئەلى ياشلىقىدىنلا قولىدىن ئىش كەلمەيدىغان، بوشاڭ
ئۆسكەنلىكى ئۈچۈن، ئوردىدىكى قۇرۇق شان - شۆھرەت ۋە
ھەمىشە بولۇپ تۇرىدىغان زىياپەتلەر ئۇنى تېخىمۇ كەم ئەقىل،
دېتسىز قىلىپ قويدى. ئۇ، ئوردا ئىشىغا ئارىلاشماي، ئەتراپىغا
توپلانغان دىندارلارنىڭ پەيغەمبەرلەر، ئەۋلىيا - ئەنبىيالار ۋە
دوزاخ ئوتلىرى توغرىسىدىكى ھېكايەتلىرىدىن بېشى ئايلىنىپ
قالدى. ئۇ ئاستا - ئاستا كېچىلىرى ئۇخلىماي، سوپىلار بىلەن
زىكرىخانلىق قىلىدىغان بولدى. ئوردىدىكىلەرنىڭ بەزىلىرى بول-
سا، ھاراق - شارابقا بېرىلىپ، گۈزەل قىزلار بىلەن ئەيش -
ئىشرەت قىلىش يولىغا ئۆتتى. دۆلەتنى باشقۇرۇشقا ھېچكىم
ئەھمىيەت بەرمەي قويدى.

ئەمىر نەسرۇللا پەرغانە ۋادىسىنىڭ قولىدىن كەتكەنلىكىگە
زادىلا چىدىمىدى، باشقىدىن قوشۇن تارتىپ، ئۆرتۈپ، خوجەند
ۋىلايەتلىرىنى بېسىۋالدى ۋە چاققانلىق بىلەن قوقان شەھىرىنى
قامال قىلدى.

قوقانلىقلار شەھەرنى قاتتىق مۇداپىئە قىلىشتى. قوشۇندىن
تاشقىرى، ئەمگەكچىلەردىن تەركىب تاپقان ئىسيانچىلارمۇ توپلان-
دى. شەھەرنىڭ ئون سەككىز دەرۋازىسى ئەتراپىدا دۈشمەننىڭ
قارشىلىقى ۋاقتى - ۋاقتىدا چېكىندۈرۈلدى. رەھىمسىز ئەمىر
نەسرۇللا قىرىق كۈن ئىچىدە توققۇز قېتىم ھۇجۇمغا ئۆتتى.
بىراق ھۇجۇملار زاپە كەتتى. ئەمدى قانداق قىلىش كېرەك؟
ئەمىر نەسرۇللا ھىيلە ئىشلىتىش يولىغا ئۆتتى. ئوردىغا ئەلچى

ئەۋەتتى. ئەلچىنىڭ ۋەزىپىسى قوقان ئوردىسىنىڭ ئىگىسى قە-
يەرلەردىن كەلگەن كۆچمەنلەر ئەمەس. بەلكى شىرئەلى ئىكەنلىك-
كىنى ئۇنىڭ ئۆزىگە ئەسلىتىش، شۇنىڭ بىلەن بىللە، بۇخارايى
شەرىپىنىڭ ئادىل ئەمرى بىر توپ سۇيىقەستچىلەرنىڭ قولىدىن
ئاتا مىراس بايلىقىنى شىرئەلىگە ئېلىپ بېرىش ئۈچۈن كەلگەنلىك-
كىنى ئۇقتۇرۇشتىن ئىبارەت ئىدى.

ئەلچى ئابدۇساتتار خەلىپىنى دەرۋازىدا قوراللىق كىشىلەر
كۈتۈۋالدى. ئەلچى كىرگەندە، يۈسۈپنىڭ ئالدىدا ئابىل يۈزبېشى
بار ئىدى.

— قۇلىقىم سەندە، ئەلچى، — دېدى يۈسۈپ، ئەلچى شىر-
ئەلىنىڭ ئۆزى بىلەن گەپلىشىدىغانلىقىنى ئېيتتى. يۈسۈپ زە-
ھەر خەندىلىك بىلەن كۈلۈمسىرىدى. ھۆكۈمدارلار بىلەن تالاي
قېتىم ئۇچرىشىشلاردا بولغان ھىيلىگەر ئابدۇساتتار خەلىپە ئى-
چىدىن پۇچىلىنىپ كەتتى.

— قوبۇل قىلىپ قالار... كۈتۈشكە توغرا كېلىدۇ، ئەلچىم!

— خوپ، تەقسىر...

ئەلچى ئابدۇساتتار خەلىپە تەزىم قىلىپ ئاستا چىقىپ
كەتتى.

ئۇلار ئوردا ئىچىدە پېشىنىڭچە كۈتۈپ ئولتۇردى. ھېچكىم
چاقىرمىدى، كىرىپ - چىقىۋاتقانلار كۆپ ئىدى. ئەسكەر كىيى-
مى كىيگەنلەر ئالدىراپ - تېنەپ ئۇياقتىن - بۇياققا ئۆتەتتى.
ئەلچى بىلەن ھېچكىمنىڭ كارى بولمىدى، ئۇنى ھەممىسى ئېسى-
دىن چىقىرىپ قويغاندەك ئىدى... ئۇ پېشىن نامىزىغا ئەزان
ئېيتقان مەزىنىنىڭ ئاۋازىنى تاھارەتسىز ئاڭلىدى، نامازمۇ قازا
بولدى. خىرە - شىرە قاراڭغۇ چۈشكەندە، خاننىڭ ھۇزۇرىغا
كىرىدىغانلىقى مەلۇم بولدى.

شىرئەلى تەختتە ئىدى. ئەلچى ئابدۇساتتار خەلىپە پېشانىسى
يەرگە تەگكۈدەك تەزىم قىلىپ سالام بەردى. ھېچكىم ئىلىك
ئالمىدى.

— ھە، نېمىشقا كەلدىڭ؟ — دېدى شىرئەلخان تەكەبۇر.
لۇق بىلەن. ئەلچى يەر ئاستىدىن ئەتراپتا ئولتۇرغانلارغا كۆز
يۈگۈرتۈپ چىقتى. ئوڭ تەرىپىدە يۈسۈپ ئولتۇرۇپتۇ، ئەلچىنىڭ
يۈرىكى جىغ قىلىپ قالدى، ئەمما بىلىندۈرمىدى:

— ھۆكۈمدار! — دېدى قوينىدىن بىر ئورام قەغەزنى ئېلىپ،
ئۇنى ئاۋۋال ئۆزى سۆيۈپ، ئاندىن قوش قوللاپ خانغا
ئۇزاتتى، — بۇخارايى شەرىپىنىڭ شەۋكەتلىك ئەمرى سەيىد
نەسرۇللا خاندىن گۈللەپ - ياشناۋاتقان پەرغانە دىيارىنىڭ سىز-
دەك ئىگىسىگە، ئەمىر تېمور كوراگانىنىڭ سىزدەك ئەۋلادىغا
ئايىدەك نۇرلۇق، قۇياشتەك ئىسسىق تەۋەررۈك دۇنياسىلا ئەكەل-
دىم.

خاننىڭ جاۋابىنى كۈتۈشتىمۇ ئولتۇرغانلارنىڭ ھېچقايسىسى
گەپ قىلمىدى. شىرئەلى گەپ قىلماستىن، قەغەزنى سول تەرىپ-
تىن ئولتۇرغان مەسلىھەتچىگە ئۇزاتتى، مەسلىھەتچى دەرھال
ئورنىدىن تۇرۇپ، دۇنياسىلامنى ئوقۇماقچى بولۇپ ئېگىز كۆ-
تۈردى. ئەلچى ئالدىراپ قالدى:

— جانابى ھۆكۈمدار! دۇنياسىلام يالغۇز ئۆزىڭىزگە پۈ-
تۈلگەن!

شىرئەلى جاۋاب بەرگۈچە، خېلىدىن بېرى نېپىز لەۋلىرىنى
مەھكەم چىشلەپ ئولتۇرغان يۈسۈپ ئاچچىقى بىلەن:

— شادى، توختا! مەخپىي بولسا، ئوقۇما! — دېدى.

— خوپ، ئاتىدار... — دېدى شادى خەتنى يىغىشتۇرۇپ.

شىرئەلى تەمتىرەپ قالدى. يۈسۈپنىڭ زەردىسى قايناپ:

— مەخپىيمۇ؟ نېمانداق تۈلكىنىڭ قۇيرۇقىدەك لەپىيەڭشىي-

سەن؟! ئورالغان قەغەزىڭدە نېمە گەپ بارلىقىنى بىلىمەن.

ئابدۇساتتار خەلىپە ئوڭايىسىزلىنىپ قالدى. ئۇ كۆپنى كۆر-

گەن ئادەم ئىدى. بۇنداق قوپال مۇئامىلىنى بىرىنچى قېتىم

كۆرۈشى ئىدى. ئۇ بىرەر يۇمشاق گەپ قىلار، دېگەن ئوي بىلەن

شرئەلىخانغا تەلمۈرۈپ قارىدى. لېكىن گەپ قىلىش نەدە، شر-
ئەلى ھامان كىرىپكىنى مېتىلدىتىپ ئولتۇراتتى.

ئابدۇساتتار خەلىپە سۆزگە كىرىشتى:
— تەقسىر! مەن پەقەت بۇيرۇق بېجىرىش ئۈچۈن كەلگەن
قۇلمەن.

يۈسۈپ بىر ئاز ئىنساپقا كەلگەندەك بولدى.
— ھىم ... — دېدى ئۇ نېمىنىدۇر ئويلىغان بولۇپ،
ئىلگىرى بىر تەكەببۇرلىشىپ كەتكەن ئوغۇل بولغانىكەن ...
ئاڭلاپ تۇر، مېھمان.

— قۇلىقىم سىزدە، تەقسىر ...

— تىرىكچىلىكىنى ئۆگەنسۇن، دەپ ئاتىسى ئوغلىنى ئوتتۇن
ئەكېلىشكە ئەۋەتىدىغان بوپتۇ. ئۇ ئوتتۇنچىلىق قىپتۇ. بىر كۈنى
ئاتىسى ئۇنىڭدىن سورايتۇ: «ھە، ئوغلۇم، ئورماندا ئوتتۇن جىق-
مىكەن؟ بۈگۈنمۇ خېلى ئەتىگەن كەلدىڭ؟» ئوغلى دەپتۇ: «تەي-
يار ئوتتۇن مېنىڭكى. بارىمەن - دە، ئاتقا ئارتىپ كېلىمەن»
ئاتىسى: «ھاي، ئوغلۇم، ئوتتۇننى يىغقان ئىگىلىرى نېمە دەي-
دۇ؟» دەپتۇ. ئوغلى: «قىزىق ئىكەنسز، ئاتا، ئىگىلىرى
دەيسىزا؟ ماڭا ئارتىپ بېرىشىدۇ. قېنى، ئارتىپ بەرمەي كۆ-
رۈشۈنچۇ!» دەپتۇ. ئوغلىنىڭ بۇ گېپىنى ئاڭلاپ: «ھىم ...
دەپتۇ ئاتىسى، — زورلاپ تارتىۋالدىكەنسەن - دە...» ئەمدى
بۇ تەرىپىنى ئاڭلا، كېيىن ئاشۇ ئوغۇل تۈگمەنگە بېرىپ تېز
قايتىپتۇ. ئاتىسى: «ئوغلۇم، تۈگمەن بوشىمىكەن؟ ھازىر كىشى-
لەر قىشلىق ئۇن غەملەپ ئېلىۋاتقان قىستاڭچىلىق ۋاقتىدا ساڭا
قانداق قىلىپ نۆۋەت تەگدى؟» دەپ سورايتۇ. «بارسام بىرى
تالغان تارتىۋاتقانىكەن، — دەپتۇ ئوغلى، — قونىقىنى چاناقىتىن
ئېلىپ تاشلاپ، بۇغدىيىمنى تارتىپ ئالدىم.» ئاتىسى شۇ چاغدا:
«ئوغلۇم، ھەددىڭدىن كۆپ ئاشما! ئۆزۈڭگە ئېھتىيات بول! يەنە
بىرەر مۇڭگۈزى بارغا ئۇچراپ قالما» دەپتۇ. ئوغلى: «مۇڭگۈزى

بارغا كۆرسىتىپ قويىمەن» دەپ چوڭچىلىق بىلەن جاۋاب بېرىپ-
تۇ، ئارىدىن كۆپ ئۆتمەپتۇ. بىركۈنى، يەنە تۈگمەنگە كەتكەن
ئوغلى كەچكە يېقىن ئۈستىبېشى قان، رەڭگىرۈيىنىڭ ئۆڭسۈلى
يوق، سۇغا چۈشكەن مۈشۈكتەك بولۇپ قايتىپ كەپتۇ. ئاتىسى:
«ھە، نېمە گەپ؟ بىرەر مۈڭگۈزلۈككە يولۇقتۇڭمۇ، نېمە؟»
دېسىمۇ ئوغلى جاۋاب بەرمەپتۇ. مەلۇم بولۇشىچە، تۈگمەنگە
كېلىپ، يەنە زورلۇق بىلەن بۇغدىيىنى نۆۋەتسىز تارتماقچى بو-
لۇپ: «توختات! ھازىر مەن تارتىمەن!» دېگەنىكەن، بىر ئەزد-
مەت: «مازار - ماشايخنىڭ ئوغلى بولساڭمۇ، ھوشۇڭنى يىغ!
» دەپ راسا كالتەكلىگەنىكەن. شۇ چاغدا، ئاتىسى مۇنداق دەپتۇ:
«ھەددىڭدىن ئاشما، دېگەندىمغۇ، ئەمدى ھوشۇڭنى تاپقانەن!
» گەپنىڭ مەنىسىگە چۈشەندىڭمۇ، ئەلچى؟

ئەلچى ئابدۇساتتار خەلىپە چىدىيالىمدى.

— ئاتىدار! دىنىي ئىسلامنىڭ زۇلپىقارى بولغان نەسرۇللا
خانغا قارىتىپ ئېيتقان بۇ مەسەلىڭىز پەسكەشلىك بول-
ماسمىكىن؟!

— نېمە؟ پەسكەشلىك؟ سەن ئەمرىڭنىڭ كىملىكىنى بىلەم-
سەن؟ نەسرۇللا ئەمىر ئەمەس. نەسرۇللا بىر قارانىيەت! ئۇنىڭ
قايسى ئاتىسى ھۆكۈمدار ئۆتكەن؟ سەمەرقەنت ۋە بۇخارانىڭ ئى-
گىسى كىم؟ ئەمىر تېمور. شىرئەلى — ئەمىر تېمورنىڭ ئەۋلا-
دى. نەسرۇللا قامالنى، دۇئايىسالامنى يىغىشتۇرۇپ، شىرئەل-
خاننىڭ ئالدىغا باش ئېگىپ كەلسۇن، ئاڭلىدىڭمۇ؟ قامچىسىنى
بوينىغا ئۇراپ كەلسۇن!

شىرئەلىمۇ چىگىشنىڭ ئۈچىنى تاپقاندىك بولۇپ:

— ھۇ، ئاناڭنى ... — دەۋەتتى.

ئەلچى ئابدۇساتتار خەلىپە جاۋاب قايتۇرماقچى بولۇۋىدى،
يۈسۈپ ۋارقىرىدى:

— ئاغزىڭنى يۇم! گەپ تامام!

— باش كېسىش بار، لېكىن تىل كېسىش يوق، تەقسىر!

شىرئەلى ئورنىدىن تۇردى:

— ھۇ، ئاناڭنى... نېمىشقا باش كېسىش بار ئىكەنۇ، تىل كېسىش يوق ئىكەن؟ — دەپ پەگاھدا نۇرغان ئىككى يىگىتكە ئىشارەت قىلدى، — ئاچىقىڭلار، ئۇنى...

يۈرىكى قېپىدىن چىقىپ كېتەي دەپ قالغان ئابدۇساتتار خەلىپە يۈسۈپنىڭ ئايىغىغا يىقىلدى. ئىككى يىگىت ئۇنىڭ ئىككى ئايىغىدىن سۆرەشكە باشلىدى.

— توختاڭلار! — يۈسۈپ يېقىنراق كېلىپ ئۇنىڭغا تىكىلە.

دى ۋە، — ئەلچىگە ئۆلۈم يوق، تۇر ئورنۇڭدىن! — دېدى، ئەلچى لاغ - لاغ تىترەپ ئورنىدىن قوزغالدى، يۈسۈپ داۋام قىلدى، — نەسرۇللا كۆپ ھەددىدىن ئاشمىسۇن، بولمىسا، مۇڭگۈزى بار بىرىگە ئۇچرايدۇ. ئېيتىپ قوي، بۇخارانىڭ ئىگىسى شىرئەلىخان بولىدۇ. بۇنى ئېيت، ئاڭلىدىڭمۇ؟ يوقال!

ئابدۇساتتار خەلىپە يەردە چۇۋۇلۇپ ياتقان سەللىسىنى يىد-غىشتۇرۇپ ئارقىچە مېڭىپ چىقىپ كەتتى. ئىككى قوراللىق كىشى ئۇنى يالاپ بېرىپ، دەرۋازىدىن چىقىرىۋەتتى.

ئەمىر نەسرۇللا قاتتىق خورلۇق ھېس قىلدى، لېكىن نىيىدىن يانمىدى. ئاشۇ كۈنى يۈسۈپ شەھەرنى مۇداپىئە قىلىشنى مۇسۇلمانقۇلغا تاپشۇرۇپ، ئۆزى قوشۇننىڭ يېرىمىنى ئېلىپ شەھەردىن چىقىپ كەتكەنىدى. ئۇ ئەنجان ۋە تۇرنىقورغاندىكى ئۆكەرلەرنى يۆتكەپ، ئەمىر نەسرۇللا بىلەن يۈزمۇ يۈز جەڭ قىلىشنى ئويلاپ قويدى. ئەمىر نەسرۇللا پۇرسەتتىن پايدىلىنىپ، قوقانغا يەنە ئەلچى كىرگۈزدى. ئەلچى بۇ قېتىم ئۆزىگە خېلى يېقىنچىلىق قىلغان خاننىڭ مەسلىھەتچىسى ئارقىلىق، شىرئەلى بىلەن شەرتنامە تۈزۈپ، يۈسۈپنىڭ ئاتىدارلىقىنى بىكار قىلىشقا ھەرىكەت قىلدى.

ئەلچى ئالدى بىلەن مۇلايىم تەبىئەتلىك شادىگە يولۇقتى.

بىراق، شېرىئەلى زادىلا گەپ قىلغىلى ئۈنمىدى. يۈسۈپنىڭ يوقلۇقىنى باھانە قىلدى، ئاخىر مۇسۇلمانلارنى چاقىرىپ: «چا- قىرىلمىغان مېھماننى يوقات!» دېدى. ئۇ مۇھاپىزەتچىلەرگە تاپ- شۇردى. مۇھاپىزەتچىلەر ئەلچىنى خۇددى مەھبۇستەك دۆشكە- لەپ، زەمبىرەكلەر قويۇلغان مەيدانغا ئەكىلىشتى. بۇخارالىقلار- نىڭ ئۆلۈكلىرى ياتقان يەرگە ئولتۇرغۇزۇپ، ئىككى زەمبىرەكنى ئۇنىڭغا توغرىلاپ، پىلتىسىنى تۇتاشتۇرۇپ قويدى. ئەلچى ئاشۇ ئەھۋالدا تىترەپ، قاقشاپ كەچكىچە ئولتۇردى. كېيىن قاراڭغۇ چۈشكەندە، مۇھاپىزەتچىلەر ئەلچىنىڭ سۆڭىكىگە تېپىپ، دەر- ۋازىدىن چىقىرىۋەتتى.

نەسرۇللا قوقاننى ئېلىش نىيىتىدىن ۋاز كەچتى. چۈنكى، دەل ئاشۇ پەيتتە، ئۇنىڭ سەپەردە ئىكەنلىكىدىن خەۋەردار بولغان خەۋە خانى بۇخاراغا قارشى ئۇرۇشماقچىمىش، دېگەن خەۋەر تار- قالدى. نەسرۇللا بۇ خەۋەردىن چۆچۈپ، قامالىنى دەرھال بىكار قىلدى - دە، ئارقىغا چېكىندى. بۇ چاغدا يۈسۈپ ئون مىڭغا يېقىن ئەسكەر بىلەن يوللارغا بۆكتۈرمە قويۇشقا ئۈلگۈرگەنىدى. ئەمىر نەسرۇللا كۈتۈلمىگەن يەردىن زەربە يەپ قالدى. بۇخارا- لىقلار قورشاۋىنى يېرىپ ئۆتۈش مەقسىتىدە شىددەت بىلەن جەڭگە كىردى. لېكىن ئەمىرنىڭ شۇنچە تاللانغان ھەم ياخشى قوراللاند- غان ئەسكەرلىرى بىر كۈندىلا سەپتىن چىقتى. نەسرۇللاخان يىگىتلىرىنىڭ يېرىمىنى تەسلىكتە قۇتۇلدۇرۇپ، «بۇخارا، نەدە- سەن؟» دەپ قېچىپ كەتتى.

يۈسۈپ ئوردىغا تەنتەنە بىلەن كىرىپ كەلدى. شۇنىڭدىن كېيىن، ئوردا ئاۋۋالقى چېگرىلارنى تەرتىپكە سېلىشقا كىرىشتى. 1843 - يىلى يۈسۈپ شېرىئەلىنىڭ ئىككىنچى ئوغلى موللا بەگنى ئېلىپ، تاشكەنتكە يۈرۈش قىلدى. شۇ چاغدا تاشكەنتكە بۇخارا ئەمىرلىكى نامىدىن مەشەرەپ دېگەن كى- شى بەگلىك قىلاتتى. يۈسۈپ مەشەرەپ بەگنىڭ ئەسكەرلىرىنى

شورتۇپە دېگەن يەردە تارمار قىلىپ، ئۆزىنى ئەسىرگە ئېلىپ شەھەرگە كىردى. ئەمىر تەرىپىدىن قويۇلغان بارلىق ئەمەلدارلار- نىڭ كاللىسى ئېلىندى. يۈسۈپ تاشكەنتكە يېڭى بەگ تەيىنلەپ قايتتى.

ئۇزۇن ئۆتمەي، ئەمىر نەسرۇللانىڭ كۈشكۈرتۈشى بىلەن ئالىمخاننىڭ سەمەرقەنتتە يۈرگەن ئوغلى ئىبراھىمبەگ ئەسكەر توپلىدى، تەخت تالىشىپ، قوقان خانلىقىغا تەھدىت سېلىپ، لەڭلەك قىشلىقىغا كەلدى. يۈسۈپ بۇ جاڭجالغا ئارىلىشىشنى لايىق تاپماي، تالاستىن كېلىۋېتىپ، ھاجىباي داداخاھ قوشۇپ بەرگەن سەيىد ئەلىبەگىنى نۇرغۇن قوشۇن بىلەن ئىبراھىمبەگكە قارشى قودى. سەيىد ئەلىبەگ ئىبراھىمبەگنىڭ ئەسكەرلىرىنى تېزلا ئۇجۇقتۇرۇپ، ئۆزىنى ئەسىرگە ئالدى.

ئەمدى قانداق قىلىش كېرەك؟ تەختنىڭ يەنە بىر مىراسخو- رىنى ساقلاپ قېلىشقا بولامدۇ؟ يۈسۈپ قانداق قىلىش لازىملىقىدى- نى بىلىسمۇ، لېكىن ئۆزى بۇيرۇق چۈشۈرۈپ بىر تەرەپ قىلىش- نى ئەپ كۆرمىدى. نېمىلا دېگەنبىلەن ئىبراھىمبەگ خاننىڭ ئەۋلادى، يەنى خانلىق ئاساسىنى ئورناتقان مەشھۇر ئالىمخاننىڭ پەرزەنتى. ئۇنى ئۆلتۈرۈپ قىساسقا قېلىشقا كۆڭلى ئۈنىمىدى. ئۆلتۈرسە شىرئەلى ئۆلتۈرسۇن. مۇبادا، ئادەم ئۆلتۈرۈشكە بۇي- رۇق بېرىپ ئۆگەنمىگەن شىرئەلى ئۆلتۈرمىسە، قانداق بولىدۇ؟ يۈرۈۋەرسۇن، كۆرىدىغىنىنى كۆرۈپ... دەپ ئويلىدى يۈسۈپ. ئۇ خانغا بويىنىنى قىسىپ: «ئۆزۈڭ بىلىسەن. ئۇ سېنىڭ قېرىندىشىڭ، جەزمەن سېنىڭ تەختىڭنى تالىشىدۇ. تەخت بولسا بىر، ياكى سەندە قېلىشى، ياكى بولمىسا، ئۇ سەندىن تارتىۋېلىشى كېرەك. سەن ئۇنى ئۆلتۈرمىسەڭ، ئۇ سېنى ئۆلتۈرۈشى مۇم- كىن، قالغىنىنى ئۆزۈڭ بىل...» دېدى. ئەمدى شىرئەلى قانداق قىلىدۇ؟ بۇرۇن زادىلا مەسلىھەتسىز ئىش قىلىدىغان يۈسۈپ ئەمدى ئۇنى بۇ جاڭجالغا ئىتتىرىۋاتىدۇ! ئوردىدىكى باشقا كىشى-

لەرمۇ ئىبراھىمبەگنى تېزرەك ئۆلتۈرۈش لازىملىقىنى ئېيتىش-
تى. شىرئەلنىڭ دەرمانى قۇرۇپ: «باشقا يەردە ئۆلتۈرۈڭلار،
مەن كۆرمەي...» دەپ بۇيرۇق بەردى.
ئەتىسى، ئىبراھىمبەگنىڭ بېشى يايپان قىشلىقىدا تېنىدىن
جۇدا قىلىندى.

مۇشۇ ۋەقەدىن كېيىن، كىشىلەر، ئوردىدىكى بەزىبىر ئە-
مەلدارلار شىرئەلنى بۇرۇن «دېتسىز» دەپ قارىغان بولسا،
ئەمدى ئۇنىڭ يېنىغا «لايپۇس» سۆزىنى قوشىدىغان بولۇشتى.
بۇ گەپ بازارلاردا، چايخانلاردا ئېيتىلىپ، خالايق ئىچىدە تار-
قىلىپ كەتتى. خان سۈپىتىدە ئوردىدىكىلەرنىڭ بىرەرگە دادىل
بۇيرۇق بېرەلمەيدىغانلىقى يۈسۈپنى ياقتۇرمايدىغان بەزىبىر دۆ-
لەت ئەر-بابىلىرىنى تەشۋىشكە سېلىپ قويدى. ئۆزى خان تۇرۇپ،
تىزگىنىنى يۈسۈپكە تۇتقۇزۇپ قويغانلىقى كىشىلەرنىڭ كۆڭلىگە
ياقمايتتى.

يۈسۈپ ئۆزى بىلگىنىچە خانلىقنىڭ ئىچكى ئىشلىرىنى باش-
قۇرۇشقا باشلىدى. چۈنكى، كېيىنكى كۈنلەردە ئىچكى زىددىيەت-
لەر ئەۋج ئېلىپ، يەرلىك ئاھالىنى بۇلاڭ - تالاڭ قىلىدىغان
ئىشلار كۆپەيگەن، يەرلەر تېرىلماي، سودا - سېتىق ئىشلىرى
ئىزدىن چىقىپ، ئومۇمىي قىيىنچىلىق باشلانغانىدى. يۈسۈپ
غەللە ۋە سودا - سېتىقتىن ئېلىنىدىغان سېلىقنى مەلۇم مۇددەت
توختاتتى. خەزىنىنى بىھۈدە تالاۋاتقان كىشىلەرنىڭ تىزگىنىنى
تارتىپ قويدى. نۇرغۇن چىقىم ھېسابىغا ساقلاپ تۇرۇۋاتقان ئەس-
كەرلەرنىڭ بىر قىسمىنى تارقىتىۋەتتى. قالغىنىغا ئابىل يۈزبې-
شىنى باشلىق قىلىپ تەيىنلىدى. ئۆزىنىڭ يېنىدا يۈز يىگىتنى
قالدۇردى. ۋەزىيەت قانچىلىك ئېغىر، خەۋپلىك بولسىمۇ، شۇنداق
قىلىشقا توغرا كەلدى. ئەگەر بىرەر ھادىسە يۈز بېرىپ
قالسا، ئۇلارنى قايتىدىن توپلاش ھېچ گەپ ئەمەس...
كۆپچىلىك ئەمەلدارلار بۇ ئىشلارغا قايىل بولسىمۇ، لېكىن

ئايرىم بەگلەر، قازىلار خەزىنە ھېسابىدىن ئالىدىغان ئۇلۇشلىرىدىن قۇرۇق قالغانلىقى، ئوردىدا پات - پات بولۇپ تۇرىدىغان مەيخورلۇق، ئەيش - ئىشرەتلەردىن ئەمدى بەھرىمەن بولالماي قالغانلىقى ئۈچۈن، يۈسۈپنى تېخىمۇ يامان كۆرۈپ كەتتى. ئاتى - دادا شۇ تەرىقىدە ئۆزىگە دۈشمەن بولغۇچىلارنى كۆپەيتىۋالغان بولسىمۇ، لېكىن خاتىرجەم ئۆز ئىشىنى قىلىۋەردى.

قوقان ئوردىسىدا يۈسۈپكە قارشى كۈچلەرنىڭ بارغانسېرى كۆپىيىۋاتقانلىقىدىن خەۋەر تاپقان ئەمىر نەسرۇللا تەخت تاللىش نىيىتىدە ئالىمخاننىڭ ئىككىنچى ئوغلى مۇراتبەگنى ھۇجۇمغا سالماقچى بولدى. بۇ قېتىم ئۇنى ئىبراھىمبەگدەك يالغۇز ئەۋەتمەيدى. بەلكى نۇرغۇن قوشۇن بىلەن ئۆزى بىللە باستۇرۇپ كەلمەكچى بولدى. بۇ ئوردا ئۈچۈن بەگ خەۋپلىك ئىدى... يۈسۈپنىڭ ئاتىدارلىقىنى كۆرەلمىگەن ئايرىم بەگ ۋە ئەمەلدارلار - نىڭ ئېغىپ كېتىشىمۇ تۇرغان گەپ. بۇنىڭدىن پايدىلانغان مۇسۇلمانقۇلمۇ يۈسۈپكە بويۇن تولغايدىغان قىلىقنى چىقاردى. غەزىپى ئۆرلىگەن يۈسۈپ مەللى بەگنى يېنىغا تارتىپ قىپچاقلارغا قارشى ئاتلاندى. ئۇرۇش بىلەن نام - ئابروي تاپالمايدىغانلىقىغا كۆزى يەتكەن قىپچاقلارنىڭ ئەقىللىق ئادەملىرى تەسلىم بولدى. لېكىن بۇنىڭ بىلەن يۈسۈپنىڭ غەزىپى بېسىلمىدى، ئۇ مۇسۇلمانقۇل تەرەپكە ئۆتكەن قىرىقتەك بەگنى تۇتقۇن قىلىپ، ئۇلارنى جاللاتنىڭ قولىغا تاپشۇرۇپ بەرمەكچى بولۇپ يولغا چىقتى. بۇ خەۋەر ھەش - پەش دېگۈچە ئوردىغا يېتىپ كەلدى.

بۇرۇن يۈسۈپتىن ئانچە - مۇنچە يامانلاپ يۈرگەن شادى ئىناق بۇ خەۋەردىن كېيىن، بىراقلا جۇۋىسىنى تەتۈر كىيدى. قىپچاق بەگلىرىنىڭ جازالىنىشى ياخشىلىقتىن دېرەك بەرمەيدە. خانلىقنى شەرھلەپ، شىرئەلنىڭ كۆڭلىگە غۇلغۇلا سېلىپ قويدى.

— ھەزرىتىم! ئۆزىڭىزگە نەچچە قېتىم ئېيتقاندىم. ئەمىر

نەسرۇللا پەقەت يۈسۈپ بىلەنلا قەستلىشىپ شۇنداق قىلىۋاتىدۇ. سىز خانلىقنىڭ تىزگىنىنى باشقا ئادەمگە تۇتقۇزۇپ قويغانلىقىدىن ئىز ئۈچۈن، ئۇ ئىككىنچى شاھزادىنى ئىشقا سېلىۋاتىدۇ. باشقىسىغا چىدىساقمۇ، لېكىن يۈسۈپنىڭ قىچاقلارغا قارشى يۈرۈش قىلغانلىقىنى زادىلا كەچۈرۈشكە بولمايدۇ! ئۇ مۇسۇلمانئۇلانى ھەم ئۇنىڭ قىرقتەك يىگىتىنى ئۆلتۈرمەكچى بولۇۋاتىدۇ. ئاخىر، قىچاقلار دۈشمىنىڭىز ئەمەس، ئۆز خەلقىڭىز ئىدىغۇ؟! بەلكى ئۇلاردا يۈسۈپنىڭ ئوچى بولۇشى مۇمكىن. ھەي، شاھىم! ئەگەر يۈسۈپ بۇ ناتوغرا ئىشقا قول ئۇرسا، بارلىق قىچاق ئورۇقلىرى باش كۆتۈرۈپ، سىزنىڭ ئىناۋەت، ئابروۋىڭىزنى يەرگە ئۇرىدۇ. قىچاقلار ئاز بولسىمۇ مەيلى ئىدى... ئىش شۇنداق كېتىۋەرسە، كېيىن قانداق بولىدۇ؟ بۇنى ئېيتىشقا ئېغىز بارمايدۇ! خۇدا ئۇنىڭ يۈزىنى قارا قىلسۇن. ھەزرىتىم! سىزنىڭ نۇرلۇق قۇياشڭىز پېتىپ كەتمەسە بولاتتى... شادى يالغۇز ئەمەس ئىدى، ئۇنىڭ ئەتراپىغا باشقىلارمۇ توپلىنىپ، شىرئەلنى ئەستايىدىل ئىشەندۈرۈشكە باشلىدى.

— قانداق قىلىمىز؟ — دەپ يۈرىكى پوكۇلداپ سوراپ قالدى شىرئەلى.

شادى تەزىم بىلەن:

— ھەي، سىزنىڭ سايىۋەنىمىز! ئەڭ ئاۋۋال بەگلەرنى ئۆلۈمدىن ساقلاپ قېلىش كېرەك. يۈسۈپنى بولسا، ئەمەلىدىن چۈشۈرۈپ بۇ يەردىن يىراققا كەتكۈزۈۋېتىش كېرەك!... شىرئەلى بۇنى كۈتمىگەندى، ھاڭۋېقىپ ئولتۇرۇپ قالدى.

بۇ چاغدا شادى تېخىمۇ چوڭقۇرلاپ:

— بۇنىڭدىن باشقا چارە يوق، ئىلاجىمىز قانچە؟ ئاتىدارنى بىزمۇ ياخشى كۆرەتتۇق. تەدبىرلىك، غەيرەتلىك ئادەم، بولۇپمۇ سىزگە كۆپ ياخشىلىق قىلغان. بىراق، دۆلىتىڭىزنىڭ ئىستىقەبالى شۇنى تەقەززا قىلماقتا. بۇنىڭدىن باشقا ئىلاجىمىز يوق.

شۇنداق قىلغاندا، قىچاقلارمۇ، ئەمىرمۇ خاتىرجەم بولىدۇ.
شرئەلنىڭ ئەرۋاھى ئۇچۇپ دوق قىلدى:

— ئاخىر قانداق قىلىپ...

— ھە، ھەزرىتى ئالىيلىرى، ئۇ تەرىپىنى بىزگە

تاپشۇرۇڭ...

يۈسۈپ بىلەن موللا بەگ ئوردىغا قايتىپ كەلگەندە خەۋەرچى
ئۇلارنى خاننىڭ كۈتۈۋاتقانلىقىنى ئېيتتى. يۈسۈپ قامچىسىنى
سۆرەپ، ھەرەمخانىغا كىرىپ كەلدى. شرئەلدىن باشقا ھەممە-
سى گۈر قىلىپ ئورنىدىن تۇرۇپ، مۇلايىم كۈتۈۋالدى، ئۇنىڭ
غەلىبە بىلەن قايتقانلىقىنى تەبرىكلىگەن بولۇشتى، يۈسۈپنىڭ
ئورنى بوش ئىدى. ئۇ، ئولتۇرمىدى، دېرىزىگە يېقىنلاشتى.
تاشقىرىدا ئەسكەرلەر مەھبۇسلارنى ئىتتىرىشىپ، زىندانغا ئەكە-
لىۋاتاتتى. شرئەلىمۇ تەختتىن تۇرۇپ دېرىزە تەرەپكە كەلدى.
ھەممىسى شۇ تەرەپكە ئىنتىلدى. يۈسۈپ ئىچ - ئىچىدىن چىقىد-
ۋاتقان بىر تىترەك بىلەن سۆزلەشكە باشلىدى:

— ئەنە! ئەڭ ئىشەنگەن كىشىمىز، مۇسۇلمانقۇل! ئەلنى
يولدىن ئازدۇرۇپ ... — ئۇ ئۆزىنى تۇتۇپ تۇرالمىدى، —
ھەممىسىنى! بىرىنىمۇ قالدۇرماي، ئايماستىن ئۆلتۈرۈش كې-
رەك! ئايماستىن!

شادى ئىناق شرئەلىگە قاراپ، ئەنە ئاڭلىدىغىمۇ، دېگەندەك
ئىملاپ قويدى. شرئەلنىڭ كىرىپكىلا لىپىلدايتتى. ھەممىسى
جايدا ئولتۇردى. يۈسۈپمۇ ئۆز ئورنىغا كېلىۋېتىپ:

— مۇسۇلمانقۇل شۇنداق قىلىدۇ، دەپ كىم ئوي-
لىغان؟! — دەپ خورسىندى. شادى ئۇنىڭغا قوشۇمچە قىلدى:
— ھايۋاننىڭ ئالىسى تېشىدا، ئادەمنىڭ ئالىسى ئىچىدە،
قاتتىق جازالانسۇن! ئىككىنچى باش كۆتۈرەلمەيدىغان بولسۇن!
يۈسۈپ يالت قىلىپ ئۇنىڭغا قارىدى:

— نېمە؟ بېشى ئېلىنىدۇ! ياق، بۈگۈن ئەمەس، ئەتىلىككە

ئەل - يۇرت ئالدىدا بېشى كېسىلىدۇ!
شادى ئىناق مۇلايىق كۈلۈمسىرىدى:
— كەچۈرگەيسىز، ئاتىدار، ئىختىيار شاھىنشاھدا...
يۈسۈپ كۆكرىپ كەتتى. بۇ گەپ ئۇنىڭغا قاتتىق تەگكەندى:
دى:

— نېمە دېدىڭ؟
— سىزنىڭ قارارىڭىز خانغا ياقمايدۇ، دېدىم، ئاتىدار.
يۈسۈپ ئالدىراپ ئورنىدىن تۇردى:
— نېمە؟ — دەپ ۋارقىرىۋەتتى ئۇ، — نېمىشقا ياقمايدۇ؟
قاشقىردەك قۇترىغان دۈشمەننى باش ئەگدۈرۈپ كەلگىنىم ياقمامدۇ؟!

شىرئەلى قاپقىنى تۈرۈپ ئولتۇراتتى. شادى ئىناق ئەزۋەيىلەپ سۆزلەشكە باشلىدى:
— ئاتىدار، سىز قىپچاقنىڭ قىرىق بېگىنى ئۆلتۈرمەكچىسىز. مەيلى شۇنداقمۇ بولسۇن، لېكىن ھەممە قىپچاق خەلقىنى بىر يوللا قىرىپ تاشلىيالايمىز؟! بەگىنى ئۆلتۈرگىنىڭىز بىلەن بەربىر خەلقى قالىدىغۇ، ئاتىدار. ئۇ چاغدا قالغان - قاتقان خەلق تىنچ ئولتۇرامدۇ؟ ياق، ئۇلار قاتتىق ئۆچەكىشىدۇ!
— قىپچاقلار ئاز بولسىمۇ مەيلى ئىدى، — دەپ كىمدۇر بىرى شادى ئىناقنى قوللىدى.

يەنە بىرەيلەن سالاكەشلىك بىلەن مۇنداق دېدى:
— بىر تەرەپتىن، مۇرات بىزگە قارشى غالجىرلاشقان بىر ۋاقىتتا، بەگلەرنى ئۆلتۈرسەك، غوۋغا كۆتۈرۈلىدۇ. بىر - بىرىمىز بىلەن ئۆچەكىشىپ ئورنىغا، ئەقىل يۈرگۈزۈپ ئىش قىلالى، بەلكى ئاشۇلارنى ئويلاپ، شىرئەلنىڭ سىزنىڭ پىكرىڭىزگە قوشۇلغۇسى كەلمىگەندۇر.

يۈسۈپ يالت قىلىپ، بۇ مەسلىھەت سەندىن چىقتىمۇ، دېگەندەك شىرئەلگە قاراپ قويدى. ئۇ يۈسۈپكە قارىماي خاپا

بولۇپ قالغان بالدەك ئولتۇراتتى. ئەتراپتىكىلەرنىڭ ھەممىسى ئالدىدىن كېلىشىۋالغاندەك جىددىي ئىدى.

— بىر جەھەتتىن گېپىڭ توغرا، — دېدى يۈسۈپ، — سىزلەر قىپچاق ئۇرۇقى غوۋغا كۆتۈرىدۇ، دەيسىلەر. لېكىن ئۇلارنىڭ ئىسيانىنى باستۇرۇپ، ئىسيانكارلارنىڭ باشلىقلىرىنى تۇتۇپ كەلدۇققۇ، ئاخىر؟

— گېپىڭىز توغرا، ئەمما، ئۇلار ئۆز ئەيىبلىرىگە ئىقرار بولغاندىن كېيىن، جازامۇ ئۇنىڭغا لايىق بولۇشى كېرەك، ئاتىدار.

— ئىلاجى قالمىغاچقا، بويۇن ئېگىشتى!

— ئوغۇ شۇنداق. لېكىن ئوتتۇرىدىكى مۇناسىۋەتنىڭ ياخشىلىنىپ كېتىشى ئۈچۈن، سىياسەت نۇقتىسىدىن بولسىمۇ، مۇشۇ قېتىم ھىممىتىڭىزنى ئايماڭ!

— شۇنداق بولسۇن، يۈسۈپ ئاغا، — دېدى شىرئەلى تەسلىكتە.

ھەممىسى ئۇنى قۇۋۋەتلىدى. يۈسۈپمۇ بېشىنى لىڭشىتتى. — بوپتۇ، بەگلەر ئازاد قىلىنسۇن! پەقەت بىرلا كىشىدىن باشقىسى.

شادى ئىناق دەرھال لوقما سالدى:

— ھەممىسى ئازاد بولسۇن، پەرىزىمچە، مۇسۇلمانقۇلنى قولدىن چىقارغۇڭىز كەلمەيۋاتىدۇ. ئوتتۇز توققۇز بەگ بىر تەرەپ، مۇسۇلمانقۇلنى ئۆلتۈرۈش بىر تەرەپ، ئۇنىڭ قىپچاقلار ئارىسىدا ئىناۋىتى ناھايىتى چوڭ.

يۈسۈپ ئىرغىپ ئورنىدىن تۇردى:

— شادى، سەن مۇسۇلمانقۇلنىڭ تىنچ يۈرۈشىگە ئىشىنەمسەن؟ ماڭا قارىغىنا، شۇنىڭغا كاپالەتلىك قىلالامسەن؟

شادى ئىناق يۈسۈپنىڭ ئاستا - ئاستا پەسكويغا چۈشۈپ كېتىۋاتقانلىقىنى سېزىپ، ئىشەنچ بىلەن:

— نەگە بارا تىتى؟! — دېدى.

يۈسۈپ ئوردىدىكى كىشىلەر تەرىپىدىن بىرىنچى قېتىم قار-
شىلىققا ئۇچرىدى. شىرئەلىمۇ تۇنجى رەت ئۇنىڭ ئىختىيارغا
بويسۇنمىدى.

— بوپتۇ... — دېدى ئۇ ئىلاجسىز، — سىلەر دېگەندەك
بولسۇن. لېكىن مەن مۇسۇلمانقۇلنىڭ خاتىرجەم يۈرۈشىگە پە-
قەت ئىشەنمەيمەن. ئەگەر بۇنىڭدىن كېيىن، مۇسۇلمانقۇل ئەمىر
بىلەن ئالاقە ئورناتسا ياكى بىرەر شەيتانلىق قىلسا، ئۇ چاغدا،
شادى، سېنى يەرگە تىرىكلا كۆمدۈرۈۋېتىمەن... ئاڭلىدىڭمۇ؟
شادى ئىناق ھېچىيىپ قويدى. يۈسۈپ ئارقىسىغا قارىماي
چىقىپ كەتتى. ئەتىسى، مۇسۇلمانقۇل شىرئەلىنىڭ ئېتىكىنى
تاۋاپ قىلىپ، يۈسۈپ بىلەن يارىشىپ، ئاپاق - چاپاق بولۇپ
كەتتى، لېكىن يۈرەكتىكى ئاداۋەت ئوتى ئۆچمىدى. يۈسۈپ بى-
لەن مۇسۇلمانقۇل ئوتتۇرىسىدىكى مۇناسىۋەت بارا - بارا كەسكىن
تۈس ئېلىشقا باشلىدى. ئىككى ئوتتۇرىدا شادى ئىناقنىڭ ئابىرۇيى
ئۆستى. باشتا ئۇ خانغا كىتاب ئوقۇپ، ئىسلام دىنى ئەقىدىلىرى-
دىن سۆزلەپ بەرگەن بولسا، ئەمدى ئوردىدىكى ھەل قىلغۇچ
كىشىلەردىن بىرىگە ئايلىنىپ قالدى.

1844 - يىلىنىڭ باھارى...

خان ئوردىسى، شىرئەلىخان بىر توپ كىشىلەر بىلەن ئولتۇ-
راتتى. ھەممىنىڭ كۆزى خانداندا، ئۇنى بىر گەپكە كۆندۈرەلمەيۋات-
قانداك قىلاتتى. شادى ئىناق، ئەسكەر باشلىقلىرى ۋە قازىمۇ
شۇ يەردە ئىدى. يېقىندا شىرئەلى ئۆزىنى شەيخۇلىئىسلام، دەپ
ئاتاپ، مەرتىۋىسىنى كۆتۈرگەنىدى. شۇڭا، ئۇ ئاۋۋالقى شىرئەلى
ئەمەس، ساقال - بۇرۇتلىرىنى چىرايلىق ياساتقان، يۈزلىرى
ئاقىرىپ، ئۆزى تولۇپ، كىرگەن - چىققانلارغا مەنسىتمەي قا-
رايدىغان بولۇپ قالغانىدى، ئۇ پېشانىسىنى سىلاپ گەپ قىلماي
ئولتۇراتتى..

— ئۆزىڭىز ئويلاپ كۆرۈڭ. شاھىم... بىز سىزنىڭ پاك نىيەتلىك قۇلىڭىز، شان - شۆھرىتىڭىزنىڭ تېخىمۇ ئېشىشىنى تىلەيمىز! ئۆزىڭىز كۆرۈپ تۇرۇپسىزكى، سىرتتا دۈشمەن كۆپىدە يىپ كەتتى. ئەمىر زادىلا تىنچمايۋاتىدۇ. ۋىلايەتلەردىكى بەگلىك رىڭىزنىڭ قاپقىدىن قار يېغىۋاتىدۇ. بۇنىڭغا سەۋەبچى كىم؟ يۈسۈپ! ئۇنىڭغا قارشى تۇرىدىغانلار ئىچىمىزدىمۇ، تاشقىرىدىمۇ كۆپەيدى. راستىنى ئېيتساق، يۈسۈپنىڭ نىيىتى يامان. ئۇ ئوغلىڭىز مەللە بەگكە يول كۆرسىتىپ، ئەل تونۇتۇپ، ئىشقا ئارىلاشتۇرۇپ، بىرەر نەرسىگە ھازىرلىق كۆرۈپ يۈرۈۋاتىدۇ. تۈزكۈر قىلغۇر، بىر كۈنى سىزنى غۇلىتىپ مەللە بەگىنى خان قىلىپ كۆتۈرۈش نىيىتى بار...

شىرئەلى گەپ قىلمايتتى. ئۇنىڭ كۆزى تېز - تېز ئۆدۈلدا ئېسىقلىق تۇرغان چورۇققا چۈشەتتى. بۇنى بايقىغان شادى ئىناق دەرھال:

— ھە، ھەزرىتى ئالىيلىرى! ئەنە، بۇ ئۇنىڭ ئىشى. بۇنىڭ بىلەن تەڭرى سىزگە ئاتا قىلغان تاجۇ تەختىنى، ئۇلۇغ دەرىجىڭىزنى يەرگە ئۇرۇپ ئاياغ ئاستى قىلغان! — دېدى. خوجا بېشىنى لىكىلداتتى.

— توۋا... توۋا... — دېدى ئۇ ياقىسىنى تۈتۈپ، — ياتوۋا! بۇنداق ئىش خان ئوردىسىغا پەقەت توغرا كەلمەيدۇ. ئۇنىڭ ئۈستىگە، شىرئەت قانۇنلىرىغىمۇ خىلاپ! شادى ئىناق:

— بۇ ئىنساپسىزنى قارالڭ، تىزگىنىڭىزنى تارتىۋالغىنى يەتمىگەندەك، ئۇ يەنە ئەلنى بۇزۇۋاتىدۇ... — دەپ شىرئەلنىڭ قولتۇقىغا كىرىپ، ھەرىدەك غۇڭۇلدايتتى، — شاھىم، ئوردىڭىزنى ئۇ كەمبەغەلنىڭ ئۆيى بىلەن تەڭ قىلدى... ئوردىنىڭ سەلتەنىتى قېنى؟ بۇخارالىقلارغا شەرمەندە بولدۇق. خارەزىملىك، لەر ئالدىدا يۈزىمىز چۈشتى! بىر ئائىنىساپ شۇنداق قىلغانىكەن،

بۇنىڭغا گەپ قىلماي ئىلاجىمىز يوق. بۇ خورلۇق زادى قاچانغىچە داۋام قىلىدۇ؟!

شىرئەلى ھامان ئۆز خىيالى بىلەن بەند ئىدى. بۇنداق سۆزلەرنى ئۇ ناھايىتى كۆپ ئاڭلىغانىدى، شادى ئىناق ھەتتا چۈشىدىمۇ ئۇنى ئۆز ھالىغا قويمايتتى. نېمە دېمەكچى؟ نېمە قىلماقچى؟ ئۇلارنىڭ سۆزى، سۆلىتى خاننى بېسىپ قويغانىدى. — ھەزرىتى ئالىيلىرى! رۇخسەت قىلىڭ، ئۇنى چېپىپ تاشلاي! — دېدى ئەسكەر باشلىقلىرىدىن بىرى قىلىچىغا قول ئۇزىتىپ.

شىرئەلى يالت قىلىپ ئۇنىڭغا قارىدى. ھەممىسىگە بىرمۇ-بىر كۆز يۈگۈرتتى. ھەممىسى ئۇنىڭغا باش ئېگىپ، ئۇنىڭدىن نېمىنىدۇر تەلەپ قىلىپ، ئىجازەت كۈتۈپ تۇرغانغا ئوخشىشاتتى. ئۇنىڭ كۆڭلى بىر قىسما بولۇپ كەتتى. يۈسۈپ ئۇنى مەسخىرە قىلىپ، كەمسىتىپ، چورۇقنى پېشانىسىگە ئېسىپ قويغانىكەن - دە!؟ تىزگىنىنى تارتىۋېلىپ، خار قىلغانىكەن - دە!؟ شىرئەلى لېۋىنى چىشلىدى. ئۇنىڭ ھالىتىنى سەزگەن مەككەر كىشىلەر دەرھال:

— ھە، ھەزرىتى ئالىيلىرى! ئوردىڭىزغا ئەسكى چورۇق مۇناسىپ ئەمەس! — دېيىشىپ، يەنە ئۇنىڭ چىشىغا تەگدى. — ئال! — دېدى شىرئەلى نومۇسى كېلىپ، ھەممىسى ئۇنى قوللاپ - قوۋۇۋەتلەشتى. شادى ئىناق شۇ زاماتلا بىر پارچە قەغەزنى ئۇنىڭغا تۇتقۇزدى:

— ھەي، بىزنىڭ دىدارى ئايدەك نۇرلۇق، قۇياشتەك ئىسسىق ئاتىمىز...

— بۇ نېمە؟... ئوقۇ! — دېدى شىرئەلى. شادى ئىناق ئوقۇش ئورنىغا يېقىنراق بېرىپ ئېڭىشىپ سۆزلىدى:

— يارلىق...

— چورۇققىمۇ؟ شۇنىڭغىمۇ يارلىق كېرەكمىكەن؟ ئېلىپ

تاشلىساڭلار بولدى!

— ھەي، شاھنشاھىم ... — دېدى شادى ئىناق، ئىش ئەمدى ئاخىرقى نۇقتىسىغا يېتەي دەپ قالغانىدى. ھەممىسى ئۇنىڭغا قاراپ تۇراتتى، — چورۇقنى خۇدا ئالسۇن! ... خۇددى شۇنى ئويلاپ تاپقان كىشىنىڭ بېشىنى بىر تەرەپ قىلماق لازىم، ھەزرىتىم ... چورۇقنى خۇدا ئالىدۇ! شىرئەلى چۈشەنمەي قالدى. ئەتراپىدىكىلەر مەسلىھەت بېرىشتى.

— شۇنداق قىلىش زۆرۈر. بۇنىڭدىن باشقا يول يوق! — ئۇ بىر بىناماز! بىناماز باشقۇرغان ئوردىنىڭ خاسىيىتى بولمايدۇ ... ئىشى ئالغا باسمايدۇ. ئويلا، ئوغلۇم، ياخشىراق ئويلاپ كۆرگىن! قازىمۇ قوشۇق سالىدى:

— يول شۇكى، سىز ئىشىنىپ تاپشۇرغان تىزگىننى تۇتال. مىغان ئادەمنى، سىزنىڭ ھۆكۈمىڭىزنى ئىجرا قىلمىغان كىشىنى كىملىكىدىن قەتئىينەزەر، ئۆزىڭىز جازاسىنى بېرىسىز! ئۇلار يەنە ئارقىمۇ ئارقا سۆزلەشكە باشلىدى. خوجا:

— خاننىڭ جازاسى — خۇدانىڭ جازاسى. بىنامازنىڭ گۇناھى بېشىدىن ئېشىپ كەتتى. گۇناھكار باشنى بوينىدىن جۇدا قىلىش كېرەك! شادى ئىناق:

— تەقسىر، ئىشتىنىنى بۇلغىغان قولىنى ئايامتى؟ بۇلار ئىش بولدى. ئەمدى ھېچكىم ئايىمايدۇ. يۈز - خاتىرى يەر بىلەن يەكسان بولمىسۇن!

شۇ يول بىلەن شادى ئىناق شىرئەلنى قورقۇتۇشقا باشلىدى. شىرئەلى يەنە ئاۋۋالقىدەك ھەممىگە كۆز يۈگۈرتۈپ چىقتى. ھەممىسى بىر تەرەپ ئىدى، ئۇنىڭ ئىلاجى قالمىدى.

— بوپتۇ، قولىدىكى تىزگىننى تارتىۋالايلى... كەتسۇن،
تاغقا بېرىپ تىرىكچىلىكىنى قىلسۇن، — دېدى ئۇ.

شادى ئىناق يەنە رازى بولمىدى:

— ھىم! يۈسۈپ سىزنىڭ ئارقىڭىزدىن ئەگىشىپ كەلگەن
بىر لالما. ئۇنىڭ بەگ دېگەن نامى بار. بۈگۈن سىز ئۇنى كەتكۈ-
زۈۋەتسىڭىز، ئەتىلىككە قوشۇن توپلاپ كېلىپ، ئەزىز بېشىڭىز-
غا تەھدىت سالسا قانداق قىلىسىز؟! بۇنىڭدىن كۆرە، ئۇنى يەر
بىلەن يەكسان قىلىش كېرەك، بۇ ھەققانىي تەلەپ!
خوجا قوشۇنچە قىلدى:

— دۈشمەننىڭ ئۆلگىنى ياخشى، خاتىرجەم يۈرىسىز!

— بۇ كۆپچىلىكنىڭ تەلىپى... خەلقنىڭ مۆھرى بېسىلغان
بىردىنبىر نەرسە، — دېدى شىركەلى، — ھىم... ھىم... يۈسۈپ
ئۆلتۈرۈلسە، بىز ئىسيان كۆتۈرمەيمىز، دەپ خەلق ۋەدە بەردە-
مۇ؟ — دەپ توساتتىن سورىدى ئۇ.

— ھەي، شاھىنشاھىم! — دەپ كۈلدى شادى ئىناق، —
ھەي، ھەزرىتى ئالىيلىرى، ئۆلگەننىڭ ئارقىسىدىن ھېچكىم
ئەگەشمىگەن! خۇداغا شۈكرى، قەبىلە - ئۇرۇقلار ئىچىدە سىز-
نىڭ ئابىرۇيىڭىز يۈسۈپتىن چوڭ. يارقىنئاي بېگىمنىڭ ئاتىسى
توختى نەزەر تۆرىنىڭ پەرزەنتلىرى، داداھاھ تاغىڭىز ھاجىباينىڭ
بالا - چاقىلىرى سىزنى قوللىماي كىمنى قوللايدۇ؟ — شادى
ئىناق چاپىنىنىڭ يېڭىدىن يەنە بىر قەغەزنى ئېلىپ شىركەلىگە
تۇتتى.

— بۇ نېمە؟...

— بۇ سىزنىڭ بۈيۈك يارلىقىڭىز.

— يەنە قانداق يارلىق؟

— يۈسۈپ بەگنىڭ ئۆگەي ئانىسىدىن تۇغۇلغان خوجا مۇرات
دېگەن ئۆكىسى بار. ئاشۇ خوجا مۇراتنى داداھاھ قىلىپ كۆتۈر-
گەن تەۋەررۈك يارلىقىڭىز...

شرئەلى شادى ئىناققا ئاغزىنى ئېچىپ قاراپ قالدى.
شادى ئىناق بولسا، خاتىرجەم ھالدا سۆزىنى داۋام قىلدى:
— ھەركىمگە جان كېرەك، ھەركىمگە پاراۋان ھايات، ھۆر-
مەت، شوھرەت كېرەك، ئاللا ئۆز بەندىلىرىنى شۇنداق ياراتقان.
خوجا مۇراتنىڭ يولىدا بىر كالتەك يېتىپتۇ. بىر ئۈچىدىن
تۇتسا — ئوردا بىلەن قەستلىشىدۇ. ئىككىنچى ئۈچىدىن تۇتسا
— ئوردا بىلەن دوستلىشىدۇ. ئۇ خېلى پاراسەتلىك. ئۇ سۆزىسىز
كالتەكنىڭ ئىككىنچى ئۈچىدىن تۇتىدۇ. بىز ئۇنىڭغا كالتەكنىڭ
ئىككىنچى ئۈچىنى تۇتقۇزۇپ قويۇشىمىز كېرەك. ئۇنى ئەيۋەشكە
كەلتۈرىدىغان نەرسە بولسا، مانا بۇ...

شرئەلىنىڭ چىرايى ئۆزگەردى، يۈسۈپكە نىسبەتەن غەزىپى
ئاشتى. ئاتىدارغا قارشى يوشۇرۇن ئۇيۇشقان دۈشمەنلەر خانى
دەيدەيگە سېلىۋاتاتتى. بىر ۋاقىتلاردا، يۈسۈپكە شەرىئەتتىن سۆز
ئېچىپ، ئۇنىڭغا ئاتىدارلىق ۋەزىپىسىنى تاپشۇرغان ئىككى يۈز-
لىمە قازىمۇ ئەمدى چاپىنىنى تەتۈر كىيىپ، باشقا بىر رىۋايەتنى
ئېيتىۋاتاتتى. شادى ئىناق تىترىگەن قوللىرى بىلەن بىرىنچى
يارلىقنى تۇتۇپ تۇراتتى. شرئەلى يارلىققا قول ئۈزىتىۋېتىپ،
ئىختىيارسىز ھالدا قولىنى يەنە تارتىۋالدى، شادى ئىناق ئۇنىڭ
قولىنى ئاستا تۇتۇپ:

— تەقسىر... — دېدى مەنىلىك قاراپ، شرئەلى بوشاش-
تى. شادى ئىناق ئۈستىلىق بىلەن ئۇنىڭ باش بارمىقىغا سىياھ
سۈركەپ، مۆھۈر باستۇرۇشقا ئۈلگۈردى.
— بۇنى ئەمدى قانداق قىلىپ... — دېدى شرئەلى غۇدۇ-
راپ.

— بۇ تەرىپىنى بىزگە قويۇپ بېرىسىز.
شرئەلى لېۋىنى چىشلەپ، پېشانىسىنى پۈرۈشتۈرۈپ قال-
دى. شادى ئىناق مۆھۈر بېسىلغان يارلىقنى كۆتۈرۈپ تۇرۇپ
جاۋاب بەردى:

— تەقسىر! ئەمدى غىدىڭ - پىدىڭ دېيىش يوق، گەپنىڭ پوسكاللىسى شۇكى، بۇ بىر پارچە قەغەز جاللاتنىڭ قولىغا تەگسە، ھېچنەمىدىن خەۋەرسىز مەرغىلاندا يۈرگەن يۈسۈپنىڭ بېشى كېتىدۇ. ئەگەر تاسادىپىي ئاتىدارنىڭ قولىغا چۈشۈپ قالسا، ئۇ كۈننى خۇدا كۆرسەتمسۇن، سىزنىڭ ئەزىز بېشىڭىز... بولار ئىش بولدى. دېمەك، قايسىمىز بولساقمۇ مەھكەم تۇرۇشىمىز كېرەك. بۇ ئىشنى ھەرقانداق باھانە بىلەن كېچىكتۈرۈۋېتىشكە بولمايدۇ!...

بۇرۇنلا مەسلىھەتنى بىر قىلىۋالغان ئوردىدىكى بۇزەھەرلىك يىلانلار شادى ئىناقنىڭ سۆزىگە قوشۇلۇپ، باش لىڭشىتىپ تۇرۇشتى.

شىرئەلى بوشاشقان ھالدا تەختتىن چۈشتى. ئەشمەت، تاش-مەت ئىسىملىك پىچىلغان قۇللار ئۇنى قولتۇقلاپ ئاچىقىپ ئور-نىغا ياتتۇرۇشتى. بىر ئازدىن كېيىن، ئۇنىڭ ھۇزۇرىغا يارقىنئاي بېگىم كەلدى.

— شاھىم... دېدى ئاستا يارقىنئاي بېگىم ئېڭىشىپ، شىرئەلى كۆزىنى ئاچتى، خانزادە ئۇنىڭ ئويچان يۈزىگە تىكىلىپ:

— ھە... نېمە بولدى؟ مېجەزىڭىز يوقمۇ؟ تېۋىپ چاقىرايلى-مۇ؟ — دەپ سورىدى.

شىرئەلى بىر تولغىنىۋالدى. يارقىنئاي بېگىم تەشۋىشلىدى-نىشكە باشلىدى:

— شاھىم... نېمە بولدى؟ نېمىشقا خاپىسىز؟

شىرئەلى گەپ قىلمىدى.

— مەجلىسخاندا نېمە ئىش قىلىدىڭلار؟ دەرۋازىۋەنلەر ئىشكىنى مەھكەم ئېتىپ تۇرۇشتى. بىرەر يوشۇرۇن ئىش بولدى-مۇ؟ ھە، شاھىم؟...

شىرئەلى شارت بۇرۇلۇپ قارىدى، ئۇنىڭ كۆزلىرىدىن زە-

ھەر تاماتتى. خانزادىنىڭ يۈرىكى گۈپۈلدەپ كەتتى. شۇ چاغدا كىچىككىنە شاھزادە خۇدايار ئويناپ كىرىپ كەلدى.

— ماڭا... تاشقىرىدا ئوينا، — دەپ يارقىنئاي بېگىم بالىسىنى ئۈنىمىغانغا قويماي سىرتقا چىقىرىۋەتتى. يارقىنئاي بېگىم ئەمدى ئېرىگە ئەركىلەپ باقتى:

— ۋاي، شاھىم، بۈگۈن ئاچچىقىڭىز كېلىپ قاپتىغۇ؟ سىز بىلەن تۇرمۇش قۇرغان يىگىرمە يىلدىن بۇيان، بۇنداق قورقۇنچى-لىق ئەھۋالڭىزنى بىرىنچى قېتىم كۆرۈشۈم ياكى سىزگىمۇ ئىشتىياق كىرىۋاتامدۇ؟ — خوتۇنى ئىللىق تەبەسسۇم قىلدى. شىرئەلى ۋارقىرىۋەتتى:

— ھە! ماڭا زادىلا ئىشتىياق كىرمەيدۇ دېگەنمىدىڭلار؟ شۇنىڭ ئۈچۈن، خورلاپ يۈرگەنكىنەسلىر — دە؟!
يارقىنئاي بېگىمنىڭ قايىقى تۈرۈلدى، يۈزلىرىگە قان تەپ-چىدى.

— راستتىنلا مەجەزىڭىز يوق ئوخشايدۇ! سىزنى كىم خور-لايتۇ؟ — دېدى شىرئەلنىڭ كۆزىگە تىك قاراپ، — سىزنىڭ قولىڭىزغا كىمدۇر بىرى سۇ پۈركۈپ يۈرگەن ئوخشايدۇ!
— سۇ پۈركۈر ئىدىمىش؟... ماڭا ساداقەتلىك كىشىلەر ئېيتتى...

— قايسى ساداقەتلىك كىشىلەر؟
شىرئەلى ئاڭلىمىغانغا سېلىپ، ئۆرۈلۈپ يېتىۋالدى. يار-قىنئاي بېگىم ھېچنېمىنى چۈشەنمەي، داڭ قېتىپ تۇرۇپ قال-دى، ئاخىر سەۋرى چىدىماي:

— ھەي، بۇياققا قارىڭا، سىزنى كىملەر خار قىلىۋاتىدۇ؟ بۇياققا قاراڭ، يۈسۈپ ئاكام مەرغىلاندىن كەلدىمۇ؟ ئۇ نېمە دەۋىتىپتۇ؟ — ئۇ ئېرىنىڭ ئۈستىدىكى كۆرپىنى تارتتى. شىرئە-لى يۇلقۇنۇپ، جەينىكىگە تايىنىپ چالۋاقدى:

— يۈسۈپ! يۈسۈپ ئاڭلىڭىزنىڭ گۇناھى بېشىدىن ئېشىپ كېتىپتۇ. ئاشۇ گۇناھكار باشنى كېسىش ئۈچۈن بۇيرۇق بەردىم.

ئاڭلىدىڭىزمۇ؟

يارقىنئاي بېگىم تۇرغان ئورنىدا قېتىپ قالدى.

— يالغان! سىز نېمە قىلىپ قويدىڭىز؟

— ھە گۇناھى بېشىدىن ئېشىپ كەتكەنىكەن...

— ۋاي خۇدايىم! ۋاي شورۇم! نېمە قىلىپ قويدىڭىز،

ئەقلى يوق... ئۇنىڭ گۇناھى سىزنى ئادەم قىلغىنىمۇ؟ ۋاي

خۇدايىم؟ ۋاي شورۇم! ئەگەر بۈگۈن يۈسۈپنىڭ بېشى ئېلىنسا،

ئەتىلىككە سىزنىڭمۇ كېتىدۇ. ۋاي خۇدايىم! سىز شۇنىڭ ئەقلى

بىلەن ئادەم بولۇپ يۈرگەندىڭىز، ۋاي خۇدايىم!...

شرئەلى بوشىشىپ ئولتۇرۇپ قالدى، كۆز ئالدىدىن شادى

ئىناقنىڭ يارلىق تۇتقان ئەپت - بەشرىسى ئۆتتى، تەشۋىشكە

چۈشۈپ قالدى. ئەمدى قانداق قىلسۇن؟ شرئەلىنىڭ بېشى قې-

يىپ كەتتى، قاياققا قارىمىسۇن تۈۋى يوق يار!... كۆرپىگە

ئۆزىنى ئاتتى.

— ئەمدى قانداق قىلىمەن؟ قانداق؟ — دېدى شرئەلى

يېلىنغان بىر ئاۋازدا.

— بۇ يەرگە كىرىڭ! ئەشمەت! ئەشمەت!

تاشقىرىدىن قۇل كىرىپ كەلدى.

— لەببەي، مەلىكەم!

— ئەشمەت! ئەشمەت! سادىغاڭ كېتەي، سەن ئابىل يۈزبې-

شىنى بىلەمسەن؟

— بىلىمەن! بىلىمەن!

— شۇ! شۇ! ئەشمەت، ئۇنى بۇياققا تېز تېپىپ كەلگىن.

— خوپ بولىدۇ، ھازىر.

— تېز...

ئارىدىن كۆپ ئۆتمەي، ئابىل شرئەلىخاننىڭ مۆھرى بې-

سىلغان يارلىقنى بىكار قىلىش ئۈچۈن، بىرتوپ ئاتلىق يىگىتلەر

بىلەن مەرغىلان تەرەپكە قاراپ يۈرۈپ كەتتى.

مەرغىلان، بەگنىڭ سارىيى، يۈسۈپ مېھمانخانا تۈرىدىكى

يېكەندازدا يانپاشلاپ دەم ئېلىپ ياتاتتى. كېيىنكى چاغلاردا مەر-
غىلاندىكى ئەسكەرلەر ئوتتۇرىسىدا كېلىشمەسلىكلەر ئەۋج ئې-
لىپ، لەشكەرلەر بازار كۈنلىرى پۇقرالارنىڭ چىشىغا تېگىپ،
ھەرخىل جاڭجال چىقىرىشقا باشلىغانىدى. كىمدۇر ئۆز يىگىتلى-
رى بىلەن چەتتىكى قىشلاقلاردىن بىرىنى تالان - تاراج قىپتۇ.
مەرغىلان بېگى جىنايەتكارلارنىڭ سوئال - سورىقىنى قىلماپتۇ.
يۈسۈپ شۇلارنى ئويلاپ ئاچچىقى كېلىپ ئولتۇرغان چاغدا، قور-
غاندىن قانداقتۇر بىر شەپە ئاڭلانغاندەك بولدى. ھايال ئۆتمەي
شەھەر بېگى مېر شەپ بىلەن بىللە مېھمانخانىغا كىرىپ كەلدى،
يۈسۈپ ئورنىدىن قوزغالمايدى.

— تەقىسىر، — دېدى بەگ ئاستا، — ئوردىدىن يارلىق
كەلدى.

— قانداق يارلىق؟ كىم بېرىپتۇ؟ — دېدى يۈسۈپ بىپەرۋا
ھالدا.

— بۇ يارلىق ئاخىر بىر كۈنى كېلىشى كېرەك ئىدى.
خۇداغا شۈكرى، بىز زارىقىپ كۈتكەن كۈنمۇ يېتىپ كەپتۇ، —
دېدى بەگ ئاۋازىنى كۆتۈرۈپ.
— نېمە ئىكەن؟

يۈسۈپنىڭ ئاچچىقى كەلدى. تېخى بايىلا شۈمشىيىپ ئول-
تۇرغان بەگ ئەمدى ئۇنىڭغا ئاللىيىپ قاراۋاتاتتى. ئوردىدىن كەل-
گەن كىشى جاللات ئىدى. يۈسۈپ ئۇنى تونۇدى، مەتكەرىم ياسا-
ۋۇل. ئۇنىڭ كىرىپكىلىرى توپا، ئاتتا ئۇرۇنۇپ قالغانمۇ، مېھ-
مانخانىنىڭ تېمىغا يۆلىنىپ، ئۇنىڭغا قارايتتى. بەگ يارلىقىنى
ئېگىز كۆتۈرۈپ، جاۋاب بەردى:

— مەرھىمىتى كەڭ سەيد شىرئەلىخاننىڭ يارلىقى!

يۈسۈپ كىمخاب چاپىنىنى يەلكىسىگە ئارتىپ قوزغالدى.

— قېنى، ئەكەلگىن!...

بەگ مەسخىرە قىلىپ كۈلدى:

— تەقىسىرى ئالەم، ئاتىدار! ئىلاجىمىز قانچە، تەقدىر

دېگەن شۇ ئىكەن. بايلا سىز بىزنى جاللاتنىڭ قولىغا تاپشۇرماق-
چى بولغانىدىڭىز. ئاللاننىڭ يازمىسى شۇنداق ئىكەن، نېمىمۇ
قىلالايتتۇق. يۈسۈپنىڭ بېشىنى ئېلىپ ھۇزۇرۇمغا كەلتۈر،
دەپ، شىرئەلخان مېنىڭ نامىمغا يارلىق قىپتۇ...
— نېمە؟!

بەگ قولى بىلەن ئىشارەت قىلدى:
— جاڭجال چىقارماڭ! پايدىسى يوق! ئۆزىڭنى بېسىۋې-
لىڭ! — دېدى بەگ ۋە يارلىقنى يۈسۈپنىڭ ئالدىغا تاشلىدى.
دەرمانى كەتكەن يۈسۈپ يارلىقنى يەردىن ئالالمىدى. ئەمما شىر-
ئەلنىڭ مۆھرىنى تونۇدى.

— ئاتىدار، كىمنىڭ قورغانىدا ئولتۇرغانلىقىڭنى بىلىپ
قويۇڭ، مۇھاپىزەتچىلىرىڭىز ئاللىقاچان بىر تەرەپ قىلىنغان.
ھەرقانداق ھەرىكىتىڭىز پايدىسىز!

يۈسۈپ ھېچنېمە دېمىدى. ئاخىر يارلىق ئويۇنچۇق ئەمەس.
بۇ ئوتتۇرىدا ئۇنىڭغا يېقىن بىرەر مۇ ئادەم يوق. ئۆزىنىڭ دۈش-
مەنلەر قولىدا ئىكەنلىكىنى ئېنىق سەزدى. ئۇ يەرگە قارىغىنىچە
مەتكەرىم ياساۋۇلغا:

— جاللات! — دېدى ئېغىر - بېسىقلىق بىلەن.

— لەبىي، تەقسىر.

— بۇ قەغەزنى قەيەردىن ئالدىڭ؟

— خان ھەزرەتلىرىنىڭ قولىدىن.

— ھىم، جاللات...

— لەبىي، تەقسىر.

— تەختنىڭ ئۇدۇلىغا ئېسىپ قويۇلغان چورۇققا كۆزۈڭ

چۈشىدىمۇ؟

— ياق، تەقسىر.

— راست ئىكەن. جاللات!...

— لەبىي، تەقسىر...

— مەجلىسخاندا مۇسۇلمانقۇلمۇ بارمىدى؟

— يوق، تەقسىر. ئۇ كىشى كۆرۈنمىدى.

— ھىم... ئىشنى باشلىغان ئاشۇ. ھىلىگەرلىكىنى قارا.
ئىش ئەمەلگە ئاشسا، ئىچىدە؛ ئاشماي قالسا، سىرتىدا قالماق.
چى!

يۈسۈپ باشقا گەپ قىلىشقا يۈرىكى پېتىنماي جىم بولۇپ
قالدى. يېنىدا تۇرغان بەگنىڭ ئۆزىگە مەغرۇر قاراۋاتقانلىقىنى
كۆرۈپ، ئۆزىگە كەلدى. دۈشمەن ئالدىدا مەغلۇپ بولغانلىقى
ئۈچۈن، ئىچىدە غىجىندى: «تەقدىر شۇنداق ئىكەن - دە!...»
ئۇنىڭدىن كىم قېچىپ قۇتۇلغان...» ئۇ بېشىنى كۆتۈردى.
— بۇيرۇقنى شىرئەلنىڭ قولىدىن ئالدىم دېگەن، جاللا.

تىم.

— شۇنداق، تەقسىر.

— ھە، مەيلى... تۈزۈم كور قىلسۇن. ئىست مېھنىتىم!
مەنغۇ يەككە - يېگانە يىراققا كېتىمەن. بىراق، مېنى بوغۇزلى-
غان قوللار ئۈنمۇ ئامان قويمايدۇ!

— تەقسىر، مېنى تېز قايتىپ كەل، دېگەندى، — دېدى
جاللات تەسلىكتە.

— خوپ، تېز قايتىسەن، سەندە ھېچقانداق گۇناھ يوق.
مەيلى... مەيلى... مەن ئىككى رەكات ناماز ئوقۇۋالاي. تاقەت
قىلالساڭ، ناماز تۈگىگۈچە كۈت، ئالدىرساڭ، ئوڭ تەرەپكە
سالام بەرگەن ۋاقتىمدا كىر. شۇنداق قىل، ئىشىڭنى شۇنداق
پۈتتۈر...

— خوپ، تەقسىر.

يۈسۈپ ئورنىدىن تۇردى. بەگ ئالدىنى توسۇدى.

— يولۇمنى توسۇما، قۇياشنى بىر كۆرەي، نادان، ئەگەر
غەيرىدىن بولمىساڭ، تاھارەت ئېلىشىمغا يول قوي.
ئۇ مېھمانخاننىڭ كونا ياغاچ پەلەمپەيلىرىنى غىجىرلىتىپ
تاشقىرىغا چىقتى. ھەممىسى تەشۋىشتە ئىدى. يىگىرىمدەك قو-
راللىق نۆكەرلەر ئىككى توپ بولۇپ، سۆھبەتلىشىپ تۇراتتى.

ئۇلار يۈسۈپنى كۆرۈپ ھەيران بولۇپ قېلىشتى. ئاتىدار ئۇلارنىڭ ئىچىدىن يارمازار قوشۇنىنىڭ يۈزبېشىنى كۆرۈپ تونۇدى.

— ئەسسالامۇئەلەيكۇم، — دەپ سالام بەردى يۈسۈپ.

ئۆكەرلەر سىپايىلىك بىلەن ئىلىك ئېلىپ تەزىم قىلىشتى. يۈسۈپ مىرشەلەرنىڭ نازارىتى ئاستىدا، چوڭ چىنارنىڭ ئاستىغا بېرىپ تاھارەت ئالدى. كۈن خېلى پەسلەپ قالغانىدى.

چىنار شېخىدا بىر قۇشقاچ چۇرۇقلىغىنىچە «پىر» قىلىپ شاخ-تىن شاخقا قوندى. سالقىن شامال بەرگىلەرنى ئانچە - مۇنچە شىدىرلىتىپ، يەنە توختاپ قالدى. يۈسۈپ قىلىگە قارىدى، قۇياش تەپتى لاپ - لاپ يېنىپ، قورغاننىڭ نېرىقى تەرىپىدىكى ئۇزۇن تېرەكلەرنىڭ ئۈچىدا جىلۋىلىنىپ تۇراتتى.

— مىرشەپ! — دېدى يۈسۈپ. يېقىن تۇرغان مىرشەپلەر-دىن بىرى يۈگۈرۈپ كەلدى:

— لەبىي، تەقسىر...

— جالالتا ئېيت! بۇياققا كەلسۇن... مېنىڭ نامازنى باغدا ئوقۇغۇم كېلىپ قالدى.

— خوپ، تەقسىر...

يۈسۈپ جايناماز سورىمىدى. ئۇ باغنى ئارىلاپ بېرىپ، ئۆزىنىڭ ئاپئاق بەلبېغىنى يېيىپ، كۆپكۆك مايسا ئۈستىگە تىز-لىنىپ ئولتۇردى.

يۈسۈپ گەرچە ناماز ئوقۇشنى بىلگەن بولسىمۇ، لېكىن ئىزچىل نامازخانلىق قىلىشقا ئادەتلەنمىگەنىدى. ئۇ ھازىر شۇنچە ۋاقىت ناماز ئوقۇمىغانلىقىنى گۇناھ بىلىپ، ئاخىرقى قېتىم سەجدىگە باش ئۇرماقچى بولدى. شۇ تاپتا، ئۇنىڭ جاۋابسىز، چىگىش خىياللار مېڭىسىدە چەرخ ئۇراتتى. ئۇ ئوردىغا نېمە ئۈچۈن كەلدى؟ نېمە قىلماقچىدى؟ نېمە قىلىشقا ئۈلگۈردى؟ كىمنى ھاقارەت قىلىپ، كىمنىڭ دىلىنى رەنجىتتى؟ نېمىشقا دۈشمەنلىرى كۆپىيىپ كەتتى؟ مەقسىتى پىتىراپ كەتكەن ئوردى-نى بىرلەشتۈرۈش ئەمەسمىدى؟ كۆڭلى بىرئاز كۆتۈرۈلگەندەك

بولدى. يادىغا بۇرۇن كۆرگەن چۈشى كەلدى. ھە، ئېگىز تاغ،
ئۇلۇغ مەرتىۋە. بىر تاغدا تۇرۇپ قول ئۇراتسام، ئىككىنچى
تاغنىڭ كېيىكى ئۈركۈگىنى — بۇ مەنسىپىمنىڭ ئاشقىنى! ھەم-
مىسى بولدى. ئىست، شۇ چاغدا، تېز ئويغىنىپ كەتمىگەن
بولسام... كۆز ئالدىدىن ئاتا قىشلىقى ئۆتتى. كۆز يەتمەس ئېگىز
تاغلار، كۆپكۆك يايلاق، قىمىز پۇرىقى، رەڭمۇرەڭ گۈللەر،
ئەنە، قېرىنداشلار!... بۇلارنىڭ ھەممىسى يۈسۈپنىڭ يۈرىكىنى
ئېزىۋەتتى. قاچانلاردۇر ئۆلۈپ كەتكەن ئانىسىنىڭ بەرگەن ئاق
سۈتىنى ئەسلەپ، كۆزىگە مۆلدۈر - مۆلدۈر ياش كەلدى، ئۆزىنى
تۇتتى. كۆزىدىن ياش چىقسا تاھارەت بۇزۇلىدۇ. ھاي، نېمىشقا
ئويغا پاتىسەن؟ سەندىن باشقىسى ئۆلمەمدۇ؟ ئۆزىگە ئۆزى كايىد-
دى. بولدى! بۇ دۇنيانىڭ ئويۇنىمۇ پايانغا يەتتى. تامام! تامام!
بۇ دۇنيانىڭ ئازابىمۇ تامام...
ناماز ئوقۇشقا كىرىشتى.

«بىسىمىلاھىررەھمانىررەھىم... ئاللاھۇئەكبەر، ئاللاھۇ-
ئەكبەر، ئاللاھۇئەكبەر...»

ئۇ سەجدىگە باش قويدى. ئارقىسىدا مايسا شىلىدرىلدى.
گويا يىلان يېقىنىلىشىپ كېلىۋاتقانغا ئوخشىشاتتى. ئۇ كىمنىڭ
كېلىۋاتقانلىقىنى سەزدى، بەدىنى دىر - دىر تىترىدى. لېكىن
يۈرىكى دۈپۈلدەپ سوقۇپ كەتمىدى. ئۇنىڭ ئەقلىنىڭ كۈچى،
ئەركىنلىك كۈچى مەھكەم تۇتۇپ تۇراتتى... شارت... شۇرت...
ئايىل ئۈلگۈرەلمىدى. ئۇ قورغان دەرۋازىسىغا كېلىپ، قارا
تەرگە چۆمگەن ئېتىنى توختىتىپ، ئۈزەڭگىگە ئاياغ تىرىگىنىچە
بىر ئاز تۇرۇپ قالدى.

— ئاتىدار! ھەي ئاتىدار! مىڭ ئەپسۇس! — دەپ ۋارقىردى.
دى. جاللات باغ ئىچىدە يۈسۈپ ئاتىدارنىڭ بېشىدىن قان ئاققۇ-
زۇپ، قان ھىدىگە مەست بولۇپ، كۆزلىرى قىزارغان ھالدا
تۇراتتى، ئۇ ئاۋاز كەلگەن تەرەپكە پەرۋاسىزلىق بىلەن قاراپ
قويدى، خالاس...
132

ئوردىنىڭ قىزىققۇدەك يېرى قالمىدى. يۈسۈپنىڭ ئۆلۈمى تۈگىمەس نىزا ۋە ئىختىلاپلارنىڭ كېلىپ چىقىشىغا سەۋەبچى بولدى. شىرئەلى خان بولۇش سۈپىتى بىلەن ئانچە - مۇنچە مۇستەقىل ئىش يۈرگۈزۈپ باققان بولسىمۇ، يېڭى مىڭبېشى شادى ئالدىراقسانلىق قىلىپ شىرئەلىخاننى ئەنسىزلىككە سېلىپ قويدى. نەتىجىدە، ئوتتۇرىدا پەيدا بولغان چېگىش مەسىلىلەرنى ھەل قىلىشقا ھەر ئىككىسى چارىسىز قالدى. مۇسۇلمانقۇلغا شەھرىخان ۋىلايىتىنىڭ بەگلىكى بېرىلگەندى، لېكىن ئۇ بۇنىڭغا قانائەت قىلماي، شادى بىلەن مىڭبېشىلىق تالىشىپ، تۈرلۈك نەپەرەتچىلىقلارنى قىلىشقا باشلىدى. شادى ئۆزىنىڭ قۇلايلىق شارائىتىدىن پايدىلىنىپ، مۇسۇلمانقۇلنىڭ بېشىنى ئەكېلىش ھەققىدە خانغا يارلىق يازدۇرۇپ، جاللاتنى ئەۋەتتى. بىراق مۇسۇلمانقۇل بۇنى سېزىپ قالدى، ئاقسى تەرەپكە قېچىپ كەتتى. شادى ئاشكارا جەڭگە نىيەت باغلاپ، ئۇنىڭ ئارقىسىدىن يۈرۈش قىلدى. ئۇلار چۈست بىلەن تۆرەقورغان ئارىلىقىدا ئۇچراشتى. بۇ ئۇرۇشتا مۇسۇلمانقۇل غەلىبىگە ئېرىشتى ۋە شادى ئىناقنىڭ بېشىنى تاغارغا سېلىپ ئېگەرگە باغلاپ، قوقانغا يول ئالدى. ئۇنىڭ ئۆتەر يولىدىكى ۋىلايەتلەرنىڭ بەگلىرى ئۇنى قوللاپ - قۇۋۋەتلىدى. مۇسۇلمانقۇل ئوردىغا بارغاندىن كېيىن، شەرىئەت بىلەن ھېسابلاشمايلا مىڭبېشىنى قولغا ئالدى. شىرئەلىخان پۇتتى. نى سىلكىپراق ماڭىدىغان، يۈزلىرى قىپقىزىل، كىشىلەرگە ھەمىشە گۇمان بىلەن تىكىلىپ قارايدىغان بۇ يېڭى مىڭبېشىدىن خېلى قورقاتتى. نېمە ئامال؟ ھوقۇق ئۈچۈن بولغان كۈرەش توختىمىدى. 1845 - يىلىنىڭ ياز ئايلىرىدا، ئىسپارا ۋىلايىتىدە.

نىڭ بېگى سېتىۋالدى دادخاھ مۇسۇلمانقۇلنىڭ ئوردىدا يوق ۋاقىتتىن پايدىلىنىپ، تۇيۇقسىز ئوردىنى بېسىۋالدى. شىرئەلىخاننى ئۆلتۈرۈپ، ئالىمخاننىڭ ئىبراھىمبەگدىن كېيىنكى ئوغلى مۇراتبەگنى خان دەپ ئېلان قىلدى.

مۇراتبەگ پەقەت ئون بىر كۈنلا تاج كىيىش شەرىپىگە مۇيەسسەر بولدى. مۇسۇلمانقۇل مۇراتبەگنى دەرھال ئاغدۇرۇۋېتىپ، شىرئەلىخاننىڭ ئون تۆت ياشلىق ئوغلى خۇدايار بەگنى خان قىلىپ تىكلدى.

شىرئەلىخاننىڭ ئۇنىڭدىن باشقا ۋايىغا يەتكەن پەرزەنتلىرىمۇ بار ئىدى. لېكىن مۇسۇلمانقۇل مىڭبېشى ئەتەي خۇدايارنى تاللىدى. چۈنكى چوڭ ئوغۇللار دۆلەتنى باشقۇرسا مۇسۇلمانقۇلنىڭ گېپىگە قۇلاق سالماسلىقى مۇمكىن ئىدى. مىڭبېشى بۇنى كۆزدە تۇتۇپ، ناھايىتى ئېھتىياتچانلىق بىلەن ئىش يۈرگۈزدى. خاننىڭ كىچىكلىكى ئۇنىڭغا چوڭ ئىمكانىيەت ياراتقاندى. كۈنلەرنىڭ بىرىدە باش ئاغرىقى بولۇپ قالماستىن ئۈچۈن، باشقا شاھزادىلەرنى بىر - بىرلەپ ئۆلتۈردى، پەقەت موللا بەگلا بۇخاراغا قېچىپ كېتەلدى.

7

... يەنە شۇ ئوردا، بۇ يەردە ئۈچ - ئادامەتلەر تۈگىگەندەك كۆرۈنىمۇ، ئەمەلىيەتتە سىپايە، تەقۋادار كىشىلەر ئۆزئارا چىقىشالماي، بىر - بىرىنى پايلاپ يۈرۈشەتتى. مۇسۇلمانقۇل مىڭبېشى قىمار ئوينىدىغان ساراي ياساتتى. ئۇ، بەگلەرنى، لەشكەر باشلىقلىرىنى ئىككىگە بۆلۈپ مۇسابىقە ئوينىتىۋاتتى. بىر تەرەپكە كىچىك خان، يەنە بىر تەرەپكە مىڭبېشىنىڭ ئوغلى ئابدۇراخمان باشلىق ئىدى. بۇ ئىككى ئۆسمۈر قىمارخانىنىڭ ئەركىنلىرى ئىدى. بۇ ئەركە يىگىتلەر قىمارنىڭ

قائىدىلىرىنى قايرىپ قويۇپ، خالىغانچە ئوشۇق ئاتاتتى. ئۆزى بىلگىنىچە ئىش قىلىۋېرەتتى. ھېچكىم غىڭ قىلالمايتتى. چەتتە قاراپ تۇرغان بىر كىشىگە بۇ ئويۇن ياقىمىدى. چىرايى قاپقارا، ياشىنىپ قالغان بۇ سۆلەتلىك كىشى قىمارنىڭ قائىدىلىرىنى بۇزۇپ ئوينىۋاتقان شاھزادە تەرەپكە قاراپ كېلىشكە باشلىدى. خۇشامەتچىلەردىن بىرى دەرھال خۇداييارنى ماختاپ:

— ھە، شۇنداق، ياشاپ كەت! ئوشۇقنى پىرقىرىتىپ ئات! — دېدى.

ھېلىقى دېۋە سۈپەت كىشى جىمىدە كەلگىنىچە شاھزادىنىڭ قولىنى كاپىدە تۇتۇپ:

— توختا، بالا... مانا، مۇنداق قىلىپ نىشانلاپ ئېتىش كېرەك. قىمارنىڭ قائىدىلىرىگە چىدىمىغان كىشى قىمار ئويناپ نېمە قىلىدۇ؟! ... — دېدى زەردە قىلىپ.

شاھزادە خىجالەت بولۇپ قىزىرىپ كەتتى. ئەتراپتا تاماشا كۆرۈپ تۇرغانلارنىڭ دېمى ئىچىگە چۈشۈپ كەتتى. يوغان تەلپەك كىيگەن ھېلىق سۆلەتلىك كىشى بۇنىڭغا پەرۋا قىلماي ئۆز ئورنىغا قايتىپ كەتتى.

— ئوغلۇم، بۇ كىشى سېنىڭ تاغاك بولىدۇ، — دېدى مۇسۇلمانقۇل شاھزادىنىڭ كۆڭلىنى كۆتۈرمەكچى بولۇپ، — ئۇ، سېنىڭ خان، پۇقرانىڭ ئاتىسى ئىكەنلىكىگە قارىماي، ئىشىڭنىڭ توغرىسىنى توغرا، ئەگرىسىنى ئەگرى دەپ كۆرسىتىپ بېرىدۇ. ئۇنى كەچۈر.

شاھزادە ھېچنېمە دېمىدى. مۇسۇلمانقۇلدىن باشقا كىشىدىن بۇنداق قاتتىق گەپ ئاڭلىمىغان خۇداييار ئىزا تارتىپ، قولىدا دەڭسەپ تۇرغان ئوشۇقنىمۇ ئاتالمىدى. ئەتراپتىكىلەر پىچىرلىدى. شىشقا باشلىدى. ئويۇننىڭ قىزىقى قالمايىدى.

ئەتىسى مۇسۇلمانقۇل ئاشۇ پالۋان قامەتلىك كىشىنى يېنىغا ئولتۇرغۇزۇپ، ئۇنىڭغا مىننەتدارلىق بىلدۈردى.

— ئالمابەت ئاكا، تۈنۈگۈن مېنى ناھايىتى خۇشال قىلدى.
ئىز، بەزىدە شۇنداق قىلىش كېرەك.

ئالمابەت گەپنىڭ مەنىسىنى چۈشەنمىدى.

— قاچان؟ نېمىگە خۇشال بولىدىڭىز؟

— قىمارنىڭ گېپىنى قىلىۋاتىمەن. گەپ بالىدا ئەمەس.
ئۇنىڭ خان دېگەن نامىنى قالدۇرۇپ، مەن بىلەن ئۈزەڭگە
سوقۇشتۇرۇپ يۈرگەن كىشىلەر بار ئىدى. شۇلارنىڭ ئالدىدا
ناھايىتى ياخشى ئىش قىلىدىڭىز، — دېدى مۇسۇلمانقۇل خۇشال
بولۇپ.

— بۇنداق ئىكەنلىكىنى مەن نەدىن بىلەي، — دېدى ئالمابەت.
بەت گۈرجەكتەك يوغان ئاللىقىنى سىلكىپ، — بالا مۇتتەھەم.
لىك قىلغىلى تۇردى. قىمارنىڭ مەزىسى كەتمىسۇن، دېدىم.
— قانداقلا بولمىسۇن ياخشى بولدى. ھەممىسىنىڭ دېمى
ئىچىگە چۈشۈپ كەتتى. شاھزادىنىڭ قىمارخانىنىڭ پەيزىنى ئۆ-
چۈرۈۋېتىشى ھېچ گەپ ئەمەس. لېكىن خان ئوردىسىنىڭ پەيزى-
نى ئۇچۇرۇۋەتسەك بولمايدۇ. بالىنىڭ ئەقلى بىر ئاز پىشىپ
يېتىلگەن بولسا، ئوردىنىڭ كېڭەشلىرىگە ئانچە - مۇنچە قاتناش-
تۇرغان بولاتتىم. يېقىندىن بېرى، ئۇنىڭ يېڭىدىن باشقا كىشى-
لەرنىڭ قوللىرى كۆرۈنۈپ قېلىۋاتىدۇ...

ئالمابەت ئوردىدىكى رەزىل ئىشلارغا ۋە سىياسەتلەرگە ئا-
رىلىشىپ باقمىغان ئادەم ئىدى. بۇنىڭدىن كېيىنمۇ ئارىلىشىش
نىيىتى يوق ئىدى. ئۇ، مۇسۇلمانقۇلنىڭ گەپلىرىنى تولۇق چۈ-
شىنىپ يېتەلمىسىمۇ، ھە دەپ قويۇپ ئولتۇرۇۋەردى. مۇسۇلمان-
قۇل كىملىرىدىن دۇر گۇمانسىراپ، قىيىنچىلىق كۆزلىرىنى پارقىرد-
تىپ ئولتۇراتتى.

يۇقىرى تەبىقە ئېسىلزاڭلىرى ئەزەلدىن قىز ئېلىپ، قىز
بېرىش ئارقىلىق قىرغىزلار بىلەن قايچىقۇدا بولۇپ كېتىشكەن
بولسا، قىپچاق بەگلىرى قۇدىلىشىشتىن باشقا، سۈت بېرىش

ياكى سۈت ئېمىش يوللىرى ئارقىلىق قىرغىزلار بىلەن تۇغقان بولۇۋېلىشقاندى. بۇ مۇناسىۋەتلەر ئۇلارنىڭ ئۆزئارا ھەمكارلىشىشىغا، بىر - بىرىنى قوللىشىغا سەۋەب بولغانىدى.

بىر چاغلاردا، قىپچاق بەگلىرى مۇسۇلمانقۇلنى بۆشۈكى بىلەنلا ئاتقا ئارتىپ ئەكىلىپ ئالمامبەتنىڭ ئانىسىغا تاپشۇرۇپ بەرگەنىدى. مۇسۇلمانقۇل ۋادىدا ئۆسۈپ چوڭ بولغاندىن كېيىن، ئۆز يېزىسىغا قايتىپ كەتكەن. ئۇ ئاشۇنداق يول بىلەن قىپچاقلارغا باقما ئوغۇل بولۇپ قالغانىدى. مۇسۇلمانقۇل ئېمىلداش ئاكىسىنى قۇچاق ئېچىپ قارشى ئالدى. يەتكۈچە ئىززەتلەپ، ھۆرمەتلىدى. ئۇنى ئەقىللىق، ئىشنىڭ يولىنى بىلىدىغان كىشى سۈپىتىدە قەدىرلىدى. بۇنىڭدىن ئۇنىڭ ئۇرۇق - تۇغقانلىرىمۇ ناھايىتى خۇشال بولدى.

مۇسۇلمانقۇل ئوردىنى چىڭ تۇتتى، ھەربىي ئىشلارغا قاتتىق ئېتىبار بەردى. قوقان، مەرغىلان، نەمەنگان، تاشكەنت شەھەرلىرىدە قىپچاقلاردىن تەشكىللەنگەن قىسىملارنى تۇرغۇزدى. ئەندجاندا ئالىمبەگ داداخانى، نەمەنگاندا گادايپاي داداخانى قالدۇرۇپ، باشقا ۋىلايەتلەرگە پەقەت قىپچاقلارنىلا بەگ قىلىپ تەيىنلىدى. خۇدايارغا ئۆزىنىڭ قىزىنى بېرىپ، ھېچكىمنى ئېغىز ئاچالماس قىلىپ قويدى، ئەمما خۇدايارغا ئانچە ئىشەنمەيتتى. خۇدايارنىڭ ئەزەللىكى زەئىپ بولۇپ، ئاياللارغا ئۆچ ئىدى. ئۇنىڭ ئۈستىگە، سەل كالتە پەمەك بولۇپ، باشقىلارنىڭ گەپلىرىگە ئىشىنىۋېرەتتى. شۇڭا، مۇسۇلمانقۇل ئۇنىڭدىن ئانچە خاتىرجەم بولالماي، باشقىلارنىڭ ئالدىدا ئەركىلىتىپ سۆزلەپ، يالغۇز قالغاندا ئىسكەنجىگە ئالاتتى. باشقىلارغا ئەگىشىپ كەتمەسلىكى ئۈچۈن، ئۇنىڭ قولغا بىرەر تىيىن پۇلمۇ تۇتقۇزمايتتى، يات ئادەملەر بىلەن سۆزلىشىشكە رۇخسەت قىلمايتتى، دۆلەت ئىشلىرىغا زادىلا ئارىلاشتۇرمايتتى... بارا - بارا بەزى كىشىلەر خۇدايارنىڭ قولتۇقىغا كىرىۋېلىشقا باشلىدى. بۇ ئانچە قورقۇنچۇق

كۆرۈنمىسىمۇ، لېكىن مۇسۇلمانقۇل بۇنىڭغا چەك قويۇشقا قارار قىلدى. چۈنكى كۆڭلىدە ئەندىشە پەيدا بولغانىدى.

— ئاكا، ئەل ئارىسىدا ياراملىقراق يىگىتلەر تېپىلار-مۇ؟ — دەپ سوراپ قالدى مۇسۇلمانقۇل ئالمامبەتتىن بىرەر ياخشى مەسلىھەت ئېلىشنى ئويلاپ.

— قانداق بولار كىن... كۆرۈلدەك سېپىدىكى ھېلىقى تاش ئېسىڭىزمۇ، ئۆتكەن يىلى باھاردا بىر يىگىت ئاشۇ تاشنى كۆتۈرۈشكە تەييارلىنىپ كەلگەنىكەن، لېكىن كۆتۈرۈش ئۇياقتا تۇر-سۇن، ئورنىدىنمۇ قوزغىتالماپتۇ. مۇسۇلمانقۇل كۈلۈپ كەتتى.

— نېمىشقا كۈلسەن؟ كۆرگەنلەر شۇنداق دەيدىغۇ. مىڭبېشى ئۇنىڭ سۆزىنى ئاڭلىمىغانغا سېلىپ، ئۇنى باشقا سوئال بىلەن چېكىپ باقماقچى بولدى.

— ھەربىي ئىشلارغا قىزىقىدىغان يىگىتلەر يوقمۇ؟
— ئېھتىمال... باردۇر. لېكىن قىمىزغا، گۆشكە قىزىقىدىغانلار كۆپ، ئەسكەر بولۇشقا كىممۇ قىزىقاتتى. مۇسۇلمانقۇل ئويلىنىپ قالدى:

— قىلىچىڭلارنى دات باستۇرۇپ خاتىرجەم ياتقان چېغىڭلار-دا، ئاللىقاياتتىن قىرىق - ئەللىك يىگىت قۇيۇندەك ئات چاپتۇرۇپ كېلىپ، لېگەندىكى گۆشۈڭلارنى، تۈلۈمدىكى قىمىزىڭلارنى بۇلاپ كەتسىچۇ؟

ئالمامبەتنىڭ كۆزلىرى چەكچىيىپ كەتتى.
— كىممۇ ئۇنداق قىلالايتتى؟ خان بىلەن ئۇنىڭ ئاتىدارى — ئۆكىمىز تۇرغان يەردە كىم ئۇنداق قىلالىسۇن؟ مۇسۇلمانقۇلنىڭ تاقىتى تۈگەپ، ئالمامبەتنىڭ كۆزىگە تىك قارىدى:

— ئۇلارنى خاننىڭ ئۆزى ئەۋەتسىچۇ؟
ئالمامبەت گەپ تاپالماي قالدى.

— نېمىشقا ئۇنداق قىلاتتى؟ ئالۋان — سېلىقلارنى يىغىپ
ئەكېلىپ بېرىۋاتىدىغۇ؟

مۇسۇلمانقۇلنىڭ ئەمدى سۆزلىشىشكە ھەپسىلىسى قالمىدى
بولغاي، ئورنىدىن تۇرۇپ، ئىشىك تەرەپكە قاراپ ئالغىنىنى
بىر — بىرىگە ئۇردى. ئىشىكتىن شۇ زاماتلا قىلىچ ئاسقان،
ئېگىز بويلۇق بىر قىپچاق يىگىت كىرىپ تەزىم قىلدى.
— لەببەي، تەقسىر!

— خەزىنىچىنى چاقىر!

يىگىت قولىنى كۆكسىگە قويۇپ، ئارقىسىچە مېڭىپ چىقىپ
كەتتى. مىڭبېشى ئالمامبەتكە قاراپ كۈلدى.

— ئاكا، قىلىچىڭلارنىڭ دېتىنى چىقىرىپ تۇرۇڭلار.
ئالمامبەت ئۆكسىنىڭ قانلىق ئىشلارغا تەييارلىنىۋات-
قانلىقىنى چۈشەنمەي:

— قىلىچىنى تاشقا بىلىسەك دېتى چىقىپ كېتىدۇ، —
دېدى.

مىڭبېشى كەسكىن ئاھاڭدا:

— قىلىچىنىڭ دېتىنى قان بىلەن چىقارغۇلۇق! — دەۋەتتى.
خاننىڭ خەزىنىسىدە چوڭدەك قىپقىزىل ئالتۇنلار، ئاق كۈ-
مۈشلەر، ئاتنىڭ كاللىسىدەك، مۈشتۈمدەك قۇيما يامبۇلار،
ھىندىستاننىڭ ھەرخىل ياقۇتلىرى، ئاق قۇلارنىڭ پۈككىندىنلا
تاپقىلى بولىدىغان گۆھەرلەر، تۈرلۈك — تۈمەن زىرە ۋە مارجانلار
يۇلتۇزدەك چاقناپ، شامدەك يالتىراپ تۇراتتى.

ئۈچىسىغا قىزىل دۇخاۋا چاپان كىيىپ، بېشىغا يېشىل
رەڭلىك سەللە ئوربۇالغان خۇدايارخانمۇ ئالتۇن — كۈمۈشلەردىن
كۆز ئۈزەلمەي ئۆتۈپ كېتىۋاتاتتى. مۇسۇلمانقۇلنىڭ ئوڭ تەرىپىدە
دە ئالمامبەت بار ئىدى. خەزىنىچى يېشى بىر يەرگە بېرىپ قالغان
ئادەم بولۇپ، ئۇ تاقىر بېشىنى بىر يانغا قىسايىتىپ، بۇ يەردىكى
بايلىقلارنىڭ قايسىسى قاچان، قەيەردىن ئەكېلىنگەنلىكىنى چۈ-

شەندۈرۈپ، قوللىدىكى شامنى ئېگىز كۆتۈرگىنىچە كېتىۋاتاتتى. ئالمابەت ئاغزىنى يوغان ئېچىپ گاھ ئالتۇنلارغا، گاھ خەزنىگە قارايتتى.

— ئاكا، شاھزادە سىزنى تاغام خەزىنىدىن قۇرۇق چىقىمىدە. سۇن، دەۋاتىدۇ، — دېدى مۇسۇلمانقۇل ئالمابەتكە يۈزلىنىپ، خۇداپار شۇئانلا يالت قىلىپ مىڭبېشىغا تىكىلدى. مىڭبېشى جىم، دېگەندەك قىلىپ ھومىيىۋىدى، خاننىڭ دېمى ئىچىگە چۈشۈپ كەتتى.

— ھە... رەھمەت... — دېدى ئالمابەت جىددىيلىشىپ. مۇسۇلمانقۇل كۈلۈمسىرەپ، ئادەملەرنىڭ قىزىل قېنى بەدىلىگە كەلگەن بۇ يامبۇلارنىڭ يېنىغا كەلدى ۋە ئالمابەتكە كۆزىنىڭ قۇيرۇقى بىلەن قاراپ قويدى.

ئالمابەت خەزىنىنىڭ تۆرىدىكى بويى بىر غېرىچ كېلىدە. خان، ساپ قىزىل ئالتۇندىن قۇيۇلغان ئادەم ھەيكىلىنى ئاۋايلاپ. قىنا قولغا ئالدى. ھەيكەل چاقناپ، پارقىراپ تۇراتتى. ئالمابەت ئۇنىڭغا بىردەم ھەيران بولۇپ قاراپ تۇرغاندىن كېيىن، ئۆز ئورنىغا قويۇپ قويدى.

— بۇ ئادەمنىڭ شەكلى ئىكەن - ھە؟

مۇسۇلمانقۇل بېشىنى چايقىدى.

— گەپ ئۇنىڭ ئادەم شەكلىدە ئىكەنلىكىدە ئەمەس، قىممەتتىدە. بۇنى بىر چاغلاردا ئەمىر تېمور ھىندىستاندىن ئولجا قىلىپ ئەكەلگەن. بۇ، بۇتپەرەسلەرنىڭ خۇداسى، ئاساسىي مەسىلە ئۇنىڭ بۇتپەرەسلەرنىڭ خۇداسىنىڭ شەكلىدە ئىكەنلىكىدىمۇ ئەمەس، بەلكى ئۇنىڭ باھاسىدا، بۇ — بايلىق. بۇ — بەخت. ئالمابەت ھەيران بولۇپ تامىقىنى چاكىلداتتى ۋە ئارقىسىغا ئۆرۈلۈپ يەنە ھەيكەلگە تىكىلدى. خەزىنىچى ئۇنىڭ ھەيكەلىنى ئەكېتىشىدىن ئەنسىرەپ، كۆزلىرىنى چەكچەيتىپ قاراپ تۇردى. ئالمابەت: بۇنى نېمە قىلارمەن، مېنەي دېسەڭ ئات، يەي دېسەڭ

نان بولمىسا بۇ... دەپ ئويلاپ، نېرى كەتتى. شۇكرى، خۇدا بىر ساقلىدى، دەپ ئويلىدى خەزىنىچى ۋە كۆڭلى جايىغا چۈشۈپ چوڭ تىنىپ قويدى.

ئۇلار قورال - ياراغ ئامبىرىنىمۇ بىر نۆۋەت كۆزدىن كەچۈرۈشتى. ئۇ يەردە مىللىتلار، سېپىغا كۈمۈش سۈيى يالىتىلغان قىلىچلار ۋە قالقانلار قاتار تىزىپ قويۇلغانىدى. مۇسۇلمانقۇل ئاكىسىدىن رەنجىگەندەك بولۇپ توختىدى.

— قاراڭلار، ماۋۇ رۇس مىللىتلىرى، بۇنىڭدا ئادەمنىڭ بېشىغا قويۇپ قويغان ئالمنى ئېتىپ چۈشۈرگىلى بولىدۇ.

— ئوھوي، بۇنىڭ ئوقى ئادەمگە تەگمەي پەقەت ئالمىغىلا تېگىدىكەن - دە! — دېدى ئالمامبەت ئەستايىدىللىق بىلەن.

— ھەرقانداق جانلىقنى ئاتقىلى بولىۋېرىدۇ. يىراقتا تۇرۇپ ئادەمنىڭمۇ، كېيىكىنىڭمۇ كۆزىگە تەگكۈزگىلى بولىدۇ.

— بىز كېيىكىنى قايقان قۇرۇپ تۇتىمىز، بۇنى ۋاڭلىدىتىپ تاغدىكى كېيىكلەرنى چۆچۈتۈشنىڭ نېمە ھاجىتى؟ — دېدى ئالمامبەت ۋە نېرى كەتتى. مۇسۇلمانقۇل ئاكىسىنىڭ ئارقىسىدىن كېتىۋېتىپ، بېشىنى چايقاپ قويدى.

قىزىل دۇخاۋا ساقلىنىدىغان ئامبارغا كىرگەندە، ئالمامبەت-

نىڭ ئاغزى ئېچىلىپ قالدى. بۇ يەردە تۈرلۈك دۇخاۋىلار،

جۇڭگو شايىلىرى، رۇسلارنىڭ كۆن - خۇرۇملىرى، يولۋاس،

ئېيىق، سۆسەر تېرىلىرى، رەڭمۈرەڭ كىمخابلار، قەشقەر بەقە-

سەملىرى ۋە يېتى بۇزۇلمىغان ئىران گىلەملىرى بار ئىدى.

ئالمامبەت تۈجۈپىلەپ تىكىلگەن بەقەسەم چاپانلارنىڭ يېنىد-

ىدىن كېتەلمەي تېپىرلاپ قالدى، بىرنەچچىسىنى قولغا ئېلىپ

تۇتۇپ باقتى. چاپانلار ھەقىقەتەن نەپىس تىكىلگەنىدى.

— ئېلىڭ، ئېلىڭ، تاغا! — دېدى خۇدايارخان.

مۇسۇلمانقۇلنىڭ كۆزلىرى، لەۋلىرى قىسىلىپ كەتتى.

ئالمامبەت بۇنى سەزمىدى. خان ئىجازەت بەرگەچكە، ئىككىلى-

نىپ تۇرمايلا خەزىنىچىنىڭ ياردىمىدە بىر چاپاننى ئېلىپلا كەت-
مىشكە باشلىدى. مانا، چىرايلىق چاپاننىڭ بىر يېڭى سىغماي،
جارت قىلىپ يىرتىلدى. ئالمامبەت بىلەن خەزىنىچى بىر -
بىرىگە قارىشىپ تۇرۇپ قالدى. خەزىنىچى ئالمان - تالمانلا يەنە
بىر چاپان ئەكىلىپ ئۇنىڭ يەلكىسىگە ياپتى.

— ئېلىۋەت! — دەپ ۋارقىرىدى مۇسۇلمانقۇل. خەزىنىچى-
نىڭ جان - پېنى چىقىپ كەتتى. ئالمامبەتنىڭ ئۈستىدىكى
چاپاننى دەرھال ئېلىپ تاشلاپ، پۈكۈلۈپ تۇرۇپ مىڭبېشىدىن
ئەپسۇس سورىدى:

— بىر قوشۇق قېنىدىن كەچسە...
ئالمامبەت ھەيران بولۇپ، ساقلىنى بارماقلىرى بىلەن سى-
لىغىنىچە قاراپ قالدى.

— خاننىڭ ئەمرى بىر بولىدۇ. شۇنچە خەزىنىنىڭ ئىچىدىن
تەگكەن بىر پارچە لاتمۇ سىزگە سىغماي يىرتىلىپ كەتكەنىكەن،
بۇ خۇدانىڭ بۇيرۇقى.

شۇ ئىشتىن كېيىن، مۇسۇلمانقۇل ئاكىسىنى ئالدىغا چا-
قىرىمىدى، ئوردىدا ئۆتكۈزۈلگەن زىياپەتلەرگىمۇ قاتناشتۇرمى-
دى. ئالمامبەت يېزىغا قايتىدىغان كۈنى مىڭبېشىنىڭ ھۇزۇرىدا
بىرنەچچە مىنۇتلا تۇردى.

مىڭبېشى خاپا كۆرۈنەتتى. ئۇ، ئۇزاققىچە بېشىنى كۆتۈر-
مىدى.

— ئاكا، — دېدى ئۇ ئاخىر ئەپسۇسلانغاندەك قىيا-
پەتتە، — سىزنى نەمەنگانغا بەگ قىلىپ ئەۋەتەي دەپ ئويلىغانى-
دىم، لېكىن باشقىلار ئۈنىمىدى. ئۇلار، ئاڭىڭىز قوتازدەك
قوپال ئىكەن، ئۇ ۋىلايەتنى ئەمەس، ئۆزىنى باشقۇرالىسىمۇ چوڭ
گەپ، دېيىشىۋاتىدۇ، — مۇسۇلمانقۇل شۇنداق دېدى، ئوڭاي-
سىزلىنىپ، ئالمامبەتكە قىيسىق كۆزلىرى بىلەن شۈبھىلىنىپ
قارىدى، — ئىلاجىم قانچە، ئۇلار شۇنداق دەۋاتسا...

ئالمابەت قولىنى سىلكىدى:
— قوي، مېنى قىيىنما. نەمەنگانغا بەگ بولۇپ، بۈرگە
بىلەن چىۋىنغا تالىنىپ ياتىمەنمۇ. قوي، بۇ ئەمەلنى قىزىققانلارغا
بەر.

مىڭبېشى ئاكىسىنى نەمەنگانغا بەگ قىلىش ھەققىدە ھېچكىم
بىلەن مەسلىھەتلەشمىگەن، ھەتتا ئۆزىنىڭ خىيالىغا كەلتۈرۈپمۇ
باقمىغان. ئۇنىڭ ھېلىقى كۈندىكى گالۋاڭلىقى ئۈچۈن ئۆمۈر
بويى پۇشايمان قىلدۇرۇشنى كۆڭلىگە پۈككەندى، خالاس.
— ئۇنداق بولسا مەيلى، ئاكا، سىزنى خان قىلاي.
— ئۆزىمىزنىڭ يۇرتىمىزغىمۇ؟ — دەپ سورىدى ئالمابەت.

— ياق، يۇرتقا ئەمەس، — دەپ كۈلدى مۇسۇلمانقۇل، —
ئۆزىڭىزنى ئۆز بېشىڭىزغا خان قىلىدىم.
ئالمابەت چۈشەنەلمەي ئويلىنىپ قالدى.
— بۇ قانداق گەپ؟

— ھە، مۇنداق گەپ: ئۆزىڭىزگە ئۆزىڭىز خان بولۇپ
ياشاۋېرىسىز.

ئالمابەت خان ئوردىسىغا قايتا ئاياغ باسمىدى. ئۇنىڭغا
«ئۆز - ئۆزىگە خان» دېگەن لەقەم سىڭىپ قالغانىدى. بىراق
ئۇ بۇ گەپنى پەرۋايىغىمۇ ئالماي، خاپىمۇ بولماي، كۆرپۈلدەك
سېيىدا دېھقانچىلىق قىلدى، سازلىقتىن ئەللىك دانە كېيىك
تۇتۇپ، ئۇنىڭ ھۇزۇرىنى سۈرۈپ يۈرۈۋەردى.

1853 - يىلىنىڭ باھارى كىشىلەرگە تەشۋىش ئەكەلدى. تاغ
ئوتلىرى ئاپئاق چېچەكلەپ، ئاتنىڭ ساغرىسىنى ياپقۇدەك ئېگىز
ئۆسۈپ كەتكەندى. چارۋىچىلار يايلاقلارغا كۆچۈشكە باشلىغانىدى.
دى. قوقاندا يەنە توپىلاڭ باشلىنىپتۇ. دېگەن شۇم خەۋەر تارقىدى.
لىشى بىلەنلا كىشىلەر يەنە تاغ ئارىلىقلىرىغا كۆچۈشكە باشلىدى.
ئالمابەت يايلاقتا قىمىزغا تويۇپ، ھېچنېمىدىن خەۋەرسىز

ھالدا كىگىز ئۆيدە ياتقاندى. بىر ناتونۇش كىشى كېلىپ ئۇنى تاشقىرىغا باشلاپ چىقتى ۋە قۇلىقىغا بىرنېمە دەپ پىچىرلىدى.

— نەدە؟ — دەپ سورىدى ئۇ.

خەۋەرچى تاغ تەرەپنى كۆرسەتتى.

— قاچان كەلدى؟ ئۆزى يالغۇزمۇ؟

— يالغۇز ئەمەس...

ئالمامبەت بىر ئازدىن كېيىن، ھېچكىمگە گەپ قىلمايلا ئۆي-ناقتاشقا يېتىپ باردى، ئاتتىن چۈشمەي، قامچىنى پۈكلەپ تۇت-قىنىچە ئەتراپقا نەزەر تاشلىدى. خوخا - تىكەنلەر ئاتنىڭ بويى بىلەن تەڭلەشكەن، قورايىلار چېچەكلىگەندى. قۇرىغان ئارچا شېخىدا قاغا قاقىلدايتتى. جىلغىلاردىن شارقىراپ ئېقىپ چۈشۈ-ۋاتقان سۈزۈك سۇ كۈمۈشتەك يالتىرايتتى.

ئېغىر نەپەس ئېلىپ، ئېغىزدۇرۇقنى غىچىرلىتىپ چاپنا-ۋاتقان ئات بىردىنلا قۇلاقلىرىنى شىڭشايتتى. بىرەر شەپە سەز-گەندەك ساي تەرەپكە قارىدى. ئۇنىڭغىچە ئوتلارنىڭ ئۇچى مىدىر-لاپ، غەلىتە بىر ئاۋاز ئاڭلاندى. ئالمامبەت تىزگىنىنى تارتتى. شۇ چاغدا، ئۇنىڭ ئالدىدا قولىدا مىلتىق تۇتقان، بىلىگە قىلىچ ئاسقان ئىككى كىشى پەيدا بولۇپ، ئۇنىڭغا سالام بەردى.

— ئەسسالامۇئەلەيكۇم؟ ماللىرىڭىز ئامانمۇ؟

ئالمامبەتمۇ سالام قايتۇردى.

— بۇياققا يۈرۈڭ، — دېدى يىگىتلەرنىڭ بىرى.

ئۇلار غارنىڭ ئالدىغا يېتىپ بېرىشتى. بۇ يەردە يىگىرمىگە يېقىن قوراللىق يىگىت ئولتۇراتتى. ئۇلار مويسىپىت كىشىنى كۆرۈپ سالام بېرىشتى.

— سالامەتمۇسىز؟ ماللىرىڭىز ئامانمۇ؟

— خۇداغا شۈكرى، — دېدى ئالمامبەت. ئۇ ئاتتىن چۈشۈپ

غارنىڭ ئىچىگە كىردى. ئىچكىرىدە كىمدۇ بىرى:

— خان كەلدى! — دېدى. بىرىنىڭ ئىغرىغىنى ئاڭلاندى.

ئالمابەت سالام بەردى. ئوت - خەسلەر ئۈستىگە سېلىنغان كۆرىدە ياتقان ئادەم ئېغىر خورسىنىپ سالامنى ئىلىك ئالدى. ئالمابەت ئاستاغىنە كۆز قىرىنى تاشلىدى. ياتقان كىشىنىڭ بېشىدا تەلپەك، ئۈچىسىدا پىياز كۆكى رەڭلىك چەكمەن چاپان بار ئىدى. قاراڭغۇدا ئالمابەت ئۇنىڭ كىملىكىنى تونۇيالمىدى. — مۇسۇلمانقۇل يوقمۇ؟ — دەپ سورىدى ئالمابەت ئۆرە تۇرۇپ. ھېچكىم ئۈنچىقمىدى. ئەتراپتا تۇرغانلار ياتقان كىشىگە ئېچىنىش نەزەرى بىلەن قاراشتى. شۇنىڭدىن كېيىن ھېلىقى كىشى:

— تونۇغۇسىز بولۇپ كېتىپتىمەنمۇ؟ — دېدى. ئالمابەت ئېڭىشىپ قاراپ، ئۆزىنى تۇتالماي قالدى.

— ھوي، سەنىدىڭ؟ — دەپ قولىنى سوزۇپ، ئۇدۇل كەلگەن يەرگە ئولتۇردى. ئۇنىڭ كەڭ يەلكىسى غار ئاغزىدىن ئارانلا كىرىپ تۇرغان يورۇقلۇقنى توسۇۋالدى. ئالمابەت مۇسۇلمانقۇلنىڭ قىيىق كۆزلىرىنى، پەرىشان يۈزلىرىنى ئەمدى ئېنىقراق كۆرەلدى. ھەر ئىككىيلەن گەپنى قەيەردىن باشلاشنى بىلەلمەي ئولتۇرۇپ قالدى.

— ھىم... شۇنداق قىلىپ كەنتىڭىزگە كېلىپ قالدۇق. ئاكا! — دېدى مۇسۇلمانقۇل زورغا كۈلۈمسىرەپ.

ئالمابەت يەرنى سىزىپ تۇرۇپ جاۋاب بەردى: — ھېچ ۋەقەسى يوق، ئۇكام... ئەمدى كېلىپسەن... ئۆزۈڭ كۆرگەن. ئۆزۈڭ ئۆسكەن ئەل...

بۇ گەپ مۇسۇلمانقۇلنىڭ ئىززەت - نەپسىگە تەگدى، كۆڭلى ئاغرىدى. لېكىن نېمىلا بولمىسۇن، ئاكىسى - دە! ئەسلىدە ئۇ: «قىرغىز مىنگەن ئاتنىڭ تاقىسى نەلەردە ئىز قالدۇرمىغان، خاتىرجەم بول» دەپ تەسەللى بېرەرمىكىن، دەپ ئويلىغانىدى. سۆزگە ئانچە چېچەن بولمىغان ئالمابەت ئەمدى نېمە دېيىشىنى بىلمەي ئورنىدىن تۇردى.

— خوش... مەن قايتاي...

مۇسۇلمانقۇلنىڭ قىيسق كۆزلىرى چەكچىيىپ كەتتى. ئۇ «جاللات!» دەپ ۋارقىراشقا تەمشەلدى، لېكىن ئۆزىنى بېسىد-ۋالدى.

— ئۆزىگە ئۆزى خان بولغاندىن، نېمە قىلىشنى ئۆزى بىلد-دۇ، — دەپ پىچىرلاپ يەنە جايىغا يېتىۋالدى مۇسۇلمانقۇل. ئالمامبەت غاردىن ئېگىشىپ چىقىۋاتقىنىدا، مۇسۇلمانقۇل: «ئە-شەنگەن خوجام سەن بولساڭ، قازاندەك سەللەڭگە تۈكۈردۈم» دەپ غەزەپلىنىپ تىللىدى. لېكىن ئالمامبەت بۇنى ئاڭلىماي ئېتىغا قامچا ئۇردى.

ئالمامبەت ئۆيىگە كەلگەندىن كېيىن، نېمە قىلىشنى بىل-مەي ئۇزاققىچە خىيال سۈرۈپ ئولتۇردى. ئاخىر، بىر تۇغقىنى ئابىلىنى چاقىرغۇزدى.

ئابىل ئەتىسى ئەتىگەندە، بىر قارىمۇتۇق بوۋاي بىلەن ئۆس-مۈر بالا بېكىنەزەرنى باشلاپ كەلدى. ئابىلنىڭ يىگىتلىك دەۋرى ئاخىرلىشىپ، قىرىق ياشلارغا بېرىپ قالغانىدى. ئۇنىڭ گەۋدە-سى راسا تولغان بولۇپ، قاپقارا بۇرۇتى ئۆزىگە يارىشىپ تۇرات-تى. ئۇ، تۆرگە ئۆتۈپ، ئۆز ئىگىلىرى بىلەن ھال - ئەھۋال سوراشقاندىن كېيىن، ئالمامبەتكە قارىدى.

— ئاكا، — دەپ ئىلتىجا قىلدى ئۇ، — سىز ئاڭلىدىڭىز-مىكىن، كىشىلەر خاننىڭ ئاتىدارى بىز تەرەپكە قېچىپ كېلىپ-تۇ، دېيىشىۋاتىدۇ.

ئالمامبەت سىپايلىك بىلەن:

— ھە، كېلىپتۇ. شۇنىڭ ئۈچۈن سېنى چاقىرغۇزدۇم، — دېدى.

ئابىل كۆزلىرىنى چەكچەيتىپ:

— نەدە؟ — دەپ سورىدى.

— ئويناقتاشتا يېتىپتۇ. قانداق قىلىمىز؟

— سۆزلەشتىڭىزمۇ؟ نېمە دېدى؟

— نېمە توغرىسىدا گەپلىشەتتىم؟

ئابدۇل ئاكىسىنىڭ جاۋابىدىن رەنجىپ، يۈزىگە بىر شاپىد.

لاق ئوردى.

بۇلار ئىككى ئاتىنىڭ بالىلىرى ئىدى. ئالمامبەت ئۆزىگە

بەخش قىلىنغان كۈچ - قۇۋۋەتنى ھېچنېمىگە ئىشلەتمىدى،

پەقەتلا كۆرپۈلدەك سېيىدىكى تايچاقتەك چوڭلۇقتىكى قارا تاشنى

كۆتۈرۈپ، يول بويىغا ئەكىلىپ قويدى، خالاس. ئۇ بەزىدە مۇشۇ

ئىشنى تىلىغا ئېلىپ، چوڭ ئىش قىلىۋەتكەن كىشىدەك ماختى.

نىپ قوياتتى. ئۇ، ياشلىقىدا مال - دۇنياغا ئۆزىنى ئۆرمىدى،

مانا ئەمدى قېرىپ، ساقىلى ئاقارغان بولسىمۇ، مەئشەت بولغان

يەردە باداشقان قۇرۇپ ئولتۇرۇپ، گۆش ئۆلەشتۈرۈشتىن باشقا

ئىش قولىدىن كەلمىدى.

ئابدۇل يۈسۈپ ئاتىدارنىڭ جەستىنى يارمازار قەبرىستانلىقىدا.

خا خۇپىيانە دەپنە قىلىۋېتىپ ئۆزىگە قاراشلىق ئەسكەرلەر بىلەن

ئوردىدىن يېزىغا قايتىپ كەلگەنىدى. ئۇ، پۈتۈن قەبىلىسىدىكى

لەرنى توپلاپ يۈسۈپنىڭ ئىنتىقامىنى ئېلىشقا تەييارلاندى. ئەپ.

سۈسكى، ئوردىدا خوجا مۇرات داداخاھ مىڭبېشىلىققا كۆتۈرۈ.

لۇپ، گادايىيىنى نەمەنگانغا بەگ قىلىپ ئەۋەتتى. مۇسۇلمانقۇل

يېقىن قېرىندىشى تۇرۇقلۇق نېمىشقىدۇر ئوردىغا بارمىغانىدى.

ئابدۇل يۈسۈپنىڭ ئۆلتۈرۈلۈشىدە مۇسۇلمانقۇلنىڭمۇ قولى بارلى.

قىنى بىلىپ، كۆڭلىدە ئاداۋەت ساقلاپ يۈردى، ئۇنىڭ يۈرىكىگە

داغ چۈشكەنلىكى ئۈچۈن، قانخورغا سالام بېرىشكە كۆڭلى تارتىمى.

دى. شۇنىڭدىن كېيىن ئۇ مۇسۇلمانقۇلنىڭ ھۇزۇرىغا زادىلا ئاياغ

باسمىدى. لېكىن ئۇنىڭ قەبىلىداشلىرى ئارىسىدىكى ئىززەت -

ئابىرۇيى باشقا داداخاھلارنىڭكىدىن كەم ئەمەس ئىدى.

— ئاكا، ئەمدى قانداق قىلىمىز؟ — دېدى ئابدۇل خىيالچان

ھالدا، — نېمىلا بولسا بىر ئانىنى ئەمگەنمىز. بىزنى قېرىنداش

دەپ بىلىپ، كۆڭلى تارتىپ كەلگەندۇر، تايىنلىق.
— ئۇغۇ شۇنداق، بۇنىڭ ئاقىۋىتى قانداق بولار كىن... ئۇ
دېگەن مىڭبېشى تۇرسا... —

— بېرىپ سۆزلىشەيلى، نېمىشقا قېچىپ كەلگەنلىكىنى
سۈرۈشتۈرۈپ باقايلى. كېيىن ئەھۋالغا قاراپ ئىش كۆرىمىز.
ئۇلار بىر پاقىلانى سويۇپ پىشۇردى، بىر تۇلۇم قىمىز
ئالدى. قارىمۇتۇق بوۋاي بىلەن بېكەنزەرنى ئەگەشتۈرۈپ ئاشۇاق-
تى بولغاندا ئوينىقتاشقا يېتىپ باردى. غاردىن تۈرۈلۈپ - تۈرۈ-
لۈپ چىقىۋاتقان تۈتۈننى كۆرگەندىن كېيىن، ئۇلارنىڭ كۆڭلى
جايىغا چۈشتى.
— بار ئىكەن.

مۇسۇلمانقۇلنىڭ يىگىتلىرى بۇلارنى ئۇزاقتىن كۆزىتىپ
تۇرغانىدى. غارغا يېقىنلاشقاندا ئابىل سالام بەردى. مۇسۇلمانقۇل
غار ئاغزىغا چىقىپ تۇرغانىكەن. ئۇ ھىلىگەرلىك بىلەن كۈلۈم-
سىرەپ، ئابىل بىلەن سوغۇقلا سالاملاشتى ۋە ئۇنىڭ چىرايىغا
شۈبھە بىلەن تىكىلدى.

ئابىل ئۇدۇللا ھال - ئەھۋال سورىشىنى ئەپ كۆرمىدى،
تۆت ئەتراپقا قارىۋېتىپ، ھەمدەردلىك ئاھاڭدا:

— توۋا، غارغا قامىلىپ... — دېدى، كېيىن ئوڭ قولىنى
كۆكسىگە قويۇپ، مۇسۇلمانقۇلغا يول بوشاتتى، — بەگ ئاكا،
رۇخسەت قىلىشىڭىز، دۆڭگە چىقىپ ئولتۇرساق.

مۇسۇلمانقۇلنىڭ چىرايى ئېچىلدى. ئابىلنىڭ ئېگىز
قەددى - قامىتىگە مىننەتدارچىلىق بىلەن قاراپ قويۇپ، دۆڭگە
ماڭدى. يىگىتلەر ئۇلارنىڭ ئارقىسىدىن ئەگەشتى.

ئۇلار دۆڭگە چىقىشتى، ئابىل ئېچىلىپ - يېيىلىپ گەپ
باشلىدى.

— بەگ ئاكا، بۇ، ئۆزىڭىز ئۆسۈپ چوڭ بولغان يۇرت.
ئۆزىڭىز بىلىسىز، ئەزەلدىن بارىنى ئايماي، يوق بولسا قايغۇر-

ماي، ئۆز رىزقىمىزنى يەپ ياشاپ كېلىۋاتىمىز. گىلەم - زىلچى - مىزمۇ، يوتقان - كۆرىمىزمۇ مۇشۇ كۆپكۆك كۆكتات. مانا قاراڭ، بۇ كۆكتاتلار ھەرقانداق بىسەتتىن پاكىز، ھەرقانداق گىلەمدىن چىرايلىق.

— ئەلۋەتتە شۇنداق! — دېدى مۇسۇلمانقۇل.

— قېنى، ئولتۇرايلى، بەگ ئاكا.

ئالمامبەت گەپكە ئارىلاشماي، ھاڭۋېقىپ قاراپ تۇردى. ئۇلار كۆپكۆك كۆكتاتلار ئۈستىدە تۆگىدەك چۆكۈپ ئولتۇرۇشتى. بېكەنزەر ئابىلىنىڭ ئۆگەتكىنى بويىچە باش يىگىتلەرگە خاس چەبدەسلىك بىلەن يۈگۈرۈپ يۈرۈپ خىزمەت قىلىشقا باشلىدى. كىچىك تۈلۈمدە بۇلاقتىن سۇ ئەكىلىپ، خۇددى ئاپتۇۋىدىن سۇ قويغاندەك مۇسۇلمانقۇلنىڭ قولىغا سۇ بەردى. كېيىن داستىخان يېيىلدى. ئابىل ۋايىغا يەتكۈزۈپ پىشۇرۇلغان پاقلان گۆشىنى پارچىلاپ، ئۇنىڭ كاللىسىنى مىڭبېشىنىڭ ئالدىغا سۈرۈپ قويدى. تۈلۈمدىكى قىممىتى نەقىشلىك ياغاچ تاۋاققا قويۇپ ئۇزاتتى.

ھەممەيلەن قىممىتى ئىچىپ، گۆش يەپ، قىزغىن پاراڭلاشتى. بىراق، ھەر ئىككى تەرەپ يۈسۈپ ھەققىدە گەپ ئېچىشتىن ئېھتىيات قىلدى. چۈنكى، ۋەزىيەت شۇنى تەلەپ قىلاتتى. ھازىر مەرھۇم بەگ ھەققىدە گەپ ئېچىشنىڭ پەيتى ئەمەسلىكىنى مۇسۇلمانقۇل، ئابىل ۋايىغا ئېنىق ھېس قىلغانىدى. ئۇلار ئۇنىڭدىن باشقا ھەممە گەپلەرنى دېيىشتى. قۇرۇق سىپايىگەرچىلىكىنى قايرىپ قويۇپ، قىزغىن مۇڭداشتى.

مۇسۇلمانقۇل باشقىلارنىڭ سۆزلىرىگە قۇلاق سېلىپ ئولتۇرۇپ، بېكەنزەرگە تىكىلىپ قارىدى. ئۆسمۈر ئۇنىڭغا يېقىپ قالغانىدى. ئۇ، قولىدىكى يېرىم تاۋاق قىممىتى بېكەنزەرگە ئۇزاتتى.

— ئېتىم بېكەنزەر دېدىڭغۇ، قوزام؟ ئالە، ھالى خاراڭلاش.

قان ئاكاڭدىن ئاشقىنىنى ئىچىپ قوي، — بېكەنزەر تاۋاقنى ئىتتىك ئېلىپ، قىمىزنى ئىچتى. مۇسۇلمانقۇل بېشىنى لىڭ-شىتتى، — توغرا يولدىن چەتلىمە، دېگەن گەپ بار. يۈزۈڭ نۇرلۇق، بىغۇبار يىگىت ئىكەنسەن، قوزام. ئۆمرۈڭ ئۇزۇن بولسۇن.

ھاياتىدا ھېچقانداق تالاپەت كۆرمىي، باياشات ياشىغان بۇ رەھىمسىز ئادەمنىڭ ئاخىرقى سۆزلىرى غەمكىن ئاڭلاندى. قەدىمىز ئۇنى شىركەپ قىلىپ قويغانىدى. ئۇ ھەسرەتلىك خورسىدىنىپ قويدى.

— ئابىل! بېكەنزەر! مەن قوقاندا تۇرغان ۋاقتىمدا سىلەر مېنى يوقلاپ بارمىدىڭلار، — دېدى مۇسۇلمانقۇل قايغۇرۇپ. بېكەنزەر ئابىلغا قارىدى. ئابىل ئالامبەتكە تىكىلدى. ئالامبەت ئوڭايسىز بىر ھالەتتە گەۋدىسىنى مۈكچەيتىپ، دېمىنى چىقارماي ئولتۇردى.

— شۇنداق، بارمىدۇق، بەگ ئاكا. ئىلاجىمىز يوقلۇقىدىن ياكى خۇدۇكىسىرىغانلىقىمىزدىن ئەمەس. يول چىقمىغانلىقتىن بارمىدۇق، بىز ئۇلۇغ كىشىمىزنى پەگاھدا قالدۇرۇپ، ئۆزىمىز تۆرگە ئۆتەلەيمىز.

مۇسۇلمانقۇل چۈشەندى. ئالامبەتكە قاراپ بېشىنى چايقاپ، خىيال سۈرۈپ تۇردى.

— مەن، رەھبەرسىز يۇرت بولمايدۇ، دېگەندىم. ئەپسۇسكى، بار ئىكەن، — مۇسۇلمانقۇل كۆكرىكىنى كېرىپ، تۈكۈرۈۋالدى. دە، سۆزىنى ئۇزاقتىن باشلىدى، — ھىم... ماڭا ناھايىتى جىق ئادەم ئېسىلدى. مەن ئىككىسۈدىكى تۇغقانلىرىمىزنىڭ ئۆيىگە بارغان ۋاقتىمدا، ئىلگىرى ئۆزۈم قوللاپ نەمەنگانغا بەگ قىلىپ ئەۋەتكەن مىرزا تۈزكۈر تۇرىقۇرغاندىكى ئەسكەرلەرنى باشلاپ كېلىپ، مېنى باغلاپ ئوردىغا ئاپاردى. يارقىنئاي ئارىغا چۈشۈپ ئاجرىتىپ قويىمىغان بولسا، نېمە بولۇپ كېتەر

ئىدىمكىنتاڭ، لېكىن ئۇلار مەن بىلەن ئۆچەكشىپ قالغانىكەن، مېنى مىڭبېشىلىقتىن ئېلىپ تاشلاپ، ئوردىغا ئىككىنچى ئايغ باسما، دەپ يېزىغا ھەيدىدى. مەن شۇ يىلىلا قوشۇن توپلاپ قوقانغا يۈرۈش قىلدىم. مىززات تۈزكۈرنى شەھەر دەرۋازىسىغا ئېسىپ قويۇپ ئوردىغا كىردىم...

ئالمايەت يەرگە قاراپ ئولتۇراتتى. ئابىل مۇسۇلمانقۇلغا تىكىلگىنىچە گەپكە قۇلاق سالماقتا ئىدى. مۇسۇلمانقۇل ئۇ. لۇغ - كىچىك تىنىپ، سۆزىنى داۋام قىلدى:

— دۈشمەننىڭ قىلمىشى ئوچۇق - ئاشكارا بولغاچقا، ئۇنىڭ دىن ھەردائىم پەخەس بولۇپ تۇرىدىكەنمىز. ئەمما ئۆز قېرىنداش-لىرىمىزنىڭ دۈشمەنلىكىنى ئۇنىڭ توقمىقى بېشىمىزغا تەگكەندە بىلەلەيدىكەنمىز. ئۆتكەن يىلى نارمۇھەممەت تۇيۇقسىزلا ماڭا قارشى ئىسيان كۆتۈردى. ئۇ، تاشكەنت، چىمكەنت، سايرام، تۈركىستان ھەم ئەۋلىيائاتادىكى ئەسكەرلەرنى ئاينىتىپ، ئۆزىگە قارىتىپتۇ. مەن ئائىلاج ئوردىدىكى ئاساسىي كۈچنى باشلاپ، ھېلىقى ئىت بەچچە خۇدايارنى ئەگەشتۈرۈپ ئۇنىڭغا قارشى ئاتلاندىم. ئىتنىڭ بالىسى دېگەن ھامان ئىتلىقنى قىلىدىكەن. ئىككى تەرەپ توقۇنۇشقان كەچكى پەيتتە، خۇدايار نارمۇھەممەت تەرەپكە قېچىپ كەتتى... ئۇنىڭ نېمىلا بولمىسۇن خان دېگەن نامى بار ئەمەسمۇ، شۇنىڭدىن كېيىن ئەسكەرلەر ئارىسىدا ئاقۇلاي ئەھۋال يۈز بەردى... خۇداغا شۈكرى، شۇ چاغدا پېشانەمنىڭ ئوڭلۇقىغا يەنە بىر قېتىم ئىشەندىم. قۇلاي پەيتىنى تېپىپ ئارمۇ-ھەممەتكە ھۇجۇم قىلىۋىدىم، غەلىبىگە ئېرىشتىم... نارمۇھەممەت قېچىپ كەتتى. ھېلىقى ئىت بەچچە خۇدايار سۇغا چۈشكەن مۇ-شۈكتەك شۈمشىيىپ يەنە ئالدىمغا كەلدى. ئۇنى شۇ يەردىلا ئۇجۇقتۇرۇۋېتىپ، بۇخارادا يۈرگەن موللايېكىنى تەختكە ئولتۇر-غۇزسام بولغانىكەن... بۇ قەسەمخورنىڭ ئىككى كۆزىنى ئويۇۋېتىپ، بىرەر مەسچىتكە تاشلىۋېتىپ كەلسەممۇ بولىۋېرەتتى

... ئاھ، ئەقلىمنىڭ چولتېلىقى! دەسلەپتە، مىرزا تىنىڭ ئالدام خالتىسىغا چۈشكەن چېغىمدا، ئۇنى گۆدەك ھېسابلاپ كەچۈرگەندىم. كېيىنكى قېتىمدا مەلىكە يارقىن ئاينى ئويلاپ يەنە كەچۈر-دۈم ۋە قايتا تەختكە ئولتۇرغۇزدۇم. مېنىڭ ئاشۇ مېھرىبانلىقىم ئاقىۋەتتە بېشىمغا چىقتى...

مۇسۇلمانقۇل جىم بولۇپ قالدى. ھەممەيلەن سۈكۈتكە چۆككەندى. ھېچكىم تەسەللى بېرىشكە سۆز تاپالمايتتى. مۇسۇلمانقۇل سەككىز يىل مىڭبېشى بولدى. قىلىچىنىڭ كۈچى بىلەن دۆلەت باشقۇرۇلغان ئاشۇ سەككىز يىل داۋامىدا، ئۇ ئۆز بېشىمچىلىق قىلىپ، شەھەرلىكلەرگە، سودا - سېتىق بىلەن شۇغۇللانغۇچى تىجارەتچىلەرگە ھەددىدىن تاشقىرى زۇلۇم سالىدى. بۇ رەھىمسىزلىك خەلقنىڭ ئوردىغا بولغان نارازىلىقىنى ئاشۇردى. بۇنىڭدىن پايدىلانغان ئۆرەتۆپە، خوجەنت، تاشكەنت، بەگلىرى مىڭبېشىغا ئىتائەت قىلىشتىن باش تارتتى. كۆپ ئۆت-مەي، مەرغىلان بېگى ئۆتەنباي قوشىبېگى ئۇلارغا قوشۇلدى. خۇدايارخانمۇ ئۇلارنىڭ ئارىسىدا پەيدا بولۇپ قالدى. بىر كۈنى قوقاندىكى قاسىم پەنساد باشچىلىق قىلغان گۇرۇھ مۇسۇلمانقۇل تەرەپدارلىرىنى ئوردىدىن ھەيدەپ چىقاردى. مۇسۇلمانقۇل قوقاندىن چىققاندىن كېيىن، ئۆز ئەسكەرلىرىنى ئىككىسۇ ئەتراپىدا قالدۇردى. ئۆزى ئون - ئون بەش يىگىتنى ئەگەشتۈرۈپ، يۇرت خەلقىنى ئۆزىگە قارىتىش ئۈچۈن ئۇرۇق - تۇغقانلىرىنى پاناھ تارتىپ بۇ يەرگە كەلگەندى.

— خەپ، ئۆتەنباي! خەپ، نارمۇھەممەت! بىرىگە تاشكەنتتىن، بىرىگە نەمەنگاننى تۇتقۇزۇپ قويۇۋىدىم، ئاخىرىدا مەندىن يۈز ئۆردى. كۈچۈكنى بېقىۋىدىم، ئىت بولدى. كېيىن باشقىدارغا قوشۇلۇپ ئۆزۈمنى تالدى ... — مۇسۇلمانقۇل تىترەپ، ئۆزىگە يېقىن ئولتۇرغان ئالمامبەتكە قولىنى سىلكىپ سۆزلەپ كەتتى، — ئۇلار ئالدىراپ كەتمىسۇن، پۇرسەت كەلگەندە

ھېساب - كىتاب قىلىشىمىز. شۇ چاغدا دەرۋازىنىڭ بېشىغا خالتىدەك ئېسىپ قويۇپ ئوردىغا كىرىمىز. ھە، ئالدىردىمىسۇن...

ئالمامبەت ھاڭۋېقىپ ئولتۇراتتى. مۇسۇلمانقۇل ئۆزىنى بىر-سىۋېلىپ بىردەم جىم تۇرغاندىن كېيىن:

تاللاپ - تاللاپ ئات يىغدىم،

ئوچقۇر تۇلپار بولمىدى.

تاللاپ يۈرۈپ دوست تۇتسام،

ئۇلار قېرىنداش بولمىدى.

دەپ چوڭقۇر خۇرسىنىپ، ئالمامبەتكە غەمكىن قارىدى. — بۇ ئاكام ئوردىغا بېرىپ تۇراتتى. بەزىدە ئۇنىڭدىن «يۇرتتا قانداق يىگىتلەر بار؟» دەپ سورىسام، «مەندىن باشقا پىچاققا ساپ بولغۇدەك يىگىتلەر يوق» دەيتتى. ئاھ، نېمىسىنى ئېيتاي، ئۇنى بىر كۈنى، پۈتۈن يۇرتقا يەتكۈدەك بايلىق ئەكېتىڭ، دەپ خەزدىگە باشلاپ كىردىم. ئالتۇن بىر ياقتا قېلىپ، چىرىپ كەتكەن بىر چاپانغا ئۆزىنى ئۇردى ... شۇ چاغدا، مەن سىزنىڭ نادان، پاراسەتسىز ئادەم ئىكەنلىكىڭىزنى بىلگەندىم، ئاكا.

بۇ تاپا - تەنىلەر ئالمامبەتنىڭ جېنىدىن ئۆتۈپ كەتكەنىدى.

شۇڭا، ئۇ ئېغىر - بېسىقلىق بىلەن سۆھبەتكە ئارىلاشتى.

— مۇسۇلمانقۇل، گېپىڭ توغرا. ھەرقانداق كىشى ئۆزىگە

كېرەكلىك نەرسىنى ئالىدۇ. ئاتا - بوۋىلىرىمىز: «ئوشۇقچە

مال - دۇنيا جانغا جاپا، ئۇ، كىشىنى ئەندىشىگە گىرىپتار

قىلىدۇ» دېگەن. مانا، يۈسۈپنىڭ ھالى نېمە بولدى؟ سەن ئۆزۈڭ

نېمە بولدۇڭ؟

مۇسۇلمانقۇل سەگەكلەشتى. بۇ گەپ ئۇنىڭ دەرەڭگە دەرد

قوشقاندى. ئۇ نېمە دېيىشنى بىلمەي سۈكۈتكە پاتتى. يەنە

قىمىز قۇيۇلدى. مۇسۇلمانقۇل تاۋاقنى ئالمىدى.

— بولدى، بەك كۆپ ئىچىۋەتتۇق، — دېدى ئۇ.
مۇسۇلمانقۇل يەلكىسىنى مىدىرلىتىپ، تۈكۈرۈكىنى يۇت-
تى. «بۇ مەمدانە ئۆكىمىز ئىشنى بۇزمىغىدى» دەپ ئەندىشە
قىلدى ئۇ. بىراق ئابىل ئۇنچىقماي ئولتۇراتتى.
ئابىل يۈسۈپنى كۆز ئالدىغا كەلتۈردى. ئۇنىڭ ئىسسىق
چىرايىنى خىيالىدىن ئۆتكۈزۈۋىدى، يۈرىكى ئېزىلىپ كەتتى.
شۇنىڭدىن كېيىن، ئۇنىڭ كۆزىگە مۇسۇلمانقۇل ناھايىتى سەت
كۆرۈنىدى، ئۇنىڭغا ئۆچمەنلىكى ئاشتى.
شۇ چاغدا، مۇسۇلمانقۇلۇمۇ يۈسۈپنى ئەسلىدى. ئۇ: بۇلار
ئۇنى تېخى ئېسىدىن چىقارماپتۇ، دەپ ئويلاپ خىجىل بولدى،
ئوڭايسىز ھالەتتىن قۇتۇلماقچى بولۇپ:
— ئىست، يۈسۈپ ئاكىمىز ئەقىللىق، تەدبىرلىك ئادەم
ئىدى. ساتقۇنلار ئۇنىڭ جېنىغا زامىن بولدى! — دېدى.
ئابىل ئۆزىنى بېسىۋالالماي قالدى.
— بىلىمىز، بەگ ئاكا، بىلىمىز! ئۆز ئىچىمىزدىن چىققان
ياتلار رەزىللىك قىلدى. ھەممىدىن خەۋىرىمىز بار.
مۇسۇلمانقۇل: «بۇلار تېخىچە ئۇنتۇماپتۇ — دە!» دەپ
لېۋىنى چىشلىدى. بۇلار نېمىشقا ھەدەپ تەنە قىلىۋېرىدۇ؟ بۇ
مالامەتلەرگە قاچانغىچە چىدىغىلى بولىدۇ؟ قاچانغىچە؟ ياق! تې-
خى ئۇنىڭ ئامىتى پۈتۈنلەي قاچقىنى يوق. مۇسۇلمانقۇلنىڭ
ئاچچىقى كېلىشكە باشلىدى، چىرايى تاتاردى.
— قېرىنداشلىرىم، مەن سىلەرنى پاناھ تارتىپ چوڭ ئۈمىد
بىلەن كەلدىم، — دەپ گەپنى پۈتۈنلەي باشقا تەرەپكە بۇرىدى
مۇسۇلمانقۇل، — ھازىرچە تېخى كۈچ — قۇۋۋىتىم بار. راستىنى
ئېيتسام، قىپچاقلار ئاۋۋالقىدەك ئۆم ئەمەس. بايا نارمۇھەممەت،
ئۆتەنباي توغرىسىدا گەپ قىلىپ بەردىم. ئەمدى سىلەرنىڭ ياردە-
مىڭلارغا موھتاجمەن. نېمىلا بولسا، بىر ئەمچەكنى ئەمگەنمىز.
ھېچكىم ئۇنچىقمىدى. ئارنى سۈكۈت باستى. ئالمامبەت

بىر ئاز ئۆزىنى تۇتۇۋالغاندىن كېيىن مۇسۇلمانقۇلغا قاراپ:
— خوش، ئەمدى نېمە قىلماقچىسەن؟ — دېدى.
— ئوردىنى قايتا ئالمەن. دۈشمەنلىرىمنىڭ تۇخۇمىنى
قۇرۇتىمەن.

ئالمامبەت گەپنىڭ ئوچۇقىنى ئېيتتى:
— كەلگىنىڭغۇ ياخشى بوپتۇ. ئەمدى تىنچراق يۈر، مۇسۇل-
مانقۇل، يۇرتداشلارنى ئەنسزلىككە سالما. ئوردىغا نېمانچىۋالا
قىزىقىپ قالدىڭ! ئويلاپراق ئىش قىل. چېچىڭغا ئاق كىرگەندە،
بايلىقنىڭ ساڭا نېمە كېرىكى بار؟

مۇسۇلمانقۇل ۋاڭخىدە يېرىلدى:
— ھاي ئاكا! ساددىلىقىڭىزنى قاچانمۇ تاشلارسىز — ھە؟
مەن رەقىبلىرىمنىڭ ئەدىپىنى بېرىمەن! بىرىنى قويماي قىرىپ
تاشلايمەن!

— بەگ ئاكا، — دېدى ئاخىر ئابىل ئۆزىنى باسالماي، —
ئاقساقالنى رەنجىتمەڭ. ئۇنى بىز ھېچكىمگە تېگىشمەيمىز!
مۇسۇلمانقۇل ئابىلغا چەكچەيدى.

— قويساڭلارچۇ، نېمىشقا شۇنچە قېرىشىسىلەر؟ — دېدى
ئالمامبەت، — مۇسۇلمانقۇل، ئوردىدىكىلەر بىلەن بەل تۇتۇشما!
ئۇلار بىلەن بايلىق تالىشىپ ئابىرۇي تاپالمايمەن. تاغلىقلار بىلەن
مەھەللە خەلق ئوتتۇرىسىدا نىزا پەيدا قىلىشنىڭ نېمە پايدىسى
بار؟ ياخشىراق ئويلاپ باق. مۇسۇلمانۇل.

— ئۇلار مېنىڭ دۈشمەنلىرىم، — دېدى مۇسۇلمانقۇل.
— خەلق خەلققە ھېچقاچان دۈشمەن بولمايدۇ. پەقەت ئەلگە
باش بولغانلار يۇرتنى بۇزىدۇ، مۇسۇلمانقۇل، ئوڭ قۇلىقىڭ
بىلەنمۇ، سول قۇلىقىڭ بىلەنمۇ ئاڭلىۋال، بىز تىلى بىر، دىلى
بىر، قايغۇسى ۋە خۇشاللىقىمۇ بىر خەلقىمىز.

مۇسۇلمانقۇل گەپ تاپالماي قالدى، قىيسىق كۆزلىرى ئالدى-
يىپ، لەۋلىرى تىتىردى. يېقىندىن بېرى ئۇ ھېچكىمدىن بۇنداق

دەشنام ئاڭلىمىغانىدى. ئۇ ئورنىدىن تۇرۇپ، قىمىزنىڭ تەسىرىدىن لاتىدەك بوشىشىپ كەتكەن يىگىتلەرگە بۇيرۇق بەردى.

— قېنى، ئاتلىنىڭلار!

يىگىتلەر قوزغالدى. مۇسۇلمانقۇل ئاتقا مىنىپ، ئابىلغا قولىنى شىلتىدى.

— مەن كەتتىم. سىلەردىن كېلىدىغان ياردەمنى خۇداغا ئامانەت قىلىۋەتتىم. بىزنىڭ يوللىرىمىز باشقا ئىكەن. ئاڭلاپ قويايۇڭلار، مەن يەنە كېلىمەن. مېنىڭ قىلىچىم قوش تىغلىق: بىرى ئۆتمەس، بىرى ئۆتكۈر.

ئابىل ئۇنىڭدىن بىزار بولۇپ جاۋاب بەردى:

— بىزنىمۇ يۈسۈپنىڭ ئارقىسىدىن يولغا سالاي دەمسىز؟

بىزنىڭ قىلىچىمىزنىڭ ئىككىلا تەرىپى ئۆتكۈر!

قايقارا ئارغىماق ئويناقلاپ، بىر جايدا تۇرالماي ئالغا دېۋدەنەتتى. مۇسۇلمانقۇل قولىنى سىلكىپ، ئۈزەڭگە بىلەن ئاتنى ئىقتىدى.

— يىگىت بولساڭلار قىلىچىڭلارنى بىلەپ تۇرۇڭلار!

— بىلەنگەن!

مۇسۇلمانقۇلنىڭ قارا ئارغىمىقى شامالداك ئۇچۇپ كەتتى.

— توۋا، يىرتقۇچ بولۇپ كېتىپتىغۇ، بۇ! — دېدى ئالمام.

بەت ئېغىر خورسىنىپ.

8

شۇ كۈنلەردە قوقان ۋە تاشكەنت شەھەرلىرىنىڭ كوچىلىرىدا ئادەم قېنى سۇ بولۇپ ئاقتى. خۇدايارخاننىڭ ئاچ قالغان يىرتەقۇچتەك بولۇپ كەتكەن كاللاكېسەرلىرى ئۇچرىغانلا قىپچاقنى سۈرۈشتۈرمەيلا قىلىچتىن ئۆتكۈزۈۋەردى. ئاددىي خەلقنىڭ ئاھ - زارىغا ھېچكىم قۇلاق سالمىدى.

مۇسۇلمانقۇل كەچ كۈزگىچە ئون بەش مىڭغا يېقىن ئەسكەر توپلىدى. ئوردىدىكى ساتقۇنلار مۇسۇلمانقۇل مىڭبېشىلىق قىلغان ۋاقىتتىكى ئازاب - ئوقۇبەتلەرنى ھەددىدىن تاشقىرى كۆپتۈرۈپ، ئاددىي پۇقرانىڭ قىپچاقلارغا نىسبەتەن نەپرەتنى ئاشۇردى. «كۆرۈنگەنلا قىپچاقنى شۇ يەردە ئۆلتۈرۈپ، مال - مۈلكىنى تالان - تاراج قىلغان ئەزىمەتكە بۇ دۇنيادىمۇ، ئۇ دۇنيادىمۇ سوراق يوق» دېگەن مەزمۇندا خاننىڭ نامىدىن يارلىق چىقارغۇز. شۇنىڭ بىلەن قىسقا ۋاقىت ئىچىدىلا ئاتمىش مىڭ كىشىلىك جازالىغۇچى قوشۇن تۈزۈلدى. جازالىغۇچىلار قىپچاقلارنىڭ يۈر - تى ئىككىسى تەرەپكە زىرائەتكە چۈشكەن چېكەتكىدەك يوپۇرۇلۇپ ماڭدى. مۇسۇلمانقۇلنى يوقىتىشتا باشلامچىلىق قىلغان نارمۇ - ھەممەت بىلەن ئۆتەنباي قۇشېيگى خان تەرىپىدىن قىلىنىۋاتقان بۇ قەبىھ ئىشلارنى كۆرۈپ، توختىتىشنىڭ ئامالىنى قىلالماي لېۋىنى چىشلەپ قالدى.

ھەقىقەتەن، ئادالەت قەيەردە؟ بۇنى ھېچكىم بىلمەيتتى. يۇرت خەلقى بۇ دەھشەتلىك سەلىنىڭ كۈچىگە بەرداشلىق بېرەلمىدى. نېمە قىلىشنى بىلمەي، گاڭگىراپ، ھەر ئېھتىمالغا قارشى تەييارلىق قىلىپ قويۇشتى.

كۈتۈلمىگەندە، مۇسۇلمانقۇل توپىلاڭ كۆتۈرۈپ، ئەڭ ئاۋ - ۋال ھۇجۇمنى باشلاپ بەردى. ئۇ، بۇ قېتىمىمۇ ئۆز بەختىنى تاپالايدىغانلىقىغا، تەلىينىڭ ئوڭلۇقىغا، ئۇنىڭدىن قالسا، قىپ - چاقلارنىڭ قەيسەرلىكىگە، جەڭگىۋارلىقىغا ئىشىنىپ ئىش باشلىغانىدى.

قىپچاقلار تامامەن قىزىل كىيىم كىيىپ مەيدانغا چۈشتى. قىزىل كىيىم قەيسەرلىكنىڭ بەلگىسى ئىدى. ئۇ ۋاقىتلاردا پە - قەت قىپچاقلارنىڭلا قىزىل كىيىم كىيىش ھوقۇقى بار ئىدى. تاغلىقلارنىڭ ئابرويلۇق داداخاھلىرىمۇ قىزىل كىمخاب تون، قە - زىل تەلپەك كىيەتتى. باشقىلار سېرىق، بوز، چىپار ۋە قارا

چاپانلارنى كىيىپ يۈرەتتى. قىپچاق بەگلىرى ئۆزلىرىنىڭ قەي-
سەرلىكىنى ئىپادىلەمەكچى بولۇپ، ئاشۇ يوسۇندا جىددىي
ھايات - ماماتلىق كۈرەشلىرىنى ئېلىپ باراتتى.

سان - ساناقسىز خان لەشكەرلىرى بوز ئېدىر ئېتىكىنى
بويلاپ كەلمەكتە ئىدى. قىپچاقلار بولسا، چەكسىز دالا باغرىدا
ياشىغان قىزىل لالىدەك قىزىرىپ، سەپ تارتىپ ئالغا ئىلگىرى-
لەيتتى. كۆپ ئۆتمەي دۇمباق چېلىندى. ھەممەيلەن قورالغا
يېپىشتى. تاللانغان لەشكەرلەر ئاسمان - زېمىننى لەرزىگە سې-
لىپ كېلىۋاتقان قىپچاقلار بىلەن يۈزمۈيۈز توقۇنۇشتى. قائىدە
بويىچە، باتۇرلار مەيدانغا چۈشۈپ يەككىمۇ يەككى ئېلىشىشى كې-
رەك ئىدى. بىراق قىپچاقلار دۈشمەننى قورالى بىلەن ئەمەس،
چىشلىرى بىلەن غاجىلاپ تاشلايدىغاندەك قەھەر - غەزەپ بىلەن
چۇقان سېلىپ جەڭگە كىردى. ئىككى تەرەپ بىر - بىرىنى
شەپقەتسىزلىك بىلەن قىرىشقا باشلىدى. قىزىل سەپ خۇددى
قۇمۇشلۇققا تۇتاشقان ئوتتەك قارا سەپنىڭ ئوتتۇرىسىغا يېرىپ
كىرىپ، رەقىبىنى قىلىچتىن ئۆتكۈزۈشكە باشلىدى. ئوتنى سۇ
ئۆچۈرىدۇ. بۇلارنى بولسا، پەقەت ئۆلۈملا يولدىن توختىتالايت-
تى، خالاس. قىپچاقلار ئالدىغا ئۇچرىغاننى يەر چىشلىتىپ ئىل-
گىرلەيتتى.

ھەممەيلەن ئۆز تەقدىرىنى، ھايات - ماماتىنى ئاللاغا تاپشۇر-
غان. كىم يېڭىدۇ؟ كىم يېڭىلىدۇ؟ بىر تەرەپتە قىزىلار ئۆس-
تۈنلۈكنى ئىگىلىگەن. يەنە بىر تەرەپتە قارىلارنىڭ قولى ئۇزۇن.
جەڭ غەيرەتكە باغلىق. ئادەم سانىنىڭ ئاز - كۆپلۈكىگىمۇ
باغلىق. قىسقىسى، ھەممەيلەننىڭ ھايات - ماماتى خۇداغا ئاما-
نەت...

ھەر ئىككى تەرەپنىڭ ئادەملىرى قىرقىپ تاشلانغان چۆپتەك
ئارقا - ئارقىدىن يەر چىشلىمەكتە ئىدى. كۆپچىلىكنىڭ ئىشىمۇ
كۆپ بولىدىكەن. خان لەشكەرلىرىنىڭ باش - ئاخىرى كۆرۈن-
دۇ.

مەيتتى. قىپچاقلارنىڭ سەپلىرى بارغانسېرى شالاڭلىشىپ، بار-
غانسېرى ئازىيىپ بارماقتا ئىدى. ئۇلار ئۇ يەر، بۇ يەردە خۇددى
چوغدەك يالت قىلىپ چاقناپ قالاتتى. بەزىدە خىرەلىشىپ، بەزى-
دە يالقۇنچاپ، ئاخىرىدا ئۇچقۇندەك ئۆچۈپ كېتەتتى.

شۇ كۈنكى جەڭدە قىپچاقلاردىن بەش مىڭدىن كۆپرەك كىشى
قۇربان بولدى. خۇدايار ئون مىڭغا يېقىن تاللانغان لەشكىرىدىن
ئايرىلدى. مۇسۇلمانقۇل تاغ تەرەپكە قېچىپ كەتتى.

بىكار تاماققا، مۇشەققەتسىز كېلىدىغان مال - دۇنياغا ئۆ-
گىنىپ قالغان بۇلاڭچىلار ھەر ئىككى تەرەپتىن ئۆلگەن ئەسكەر-
لەرنىڭ قوراللىرىنى ئېلىپلا قالماي، ئۆلۈكلەرنىڭ كىيىم -
كېچەكلىرىنى يېشىۋېلىپ، جەڭ مەيدانىدا يالىڭاچ مۇردىلارنىلا
قالدۇرۇشتى. ئەتىسى ھىمايىسىز قالغان يېزىلارنى ۋەھشىيلەرچە
تالان - تاراج قىلىشقا باشلىدى. ئۇلار قايتىپ كەتكەندە، يېزىدا
پەقەت قان، تۈتۈن ۋە كۈللەر قالدى، خالاس.

بۇنى كۆرۈپ مۇسۇلمانقۇل ھوشىنى يوقانقۇدەك بولدى.
لېكىن بۇنىڭغا نېمە ئىلاج؟ ئۇ نېمە قىلالايتتى؟ ئۇ قىيىن
ئەھۋالدا قالغانىدى، ئەقىل - ھوشىنى يىغىۋېلىش ئۈچۈن ۋاقىت
كېرەك. لېكىن قېنى شۇ ۋاقىت؟ ئۇ كېتىۋاتقان يولىدىن قايت-
تى، كېچىچە يول يۈردى. قالدۇق ئەسكەرلىرىنى باشلاپ، ئۆتەن-
باي قۇشېيىكى بىلەن نارمۇھەممەت داداخاھ ھۇزۇرىغا بېرىپ،
ئىختىيارىي ھالدا تەسلىم بولدى.

— بىگۇناھ ئەلنىڭ نېمە ئەيىبى بار؟ ئىتتىڭ بالىسىغا
گېيىڭلار ئۆتسە، بېرىپ ئېيتىپ، بۇلاڭچىلارنى توختاتامسى-
لەر؟ مانا، مەن كەلدىم. مەندە كىمىنىڭلا ئۆچى بولسا ئېلىۋال-
سۇن. ئۆز تەقدىرىمنى ئەمەس، بىگۇناھ بالا - چاقىلارنىڭ،
بوۋاي - مومايلارنىڭ تەقدىرىنى ئويلاپ ئالدىڭلارغا باش ئېگىپ
كەلدىم. مېنى ئۆزۈڭلار جازالاڭلار، ئۆزۈڭلار ئۆلتۈرۈڭلار.
لېكىن ئىتتىڭ بالىسىغا تاپشۇرۇپ بەرمەڭلار. ئىلتىماسىم شۇ،

قېنىمىز بىر. مېنىڭ ئۆلۈكۈم خارلىنىپ قالسا، سىلەر لەنەتكە قالسىلەر. ئۆزۈڭلار جازالاڭلار. مېنى ئۆلتۈرۈش ھېسابىغا بىر گۇناھ ئەلنى ساقلاپ قېلىڭلار. ئەگەر ئۆلتۈرگۈڭلار كەلمىسە. بارلىق قىپچاقلار بىرلىشىپ، دوست بولايلى. مەن ئەمەل تالاش-مايمەن، كەتمەن بارمۇ، كەتمەن؟ كەتمەننى ئوتتا قىزىتىڭلار. قىزىق كەتمەننى پېشانەمدىن ئىككى ئىلىك نېرىدا تۇتۇپ تۇرۇڭ-لار. كۆزۈمنى يۇممايمەن. مەيلى، كۆزۈم ئېقىپ كەتسۇن. شۇنىڭ بىلەن ئىش تامام بولىدۇ. سىلەرنىڭ كۆڭلۈڭلارمۇ، مېنىڭ كۆڭلۈمۈم ئورنىغا چۈشىدۇ. كېيىن مېنى تاغ ئارىسىدىكى بىرەر موماينىڭ كەپسىگە ئاپىرىپ تاشلىۋېتىڭلار، سىلەر-نىڭ ۋە مېنىڭ تۈپەيلىمدىن پۈتۈن قىپچاقلارنىڭ بېشىغا قارا كۈن چۈشتى. قېرىنداشلىرىم، كېيىن ئائىلاج ھالغا چۈشۈپ قالساڭ-لار، مەندىن نومۇس قىلماي، مەسلىھەت سوراپ تۇرۇڭلار! قىپچاق ئۇرۇقى يوقىلىپ كەتسۇن، سىلەردىن شۇنى تىلەي-مەن!

كىشىلەر: خۇدايىرنىڭ دۈشمىنى قولغا چۈشسە، كۆڭلى تىنىچىپ، قىرغىنچىلىقنى توختىتىشى مۇمكىن، دەپ ئويلە-شاقتى.

ئوردىنىڭ ئەقلى تولغان دانىشمىنى بۈگۈن قوقان بازىرى ئوتتۇرىسىدىكى مەخسۇس ياسالغان ئېگىز ياغاچ تۈۋرۈككە زەنجىر بىلەن چىرماپ باغلانغانىدى. ئۇنىڭ ئىشتاندىن باشقا كىيىملىرى يوق ئىدى.

سودا - سېتىق توختىغان، بازار ئادەملەر بىلەن لىق تولغا-نىدى. ھەممىنىڭ كۆزى بىرلا كىشىگە تىكىلگەن. بىرەيلەن ئۇنداق دېسە، يەنە بىرەيلەن ئۇنداق ئەمەس، مۇنداق دەيتتى. قىسقىسى، شەھەرلىكلەر ئۈچۈن ئادەتتىن تاشقىرى تاماشا پەيتى يېتىپ كەلگەنىدى.

— ئۇنى نېمە قىلاركىن؟

— ئۆلتۈرىدىغان ئوخشايدۇ.

— نېمە بولىدىغانلىقىنى بىردەمدىن كېيىن كۆرىمىز، بەل-
كىم خان ئۇنىڭ بىر قوشۇق قېنىدىن كېچىشى مۇمكىن.

قاراپ تۇرغانلارنىڭ بىرى بېشىنى چايقىدى.

— ھوي، سەلىمباي، گۆدەك بالدەك گەپ قىلىدىكەنسز.

ئۇلار ئۇنىڭ بىر قوشۇق قېنىدىن كېچىش ئۈچۈن قىرغىن باشلى-
غانىدى؟

— توغرا، — دەپ ئۇنىڭ سۆزىنى قۇۋۋەتلىدى يەنە بىرەي-
لەن، — ئۇنى خان كەچۈرسىمۇ، باشقىلار كەچۈرمەسلىكى مۇم-
كىن.

— ئۇلارنىڭ ئاداۋىتى بەك كۈچلۈك، مېنىڭچە، ئۇنى بىر
ياقلىق قىلىمىغۇچە تىنچىمايدۇ، شۇنداقمۇ؟

ھاۋا دىمىق، پۈتۈن ئەتراپ چاڭ ۋە تەر ھىدىغا تولغانىدى.

بىر قەلەندەر كىمىندۇر ئىزدىگەندەك، بېشىنى چايقاپ ئادەملەر
توپىنى ئارىلاپ يۈرەتتى. كىمىندۇر خۇدۇكسىرىگەندەك پات -
پاتلا ئالدى - كەينىگە قاراپ قويۇپ، ناخشا ئېيتاتتى:

ئاھ، خار بەندە، خار بەندە،
قاچان ئورنۇڭدىن تۇرارسەن؟
ھۆرمىتى قالمدى ئاتىنىڭ،
ئېتىبارى يوق بالىنىڭ.
بۇنىڭغا ئەمدى نېمە چارە،
يېقىنمۇ يا ئاخىر زامانە!؟

ئادەملەر كۆنۈپ قالغانلىقى ئۈچۈنمىكىن، قەلەندەرنىڭ
مۇڭلۇق ئاۋازىغا، قورقۇنچلۇق سۆزلىرىگە پەرۋا قىلمايتتى. قە-
لەندەر توپىنى ئارىلاپ يۈرۈپ، ئۆزى توقۇغان شېئىرنى ئۆزىچە
ئاھاڭغا سېلىپ يۈرەتتى:

ئاھ، خار بەندە، خار بەندە،
قاچان غەمسىز يۈرگەنسەن؟!
تىرىكچىلىك قىلالماستىن،
توزۇپ كەتتى مۇسۇلمان...
بۇنىڭغا ئەمدى نېمە چارە،
يېقىنىمۇ يا ئاخىر زامانە؟!

كاناي ئاۋازى ئادەملەرنى سەگەكلەشتۈردى.
«بەختىيار سەئىد خۇدايارخان! بەختىيار سەئىد خۇدايار-
خان!»
خەلق تىنچلىنىپ، جارىنىڭ ئاۋازى كېلىۋاتقان تەرەپكە
قاراشتى.
«بەختىيار سەئىد خۇدايارخان! بەختىيار سەئىد خۇدايار-
خان!»

بازارنىڭ كۈنچىقىش تەرىپىدىكى دەرۋازىدىن ئاق ئاتنىڭ
كۆكسى كۆرۈندى. خان! بازارغا توپلانغانلارنىڭ ھەممىسى يەرنى
سۆيگۈدەك بولۇپ تىز پۈكۈپ سالام بېرىشتى. مەيدان جىمجىت
بولۇپ قالدى.

خۇدايارخان ئالدىدا كەلمەكتە. ئۇنىڭ بۇرۇتى ئەمدىلا خەت
تارتقان، كۆزلىرى چەكچەگەندى. قورقۇپ تۇرغانلىقى ئۈچۈن-
مىكەن، چىرايىدىن زەھەر تېمىپ تۇراتتى. سول قولىدا تىزگىن
بار ئىدى. ئوڭ قولىدىكى ئالتۇن ساپلىق قامچىنى پۈكلەپ بېلىگە
تىرىۋالغانىدى. يېنىدا يېڭى مىڭبېشى قاسىم، يېڭى مەسلىھەتچە-
سى نىياز قۇشېيىگى، ئارقىدىن خۇدايارخاننىڭ تاغىسى گادايباي
باشچىلىقىدا بىر تالاي يۇرت بەگلىرى كەلمەكتە. ئۇلارنىڭ ئار-
سىدا نارمۇھەممەت داداخامۇ بار ئىدى.
«بەختىيار سەئىد خۇدايارخان! بەختىيار سەئىد خۇدايار-
خان!»

ئۇلار بازارنىڭ باش تەرىپىدىكى چايخانا ئالدىدا ئاتتىن چۈش-

تى. كاناي توختىماي چېلىنىۋاتاتتى. خان كىشىلەرگە بىر قاردا-
ۋالغاندىن كېيىن، گىلەم سېلىنغان ياغاچ پەلەمپەي ئارقىلىق
بالىخانغا چىقىپ، مەخسۇس كىشىلەرنىڭ ھىمايىسى ئاستىدا،
ئالدىن تەييارلاپ قويۇلغان كات ئۈستىدە ئولتۇردى.

قاسىم مىڭبېشى، نىياز قۇشېڭى، گادايىي داداخاھ، نار-
مۇھەممەت داداخاھ ۋە باشقا بەگلەر، ۋەزىر - ۋۇزىرالار، قازىلار
خانىدىن سەل پەسرەك يەردە ئولتۇرۇشتى. ئېگىز بويلۇق، كۆز-
لىرى چەكچىيىپ تۇرىدىغان بىر مۇلازىم يەلپۈگۈچى خاننىڭ
بېشى ئۈستىدە بىرخىل رېتىمدا مىدىرلىتىپ تۇراتتى. بالىخانغا
مۈشك - ئەنەرنىڭ خۇشبۇي ھىدى تارقالغانىدى.

كاناي ئاۋازى توختىدى. قاسىم مىڭبېشى قولىنى ئېگىز
كۆتۈرۈپ ئاللىقىنى ئاچتى. خۇدايارخاننىڭ ئامانلىقىنى تىلەپ
پاتىشە ئوقۇپ، «ئامىن» دەپ ئاللىقىنى يۈزىگە سۈركىدى.
بازارغا توپلانغانلارنىڭ ھەممىسى قوللىرىنى ئاسمانغا سوزۇپ،
مىڭبېشىغا تەقلىد قىلىپ پاتىشە ئوقۇشتى. خۇدايارخاننىڭ ئۆزىمۇ
چەكچەيگەن كۆزلىرىنى زەنجىرلەنگەن كىشىدىن ئۆزىمەستىن ئا-
للىقىنى بىلەن يۈزلىرىنى سىيىپىدى.

زەنجىرلەنگەن ئەسىر ئاقىرىشقا باشلىغان بېشىنى ئېگىز
كۆتۈرۈپ، ئوردا ئەھلىگە پەرۋا قىلماستىن تىك قاراپ تۇراتتى.
«ئۇنىڭغا ئۆلۈم! ئۇ ئۆلۈمگە مەھكۇم!» دېگەن ئاۋازلار
ئاڭلاندى. پۈتۈن خەلق بوران سوققان قومۇشتەك تەۋرىنىپ شۇ
سۆزلەرنى تەكرارلايتتى.

— خان ھەزرەتلىرى! بۆرىگە ئۆلۈم لايىق! ئۆلتۈرۈلسۇن!

— بىزگە تىنچلىق كېرەك! تىنچلىق! بۆرە ئۆلۈمگە مەھ-

كۇم!

— ئۆلتۈرۈلسۇن!

بازارغا توپلانغانلار جىددىي رەۋىشتە ۋارقىرىشاتتى. ئۇلار
گويا ياغاچقا زەنجىرلەنگەن ئادەم ئۆلتۈرۈلۈشى بىلەنلا ئۇزاقتىن
بۇيان خەلقنىڭ خاتىرجەملىكىنى بۇزۇۋاتقان، يۈرەكلىرىنى جى-

خىلداتقان جەڭگى - جېدەللەر توختاپ قالدىغاندەك ۋارقىراپ -
جارقىرىشاتتى. قاسىم مىڭبېشى ئۇلۇغۋار قىياپەتتە ئەتراپقا قا-
رايتتى. خۇدايارنىڭ چىرايىدىكى ئۆزگىرىشلەرنى ئىنچىكىلىك
بىلەن كۆزىتەتتى.
جازالاش باشلاندى.

ساقچىلار زىنداندىن يۈزگە يېقىن مەھبۇسنى ھەيدەپ چى-
قىپ، مۇسۇلمانقۇل تۇرغان ياغاچ تۈۋرۈكنىڭ پەس تەرىپىگە
ئەكەلدى. بۇ مەھبۇسلار مۇسۇلمانقۇلنىڭ ئەڭ ئىشەنچلىك ىد-
گىتلىرى ئىدى. قارا كىيىملىك جاللاتلار بولسا، مەھبۇسلارنى
تىزلاندۇرۇپ قويۇپ، ئالدىرىماي، خاتىرجەم ھالدا بىر - بىرلەپ
بوغۇزلىدى ۋە جەسەتلەرنى بىر تەرەپكە ئۈستى - ئۈستىلەپ
تاشلىدى. جامائەت مۇدەھىش ئۆلۈمنىڭ سۈرىدىن قورقۇپ كەتتى-
مۇ ياكى قانخۇمار جاللاتلارنىڭ ھەيۋىتىدىن ئەندىكىپ كەتتىمۇ،
ئەيتاۋۇر ئۇن - تىنىسىز قاراپ تۇرۇشاتتى.
نۆۋىتى كەلگەن مەھبۇسلاردىن بىرى تىزلىنىۋېتىپ، جاما-
ئەتكە قاراپ ۋارقىرىدى:

— مېنىڭ گۇناھىم نېمە، قەدىردانلىرىم؟

— قىپچاقسەن!

بۇ قەھەرلىك جاۋاب چايخاننىڭ بالىخانسى تەرەپتىن ئاڭلان-
دى. خالايق ئاۋاز كەلگەن تەرەپكە گۈررىدە قاراشتى. ئۇلارنىڭ
قوللاۋاتقانلىقىنىمۇ، نارازى بولغانلىقىنىمۇ بىلگىلى بولمايتتى.
ھاۋانى قان ھىدى قاپلاپ كەتتى. يېقىن تۇرغانلار ئاۋازىنى
چىقارماي، دۇئا ئوقۇشاتتى. ئۇلارنىڭ بەزىلىرى بۇ يەردىن چى-
قىپ كېتىشنىڭ ئىلاجىنى قىلالماي، كۆزلىرى ئالاچەكمەن بو-
لۇپ كەتكەنىدى.

قاسىم مىڭبېشىنىڭ ئۆچ - ئاداۋىتى بارغانسېرى كۈچىيىپ
كەتكەنىدى. ئۇ ئىككى تىزىنى قاماللاپ، ئالدىغا ئېڭىشكىنچە
بىر نۇقتىغا تىكىلىپ ئولتۇراتتى. ئۇنىڭ قىياس قىلىشىچە مۇ-
سۇلمانقۇلنىڭ پۇتلىرىغا قىپچاقلارنىڭ قانلىرى چاپرىتىلسا، ئۇ-

نىڭ يۈرىكى ئېزىلىپ، ئىرادىسى سۇنۇشى، بىگۇناھ قېرىنداشلىق-
رىنىڭ ئۆلتۈرۈلمەسلىكىنى سوراپ باش ئېگىشى، يەر سۆيۈپ
يېلىنىشى مۇمكىن ئىدى. لېكىن مۇسۇلمانقۇلنىڭ بېشى ئېگىل-
مىدى. ئۇ، قەتئىي ۋە جىددىي قىياپەتتە قاراپ تۇراتتى. ئاخىر
قاسىم مىڭبېشى زورلۇق ئىشلىتىشكە بۇيرۇق بەردى.
قان ھىدىدىن مەست بولۇپ، كۆزلىرى قىزىرىپ كەتكەن
جاللاتلار چەتكە چىقىپ تۇرۇشتى. ئۇلارنىڭ ئورنىنى باشقىلار
ئىگىلىدى.

قوللىرى ئامبۇردەك كۈچلۈك يىگىتلەر مۇسۇلمانقۇلنىڭ
قولىنى ئاستاغىنا تۇتۇپ، بىردەم سىلاپ - سىپاپ تۇرۇشتى.
كېيىن بىردىنلا ئۇنىڭ بارماقلىرىنى قاراسلىتىپ سۇندۇردى.
مۇسۇلمانقۇل قولىنى بىلىنەر - بىلىنمەس دەرىجىدە مىدىرلاتتى،
لېكىن ئاۋازىنى چىقارمىدى. ھەتتا ئۆزىنى ئازابلاۋاتقانلارغا قاراپ-
مۇ قويمىدى، يۈزىگە قان يۈگۈردى. پالۋانلار ئۇنىڭ بىلەن
ئۆچەكىشىپ، قىيناقنىڭ باشقا خىل ئۇسۇلىنى قوللاندى. ئۇنى
يانتۇزۇپ، يالىڭاچ پۇتىنى ئورەك يەرنىڭ ئۈستىگە قويدى. بى-
رەيلەن ئۇنىڭ پۇتىنىڭ ئۈستىگە چىقتى. سۆڭەك ئېگىلىپ،
غىچىرلىدى. مۇسۇلمانقۇل لېۋىنى چىشلىدى. قىيىنغۇچىلار مۇ-
سۇلمانقۇلنىڭ بىر قولىنى تىك تۇرغۇزۇپ، قايرىپ سۇندۇردى.
مۇسۇلمانقۇلنىڭ لەۋلىرى كۆكەردى، كۆزلىرىنىڭ نۇرى ئۆ-
چۈپ، قارىچۇقى بارغانسېرى قارىيىپ كەتتى.

ئۇ بىر چاغدا كۆزىنى ئاچتى. توپلىنىپ تۇرغان سان -
ساناقسىز ئادەملەرگە قارىدى، لەۋلىرى تىتىردى. بەزى كىشى-
لەر، ئەمدى ئۇنىڭ ئىرادىسى سۇندى. ئۆزرە ئېيتىپ، قىيىنماي
ئۆلتۈرۈشنى ئىلتىماس قىلىدۇ، دەپ ئويلايتتى.
لېكىن، مۇسۇلمانقۇل قاننى سۇنغان بۈركۈتتەك بىر يۈل-
قۇنۇپ مۇنداق دېدى:

— ھاي، قىپچاق ئەۋلادى! بارمۇسەن؟

ئۇنىڭ ئاۋازى تىترەپ كەتتى. خالايق ئۇن چىقارماي قاراپ تۇرۇشتى.

— مەن بار، ئاتا!

جىمجىتلىق بۇزۇلدى. ئادەملەر ئاۋاز ئاڭلايدىغان تەرەپكە قاراشتى. كىم ئۇ؟ قەيەردە؟ خالايق ھايانغا چۈشۈپ قالدى. مۇسۇلمانقۇل تېپىرلاپ:

— كەت! تاغ تەرەپكە كەت! ئاڭلىدىڭمۇ؟ — دەپ ئاۋازىنىڭ

بارىچە ۋارقىرىدى.

— ئاڭلىدىم، ئاتا! ئاڭلىدىم! — قەيەردىندۇر كىچىك

بالىنىڭ تىترەك ئاۋازى ئاڭلاندى.

جامائەت ئەتراپقا تەشۋىشلىك نەزەر بىلەن قاراپ، تام ئۈستىدە

تۇرغان كىچىك بىر بالىنى كۆرۈپ قېلىشتى. كىمدۇر بىرى ئۇنى تۇتۇۋالماقچى بولۇپ ئىنتىلدى. لېكىن بالا تامدىن ئىرغىپلا چۈشۈپ، بىر پەستىلا كۆزدىن غايىب بولدى.

قاسىم مىڭبېشى غەزەپ بىلەن ئورنىدىن تۇردى:

— بۇلارنىڭ تۇخۇمى تېخى تۈگىمەپتۇ - دە!

خۇدايارخان قولى بىلەن نېمىنىدۇر ئىشارەت قىلىپ، قا-

سىمنى تىنچلاندۇردى. ئاچچىقىدىن قارىيىپ كەتكەن مىڭبېشىنى

ئىچ - ئىچىدىن تىترەك بېسىپ كەتتى. نىياز قۇشېگى مۇلازىم-

لاردىن بىرىنى چاقىرىپ، بىر باش بۇغداي تېپىپ كەل، دەپ

قۇلىقىغا پىچىرلىدى. مۇلازىم تەزىم قىلىپ ئارقىسىغا قايتتى.

شۇنىڭدىن كېيىن نىياز قۇشېگى قاسىم مىڭبېشىنىڭ قۇلىقىغا

نېمىلەرنىدۇر دەپ پىچىرلىدى. مىڭبېشى بېشىنى چايقىدى ۋە

ئەسكەرلەردىن بىرىنى چاقىرىپ، بازارنىڭ دەرۋازىلىرىنى تاقىمۇپ-

تىشكە بۇيرۇدى.

قىيىناق يەنە داۋاملاشتى.

قىچاق ئەۋلادىنىڭ ئاۋازى مۇسۇلمانقۇلغا مەدەت بولىدۇمۇ

ياكى ئاخىرقى سۆزلىرىنى ئېيتىۋالغىنى ئۈچۈن خۇشال بولىدۇمۇ،

ئىشقىلىپ، ئۇ ئۆزىنىڭ خېلىلا تېتىكلىشىپ قالغانلىقىنى ھېس قىلدى، كۆزلىرى روشەنلەشتى، بېشىنى كۆتۈرۈپ، ئادەملەرگە قارىدى. قىيىنغۇچى ئەتەي ئاستا مېڭىپ كەلدى. مۇسۇلمانقۇل ساق قولىنى ئۇنىڭغا ئۇزاتتى. قىيىنغۇچى ئۇنىڭ قولىغا قاردى. ماي، قىلىچىنىڭ ئارقا تەرىپى بىلەن توساتتىن ئۇنىڭ تىزىنىڭ سۆڭىكىگە ئۇردى. مەھبۇسنىڭ پۇتى تىترەپ كەتتى. قىيىنغۇچى ئەمدى ئۇنىڭ ئوشۇقىغا ئۇردى. مۇسۇلمانقۇل پۇتىنى مىدىرلىتىپمۇ قويىمىدى. پەقەتلا ئۇنىڭ قوۋۇز سۆڭەكلىرىلا يۇقىدى. ئۆۋەن مىدىرلاپ كەتتى. ئادەملەر ھاياجانغا چۈشتى. — يىلاننىڭ بالىسى بولغان تەقدىردىمۇ... مۇشۇنداق قىلىش كېرەكمۇ؟...

جامائەت ياقىسىنى چىشلەپ، مۇسۇلمانقۇلنىڭ ئىرادىسىگە قايىل بولۇشتى. ئارىدىن ئۇزاق ئۆتمەي بازار دەرۋازىلىرى تاقىلىپ، قىلىچ تۇتقان ئەسكەرلەر ئەتراپىنى ئورىۋالدى. — ئەي خۇدا!... نېمە ئالامەتلەرنى كۆرۈۋاتىمىز — ھە! دېۋىدەك بەستىلىك تۆت پالۋان ساندۇقتەك چوڭلۇقتىكى ئۇ يۇل قوغۇشۇننى زەمبىلىگە سېلىپ كۆتۈرۈپ كېلىشتى. جازالىغۇچىلار مۇسۇلمانقۇلنى ياتقۇزۇپ، بېشىنى تاختا ئۈستىگە قويدى. ئۇ، كۆزىنى يۇمماي جامائەتكە قاراپ ياتاتتى. جاللاتلار قوغۇشۇندىن ئاستاغىنە مۇسۇلمانقۇلنىڭ بېشى ئۈستىگە قويدى. جامائەت چۆچۈپ كەتتى. بالىخاندا ئولتۇرغان ئوردا ئەھلىدە مۇسەسكىنىپ كېتىشتى. خۇدايارخان ئورنىدىن تۇرۇپ كەتتى. قاسىم مېڭىپىشى مۇسۇلمانقۇلنىڭ ۋارقىرىشىنى زارىقىپ كۈتمەكتە ئىدى. نىياز قۇشپېگى خۇددى بۇلبۇل سايراپ تۇرغان سالقىن باغدا ئولتۇرغاندەك خىيال سۈرۈپ، قولىدىكى بۇغداي باشقىمىنى ئويناپ تۇراتتى. گادايىي داداھەنىڭ يۈزلىرى پۇرۇشۇپ كەتتى. مۇسۇلمانقۇلنىڭ باش سۆڭىكى ئاستا غىچىرلىدى، ئېڭىكى ياپىلاق بولۇپ كەتتى، ئىككى كۆزى بىرھازا چەكچىيىپ قارىغان.

دىن كېيىن، ئېقىپ چىقىپ كەتتى. ئەمما ئۇنىڭ غىڭ قىلغان ئاۋازىمۇ ئاڭلانمىدى. قاپقارا قان ساقاللىرىنى بويلاپ چىپىلداپ ئېقىشقا باشلىدى.

بۆرىدەك رەھىمسىز، قاتتىق قول مۇسۇلمانقۇل ئۆلۈمنىمۇ بۆرىدەك كۈتۈۋالدى.

— تۈگىدى! ئۆچ ئېلىش تامام بولدى! تۈگىدى!
ئولتۇرغانلار يەلكىسىدىكى ئېغىر يۈك چۈشۈپ كەتكەندەك يېنىك نەپەس ئېلىشتى. ئۆچ ئالغۇچىلارنىڭ كۆڭلى-ئارامىغا چۈشكەندەك، كۆڭلىدە ئاداۋەت ساقلىغانلارنىڭ ئاچچىقى يانغاندەك بولدى.

— تۈگىدى! تۈگىدى! ئۆچ تۈگىدى! ئاداۋەت تۈگىدى!
ھەممىسى تۈگىدى!

جامائەت گۈررىدە ئورنىدىن قوزغالدى. ئەمما بالىخاندا ئولتۇرغانلارنىڭ كۆڭلى ئارامىغا چۈشمىدى. بولۇپمۇ قاسىم مىڭبېشى دۈشمىنىڭ قىيناق ۋاقتىدىكى مۇڭلۇق ئالسىنى ئاڭ-لىيالىمىغانلىقى ئۈچۈن غەزەپلىنىپ كەتتى، ئورنىدىن تۇرالماي قالدى. ئارىنى سۈكۈنات باسقاندى. بازار ئاللىقاچان تىنچىپ قالغانىدى. بۇنى كۆرۈپ، ھېس قىلىپ ئولتۇرغان نىياز قۇشېپ-گى قولىدىكى بۇغداي باشقىنى مىڭبېشىغا ئۇزاتتى.

— مىڭبېشى، بۇ نېمە؟

ئۆزىنى ئارانلا بېسىۋېلىپ تۇرغان مىڭبېشى رەنجىپ، تاپقان تاماشىسىنى قارا، دېمەكچى بولغاندەك دوستىغا ھومىيىپ قاردى. نىياز قۇشېپگىنىڭ كۆزلىرى سىرلىق پارقىرايتتى.

— ھە، بۇ نېمە؟ — دەپ قايتىدىن سورىدى. ئۇ، ئۇنىڭ نېمە قىلغىنىدۇر بۇ؟ ھەممەيلەن ئۇلارغا قارىدى.

— ھاي، قۇشېپگى، نېمە دېمەكچىسىز؟ بۇ بۇغدايغۇ! ياكى كۆرمەيۋاتامسىز، قۇشېپگى! — دەپ زەردە بىلەن جاۋاب قايتۇردى مىڭبېشى.

— رەھمەت ... — دېدى قۇشبېگى كۆزلىرىنى قىسىپ،
كېيىن بۇغداينى گادايباي داداخاھقا ئۇزاتتى. لېكىن ئۇنىڭ خاھ-
نىڭ تاغىسى ئىكەنلىكى ئېسىگە چۈشۈپ، بۇغداينى پەستىراقتا
ئولتۇرغان ئابىلغا كۆرسەتتى.

— سىز ئېيتىڭچۇ، تۆرە، بۇ نېمە؟

ئابىل سەل - پەل ھودۇقۇپ:

— بۇغداي، — دېدى. نىياز قۇشبېگى مەمنۇنلۇق بىلەن
بېشىنى لىڭشىتتى. ئۇ، بۇغداينى نارمۇھەممەت داداخاھنىڭ يېنىد-
غا ئەكەلدى.

— قېنى، ئەمدى سىز ئېيتىپ بېقىڭا؟

نارمۇھەممەت داداخاھنىڭ ئاچچىقى كەلدى.

— كۆرۈپ تۇرۇۋاتىسىزغۇ، نېمە بولماقچىدى؟ — دېدى

ئۇ. نىياز قۇشبېگىنىڭمۇ ئاچچىقى كەلدى.

— مەن سىزدىن سوراۋاتىمەن، داداخاھ. سىزنىڭ نېمە

دەيدىغانلىقىڭىزنى ئاڭلاپ باقماقچىمەن.

— بىيداي!

— بىيداي ... — دەپ مەسخىرە قىلدى نىياز قۇشبېگى

مىيىقىدا كۈلۈپ، — ھىم، بىيداي ... قىپچاقنى دەل مۇشۇ

سۆزدىن بىلىۋالغىلى بولىدۇ، ھە، داداخاھ؟

— يەنىچۇ؟

نىياز قۇشبېگى نارمۇھەممەت داداخاھنىڭ سۆزلىرىگە پەرۋا

قىلماي، خۇدايارخانغا ئېگىلىپ تەزىم قىلدى:

— ئۆزىڭىز ئاڭلىدىڭىز، ھەزرىتى ئالىيلىرى. مۇشۇ بىر

سۆز ئارقىلىق قىپچاقنى تونۇۋالغىلى بولىدۇ. پادشاھىم! بەخ-

تىم مەڭگۈلۈك، دۆلىتىم زىيادە، خەلقىم تىنچ بولسۇن دېسە-

ڭىز، مىڭبېشىغا يارلىق بېرىڭ. ئۆزىڭىز ئاڭلىدىڭىز، قىپچاق-

نىڭ ئۇرۇقى تېخى تۈگىمەپتۇ. ھەتتا مۇشۇ يەرگىچە يېتىپ

كەپتۇ. يارلىق بېرىڭ. مىڭبېشى مۇشۇ ئولتۇرغانلار ئارىسىدىنمۇ

بىرەر قىپچاقنى تېپىۋالسۇن.

گەپ نېمە ھەققىدە كېتىۋاتقانلىقىغا ئەمدىلا ئەقلى يەتكەن قاسىم مىڭبېشى ئورنىدىن سەكرەپ تۇرۇپ:

— ئىي، پادىشاھىم! — دەپ ۋارقىرىۋەتتى.

خۇدايارخان بېشىنى لىڭشىتىپ كۆلدى. كېيىن گادايباي داداخقا سوئال نەزەرى بىلەن قارىدى. گادايباي داداخ بىرنېمە دېمەكچى بولغاندەك ئاغزىنى ئۇچلاۋاتقاندا، خان:

— ماقۇل، مىڭبېشى دۈشمەنلىرىمىزنى باش كۆتۈرگۈزمىد. سۇن. شۇنداق بولسۇنمۇ، تاغا؟ ھە، شۇنداق بولسۇن ... — دەۋەتتى.

ھەرقانداق ئىشتا خاننىڭ رايىغا بېقىش شەرت ئىدى. خادىنىڭ بۇيرۇقى مۇقەددەس! گادايباي داداخ بېشىنى ئېگىپ، تىلىنى چىشلەپ قالدى.

ساقاللىرى ئاقارغان، چىرايى مۇلايىم كۆرۈنىدىغان نارمۇ-ھەممەت داداخ دەسلەپتە تېڭىرقىدى، كېيىن بىردىنلا چالۋاقاپ كەتتى.

— تەقسىر، مۇسۇلمانقۇل جاھىل، قانخور ئىدى. مەن ئۇنى قېرىندىشىم ئىكەنلىكىگە قارىماي ئوردىدىن ھەيدەپ چىقاردىم. كېيىن ئۇنىڭ قېنىنىڭ ئاققىنىنى كۆرمەكچى بولۇپ، ئۆزۈم ھۇزۇرىڭىزغا ئەكەلدىم. بۇ ئىشلارنى مەن ئادەت ئۈچۈن، ئىناقلىق ئۈچۈن، تىنچلىق ئۈچۈن قىلغانىدىم، تەقسىر، قوشبېگى شەيتاننىڭ دامىغا چۈشۈپ كەتتى. سىز شەيتاننىڭ گېپىگە قۇلاق سالماڭ، تەقسىر! شەيتاننىڭ تىلى تاتلىق، دىلى زەھەر بولىدۇ، تەقسىر! ...

— ئاغزىڭنى يۇم، قىپچاق!

قاسىم مىڭبېشى چىشلىرىنى غىچىرلىتىپ قىلىچىغا قول ئۇزاتتى.

— ھاي! مېنىڭ ئاغزىمغا سېنىڭ كۈچۈڭ يەتمەيدۇ. ئالدىدە.

مىزدا خان ئالىيلىرى ئولتۇرۇپتۇ. سەن ئاۋازىڭنى پەسەيت!
خۇداپارخان قاپقىنى ئاچماي ئولتۇرۇۋالدى. توۋا، ئۇ ئىل-
گىرى ئاشۇ قېرى داداھاتىن دائىم مەسلىھەت سوراپ تۇراتتىغۇ!
ئۇنىڭ ياخشىلىقىنى ئۇنتۇماسلىق ھەققىدە ئىچكەن قەسەملىرى
قەيەرگە كەتتى؟ رەھىمسىز مۇسۇلمانقۇل ئۆلدى. قىپچاقلار گۇ-
رۇھى يوقالدى. ئەمدى نارمۇھەممەت ئىلگىرىكىدەك داداھاتىن-
مەس. ئۇ نارمۇھەممەت بوۋاي. خۇداپارخان تاغىسى نارمۇھەممەت-
تىن يۈز ئۆرۈدى.

قاسىم مىڭبېشى خانغا كۆپتىن - كۆپ مىننەتدارلىق بىل-
دۈردى، ئېڭىشىپ، ئۇنىڭ ئېتەكلىرىنى سۆيۈپ:
— ئىي، پادىشاھىم! دۈشمەنلىرىمىزنىڭ بېشىغا مالا مەت
تاشلىرى ياغسۇن! — دېدى.

شۇ زاماتلا جاللاتلارنىڭ قولىدا بىر تالدىن بۇغداي باشقى
پەيدا بولدى. قاپقارا كىيىملىك جاللاتلار سەپ تارتىپ، بازار
مەيدانىغا توپلانغان جامائەتكە يېقىنلىشىپ، بۇغداي باشقىنى
كۆرسىتىپ بىر - بىرلەپ سوراشقا باشلىدى.

— بۇ نېمە؟

— بۇغداي.

— بۇ نېمە؟

— بۇغداي...

پانتىپاراقچىلىق باشلاندى. ئادەملەرنى ۋەھىمە باستى. رەڭ-
گى تاتارغان خالايق بىر - بىرىنىڭ ئارقىسىغا ئۆتۈۋېلىشقا
تىرىشاتتى.

— بۇ نېمە؟

— بۇغداي.

— نېمە؟ قايتا ئېيت؟

— بۇغداي.

— بۇ ئۇداي.

— سەن... —

بەقەسەم چاپان كىيگەن نىمجان بىر ئادەم بۇغداينى كۆرۈپ قورقۇپ كەتتى، سوئالنى چۈشەنمىگەندەك كۆزلىرىنى پارقىردى. تىپ قاراپ قالدى. ئۇنىڭ يېنىدا تۇرغان كىشى:

— ھازىر ئېيتىڭغۇ. ئاشۇ گەپنى يەنە دېگىن، — دېدى ئەندىشە قىلىپ، — بۇغداي دە، بۇغداي دېمەمسەن، ھەسەن ئەلى... —

— سەندىن كىم گەپ سورىدى، جىم تۇر! — دېدى جاللات ئۇنىڭغا. كېيىن ھېلىقى بەقەسەم چاپانلىق كىشىگە ۋارقىردى. دى، — تېز ئېيت، بۇ نېمە؟ ھېلىقى كىشى قورقۇپ ئارقىسىغا داچىدى.

— بى... بى... —

ھەسەن ئەلى قىزىرىپ - تاتىرىپ، دىرىلدەپ تىترەيتتى. جاللات ئۇنىڭدىن گۇمانلىنىپ، مىختەك تىكىلىپ قارىدى. — نېمە؟

— مېنىڭ گۇناھىم نېمە؟ مەن نېمە قىلدىم؟ ھە؟ مەن نېمە قىلدىم؟

جاللات ئۇنىڭغا يېقىنلاشتى، قىلىچىنى ئېگىز كۆتۈرۈپ، ئۇنى قىستاپ كېلىشكە باشلىدى.

— نېمە... مەن نېمە... —

— سەن قىپچاق!

— ئە - ئە - ئى... —

پولات شەمشەر ھاۋادا يالتىراپ كەتتى. ھەسەن ئەلىنىڭ گەۋدىسى تۇپراققا مىلىنىپ كەتتى.

سوراق داۋام قىلدى:

— بۇ نېمە؟

— بۇغداي.

— بۇ نېمە؟ تېز ئېيت!

— بۇ ئۇداي.

— بۇ نېمە؟

— ئاھ، تەڭرىم... بۇغداي... بۇغداي...

يۈزىنى قورۇق باسقان، كۈن نۇرىدا قارىيىپ كەتكەن قەلەندەر توپتىن - توپقا ئۆتۈپ ئەستايىدىل ناخشا ئوقۇماقتا:

ئۆز خەلقىنى خار قىلىپ،

زالىم بولدى پادىشاھ...

ئىلاج قانچە، نە چارە،

يېقىنمۇ ئاخىر زامانە؟

قەلەندەرنىڭ غەمكىن ئاۋازى بازاردىكى داد - پەريادنى بېسىپ كەتكەندى.

ئاھ، خار بەندە، خار بەندە...

ئۇنى بىر جاللات توختاتتى.

— بۇ نېمە؟

— ئامەتنىڭ كېتىشى — ... دېدى قەلەندەر كۆزىنى چەكچەپ.

تىپ. جاللات ئۇنى قىستاپ كەلدى.

— سەن نېمە دەۋاتىسەن؟ تۈز گەپ قىل!

— ئۆلۈم! — دېدى قەلەندەر.

جاللات قىلىچىنى قىنىدىن سۇغۇرۇۋالدى. قەلەندەر چىرا.

يېنى ئۆزگەرتىمەستىن جاللاتقا تىكىلىپ قاراپ:

قېرىنداشلار بىر - بىرىنى،

بۆرە بولۇپ تالسا...

توسۇش ئۈچۈن يوقمۇ چارە،

يېقىنمۇ ئاخىر زامانە؟

دەپ پىچىرلىدى، كېيىن جاللاتنى ئۇنتۇپ قالغاندەك، نېرىقى تەرەپتىن ئاڭلىنىۋاتقان يىغا ئاۋازىغا قۇلاق سالىدى. جاللات ۋار-قىرىدى:

— ماڭا قارا!

قەلەندەر ھەيران قالدى، كۆزلىرىنى يوغان ئېچىپ جاللاتقا تىكىلدى.

— بۇ نېمە، دەۋاتىمەن؟ — جاللات بۇغداينى ئۇنىڭ يۈزىگە تاقىدى، — ئېيتامسەن ياكى...

قەلەندەر زادىلا ھودۇقماي، جاللاتنىڭ قولىدىكى قىلىچنىڭ بېسىدا ئۇيۇپ قالغان قاننى بارىقى بىلەن كۆرسىتىپ:

— بۇ نېمە؟ — دېدى.

جاللات ئۇندىمىدى. قەلەندەر ئەلەملىك كۈلۈمسىرەپ:

— بۇ گۇناھ... گۇناھ... — دەپ پىچىرلىدى. جاللات بارغانسېرى بوغۇلۇپ، بويۇن تومۇرلىرىنى كۆپتۈرۈپ، توختاپ قالدى. ئۇ نېمىشقا توختاپ قالدى؟ قەلەندەر تەركىدۇنيا بولۇپ جەندە كىيىۋالغان بەندە. ئۇنى ئۆلتۈرۈش ئەڭ ئېغىر گۇناھ. بۇنداق گۇناھ بۇ دۇنيادىمۇ، ئۇ دۇنيادىمۇ كەچۈرۈلمەيدۇ. بۇ خىيال جاللاتنى ئىككىلەندۈرۈپ قويغانىدى. قەلەندەر قايغۇلۇق بېشىنى ئېگىپ، ناخشا ئوقۇغىنىچە نېرىغا كەتتى.

ئاھ خار بەندە، خار بەندە،

بەخت - تەلىيى كاج بەندە.

ئۆم، ئىناق بوپ ياشالماي،

بىر - بىرىگە خار بەندە...

بازار مەيدانىدا ئادەملەر بارغانسېرى ئازايماقتا. جاللاتلار ئارىلاپ ئۆتكەن يەرلەردە «بۇغداي» دېگەن سۆزنى «بىيداي» دەپ ئېيتقان قىپچاقلارنىڭ مۇردىلىرى سوزۇلۇپ ياتماقتا. بازارنىڭ

نېرىقى بۇرچىكىدە قارا كىيىملىك جاللاتلار كىشىلەرنى بىر - بىرلەپ سوراققا تارتىشنى داۋاملاشتۇرماقتا.

نارمۇھەممەت داداخاھ كۆزلىرىنى يۇمۇپ، قوللىرى بىلەن قۇلاقلىرىنى توسۇۋالدى. ئۇ، بىگۇناھ ئادەملەرنىڭ نالىسىگە چىدىمىدى، يۈزلىرى تاتىرىپ كەتتى. «مەن نېمە قىلدىم؟ مېنىڭ گۇناھىم نېمە؟ ھە؟ مېنىڭ گۇناھىم نېمە؟» ئۇ، بۇ سۆزلەرنى ئاڭلاۋېرىپ گاڭگىراپ قالدى. نالە - پىغانلار ئۇنىڭ بېشىنى گاراڭ قىلىۋەتتى. «مېنىڭ گۇناھىم نېمە؟ يېلىنىپ سورايمەن: گۇناھىمىمنى ئېيتىڭ؟ ھە؟» نارمۇھەممەت داداخاھ ئۆزىنى تۇتالماي يىغلىۋەتتى، ئورنىدىن تۇرۇپ، خۇداپارخاننىڭ ئالدىدا ئاپ-ئاق چاپلىق بېشىنى تۆۋەن ئەگدى:

— ئىي، تەقسىر... مەن، مەن ئايىغىڭىزغا يىقىلىۋاتىمەن، مەن يېلىنىۋاتىمەن. ئۆزۈرە سوراۋاتىمەن... ئىي، ھەزرىتى ئا-لىيلىرى، قىرغىننى توختىتىڭ! ئالىيلىرى...
خۇداپارخان ھومىيىپ قارىدى. نارمۇھەممەت داداخاھ يەرگە تېخىمۇ بەك ئېگىشىپ، يېلىندى.

— ئىي، تەقسىر! ئىلگىرى قىلغان ياخشىلىقنى تىلغا ئېلىش گەرچە ئىتنىڭ قىلىقى بولسىمۇ، يادىڭىزغا سېلىپ قويماي. يامان كۈنلەردە سىزگە ھەمراھ بولغانىدىم. شۇ خىزمىتىم ئۈچۈن قىرغىننى توختىتىڭ. بۇنىڭدىن كېيىنمۇ بىر ئۆمۈر خىزمىتىڭىزنى قىلاي. ئاپئاق بېشىمنى ئېگىپ، يەر سۆيۈپ ئىلتىماس قىلىمەن، قىرغىننى توختىتىڭ!

خۇداپارخان پەرۋا قىلمىدى. ھېچبولمىسا گادايىي داداخاھنىڭ ھۆرمىتى ئۈچۈن ئاچچىقىدىن يېنىپ قالامدۇ، قانداق، دەپ خاندان كۆز ئۆزمەي تۇرغان نىياز قۇشېگىنىڭ كۆڭلى ئورنىغا چۈشۈپ، چوڭقۇر نەپەس ئالدى.

— ھاي، ھۆرمەتلىك داداخاھ! نېمە دەۋاتىسىز؟ سىز بىلەن بىز ھۆكۈمدارنىڭ قۇلى، پالانى چاغدا پۇستانى خىزمەتنى قىلىپ بەرگەندىم، ئەمدى ھەققىنى بەر، دېيىش ئىنساپسىزلىق بولدى.

دۇ. بۇنداق دېيىشكە ھەققىمىز يوق، داداھا! سىز ئۆزىڭىزنىڭ نېمە دەۋاتقانلىقىڭىزنى بىلەمسىز؟ شەرئەتنىڭ قائىدىلىرىگە خىلاپلىق قىلغان كىشى بۇ دۇنيادا پادىشاھنىڭ غەزىپىگە ئۇچراپ، ئۇ دۇنيادا دوزاخ ئوتىدا كۆيىدۇ.

خۇدايارخان غەزەپلەندى. نىياز قۇشېگىنىڭ سۆزلىرى توغرا. خان — يەردىكى خۇدا! خۇدا بىلەن تاكااللىشىش بەندىگە ياراشمايدۇ. قانداقلا كىشى بولمىسۇن، خاننىڭ ئەمرىنى ئورۇندىشى لازىم. بۇ يەردە نارمۇھەممەت داداھاھنىڭ ياخشىلىقىنى ئەسلىش نېمىگە زۆرۈر بولۇپ قالدى؟ خان تېخىمۇ غەزەپلىنىپ كەتتى.

— داداھا! سىز قانچىلىك ئادەم ئىدىڭىز؟ كىمدىن ھەق تەلەپ قىلىۋاتىسىز؟ — دېدى ئۇ غەزەپ بىلەن.

نارمۇھەممەت داداھاھ جىمىپ قالدى. خۇدايارخان ئورنىدىن قوزغالدى. نىياز قۇشېگى ئۇنى قولتۇقىدىن يۆلدى. خان كېتىشكە تەييارلانغانىدى. نارمۇھەممەت داداھاھ بېلىگە سۆلەت ئۈچۈنلا تاقاپ يۈرگەن ئالماس ساپلىق ئەگرى قىلىچىنى قىنىدىن سۇغۇرۇۋېلىپ، خۇدايارخاننىڭ ئايىغى ئاستىغا تاشلىدى.

— مېنىڭ ئۇرۇق — ئەۋلادىم قىرىلىپ، ئۆزۈم يالغۇز قالغان بۇ كۈندە تىرىك يۈرۈشۈم بىلەن ئۆلۈشۈمنىڭ پەرقى يوق! ئالە! مېنى ئۆزۈڭ چېپىپ تاشلا! مەنمۇ قىپچاقمەن!

خۇدايارخان ئارقىسىغا قارىمىدى، قىلىچىنىڭ ئۈستىدىن ئاتلاپ ئۆتۈپ يولىنى داۋام قىلدى...

ئاشۇ كۈنى كېچىدە، نارمۇھەممەت داداھاھ ئاتقا مىنىدى. شەھەرنىڭ ئون سەككىز دەرۋازىسىنى ساقلاۋاتقان يۈزبېشىلارغا ئۇنى شەھەردىن چىقارماسلىق ھەققىدە مەخپىي بۇيرۇق بېرىلگەنىدى. دەرۋازىنىڭ تاقالغانلىقىنى سەزگەن داداھاھ چىپار ئارغىدى. مىقىغا مىنىدى، كىمخاب تون ئورنىغا ساۋۇت كىيىدى، بېلىنى پوتا بىلەن مەكەم باغلىدى، قوش بېسلىق شەمشىرىنى يالىڭاچ-

لاپ، قىساس ئېلىش ئۈچۈن ئۆز يىگىتلىرىنى باشلاپ يۈرۈپ كەتتى.

ئۇنى قاراۋۇللار كۆرۈپ تۇرغانىدى. يۈزبېشى دەرۋازا ئۈس-تىدە تۇرۇپ ۋارقىرىدى:

— داداھاھ، قايتىڭ! ھۆكۈمدارنىڭ بۇيرۇقى شۇنداق ... —
ئۇ گېپىنى تۈگەتمەستىنلا پالاقىدە يېقىلىپ تامنىڭ قىرىغا ئې-سىلىپ قالدى، تەرتىپسىزلىك باشلاندى. نارمۇھەممەت تاپانچى-سىنى بېلىگە قىستۇردى.

— ئۇر! چاپ! يا، ئاللا! — دەپ ۋارقىراپ، ئۆزى ئەڭ دەسلەپتە ئالغا تاشلاندى. ئۇنىڭ يېنىدىكى يىگىتلەردىن ئىككىسى شارىتىدە ئاتتىن چۈشۈپ قىلىچىبارلىققا ئۆتتى. قىپچاقلار ئۆلۈم-گە پىسەنت قىلماي ئالغا بېسىپ، قاراۋۇللارنى دەرۋازىغا قىستاپ قويدى.

— ئۇرۇڭلار! چېپىڭلار! يا، ئاللا!

نارمۇھەممەت داداھاھنىڭ ئاۋازى قەلئەنىڭ قاراڭغۇ بۇرجەك-لىرىدە ياڭراپ، ئەكس سادا قايتۇراتتى. قىسقا ئېلىشىشتىن خەۋەر تاپقان باشقا دەرۋازىلاردىكى ئەسكەرلەرمۇ يۈگۈرۈپ كېلىش-كە باشلىدى. مۇنار ئۈستىدىكى زەمبىرەك گۈمبۈرلىدى. شاۋ-قۇن ئەۋجىگە چىقتى. جەڭگى - جېدەلدىن يۈرەكزادە بولۇپ كەتكەن شەھەرلىكلەر ئەنسىرەپ قېلىشتى. نارمۇھەممەت داداھاھ يۈزدىن ئارتۇق قاراۋۇلنى ئەلەمدە قويۇپ، شامالەك ئۇچۇپ، كېچە قوينىدا غايىب بولدى. ئارقىسىدىن ئىككى - ئۈچ قېتىم زەمبىرەك ئېتىلدى. قاپقاراڭغۇ كېچە، زەمبىرەك ئاۋازى كېچە قوينىغا سىڭىپ كەتتى.

مۇسۇلمانقۇل ئۆلتۈرۈلدى. شۇنىڭ بىلەن ئوردىدىكى ئادا-

ۋەتلەر تۈگەپ كەتتىمۇ؟ خۇدايارخان قىپچاقلارنى ئايماستىن قىردى. ئۇنى بۇنداق قەبىھ ئىشلارغا يېتەكلىگەن كىشىلەرنىڭ مەقسىتى باشقا ئىدى. ئۇلار قىپچاقلارنى پۈتۈنلەي قىرىپ تۈگەت- مىگۈچە دۆلەتتە تىنچلىق ئورناتقىلى بولمايدىغانلىقىغا خاننى ئى- شەندۈرگەنىدى. نەتىجىدە، ھەرقايسى ۋىلايەتلەردە تەرتىپسىزلىك باشلاندى. خەلق ھالىدىن كەتتى. بۇنىڭ ئۈستىگە، شەھەر ئاھا- لىلىرى قىپچاقلار بىلەن بىرلىشىپ، 1858 - يىلى غۇلجىدا قوشۇن توپلىدى. يۇرت بەگلىرىدىن ئالىمبەگ داداخاھ بىلەن ئالىمقۇل داداخاھ خۇدايارخانغا بويسۇنۇشتىن باش تارتتى. ئۇلار مالابەگنى چاقىرىپ ئەكىلىپ، ئۇنى خان دەپ ئېلان قىلدى. كېيىن، قارا دەريانىڭ كەلكۈنىدەك ھەيۋەت بىلەن ئوردىغا قاراپ يۈرۈش باشلىدى. خۇدايارخان بۇخاراغا قېچىپ كەتتى.

خۇدايارخان تەختتىن ئاغدۇرۇلدى. قاسىم مىڭبېشى بىلەن نىياز قۇشېگى ئۆلتۈرۈلدى. خوش، ئوردىدىكى جاڭجال شۇنىڭ بىلەن بېسىلدىمۇ؟

مالابەگ خان بولغاندىن كېيىن، ئۆز قەبىلىسىنىڭ ئادەملى- رىنى ئەتراپىغا توپلىدى، ئەسكەر سانىنى كۆپەيتتى. ئۇ، مەنغىت- لاردىن ئۆچ ئېلىشقا ئىنتىلگەن كىشىلەرنى ئىنساپقا چاقىرىپ، قەبىلە ئاقساقاللىرىنى، بەگلەرنى ئۆزئارا ياراشتۇردى. ئوردىدا بۇخارا ئەمرىنىڭ باشقۇرۇش ئۇسۇلىنى قوللىنىپ، مىڭبېشىلىق ئورنىنى بىكار قىلماقچى بولدى. پەقەت رەسمىيەت ئۈچۈنلا ئالىم- بەگ داداخانى مىڭبېشى قىلىپ تىكلەپ قويغان بولسىمۇ ئۆزى ئۇنىڭدىن يىراقراق يۈرۈشكە ھەرىكەت قىلدى. داداخاھلارنىڭ قىلغان ئىشلىرىنى يىراقتىن كۆزىتىپ، گۇناھكارلارنى ئۆز ۋاق- تىدا جازالاپ، ھۆكۈمدارلىقنى بىر يوللا ئۆز قولىغا ئالدى. ئارىدىن بىرنەچچە يىل ئۆتكەندە، ماللاخاننىڭ ئەتراپىدىمۇ يامان نىيەتلىك كىشىلەر پەيدا بولۇپ، ئۇنىڭ قولىتۇقىغا كىرىۋېلىش- تى. ئالىمبەگ داداخاھ بۇنىڭغا چىدىماي، باش كۆتۈرمەكچى بولۇ-

ۋىدى، خان ئۇنى ئۆلۈمگە ھۆكۈم قىلدى. ئالىمبەگ داداخاھ قېچىپ كېتىشكە مەجبۇر بولدى. ماللاخاننىڭ تەرەپدارلىرى ئاردىسىدىكى ئاداۋەتلەر يەنىمۇ كۈچىيىپ، پىتنە - پاساتلار كۆپەيدى. خان گەرچە ھىيلىگەر، ئىككى يۈزلىمە، ھەييار بولسىمۇ، ئوردىدىكى ئاداۋەتلەرنى تۈگىتەلمىدى. ئۇ 1862 - يىلى، ئۇخلاپ ياتقان يېرىدە يوشۇرۇنچە دىمىقتۇرۇپ ئۆلتۈرۈلدى. بەلكىم، ئوردا شۇنىڭ بىلەن تىنچلانغاندۇر؟

خۇدايارخان بۇخارا ئەمرىنىڭ ياردىمى بىلەن قايتىدىن تەختكە چىقتى، لېكىن تەختتە ئۇزاق ئولتۇرالمايدى. ئۇ يەنە بۇخاراغا قېچىپ كېتىشكە مەجبۇر بولدى. ئالىمبەگ داداخاھ بىلەن ئالىم - قۇل ئوردىنى بېسىۋالدى. ئۇلار باش كۆتۈرۈشكە ئۇرۇنغان بار - لىق مىراسخورلارنى جازالىدى. 1863 - يىلىنىڭ باھارىدا، ماللاخاننىڭ ئون ئىككى ياشلىق ئوغلى سۇلتان سەئىدى تەنتەنە بىلەن ئاق كىگىزگە ئولتۇرغۇزۇپ، خان قىلىپ تىكلدى. بۇ قېتىم ئالىمقۇل ئاتىدارلىقىنى ئۆز قولىغا ئېلىپ ئوردىنى باشقۇرۇشقا باشلىدى.

ئوردىدا يۈز بەرگەن قالايمىقانچىلىقلار، تەخت تالىشىشلار ۋە قىرغىنچىلىقلار دۆلەتنىڭ يۈكسىلىشىگە، جەمئىيەتنىڭ ئالغا ئىلگىرىلىشىگە بىرەر ئىجابىي تەسىر كۆرسىتەلمىدۇ؟ خانلار، داداخاھلار پەقەت ئۆزلىرىنىلا ئويلاپ ئىش يۈرگۈزۈشتى، ئەمەل ئۈچۈن ھېچ نەرسىدىن يانمىدى. خاننىڭ سۆزى يەردە قالمىسۇن، دەپ بىگۇناھ كىشىلەرنى قىلىچقا تۇتۇپ بەردى. ئۇلارنىڭ نەزەردە، يۇرتنى خانىۋەيران قىلغانلار قەھرىمان دەپ تونۇلدى. ئۇلار ھەمىشە ئەيش - ئىشرەت، شارابخورلۇق، بۇزۇقچىلىق بىلەن شۇغۇللاندى. تۇرمۇشنىڭ قائىدە - قانۇنلىرىنى شەرىئەت بىلەن نىقابلاپ، بۇنىڭدىن مىڭ يىللار ئىلگىرى ياشىغان ئاتا - بوۋىلارنىڭ كونا ئۆرپ - ئادەتلىرىگە مەھكەم ئېسىلىۋېلىشتى. جەمئىيەت، خەلق بۇنىڭدىن نېمە پايدا كۆردى؟ بۇ ئىشلار يېتىم -

يېسىرلارنىڭ كۆز يېشىنى، تەقدىرگە تەن بېرىپ، خۇداغا سې-
خىنغۇچىلارنى كۆپەيتتى، خالاس!
بەلكىم، ئەمدى ئالمىقۇل ئوردىدىكى قالايىمقانچىلىقلارنى
تۈگىتەر؟...

ئۇزاق ئۆتمەي، ئۇنىڭ بىلەن ئالمىبەگ دادىھاھ ئوتتۇرىسىدا
كۈرەش باشلاندى. يېرىم يىلدىن ئاشقاندا، ئالمىبەگ دادىھاھنىڭ
بېشى ئېلىندى. نىزا - ئاداۋەتلەر ئەمدى تۈگىگەندۇر؟
ياق، تېخى تۈگىمەپتۇ... ئاخىر، ئالمىقۇل تاشكەنتكە يېقىنلا
يەردە، گېنېرال چېرنىيائىق قوشۇنلىرىنىڭ يېنىدا، ئۆزىنى
مۇھاپىزەتچى دەپ ئاتىۋالغان ھېلىقى ئايغاقچى تەرىپىدىن ئېتىپ
ئۆلتۈرۈلدى.

ئۈچىنچى قىسىم

1

ھەمىشە ئىسسىق قان ئىچىپ ئۆگىنىپ قالغان بۈركۈت تاپقا قانائەت قىلامدۇ؟ بۈركۈت ئوۋچىنىڭ ئاۋازى ئاڭلانغان تەرەپكە تەلپۈنەتتى. يېلىنغاندەك ئاغزىنى ماڭ - ماڭ ئېچىپ قىرقىرايتتى. سارىباي ئوۋچى ياخشى كۆرگەن بۈركۈتنىڭ خۇددى غېرىب بىچارىدەك يېمەكلىك تەلەپ قىلغىنىغا چىداپ تۇرالماي تەتۈر قارىۋالدى. «ئەتە ئۇنىڭغا نېمە بېرەرمەن؟ ئۆگۈنلۈككە ئۇنى نېمە بىلەن باقارمەن؟» ئۇنىڭ بېشى قېتىپ، نېمە قىلىشنى بىلمەي قالدى. بىرەر ئامال تېپىش كېرەك، تىرىشىش كېرەك!

سارىباينىڭ تاقىتى تۈگەپ، يېزىنىڭ يۇقىرىسىدىكى قېلىن ئارچىزارلىققا باردى. تۈنۈگۈن كەچتە قۇرۇپ قويغان سىم تۇزاقتا. لارغا قارىدى. ھەممىسى ئاۋۋالقىدەك تۇرۇپتۇ، ھەتتا قارىغۇ چاشقانمۇ چۈشمەپتۇ.

ئۇزاققا سوزۇلغان قىش سوغۇقى چارۋا ماللار تۈگۈل، تاغدىكى ھايۋانات ۋە ئۇچار قۇشلارغىمۇ قاتتىق زەخمەت يەتكۈزگەندى. كەكلىك، چىل ۋە قىرغاۋۇللار باھارغا ئۇلىشالمىدى. قار، سوغۇق ۋە ئاچلىق ئۇلارنى قىرىۋەتتى. تۇرغان يېرىدە مۇزلاپ، بۆرە ۋە تۈلكىلەرگە يەم بولدى. كېيىنكىلەر كۆزلىرىنى پارقىرىپ قورۇلارغا، سارايلارغا كىرىپ كېلىشتى. ئۇلارنىڭ كۆپ قىسمى ئادەملەرنىڭ قولىدا نابۇت بولۇپ كەتتى. ئاخىر، قار

ئېرىپ يەر - جاھان ياشاردى، ئەپسۇسكى، سارىباي قەدىمى يەتكەن يەرلىرىدىن بىرەر دانە بورسۇقمۇ تاپالمىدى. توۋا، يەر- نىڭ بەرىكىتى ئۇچۇپ كەتتىمىكىن؟

سارىباي ئەتىگەندىن - كەچكىچە تەمتىرەپ يۈرۈپ، ئۆيىگە قۇرۇق قول قايتتى. ئىشىك تۈۋىدە ئۇنى خوتۇنى سۆيۈمخان كۈتۈپ تۇراتتى.

— تىنچ - ئامان كەلدىڭىزمۇ، ئوۋچى؟ — دەپ خۇشال ھالدا قارشى ئالدى خوتۇنى. ئۇ خوتۇنغا نېمە دېيەلسۇن؟! ئۇ، يېرىلىپ كەتكەن لەۋلىرىنى تەستە مىدىرلىتىپ، ئەلەملىك كۈ- لۈمسىرىدى.

چوڭ ئۆينىڭ ئوڭ بۇرجىكىدە بويىنىنى بىر يانغا بۇراپ، تۇمشۇقىنى جىگەر رەڭ پەيلىرى ئارىسىغا تىقىپ ئولتۇرغان بۇر- كۈت ئوۋچىنىڭ ئاۋازى تونۇپ، يوغان قاناتلىرىنى يايىدى، يەم تەلەپ قىلىپ قىيغىرىدى. بېشىغا پوسما كىيدۈرۈلگەنلىكى ئۈ- چۈن، ئوۋچىنىڭ قايسى تەرەپتە تۇرغانلىقىنى مۆلچەرلەپ، شۇ تەرەپكە تەلپۈندى. سارىباينىڭ قۇلىقىغا بۈركۈتنىڭ ئاۋازى بار- غانسېرى زەئىپلىشىۋاتقانداك ئاڭلاندى. بۈركۈت ئاچ! ئاچلىق ئۇنىڭ مادارىنى قۇرۇتۇپ، ھالىدىن كەتكۈزمەكتە. سارىباينىڭ يۈرىكى ئېچىشىپ كەتتى.

— قاراڭ، ئۇنىڭغا ئۇۋال بولدى. ئەتىدىن - كەچكىچە سىزنىڭ ئاۋازىڭىز كەلگەن تەرەپكە ئىنتىلىدۇ. ئۇنىڭغا بەرگۈ- دەك بىرەر يېمەكلىك بولسىچۇ، ئۈمىدى ئۈزۈلگەنسېرى گۆدەك بالىدەك سەۋرىسىزلىنىپ قانات قاقىدۇ. ئۇنى قويۇۋەتسىڭىز بول- مامدۇ؟ پېشانىڭىزگە پۈتۈلگەن بولسا، بۈركۈت دېگەن تېپىلىپ قالار. قويۇۋېتىڭ ئۇنى قىينىماي... — دېدى سۆيۈمخان، — ئۇنىڭغا يەم ئىزدەۋېرىپ چورۇقىڭىزمۇ تېشىلىپ كەتتى...

— ھوي، خوتۇن، ئۇ نېمە دېگىنىڭ؟
سارىباي رەنجىپ، دومىسىپ قالدى. نېمىلا بولمىسۇن ئۇ

ئوۋچى - دە؟ بۇ بۈركۈت ئۇنىڭ قولىدا ئون قېتىم پەي تاشلىغان ئالغۇر، سىناغان قۇشقۇ. ھەتتا ئۆز بەدىنىدىن بىر پارچە گۆش كېسىپ بېرىشكە تەييار تۇرغان ئادەم ئۇنى قويۇپ بېرەمدۇ؟ بۇ بۈركۈت تىلسىز مەخلۇق بولسىمۇ، ئۇ سارىباينىڭ دوستى، گويا ئۇنىڭ ئائىلە ئەزالىرىنىڭ بىرىدەك بولۇپ قالغان. سارىباينى مۇڭلۇق خىياللار ئېزەتتى.

سۆيۈمخان ئاشخانىدىن تالقان ئەكىرىۋېتىپ:

— ئوزۇقلۇق ئاز قالدى، — دېدى تەشۋىشلىنىپ، —

پەقەت بىزدىلا ئەمەس، تۆت ئۆيلۈك قېرىنداشلىرىڭىزنىڭ قولىدىمۇ ھېچ نەرسە قالمايدى. بىزدىن ئۈمىد كۈتۈۋاتىدۇ. بىزنىڭ خالىتىدىمۇ يېرىم ئايغا يەتكۈدەكلا تالقان قالدى. قىشتا ئۇنچىۋالا قاتتىق سوغۇق بولمىغان بولسىغۇ، يازغا ئۇلىشىۋالغان بولاتتۇق، ئەپسۇسكى...

— بولدى! مېنى نېمانچىۋالا ئىسكەنجىگە ئالسەن! —

دېدى سارىباي ئارامسىزلىنىپ، ئۇ، ئۇزاققىچە زەردىگۆش بولۇپ ئولتۇرغاندىن كېيىن، مادىلىنى چاقىرغۇزدى.

مادىل ئىشىكتىن كىرىپ سالاملاشتى. سارىباي ئولتۇرغان

پېتى بېشىنى لىڭشىتىپ قويدى.

— ئۇكام، — دېدى سارىباي، — بۈركۈتنىڭ غېمىنى مەن

قىلاي. ھازىر قولىمىزدىكى نەرسىلەر تۈگەپ كېتىۋاتىدۇ. ئا-

چارچىلىق كۈندىن - كۈنگە يېقىنلىشىۋاتىدۇ. نېمە چارە. بۇمۇ

يۇرتنىڭ بېشىغا كەلگەن ئاپەت ئوخشايدۇ. سەن ئوزۇقلۇقنىڭ

غېمىنى قىل، — سارىباي بۈركۈت قوندۇرىدىغان تېرە پەلەينى

مادىلىنىڭ ئالدىغا تاشلىدى، — مانا، بۇنى ئېلىپ، يېشىل جىلغا

تەرەپكە بار. تەڭرىبەردى ئاكامغا سالام ئېيت. بىر تاغار ئاشلىقنى

ئىككىڭلار بۆلۈشۈپ كۆتۈرۈڭلار. كۆتۈرەلەيدىغانلىرى - ھە؟

مادىل پەلەينى ئېلىپ ئورنىدىن تۇردى.

— ماقۇل، ئىدىنى تېپىپ، تەييارلىق قىلاي.

— شۇنداق قىل. ئەتە سەھەردە مېڭىپ كېتىڭلار. ئاقىول بولسۇن ...

مادىل خوشلىشىپ ئۆيىدىن چىقىپ كەتتى. سارباينىڭ كۆڭلى يورۇغاندەك بولدى. ئۇ، تامغا ئېسىق. لىق تۇرغان دومبىرىنى قولىغا ئالدى، دومبىرىنى ئۇزاقتىن بېرى چالمىغانىدى. شۇڭا، ئۇنىڭ تارلىرىنى چىڭىتىپ تەڭشەدى. تاردىن سېھىرلىك كۈيلەر ياڭراشقا باشلىدى. ئۇ پۈتۈن زېھنى بىلەن ئاھاڭغا قولاق سېلىۋېتىپ، شۇنىڭغا مۇناسىپ تېكىست ئىزدەيتتى. ئۇ دومبىرىنى تىلغا كىرگۈزۈپ سايىرىتالايتتى. دومبىرا چېلىش ئۇنىڭ ئاتا كەسپى بولغانلىقى ئۈچۈن، ناھايىتى ياخشى ئۆگىنىۋالغانىدى. بىراق، ئۇ ئوۋغا ھەۋەسمەن بولغانلىقى ئۈچۈن، دومبىرىنى كەمدىن - كەم قولىغا ئالاتتى. ئۇنىڭ ھاياتىدا خۇشاللىقلار ئاز بولغانلىقى ئۈچۈن، دومبىرىنى ئانچە كۆپ چالمايتتى. پەقەت كىچىك قىزىنى، بۈركۈتنى ئەر-كىلەتكۈسى كەلگەندىلا، ئۆيىنى سېھىرلىك ئاھاڭلارغا تولدۇرۇۋېتەتتى.

سارباي سۇناي ئاۋازىغا تەڭكەش قىلىپ مەشھۇر «قورو-زەن» مۇقامىغا چالدى. ئۇ، ئۆزىگە ياقىدىغان ئاھاڭلارنىڭ ئەۋجىنى ياخشى كۆرەتتى. دەرد - ئەلەم ۋە خۇشاللىقلىرىنى ئاشۇنداق ئاھاڭلارغا قوشۇپ يۇغۇرۇۋېتەتتى. سارباي ھازىر بۇ قەدەمى ئاھاڭنى زور ئىخلاسل بىلەن چالماقتا. ئاھاڭدا بىپايان داللىلاردىن، كۆز يەتمەس تاغلاردىن سەلدەك ئېقىپ كېلىۋاتقان ئادەملەر نامايان بولاتتى. ئۇ، باتۇرلارنى، شان - شۆھرەتنى، ئۆلۈمنى مەنىسىمەيدىغان ئەزىمەتلەرنى ئىپادىلەش بىلەن مۇقامنى تاماملىدى.

بۈركۈت مۇقامغا پەرۋا قىلمىدى. ئۇ، يوغان ئەگرى تۇمشۇقنى ئېچىپ غىقىلداپ، ئاۋاز كەلگەن تەرەپكە ئىنتىلەتتى. سارباي دومبىرىنى قويۇپ، بۈركۈتكە قاراپ خىيال سۈرۈپ قال.

دى. بۈركۈت ھەيۋەتلىك قاناتلىرىنى كېرىپ، قايغۇلۇق ئاۋازدا غىقىلدايتتى ۋە پەيلىرىنى تىتىپ، تاسما بوغۇچىنى چۇقۇلايتتى. ئۇنى ئۈزەلمەسلىكىگە كۆزى يېتىپ، پەيلىرىنى ھۈرپەيتىپ سارد-باي تەرەپكە تاشلاندى.

سارباي تاڭ سەھەردىلا ئورنىدىن تۇردى:
«مېنىڭ يولۇم توسۇق بولسا، ئىتنىڭ يولغۇ ئو-
چۇقتۇر...»

ئۇ، خوتۇنى بىلەنمۇ خەيرلەشمەي، ئىتنى ئەگەشتۈرۈپ، پىلتىلىك مىلتىقىنى يەلكىسىگە ئېسىپ دالىغا چىقىپ كەتتى. ئۇ، ئۆزىگە تونۇش بولغان ئارچىزارغا كۈن چىقىشتىن ئاۋ-ۋال يېتىپ باردى، سىم تۇزاقلىرىنى، قاپقانلارنى كۆزدىن كەچۈردى. ھېچ نەرسە چۈشمەپتۇ. سارباي بۇنىڭغا قايغۇرمىدى. چۈن-كى ئۇ ئىتقا ئۈمىد باغلىغانىدى. شۇنىڭ ئۈچۈن ئۇنىڭ ئارقىسىد-دىن يېتىشىپ مېڭىشقا ھەرىكەت قىلدى. چۈشكىچە بىكارغا يول يۈردى. ئىككى قېتىم بولار - بولماسقا ئوق ئېتىپ قويدى. دالىدا ھېچنەمە كۆرۈنمەيتتى. قەيەردىدۇر قۇشقاچ چىرىلىدى. قۇشقاچنى ئوۋلىسىمۇ مەيلىدى، لېكىن ئۇ ھېچ يەردە كۆرۈنمەيت-تى.

ئالدىدا كېتىۋاتقان ئىت شۇ چاغدا بىردىنلا توختاپ يەرگە قاراپ قالدى. سارباي ئۆزىنى دالىغا ئالدى. ئىت تىلىنى ساڭ-گىلىتىپ، يەر بېغىرلاپ مېڭىشقا باشلىدى. سارباينىڭ يۈرىكى دۈكۈلدەپ كەتتى. ئىت ئۇزاق مارىلاپ يېتىپ، ئاخىر كىچىك بىر تۆشۈكتىن توپا تارتىپ چىقىرىۋاتقان بىر قارىغۇ چاشقانى كۆردى. بار - يوقى مۇشۇمدۇر؟ سارباي تۆت ئەتراپقا زېھىن قويۇپ قارىدى. قارىغۇ چاشقاندىن باشقا ھېچنەمە يوق ئىدى. ئىست، ساربايدەك ئوۋچىنىڭ كۈنى مۇشۇمۇ؟ ئۇنىڭ كۆڭلى يېرىم بولدى. شۇ چاغدا، ئىت چاشقانغا ئېتىلدى. ئەنە، تۇتتى، سارباي يۈگۈرۈپ كەلدى. ئىت كولاپ چىقىرىلغان توپىنى تاند-

لاپ باقتى. ھېچنېمە يوق ئىدى.

«سېنىڭمۇ يولۇڭ چىقمىدى...»

ئىت بۇ گەپتىن خىجالەت بولغاندەك نېرىغا كەتتى. سارباي چاشقان تۆشۈكىنى بۇزۇپ خېلى كولاپ باقتى، بارماقلىرىنىڭ ئۇچى قىزىرىپ كەتتى. چاشقانىنىڭ ئۇۋىسى بارغانسېرى چوڭقۇر-لاشماقتا ئىدى. ئۇ پېشانىسىدە پەيدا بولغان مونچاق - مونچاق تەرلەرنى يېڭى بىلەن سۈرتۈۋېتىپ، چۈشكۈردى، بىردىنلا خىيال-غا پېتىپ قالدى. ئەمدى نېمە قىلىش كېرەك؟ ئۇنىڭدىن سەل نېرىراققا ئىت سوزۇلۇپ ياتاتتى. ئون يىلدىن بېرى ئاشۇ ئىت ئۇنىڭ بىلەن بىللە بولۇپ كەلگەن، ئوۋ ۋاقتىدا ئىگىسىگە ياردەم-لەشكەن، ھالال خىزمەت قىلغانىدى. سارباي كۆزىنى ئۇنىڭدىن ئۈزۈلمەي قاراپ قالدى، مادارى قۇرۇدى، رەڭگى مۇردىدەك تاتىرىپ كەتتى، تەستە ئورنىدىن تۇردى. ئىگىسى يېنىغا كەلگەندە، ئىت ئېرىنىپقىنا كۆزىنى ئاچتى ۋە قۇيرۇقىنى لىكىلدىتىپ قويدى. سارباي تىترەپ تۇرغان قوللىرى بىلەن ئىتنىڭ بېشىنى سىلاپ، كاپىدە تۇمشۇقىدىن تۇتۇۋالدى. ئىت مىدىرلاشقىمۇ ئۈلگۈرەلمىدى. تۈلكىلەرنىڭ بويىنى قايرىپ سۇندۇرۇشقا ئۆ-گىنىپ كەتكەن قوللار كۆزنى يۇمۇپ - ئاچقۇچە بولغان ئارىلىقتا ئۆز كۈچىنى كۆرسەتتى.

سارباي ئىتنى سويدى، گۆشىنى پارچىلاپ خالتىغا سالدى، تەقدىرگە تەن بېرىپ، مۇڭلۇق بىر قىياپەتتە خالتىنىڭ ئاغزىنى بوغۇپ، يەلكىسىگە تاشلىدى.

كەچتە خوتۇنى ئۇنى ئوچۇق چىراي كۈتۈۋالدى.

— ھە، خالتىڭىز پومپىيىپ كېتىپتىغۇ، — دەپ كۈلدى

خوتۇنى خالتىغا ئېڭىشتى، — ۋاي خۇدايىمەي...»

سارباي ھېچنېمە دېمىدى. ئۇ بەك چارچاپ كەتكەنلىكى ئۈچۈن خالتىنى بوسۇغىنىڭ تۈۋىدىلا قويۇپ بۈركۈتكە ئىسقىرت-تى. شۇ مەھەلدە قىزى قۇندۇز ئاي دادام گۆش ئەكەلدى، دەپ

خۇشال بولۇپ يۈگۈرۈپ كەلدى - دە، خالتىنىڭ ئاغزىنى ئاچتى. — ياق، يېڭىلى بولمايدىغان گۆش بۇ، قوزام... — دېدى ئۇ قىزىغا ئەيسىكارلارچە قاراپ، كېيىن تېرە پەلەنى كىيىپ، ئورۇق ئىت گۆشىنى كېسىپ بۈركۈتنىڭ ئالدىغا تاشلىدى. ئاچ قالغان بۈركۈت ئىرغىپ تۇرۇپ گۆشكە تاشلاندى، غىقىلداپ، قىزغىنىپ، سارىباينىڭ قولىدىكى گۆشنى تارتىۋالدى، قارا قا- ناتلىرىنى قېقىپ، ئۈزۈپ - ئۈزۈپ يېيىشكە باشلىدى. ئارىدىن ئۈچ - تۆت كۈن ئۆتتى. ئىتنىڭ گۆشى تۈگىدى. سارىباي يەنە غەمگە پاتتى.

چارۋىنىڭ كىرىپ - چىقىشىغا ماسلاشتۇرۇپ، تىز بويى ئەگىزلىكتە تاش بىلەن كۆتۈرۈپ ياسالغان كەڭ قورۇ، تاشقىرىدا ئوقۇر. ئۇنىڭ يۇقىرىسىدا بىلەكتەك بۇلاق سۈيى شىلدىرلاپ ئاقماقتا. بۇ قاراباينىڭ مەشھۇر قىشلىقى، ئەتە - ئۈگۈن ئىچىدە ئىگىسى كۆچۈپ كەتسە، بۇ يەردە تاش تام بىلەن قوي مايىقىدىن باشقا ھېچنەمە قالمايدۇ.

سارىباي ئۇزاقتىن كۆز تاشلاپ كەلمەكتە. تاش قورۇنىڭ چېتىدە بىر - بىرىگە يېقىن تىكىلگەن ئىككى كىگىز ئۆي. ئۇدۇلدىكى يېڭى بوز ئۆي باينىڭكى، لېكىن ھېچ سادا چىقمايۋاتىدۇ. ئەتراپتىمۇ ھېچكىم كۆرۈنمەيدۇ. سارىباي ئىشىك تۈۋىگە كەلگەندە، ئۆزىنىڭ كەلگەنلىكىنى مەلۇم قىلىپ قويۇش ئۈچۈن يۆتىلىپ قويدى. ئۆي ئارقىسىدىن بىر قارا ئىت چىقىپ كەلدى. سارىباي ھودۇقۇپ كەتتى. ئىت ھاۋ، دەپ بىر قاراپ قويدى. ئۇ سارىباينىڭ ئۆيىدىن يۈندى ئاچىقتى، دەپ ئويلاپ قالغان بولسا كېرەك، قۇلىقىنى سالپايتىپ، قۇيرۇقىنى قىسقىنىچە ئورنىغا قايتتى. لېكىن ئۆيىدىن ھېچكىم چىقمىدى.

سارىباي باينىڭ ئۆيىگە كىرىپ، بوسۇغىدا توختىدى. قارا- باي چەكمەن چاپانغا پۈركىنىپ ئۆيىنىڭ تۆرىدە ياتاتتى. خوتۇنى ئاشخانىدا ئىش بىلەن بەند ئىدى.

— ئەسسالامۇئەلەيكۇم، قارا ئاكا!
قاراباي چىشىنىز قوۋۇزىنى مىدىرلىتىپ، سالامنى ئىلىك
ئالدى.

— ھە، ساربايمۇ سەن؟ — دېدى ئاخىر ئۇنى تونۇپ.
سارباي ئۇنىڭ ئاياغ تەرىپىدە ئولتۇردى.
— ئۆزۈمچىلا... سالام بېرەي دەپ كىردىم، قارا ئاكا... —
دېدى ئۇ خالىتىنىڭ ئاغزىنى يېشىۋېتىپ. باينىڭ ياشاڭغىراپ
تۇرغان كۆزلىرى خالىتغا تىكىلدى.

— ھە، — دېدى ئۇ خۇشال بولۇپ، — ئوۋچى ئوغلۇم
سوۋغا ئەكەلگەن ئوخشايدۇ.

— شۇنىڭغا يېقىنراق بىر نەرسە.

— ھاي خوتۇن، نەدەسەن؟

خوتۇنى ئاشخانىدىن بېشىنى چىقاردى.

— تامىقىڭنى ئەكەل. سوۋغىنى ئادەتتە ئوۋغا چىققاندا ئە-
كەلەتتۇق. مانا، مەرگەن ئۆكىمىز سوۋغىنى ئۆزى ئەكەلگەن
ئوخشايدۇ. بۇنداق چاغدا بىللە تۈز تېتىمىساق بولامدۇ.
تېز بول...

قارىمۇتۇق ئايال قاپىقىنى تۈردى، ئاشخانىدا خېلى ئۇزاق
تىمىسقىلاپ يۈردى، كېيىن داستىخان سېلىپ، يېڭى پىشقان
ئىككى پارچە لوق گۆش، ياغلىق شورپا كەلتۈردى. سارباي
ئىشىكتىن كىرىۋاتقاندىلا بۇ خوتۇننىڭ گۆشىنى ئالدىراپ - تېنەپ
يوشۇرۇۋاتقانلىقىنى پەملىگەندى. شۇڭا، ئۇنىڭدىن بىرئاز بىر-
گەندى.

— سىز ئېلىۋېرىڭ. باي ئاكا، — دېدى ئۇ داستىخاننىڭ
بۇرجىكىگە قولىنى سۈرتۈپ تۇرۇپ. كېيىن خالىتىدىكى سوۋغى-
نى باينىڭ ئالدىغا سۈرۈپ قويدى، — بەختسىزلىككە ئۇچراپ
سىزنىڭ ئالدىڭىزغا كەلدىم. بىرەر ئوغلاق بەرسىڭىزمۇ ياق دې-
مەيمەن. باي ئاكام مۇشۇ ئەرزىمىگەن نەرسىگە لايىق بىرەر نەرسە

بېرەر، دەپ كەلگەندىم.

قاراباي ئىگراپ كېتىشكە تاس قالدى، بىراق كۆزىنى قاپلان تېرىسىدىن ئۈزلەلمىدى. سارباباي ئورنىدىن تۇرۇپ تېرىنى باش تەرىپىدىن تۇتتى، يۇڭلىرىنى سىلاپ تۇرۇپ:

— باي ئاكا، سوۋغىغا ئۇنى بەر، بۇنى بەر دېيىش ئۇيات ئىش. ئىلاج قانچە. ھايات شۇنىڭغا مەجبۇر قىلىۋاتىدۇ. بۇ غەم يالغۇز مېنىڭ بېشىمدىلا ئەمەسقۇ؟ — دېدى.

قاراباي نېمە دېيىشىنى بىلمەي، ئۆزىغاھلىق ئېيتتى:

— ئاھ، مەرگەن ئوغلۇم... «باينىڭ ھالى بايقىدەكمۇ، بايقىدەك بولسا، بارىنى ئايىغۇدەكمۇ» دېگەن گەپ بار. شۇنداق، ئىلگىرىكىدەك، ئالدىمىزدا يۈز يىلقا كىشىنەپ تۇرغان بولسا نېمە بولۇپ كېتەردى — ھە؟ ئۇ چاغدا ئۈستۈڭگە تون يېپىپ، ئاتقا مىندۈرگەن بولاتتىم.

سارباباينىڭ كۆڭلى سوۋۇپ، قۇلاقلىرىغىچە قىزىرىپ كەتتى.

— ئۆزۈڭ كۆرۈپ تۇرۇپسەن، ئوۋچى بالام. ھازىر ئون دانىلا مېلىم قالدى... يۈز يىلدىن ئونى قالدى دېگەن. پەقەت ئون دانىلا، ئېھ، خۇدا، قانداق كۈنلەرگە قالدۇق بىز.

سارباباينىڭ خىيالى چىگىشلىشىپ كەتتى، كۆزىنى يۇمۇپ قايتا ئاچتى. ئۇنىڭ كۆزى باينىڭ قىزىرىپ كېتىۋاتقان كۆزلىرى بىلەن ئۇچراشتى. قاراباينىڭ كۆزلىرى ھەسەتخورلۇق بىلەن چاقنايتتى. ئەگەر پۈتۈن دۇنيانى بىر تال ئالما قىلىپ كاپىيەدە يۇتۇۋالغىلى بولسا... شۇنىڭدىن كېيىن ھېچ نەرسە كۆرمىگەندەك بولۇپ چەكچىيىپ قاراپ تۇرۇۋالسا...

— ئۆلۈك ماللارغۇ يوق ئەمەس، — دېدى قاراباي، — ئۇ نان بىلەن گۆشنىڭ ئورنىنى باسالمايدىكەن. بۇ نەرسىلەر توقچىدىلىقتا ھەشەم ئۈچۈن، باياشات زاماندا بېزەك ئۈچۈن كېرەك بولىدىكەن، — ئۇ ئورنىدىن قوزغىلىپ يۈكۈنۈپ ئولتۇرۇۋالدى،

قوللىرىنى تىترىتىپ يەنە ۋايىشقا باشلىدى، — ئاھ، ئىسىت ماللىرىم!

سارىباي ئۇنىڭ بۇنچىلىك ئاھ ئۇرۇپ، دەرد تۆكىدىغانلىقىدىن ئويلىمىغانىدى. بىچارە ئوۋچى باينىڭ كۆڭلىنى كۆتۈرۈپ تەسەللى بېرىشنى ياكى كۈلۈشنى بىلمەي مېھمان بولۇپ ئولتۇراتتى.

قاراباي يۈز يىللىق باي ئىدى. ئۇ ھېلىقى خوتۇندىن پەرزەنت كۆرمىگەنىدى. شۇڭا، تۇغۇپ بېرىدىغان ياشراق خوتۇن ئېلىش نىيىتىدە يۈرەتتى. لېكىن ياش خوتۇننىڭ ئۆزىگە يارىشا ئازابى بار، ئۇنى ئەركىلىتىش، كۆڭلىنى كۆتۈرۈش كېرەك. لېكىن ئۇنىڭ يۈرىكىدە ئوت، پۇت — قولىدا كۈچ — قۇۋۋەت يوق ئىدى. قېرىنىڭ خوتۇنى — خەقنىڭ خوتۇنى. ئۇ، مال — دۇنيا كۆزىگە چىرايلىق كۆرۈنىدىغان چاغدا قېرىپ قالغان، پەرزەنتى بولمىغانلىقتىن، پۈتۈن مېھرىنى سان — ساناقسىز قوي، يىلقلارغا بېغىشلىۋەتكەنىدى.

— مەيلى، كېرەك يوق، قارا ئاكا، خۇدا بېشىمىزغا سالغان كۈلپەتلەرنى تارتماسلىققا ئىلاجىمىز يوق. مەيلى خاپا بولماڭ، سۆزۈمنى قايتۇرۇۋالدىم. ماڭا ھېچ نەرسە كېرەك ئەمەس. قاراباي تۈگۈلۈپ ئولتۇراتتى. سارىباي ئالدىراپ ئۆيدىن چىقتى، قاپلان تېرىسىگىمۇ قارىمىدى. بۇ نەرسە ئوچۇق قوللۇق ۋە مەردلىك بىلەن ياشاپ ئۆگىنىپ قالغان ئوۋچىنىڭ ئېسىگە كەلمىدى.

— سىلەردەك قۇزغۇنلارنىڭ كۆزى تېگىپ... سىلەردەك ئاچ كۆزلەرنىڭ ئىچى قىزىرىپ... ئىسىت ماللىرىم. ئاھ خۇدا... — دەپ غۇدۇرايتتى قاراباي.

سارىباي بىلىپ تۇرۇپ شۇنداق بېخىل ئادەمدىن بىر نەرسە تەمە قىلىپ كەلگىنىگە بەك پۇشايمان قىلدى، خىجالەت بولدى. ئۇ، كونا قەبرىستانلىقتەك ۋەھىملىك، قورقۇنچلۇق تۇيۇلغان

بۇ ماكاندىن تېزىرەك كېتىشكە ئالدىرىدى.

...ئىلگىرىكى ۋاقىتلاردا، يېنىغا بىرەر كىشىنى ھەمراھ قىلىپ، تورۇق يورغا ئېتىنى مىنىپ، ئىتىنى ئەگەشتۈرۈپ ھەيۋەت بىلەن ئوۋغا چىقىدىغان ئوۋچى بۈگۈن بۈركۈتنى يەلكەسىگە قوندۇرۇپ، ھېچ ياققا قارىماي ئۆزى يالغۇز دۆڭلۈككە ماڭدى.

«ئېتىم بىلەن مېنىڭ رىزقىم تۈگىگەن بولسا، بۈركۈتنىڭغۇ رىزقى باردۇر.»

ھەممە ياق جىمجىت ئىدى. ھەتتا قۇشقاچمۇ چۇرۇقلىمايتتى. ئەتراپ كۆكرىشكە باشلىغانىدى. پەقەت ئېگىز قىرلارنىڭ تەسكەي تەرەپلىرىدىلا ئېرىمىگەن قار كۆزگە چېلىقاتتى. بۇ گۈزەل ئالەمدە بارلىق جانلىقلار قىرىلىپ تۈگىگەندەك بىلىنەتتى. غۇرۇلداپ شامال سوقۇپ تۇراتتى. توزغاڭگۈللەر ئالتۇن تەڭگىدەك ۋالىلداپ يالتىرايتتى. نەمخۇش يەرلەردىن بىلىنەر - بىلىندىمەس ھور كۆتۈرۈلەتتى. دىماغقا كۆكەت ھىدى ئۇرۇلاتتى. بۈركۈت ئېغىرلىشىپ، سارباينىڭ يەلكىسىنى تالدۇردى، قوۋۇرغىسىنى سىرقىراتتى. ئۇ، بۈركۈتنى بىر يەلكىسىدىن ئىككىنچى يەلكىسىگە ئالدى. بۈركۈتنىڭ تىرناقلىرى ئۇنىڭ يەلكىسىگە پېتىپ كەتكەنىدى.

سارباي پۈتۈن ئېدىرلىقنى چالا قويماي تەكشۈرۈپ چىقتى، ھېچ نەرسە يولۇقمىدى، ئاچچىقنى زورغا بېسىپ، مېڭىۋەردى. ھېچ نەرسىنىڭ تېۋىشى ئاڭلانمايتتى. ئۇ، قارا تەرگە پېتىپ كەتتى، زادىلا مادارى قالمىغاندا، بىر دۆڭلۈكتە توختىدى. بۈركۈتنى يوغان قارا تاشقا قوندۇرۇپ قويۇپ ئولتۇردى.

سارباي قولىنى ئېڭىكىگە تىرەپ خىيال سۈرۈشكە باشلىدى، قۇلىقى غوڭۇلدايتتى. شامال ئەمدىلا بىخ چىقارغان شىۋاقلارنى تەۋرىتەتتى. سارباينىڭ تەرلىرى قۇرىدى، كۆڭلىكى بەددىنىگە مۇزدەك تېگىپ ئەندىكتۈردى. قۇياش نۇر چېچىپ تۇراتتى.

ھاۋا ئىللىق ئىدى. تەبىئەت سارىيىنىڭ غەمكىن كۆڭلىگە تەسەللى بېرەتتى. ئۇ، چاپىنىنى يېشىپ، يانپاشلاپ ياتتى، بىردەمىدىن كېيىن يەنە ئولتۇردى. ئۇنىڭ پۈتۈن تېنى سىر قىرايتتى، كۆڭلىكىنى سېلىپ قولىقىنى قاشتىدى. ئېگىشىپ پىت بېقىشقا باشلىدى. خۇدا ئۇرغۇر پىت! يامان كۈنگە قالغان كىشىگىلا چاپلىشىدۇ.

بىر چاغدا، بۈركۈت يۇلقۇنۇپ، تەلپۈندى. شامالنىڭ ئاۋازىغا قۇلاق سېلىپ، قاتتىق قىرقىراپ، تېپىچەكلىدى. ئۇنىڭ قەيەرگىدۇر پەرۋاز قىلغۇسى، شامال بىلەن ئوينىشىپ، توپ - توپ بۇلۇتلار ئۈستىدىن ئېشىپ ئۆتكۈسى كەلگەندەك تۇراتتى. «بىرەر نەرسىنىڭ شەپسىنى سەزدى بولغاي...»

سارىيى بۈركۈتنىڭ پوسمىسىنى ئېلىۋەتتى. بۈركۈت ئۇنىڭ قولىدىن چىقىپ ئاسمانغا ئېتىلدى. ئۇنىڭ ئوۋى ئوڭىدىن كەلگەي ئىلاھىم. سارىيىنىڭ يۈرىكى دۈپۈلدەپ كەتتى. ئارماندا قويمىغايسەن خۇدا! بېرىدىغىنىڭنى ئايما، ساخاۋەتلىك تەڭرىم! سارىيى قەيەردىن، قانداق ئولجا چۈشەركىن، دەپ ئۈمىدۋارلىق بىلەن يىراقلارغا قارىدى، چىرايى ئېچىلدى.

بۈركۈتنىڭ قارىسى كۆرۈنمەي قالدى. ئوۋچى سەۋرىسىزلىك بىلەن كۈتتى. يوق... شامال شۇاقنىڭ شاخلىرىنى ئىرغاڭلىتاتتى. بۈركۈتتىن دېرەك يوق... ياكى كېتىپ قالغانىكەن... سارىيىنىڭ يۈرىكى ئېچىشتى.

«ئېھ، قىران بۈركۈتۈم. كېتىپ قالدىڭمۇ؟...»

سارىيىنىڭ كۆزلىرى ئاسمانغا تىكىلدى. ئۇنىڭ دىلىنى ئېغىر، دەھشەتلىك ۋەھىمە باسقانىدى. ئۇ، ئاغزىنى يۇمۇشنىمۇ ئۈنتۈپ، كۆرۈمىسىز ساقىلىنى لىكىلدەتتى، ئۇياق - بۇياققا يۈگۈردى. ئاسمان گويى ئۇنى يۇتۇۋېتىپ، يەنە ئۇنىڭغا پەرۋاسىز - لارچە قاراۋاتقانداك بىلىنەتتى. سارىيىنىڭ يۈرىكى ئېچىشىپ كەتتى.

«ئاه، قىرانىم، مېنى تاشلاپ كەتتىڭمۇ؟ مەن بىچارە سېنى قەھەتچىلىكتىن ساقلاپ قالالمىدىم. ئېھ، قىران بۈركۈتۈم.» سارىباي ئاۋۋالقىدەك قاتتىق ۋارقىرىپ قالدى. ئۇ، ئۆزىنى قاتتىق ۋارقىراشقا ھوقۇقى يوقتەك ھېس قىلدى. ئۇنى تىترەك بېسىپ، تىلى تاغلىيىغا چاپلىشىپ قالدى.

«ئاه، بۈركۈتۈم، سېنى بالام بىلەن باراۋەر كۆرەتتىم - ھە!»

ئەنە! قەيەردىندۇر بۈركۈتنىڭ ئاۋازى ئاڭلاندى. ئەنە! سارباينىڭ يۈرىكى خۇشاللىقتىن يېرىلغۇدەك بولدى. ئەنە! بۈركۈت بۆرسۈقنى كۆرگەندىلا ئاشۇنداق ۋارقىرايتتى. سارىباي ئۆزىنى تۇتالماي، كۆڭلىكىنى كىيىشىنىمۇ ئۇنتۇپ، يالغۇچ ھالدا پۇلاڭلاپ يۈگۈردى، ئاۋازىنىڭ بارىچە ۋارقىراپ يۈگۈردى.

«ئاه، ئاۋازىڭدىن ئۆرگۈلەي، بۈركۈتۈم!»

ئۇ ئىككى قولىنى ئېگىز كۆتۈرۈپ ۋارقىرىدى. ئېگىزلىكتىن ھاۋانى يېرىپ ۋاتىدىغان ئاۋاز بارغانسېرى يېقىنلاشتى. سارىباي خۇشاللىقىدىن خۇداغىمۇ، بۈركۈتكىمۇ رەھمەت ئېيتتى. ئۇ ئەتراپقا قارىدى، لېكىن دەرەخكە قونۇپ تۇرغان ياكى يەردە يورغىلاپ قېچىپ كېتىۋاتقان ھېچقانداق ئولجا كۆرۈنمەيتتى. ئەنە! بۈركۈت! ئۇ، كۈچلۈك قاناتلىرىدىن شامالنىڭ گۈركىرىدىن شىنىمۇ بېسىپ چۈشكۈدەك شاۋقۇن چىقىرىپ سارىباي تەرەپكە ئوقتەك ئۇچۇپ كەلمەكتە. سارىباي ھەيران بولۇپ قېتىپ قالدى. بۈركۈت سارىبايغا يېقىنلىشىشقا ئارغامچا بويى قالغاندا سارىباي يەردىن كالتەك ئېلىپ ئۆزىنى قوغداشقا تەييارلاندى. قەھەرلىك بۈركۈت شىددەت بىلەن ئېتىلىپ كېلىپ، سارىباينى بىر تېپىپ ئۆتتى. كالتەك شارت قىلىپ ئوتتۇرىسىدىن سۇنۇپ كەتتى.

«ۋاي، بۇ نېمە قىلغىنىڭ، بۈركۈتۈم!»

ئۇچ قالغان بۈركۈت ھېچقانداق ئولجا تاپالماي ئايلىنىپ

بۈرگەن پەيتىدە، دۆڭلۈكتىكى يالڭاچ ئادەمگە كۆزى چۈشۈپ، ئۇنىڭغا ئۆزىنى ئۇرغانىدى. بۈركۈت ئۆز ئىگىسىنى تونۇمىدى. ئېھتىمال يالڭاچ يۈرگەن سارباي بۈركۈتنىڭ كۆزىگە كېيىك بالىسىدەك كۆرۈنگەن بولسا كېرەك.

بۈركۈت يەنە ئېگىزگە ئۆرلىدى. سارباي ھوشىنى يىغىۋې-لىشقىمۇ ئۈلگۈرەلمىدى. بۈركۈت تۆمۈردەك تىرناقلىرىنى يې-يىپ، كۈچلۈك تۇمشۇقىنى ئېچىپ، دۈڭلەك قىزىل كۆزلىرىد-دىن زەھەر چاپرىتىپ يەنە ھۇجۇم قىلدى. خۇدا، ئۆزۈڭ ساقلا! سارباينىڭ قولىدا قورال بولمىغاچقا، قارا قورام تاشنى ئايلىنىپ قېچىشقا باشلىدى. ئۇ، ھاسىراپ كەتتى. ھالاك بولدۇم! شۇ پەيتتە، ئۇ قانغا مىلىنىپ، قۇلقىنى سالپايتىپ ياتقان قەدىردان ئىتىنى كۆز ئالدىغا كەلتۈردى. ئەل قىساسۇ مىنەلھەق!

ئۇ، يەرنى تاتىلاپ، بۈركۈتكە تاش، توپا، ئوت - خەسلەرنى ئېتىۋەردى. ئىشقىلىپ، قولىغا چىققانلىكى نەرسىلەرنى ئېتىپ ئۆزىنى قوغدىدى.

خەتەرلىك پەيتتە ھايات قېلىشقا ئىنتىلگەن ئادەم قورقۇنچاق بولۇپ قالىدۇ، ھاياتتىن ئۈمىدى ئۈزۈلگەندە قورقۇشنى ئېسىگە-مۇ كەلتۈرمەيدۇ. سارباي قورقۇشنى ئۇنتۇپ، بۈركۈت بىلەن ئېلىشىشقا باشلىدى. ئۇ، بۈركۈتنىڭ پۇتىدىن تۇتۇۋېلىشقا، بو-ىنى بۇراپ سۇندۇرۇشقا ئىنتىلەتتى. بۈركۈت تۇتۇق بەرمەي، سارباينىڭ يۈز - كۆزلىرىنى چوقۇيتتى. ئوۋچى بولسا، يىرتە-قۇچنىڭ ئىككى پۇتىدىن تۇتۇپ، تىزى بىلەن بېسىۋېلىشقا ئۇرۇ-ناتتى. ئېلىشىش كەسكىنلەشتى، بۈركۈت سارباينىڭ كۆزىگە چاڭ سالىدى. سارباي ئۆزىنى ئېلىپ قاچتى. يىرتقۇچ ھامان ئۇنىڭ كۆزىگە ھۇجۇم قىلاتتى. ئوۋچى بېشىنى توسۇپ، كۆزىنى ئېلىپ قېچىپ، بۈركۈتكە ھۇجۇم قىلىشقا پەيت كۈتەتتى.

سارباينىڭ كۆزلىرىدىن ئوت چاقناپ كەتتى. ئۇ كۆزلىرىنى چىڭ يۇمۇپ، پۈتۈن كۈچىنى يىغىپ ئېلىشتى. ئۇ ئاخىر يىرتە-

قۇچنىڭ بىر پۇتىنى تىزى بىلەن بېسىۋالدى ۋە بوشىغان قولى بىلەن ئۇنىڭ بويىنىنى سىيپاپ تېپىپ، قاتتىق تولغىدى، كېيىن ئۇنى ئاستىغا بېسىۋالدى.

سارىباي قانغا مىلىنىپ ياتقان ئۆلۈك بۈركۈتنىڭ ئۈستىدىن قوپتى. ئۇ، كۆزىنى ئاچماقچى بولدى. لېكىن كۆزى ئېچىلمىدى. كۆزىنى تۇتۇپ بېقىۋىدى، قولىغا شىلىمدەك بىر نەرسە يۇقتى. ئۇ قان ئىدى. ئەتراپ گۆردەك قاپقاراڭغۇ بولۇپ كەتتى. ھازىرلا پارقىراپ تۇرغان نۇرلۇق ئالەم قېنى؟ ئۇنىڭ قانسىراپ كەتكەن گەۋدىسى بارغانسېرى ئېغىرلاشماقتا ئىدى. ئۇ، ئەس - ھوشىنى يىغىۋالدى. ئۇنىڭدا قايغۇ ۋە خۇشاللىقتىن ئۆزىنى يوقىتىپ قويمايدىغان مۇستەھكەم ئىرادە پەيدا بولدى. ئاھ، خۇدا! مېنى كۆزدىن ئايرىدىڭمۇ؟ ئۇ، دەلدەڭلەپ، بۈركۈتنىڭ قارىيىپ تۇرغان قاناتلىرىنىڭ يېنىغا يىقىلدى...

2

باھار كەلدى. قىشنىڭ دەھشتىدىن قۇتۇلغان كىشىلەر كۆپكۆك كۆكتارلار ئىچىدە خاتىرجەم ئولتۇرۇشۇپ، ئەركىن نەپەس ئېلىشتى. نىمجان بولۇپ قالغان ماللار تەستە ئورنىدىن قوزغىلىپ، ئۆزىنى ئاپتاپقا قاقلاشتى. قۇياش گويا ئاندىك جىمىكى جانلىقلارغا مېھرى بىلەن نۇر سېپەتتى.

كىشىلەر قىشلاقلارنى تاشلاپ، كۈنگەي يايلاقلارغا كۆچۈشكە باشلىغانىدى. كۆچمەنچىنىڭ مېلى قانچە كۆپەيسە، شۇنچە بېخىل بولۇپ كېتىدۇ، ئەلنىڭ كۆزىدىن يىراقراق تۇرۇشقا ئىنتىلىدۇ. چۈنكى، ئادەم قانچە بېيىغانسېرى، ئىنسانىي پەزىلەتلەرنى ئۆزى تۇشقا باشلايدۇ. باشقىلارغا ھاجىتى چۈشمىگەچكە، قولۇم - قوشنا بولۇپ چېدىر تىكىپ ئولتۇرۇشنى خالىمايدۇ. تەڭرىبەردى يايلاققا كۆپچىلىك بىلەن بىللە چىقتى.

دېھقانچىلىق بىلەن كۈن كەچۈرىدىغان بەش - ئالتە ئائىلىدە -
نىڭ چارۋا مال بىلەن ئانچە خۇشى يوق. تەڭرىبەردى سۈيى
يېقىن يەرلەرگە ئورۇنلىشىپ، ئېرىق چېپىپ، تېرىقچىلىق قىل-
مىدىغان يېرىم كۆچمەنچى ئادەم. ئۇنىڭ توپىغا قوشۇلغان ئائىلىدە -
لەردىن قىشتا تالغان، يازدا گۈرۈچ ئۈزۈلمەيدۇ. ئۇلار ئاسانلىق -
چە كۆچمەيدۇ. ئۆزئارا ئىناق ياشايدۇ. يازدا ئېكىنزارلىققا يې-
قىنراق يەرلەردە تۇرىدۇ.

قۇياش نۇر چېچىپ تۇراتتى. مەھەللىنىڭ ئوتتۇرىسىدا بىر
توپ بالىلار ئوينىۋاتاتتى. تەڭرىبەردى بىلەن گۈلكىشى ئىككىسى
تېرىق تېرىشقا تەييارلىق قىلىپ، ئىشىك ئالدىدا بەلتاسما ياساۋا-
تاتتى. سۆھبەت ئەۋجىگە چىققاندى. يىپ ئېگىرىپ ئولتۇرغان
سەنەم مومايمۇ پات - پات سۆھبەتكە ئارىلىشىپ قويايتتى.

— تەڭرىبەردى ئاكا، — دېدى گۈلكىشى، — سارباي
بىچارىنىڭ ئەھۋالى قانداقراق ئىكەن؟ ئاستىدا ئېتى بولمىغان
كىشى قاننى يۇلۇنغان قۇشقا ئوخشىشىپ قالىدىكەن، ئېتىم
بىرئاز دەم ئالسۇن، دەپ ئويلاپ، سىز بىلەن بىللە بارالماي
قالدىم ئەمەسمۇ، پىيادە بىر قەدەممۇ ماڭالمايمەن.

تەڭرىبەردى ئېچىنىپ، بېشىنى چايقىدى.

— ئىلاج قانچە؟ بەدەنلىرى تىتىلىپ كېتىپتۇ، ئىككى
كۆزىدىن ئايرىلىپتۇ، تېخى ئورنىدىن تۇرالمايغان بولسا كېرەك.
— لەنەت ئاشۇ بۈركۈتكە! ئۇنى ئۆز بالىسىدەكلا پەرۋىش
قىلاتتى. ئەسلىدىلا يىرتقۇچ بولغاچقا، ئىگىسىگە خىرىس قىپ-
تۇ - دە! ئاڭلىسام، سارباي بىچارە ئۆلگىلى تاس قالغانمىشقۇ؟
— بىچارە خوتۇنى قانداق كۈنگە قالدىكەن؟ — دېدى
سەنەم، — كىچىك بىر قىزى بار ئىدى.

— كۆزىدىن ئايرىلغىنى يامان بوپتۇ. خوتۇنى نېمە بولماق-
چىدى، بىر ئىلاجىنى قىلىپ كۈچ كەچۈرىدۇ. ئۆلۈپ كەتكەن

ئادەملەرنىڭمۇ بالا - چاقىلىرى ياشاۋاتىدىغۇ، — دېدى تەڭرىبەردى.

ئۆيدە ئايزادە نېمىدۇر ياماپ ئولتۇراتتى. بۇ گەپلەر كۆڭلى سۇنۇق جۇۋاننىڭ كۆڭلىنى يەنىمۇ ئەزدى.

— ئايزادە! — دېدى موماي تاشقىرىدا تۇرۇپ، — كەچتە ئوچاققا پۈتمىزنى قالايمىزمۇ؟ كۈن پاتقۇچە جىقراق تەمەچ تېرىپ كەلگىن، بالام.

ئايزادە تاشقىرىدا تۇرغان قېينانىسىنى كۆز ئالدىغا كەلتۈردى. ئۇ، غىدىك - پىدىك قىلسا بالاغا قالاتتى. شۇڭا، ياماۋاتقان نەرسىنى يوتقاننىڭ قېتىغا قىستۇرۇپ قويۇپ ئورنىدىن تۇردى. ئۇ ھەمىشە چاققان ھەرىكەت قىلىشقا تىرىشاتتى. شۇنىڭغا يارىشا قېينانىسىنىڭ كۆڭلى يۇمشىسىچۇ كاشكى. ئۇ، قولىغا ئارغامچا ئېلىپ، ھاپىلا - شاپىلا تاشقىرىغا چىقتى.

— تېزىرەك كەل، — دېدى سەنەم موماي. ئايزادە نېرىراققا ئويناۋاتقان بالىلار ئارىسىدىن پولاتنى چاقىردى:

— يۈر، ئوماق بالا، — دېدى ئۇ، — ئوتۇن تېرىپ كېلىمىز. تېز بول، قوزام... پولات دومىسىپ ئۈنىدى:

— ھېلىقى... ياق، يەڭگە، قورسىقىم ئاچتى. ئوتۇن تەرىگىلى بارمايمەن.

— ئويۇندىن قورسىقىڭ تويمادۇ؟
— تويمایدۇ، قورسىقىم ئاچتى. قورسىقىم...
— دالدىن ئوتۇن تېرىپ كەلسەك، ساڭا سۈت پىشۇرۇپ بېرىمەن. قېنى، يۈرە، قوزام...

ئايزادە ئۇنىڭ پېشانىسىدىن سىلاپ ئەركىلەتتى. پولات ئىنساپقا كەلدى، ئايزادىنىڭ قولىدىن ئارغامچىنى ئېلىپ سەك.

رەپ - سەكرەپ ئالدىغا يۈگۈردى.

تۆمۈر شېھىت بولغان يىلى پولات توققۇز ياشتا ئىدى، بۇ يىل ئون ئىككىگە توشتى. باشتا ئانا - ئانىسى ئانچە - مۇنچە ئۇچۇقداپ تۇراتتى. تۆمۈرنىڭ ئۆلۈمىدىن كېيىن، پولاتنى كۆ-زىنىڭ قارىچۇقىدەك ئاسراپ، ئۆز ئەركىگە قويۇشتى، بالىنىڭ بەزى تەرەپلىرى تۆمۈرگە ئوخشىشىپ كېتەتتى. ئايىزادە مۇڭلى-نىپ، قارا كۆڭلەكتە قورۇنۇپ، رومىلىنى تۈزەتمەي خىيال سۈرۈپ باراتتى.

نېمىگە ئالدىرايدۇ؟ باھارنىڭ ئەركە كېيىنىكىدەك، پىرىل-داپ، يېشىللىققا، سۆيگۈگە تەشنا يۈرىكى قاياققا ئالدىرايدۇ؟ خۇشال كۈلكە، ئىللىق سۆز قەبەردە دەپسىز؟ مانا بۇ يىل قېيىنا-تىسى ئوغلىغا نەزىر بېرىپ، ئاخىرقى مۇراسىمنى ئۆتكۈزدى. قائىدە بويىچە، قۇدا - باجىلارنى چاقىرىپ، خالىسا بېشى ئو-چۇق، دەپ رۇخسەت بېرىشلىرى مۇمكىن. خېلىدىن بېرى تۇل كېلىنچەك شۇنى ئويلىدى. ئەمدى غەم - ئەندىشىدىن قۇتۇلۇپ، ئۆز بەختىنى باشقا يەردىن ئىزدەۋاتقانداك، قانداقتۇر بىر ئىشەنچ بىلەن ئۆزىنى بەزلەيتتى. يالغۇز قالغان ۋاقتىدا، ئەينەكنىڭ ئال-دىدا ئۇزاق تۇرۇپ، قورۇقلىرىنى سىلاپ يۈرىكى ئېزىلەتتى. ئايىزادە ئېغىر خورسىندى.

پولات بولسا، ئالدىدا يۈگۈرۈپ كېتىۋاتاتتى. بالا دېگەن شۇ - دە، بايا قورسىقى ئاچقىنى يادىدىن چىقىپ، خۇشۇي ئوت-چۆپلەرنى ئوينايىتتى، بۇلۇتلارغا تىكىلەتتى. گاھى قولىدىكى ئار-غامچىنى تاشلاپ، كېيىنەكلەرنى كەينىدىن قوغلايتتى. كېيىنەك-لەر لەپ قىلىپ ئاسمانغا كۆتۈرۈلۈپ كەتسە، بىرنەچچە دەقىقە ئورنىدا قېتىپ قالاتتى. كېيىنەك قايرىلىپ قارامتى؟ پولات مايسىلار ئارىسىدا قالغان ئارغامچىنى قولغا ئېلىپ، يىلتىز پاتقان پۇتلىرىنى سىلاپ قويۇپ، يولىنى داۋاملاشتۇردى.

×

×

... كەچكى ۋاقىت ئىدى. تۆمۈر قولىنى پېشانىسىگە قويۇپ ئۇزاق قاراپ تۇردى. يېشىل جىلغا ئىچىدىن كۆپكۆك سۈنى بويلاپ، تاغ تەرەپكە كەتكەن يول بېشىدا توپ - توپ كىشىلەرنىڭ قارىسى كۆرۈندى. بىر... ئىككى... ئۈچ... ئارقىسى ئۈزۈلمەي چۈمۈلىدەك چۇۋۇلۇپ كەلمەكتە. ئەڭ ئالدىدىكىسى تۇغ كۆتۈرۈۋالغان. شاقىر - شۇقۇر، جاراڭ - جۇرۇڭ ئاۋازلار قۇلاققا ئېنىق ئاڭلىناتتى. كارۋان قوڭغۇراقلىرىنى جاراڭلىتىپ، پايدىسىز دالا قوينىدا شاخاراپ كەتكەن يالغۇز شاتۇتنىڭ تۆۋەن تەردىپىدىن ئۆتۈشكە باشلىدى.

تېرىق ئەمدى باش تارتقانىدى. تەڭرىبەردى بىرنەچچە دېھقانلار بىلەن ئۆتكەن يىلقى ئېكىنزارنىڭ قىر - تىرگەنلىرىنى باشقىدىن تۈزەش بىلەن ئاۋارە ئىدى. ئۇلار كارۋاننى كۆرۈپ، يول بويىغا يۈگۈرۈپ چىقىشتى.

يۈك - تاق يۈكلەنگەن كارۋان ئاستا ئۆتۈۋاتاتتى. ئۈستىگە گۈلدار گىلەم ئارتىلغان، قىزىل شىرداق يۈكلەنگەن تۆگىلەر قوڭغۇراقلىرىنى جاراڭلىتىپ كېلەتتى. ئاق داكا رومال چېگە-ۋالغان مومايلار تۆگە ئۈستىدە زىكىرگە چۈشكەندەك تەۋرىنىشەتتى. بوتىلاقلار يۈگۈرۈشۈپ، قۇلۇنلار يېقىملىق كىشىنىشەتتى.

— كىملىرىنىڭ كۆچى ئىكەن؟

— بايرىقىغا قاراڭلار، — دېدى تەڭرىبەردى.

— ئاينىڭ رەسمى بار ئىكەن...

— ھىم، دېمەك، بەرغى ئۇرۇقىنىڭ كۆچى ئىكەن.

تەڭرىبەردى يولغا يېقىنراق بېرىپ، تۆگىچى يىگىتلەرگە سالام بەردى.

— مېھمان بولۇپ كېتىڭلار، باي ئاكىلار! — دېدى

ئۇ، — بۇ، قەبىلىمىزنىڭ ئۇدۇمى.

— يولىمىز يىراق، يولىمىز يىراق، — دەپ جاۋاب قايتۇ.

رۇشتى ئۇلار تەكەللۇپقا جاۋابەن.

— ھېچبولمىغاندا، چاي ئىچىڭلار، باي ئاكىلار.

— چاينىمۇ كېيىن ئىچەرمىز... تۈگىلەرنىڭ بېلى تالىم.

سۇن، بىز رازى.

— ئاقىيول بولسۇن، باي ئاكىلار!

— ئېيتقىنىڭلار كەلسۇن، دۆلەتمەن بولۇڭ!

كۆچ ئارتىلغان كارۋان قوڭغۇراقلىرىنى جىرىڭلىتىپ، تال-

زارنى ئارىلاپ ئۆتۈپ باراتتى.

تەڭرىبەردى ئاپئاق ساقاللىرىنى تۇتۇپ، قاشلىرىنى ھىم-

رىپ خىيالغا چۆمدى.

قەبىلىنىڭ ئادىتى شۇ. يىل - ئون ئىككى ئاي قىشلاقتىن

يايلاققا، يايلاقتىن قىشلاققا قاتنايدۇ. بەلكى مىڭ يىللاردىن بېرى

شۇ ئادەت داۋام قىلىپ كېلىۋاتقاندۇ. باشپاناھ بولغۇدەك بىر

كىگىز ئۆي، ئونى يۆتكەپ يۈرگۈدەك بىر ئۇلاغ، مىنىش ئۈچۈن

ئات، سېغىش ئۈچۈن سىمىر، سوقۇم ئۈچۈن ئون جانلىق بولسا

بەس. كۆچ - كۆچ بولۇپ قالسا، خوتۇننى ياخشى كىيىندۈرۈپ

بايتالغا، قىزىنى ئايغىرىغا مىندۈرىدۇ. يۈك - تاق، ئۆي -

بىساتىنى ئۇلاغقا ئارتىپ، يولغا چۈشىدۇ. بەرپا قىلغان قورغانى،

كۆكەرتكەن بېغى بولمىسا! ئۇلاردىن بىر پاتمان قىغ، ئوچاق

ئورنىدا خىزمەت قىلغان ئۈچ دانە قارا تاشتىن باشقا نېمىمۇ

قاتلاتتى؟ دائىم كۆچۈپ يۈرگەن خەلقنىڭ ئەسىرلەر بويى تۇمان

باسقان يولىدا، ئېدىرلاردا چوقچايغان قەبرىلەردىن باشقا نىشانە

قالمايدۇ، ئۇلار تاغ شامىلىدەك كېزىپ يۈرىدۇ!...

ئورۇقلاپ كەتكەن قوللىرىنىڭ قان تومۇرلىرى كۆكرىپ

كەتكەن بوۋاي ئەنە شۇ نەرسىلەرنى خىيالىدىن ئۆتكۈزدى.

— مېھمان بولۇپ كېتىڭلار، باي ئاكىلار...

— يوللىرىمىز يىراق، يوللىرىمىز يىراق...

كارۋاننىڭ كەينىدىن ئاق بوتىلاقلىق توپ كۆرۈندى. تۇم

قارا بايتالغا مىنگەن ئايال يۈك ئۈستىگە شىرداق يېپىلغان تۈگ.

نى يېتەكلەپ باراتتى. چايقىلىپ، لوكۇلداپ كېلىۋاتقان بوتلاق ئاپئاق ئىدى. يورغا تاي مىنگەن بالا بوتلاقنى قامچا بىلەن نوقۇپ چىشقا تېگەتتى. ئۇمۇ ئۆز نۆۋىتىدە بالغا «بۆۋ» دېگەندەك، دومىلاق كۆزلىرىنى ئوينىتاتتى، بوينىدىكى قوڭغۇراقلىرىنى جىرىڭلىتىپ، بالا بىلەن چاقچاقلاشقانداك قىيغىتاتتى. ئاخىرىدا، بۇ ئائىلىنىڭ بويىغا يەتكەن قىزى كېلىۋاتاتتى. قىزنىڭ ئاستىدا كى كۈمۈش ئېگەرلىك قارا قاشقا ئايغىر چاپچىپ تۇراتتى. توق قىزىل يوپۇقنىڭ پۆپۈكلىرى ئايغىرنىڭ ئايغىرغىچە ساڭگىلاپ تۇراتتى. قىز ياپيېشىللىق ئىچىدىكى ئارپىلىق بىلەن تېرىقزارلىقتىن كۆزىنى ئۈزمەيتتى. ئېتىزلىقتىكى قارانچۇقلارنى ئادەملەرمىدۇر، دەپ ئويلايتتى ۋە ئۇلارنىڭ قىمىرلىماي تۇرغىنىغا قاراپ ھەيران قالاتتى، ئۇيقۇسىرىغان كۆزلىرىنى سۈزۈپ قوياتتى. قۇندۇز تەلپىكى ئۈستىدىكى ئۈكەسى سىلكىنىپ، ھۆسننى تېخىمۇ چىرايلىق قىلىۋېتەتتى، ئۇنىڭ قاپقارا چاچلىرى ئۇششاق ئۆرۈلگەنىدى. دىمى كېسىلگەن قارا ئىت تىلىنى ساڭگىلىتىپ يول چېتىدىكى شىۋاقلار سايىسىدە يېتىپ باقتى، كېيىن يەنە كۆچنى كۆزدىن قاجۇرۇپ قويماي، دېگەندەك يۈگۈرۈپ كەتتى. «جىرىڭ... جىرىڭ» كۆز ئالدىدىكى تۆگە بوزلىدى...

— چاي ئىچىپ كېتىڭلار، باي ئاكىلار...
يۈك ئارتىلغان ئۆكۈزنىڭ ئارقىسىدىن كېلىۋاتقان ئاق بوتلاقلىق كۆچ ئىگىسى ئېتىننىڭ بېشىنى بۇراپ:
— چاينى كېيىن ئىچەرمىز، — دەپ تەڭرىبەردىگە سالام بەردى، — ئەسسالامۇئەلەيكۇم، تەڭرىبەردى ئاكا، بارمۇسىز؟
— شۇكرى، شۇكرى، — تەڭرىبەردى قاراپ قالدى.
— تونۇمىدىڭىزمۇ؟ مەن يامغىرمەن، بەرغى ئۇرۇقىدىن، تەڭرىبەردى ئاكا.

— ھىم، كۆزۈم قۇرۇغۇر پەرق قىلالماي قاپتۇ. چىرايىڭ ئىسسىق كۆرۈنگەنىدى. تونۇماپتىمەن، — دەپ تەڭرىبەردى ئال-

دېراپ قول بەردى، — جانابى ئاقساقالنىڭ ئوغلى يامغىر ئىكەن. لىكىننى ئەمدى بىلىدىم، مال - جاننىڭ ئامانمۇ، يامغىرىم؟ كەل، ئۇسسۇزلۇقۇڭنى باس.

— شۇكرى، شۇنداق قىلىپ ئەل ئارىسىدا، كۆچ قارىسىدا مېدىرلاپ يۈرۈپتىمىز، تەڭرىبەردى ئاكا.

تۆمۈريول بويىغا ئاچىققان تۈلۈمدىن چىنىگە تولدۇرۇپ قەدىمىز قويۇپ ئۇزاتتى. يامغىر ئات ئۈستىدە تۇرۇپ قىمىزنى سۈمۈرۈۋەتتى ۋە:

— ھەي، خوتۇن! بىر ئاز توختاپ، بالىلارنىڭ ئۇسسۇزلۇقىدىن باسايلى، — دەپ توۋلىدى، — ئارقىدا قالغانلار يېتىپ كەلگۈچە شۇنداق قىلايلى.

— ئال، تۆمۈر، قىمىزنى ئاشۇ تەرەپكە ئاپىرىڭ. لار، — دېدى تەڭرىبەردى يىگىتلەرگە قاراپ، ئەشىم تۈلۈمنى يەللىگەن سالىدى. تۆمۈر چىنىنى ئېلىپ يۈگۈردى. — ئامان بولساڭ بولدى، يامغىرىم، ھەممە گەپ ئامانلىقتا.

قايسى يايلاققا بارماقچىسىلەر؟

— بۇ يىل مىڭبۇغدا بولىمىز، تەڭرىبەردى ئاكا. بەگلەر ئۇنىڭدىن نېرىقى تالاسقا مال ھەيدىگەنمىش. ئەۋلىيا ئاتاغا رۇس سودىگەرلىرى كېلىپ تۇرىدىكەن، ئۇ يەرگە تالاس ئارقىلىق ئۆتۈپ، مال ساتىمىز دېيىشۋاتىدۇ. ماقۇل دېدۇق. ئەلدىن قالماي كۆچۈپ كېتىۋاتىمىز.

— ھە، ھە، — دېدى تەڭرىبەردى ھەيران بولۇپ، — نېپ تېگىدىغان يەرگە بېرىۋاتقانكىنەنسىلەر - دە! رۇس سودىگەرلىرى نېمە ئەكىلىپ سېتىۋېتىپتۇ؟ قورال بولۇشى كېرەك - ھە!؟ — ياق، ئۇلار ھازىر قورال ساتمايدىكەن. قازاق چۆلىدىن بۇياققا قاراپ رۇسنىڭ نۇرغۇن قوشۇنلىرى كېلىۋاتىدۇ، دېيىشىدۇ. ۋاتىدۇ. خۇدايىم ئۇلارنىڭ يۈزىنى كۆرسەتمەسۇن، قوقان قالايدىن مىقانمىش...

— ھە، بۇ گېپىڭ يېڭى...

تۆمۈر بىلەن ئەشىم ئاق بوتىلاقلق توپقا بېرىپ، ئايالغا قىمىز ئۆزىتىشتى. ئايال قىمىز قويۇلغان چىنىنى قولغا ئېلىپ، ئەمدى ئىچەي دېگەندە، يورغا تايىنى يورغىلىتىپ، ئوغلى كېلىپ قالدى. ئۇ قىمىزغا لىپىۋىنى تەگكۈزمەي بالىسىغا ئۆزاتتى.

— مە، ئىچىۋال، قاراغىم.

بالا تەرلەپ كەتكەن بۇرىنى تارتىپ، قىمىز ئىچتى. ئايال كېيىنكى چىنىدىن بىر ئوتلىدىيۇ، يەنە گېلىدىن ئۆتمەي:

— بايمىرزا، جېنىم قوزام، ئاپاڭنى چاقىر، — دېدى.
— ئىچىۋېرىڭ، ئاچا، — دېدى تۆمۈر ئەدەپ بىلەن، — قىمىز يەنە بار.

ئايال چىنىدىكى قىمىزنى بىر يوللا ئىچىپ، بايتالغا قامچا ئۇرغاچ، يىگىتلەرگە مىننەتدارلىق بىلدۈردى.
— كۆپ رەھمەت، بەختلىك بولۇڭلار، سادىغاڭ كېتەيلەر. تۆمۈر قىمىزنى ئېلىپ قىز تەرەپكە ئالدىرىدى.
قاراقاشقا ئايغىر قۇيرۇقىنى قىمىرلىتىپ، پۇشقۇرۇپ قويدى ۋە ئوتقا ئېگىشتى. تۆمۈر ئانقا يېقىن كەلگەندە، ئايغىر چۆچۈپ بويىنى تولغىدى.

— ئۈسسۈزلۈك ئىچىڭ، گۈزەل قىز!...

قىز قارلىغاچ قانىتىدەك قايرىلما قاشلىرىنى ئۇچۇرۇپ، يىگىتكە يەر ئاستىدىن قارىدى. ئۆزىنى سىپايى تۇتۇپ، چىنىگە ئاستا قول ئۆزاتتى. مامۇقتەك ئاپئاق بىلىكىدىكى كۈمۈش بىلەن زۈكلەر جىرىڭلاپ كەتتى. تۆمۈرنىڭ يۈرىكى جىغىلىدى، قىزنىڭ تۇخۇمىنىڭ ئېقىدەك غۇبارسىز يۈزىدىن كۆز ئۆزەلمىدى. قىز چىنىنى ئېلىۋاتقاندا، تۆمۈر ئۇنىڭ بىر بارمىقىنى چىنىگە قوشۇپ تۇتۇۋالدى. قىزنىڭ ئاپئاق يۈزلىرى قىزىرىپ كەتتى.

ئالدىدا تۇرغان كەڭ يەلكىلىك، قارا كۆزلۈك يىگىتكە ھەيران بولۇپ تىكىلدى. تۆمۈر قىزنىڭ بارمىقىنى ئاستا بوشاتتى. قىز سىز بەرمەي، قىمىزدىن بىر ئوتلىدى - دە، چىنىنى ئۇزاتتى. — ئىچىمىدىڭىزغۇ؟...

گۈزەل قىز خۇشال بولغىنىدىنمۇ ئەيتاۋۇر بېشىنى سەل ئېگىپ سۆزلىدى ۋە مۇلايىم كۈلۈمسىرەپ، تىزگىنىنى شىلتىد. دى. قارا قاشقا مېڭىپ كەتتى. «قولىنى تۇتۇپ ئەدەپسىزلىك قىلدىم - دە، كۆڭلى رەنجىگەن ئوخشايدۇ» دەپ تۆمۈر ئىچ - ئىچىدىن پۇشايماق قىلدى ۋە ئۇنىڭ ئارقىسىدىن قاراپ قالدى. — خەير، ئاقىيول بولسۇن، يامغىرىم! — خەير، ئېيتقىنىڭىز كەلسۇن، تەڭرىبەردى ئاكا. ئېيت. قىنىڭىز كەلسۇن!

يامغىر تەڭرىبەردى بىلەن خوشلاشتى، ئۆكۈزنى ھەيدەپ تۆمۈرنىڭ يېنىدىن ئۆتۈپ كەتتى. قوڭغۇراقنىڭ جاراڭ - جۈرۈ - ڭى يىراقتىن بىلىنەر - بىلىنمەس ئاڭلىناتتى... تەڭرىبەردى ئېكىنزارغا قايتتى.

— مۇشۇ ھەپتە ئاخىرىدا بىزمۇ ماللىرىمىزنى يۇقىرىغا ھەيدەيمىز، — دېدى ئۇ يېنىدىكىلەرگە، — قەبىلىنىڭ كۈنى مۇشۇ. مۇنداق ئويلاپ قارىساق، خەلقنىڭ بىرلا بەختىيار كۈنى كۆچ بىلەن يۈرۈش ئىكەن... بارى - يوقىنى يىغىشتۇرىدۇ، ياماق چۈشكەن بولسىمۇ، كۆڭلەكلىرى ئاق بولىدۇ. تاڭ بىلەن ئويغىد. ئىندۇ، ياخشى نىيەت بىلەن ئەتىگەن يولغا چىقىدۇ، كۆچ ئۈستىدە دە قورساقنىڭ توقلۇقىمۇ، ئاچلىقىمۇ ئۈنتۈلىدۇ، كۆچ ئۈستىدە قېرىنداشلىرىنىڭ خاپىچىلىقلىرى ئەستىن چىقىدۇ. كۆچ ئۈستىدە قىرىق كۈكۈللىق قىز بىلەن بوز ئوغلاننىڭ ئۈزەڭگە سوقۇشتۇرۇپ، يانمۇيان يۈرۈشى ئەيىبەكە بۇيرۇلمايدۇ... كۆچنىڭ يولىنى توسۇپ، چايغا تەكلىپ قىلىش، چۈشمىسە ئات ئۈستىدە ئۈسسۈزلۈقنى قاندۇرۇش، ھال - ئەھۋال سوراش،

قىيىسىيىپ قالغان يۈكنى ئوڭلاپ قويۇش — ئاتا — بوۋىمىزدىن قالغان ئادەت. ھېچبولمىغاندا، ئېرىم ئۈچۈن بولسىمۇ، يېنىدا ئات بىلەن مېڭىپ، ئاۋۇ بۇرۇلۇشتىن ئۆتكۈزۈپ قويمىدىڭلارغۇ؟ ئەتەي كۆزەتتىم، خىيالىڭلارغىمۇ كەلمىدى...

تۆمۈر خۇشال بولۇپ كېتىپ:

— ئەشىم ئىككىمىز ئۈزىتىپ قويايلىق! — دېدى.

— ئاچلىقنىڭ غېمى بىلەن بولۇپ، ئادەمگەرچىلىكتىن چىقىپ كېتىشكە ئاز قاپسىلەر، يېنىدىن ئۆتسەك ئىتىدىن ئۆتكۈزۈپ قويۇشقىمۇ يارىمىدى، دېگەن تەنىگە قالمىلىق، بېرىپ شۇنداق قىلىڭلار!

تۆمۈر ئۇچقۇر يورغىنى مىنىدى. يورغا ياللىرىنى يەلىپۈتۈپ، ئوت — چۆپلەر ئارىسىدا چېپىپ باراتتى. ئەشنىڭ قارا ئېتى يورغىدىن بەزىدە ئۆزۈپ، بەزىدە ئارقىدا قالاتتى. تۆمۈرنىڭ كۆزى ئاق بوتىلاقلىق توپنى كېزەتتى. ئۇ شېرىن ئارزۇ — ھەۋەسلىرىدىن مەست بولۇپ، ئۈمىد قاننىدا پەرۋاز قىلاتتى.

— ھارماڭ، باي ئاكا! ئاتنىڭ بېلى تالىمىدىمۇ؟

— خۇش كېلىپسىلەر، يىگىتلەر! خۇداغا شۈكرى، ئاتنىڭ بېلى كۈچلۈك!

— تۆمۈر بەگ، ئاستىراق ماڭە...

تۆمۈر دوستىغا بىر قارىدى، تىزگىنىنى تارتتى...

يىگىتلەر قىزىل بۆشۈكنى ئارتىۋالغان كېلىنچەكلىك توپقا يېقىنلاشتى. بۆشۈك تۇتقان ئايال خىيال سۈرۈپ كېلىۋاتقىنى ئۈچۈنمۇ سەزمىدى. يىگىتلەر شىتىرلىشىپ ئۆتۈۋاتقاندا كېلىن مىنگەن قارا ياللىق سېرىق ئات ئۈرگۈپ كەتتى. كېلىن چۆچۈپ ئېتىنى توختاتتى، رومىلىنى قىيا ئاچتى.

— ھارماڭ، ئاتنىڭ بېلى تالىمىدىمۇ؟

— خۇداغا شۈكرى، بالىلىرىم! — دېدى ئالدىدا بايتال مىنىپ كېلىۋاتقان موماي كېلىنى ئۈچۈن.

— كىمنىڭ كۆچى، يەڭگە؟ — دەپ كېلىنگە يېقىنلىشىپ سورىدى ئەشىم. كېلىن يەرگە قارىدى. موماي قائىدىگە ياخشى ئەمەل قىلىدىغان ئادىتى بارلىقى ئۈچۈن، كېلىنگە قاراپ: — ئەدەپلىك يىگىتلەر ئىكەن، جاۋاب بەر، بالام، — دېدى. كېلىننىڭ بالىلىق سىياقى كەتمىگەن سېرىق يۈزلىرى قەزىرىپ، گەپ قىلالىمىدى، يىگىتلەرمۇ نومۇسچان كېلىننى خىجا-لەت قىلمايلى، دەپ تېزلا ئۆتۈپ كېتىشتى.

تۆمۈرلەر جىلغا يولى تار بولغانلىقى ئۈچۈن بۇرۇلۇشتىن توغرىسىغا كېسىپ قىرغا چىقتى. قىرنىڭ ئۈستى تۈزلەڭ يەر ئىدى. كۆچنىڭ ئالدى ئاللىقاچان تۈزلەڭلىكتىن ئۆتۈپ، قەۋەت - قەۋەت ئېدىرلار ئارىسىغا كىرىپ بولغانىدى. ئىككى ئەتراپى مايسىلار بىلەن قاپلانغان سوقماقلار يىپتەك سوزۇلۇپ ياتاتتى. يۇقىرىغا كۆتۈرۈلگەن سېرى ھاۋا سالقىنلىشىپ، ئاپئاق بۇلۇتلار يەرگە يېقىنلىشىپ قالغاندەك كۆرۈنەتتى. دىماغقا يانتاق بىلەن ئەرمەن ھىدى ئۇرۇلاتتى.

— يېتەلمىدۇققۇ؟...

تۆمۈر ئات ئۈستىدە قولىنى پېشانىسىگە قويۇپ، ئالدىدا كېتىۋاتقان كۆچلەرنى كۆزدىن كەچۈردى. — ئەنە... ئاق بوتىلاق.

ئاق بوتىلاق ئانىسىدىن قالماي لوگۇلداپ كېتىۋاتاتتى. قىز ئارقىسىغا قايرىلىپ قارىمىدى، چېچىدىكى زىننەت بۇيۇملىرى قۇياشتا جىمىرلايتتى... تۆمۈر نەپەس ئالماي ئۇزاق تىكىلدى. قوغغۇراقنىڭ يېقىملىق ئاۋازلىرى ئارقىدا قېلىپ، كۆچ ئارتقان ئاشۇ توپ قاتلام - قاتلام ئېدىرلار ئارىسىدا غايىب بولدى... گۈزەل قىز ئايزادە شۇ ئىدى.

ئايزادە قىزىل يۈزلۈك يىگىتنى ئىككىنچى قېتىم مىڭبۇغا يايلىقىدىكى قىزلار ئويۇنىدا كۆرگەنىدى. شۇ چاغدىمۇ، ئەنە شۇ قىزىل يۈزلۈك يىگىت ئۈمىدكە

تولغان كۆزلىرىنى ئۇنىڭدىن ئۆزىگە ئىشەندى. قىزلار ئويۇنىنىڭ ئۆزىگىچە زوقى بار ئىدى. ئۇلار قىز بىلەن كۈيئوغۇلنى ئالغىشلاپ، قوشاقلار ئېيتىشاتتى، ئۇسسۇلغا چۈشۈشەتتى. ئايزادە دوستلىرىغا ئارىلىشىپ، ئۆزىنى دالدىغا ئالماقچى بولدى. ئەمما يىگىتنىڭ نەزەرىدىن قېچىپ قۇتۇلالمىدى. بۇ كىم؟ ئۇ نېمىگە شۇنچە قاراۋېرىدۇ؟ قىز يىگىتتىن خەۋىپسىرەپ قالدى. ئۆزىنىڭ بۇياققا كۆچۈپ كېلىۋاتقان كۈنىنى ئەسلىدى. شۇ چاغدا، چىندىنىڭ تېگىدىن قولىنى تۇتۇپ چاقچاق قىلغان يىگىت شۇ ئەمەسمۇ. دى؟ يۈرىكى ھولۇقۇپ كەتتى.

قىزىل يۈزلۈك يىگىت ئۆزىنى ۋەزىمىن، سىپايە تۇتتى. قىز ياشلىق شەرقى تولغان كۆزلىرىنى سۈزۈپ، قوغغۇراقتەك ئاۋازى بىلەن ناخشا ئېيتتى. يىگىت بولسا، بۇ گۈزەل قىزنى بىر ۋاقىتلاردا كۆچ ئۈستىدە كۆرگەنلىكىنى، كېيىن يۈرىكى ئېزدىلىپ، ئۇنى قىر، ئېدىرلار ئارىسىدىن ئۆزىگە ئېلىشنى كۈيلىدى. ئايزادە مەن ئۆزىگەن كىشىمنى، ئارزۇ قىلغان ئادىمىمنى شۇ يەردىن تاپتىم، دەپ ئېيتىۋەتمىسىدى، دېگەن خىيال بىلەن قىزىرىپ، بوزىرىپ، يەرگە قاراپ ئولتۇراتتى.

قىز ۋە يىگىتلەر بۇ ناتونۇش يىگىتنىڭ نېمە دېمەكچى بولغانلىقىنى سېزىپ قالغاندەك قىلاتتى. ئايزادىگە شۇنداق تۈيۈلدى. لېكىن تۆمۈر ئەقىللىق يىگىت بولغاچقا، ناخشىسىنى شۇ يەردە توختاتتى، قىز ئۇنىڭغا يەر ئاستىدىن قاراپ قويدى.

— قۇللۇق، قۇللۇق! يۈرەكنى ئېرىتكۈدەك ناخشاڭ بار ئىكەن، ئاغىنە، — دەيدى يىگىتلەرنىڭ بىرى. تۆردە رومىلىنى يەشمەي، ئەيمىنىپ ئولتۇرغان قىزنىڭ يېنىدىكى يولدىشى تۆمۈرگە تىكىلىپ:

— دوستۇم، ئارزۇ قىلغىنىڭ مۇشۇ يەردىن دەيمەن...

دەيدى.

— قورقماڭ، ئاغىنە، مېنىڭ ئۆزىڭىنىم باشقا.

ئەتراپتىكىلەر كۈلۈۋېتىشتى، ھېلىقى يىگىتمۇ قۇلىقىغىچە قىزىرىپ، باشقىلارغا قوشۇلۇپ كۈلۈپ قويدى. شۇ چاغدا، ئايزا دە يوشۇرۇنچە تۆمۈرگە بىر قاراپ قويدى. نىيىتى قارا ئادەمنىڭ رەڭگى يىلاندىك سوغۇق بولىدۇ، دىلى پاك كىشىنىڭ چىرايى گۈلدەك ئېچىلىپ تۇرىدۇ. ئۆتكەن يىلى قازا قىلغان مومىسى ھەمىشەم شۇنداق دەيتتى. ئايزادە ھازىر شۇنى ئەسلىدى. ئۆزى دوستلىرىنىڭ دالدىسىغا ئېلىپ يىگىتنى ئوبدان كۆزەتتى. شۇ چاغدا، تۆمۈرنىڭ كۆزى قىزنىڭ كۆزى بىلەن دوقۇرۇشۇپ قالدى. ئايزادە بۇ قېتىم كۆزىنى يىگىتنىڭ ئوتلۇق كۆزىدىن ئېلىپ قاچالمىدى.

ئەتىسى، قىزىل يۈزلۈك يىگىت قىزنىڭ يەڭگىلىرىدىن بىرگە يۈرىكىدىكى سۆزىنى ئېيتتى. ئايزادە خىجىل بولۇپ، نېمە دېيىشىنى بىلمەي قالدى، ئۇچرىشىشقا چىقالمىدى. ئەتىسى، تۆمۈر ئايزادىلەرنىڭ ئۆيى تەرەپتىن ۋاپادار قۇش ۋە ساداقەتلىك ئوۋچى توغرىسىدىكى قوشاقنى يۇقىرى ئاۋاز بىلەن ئېيتىپ ئۆتتى.

ئەل يايلاقتىن قايتىشقا باشلىدى. بايرىقىدا ئاينىڭ سۈرىتى بار بەرغى ئۇرۇقى يەنە دەريا بويلاپ قىزىليار تەرەپكە يول ئالدى. دېھقانلارمۇ ئاللىقاچان تېرىلغۇلىرىنى يىغىشتۇرۇپ بولۇشقاندەك. ئادەتتىكىدەك يولغا قىمىز كۆتۈرۈپ چىقىشتى:

— غىزالىنىپ كېتىڭلار، باي ئاكىلار!

— ئۇسسۇزلۇقۇڭلارنى قاندۇرۇپ ئۆتۈڭلار، باي ئاكىلار! پەقەت تۆمۈر يولغا چىقمىدى، ئۆزىنى باستى. بۇنى ئەشىم-دىن باشقا كىشى بىلمەيتتى. شۇنداق بولسىمۇ، تۆمۈرنىڭ كۆزى كۆچلەردە، يەنە ئاق بوتىلاقنى ئىزدەيتتى، توپ ئارىسىدىن ئاق بوتىلاق بىلەن موماينىڭ ئاق رومىلى كۆرۈنگەندەك بولدى، يۈردىكى جىغ قىلدى، كۆزىنى قاچۇردى. مەنسىتىمگەن ئادەمگە قاراشقا بولامتى؟! «نومۇسى يوق يىگىت ئىكەن، يەنە ھىجىيىپ

يولغا چىقىپتۇ؟» دەپ ئويلىمىسۇن! تۆمۈرنى يەر - زېمىن ئاران كۆتۈرۈپ تۇرغانغا ئوخشىشاتتى. ئۇ سۇ ياقلاپ، تۆۋەن تەرەپكە كەتتى.

چىرايىنىڭ ئىسسىقلىقى كۆڭۈلنى يورۇتىدۇ، كۆڭۈل ئىسسىقلىقى ئادەملەرنى بىر - بىرىگە دوست قىلىدۇ، يېقىنلاشتۇرىدۇ. يامغىر بىلەن تەڭرىبەردى شۇ سەۋەبتىنمۇ بىر - بىرى بىلەن بەكمۇ ئىناق بولۇپ كەتكەنىدى. يامغىر قېرىندىشى قولبا - تىر بىلەن تەڭرىبەردىنىڭ قىشلىقىغا يېقىن يەرگە يۈكىنى چۈشۈ - رۈشكە باشلىدى. تەڭرىبەردى خۇشال بولۇپ، كەچقۇرۇن بىر ئاپقۇر بوزا كۆتۈرۈپ يوقلاپ باردى. يامغىر بىلەن قولباتىر ئۆزلىرىگە يارىشا كەپە ياسىۋالغانىدى. ئەسلىدە، بۇ كەپىگە ئادەم سىغىمىمۇ، قاچا - قۇچا قاتارلىق ئۇششاق - چۈششەك نەرسى - لەر خالىيراق تۇرسىلا بولاتتى. يامغىر تەڭرىبەردى بىلەن سالام - لىشىپ، يۈكلەرنى بىرىنى يەشتى. ئالدىراپ كىگىز يېيىپ، كۆرپە سالىدى.

— كېلىڭ، تەڭرىبەردى ئاكا، كېلىڭ، — دەپ مېھمانغا ھۆرمەت - ئېھتىرام بىلدۈردى.

سالام - سەھەت قىلىشقاندىن كېيىن، سەنەم موماي قۇيغان بوزادىن بىر چىنىمدىن ئىچىشتى. كېيىن، يامغىر بويىنىنى سو - زۇپ:

— ھەي، ئايزادە! قىزىم، بايمىرزا نەدە يۈرىدۇ؟ چاقىر، ماللارنى بۇياققا ھەيدەپ كەلسۇن، — دەپ بۇيرۇدى. بىر قولتۇق ئوتۇن تېرىپ كېلىۋاتقان ئايزادە ئوتۇننى يەرگە قويۇپ، بايمىرزدىن چاقىرغىلى كەتتى. يامغىر قىزىغا قاراپ مەستلىكى كېلىپ: — بىزنىڭ يامان قىزىمىز شۇ، — دېدى مېھمانلارغا. تەڭرىبەردى باش لىگىشىپ:

— بولغىنى ياخشى. چوڭ بولۇپ قاپتۇ... — دېدى. — يەنە بىر كەپسىزمۇ بار، — دەپ يامغىر ئېدىر تەرەپكە

قاراپ قويدى.

— مالىنىڭ ئارقىسىدا يۈرۈپتۇ - دە!؟ ئوغۇل بالا دېگەن مالىنىڭ ئىگىسى.

— ھە، ئىشقىلىپ، ئامان بولۇشسۇن، بىزگە پالانچىنىڭ پەرزەنتلىرى دېيىشسە بولىدۇ.

— بالىغا نېمىمۇ يەتسۇن. بالىنىڭ بولغىنى ياخشى.

بايمىرزا يىگىرىمدەك قوي - ئۆچكىنى ھەيدەپ كېلىپ قالدى. ئۇنىڭ ئۈستىبېشى تەرگە پىشىپ كەتكەنىدى. يات كىشىلەر - نى كۆرۈپ قاراپ قويدى.

— ھە، ئوغلۇم، قېنى، مېھمانلار بىلەن تىنچلىق سوراش، بولدى، تارتىنما! قولۇڭنى ئۈزىتىپ كۆرۈش! — دېدى يامغىر. تەڭرىبەردى بالىنىڭ قولىنى قىسىپ ئەركىلەتتى.

— ۋاي، ئەزىمەتەي! چوڭلا يىگىت بولۇپ قاپتۇ. چېلد - شىشقا چۈشسەمۇ بولىدىكەن، — دەپ ماختاپ، تەرلىگەن پېشانىسىدىن سۆيدى. كېيىن سەنەم موماي سۆيدى.

— بايمىرزا، قوزام، — دېدى يامغىر، — ئەمدى پاقلاننىڭ سېمىزىدىن بىرىنى تاللاپ ئەكەل، تېز بول! — ئاق ساغلىقنىڭ قىزىل بالىسىنى تۇتايۇ؟ شۇ سېمىز - رەك.

— بىلىدىكەنسەنغۇ، ماقۇل.

ئايىزادە ئوتۇننى ئوچاق ئالدىغا تاشلاپ قويۇپ، مېھمانلار بىلەن ھال - ئەھۋال سوراشتى. تەڭرىبەردى ئۇنىڭغا قاراپ: — ئامان بول، قاراغىم... ئامان بول... — دەپ قويدى.

ئايىزادە گىلاستەك قىزىرىپ، سەنەم موماي بىلەن يانمۇ يان ئولتۇردى. موماي قىزغا ھەۋەس بىلەن قاراپ، بۇرىنىڭ ئۈچىدىن چىمدىۋالدى ۋە ئۆزىنىڭ شۇ قولىنى ئىرىم قىلىپ سۆيۈپ قويدى. ئايىزادە ئانىسىغا قاراشتى. ئۇنىڭ بويى يېتىپ بەئەينى قىزىلگۈلدەك ئېچىلغان ۋاقتى ئىدى. ئۇششاق ئۆرۈلگەن چاچلىد.

رى تېقىمىنى سۆيەتتى، يۈرۈش - تۇرۇشى ئەدەپلىك، يېقىملىق ئىدى. سەنەم موماي قىزغا ھەۋەسلىنىپ، ئىچىدە: «بىر ئۆيىنى گۈللەپ - ياشىتىدۇ. ئامان بولسۇن، بەختلىك بولسۇن!» دەپ قويدى.

يامغىر ئوغلى يېتەكلەپ كەلگەن قوزنى ئارغامچا بىلەن باغلاپ مېھمانلارغا قارىتىپ قويدى.
— قېنى، تەڭرىبەردى ئاكا، بۇ ئەرزمەس جانغا پاتىمە قىلىپ بېرىڭ!

— ھەي يامغىر، بۇ نېمە قىلغىنىڭ؟ قويساڭچۇ، — دېدى تەڭرىبەردى، — قوزنىڭ گۆشى پىشقىچە خېلى چاغ بولىدۇ، بىز مەشەدىكى ئادەم، سەن كۆچۈپ كېتىۋاتقان نۇرساڭ...
— ياق، ئۇنداق دېمەڭ، تەڭرىبەردى ئاكا! ئات ئەۋەتىپ ئەكەلدۈرىدىغان ئادەمسىز. ئىشكىمنىڭ ئالدىغا بىرىنچى قېتىم قەدەم بېسىشىڭىز. قان ئېقىتىمسام بولمايدۇ. قېنى رۇخسەت بېرىڭ.

— ۋاي - ۋاي، — دەپ تەڭرىبەردى ئائىلاج پاتىمە بېرىپ، قوللىرى بىلەن ساقلىنى سىلاپ قويدى. يامغىر قوزنىڭ پۇتىنى باغلاۋېتىپ:

— تەڭرىبەردى ئاكا، سالامەت بولساق، كۆڭۈللۈك داستىخان ئۈستىدە سۆھبەتلىشىپ ئولتۇرغانغا نېمە يېتىدۇ. كۆچ كەتسە، يوقىلىپ كېتەمتى؟ بىزمۇ ئارقىدىن بارارىمىز...
ئۇ، قوزنىڭ تۆت پۇتىنى مەھكەم باغلىدى - دە، پىچىقنى يېڭىگە سۈرتۈپ تۇرۇپ:

— خېلى كۈنلەر بولدى، خېلى تۈنلەر بولدى، سەندە چۆپ يوق، مەندە گۆش يوق. قورساق ساڭىمۇ، ماڭىمۇ دۈشمەنلىك قىلدى! ... — دەپ پىچىرلاپ قوزنى بوغۇزلىدى. ئۆز نۆۋىتىدە، تەڭرىبەردىمۇ ئەنە شۇنداق دۇئالارنى ئىچىدە پىچىرلاپ ئولتۇردى.

— ئايزادە، قولباتىر ئاكاڭ كۆرۈنمەيدىغۇ، نەدە؟ ياكى چارچاپ قاپتىمۇ؟ — دېدى يامغىر قوزنىڭ سانلىرىنى ئاجرىتىپ، — چاقىرىڭلار، تەڭرىبەردى ئاتاڭنىڭ سۆھبىتىنى ئاڭلى- سۇن!

— ماللارنى سۇغارغىلى كېتىۋىدى، — دېدى ئايزادە.
— ھە، ئېيتقاندا، ئۆزۈم ماڭدۇرۇۋىدىم.
— بىز بۇياققا كېلىۋاتقاندا، گۈلكىشى بىلەن سۆزلىشىپ تۇرغانىدى، — دېدى تەڭرىبەردى، — بەلكى شۇنىڭكىدە بوزا ئىچىپ ئولتۇرۇشقاندۇر.

يامغىر قازانغا گۆشنى سېلىۋېتىپ كۈلدى:
— چۈشىنىشلىك! پەرىزىمچە، قولباتىر كۆچۈشمىزنى ئۇنتۇپ قالغان ئوخشايدۇ. بوزا دېسە بوزلىغىن، بوسۇغىدىن سۆزلىگىن، دېگەن سۆزنى قولباتىرغا چىقارغانىكەن — دە، باي- مىرزا، قاراغىم، تاينى مىنىپ، ئاۋۇ قىشلاققا بېرىپ قولباتىر ئاكاڭنى تاپ. شۇ يەردىكىلەرنىڭ ھەممىسىنى چاقىرىپ كەل. مېھماندارچىلىققا كۆپچىلىك كەلدى. كېچىسى خېلى ۋاقىت- لاردىن كېيىن داستىخان يىغىشتۇرۇلدى، تەڭرىبەردى ئۆزى سۈرىدى.

— قېنى ئەمدى. يامغىر، بىزگە رۇخسەت قىل. كەل دېمەك بار، كەت دېمەك يوق. قوزغىلىش مېھماندىن. قېنى، پاتىھە ئوقۇيۇق.

— ئالدىراپ نەگە بارىسىلەر؟ — دېدى يامغىر.
— ياق، يامغىر، سەنمۇ كۆپ تۇرۇپ قالدىڭ، يولغا چىقىد- شىڭ كېرەك.

— بوپتۇ، بوپتۇ، تەڭرىبەردى ئاكا. قېنى ئامىن!
— ئامىن! ھەمىشە يولۇڭغا خىزىر يار بولسۇن، دۆلىتىڭ زىيادە بولسۇن!

— رەھمەت! كەلگىنىڭلارغا رەھمەت، مېھمانلار!

— خۇشۋاخ بولۇڭلار!

ئۇلار كۆچ بىلەن ئېلىپ ماڭغان نەرسە - كېرەكلىرىنى ئارتىشىپ، خوشلاشقاندىن كېيىن، تەڭرىبەردىلەر ئارقىسىغا قايتتى.

بوۋاي بىلەن موماي ئۆيگە كەلگەندە، تۆمۈر ئۆيدە يوق ئىدى. ئۇ قەيەرگە كەتكەندۇر؟ ئەل بىلەن بىللە بېرىپ، شورپا ئىچمىدى، دەپ ئويلىشىپ تۇراتتى، تۆمۈر دەريا تەرەپتىن چىقىپ كەلدى، ئۆزىنى خۇشال كۆرسىتىش ئۈچۈن، قانچىلىك ئۇرۇنمىدى. سۇن، بەربىر يۈرىكىنى نېمىدۇر ئۆرتەۋاتاتتى.

— ئاپالڭ ئىككىمىز يامغىرنى يوقلاپ بارغانىدۇق. نەدە ئىدىڭ؟ ماڭغىچە سېنى تاپالمىدۇق. قىشلىقنىڭ چېتىگە بىرى قونسا، بېرىپ ئەھۋال سورىشىڭ پەرز، ئادەمدىن قېچىش نادانلىقىنىڭ بەلگىسى. نېمىشقا قاچتىڭ؟ نېمە ئۈچۈن بارمىدىڭ؟ تۆمۈر قۇلىقىغا قىزىرىپ، دادىسىغا قارىيالمىدى. خەيرىيەتكى، شۇ چاغدا ئەشىم چاقىرىپ، ئۇنى ئېغىر ئەھۋالدىن قۇتۇلدۇرۇپ قالدى. تۆمۈر چىقىپ كەتتى.

ئەشىم ئۇنىڭ ئەڭ يېقىن دىلگەش دوستى ئىدى. مانا، ئۇ يەنە ئاغىنىسىنى كۈتۈپ تۇرۇپتۇ. ئۇنىڭغا قارىدى. خىيالدا نېمە بار؟ ئويۇن - تاماشا بار. تۆمۈرنىڭ قاپقى ئېچىلدى.

تۆمۈر يېنىغا كېلىشى بىلەن ئەشىم قولىنى ئارقىسىغا تۇتۇپ:

— قولۇمدا نېمە بار؟ تاپ! — دېدى.

— قويساڭچۇ، شۇمۇ تېپىشماق بولىدىمۇ؟ تۈنۈگۈنمۇ «بۇنى تاپ» دەپ كەچكىچە ئاۋازە قىلىپ، قۇرتنىڭ ئۆلۈكىنى كۆرسەتە كەندىڭ!

باشقا ۋاخ بولغان بولسا، ئەشىم دوستىنى ئازا ئاۋازە قىلغان بولاتتى. لېكىن، ھازىر ئەشىمنىڭ ئۆزى ئالدىراپ تۇراتتى. شۇڭا، ئالىقىنى ئاستا ئاچتى. ئۇنىڭ ئالىقىنىدا ئىخلاى بىلەن

قاتلانغان شايى ياغلىق تۇراتتى. ئەشىمنىڭ كۆزلىرى ئويىناپ تۆمۈرگە قارىدى. تۆمۈر كەشتە تىكىلگەن ياغلىققا قاراپ ھەيران بولۇپ قالدى. ئەشىم ياغلىقنى ئېگىز كۆتۈرۈپ، ئۆزىمۇ ھازىر كۆرۈپ تۇرغاندەك ھەۋەس بىلەن تۆمۈرنىڭ يۈزىگە يېقىن ئاپاردى.

— بۇ نېمىكىن؟

ياغلىقتىن گۈپ قىلىپ مۇشك - ئەنبەرنىڭ ھىدى ئۇرۇلدى، تۆمۈرنىڭ يۈرىكى ئويىناپ كەتتى. بۇنى قەيەردىن ئالدىكىن؟ تۆمۈر ئاستا كۆزىنى يۇمدى.

ئاق قاناتلىق قۇش ھەققىدە كۈيلىگەن يىگىتنى ئايزادە ئۇنتۇ-مىغانىدى. ئەكسىچە، ھەركۈنى سېغىنىپ، ئۇنىڭ پىراقىدا كۆ-يۈشكە باشلىدى. يىگىتنىڭ يۈزىدەك قىزىل شايىغا ئىخلاىس بىلەن دىل رىشتىنى چەكتى، قىيا ئاستىدا ئۆسكەن ئاجايىپ خۇشبۇي ھىدلىق گۈل سۈيىگە ياغلىقنى چىلىدى... بۇ، ئون ئالتە ياشتىن-كى قىزنىڭ نازۇك ھېس - تۇيغۇسى بىلەن مېھرى نەقىشلەنگەن بىر پارچە شادى ياغلىق ئىدى.

— ھوي، ئاۋۇ ئوتتۇرىغا چۈشكەن يەڭگىسى بار ئىدى-غۇ، — دېدى ئەشىم، — كۆچ مېڭىۋاتقان تەرەپتىن ئۆتۈۋاتسام، مۇلايىم تەبەسسۇم بىلەن «ھارماڭ» دېدى. «ئاتنىڭ بېلى تالىم-دىمۇ؟» دېسەم، «شۈكرى» دەپ جاۋاب بەردى - دە: «ھېلىقى ناخشىچى يىگىت كۆرۈنمەيدىغۇ؟ كۆكرىكىنى زەيگە يېقىپ ياتام-دۇ؟» دەپ كۈلدى... ئەتىگەندىن بېرى سېنى ئىزدەپ تاپالىم-دىم. بۇ ھەييار ئەتەي بىر ياققا كېتىپ قالغان بولۇشى كېرەك، دەپ ئويلىدىم، بىلمەيمەن، ئىشقىلىپ...

تۆمۈرنىڭ يۈرىكى گۈپۈلدەپ ئۇرۇشقا باشلىدى.

— كېيىن قولىنى ئۇزاتتى. ۋاھ!... ناھايىتى ھۇزۇر بول-

دى، قولى شۇنچىلىك يۇمشاقكى، بەكلا يۇمشاق...

— كېيىن نېمە بولدى؟ گەپنى قىسقۇراق قىل. كېيىن...

— كېيىن: «ھاي ئۆلىمىگۈر، ئالدىرىغاندا قولۇمنى تۇتۇپ نېمە قىلىسەن؟ قولۇڭنى تېز تارت» دېدى. قارىسام ئاللىقىنىمدا شۇ تۇرۇپتۇ. «ناخشا ئېيتقان دوستۇڭغا بېرىپ قوي» دېدى. ھېچ نەرسە كۆرمىگەندەك بۇياققا چاپتىم، ھەممە گەپ شۇ!... تۆمۈر خۇشاللىقىدىن نېمە قىلىشىنى بىلمەي تېڭىرقاپ قالدى.

شۇ ۋەقەدىن كېيىن، تۆمۈر بىلەن ئەشىم بەرغى ئۇرۇقى تەرەپتىن يوشۇرۇنچە ئىككى قېتىم بېرىپ، بىر قېتىم ئايزادىنى كۆرۈپ كېلىشتى. ئېيتىشلارغا قارىغاندا، قىزلىپار تەرەپتە ئايزا-دىنىڭ ئولتۇراقلىشىپ قالغان قېرىندىشى بار ئىكەن. ئۇ قارا باغىش ئۇرۇقىدىن بولۇپ، خېلى دۆلەتمەنىش. يامغىر بازارغا ھەر قېتىم كەلگىنىدە، مۇشۇ قېرىنداشلىرىنىڭكىدىن كېرەكلىك نەرسىلىرىنى ئەكىتىدىكەن. ئۆزئارا ئالدى - بەردىلىرى خېلى كۆپ ئوخشايدۇ...

تۆمۈر چىشىنى چىشىغا بېسىپ يۈردى. كەچ كۈزدە، ئايزادە تەڭرىبەردىنىڭ بوسۇغىسىنى ئاتلىدى. ئارقىسىدىن قولباتىر باشچىلىقىدىكى يىگىرمە بەش كىشى يامغىر بىلەن بىللە قوغلاپ كەلدى. قولىدەنباي ئۇرۇقى خۇددى مۇشۇنى كۈتۈپ تۇرغانىدى. قولباتىر قىشلاقنىڭ يۇقىرى تەرىپىدە گە كېلىپ، قامچىسىنى تىرەپ:

— ھاي، بېكىنەزەر باتۇر! بۇياققا چىق! — دېدى ۋارقىراپ.

بېكىنەزەر توپتوغرا يامغىرنىڭ ئالدىغا چىقتى.

— چاقىرغانىدىڭ، مانا چىقتىم، قۇدا.

— نەدىكى گەپنى ئېيتىۋاتسەن، باتۇر. كىم قۇدا؟ مەن قىزىمنى ئىزدەپ كەلدىم، تەكەببۇرلىشىپ كېتىپسىلەر. بولمىسا، شۇنداق قىلاتتىڭلار؟ يوغانچىلىق قىلمىسا، بۇ يىگىت باشقا يەرگە ماقۇللىشىپ قويغان قىزنى ئېلىپ قاچامتى؟ قېنى جاۋاب

بەر! — دېدى يامغىر خورلانغان كىشىدەك.
— يامغىر ئاكا، قېنى ئاتتىن چۈش، ھەرقانچە گېپىڭ
بولسىمۇ، ئاتتىن چۈش، گەپلىشەيلى.
يامغىر قۇلاق سالمىدى:
— نەدە ھېلىقى دىلئازار؟!

— ھە، بۇ باشقا گەپ. قېنى ئەمدى يۈر. بولغان ۋەقەنى
قىزىڭدىن ئاڭلا.

ئايىزادە قىز — كېلىنلەر بىلەن لىق تولغان سارايدا ئىدى.
چوڭ — كىچىك ھەممەيلەن ئۇلارغا قاراپ قېلىشتى.

— يامغىر، قېنى سورا، سوراشقا ھەققىڭ بار. تېنى ئە-
مەس، سۆڭىكى سېنىڭكى، بېشى ئوچۇق قىزنى زورلاپ ئېلىپ
قاچقان يىگىتكە جازا — ئۆلۈم! بۇنىڭغا ھېچكىم ئارىلاشمايدۇ.
ئۆكۈم ئۇنى ئەكەلدى، ئەگەر ئۇ زورلاپ ئېلىپ قاچقان بولسا،
ھېچ نەرسە دېيەلمەيمىز. مېلى كەتكەن مال ئالىدۇ، پۇلى كەت-
كەن پۇل ئالىدۇ. سوراپ باق.

ئايىزادە چىمىلىقتا ئىدى. يېقىنراق كېلىشتى. بېكەنزەر
شەرەتلەپ، سورا، دېدى. باشقىلار ئۆزلىرىنى دالدىغا ئېلىپ
كۆزىتىشكە باشلىدى.

— ئايىزادە! — دېدى يامغىر. ئۇ جاۋاب بەرمىدى.
يامغىر يەنىمۇ قاتتىقراق چاقىردى:
— ئايىزادە، مۇشۇ يەردىمۇ سەن؟ نېمىشقا ئاۋازىڭ چىقماي-
دۇ؟ مەن داداڭمەن. جاۋاب بەر!

— شۇ يەردىمەن، — دېدى ئايىزادە تىترىگەن ئاۋازدا.
ھەممىسى جىم بولۇپ قالدى. نېمە دەيدىكەن؟ ياشلىق قد-
لىپ قويغىنىدىن پۇشايىمان قىلىسچۇ؟...
— زورلاپ ئەكەلدىمۇ؟ ئوغرىلايمۇ؟

ئايىزادە خېلىغىچە ئۈندىمىدى. قولباتىر نېمىدىندۇر گۇمان-
لىنىپ، بىئارام بولۇشقا باشلىدى. بېكەنزەر خىجىل بولدى.

يەنە سورا، دەپ يامغىرغا ئىشارە قىلدى.
— ئايزادە! قورقما، قاراغىم! بۇ يەردە مەن تۇرۇپتىمەن.
زورلاپ ئەكەلگەن بولسا، توغرىسىنى ئېيت، قورقما، قىزىم.
ئايزادىنىڭ تىترىگەن ئاۋازى ئاڭلاندى.

— ياق...

— ئالداپ ئەكەلدىمۇ؟...

— ياق...

يامغىر نومۇستىن يەرگە كىرىپ كەتتى.
ئەتراپتىكى ئادەملەر كېلىنگە دۇئا قىلىشتى. ھەممىسى خۇ-
شال ئىدى.
— ئايزادە! ئاناڭ شورلۇققا نېمە دەيمەن؟ — دېدى يامغىر
كېتىۋېتىپ.

— دۇئايمىنى بەرسۇن! — دېدى ئايزادە.
يامغىرنىڭ قولتۇقىدىن تاۋۇزى چۈشۈپ كەتتى...

×

×

تاشلاقنى بۇ يەردىكى ئاھالە تۆمۈر دەپنە قىلىنغان جايدەك،
ئەزىز ۋە مۇقەددەس بىلىپ، ئۇنىڭ نامىنى ھۆرمەت بىلەن تىلغا
ئېلىشاتتى. چۈنكى، ئۇنىڭ ياشلىقى مۇشۇ يەردە ئۆتكەن. خۇددى
شۇ يەردە زىياپىتى، تويى ئۆتكەن، ئايزادىنى ئېلىپ قېچىپ،
ئېغىزغا چىققان. مانا، بۈگۈن تۆمۈرنىڭ ئاخىرقى مەرىكىسىمۇ
تاشلاقتا ئۆتۈۋاتىدۇ. ئاياللار يىغلىشىپ، قېرىنداش - ئۇرۇقلى-
رى ئەتراپىنى ئايلىنىپ، مەرھۇمنىڭ روھىغا ئاخىرقى دۇئا -
تەكبىرنى ئوقۇشماقتا.

ئايزادىنىڭ قارىسىنى ئۈشتۈش شۇنىڭ بىلەن تۈگىدى.
يامغىر خوتۇنى بىلەن تۆمۈرنىڭ مەرىكىسىگە كېلىپ كەتكە-
نىدى. ئۇ چاغدا، قىزىنىڭ تەقدىرى ھەققىدە قۇدىسىغا ئېغىز

ئاچمىدى. كېيىنچىرەك يامغىر ئۈچ - تۆت ئەر كىشى ۋە خوتۇن خەقلەر بىلەن كەلدى. ئايزادىنىڭ ئۈچ يىل داۋامىدا كىيگەن قارا كۆڭلەكلىرى ئوتقا تاشلىنىپ، ئاتا - ئانىسى ئەكەلگەن ئاق كۆڭلەك كىيدۈرۈلدى ۋە بېشىغا ئاق رومال سېلىندى. بۇ قارىدەلىقنىڭ سۈندۈرۈلۈشى ئىدى. ئەمدى قېيناتا ۋە ئۇنىڭ قېرىنداشلىرى كېلىنگە رۇخسەت بەرسە بولاتتى. ئەگەر قېرىنداشلىرىدىن بىرەرگە نىكاھ قىلىپ قويسىمۇ يول مۇشۇلارنىڭكى. يامغىر گەرچە تەڭرىبەردىگە ئوچۇق ئېيتىمىسىمۇ، لېكىن يۈرۈش - تۇرۇشى، مۇئامىلىسى بىلەن شورپىشەن ئايزادىنىڭ تەقدىرى توغرىسىدا بېشارەت قىلدى. تەڭرىبەردى بۇ ھەقتە ئېغىز ئېچىشنى ئويلىمايتتى. بۇنى كۆرۈپ يامغىر پىغانى ئۆرلەپ تولىدۇ ھەيران بولدى.

يولغا چىقىشتىن بىر كۈن بۇرۇن خوتۇنى ئىككىسى تەڭرىبەردىنىڭ ئالدىدىن ئۆتتى.

— قۇدا، — دەپ تەستەگەپ ئاچتى يامغىر. خوتۇنى ھۆڭ - ھۆڭ يىغلىدى. تەڭرىبەردى قانداقتۇر بىر كۆڭۈلسىزلىكنى سېزىپ روھى چۈشكۈن ئولتۇردى.

— قۇدا... خۇدا قوشقان قۇدا ئىدۇق. تەقدىر ئىكەن، خۇدا يەنە بىزنى ئايرىدى، — يامغىر ئۆزىنى باسالمايدى، — ئۆرگۈلەي، قۇدا. سەنمۇ ئۇنىڭ ئاتىسىسەن. ئۆتېخى ياش، شۇ تەرىپىنى ھېسابقا ئال. شورلۇق ئايزادىگە رۇخسەت قىل.

جاۋاب بېرىش ئورنىغا تەڭرىبەردى يىغلىۋەتتى. يامغىرمۇ ئۆزىنى تۇتالماي، ئۇنى باغرىغا بېسىپ ھۆڭرەپ يىغلىدى:

— ئايلىناي، جېنىم قۇدام...

سىرتتىن سەنەم موماي كىردى:

— ۋاي شورمەي، تۆمۈر ئەمدى پۈتۈنلەي ئۆلىدىكەن - دە، ۋاي شورۇم...

تەڭرىبەردى گەپنى بۆلدى:

— ياق، قۇدا. بۇ سۆزنى ئاغزىڭغا ئالما. تۆمۈردىنغۇ ئاي-
رىلىدىم، لېكىن كېلىنمىدىن تىرىك ئايرىلمايمەن. ھەي، قۇدام!
ئۈنچىلىك تاش يۈرەكلىك قىلىما! بېشىنى باغلايدىغىنى يوق
دەمسەن؟

— قۇدا ... ئايلىنماي قۇدا، — دەپ يامغىر باشقا گەپ
ئېيتالماي قىيىنلاشتى.

بۇنى ئاڭلاپ ئولتۇرغان گۈلكىشى ئوتتۇرىغا چۈشتى:
— قۇدىلار، يىغا - زار قىلماي، بولىدىغان گەپنى كېلىشىد-
ۋالايسى. ئوتتۇرىغا ياش بىر كېلىننىڭ تەقدىرى تۇرۇپتۇ. يەتتە
ئۆلچەپ بىر كېسىش كېرەك. توغرا، يامغىر، سەن ئۇنى ئەكب-
تەلمەيسەن. تەڭرىبەردى تاغا، بىرەر يەرگە ماقۇللاشماي تۇرۇپ،
بېشىنى ئاچمايمەن دېيىشىڭىز توغرا ئەمەس...

گۈلكىشىنىڭ گېپى قۇدىلارنىڭ قۇلىقىغا كىرمىدى. ئوتتۇ-
رىدىكى غەم - ئەندىشە، ئىززەت - ھۆرمەت يوقىلىپ، ئاچچىق
تەنە گەپلەر ئېيتىلىشقا باشلىدى:

— قويۇڭلار، قۇدىلار، يامان گەپ قىلىشماڭلار. ياق،
سەن، يامغىر، بىھۆدە گەپ قىلىمىدىڭ، توغرا ئېيتتىڭ. قىزىڭ
ئالدىدا ئاتىلىق بۇرچۇڭنى ئادا قىلىۋاتىسەن. باشقىلارمۇ خۇددى
شۇنداق قىلغان بولاتتى.

يامغىر موڭ چۈشۈپ يىغلىدى.

— سەن، تەڭرىبەردى تاغا، كېلىننى ئېلىپ قالماقچىكەن-
سەن، ئۇنىڭ تەقدىرىنى ئويلا. بولمىسا، بەختىگە زامىن بولما.
تەڭرىبەردى گۈلكىشىگە غەزەپ بىلەن ۋارقىرىدى:

— سەنچۇ؟! سەن ئويلانمايمەن؟

گۈلكىشى خىجالەت بولۇپ:

— ئويلايلىق، ھەممىمىز ئويلاپ كۆرەيلىق، — دېدى.
تاشقىرىدا تۇرغان ئايزادە بۇ گەپلەرنى ئاڭلاپ، كۆز يېشى
قىلدى. پولات ئادەتتە يەڭگىسىنىڭ يىغلىغىنىنى ئانچە كۆرمىگىنى

ئۈچۈنمۇ، ھەيران بولۇپ، ئۇنىڭ چاچلىرىنى ئويناپ تۇراتتى. ئۆيدە ماجىرا داۋام قىلىۋەردى.

— يەڭگە، سېنى ئەكىتەشمەدۇ؟ — دەپ نارازى بولۇپ سورىدى پولات.

— بىلىمدىم، — دەدى ئايزادە. ئۇ، كۆز يېشىنى يېڭى بىلەن ئېرتىپ، بالىنىڭ پېشانىسىدىن سىلىدى. ئۇنىڭدىن باشقا نېمىمۇ دېيەلسۇن؟ تەقدىرىنىڭ قانداق بولۇشى تېخى مەلۇم ئەمەس ئىدى. گۈلكىشىنىڭ گەپلىرىنى ئىككى قۇدا ئىلىك ئال-مىدى. ئاخىر ئۇلار بۇ ئىشنى قىشلاقنىڭ ئاقساقاللىرىنى چاقىرىپ ھەل قىلىشنى لازىم تېپىشتى.

ئەتىسى ئادەملەر توپلاندى. گۈلكىشىمۇ كەلدى. يامغىر بى-چارە كىچىككىنە قوڭۇر ساقىلىنى سىلاپ، ئىلتىجا بىلەن بۇ يەرگە يىغلىغانلارغا بىرمۇبىر قارايتتى. ئۇ قىزىنىڭ تەقدىرى ئۈچۈن ھەتتا قىشلاقنىڭ ئىتىغىمۇ يەر سۆيۈپ تەزىم قىلىشقا تەييار ئىدى.

— سادىغاڭ كېتەيلەر... ئويلاپ كۆرۈڭلار. سادىغاڭ كېتەي-لەر.

بېكەنزەر ئاقساقاللارنىڭ يېنىغا ئولتۇردى. ھازىر ئۇنىڭ باشقا قېرىنداشلىرىدىن پەرقى يوق ئىدى. بېشىدا تەلپەك، ئايد-غىدا كۆن ئۆتۈك، شىم، قولىدا ئون ئىككى ئۆرۈملۈك قامچى-سىدىن باشقا قورالمۇ يوق ئىدى.

يامغىر كۆپچىلىك ئالدىدا دەردىنى ئېيتتى. قىزىنىڭ تەقدى-رىگە ئېچىنىپ، ئۇۋىسىغا يىلان كىرگەن قۇشقاچتەك زارلاندى. — ئەھلى مۇسۇلمان، ھەممىڭىزلار بىلىسىلەر، بالاڭلار قىزىمنى ئەپچىلىپ كەلگەنىدى. شۇ ۋاقىتتا قېرىنداشلىرىم بى-لەن ئارقىدىن قوغلاپ كەلدىم. بىراق، ئاۋۋال قىزىم، ئۇنىڭدىن كېيىن بېكەنزەر باتۇر ئاچچىقىمىدىن قايتۇردى. يالغان بولسا بېكەنزەر ئېيتىپ باقسۇن؟ تىزگىنىمگە يېپىشىپ: «ئۇرۇقلار

ئوتتۇرىسىغا سوغۇقچىلىق سالما، توپىلاڭ چىقارماي، دۇئايىڭنى بەر» دېگىنى ئۈچۈن، ئۇنىڭ سۆزىنى قايتۇرالمىغانىدىم. نېمە چارە، تۆمۈرنىڭ ئۆمرى قىسقا ئىكەن، جەڭدە قازا قىلدى. ماڭا بېكىنەزەرنىڭ بىر ئېغىز سۆزى كۆپايە، «كېتىۋەر، قىز بىزنىڭكى» دېسە، غىڭ قىلماي يولۇمغا ماڭىمەن. يالغۇز قىزىمغا كۆيىمەن، بىچارە كۆڭلىگە ياقمايدىغان كىشىگە چۈشۈپ، خار بولمىسۇن، دەيمەن...

يامغىرنىڭ بۇ سۆزلىرىگە ھېچكىم لام - جىم دېمىدى. ھەممىنىڭ كۆزى تەڭرىبەردىدە ئىدى. ئۇنىڭ يۈرىكى سىقىلىپ ئولتۇراتتى.

— خوش، نېمە دەيسەن، تەڭرىبەردى؟ — دېدى ئاقساقال-لاردىن بىرى، — سۆزلە، كېلىنچەك ساڭا قاراشلىق. ھەممە نېمە ساڭا باغلىق بولۇۋاتىدۇ.

تەڭرىبەردى ئاۋۋالقى سۆزىنى يەنە تەكرارلىدى:

— مەن تۆمۈرۈمدىن ئايرىلدىم، ئەمدى كېلىنىمدىن ئايرى-لىشقا رازىلىقىم يوق. تۆمۈرۈم ئۆلگەن بولسا، پولاتىم بار. ئولتۇرغانلار بىر - بىرىگە قاراشتى، يامغىرنىڭ كۆزى ئالاقىزادە ئىدى.

— يىگىت ئون ئىككىدە، قىز بالا توققۇز ياشتا بالاغەتكە يېتىدۇ. بۇ پىل پولات ئون ئىككى ياشقا كىرىدۇ. نىكاھ راۋا بولىدۇ، پولاتقا نىكاھ ئوقۇتىمەن...

ھەممە جىمجىت. بېكىنەزەرنىڭ كۆزلىرى تەڭرىبەردىگە قا-دالدى. تەڭرىبەردى ھۆمۈدەپ ئورنىغا ئولتۇردى.

— بولمايدۇ! — دېدى بېكىنەزەر يۈز - خاتىر قىلماستىن. ئولتۇرغانلار بىئارام بولۇشتى.

— بولمايدۇ، ئوغلۇڭ كېلىننىڭ يېرىم يېشىدا، بويىمۇ، ئويىمۇ باشقا. سەن ئىككى كىشىنىڭ ئۇۋالىغا قالسىەن. ھەي، تاغا، خۇداغا قاراپ گەپ قىل.

تەڭرىبەردىنىڭمۇ ئاچچىقى كەلدى:

— قايسى خۇداغا قاراي. ماڭا خۇدا يول بەردى. خۇدانىڭ شەرىئىتى يول بەردى.

— بولمايدۇ دېدىمۇ، بولمايدۇ!

— بېكەنزەر! بېكەنزەر! ھاي بېكەنزەر، مېنىڭ ئىشىمغا ئارىلاشما. تۆمۈرنى ئەگەشتۈرۈپ كېتىپ، ئۆلتۈردۈڭ، ئەمدى يېتەر. ھەي، تەڭرىم، قېرىنداشقا خار قىلغۇچە، ئاماننىڭنى ئالساڭ بولمامدۇ؟

ئادەملەر ئۇياق - بۇياندىن گەپ قىلىشىپ تەڭرىبەردىنىڭ كۆڭلىنى كۆتۈرۈشتى. بەزىلەر بېكەنزەردىن رەنجىگەن بولۇش-تى. يامغىرنىڭ پېشانىسىدە تەر تامچىلىرى پەيدا بولدى. كېڭەش-نىڭ قانداق تۈگەيدىغانلىقىغا ئۇنىڭ ئەقلى يەتمەي قالدى. گۈل-كىشى ئاغزىنى ئېچىپ:

— قېنى، نېمە دەيسىلەر؟ — دېدى.

بېكەنزەر ئۆلتۈرغانلارغا دىققەت بىلەن قارىدى. بىر ئاقساقال تەمشىنىپ قويدى. قارىغاندا، ئۇ تەڭرىبەردىگە قارشى، شەرىئەتكە قارشى گەپ قىلىشنى ياقتۇرمىغاندەك قىلاتتى.

— بوپتۇ، كېلىن كېلىپ ئۆزى سۆزلىسۇن، ئۇ نېمە دېسە، شۇنداق بولسۇن! — دېدى بېكەنزەر.

ئايال كىشىنى ئەرلەر بار يەرگە چاقىرىش ئەدەپسىزلىك بولماسمۇ؟ كىممۇ خوتۇن كىشىنىڭ سۆزى بىلەن ئىش قىلسۇن؟ بۇ مۇقەددەس ئادەتكە خىلاپ! خوتۇن كىشىنىڭ ئەقلى نېمىگە يېتەتتى! بولمايدۇ! لېكىن، بېكەنزەرنىڭ قىلالمايدىغان ئىشى بارمۇ! شۇلارغا گېپىنى ئۆتكۈزەلمىسە، بۇيەردە نېمە قىلىپ يۈرىدۇ؟! ئۇ بىر سۆزلۈك. بارىنى بار، يوقنى يوق قىلىدۇ. شۇنىڭ ئۈچۈن باتۇر - دە!...

بېكەنزەرنىڭ قارىشىغا، غەزىپىگە بەرداشلىق بېرەلمىگەن ئادەملەرنىڭ بىرىنىڭ كەينىدىن بىرى تىلغا كىردى.

— مەيلى كەلسۇن...

— ئۆزى ئېيتىپ باقسۇن.

— ئۆزى ھەل قىلسۇن.

گۈلكىشىنىڭ خوتۇنى ئايزادىنى باشلاپ كەلدى. ئۇنىڭ بۇ يەرگە كېلىن بولۇپ چۈشكىنىگە ئۈچ يىلدىن ئاشقان بولسىمۇ، ھازىرغىچە كىشىلەرنىڭ ئالدىدىن توغرا ئۆتمىگەنىدى. ئۇ ھايا بىلەن ئاستا بىر تەرەپكە ئولتۇردى.

ئاقساقاللاردىن بىرى ئاياللار تەرەپكە قايرىلىپ قاراشنى ئەپ كۆرمىي، يۇقىرى ئاۋازدا گەپ قىلدى:

— قىزىم، بۇ يەردە سېنىڭ تەقدىرىڭ ھەل بولۇۋاتىدۇ. نېمە گەپلىكى ئۆزۈڭگە مەلۇم، ئۆزى ئوچۇق ئېيتسۇن، دەپ سېنى چاقىردۇق. قېنى نېمە دەيسەن، چىراغىم؟...

رومالغا ئورنىنىۋالغان ئايزادە جاۋاب بەرمىدى. ھەممىسىنىڭ كۆزى شۇنىڭدا ئىدى. ئايزادە ئۈندىمەي ئولتۇراتتى. گۈلكىشىنىڭ خوتۇنى چىدىمىدى:

— قوزام، ئېسىڭنى يىغىۋال، ئوچۇقنى ئېيت! — دېدى.

رومال ئىچىدىن ئېغىر خورسىنىش ئاڭلاندى.

— ئايزادە... ئايلىنىپ كېتەي، ئايزادە. تارتىنما، ئېيتىدۇ.

قوزام.

— ھە، نېمىشقا قىستايىسىلەر؟ گەپ قىلمىسا ئىختىيار

ئۆزىدە، — دېدى قايىل. توپلانغانلار ئارىسىدا شىۋىر - شىۋىر باشلاندى. يامغىر ۋارقىرىۋېتىشكە ئازلا قالدى.

شۇ چاغدا، ئايزادە ئورنىدىن قوزغالدى. ئۇ يۆتىلىپ سۆز-لەشكە تەييارلانغان زامان ئادەملەر جىم بولۇپ قالدى.

— مەن... — ئايزادىنىڭ ئاۋازى غەمكىن چىقتى، — مەن

بۇ ساراياغا سېتىلىپ ئەمەس، سۆيگەن كىشىم بىلەن ئىختىيارىي كەلگەنمەن. مۇشۇ ئۆيدە ئۆسۈپ، گۈللەپ، قېرىپ، مۇشۇ ئۆيدە ئۆلەرمەن، دەپ كەلگەندىم...

ئايىزادە توختاپ قالدى، يىغا گېلىنى بوغۇپ، گەپ قىلىشقا قويمىيۇاتقانغا ئوخشاشتى. گۈلكىشىنىڭ خوتۇنى قىزغا تەسەللى بېرىپ:

— سادىغاڭ كېتەي، گەپ قىلىۋەر، توختىما، — دەپ شۇنچىلىدى. ئايىزادە ئەندىكىپ:

— ئۇنىڭ روھىنى، ئەرزىۋاھىنى ھۆرمەت قىلىمەن، ئاتىسىدىكى، ئانىسىنى خاپا قىلىش مەن ئۈچۈن نومۇس. ئاتام چىن دىلى بىلەن ماڭا رۇخسەت بەرسە، بەرسۇن. بەرمىسە بۇلارنى يىغلىتىپ، قاقشىتىپ كېتەلمەيمەن... تەڭرىبەردى:

— ھە، ئۆرگۈلەي قاراغىم! — دەپ ۋارقىرىۋەتتى.

يامغىرنىڭ لەۋلىرى كۆكىرىپ، قاتتىق ئارىسىندى...

— بىراق، قەيىناتام مېنى كىچىككىنە بالىغا نىكاھ ئوقۇتۇپ قويىمەن، دېمىسۇن. بۇ بالا تۆمۈرنىڭ ئۇكىسى، دېمەك، ئۇ مېنىڭمۇ ئۇكام بولىدىغۇ؟ ئۇكام بولۇپ تۇرۇۋەرسە. بالامدەك ياخشى كۆرگەن بىر جىگىرىمگە نىكاھ ئوقۇتۇش پىكرىدىن يازىسۇن. مەن كەتمەي، چېچىمنى تۈرۈپ، تەلپەك كىيىپ، تۆمۈرنىڭ ئورنىدا تۆمۈردەك خىزمەت قىلاي. كىچىك بالا ئۆسىدۇ، يىڭىتلىك دەۋرىگە يېتىدۇ، شۇ چاغدا، ئۆزىگە مۇناسىپ قىز تېپىلسا، پولاتنى ئۆيلەندۈرەيلى. مەنمۇ خىزمىتىدە بولاي. ئاكدىسىنىڭ يوقلۇقى بىلىنمىسۇن، بەلكىم شۇ چاغدا ئاتام مېنى كەچۈرەر...

خالاپىق ئايىزادىنىڭ گېپىگە ھەيران قالدى. يامغۇرمۇ، تەڭرىبەردىمۇ نېمە دېيىشنى بىلەلمەيتتى. باشقا قېرىنداشلىرىغا قارىغاندا، قابىل تەڭرىبەردىگە ئاتا تەرەپتىن يېقىنراق ئىدى. ئۇ ئايىزادىنىڭ تۇرمۇشقا چىقىشتىن باش تارتىۋاتقىنىنى پەملەپ غو-دۇرىدى.

— نېمە، بالاغەتكە يەتكەن قېرىنداشلىرىمىزدىن بىرەر لايىد-

قى يوقمىدى؟

ئايىزادە رومىلىنى قايرىپ، يۈزىنى ئېچىپ تاشلىدى. ئادەتتە، ئەر كىشىلەرنىڭ ئالدىدا، قىزىلارنىڭ ئالدىدا كېلىنچەكلەر يۈزىنى ئاچماسلىقى لازىم ئىدى. ئەمما ئۇ چىداپ تۇرالمىدى. ئۆرپ - ئادەتكە قارشى ئىش قىلدى. ھە، ئەتەيلەپ شۇنداق قىلدى. ئايىزادە ھازىرقى ئېيتقان سۆزىدىن قايتماسلىقنى مۇشۇ يول بىلەن كۆرسەتتى.

— ئار - نومۇسنى بىلىدىغان كېلىن ئىدىم، نېمە چارە، پېشانەمدە بار ئىكەن. ھېچكىمدىن خاپا بولمايمەن. بۈگۈندىن باشلاپ مەن مۇشۇ قىشلاق ئەھلىنىڭ كېلىنى ئەمەس، ئەڭ يېقىن قېرىندىشى بولىمەن. ئەگەر ئاتام بۇنى ئەپ كۆرمىسە، مەن ئاتامدىن خاپا بولىمەن. ئۇ چاغدا، كېتىشكە توغرا كېلىدۇ... بېشىمغا قامچا ئەمەس، ئۆلۈم كەلسىمۇ تىك تۇرىمەن. ئۆلۈم بەختلىك كىشىنىڭ بەختىنى، شورلۇق ئادەمنىڭ شورىنى قۇرۇتىدۇ. ئۆلۈم مەندەك شورلۇقنى تىرىكلىك ئازابىدىن خالاس قىلىدۇ.

ئاقساقاللار لام - جىم دېيىشىمىدى.

بېكەنەزەر ئورنىدىن تۇرۇپ مۇنداق دېدى:

— ئىش تۈگىدى! ئۇنىڭ سۆزى قانۇن...

3

«باتۇر ئۇشبۇ سۈتتەك ئاق قەغەز ئارقىلىق بارغان دۇئائىسالامنى ئۇلۇغ ئاكىمىز ئابىلدىن دەپ بىلگەيسىلەر. ئۆزۈندىن بېرى، سالامەتلىكىم ياخشى ئەمەس. تەڭرىبەردى ئاكىمىزنى ئېلىپ بىر كېلىپ كەت، باتۇر، ئۆزۈڭگە دەيدىدۇ. مەسلىھەتلىشىدىغان گېپىم بار.»

ئىشەنچلىك يىگىت ئابىل تۆرىنىڭ بۇ مەكتۇپىنى بېكەنەزەر

باتۇرغا تاپشۇردى. قىرىق ئوغۇل ئۇرۇقىنىڭ تۇرسى ئەسلەپ چاقىرىۋاتقانكەن، دېمەك، بىر گەپ بار. تەڭرىبەردى بېرىشقا باھانە تاپالماي يۈرەتتى. «ئەتەي ئۇلۇغ بېشىنى كىچىك قىلىپ، مەسلىھەتكە چاقىرىپ تۇرسا، بارماسلىق ياخشى ئىش ئەمەس. يادىڭدا تۇت. يولىدىن ئېغىپ كەتكەن كىشى ئەلنىڭ نەزەرىدىن چۈشۈپ كېتىدۇ. ئۇ كېسەل ئىكەن. تىرىك ۋاقتىدا ھالىدىن خەۋەر ئالماي، ئۆلگىنىدە يىغلىغاننىڭ پايدىسى يوق. دەرھال ئاتلان. سىلەر بارمىساڭلار ئۆزۈم بارىمەن» دەپ بېكىنەزەرنى قىستىدى.

بەلگىلەنگەن كۈندە بېكىنەزەر بىلەن تەڭرىبەردى ئايىل تۆرد-نىڭ ئۆيىگە باردى.

ئايىل تۆرە ساق ئىدى. ئۇ ياتقان يېرىدىن تۇرۇپ، قارا مەخمەل دوپپىسىنى كىيدى، كېسەل كىشىدەك ھالسىز ھالدا كۆزلىرىنى قىسىپ، مېھمانلارنى قوبۇل قىلدى. ئامانلىق سو-راشقاندىن كېيىن:

— ئېھ، تېنىڭ ساق ۋاقتىدا قېرىندىشنىڭ ئۇياقتا تۇرسۇن، خۇدامۇ ئېسىڭگە كەلمەيدىكەن، — دېدى ئۇ، — تەننىڭ ساقلىقى چوڭ بايلىق ئىكەن. قاچانكى بېشىڭ ياستۇققا تەگسە، شۇ چاغدا يېقىن بىلەن يىراقنىڭ پەرقى بىلىنىپ، دوستىنىڭ قەدرى ئۆتۈ-لىدىكەن، تەڭرىبەردى ئاكا.

تەڭرىبەردى چاپىنىنىڭ يېشى بىلەن تىزنى يۈگەپ تۇرۇپ مىدىرلاپ قويدى.

— راست دېدىڭىز، بېگىم. قېرىنداشلار ئۆزئارا قېيىدد-شىپ قالسىمۇ، ھامان بىر كۈنى بىر - بىرىنى ئەسلىشىدۇ. — ئۆز قولىنى ئۆزى كېسىپ تاشلىغىلى بولمايدۇ، تەڭرىد-بەردى ئاكا. بىز ئۆمرىمىزنىڭ ئاخىرىغىچە دوستلارنى ئىزدەي-لى. ھازىر ياش بالىلارنى يامان يولدىن توسۇساق گېپىمىزنى ئاڭلىمايدىغان بولۇپ كەتتى. ئاخىر زامان يېقىنلىشىپ قالدىمۇ،

ئىشقىلىپ، ھازىرقى ياشلار گەپ ئاڭلىمايدىغان بولۇپ كەتتى.
تەڭرىبەردى بۇ ئاكا - ئۇكىلار ئوتتۇرىسىدىكى ئىتتىپاق -
سىزلىقتىن ئوڭايىزلىنىپ، يەرگە قاراپ ئولتۇراتتى.
ئابىل تۆرە گېپىنى داۋاملاشتۇردى:

— ياش بالىلار قېرىنداشنىڭ قەدىرىگە يەتمىسە، مەيلى،
ئىلاجىمىز يوق، تەڭرىبەردى ئاكا. بىر پۈتىمىز گۆرگە ساڭگىد -
لاپ، كېسەل بىلەن ئېلىشىپ ھالىمىزدىن كەتكەن ۋاقىتتا، سىز
بىلەن ماڭا قېرىنداشلىق مېھرى كۈچ - قۇۋۋەت بولىدۇ. ئاخىر،
بىزمۇ بىر ۋاقىتلاردا ياش ئىدۇق.

بېكەنزەر نېمىشقىدۇر قورۇنۇپ، ئۈندىمەي ئولتۇراتتى.
ئۇ، ئابىل تۆرىنىڭ ئەتەي شۇنداق ياتقىنىنى ئىشكىتىن كىرىپلا
سەزگەنىدى. بېكەنزەر شارائىتقا قاراپ، ھەرقانداق نەرسىنى ئە -
قىل تارازىسى بىلەن ئۆلچەپ ئىش قىلىدىغان ئادەم ئىدى. ھازىر
تۆرىنى ئالايتەن يوقلاپ كەلگەنلىكى ئۈچۈن، سۆھبەتنىڭ ئورا -
مىغا بېقىپ جاۋاب قايتۇرۇش كېرەك.

— بەگ ئاكا، ئاڭلىماپتىمىز. چاقىرىمىسىڭىزمۇ كېلىپ،
ھال - ئەھۋال سوراش بۇرچىمىز بار ئىدى، كەچۈرۈڭ.
ئابىل تۆرە ئەپسۇسلانغاندەك:

— ئارىدىن مېھىر - مۇھەببەت كۆتۈرۈلگەن - دە! —
دېدى.

— ئۈچى ئاچماق بولسىمۇ، تۈۋى بىر، — دېدى
بېكەنزەر، — ئەسلى بىزنىڭ جەمەتىمىز بىر. بىراق، «بەگنى
قۇل دېسە كۈلگۈسى، قۇلنى قۇل دېسە ئۆلگۈسى كېلەر» دېگەن
گەپ بار، پەنساد ئاكا. شۇنىڭ ئۈچۈن بىزدەك پۇقرانىڭ بېشى -
مىزغا قامچا تەڭلەنسە، ئۇ بىزگە قىلىچتەك كۆرۈنىدۇ. بۇنداق
ئىش بىزنىڭ يۈرىكىمىزگە داغ چۈشۈرۈپ، غەزىپىمىزنى كەلتۈ -
رىدۇ.

قىمىز تولدۇرۇلغان گۈللۈك كۈمۈش تاۋاق قولىدىن - قولغا

ئۆتۈپ تۇراتتى.

— سۆزلەۋەر، باتۇر، كۆڭلەكنىڭ كىرى يۇسا چىقىپ كې-
تىدۇ، كۆڭۈلنىڭ كىرى سۆزلىسە تۈگەيدۇ.

— ئېيتىمىساممۇ ھەممە ئىش ئېنىققۇ، پەنساد ئاكا. بىزنىڭ
بەگلىرىمىز بىلەن يۇرت چوڭلىرى ۋاقتى كەلگەندە، كۆڭلىدىكى-
نى سۆزلىمەيدۇ. ئۆز يۇرتىنىڭ غېمىنى يېمەيدۇ. ھەممە گەپ
شۇنىڭدا.

ئابىل تۆرىنىڭ كۆزلىرى يالت قىلىپ ئېچىلدى، گەپنىڭ
تېگىگە يەتتى، ئىشنىڭ ئالدىنى ئېلىش ئۈچۈن ھەييارلارچە كۈ-
لۈمسىرىدى:

— خان پۈتۈن ئەلنىڭ بېشى، كۆزى. ئەلگە باشلىق لازىم،
شەرىئەت يولىنى تۇتقان ھۆكۈمدار زۆرۈر. باشلىقسىز ئەل توز-
غاقتەك توزۇپ كېتىدۇ. ئوردىغا قىلغان ھالال خىزمىتىمىز
مۇقەددەس تەخت ئالدىدىكى قەرزىمىزنى ئادا قىلغانلىق بولۇپ
ھېسابلىنىدۇ. دۆلەتتە بىزگە ئوخشىغان ئۇرۇق - ئايماقلار
كۆپ. ئۇلارنىڭ ھەممىسى چاتاق چىقىرىۋەرسە، ئاقىۋىتى نېمە
بولىدۇ؟

— توغرا، شۇنداق بولمىسۇن، دەپ ناھايىتى كۆپ خىزمەت
قىلدۇق. ئوردىدىكىلەرنى ئات بولۇپ كۆتۈردۇق. ئەسكەر بولۇپ
دۈشمەننى بىلەن ئېلىشتۇق. گۆش بولۇپ داستىخانغا قويۇل-
دۇق. تېرىمىزنى شېلىپ چاپان قىلىپ كىيدۈردۇق. شۇنداق
بولسىمۇ، كۆرگەن كۈنىمىز مۇشۇنچىلىكقۇ. خۇددى سۇسىز،
پەرۋىشسىز قېلىپ، قاقشال بولۇپ كەتكەن يايلاققا ئوخشايمىز.
بىزغۇ مۇقەددەس تەخت ئالدىدىكى پۇقرالىق بۇرچىمىزنى ياخشى
بىلىمىز. ئەمما نېمە ئۈچۈن ئاشۇ تەخت ئىگىلىرى ئۆزىنىڭ پۇقرا
ئالدىدىكى بۇرچىنى بىلمەيدۇ؟ پۇقرا دېگەن ئۇلارنىڭ نەزەرىدە
ئىتقا قوغلىتىپ، بۈركۈتكە ئالدۇرىدىغان ئولجىمىكەن؟

ئابىل تۆرە بېشىنى مىدىرلىتىپ، تاۋاقتىكى قىمىزنى ئىد-

چىشىنىمۇ، ئىچمەسلىكىنىمۇ بىلەلمەي خىيال سۈرۈپ قالدى. ئۇ
نېمىدەپ جاۋاب بېرەلەيتتى؟ ھەتتا-تەڭرىبەردى ئاقساقالمۇ ئۇنىڭ.
دىن جاۋاب كۈتۈپ ئولتۇرۇپتۇ. گۇناھ ئابىل تۈرىدىمۇ ياكى
بېكىنەزەردىمۇ؟ بۇنىڭغا تەڭرىبەردىنىڭ زادىلا ئەقلى يەتمەيتتى.
— سۆزۈڭ ئورۇنلۇق، باتۇر ئىنىم، — دېدى ئابىل
تۆرە، — خەلقنى ئەھۋال سورىمىغانلىق مۇبارەك تەختنىڭ ئەيدى-
بى ئەمەس. بۇ، ئوردىدىكى بەزى ئادەملەرنىڭ بىغەملىكىنىڭ
ئاقىۋىتى.

— خوش، ئۇنداق بولسا ئاشۇ قۇتلۇق تەختنىڭ ئىگىسى
كىم؟!

ئابىل تۆرە بېكىنەزەرگە تىك قارىدى. ئۇنىڭ ئۆزىنىمۇ مۇشۇ
سوئال قىيناۋاتقانلىقى بىلىنىپ تۇراتتى.

— ئېھتىمال... — دېدى ئابىل تۆرە، — ئىشنىڭ ئاقىۋىتى
نېمە بولىدىغانلىقىغا قاراپ باقايلى. خەلققە، يۇرتقا بىپەرۋا قارمى-
غان كىشىنى خۇدا ئۆزى جازالايدۇ. كىم بىلىدۇ، بەلكىم،
ئوردىدىكىلەرمۇ بۇ ھەقتە ئويلاۋاتقاندۇر، ئەقىلسىز باش ھامان
بىر كۈنى يەلكىدىن ئاجراپ كېتىشى مۇمكىن.
بېكىنەزەر بۇ گەپكە قوشۇلدى:

— ئېھتىمال...

بېكىنەزەرگە نېمە بولغاندۇر؟ نېمىشقا دۇئا ئوقۇۋاتقان باخ-
شىدەك جىمىپ قالدى؟ ئابىل تۆرە بۇنى كۆرۈپ، ئۆزىنىڭ
ھەرىكىتى بىكارغا كەتمىگەنلىكىنى ئېنىق ھېس قىلدى.

ئابىل تۆرە ئوردىدىن كەلگەن ئەلچىلەرنىڭ ھېچ ئىشنى
ئەپلەشتۈرەلمەي قاپتىپ كەتكەنلىكىنى يادىغا ئالدى. تۆرە شۇ
كۈندىن باشلاپ كەمتەرلىك بىلەن ئىش يۈرگۈزۈش يولىغا كىردى-
ۋالغانىدى. ئۇ، ئادىمىگە قاراپ ئات مىنىدۈرۈپ، تون كىيدۈر-
گەنلىكى ئۈچۈن، ئاشۇ ۋاقىتتا بېكىنەزەرنىڭ ئەتراپىغا توپلانغان
يىگىتلەر ئاستا - ئاستا تارقىلىپ كېتىشكەندى. بېكىنەزەر ئۇلا-

رنى توختىتىۋېلىشقا ئۇرۇنىدى. خان ياكى ئاق پادىشاھ تەرىپىدىن ھازىرچە چاقىرىق كەلمىگەنلىكى ئۈچۈن، ئۇلارنى توختىتىدۇ. ئۇلارنىڭ ھاجىتى يوق ئىدى. شۇ پەيتلەردە، يۇرت تىنچ، ئىل ئامان بولغانلىقى ئۈچۈن، بېكەن زەر ئانچە بەك تىرىكەشمىگەنىدى. ئابىل تۆرە كۆزىنىڭ قىرى بىلەن بېكەن زەرگە قارىدى. ھە، يالغۇز جەڭچى! قار باسقان تاغنىڭ كېيىكىدەك ھويلامغا باش ئېگىپ كەلدىڭمۇ، دەپ ئويلاپ ئاچچىقىنى بېسىۋالدى. مەككەر تۆرە يەنە ئۇنىڭغا قاراپ: ئالدىرما! ھازىرچە سەن ماڭا كېرەك. لىك ئادەمسەن. ياخشى گەپ بىلەن يىلان ئىنىدىن چىقار، يامان گەپ بىلەن پىچاق قىنىدىن، دېگەن گەپ بار، دەپ ئويلىدى. ئابىل تۆرە ئەتىسى مەسلىھەتلىشىدىغان ئىشنى ئوتتۇرىغا تاشلىدى.

يۇرت ئاقساقاللىرى، تەجرىبىلىك بەگلەر ئۇنىڭ ئۆيىگە تېز-لىكتە توپلاندى. تۆرىنىڭ قورسىقىدا نېمە گەپ بارلىقىنى ھېچكىم بىلمەيتتى. ئۇنىڭ ئاغرىپ قالدىم، دەپ باشقىلارنى كۈلدۈرلىتىۋاتقانلىقى ئېنىق بىلىنىپ تۇراتتى.

— يۇرتداشلار، — دېدى ئابىل تۆرە، — ئۇزاقتىن بېرى بىر قايغۇ دىلىمنى ئېزىپ كېلىۋاتىدۇ. ئۇ مۇشۇ يەردىكى ھەممەي-لەننىڭ ئىززەت - ئابرويىغا مۇناسىۋەتلىك ئىش.

ئولتۇرغانلارنىڭ ھەممىسى بۇ نېمە ئىش بولغىدى، دەپ ئۇنىڭغا قاراشتى. تۆرە بەكمۇ قايغۇرۇۋاتقان قىياپەتتە قاپىقىنى تۈرۈپ، ھەممەيلەننى ئۆزىگە قاراتتى.

— رەھمەتلىك جامانقۇل ئاكىمىز قانداق ئادەم ئىدى؟

بۇنى نېمىشقا سورايدىغاندۇر؟ نۇرغۇن كىشىلەر يەللىكىسىنى قىسىپ قويدى. تۆرە ئولتۇرغان ئاقساقاللاردىن بىرى ھېچ نەرسىدىن خەۋەرسىز ھالدا:

— بىچارە جامانقۇل مۆمىن ئادەم ئىدى، — دېدى.

ئابىل تۆرە قايغۇلۇق ھالدا بېشىنى لىڭشىتتى.

— ئاشۇ مۆمىن ئاكىمىزنىڭ دەسلەپكى نەزىرىسى بېرىلىپ
بولۇشى بىلەنلا، ھەممەيلەن ئۇنى ئەستىن چىقاردۇق.
ئولتۇرغانلار تۆرىنىڭ مەقسىتىنى ئەمدىلا چۈشەندى. كۆپ-
چىلىك ئۇنىڭ سۆزىنى قۇۋۋەتلەشتى.

— ئۇ چۆمۈلگىمۇ ئازار بەرمەيدىغان كىشى ئىدى.
— ئۇنىڭ بالىلىرىمۇ ئۆزىگە ئوخشاش مۆمىن بولۇپ ئۆس-
تى. ئۇلارنىڭ بۇ دۇنيادا بار - يوقلۇقىمۇ بىلىنمەيدۇ. ئەل -
يۇرتقىمۇ نەزىر بېرەلمىدى.

ئابىل تۆرىنىڭ كۆڭلى ئورنىغا چۈشتى.
— سىلەرنى مۇشۇ ئىش توغرىسىدا مەسلىھەتلەشكىلى چا-
قىرغانىدىم. بالا - چاقىلىرى بۇ ئىشنى قىلالامسا مەيلى. لېكىن
بىز ئۇنىڭ يۇرتىدىكى ئىكەنمىز، ئۇنىڭ روھىنى خۇش قىلىشىمىز
كېرەك. ئۇ ھەممىمىزنىڭ قېرىندىشى. شۇڭا، ئۇنىڭ ھەممە
نەزىرىسىنى ئۆتكۈزۈمىز.

جامائەت ئابىل تۆرىنىڭ سۆزىدىن ھېچقانداق گۇمانلىق نەر-
سە ھېس قىلمىدى.

— توغرا، تۆرەم لىللاگەپ قىلدى، — دېيىشتى جامائەت، —
قېرىنداش دېگەن ياخشى كۈندىمۇ، يامان كۈندىمۇ ئەسقاتىدۇ.
— نەزىر بېرىلسە، ئۇنىڭ نامى ئەل ئارىسىغا تارقىلىدۇ.
— جامانقۇل ئاكىمىزنىڭ نەزىرىسىنى دۈشمەننى كۆيدۈرگۈ-
دەك، دوستىنى سۆيۈندۈرگۈدەك ئۆتكۈزەيلى. ئۇ تەرەپتىن ئالوي،
ئۆزگەن، ئەنجان، مەرغىلانلارغا خەۋەر يەتكۈزەيلى. بۇ تەرەپتىن
ئاقسېدىكى دانىشمەنلەرنى چاقىرايلى. بۇ يەردە ئولتۇرغان يۇرت
چوڭلىرى بۇنىڭغا قوشۇلالمىسلەر؟ — ئابىل تۆرە خورسىنىپ
قوشۇمچە قىلدى، — يەنە تېخى سەرى - ئۆزە - چۆي، كۆلىد-
تى، قوچقار ۋىلايەتلىرىدىنمۇ مېھمان چاقىرساق بولاتتى. لېكىن
يوللىرىمىزنى رۇسلار تۇسۇپ قويدى. بۇنىڭغا ئىلاجىمىز يوق - دە.
داستىخان ئۈستىدە ئولتۇرغان كىشىلەر ئابىل تۆرىنىڭ پىك-
ى.

رىنى جان - دىلى بىلەن قۇۋۋەتلەشتى.

— تۆرەم، — دېدى دۆمبۇ سەل دۇدۇقلاپ، — ئۇنداق بولسا خاننىمۇ تەكلىپ قىلايلى.

— ئېسىمىزدە بار، ئېسىمىزدە بار، دۆمبۇ، — دېدى ئابىل تۆرە، — نېمىلا بولمىسۇن، ئالتۇن تەختكە قۇللۇق بىلدۈرۈپ تۇرۇپتىمىز. ئەلۋەتتە ئىلتىماس قىلىشىمىز كېرەك. ئابىل تۆرە بىردىنلا بېكەن زەرنىڭ كۆزلىرىنى ئۇچرىتىپ قېلىپ سۆزىنى توختىتىۋالدى.

بېكەن زەر ئۈندىمىدى.

جامانقۇلنى كىم بىلمەيدۇ؟ ئۇ ئابىل تۆرىنىڭ تاغىسىنىڭ ئوغلى ئىدى. ئۇ ھەقىقەتەنمۇ كەمتەر، ئاق كۆڭۈل كىشى بو-
لۇپ، ئۆكۈز مىنىپ پادا بېقىشتىن باشقا ئىشنى بىلمەيتتى.
تىرىك ۋاقتىدا ئابىل تۆرە ئۇنىڭغا كۆز قىرىنىمۇ سېلىپ قويىمىغا-
ندى. تىرىك ۋاقتىدا ئەسقاتمىغان جامانقۇل ئۆلگەندىن كېيىن
ئۇنىڭغا نېمىشقا كېرەك بولۇپ قالغاندۇر؟ بەلكىم ئابىل تۆرە
شۇ ئارقىلىق شۆھرىتىنى ئاشۇرۇپ، بىرەر نەرسىگە ئېرىشمەك-
چىدۇر. ئۇنىڭغا باھانە كېرەك. ئۇ، يېقىنقى ئىككى يىل ئىچىدە
ئوردا ئۈچۈن خېلى ئىشلارنى قىلىپ بەردى. نامى خاننىڭ قۇلد-
قىغا يەتتى. ئەگەر بۇ قېتىمقى مۇراسىم كۆڭۈلدىكىدەك ئۆتسە،
تۆرىنىڭ ئوردا ئىچىدىكى ھۆرمىتى يەنىمۇ ئاشىدۇ. شۇنىڭ بىلەن
بۇ ئەتراپتا ئۇنىڭ سۆزىنى يىرالايدىغان، ئۇنىڭ بىلەن تىزگىن
تالىشىدىغان ئادەم قالمايدۇ. بۇنىڭ ئۈچۈن يۇرتىنىڭ مۆتىۋەرلە-
رىنى خان ئەمەلدارلىرى بىلەن يۈزمۇيۈز ئۇچراشتۇرۇش كې-
رەك. بۇ ھەممىگە ئايان ئىش. رەھمەتلىك جامانقۇلنىڭ ئەرۋاھى
ئۈچۈن بېرىلىدىغان نەزىر ئەنە شۇنداق نازۇك سىياسەتنى ئەمەلگە
ئاشۇرۇش ئۈچۈن خىزمەت قىلىشى لازىم.

قىمىز ئىچىپ خۇش كەيپ بولغان مېھمانلار ئۇنىڭ پىكرىگە
بىر ئېغىزدىن قوشۇلۇشتى.

— مەيلى، نېمىلا بولمىسۇن، جامانقۇل بىزنىڭ قېرىندىشىد-
مىز. خىزمەتكە تەييارمىز.

— قوللىمىزدا قامچىدىن باشقا نەرسە قالمىسىمۇ مەيلى،
خىراجەتنى تەڭ كۆتۈرىمىز.

— رەھمەت، رەھمەت! — دېدى تەڭرىبەردى، —
مەرھۇمنىڭ روھىنى خۇش قىلغانغا نېمە يەتسۇن! ئۆلۈم دېگەن
ھەممىمىزنىڭ بېشىمىزدا بار. بۇ دۇنيا كىمگە ۋاپا قىلغان؟
بىزنىڭ ئارقىمىزدىنمۇ مۇشۇنداق ئەقىللىق كىشىلەر يېتىشىپ
چىقسىدى. مەرتىۋەڭ ئۇلۇغ بولغاي، چىناردەك كۆكلەپ كەتكەي-
سەن، ئىنىم.

ئابدۇل تۆرە مەقسىتىگە يەتتى. ھېچكىم بۇ ئىشنى ناتوغرا
دېمىدى. ئۇ، مۇراسىمنىڭ قاچان، قەيەردە ئۆتكۈزۈلىدىغان-
لىقىنى، كىملىرىنىڭ مېھمان كۈتىدىغانلىقىنى ئۆقتۈردى. چېلىد-
شىشقا ۋە ئوغلاق ئويۇنغا چۈشىدىغان كىشىلەر ئۈچۈن پۇل
ئاجرىتىلدى. مۇناسىۋەتلىك ئادەملەرگە بۇيرۇق بېرىلدى. شۇ-
نىڭ بىلەن كېڭەش ئاخىرلاشتى.

×

×

سارباي ئۆيىنىڭ تۆرىدە مۈكچىيىپ ئۈندىمەي ئولتۇراتتى،
كۆزى كۆك ياغلىق بىلەن تېڭىپ قويۇلغانىدى. بىر ۋاقىتلاردىكى
داڭقى ئەلگە تونۇلغان ئوۋچى ھازىر قاياقتا دەيسىز. بۈركۈت
تاتىلىغان يەرلىرى ساقىيىپ، ئۇنىڭ ئورنىدا داغ قالغانىدى. ئۇ،
چوڭقۇر تىنىپ، ئىشىككە قۇلاق سالدى. تاشقىرىدىن ئويىناپ
يۈرگەن بالىلارنىڭ ئاۋازى ئاڭلاندى. سارباي بالىلارنىڭ ئاۋازى-
دىن تونۇۋالماقچى بولۇپ، يەنە بىر پەس قۇلاق سېلىپ تۇردى.
— سۆيۈمخان! — دېدى سارباي.

— ھە، مەن مۇشۇ يەردە، يېنىڭىزدىلا ئولتۇرۇۋاتىمەن،

دادىسى، — دەدى خوتۇنى.

— ئېلىپ بەر! — دەپ قولىنى سوزدى سارىباي.
سۆيۈمخان دەرھال ئورنىدىن تۇرۇپ تامغا ئېسىلغان قوبۇزنى
ئالدى ۋە:

— دادىسى، — دەپ، خىجالەت بولۇپ توختاپ قالدى.

— ھە، نېمە دەيسەن؟

— بىر ئاز گەپلىشىپ ئولتۇرايلى، دادىسى.

سارىباي ئازراق ساقايغاندىن بېرى قوبۇزنى ئەرمەك قىلىۋال-
غانىدى. ئۇ، قوپماي ئولتۇراتتى، پۇتلىرى سىرقىراپ، بويىنى
تېلىپ كېتەتتى. زۇۋان سۈرمەي ئولتۇرۇۋېتىپ، قوۋۇزمۇ
ئىچىگە كىرىپ كېتەتتى، يۈرىكى قىسىلىپ، داد — پەرياد سالغۇ-
سى كېلىپ كېتەتتى، ئىلاج قانچە، ئولتۇرۇۋېرىپ زېرىكىدۇ،
ئۇ نېمە قىلالايتتى؟ پەقەت ئەلەملىك خۇرسىنىپ قويدۇ،
خالاس. شۇنداق پەيتتە، پەقەت قوبۇزلا ئۇنىڭغا تەسەللى
بېرەلەتتى.

سارىباي خوتۇنىنىڭ سۆزىگە جاۋاب بەرمەي قولىنى ئۈزىتىپ
تۇرۇۋەردى. سۆيۈمخان ئائىلاج:

— مانا، ئوۋچىم، — دەدى ئۇنى ئەركىلىتىپ، — «كۆچ
جانلار» كۈيىگە چېلىپ بېرىڭ.

سارىباي خوتۇنىنىڭ راينى قايىتۇرماي، قوبۇز پەدىلىرىنى
سىلاپ بېقىپ، ئۇنىڭ قۇلاقلىرىنى بۇراپ چىڭىتىپ، ئالدىرىماي
چېلىشقا باشلىدى.

سۆيۈمخاننىڭ كۆزلىرىدىن تاراملاپ ياش تۆكۈلدى. سارىباي-
نىڭ ئاڭلاپ قالماستىن ئۈچۈن دېمىنى ئىچىگە يۇتۇپ، يېڭىنىڭ
ئۈچى بىلەن كۆز ياشلىرىنى سۈرتتى.

قوبۇز نالە قىلاتتى. بۇ نالە سارىباينىڭ دىلىدىن چىقىۋاتات-
تى. يايلاققا كۆچۈشكە بېغىشلانغان بۇ كۈي ھازىر ئىلگىرىكى
ۋاقىتلاردىكىدىن بىر ئاز مۇڭلۇقراق ئاڭلىنىۋاتاتتى.

— ھوي دادىسى، — دېدى سۆيۈمخان كۈلۈپ، — «كۆچ
 جانلار» مۇشۇنداقمىدى؟
 — نېمە دېدىڭ؟
 — «كۆچ جانلار» مۇشۇنداقمىدى، دەۋاتىمەن. غەمكىنراق
 ئاڭلىنىۋاتىدىغۇ؟
 سارباي تۈكۈرۈكىنى يۇتۇپ:
 — شۇنداقمۇ؟ — دېدى.
 — ھە، مۇڭلۇقراق چالدىڭىز.
 سارباي يەلكىسىنى قىسىپ، بىر ئاز خىيال سۈرگەندىن
 كېيىن:
 — قۇندۇز نەدە، ئاۋازى ئاڭلانمايۋاتىدىغۇ، — دېدى.
 — قىزلار بىلەن مەيدانغا كەتتى.
 — ھە، ئوپناۋاتامدۇ؟
 — سۇ ئەكېلىشكە بۇيرۇغانىدىم.
 سارباي يىراقتىن شەپە سەزگەن قۇشتەك بېشىنى قىيساي-
 تىپ:
 — سۆيۈمخان، — دېدى ئاستاغىنا.
 — ھە، دادىسى.
 — يەنە يىغلاۋاتامسەن؟
 — يىغلىمىدىم، دادىسى...
 — يالغان سۆزلىمە. قارىغۇ ئادەمگە يالغان سۆزلىسەڭ
 بولامدۇ؟ ئەنە، ئاۋازىڭ سۇنۇق ئاڭلىنىۋاتىدۇ، — سارباي
 قولىنى ئۇزاتتى، — ماڭا يېقىنراق كەلگىنە.
 سۆيۈمخان ئېرىنىڭ يېنىغىراق سۈرۈلدى. سارباينىڭ مۇ-
 ئەللەق تۇرغان قولى سۆيۈمخاننىڭ پېشانىسىگە تەگدى. سارباي
 ئۇنىڭ يۈزىنى سىلاپلا:
 — مەن دېمىدىممۇ، يەنە يىغلاپسەنغۇ، — دېدى خورسە-
 نىپ. سۆيۈمخان سارباينىڭ قولىنى يۈزىگە بېسىپ، ئۆزىنى

تۇتالماي ھۆڭرەپ يىغلىۋەتتى. سارباينىڭ تارتۇق ئالقىنىغا ئىسسىق ياش تامچىلىرى ئېقىپ چۈشتى، — سۆيۈمخان، — ئۇ، ئۆز قولىنى خوتۇنىنىڭ ئىختىيارىغا قويۇۋەتتى، — مەن سېنى ئەقىللىق، دەپ ئويلايتتىم... ئەيب ئۆزۈمدە. پېشانەمگە شۇنداق پۈتۈلگەنكەن. ساڭا قىيىن بولدى — دە. ئىلاجىم قانچە، ئاللا. نىڭ ئىرادىسى شۇنداق ئىكەن. يىغلىما، يىغلىساڭ مەن ئازابلەن ئىپ كېتىدىكەنمەن. ماڭىمۇ ئېغىر... سۆيۈمخان بۇرنىنى تارتتى.

— بولدى... بولدى، ئەمدى يىغلىمايمەن، دادىسى. بەزىدە زادىلا چىدىيالمايمەن.

— سەۋر — تاقەت قىلىشىمىز كېرەك. مېنىڭ ئەھۋالىم مۇشۇنداق تۇرسا، سەن ھەدەپ يىغلاۋەرسەڭ، ئۇ چاغدا قىزىمىز. نىڭ ھالى نېمە بولىدۇ؟ ئۇنىڭغا ئېغىر كەلمەمدۇ؟ قۇندۇزنى ئاسرايلى. مېنىڭ گېپىم شۇ.

سۆيۈمخان ئۆزىنى بېسىپ، يېشىنى سۈرتتى. سارباي ئۇ- نىڭغا تەسەللى بەردى.

— شۇنداق قىل. بېلىڭنى مەھكەم باغلا، — ئۇ، خوتۇند- نىڭ كۆڭلىنى كۆتۈرمەكچى بولۇپ، قوبۇزنى قولغا ئېلىپ، شوخ پەدىلەردىن بىرىگە چېلىشقا باشلىدى، — قارىغۇ بولساممۇ ئۆزۈمنى غېرىب ھېسابلىمايمەن، سۆيۈمخان. چۈنكى، سىلەر بار ئەمەسمۇ.

سارباي ئىلگىرى قاشقىلىق تورۇق ئېتىنى مىنىپ ئوغلاق ئويۇنىغا چۈشەتتى، پات — پات ئوۋغا چىقىپمۇ تۇراتتى. بەزىدە بەيگىلەردە كېيىن قالسا ئۇنچىۋالا قايقۇرۇپمۇ كەتمەيتتى. ئېتىد- نى ئاۋايلاپ بىر خىلدا مىنەتتى، كۆزىدىن ئايرىلغاندىن كېيىن تايغان ئىتىنىمۇ، بۈركۈتىنىمۇ ئۇتتۇدى، ئېتىنى ئۆكىسى مادىل- نىڭ تىرىكچىلىك ئۈچۈن ئىشلىتىپ تۇرۇشىغا بەردى.

سارباي ئويلىنىپ ئولتۇرۇپ، پېشانىسىدە تۇماردەك قاش-

قىسى بار تورۇق ئېتىنى كۆز ئالدىغا كەلتۈردى - دە، ئورنىدىن قوزغالدى. سۆيۈمخان قولتۇقىدىن يۆلدى. تاشقىرىغا چىققاندا سارىباي:

— كۈن پاتتىمۇ؟ — دەپ سورىدى.
— ھەئە.

— كۈننىڭ تەپتى كېتىپتۇ؟ — دەپ پىچىرلىدى ساردى. باي، — ھازىر تاغنىڭ كەينىگە ئۆتۈپ كەتكەندۇر، تورۇق قاشقا قەيەردە؟

سۆيۈمخان ئۇنى يېتىلەپ، تورۇق قاشقا باغلانغان قوزۇقنىڭ يېنىغا ئاپاردى. جاننۇار ئىگىسىنى تونۇدىمۇ ياكى ئوت يېگۈسى كەلدىمۇ، بىردىنلا كىشىنۆۋەتتى. سارىباي ئىككى قولى بىلەن ئاتنىڭ قۇلقىنى تۇتتى. «ئىست، تورۇقۇم، ئەھۋالنىڭ قانداق؟ ئامانمۇ سەن؟» دەپ ساغرىسىنى سىلاپ قويدى.

— ئورۇقلاپ كېتىپتىغۇ.

سارىباينىڭ ئىنىسى مادىل:

— باشقا يىللارغا قارىغاندا بۇ يىل كۆپرەك ئىشلەتتۇق، نېمە ئىلاج، تىرىكچىلىك مۇھىم - دە، ئاكا، — دېدى.

— ئورۇق - سېمىز بولۇشنىڭ نېمە پەرقى بار؟ — دېدى سۆيۈمخان، — بەربىر بەيگىگە چۈشەلمەيسىلەر، كۈندىلىك ئىشلىتىمىزغا يارىسا بولدى - دە.

سارىباي مىيىقىدا كۈلۈپ:

— ھىم، — دەپ ئاتنىڭ قۇيرۇقىدىن تارتىپ قويدى، — تېخى كۈچلۈك ئىكەن. مەن ئۇنى مىنىپ بەيگىگە چۈشەيمىكەن، دەپ ئويلاۋاتىمەن. نېمىشقا چۈشمەيدىكەنمەن، تورۇق قاشقا كۆپ سورۇن كۆرگەن ئات.

مادىل ياماۋاتقان چورۇقنى يەرگە قويۇپ، يالاڭ ئاياغ يۈگۈرۈپ كەلدى.

— ئارانلا مىدىرلاپ تۇرغان ئات قانداق قىلىپ بەيگىگە

چۈشەلەيدۇ؟ قىشتىن ئامان - ئېسەن چىقالسىلا شۈكرى قىلساق بولىدۇ.

— مادىل، — دېدى سارىباي يۇمشاپ، — ماڭا قويۇپ بەر، بوغۇز بېرىپ باقىمەن. كۈزگىچە خېلى ئۇزاق ۋاقىت بار. جاماد-قۇلنىڭ نەزىرىسىدە تەۋەككۈل قىلىپ بەيگىگە چۈشۈپ باقاي. خۇدادىن تىلەپ تۇرايلى.

مادىل ئاكىسىنىڭ بۇ سۆزلىرىدىن خۇشال بولۇپ كەتتى. چۈنكى، ئۇ ئاكىسىنىڭ بۈگۈنكىدەك خۇشال بولغىنىنى كۆرمىد-گەنىدى. مادىلمۇ بۇ ئوۋچىنىڭ ئىلگىرىكى شۆھرىتىنى ئويلاپ، ئۇنىڭ كۆڭلىنى كۈتۈرۈپ:

— توغرا دېدىڭىز. تورۇق قاشقىنىڭ ھۈنرىنى يەنە بىر قېتىم كۆرۈپ باقايلى - ھە، ئاكا، — دېدى.

مادىل خىيال سۈرۈپ قالدى. بىر قېتىملىق بەيگىدە سارد-باي سۆسەر تەلپەككە ئېرىشكەنىدى. شۇ چاغدا ئوكسىغا: «تو-رۇق قاشقىنىڭ ھەققىنى ئېلىپ ئارقىمىزدىن كەل» دەپ تاپىلد-غان، ئۆزى بولسا، بىر توپ كىشىلەر بىلەن ئاتلىنىپ، تېپى بار بىر بايتالنى يېتىلەپ قايتقانىدى. ئۇ، ئاشۇ ۋەقەنى ئويلاپ، كۈزدىكى بەيگىدىمۇ شۇنداق بولغىدى، دەپ تىلەپ، تۈكۈرۈكنى يۇتتى.

— شۇنداق قىل، ياخشى باق، چېنىقتۇرۇشنى ماڭىلا قوي. بۇنىڭ ئۈچۈن كۈز بولۇشى شەرت ئەمەس.

مادىل تورۇق قاشقىنى ئەستايىدىل بېقىشقا باشلىدى. بەزى-بەزىدە چېقىپ قالدىغان كۈندىلىك ئىشلار ئۈچۈن ئىدىنىڭ ئالا ئېتىنى ئىشلىتىپ تۇردى، ۋاقتىدا سۇغىرىپ، بوغۇز بېرىپ پەرۋىش قىلدى. بىر ئايدا تورۇق قاشقا ئويناقلان كەتتى. سارىباي كېلىپ ئۇنى سىلاپ باقتى.

— ھە، ياخشى. يالمۇ ئۆسۈپ قاپتۇ. ئەمدى يېتىلەپ تاشقىرىغا ئاچىق. يېتىلەپ چېنىقتۇر. ئىككى كۈندىن كېيىن،

كۈن ئارىلاپ ئەتىگەندە ئۈچ قېتىم چاپتۇرۇپ تەرلىتىمىز. كېيىن يەنە سوۋۇتىمىز، كېيىن يەنە بىر ئاي باقمىز. خۇدا بۇيرۇسا، چوڭ بەيگىگىچە ئوبدان چېنىقتۇرىمىز.

سارباي شۇ كۈنلەردە، كۆزىنىمۇ ئۇنتۇپ، ئەتىگەندىن كەچكىچە تورۇق قاشقىنىڭ غېمىنى يېدى. مادىل ئاكىسىنىڭ شۇنچىلىك بولۇپ قالغانلىقىغا خۇشال بولۇپ، ئات بېقىشنىڭ بارلىق مۇشەققەتلىرىگە چىددى.

بىر كۈنى يېرىم كېچىدە، كىمدۇر ئات چاپتۇرۇپ ئۆتتى. سارباينىڭ يۈرىكى جىغىدە قىلىپ قالدى. ئىت جان - جەھلى بىلەن قاۋاپ كەتتى. سارباي ئەندىشە قىلىپ ئىتتىكىلا ئورنىدىن تۇردى. بۇ چاغدا ئاتنىڭ دۈپۈرلىگەن ئاياغ تاۋۇشى يىراقلاپ كەتكەندى.

— ھاي خوتۇن، — دېدى سارباي ۋارقىراپ، — ئەكەتتى، ۋاي ئىست!

— ھەي ... — دېدى خوتۇنى سارباينىڭ پېشىدىن تارتىپ، — نەگە كېتىۋاتىسىز، دادىسى؟
— مادىل قېنى، مادىل؟

— ۋاي توۋا، يېرىم كېچىدە ئۇنى نېمە قىلىسىز؟
شۇ چاغدا مادىلمۇ ئويغاندى.

— نېمە ئىش بولدى، ئاكا؟ — دېدى مادىل ياندىكى ئۆيدە تۇرۇپ.

— تېزىرەك قوپ! — دەپ ۋارقىرىدى سارباي ئىشىكىنى سىلاپ - سىيىپ تۇرۇپ، — قوپ، ئاتقا قارا!

— بەلكىم باردۇر، جايدا تۇرغاندۇر، — دېدى مادىل يۆتىلىپ ۋە ئېرىنچەكلىك بىلەن ئۆيدىن چىقتى. بۇ چاغدا ئاتنىڭ ئاياغ تاۋۇشى خېلى يىراقلاپ كەتكەن، ئارقىسىدىن قوغلاپ كەت-كەن ئىتمۇ قايتىپ كېلىۋاتقاندى. مادىل ئاتخانىنىڭ بوش تۈر-غانلىقىنى كۆرۈپ، ئۆزىنى يوقىتىپ قويدى.

— ۋاي، ئات يوق تۇرىدۇ. بوشىنىپ كەتكەن بولسا كې-
رەك، — دەپ ھويلىنى ئايلاندى ئۇ.
سارباي ئىشك تۈۋىگە چىقىپ، يەرنى تېپىپ، ئولتۇرۇپ
قالدى:

— ئاھ... تۈگىدى. ئۇنىڭدىن ئايرىلدۇق. ئوغرى ئەكەتتى.
بەختسىزلىككە ئۇچرىدۇق، يۈرىكىم تۇيغاندى.
سارباي بىردىنلا ئورنىدىن تۇرۇپ:
— توختا! ھاي، كىمەن! توختا! — دەپ ئات كەتكەن
تەرەپكە يۈگۈردى.

ئۇرۇق - تۇغقانلار ئۆيلىرىدىن يۈگۈرۈشۈپ چىقىشتى. ئۇ-
لار گاڭگىرىشىپ:

— نېمە گەپ؟ نېمە ئىش بولدى؟ — دېيىشەتتى.
— تورۇق قاشقىنى ئوغرى ئالدى.
— ۋاي خۇدايىم، ئەمدى نېمە قىلغۇلۇق؟
مادىل ئىرغاڭلاپ، توقايلىققا يۈگۈرۈپ كېتىۋاتاتتى.
— ھاي! چاقچىڭنى قوي! كىمەن، توختا!
ھېچكىم جاۋاب بەرمىدى. توقايلىق جىمجىت ئىدى. ئۇنىڭ
ئاۋازى توقايلىق ئارىسىغا سىڭىپ كەتتى.
سارباي گەپلىشىۋاتقانلارنىڭ بىرىنى ئاۋازىدىن تونۇپ:
— ئىدىن! — دەپ چاقىردى. ئىدىن يۈگۈرۈپ كەلدى.
— توختات! مادىلنى توختات! ئىش ئۆتۈپ كەتتى. ئەمدى
ئۇمۇ بىرەر بالا - قازاغا يولۇقمىسۇن.

ئىدىن ئالا ئاتنى چاپتۇرۇپ كېتىپ، خېلى ئۇزاقتىن كېيىن
مادىلنى تېپىپ كەلدى. مودىل خورسىنىپ نالە قىلاتتى.
— ئوغرى كۆزىمىزنى غەلەت قىلدى. ئەمدى بارمىقىمىزنى
چىشلەپ تۇرىۋېرىمىز، ۋاي ئىسىت! — دەيتتى مادىل ۋە گاھ
ئولتۇراتتى، گاھ تۇرۇپ كېتەتتى.
سارباي ئەمدى ئۆزىنى بېسىۋالغانىدى.

— قوي ئەمدى، — دېدى ئۇ، — قانچە يىغلىساڭمۇ ئوغرى ئاتنى ئەكېلىپ بەرمەيدۇ. ئاتنىڭ دۈپۈرلىگەن قەدەم تاۋۇشى قۇلىقىمدىن زادىلا كەتمەيۋاتىدۇ. ئوغرى ئەتەي پايلاپ ياتقانىكەن. تورۇق قاشقا بەكمۇ يۈگۈرۈك ئات ئىدى. ئوغرىنىڭ ئەقلى بولسا سويۇپ يېمەيدۇ. ئەگەر تالاستىن ئۆتكۈزۈپ قازاقلار تەرەپكە ئاپىرىۋەتمىسىلا ھامان بىر كۈنى ئىز - دېرىكى چىقىدۇ. ئەمدى سەن بېرىپ، تۆرىگە بولغان ۋەقەنى ئېيت.

شۇ كېچىسى مادىل ئۇخلىمىدى. تاڭ سۈزۈلۈشى بىلەنلا ئىدىنىڭ ئالا ئېتىنى يورغىلىتىپ، ئابىل تۆرىنىڭ ئالدىغا بار-دى، بولغان ھادىسىنى ئېيتتى. تۆرە راستتىنلا قايغۇردى.

— ئىسىت، بوينۇڭ ئۈزۈلگۈر. كىم ئوغرىلىدىكىن - ھە! سارىباي بىچارىنىڭ غېمى ئازمىدى؟ ئۇ ئاتقا كۆز تىكىۋاتقانلارنىڭ كۆپلۈكىنى بىلەتتىڭغۇ! ئاتنىڭ يېنىدىراق ياتساڭ بولمامتى؟ — ھەركۈنى يېنىدا ياناتتىم. نەس باسقاندەك شۇ كۈنى ئۆيگە كىرىپ يېتىپتىكىنەن.

ئابىل تۆرە كۈلدى:

— ئەركەكلىكنىڭ تۇتۇپ كېتىپتىكەن - دە.

مادىل نېمە دېيىشنى بىلمەي، يەرگە قارىدى:

— كوزا كۈندە ئەمەس، كۈندە سۈنىدىكەن...

ئابىل تۆرە خورسىنىپ، بېشىنى چايقىدى.

— مېلىڭنى مەھكەم تۇت، قوشناڭنى ئوغرى تۇتما، دېگەن گەپ بار. ئەمدى نېمە قىلغىلى بولىدۇ؟ سارىبايغا سالام ئېيت. خۇدا بۇيرۇسا تېپىلىپ قالار. سۈرۈشتۈرۈپ باقايلى. تېپىلىپ قالسا خۇدانىڭ بەرگىنى شۇ.

مادىل خۇشال بولۇپ قايتتى.

ئابىل تۆرە ئەلگە مەلۇم بولغان ئوغرىلارنى سۈرۈشتۈردى، دېرىكى بولمىدى. چاتقال، كەتمەنتۆپە تەرەپلەردىنمۇ سۈرۈشتۈردى. ئۆز ئېتىم، دەپ ئىزدەتكۈزدى، لېكىن تورۇق قاشقا سۇغا

چۈشكەن تاشتەك ئىزسىز يوقالدى.
سارباي قوبۇزنى قۇشقاچنىڭ چۇرۇقلىشىغا تەقلىد قىلىپ
چېلىپ تۇرۇپ، كۈلدى:

— ھۇ، قىزتالاق، — دېدى ئۇ بېشىنى چايقاپ، — تورۇق
قاشقىنىڭ قەدرىگە يەتمەيدىغان بىر نامەرد ئوغرىلىغانىكەن، چى-
شىغا تاش تەگكۈر ئوغرى سويۇپ يەۋەتكەن بولسا كېرەك.
— گۆرىدىن توڭگۇز قوپقاي ئىلاھىم، قايسى ئوغرىنىڭ
ئىشىدۇ بۇ، — دەپ قويدى مادىل.

— ھە، ئەمدى ئىش ئۆتۈپ كەتتى، — دېدى سارباي
قوبۇزنى چېلىپ تۇرۇپ، — ئوغرىغا يېگىلى نېسىپ قىلسۇن.
ئۇ، شوخ ئاھاڭلاردىن بىرىگە چېلىشقا باشلىدى.

×

×

قىزىليارنىڭ بىپايان دالىسى سوزۇلۇپ ياتاتتى. كەچ كۈز
ۋاقتى ئىدى.

بىر تالاي ئاتلىقلار دەل - دەرەخكە پۈركەنگەن يېزىنى ئارقى-
دا قالدۇرۇپ، تاغ تەرەپنى كۆزلەپ كەلمەكتە ئىدى.

تۇغچى كەينىدىكىلەر بىلەن مەلۇم ئارىلىق ساقلىغان ھالدا
ئات ئۈستىدە سۆلەت بىلەن ئولتۇراتتى. تۇغچىنىڭ ئارقىسىدىن
كېلىۋاتقان رەڭگى سېرىق ياش يىگىت يورغا ئات ئۈستىدە تىك
ئولتۇراتتى. ئۇنىڭ ئۈچىسىدا زەر تۇتۇلغان قىزىل كىمخاب
تون، پۇتىدا خۇرۇم ئۆتۈك، بېشىدا يېشىل سەللە بار ئىدى.
ئۇ، بۇ يەرلەرگە بىرىنچى قېتىم كەلگەنلىكى ئۈچۈنمىكەن ئەترا-
پىغا ھەيرانلىق بىلەن قارايتتى. بېلىگە ئۈچ ئايلاندۇرۇپ يۆگەل-
گەن پوتىسىنىڭ سول تەرىپىگە دەمەشق قىلىچى، ئوڭ تەرىپىگە
بىر ئاتار رۇس تاپانچىسى ئېسىلغانىدى.

بۇ، خۇدايارخاننىڭ تۇنجى ئوغلى نەسىردىن بەگ ئىدى. ئۇ.

نىڭ يېنىدا ئابدۇراخمان كېلىۋاتاتتى. ئۇ ئۇچىسىغا قارا كىمخاب چاپان، بېشىغا مەخمەل تاشلىق تەلپەك كىيگەندى. ئۇ، ئەلچى ۋاقتىدىكىگە قارىغاندا خېلى ئېغىر - بېسىق بولۇپ قالغاندەك كۆرۈنەتتى.

قىرىق نەپەر ئەسكەر تۆتتىن سەپ بولۇپ تىزىلغانىدى. ئې-
دىرلىق ئېتەكلىرىدە قاتار - قاتار تىكىلگەن بوز رەڭلىك كىگىز
ئۆيلەر كۆزگە چېلىقىپ تۇراتتى. ھەربىر ئۆي ئالدىدا توپ -
توپ ئادەملەر، ئېگەرلەنگەن ئاتلار بار ئىدى. نەسىردىنبەگ چې-
دىرلارنى ساناۋېتىپ ئادىشىپ كەتتى.

بۇلارنىڭ قارىسى كۆرۈنۈشى بىلەنلا كىگىز ئۆيلەردىن بىر
توپ ئادەم ئوقتەك ئات سېلىپ چىقتى. ئۇلار ئارىسىدىن ئىككى
ئاتلىق بارا - بارا ئۈزۈپ چىقىپ ھەممىنىڭ ئالدىغا ئۆتتى.
— شاھزادە، ئالدىدا كېلىۋاتقانلار سىزنىڭ تاغلىرىڭىز
بولىدۇ، سىزگە يۈكسەك ئىشەنچ بىلدۈرۈپ، ھۆرمىتىڭىز ئۇ-
چۇن ئات چاپتۇرۇپ كېلىشتى، — دېدى ئابدۇراخمان، — ئۇ
ئەڭ ئالىي ئېتىقادنىڭ بەلگىسىدۇر.

نەسىردىنبەگنىڭ چىرايى ئېچىلدى، ئۈندىمەستىن بەيگىچە-
لەرنى كۆزەتتى. بەيگىگە چۈشكەنلەرنىڭ بىرى كۆزنى يۇمۇپ -
ئاچقۇچىلىك ئارىلىقتا مېھمانلارنىڭ ئەتراپىنى بىر ئايلىنىپ ئۆ-
تۈپ، نەسىردىنبەگنىڭ ئۇدۇلىغا كەلگەندە ئېتىمنىڭ تىزگىنىنى
تارتتى. ئات توختىشى بىلەنلا تېقىمىغا باستۇرۇۋالغان موزايىنى
بېشىدىن ئاشۇرۇپ، چېپار يورغىنىڭ ئاياغلىرىنىڭ ئاستىغا تاش-
لىدى. شاھزادىنىڭ يورغىسى چۆچۈپ موزايغا تىكىلدى. بەيگىچى
پۈكلەنگەن قامچىسىنى كۆكسىگە بېسىپ تۇرۇپ تەزىم قىلدى.
— رەھمەت، ئۇكام، رەھمەت! — دېدى ئابدۇراخمان.

نەسىردىنبەگ بېلىدىكى دەمەشق قىلىچىنى يېشىپ:
— باتۇر، بۇ قورال مەندىن سىزگە خاتىرە بولۇپ

قالسۇن، — دېدى.

يىگىت قىلىچىنى ئىككى قوللاپ ئېلىپ، ئېگىز كۆتۈرۈپ تۇرۇپ، مۇزدەك پولات غىلاپقا لېۋىنى تەگكۈزدى، كېيىن غىلاپ-تىن سۇغۇرۇۋېلىپ ئاسمانغا ئاتتى - دە، يەنە سېپىدىن تۇنۇۋال-دى، ئەڭ ئاخىرىدا:

— رەھمەت، تەقسىر! — دېدى - دە، ئېتىنىڭ تىزگىنىنى سىلكىپ، چاپتۇرۇپ كەتتى.

ئۇنىڭغىچە بىر توپ ئاتلىقلار مېھمانلارنىڭ ئالدىغا يېتىپ كېلىشتى. ئابىل تۆرە ئەڭ ئالدىدا ئىدى. ئۇنىڭ خۇشاللىقتىن ئاغرى يۇمۇلماي قالغانىدى. ئۇ:

— شاھزادە جىيەنىمىزگە بېشىمىز سادىغا بولسۇن! خۇش كېلىپسىز! — دەپ سالام بەردى. نەسىردىن بەگ ئۇنىڭغا لەپىدە قاراپ قويدى. شۇ پەيتتە ئابدۇراخمان ئۇنىڭ قولىغا ئېگىشىپ نېمىلەرنىندۇر پىچىرلىدى. شاھزادە مۇلايىم كۈلۈمسىرەپ، ئا-بىل تۆرە بىلەن ئامانلىق سوراشتى.

شۇ زامانلا ئەسكەرلەر ئىككى تەرەپكە بۆلۈنۈپ يول بەردى. تۇغچى ئىلگىرىلىدى. ئابىل تۆرە ئاتتىن چۈشۈپ، يەردە ياتقان موزايىنى كۆتۈرۈپ نەسىردىن بەگنىڭ ئېتىنىڭ ئالدىغا ئېلىپ بەر-دى. شاھزادە موزايىنى ئېگەرگە بېسىپ، تەستە ئورناشتۇرۇۋال-دى، كېيىن يورغىسىغا قامچا ئۇرۇپ، تۇغچىنىڭ ئارقىسىدىن يولغا چۈشتى. ئەسكەرلەر:

— نەسىردىن بەگ كەلدى! نەسىردىن بەگ كەلدى! — دەپ شاۋقۇن سېلىشىپ، ئات چاپتۇرۇپ كېتىشتى. ئابدۇراخمان بى-لەن ئابىل تۆرە موزاي بىلەن بىللە يىقىلىپ كەتمىگىدى، دەپ ئەنسىرىشىپ، شاھزادىنىڭ يېنىدىلا مېڭىشتى.

نەسىردىن بەگ ئابدۇراخماننىڭ ئىشارىسى بىلەن ئېگىز دۆڭ-لۈك ئۈستىگە قۇرۇلغان ئىككى ئاق كىگىز ئۆي تەرەپكە ئېتىنىڭ بېشىنى بۇرىدى. ئادەملەر شاۋقۇن سېلىشاتتى. كىگىز ئۆيىنىڭ ئىشىكى ئالدىدا ئۇزاقتىن بۇيان كۈتۈپ تۇرۇشقان ئۈچ - تۆت

بوۋاي شاھزادىگە ھەۋەس بىلەن قاراشماقتا ئىدى. ئۇلار ئابىل تۆرە ئەتەي ئورۇنلاشتۇرۇپ قويغان يۇرت ئاقساقاللىرى ئىدى. ئېغىر موزاي گۈرسۈلدەپ يەرگە چۈشتى. ئۇنىڭغىچە بېشىغا يوللۇق رومال ئارتىۋالغان قاراقاش ئايىم ئۆيدىن چىقتى. ئابدۇ-راخمان ئۇنى تونۇپلا:

— ھە، قاراقاش يەڭگە! سوۋغا بەرسىلە، سوۋغا! — دەپ شاھزادىنى ئۇنىڭغا تونۇشتۇردى.

خۇشاللىقتىن قاراقاش ئايىمنىڭ ئىككى مەڭزى ئالمىدەك قىزىرىپ كەتتى. ئۇ ئالدىراپ - تېنەپ:

— ۋىيەي، جىيەنىمىز شاھزادە مۇشۇمۇ؟ جىيەنىمىزگە ئاللىقاچان سوۋغا تەييارلاپ قويۇۋىدۇق، — دېدى ناز - كەرەشمە قىلىپ، كېيىن ئۆيگە كىرىپ دەرھال قايتىپ چىقتى. ئۇنىڭ قولىدا ئىخلاىس بىلەن تىكىلگەن قۇندۇز ياقىلىق چاپان بار ئىدى. قاراقاش ئايىم ياش قىزلار دەك كۆزلىرىنى ئوينىتىپ:

— قېنى، شاھزادە! ئاتتىن چۈشۈڭ. جىيەنىڭ بېشى ئاسمانغا يەتسىمۇ، تاغىسىنىڭ ئىشىكى ئالدىدىن ئات چاپتۇرۇپ ئۆتۈپ كەتمەيدۇ، — دەپ چاقچاق قىلدى. ئابدۇراخمان بېشىنى لىڭشىتىۋېدى، نەسىردىن بېگ ئاتتىن چۈشتى. قاراقاش ئايىم چاپاننى شاھزادىنىڭ يەلكىسىگە ياپتى. قىشلىق چاپان نەسىردىن - بەگنىڭ بويى - بەستىنى يەنىمۇ سالاپەتلىك قىلىۋەتتى.

دۆمبۇ باشچىلىقىدىكى ئەھلى - جامائەت شاھزادىدىن ھال سوراپ، تەزىم قىلدى. نەسىردىن بېگ ئۇلارنى بىر - بىرلەپ كۆزدىن كەچۈرۈپ چىقتى. توپلانغانلارنىڭ ھەممىسى مېھمانغا ھۆرمەت بەجا كەلتۈرۈپ سالام بېرىشتى.

— ئەسسالامۇئەلەيكۇم، شاھزادە!

كۆپچىلىكنىڭ بىر يوللا بەرگەن سالىمغا نەسىردىن بېگ لېۋىنى مىندىرلىتىپ، سۇسلا جاۋاب قايتۇردى.

×

×

جامانقۇلنىڭ نەزىرسى نەسىردىنبەگ قەدەم تەشرىپ قىلغان كۈنى باشلانغانىدى. شۇنىڭدىن بېرى بىر ھەپتە ئۆتتى. ئۇنىڭ قاچان تۈگىشى نامەلۇم. ھەركۈنى ئويۇن - تاماشا بولۇپ تۇردى. تاغلىقلاردا نەزىرگە بارساڭ ئاچ بارغىن، دېگەن گەپ بار. چۈنكى، نەزىر ئۆتكۈزگەن ئادەم مۇراسىم ياكى مەرىكە تۈگىگۈچە پۈتۈن ئاھالىنى بېقىشى شەرت. ئەگەر سىرتتىن كەلگەن بىرەر مېھمان بۇ مۇراسىمدا رەنجىپ قالسا، نەزىر ئۆتكۈزگۈچىنىڭ پۈتۈن ئۇرۇق - ئايماقلىرى لەنەتكە قالدۇ. بۇ قەدىمدىن قالغان ئادەت. شۇنىڭ ئۈچۈن ئابىل تۆرە ناھايىتى چوڭ تەييارلىق قىلغانىدى. ئاقسى بىلەن قىزىلىار ئەتراپىدىكى كىشىلەرنىڭ ھەممىسى قومۇشتىن بەلباغ باغلاپ، تەرلەپ - پىشىپ خىزمەت قىلىشىۋا-تاتتى.

— ھاي! ئوينا تامامسەن ئارغىمىقىڭنى! يىگىت دېگەننى ئاندەسى شۇنداق ئىشلار ئۈچۈن تۇغىدۇ.

— ھاي!... باتۇر بولساڭ مەيدانغا چۈشمەمسەن؟

— ھايت! ھايت! ھايت!

پۈتۈن مەيدان بويلاپ سەپكە تىزىلىپ تۇرغان ئاتلىقلار شامالدەك ئۇچۇپ، سۈرەن سېلىپ ئالغا ئېتىلدى. ئوتتۇرىدىكى تەكشى مەيداندا بېشىنى قىزىل بەلباغ بىلەن باغلىۋالغان بېكەنەزەر قارا قاشقا ئارغىماقنىڭ چولۇۋرىنى تارتىپ، قىلىچىنى شىلتىپ، ئۆزىگە رەقىب ئىزدەشكە باشلىدى.

— ھاي! كىم چىقىدۇ؟

— ئالدىرىما، بىرەرى تېپىلىپ قالار.

— چىقىدىغانلار بولسا تېز رەك چىقسۇن! ھېچكىم چىقمىدە.

سا، نەزىر ئىگىسى مۇكاپاتنى ئالدىمغا تاشلىسۇن!

— نېمانچە ئالدىرايسەن! ئاۋۇلارنى كۆرمەيۋاتامسەن؟ شاھ.

زادە ئەتەي قىرىق يىگىتنى باشلاپ كېلىۋاتىدۇ.
— ھە، مۇنداق دېگىن. بۇلارنىڭ تاماشىسىنى ئەمدى كۆردىڭىز،
دېگەنمىز - دە، ئۇلار گۆش يېيىش ئۈچۈنلا كەلمىگەندۇر،
ھەرقاچان.

— كىم بىلىدۇ دەيسەن.
بەگلەر دۆڭگە چىقىپ ئەتراپنى كۆزىتەتتى. ئابىل تۆرە
پات - پاتلا ئاۋاز كەلگەن تەرەپكە قاراپ قوياتتى. نەسىردىن بەگ
ئوتتۇرىدا ئات ئوينىتىپ تۇرغان يىگىتكە ھەۋەس بىلەن تىكىلدى.
— ئەنە، تاغا! — دېدى ئۈزەڭگىگە پۈتتىنى تىرەپ تۇرغان
شاھزادە، — بىزگە ئوغلاق تاشلىغان ئەزىمەت ئاشۇ!
ئۇنىڭغىچە دۆڭلۈككە بىر يىگىت ئات چاپتۇرۇپ كەلدى.
— تەقىرلىرىم، مەيدانغا چۈشىدىغان ئادەم بولمىسا، با-
تۇرغا مۇكاپاتنى بېرىۋەرسۇن دېيىشىۋاتىدۇ.
— كىم شۇنداق دەۋاتىدۇ؟ — دېدى ئابىل تۆرە بويىنىنى
سوزۇپ.

— ئاقساقاللار.
— ئۇلارغا ئېيتىپ قوي. ئالدىرىمىسۇن. باتۇرغا رەقىب
چىقىمىغان ئەھۋال ئاستىدا مۇكاپاتنى بېرىۋەرسەك، خەق سۆز -
چۆچەك قىلىدۇ. سەۋر قىلىپ تۇرايلى.
ئابىل تۆرىنىڭ سۆزىنى ئايدۇراخمان قولىدى. بېكىنەزەر -
نىڭ مەيدانىنىڭ ئوتتۇرىسىدا ئات ئوينىتىپ، ئارغىمىقىنى ئىككى
ئايىغىدا تىك تۇرغۇزۇشى سورۇنغا زىننەت كىرگۈزۈپ تۇراتتى.
ئابىل تۆرە كۈلۈمسىرەپ نەسىردىن بەگكە يۈزلەندى.
— جىيەنىم، بىزنىڭ باتۇر بىلەن بەل تۇتۇشالايدىغان يىگىت
چىقىمىدى. قانداق قىلىمىز؟ — ئابىل تۆرە ئۇلۇغ مېھمانغا
ئىززەت - ھۆرمەت كۆرسىتىش ئۈچۈن بۇ تاماشىنى باشقۇرۇشنى
نەسىردىن بەگكە تاپشۇردى.

— ماڭا رۇخسەت قىلىڭ!

ئۇنىڭ يېنىدىكى يىگىتلەرنىڭ باشلىقى تاشكالا شاھزادىگە
تىز پۈكۈپ تەزىم قىلدى.

— ماڭا رۇخسەت قىلىڭ، شاھزادە!

نەسىردىن بەگ ھەيران بولۇپ:

— سىزگە نېمە بولدى؟ — دېدى.

— مەيدانغا چۈشەي، رۇخسەت قىلىڭ! — تاشكالاڭنىڭ

ئاۋازى تىترەپ چىقتى. ئۇنىڭ قىياپىتىدە ئەگەر رۇخسەت بېرىل-

مىسە، يۇلقۇنۇپلا مەيدانغا چۈشىدىغاندەك قەيسەرلىك-ئىپادىسى

بار ئىدى. ئابدۇراخمان ئىللىق كۈلۈمسىرەپ قويدى. بۇ ئۇنىڭ

رازى بولغانلىقىنى بىلدۈرەتتى. نەسىردىن بەگ ئالغانلىرىنى

ئاچتى.

— سىزنى يىگىتلەر پىرى شاھىمەردان قوللىغاي، ئامىن!

كۈچ سىنىشىش نىيىتىدە كۆزلىرى ئوتتەك چاقناپ كەتكەن

باتۇر شاھزادىگە ئۈچ قېتىم تەزىم قىلدى. ئۇ، كۆپچىلىكنىڭ

پاتىھەسىنى ئالغاندىن كېيىن مەيدانغا كىردى. يىگىتلەردىن بىرى

قارا ئاتنى يېتىلەپ ئالغا يۈگۈردى. نەسىردىن بەگنىڭ ئارقىسىدا

تۇرغان سۇنايچى سۇنايىنى مۇسابىقىگە ماسلاشتۇرۇپ چالدى. ناغرا

گۈمبۈرلەپ، مەيداندا يېقىملىق بىر ھالەت شەكىللەندى. نەسىر-

دىن بەگ ئورنىدىن تۇرۇپ كەتتى. بېھىساب تاماشىبىنلارنىڭ دوپ-

پا، تەلپەك ۋە ئاق قالپاقلىرى ئاسمانغا ئىرغىشقا باشلىدى.

— توۋا، بۇ كىمدۇر ئەمدى؟ بىرى چىقىۋاتىدىغۇ! — دېدى

كىمدۇر بىرى. مەيداننى كىشىلەرنىڭ ھەرخىل گەپلىرى، قار-

غىشلىرى بېسىپ كەتتى.

— ئەنە!

ئەسكەرلەر ئات چاپتۇرۇپ كىرىشتى.

— ھاي، نېمە قىلىۋاتىسىلەر؟

— بېشىڭلار تاۋۇزدەك ئۈزۈلۈپ چۈشسە ئاندىن كېيىن

ئۇيقۇڭلار ئېچىلىدىغۇ دەيمەن!

— ھە، بۇنىڭ يولى باشقا.

— ھاي خالايق، ئاستىراق گەپ قىلىڭلار. مەرىكە تىنچراق ئۆتسۇن، مەيدانغا ھەممە ئادەم چۈشۈۋەرمەيدۇ.

— ئىست! دەستىسى يوغانراق قامچا ئەكەلمەپتىمەن - دە، بۇ خەق بىرەر ئىش تېرىپ قويىمسا بولاتتىغۇ.

— ھاي لەنتى! ئاغزىڭغا كەلگەننى دەۋەرمە! — دېدى دۆمبۇ يوغان تەلپەكلىك ئادەمنى قامچا بىلەن ئۇرۇپ تۇرۇپ. ھېلىقى ئادەمنىڭ تەلپىكى يەرگە چۈشۈپ كەتتى.

— قامچاڭنى نېرى تارت! مەن نېمە گۇناھ قىلدىم، ھە، خاننىڭ تاغىسى؟

— ئاغزىڭنى يۇم. يەنە گەپ قىلىدىغان بولساڭ، رەھىم قىلماي مەيداندىن چىقىرىۋېتىمەن.

دۆمبۇ مەيداننى ئارىلاپ يۈرۈپ غوۋغا چىقارغانلارنى تىنچلاد. دۇردى.

ئاق كىيىملىك جاكارچىلار ئاتلىرىنى سوكۇلدىتىپ، مۇسا. بىقە شەرتلىرىنى ئېلان قىلىشقا باشلىدى.

— ھاي خالايق! ئەزىمەتلەر تەۋەككۈل قىلىپ مەيدانغا چۈشتى. ئاتنىڭ تىزىغا ئۇرۇۋەتسىمۇ، چېپىۋەتسىمۇ گۇناھ بولمايدۇ. بىر - بىرىنى ئۆلتۈرۈۋەتسە سوراققا تارتىلمايدۇ. غەلىبىگە ئېرىشكۈچى مۇكاپاتلىنىدۇ. تەكرار ئېيتىمەن: ئۆلگۈچىگە خۇن تۆلەنمەيدۇ، غالىبقا چوڭ مۇكاپات بېرىلىدۇ!

بىر تەرەپتە نەسىردىن بېگنىڭ ئەسكەرلىرى، يەنە بىر تەرەپتە پۇقرالار سەپ تارتىپ تۇرۇشتى. توپلانغانلار ھەيران بولۇشۇپ، بۇ مۇسابىقىنىڭ قانداق تۈگەيدىغانلىقىنى سەۋرىسىزلىك بىلەن كۈتۈشەتتى. ھەممەيلەننىڭ كۆزلىرى يۈزمۇيۈز قارىشىپ تۇرغان ئىككى يىگىتكە تىكىلگەنىدى.

تاشكالا قوقان، مەرغىلان تەرەپلەردە ئۆزى بىلەن بەل تۇتۇ- شىدىغان ئادەم تاپالماي، ئۇچرىغانلا كىشىگە ھۈرپىيىپ يۈرگەن

قاپقارا پالۋان يىگىت ئىدى. ھېچكىم ئۇنىڭغا تىكىلىپ قارىيالمايتتى. چۈنكى ئۇ نەسىردىن بەگنىڭ ئەتىۋارلىق ئادىمى ئىدى. ئۇنىڭ ئەسلىمى ئىسمى تاشمەت ئىدى. چېلىشىش ۋە مۇشتلىشىشتا بۇ ئەتراپتا ھېچكىم ئۇنىڭغا تەڭ كېلەلمەيتتى. بىرنەچچە يىلدىن بېرى ئۇ شاھزادىنىڭ يىگىتلىرىگە قىلىچىزلىق ئۆگىتىۋاتاتتى. ئەنە شۇ پالۋان بۈگۈن ئۆزىنىڭ ئابروۋىنى قوغداش ئۈچۈن، ئەلنىڭ ئوغلانى بىلەن كۈچ سىنىشىشقا چىققانىدى.

جەسۇر تاشكالا دەسلەپكى توقۇنۇشتا رەقىبىنىڭ ئاسانلىقىچە يېڭىلىمەيدىغانلىقىنى سېزىپ قالدى. كۆپ سورۇن كۆرگەن بۇ قارا يىگىت باشقىچە پەنت ئىشلەتمەكچى بولدى.

ئەتراپنى چاق - چۇق، شاراق - شۇرۇق قىلغان ئاۋازلار قاپلاپ كەتتى. قىلىچلارنىڭ تىغىدىن ئوت چاقنايتتى. ئارغىماقلار بىر - بىرىگە خىرىس قىلىشىپ چاپچىشاتتى. رەقىبلەر گويا ئۆچ - ئاداۋىتى باردەك بىر - بىرىگە ھۇجۇم قىلىشاتتى.

— ئەي، تەتۈر پەلەك! ئۆزىنىڭ ئار - نومۇسىنى قوغداش ئۈچۈن مەيدانغا چۈشكەن بۇ يىگىتلەرنى ئۆزۈڭ ساقلا! يىگىتلەر - نىڭ پىرى شاھمەردان، ئۆزۈڭ مەدەت بەر!

— ھەي، قارىغىنا! ئاشۇنداق قىلىپنى شاراقلىتىپ تۇرۇ - ۋەرسە كەچ بولۇپ كېتىدىغۇ!

— ھاي ئاداش! ئالدىمنى توسۇۋالماساڭچۇ! قانداق ئادەم - سەن؟ سەندىن باشقىلار تاماشا كۆرمەمدۇ؟

— بۇياققا ئۆتكىنە!

— قىلىپنى شاراقلىتىپ تۇرۇۋەردىغۇ!

— شارىتىدە چېپىۋېتىپ ئىشنى تۈگەتسە بولمامدۇ؟

— ئۆزىگە يېقىن كەلتۈرمەيۋاتىدۇ - دە، كۆرمىدىڭمۇ ئۇ -

نىڭ پەيت كۈتۈۋاتقىنىنى.

— ھەر ئىككىسى قۇلاي پەيتنى تاپسا بىر - بىرىنى زادىلا

ئايىمايدۇ.

— قىلىچ دېگەننى ھەممە ئادەم تاقاپ يۈرۈۋېرىدۇ. ئەمما،
ئۇنى ئەزىمەت يىگىتلا چاپلايدۇ.

— ئۇنداق بولسا، ئۆزۈڭ مەيدانغا چۈشمەسەن؟

— قويساڭچۇ، بۇنداق ئۆپكىسىزلىرىنى جىق كۆرگەن بىز.
مەيداندىن كۆز ئۈزمەي تىكىلىپ تۇرغان جامائەت بىردىنلا
جىمىپ كەتتى.

— ئاھ، نادان يىگىت! ھالاك بولدى - دە!

— قايسىسى يىقىلدى؟

— يىقىلدى، دەۋاتقىنىنى! بېشى تاۋۇزدەك ئۈزۈلۈپ چۈش-
تىغۇ!

كالا يەرگە دومىلا چۈشكەندى. قان توپىغا سىڭىپ كېتىۋا-
تاتتى. قارا ئارغىماق چۆچۈپ ئارقىسىغا داچىدى. شۇ پەيتتە
باشسىز تەن شىلىققىدە ئاغدۇرۇلۇپ، پۇتى ئۈزەڭگىگە ئىلىنىپ
قالدى. ئات ئۈركۈپ، باشسىز تەننى سۆرەپ قېچىپ كەتتى.

— ۋاي، بىچارە بېكەنزەر!

— ئاغزىڭنى ئۇششۇتمىگىنە!

شۇ چاغدا، غالىب يىگىت قولىدىكى قىلىچنى ئاسمانغا ئات-
تى. قىلىچ قۇياش نۇرىدا پارقراپ كەتتى. ۋاي، بۇ بېكەنزەر
ئىكەنغۇ!

ھەممەيلەن باتۇر يىگىتنى مۇبارەكلەش ئۈچۈن ئاشۇ تەرەپكە
يوپۇرۇلۇپ مېڭىشتى.

دۆڭلۈكتە تاماشا كۆرۈپ تۇرغان مۆتىۋەرلەرنىڭ دېمى ئىچىد-
گە چۈشۈپ كەتتى. بولۇپمۇ، ئابىل تۆرە بۇتتەك قېتىپ قالدى.
ئۇنىڭ بەدىنىنى سوغۇق تەر بېسىپ، كۆزلىرى ئالاچەكمەن بولۇپ
كەتتى. ئۇلۇغ مەرتىۋىلىك كىشىنىڭ خاس يىگىتى ئۆلگەندى.
شۇڭا، ئابىل تۆرە گاڭگىراپ قالدى. ئاھ خۇدا! ئەمدى قانداق
قىلغۇلۇق! ھۇ، بېكەنزەر دېگەن ئالۋاستى! قان قۇسقايسەن،
ئىلاھىم! نەسىردىن بېگ خۇددى تۇيۇقسىزلا تەستەك يېگەن ئادەم.

دەك قېتىپ ئولتۇرۇپ قالدى. ناغرا - سۇنای ئاۋازى ئۇنىڭ يۈرەك - باغرىنى ئېزەتتى... ئەسكەرلەرنىڭ قوللىرى قىلىچقا سوزۇلدى. نەسىردىن بەگ پەقەت شۇنىلا كۈلۈپ تۇرغاندەك كۆرۈ- نەتتى. ئابىل تۆرىنىڭ پېشانىسىدىن تەر قۇيۇلماقتا ئىدى. بېكىنەزەر ئۆزىنى تەبرىكلەۋاتقان خەلقنىڭ ئالدىدا كەلمەكتە ئىدى. نەسىردىن بەگنىڭ كۆزلىرى ئالىيىپ كەتتى، تىترەۋاتقان قوللىرى ئىختىيارسىز ھالدا بېلىدىكى تاپانچىغا سوزۇلدى. ئۇنى ئاستاغىنا سۇغۇرۇۋالدى. ئابدۇراخمان ئۇنىڭ قولىنى تۇتۇ- ۋالدى.

— بۇ يەر قوقان ئەمەس!

ئالا يورغا قۇلاقلىرىنى دىڭگايىتىپ، خالايقنىڭ ئوتتۇرىسىدا بېكىنەزەرنى ئەكەلمەكتە ئىدى. نەسىردىن بەگ قېتىپ قالغاندەك جىمجىت تۇراتتى.

بېكىنەزەرنى ئوتتۇرىغا ئەكەلگەن جامائەت كىگىز ئۆپلەرنىڭ بىرىنىڭ ئالدىغا كېلىپ ۋارقىرىدى.

— كىم بار؟

— ھاي! ئۆيدە ئادەم بارمۇ؟

ئۆيدىن بېشىغا داكا ياغلىق ئورغان بىر موماي چىقتى. موماي يېرىم ئايدىن بېرى كېچە - كۈندۈز مېھمان كۈتۈپ، خېلىلا چارچاپ قالغانىدى. ئۇ قورقۇپ كەتتىمۇ ياكى ھەيران قالدىمۇ، ئۇيقۇسىزلىقتىن پۇرۇلۇپ كېتىۋاتقان كۆزلىرىنى تەس- تە ئېچىپ:

— كېلىڭلار، سىلەرگە ئاقىيول بولسۇن، باتۇرلار، — دېدى.

— لەشكەر بېشىنى... ئاڭلاۋاتامسىز، موما! لەشكەر بېشى- نى! نومۇسقا قالمىدۇق!

موماي ھېچنېمىنى چۈشەنمىدى. ئۇ بېشىنى لىڭشىتىپ: — ياخشى، ياخشى، — دەيتتى.

خالايق بېكەن زەرنى ئات ئۈستىدىن كۆتۈرۈپ ئالدى. موماي قۇچىقىنى ئېچىپ:

— ياخشى، ياخشى، ساڭا جېنىم پىدا بولسۇن، — دېگىنىچە ھاسىراپ ئۆيگە كىردى. بىر تاۋاق سۇ ئېلىپ ئىرىم قىلىپ، بېكەن زەرنىڭ بېشىدىن ئۈچ قېتىم ئايلاندۇردى ۋە نېمەلەرنىدۇر دەپ پىچىرلاپ، قىپقىزىل بولۇپ يېتىپ كېتىۋاتقان قۇياشقا قارىتىپ چېچىۋەتتى. ئادەملەر دەرھال بىر ئاق ئوغلاقنى بوغۇزلاپ، قولىنى يېرىپ، ئۆپكەسىنى موماينىڭ قولىغا تۇتۇۋىزدى.

— دۇنيادا ئاندىنمۇ ئەزىز، ئاندىنمۇ ئۇلۇغ نېمە بار؟ كېلىڭ، ياخشى نىيەت، يەڭگىل قول بىلەن باتۇر. ئوغلنىڭىزنى ئۆپكە بىلەن ئۇرۇپ قويۇڭ!

موماي مۈكچەيگىنىچە بېكەن زەرنىڭ ئەتراپىدا ئايلاندى، قولىدىكى قان تېمىپ تۇرغان ئۆپكە بىلەن باتۇرنىڭ بېشىغا يەلگەندى، قولىغا، تىزىغا ئۇرۇپ تۇرۇپ:

— خۇدايىم سېنى يامان كۆزدىن، يامان سۆزدىن ساقلىغاي! ئاتاڭنىڭ روھى سېنى قوللىغاي. يىگىتلەر پىرى ساڭا يول كۆرسەتكەي! ئۆز ئېلىڭگە سادىق بول. خەلقىڭگە تاغدەك يۆلەك بول، ئوغلۇم! — دېدى.

ئۆپكە ئۇرۇلغان سېرى قارايدى. ئۇنىڭ قارىيىشى يامان سۆز، يامان كۆزنىڭ تەسىر قىلالىمىغانلىقىنىڭ بېشارىتى ئىدى. ئاخىر موماي:

— يامانلىق كۈن بىلەن بىللە يېتىپ كەتسۇن! — دېدى ۋە ئۆپكەنى كۈن ئاخىرقى نۇرلىرىنى چېچىۋاتقان تەرەپكە قارىتىپ تاشلىۋەتتى.

شۇ ئارىدا چارچىنىڭ ۋارقىرىغان ئاۋازى ئاڭلاندى: — ئاڭلىمىدىم دېمەڭلار، ئاڭلىغانلار ئاتلىنىڭلار! بىر كۈندە لۈك مۇساپىدە بەيگە ئۆتكۈزۈلىدۇ. سۆرەلمە ئاتلارغا سورۇن

يوق. ھازىردىن باشلاپ ئاتلارنىڭ چۇلۇۋۇرىنى يېشىۋېتىڭلار. چۇلۇۋۇرى يېشىلىمىگەن ئات بەيگىگە چۈشەلمەيدۇ. بۇ ئويۇننى باشقۇرۇۋاتقان نەسىردىنبەگنىڭ خاھىشى. بىر چۆگۈن چاي قايدى-نىغۇچىلىك ۋاقىت ئىچىدە يۈگۈرۈك ئاتلارنىڭ ھەممىسى يولغا چىقسۇن. يول يىراق، بەيگە قىزىلراۋاتتىن باشلىنىدۇ. ھاي خالايق! ئاڭلىمىدىم دېمەڭلار، ئاڭلىغانلار ئاتلىنىڭلار!

بۇنى ئاڭلىغان بەيگە ئىشقۇازلىرى ھاياجانلىنىپ كېتىشتى. ئۇلارنىڭ بەزىلىرى ئاتلىرىنى چەتكە تارتىپ، تۇغقانلىرى ۋە دوستلىرىدىن مەسلىھەت سورىشاتتى. بەزىلىرى ئۆز ئاتلىرىنىڭ بەختىنى تىلەپ مويسىپىتلاردىن پاتىھە ئېلىشاتتى.

مادىلىنىڭ ئەس - يادى تورۇق قاشقىدىلا قالغانىدى. بىرەر يەردىن دېرىكى چىقىپ قالارمىكەن، دەپ ئەتراپقا قارايتتى. ئۇنىڭ يۈرىكى تۈز قۇيغاندەك ئېچىشىپ كەتكەنىدى. بىتەلەي تالقان يېگەندە بوران چىقىپتۇ، دېگەندەك، بارى - يوق شۇ بىرلا ئېتىمىزنى ئوغرى ئالغىنىنى قارىمامدىغان، دەپ ئويلىناتتى ئۇ. مادىلىنىڭ دوستىنىڭ ئوغلى بىر ئاتنى مىنىپ، ئۇياق - بۇياققا چاپتۇرۇپ يۈرەتتى. ئۇ بىردىنلا مادىلىنى چاقىرىپ قالدى. — ھاي، مادىل ئاكا! مادىل ئاكا! بۇياققا قاراڭ. ئەنە

سىزنىڭ تورۇق قاشقىڭىز. ئەنە، كۆرۈۋاتامسىز؟ تورۇق قاشقا دېگەن سۆزنى ئاڭلاپلا مادىلىنىڭ يۈرىكى دۈپۈل-دەپ كەتتى. ئەتراپقا كۆز يۈگۈرۈتتى. ئۇنىڭغىچە دوستىنىڭ ئوغلى غۇيۇلداپ يېتىپ كەلدى.

— تورۇق قاشقا! بىزنىڭ ئېتىمىز!

مادىلىنىڭ يۈرىكى ئاغزىغا تىقىلىپلا قالدى.

— قېنى؟ راستىنلا تورۇق قاشقىمىكەن؟ خۇدايا توۋا!

— ئەنە، ئاۋۋ يەردە. بەيگىگە سالغىلى ئەكەلىپتۇ.

مادىل بالا كۆرسەتكەن تەرەپكە ئىرغاڭلاپ يۈگۈرۈپ كەتتى.

ھەممەيلەن ئاشۇ تەرەپكە قاراشتى. مادىل يىغلامسىرىغىنچە:

«ھەي خۇدا، شەپقەت قىل!» دەپ ھاسىراپ، ھېچكىمگە قارىماي يۈگۈرۈپ كېتىۋاتتى.

ھەقىقەتەنمۇ، مەيداننىڭ چېتىدە بىر چەۋەنداز بالا كىمخاب يوپۇق يېپىلغان ئاتنى ئۇياق - بۇياققا ماغدۇرۇپ يۈرەتتى. يوپۇقنىڭ پۆپۈكلىرى ئارىسىدىن ئاتنىڭ پېشانىسىدىكى تۇماردەك قاشقىسى يالت قىلىپ كۆزگە تاشلىناتتى. ئاتنىڭ قۇيرۇقلىرى تۈگۈپ قويۇلغانىدى. ئات ئۆزىنى قۇشتەك يېنىك سېزىپ تېپىر-لايتتى.

مادىل ۋارقىرىۋەتتى:

— ئاشۇ ئىكەن! مېنىڭ تورۇق قاشقام! دەل ئۆزى شۇ! قاشقىسىغا قاراڭلار! مېڭىشى، تۇمشۇقى، كىرىپكى... مەن تو-نۇۋالدىم.

مادىل ئاتقا يېقىنلاشقاندىن كېيىن چەۋەنداز بالىنى ئەپسانە سۆزلەر بىلەن تىللاپ كەتتى.

— چۈشە ئاتتىن، ئوغرىنىڭ بالىسى! بولمىسا ئاناڭنى كۆزۈڭگە كۆرسىتىمەن.

مادىل ئاتنىڭ تىزگىنىگە قول ئۇزاتتى. چەۋەنداز ئاستا قامچا ئۇرۇپ قېچىپ كەتتى.

— نېمە دەيسەن! كىم ئوغرى ئىكەن!

— توختا! — دېدى مادىل ئۇنىڭ ئارقىسىدىن يۈگۈرۈپ كېتىۋېتىپ، — توختا! كىم ئوغرى ئىكەنلىكىنى ساڭا كۆرسى-تىپ قويىمەن.

ئادەملەر توپلاندى. بىر ئاقساقال ئوتتۇرىغا چۈشۈپ:

— ھاي بالا، ماۋۇيەرگە كەل، — دەپ چاقىردى، — كىمنىڭ ئېتى بۇ؟

چەۋەنداز بالا بىر ئاز قورقۇمسىراپ:

— دۆمبۇنىڭكى، — دېدى.

— دۆمبۇ دېگەننىڭ خاننىڭ تاغىسى شۇمۇ؟

چەۋەنداز بېشىنى لىگىشتى. ئادەملەر ئوتتۇرىسىدا گەپ - سۆزلەر باشلاندى.

— توۋا، سارباينىڭ تورۇق قاشقىسى ئۇنىڭ قولغا نەدىن چۈشۈپ قالغاندۇر؟

ئۇنىڭغىچە بەش - ئالتە ئادەمنى ئەگەشتۈرۈپ دۆمبۇمۇ يې- تىپ كەلدى. ئۇ ئاتنى بەيگىگە سېلىشتىن ئاۋۋال كۆرۈپ بېقىش ئۈچۈن كەلگەنىدى. ئۇ، ئاتنى ئوراپ تۇرغان ئادەملەرنى كۆرۈپ مېيىقىدا كۈلۈمسىرىدى.

— بۇ بىزنىڭ ئېتىمىز، خالايق! بىزنىڭ تورۇق قاشقا مۇشۇ! — دەپ چۇقان كۆتۈردى مادىل.

— ۋارقىرماي تۇر، مانا، دۆمبۇنىڭ ئۆزىمۇ كېلىپ قال- دى. راستتىنلا سېنىڭ ئېتىڭ بولسا، شۇ چاغدا كۆرەرمىز. ئوغرىلانغان ئاتنى ئېنىقلاش تەس ئەمەس! — دەپ تەسەللى بەردى ھېلىقى ئاقساقال.

دۆمبۇنىڭ چىرايى ئۆڭۈپ كەتتى. ئۇ، بۇ يەردە نېمە توغرىدا سىدا گەپ بولۇۋاتقانلىقىنى چۈشەنگەنىدى.

— ھە، نېمە دېيىشىۋاتىسىلەر، بىرەر ئىش يۈز بەردى- مۇ؟ — دېدى ئۇ زەھەر خەندىلىك بىلەن.

مادىل بېرىپلا ئاتنىڭ تىزگىنىنى تۇتتى.

— ھۇ ئوغرى! بەگ ئەمەس ئوغرى ئىكەنسەنغۇ! ئاتنى بەر! دۆمبۇنىڭ چىرايى قارىداپ كەتتى.

— ھوي، ئاغزىڭغا بېقىپراق سۆزلە، يالاڭ تۆش، — دېدى دۆمبۇ، — قايسى ئاتنى دەۋاتىسەن! ئېتىڭنى تونۇمسەن، قەسەم- خور!

ھېلىقى ئاقساقال ئارىغا چۈشتى.

— بېگىم، سارباينىڭ تورۇق قاشقىسىنى ئوغرى ئەكەت- كەن. بۇنى سىزمۇ بىلىسىز، ئاتنى ئىگىسى تونۇۋالدى.

— ھوي، ئاتنى باغلاپ قوي! — دېدى دۆمبۇ چەۋەنداز

بالغا قاراپ، كېيىن ئاقساقالغا يۈزلەندى، — سىزنىڭ ساقىلىد-
غىزغا ھۆرمەت قىلىدىم. بولمىسا، ئۇ بىرىنچىنىڭ تېرىسىنى
سويۇپ، ئۆزىگە كۆڭلەك قىلىپ كىيىدۇرەتتىم. ئەنە ئاتنى باغلاپ
قويدۇم. ھەركىم ئۆز مېلىنى تونۇيدۇ، ئەگەر تونۇسا ئەكەتسۇن.
— تونۇيمەن، تونۇغانلىقىم ئۈچۈن شۇنداق دەۋاتىمەن، —
دەپ تېرىكىپ ئات تەرەپكە يۈگۈردى مادىل.

— ئۇنى تۇتۇڭلار، — دېدى دۆمبۇ غەزەپلىنىپ. ئىككى
يىگىت مادىلنى ئاتقا يېقىنلاشتۇرماي چەتكە سۆرەپ كەتتى.
مادىل ئىزا تارتىپ، نەسىردىن بەگ تۇرغان يەرگە قاراپ
كەتتى.

— زوراۋانلىق، مۇتتەھەملىك بۇ! بارىدىغان يەرگە بېرىپ
ئەرز قىلىمەن. ئۈندىمەي تۇرسام زوراۋانلىق قىلىۋاتىدۇيا! —
دەپ غودۇڭشىدى ئۇ كېتىۋېتىپ.
— بارسۇن! — دېدى دۆمبۇ كۆزلىرىنى ئالايتىپ، —
قولىدىن كەلگىنىنى قىلسۇن.

جامائەتنىڭ بىر قىسمى مادىلغا يان باسسۇمۇ، يەنە بىر
قىسمى «يېڭىلىشىپ بالاغا قالمىغىدى» دەپ ئەندىشە قىلىشتى.
ھېلىقى خالىس نىيەتلىك ئاقساقالمۇ سارباينىڭ ئېتىنى تونۇغا-
نىدى. ئۇ ماجىرانىڭ قانداق ھەل بولۇشىنى بىلىشكە قىزىقاتتى.
— مەيلى، بېگىم، بېرىپ باقسۇن، — دېدى ئۇ دۆمبۇغا.
دۆمبۇ ئاتنىڭ يېنىغا ھېچكىمنى يېقىنلاشتۇرمىدى. ئادەم-
لەر بارغانسېرى كۆپەيدى. بەيگىگە لايىق ئاتلارنى تاللاۋاتقانلارمۇ
توختاپ قېلىشتى.

نېرىقى تەرەپتىن كېلىۋاتقان بىر تالاي ئاتلىقلارنىڭ قارىسى
كۆرۈندى. ئابىل تۆرە بىرقانچە كىشىنى ئەگەشتۈرۈپ كېلىۋاتاتە-
تى. مادىل ئابىل تۆرىنىڭ ئۈزەڭگىسىنى تۇتۇپ، ئۇنىڭغا گەپ
قىلىپ كەلمەكتە ئىدى.

— تۆرە ئاكا، ئورۇق قاشقىنىڭ دەل ئۆزى، مەن ئۆز

ئېتىمنى تونۇمامتىم؟ بۇ دۆمبۇ دېگەن زات نېمە قىلىۋاتىدۇ؟
شۇنداقمۇ زوراۋانلىق قىلامدۇ؟

— ئەسسالامۇئەلەيكۇم! — دەپ جامائەتكە سالام بەردى ئا-
بىل تۆرە ۋە ماجىراغا سەۋەبچى بولغان ئاتنى تاپماقچى بولۇپ
ئەتراپقا كۆز تاشلىدى.

— تۆرەم، بۇلار مېنى ئوغرى دېيىشىۋاتىدۇ. ئۆزۈڭ خا-
لىسلىق بىلەن گەپ قىل. خاننىڭ تۇغقىنىنى مۇشۇنداق ھاقارەت
قىلسا بولامدۇ؟ — دېدى دۆمبۇ تەنە قىلىپ.

ئابىل تۆرە ئالدىرىماي سۈرۈشتۈرۈشكە باشلىدى.
— ئات قېنى؟ — دېدى، نېرىراقتا باغلاپ قويۇلغان ئاتقا
كۆزى چۈشتى. ئاتنىڭ قولىقى بىلەن تۇيىقىدىن باشقا يېرى
يوپۇق بىلەن يېپىپ قويۇلغانىدى. ئابىل تۆرە سارباينىڭ تورۇق
قاشقىسىنى تونۇغانلىقتىن، باغلاقتىكى ئاتقا زېھىن قويۇپ
قارىدى.

— ھەي، خاننىڭ تاغىسى، ئوغرى بولساڭ تۇتۇلسەن.
تېپىۋالغانىدىم، دېسەڭ، تونۇۋالغان ئادەمگە بېرىسەن، — دېدى
ئابىل تۆرە كىناپە بىلەن، — قائىدە ۋە ئۇدۇم شۇنداق.
دۆمبۇمۇ بوش كەلمىدى.

— تونۇيالمىسىچۇ؟ ماڭا تۆھمەت قىلغان بولسىچۇ؟ —
دېدى دۆمبۇ مەككارلىق بىلەن، — بىلىپ قوي، ئابىل تۆرە،
باشقىلارنىڭ مېنى بۇنداق ھاقارەتلىشىگە يول قويمايمەن!
بۇ نېمانچىۋالا تىركىشىدىغاندۇر ياكى مادىل راستتىنلا يې-
غىلىشقانىدۇر؟ ئابىل تۆرە ئاتقا يەنە بىر قېتىم قارىدى. ئۇ،
بۇنىڭ بىچارە سارباينىڭ ئېتى ئىكەنلىكىگە تولۇق ئىشىنىدى.
— تۆھمەت قىلغان بولسا جازالىنىدۇ. گەرچە يالاڭ تۆش
بولسىمۇ بەربىر، — دېدى ئۇ مەسىلىنى ئۈزۈل - كېسىل ھەل
قىلماقچى بولۇپ.

— قولىڭدىن كەلسە، ئاسماننى ئۆرۈۋەت، ئابىل تۆرە! —

دېدى دۆمبۇ ۋە يىگىتلىرىدىن بىرىگە بۇيرۇدى، — يوپۇقنى ئېلىۋەت!

يىگىت دەرھال يوپۇق بىلەن ئېگەرنى ئېلىۋەتتى. ھەممەيلەننىڭ دېمى ئىچىگە چۈشۈپ كەتتى. ئادەملەرنىڭ كۆز ئالدىدا قىزىل ئالا ئارغىماق تۇراتتى. مادىلىنىڭ ئىككى كۆزىدىن تاراملاپ ياش ئېقىپ تۇراتتى. ئۇ، ئاتقا قاراپ ھاڭ - ئاڭ بولۇپ قالدى، ئۆزىنىڭ كۆزىگىمۇ ئىشىنەلمەيۋاتاتتى.

— ئاتنى بۇ تەرەپكە يېتىلە! نېرىقى تەرەپكە بۇرۇل! جاما-ئەت كۆرسۇن. ئېتى يوقالغانلار تونۇۋالسۇن! — دېدى دۆمبۇ كىنايە قىلىپ، — ئەنە، تونۇۋال، ئابىل تۆرە! ئالا ئارغىماق ئۇياق - بۇياققا ماڭدۇرۇلدى. كىشىلەر ئاردا-سىدا گۈدۈڭلاشقان ئاۋازلار ئاڭلاندى. خالىسلارمۇ، ئابىل تۆرە-رىمۇ لام - جىم دېيەلمەي قالدى.

— تورۇق قاشقا ... تورۇق قاشقا ... — دەيتتى مادىل دۇدۇقلاپ.

— ھوي، كۆزۈڭگە قاراپراق دەۋا قىلساڭ بولماسىدى؟ — دۆمبۇ مادىلىنىڭ بېشىغا قامچا بىلەن ئىككى - ئۈچ قېتىم ساۋدى، — مانا سېنىڭ جازايىڭ. لېكىن مەن سېنى ئەيىبلەپ دەۋا قىلمايمەن.

مادىل لەت بولۇپ، ئەتراپىغا قارىيالمىدى، ئاخىر بېشىنى چاڭگاللاپ ئورنىدىلا ئولتۇرۇپ قالدى.

— بۇ تېخى ساڭا ئازلىق قىلىدۇ! ھۇ ئۇياتسىز تۆھمەت-چى! — دېدى كېمدۇر بىرى. بەزىلەر: دۆمبۇنىڭ ئالا ئېتى يوق ئىدىغۇ؟ بەيگە ئېتى سېتىۋالغانلىقى توغرىسىدىمۇ ھېچقانداق گەپ ئاڭلىمىغاندۇق، دەپ ئويلىدى.

ئابىل تۆرە دۆمبۇنىڭ قارا نىيەتلىك قىلغانلىقىنى بايقاپ، ئۈندىمەيلا كېتىپ قالدى.

دۆمبۇ ھەمىشە كىشىلەرگە سەزدۈرمەيلا ئوغرىلىق قىلاتتى.

ئاشۇ كۈنى كېچىسى سارباينىڭ ئېتىنى قولغا چۈشۈردى. ئەندىسى بىر دانە قىل ئارغامچىنى قازاندا ۋارقىلىتىپ قايناتتى، كېيىن قىزىق ئارغامچىنى ئاتنىڭ بوينىدىن ساغرىسىغىچە ئايلاندۇرۇپ باغلىدى. ئارغامچا تەگكەن جايلار قىزىرىپ كۆيدى. تورۇق قاشقا ئېچىنارلىق كىشەپ يىقىلدى. ئارغامچا سوۋۇغاندىن كېيىن يېشىپ ئېلىۋەتتى. شۇنىڭدىن كېيىن ئاتنى تۈجۈپىلەپ بېقىشقا باشلىدى. ئۇزاق ئۆتمەي ئاتنىڭ كۆيگەن يەرلىرى ساقىيىپ، ئارغامچىنىڭ ئىزىنىڭ ئورنىدىن ئاق تۈكلەر ئۈنۈپ چىقتى. ئۈچ ئاي ئۆتكەندىن كېيىن، تورۇق قاشقا بىردىنلا ئالا ئارغىماققا ئايلىنىپ قالدى. دۆمبۇ ئاتقا يوپۇق يېپىپ، ھېچكىمگە كۆرسەتمەي باققان ۋە بۈگۈن بەيگىگە سالماقچى بولۇپ ئەكەلگەندى.

تورۇق قاشقىنى كىم كۆرۈپتۇ؟ دۆمبۇنى كىم ئەيىبلىيەلەيدۇ؟ ئابىل تۆرە تەنتەنىلىك مەرىكىنى ئۆزى ئۆتكۈزۈۋاتقانلىقىنى ئويلاپ، ئۆزىنى بېسىۋالدى. يەنە بىر تەرەپتىن، دۆمبۇ خاننىڭ تاغىسى ئىكەنلىكىنى نەزەردە تۇتۇپ، بۇ ئاداۋەتنى يۈرىكىگە تۈگۈپ قويدى.

چارچى مەيداندا ئالا ئارغىماقنى ماختاپ قوشاق توقۇشقا باشلىغانىدى:

قىزىل ئالا ئارغىماق،
خوپ كېلىشكەن ئارغىماق.
تايچاق كەبى سەكرىسە،
ھەۋەس قىلار ئادەمزات.
قومۇش قۇلاق ئارغىماق،
ئىككى كۆزى شام - چىراغ.
ئۇچار كۆچكەن يۇلتۇزدەك،
ئۇنىڭ تېڭى يوق بىراق.

دۆمبۇ خۇشال بولۇپ كېتىپ، جامائەتنىڭ ئارىسىدا ئۆزد-
نىڭ مەردلىكىنى كۆرسەتمەكچى بولدى.

— مانا، تۈتە بۇنى، قوشاقچى يىگىت، — دۆمبۇ ئۆزى
مىنىپ يۈرگەن ئاتنىڭ چۇلۇۋرىنى مەدداھقا تۇتقۇزۇپ قويۇپ،
قامچىسىنى تۇتقىنىچە نېرىغا كەتتى.

يۈگۈرۈك ئاتنى، گۈزەللىكىنى، باتۇرلۇقىنى، مەردلىك ۋە
ئادالەتنى ئەزەلدىن قەدىرلەپ كەلگەن پۇقرالار بىردىنلا چاۋاك
چېلىۋەتتى.

— بەللى! يىگىت دېگەن سەندەك بولسا! ياشاپ كەت!
مەدداھ سوۋغا ئالغاندىن كېيىن، راسا روھلىنىپ، دۆمبۇ-
نىڭ ئارقىسىدىن ئەگىشىپ مېڭىپ، ئۇنى كۆكلەرگە كۆتۈرۈ-
ۋەتتى:

ئەسلىي باتۇر دۆمبۇ بەگ،
باتۇر نەسلى دۆمبۇ بەگ.
ھەممە يەردە ئىزى بار،
يۇرت ئىچىدە يۈزى بار.
چولق بوۋىسى قىپچاقتۇر،
جاھانگىر خاننىڭ پۇشتىدۇر،
دۈشمىنىنى مات قىلغان.
ئەل - يۇرتىنى شاد قىلغان،
خۇددى ئوخشار ھاتەمگە.
داڭقى كەتكەن ئالەمگە.

دۆمبۇ ئارقىسىغىمۇ قارىمىدى. ئۇ تېرىسىگە پاتماي قالغاندى-
دى. ئابىل ئاڭلىسا بارماقلىرىنى چىشلەپ قالار ھەرقاچان، دەپ
ئويلىدى ئىچىدە.

ئاشۇ ئۈچ يۈزدىن ئارتۇق ئارغىماق بەيگىگە چۈشكەن كۈنى
ئالا ئارغىماق نىشانغا ئەڭ بۇرۇن يېتىپ كېلىپ، دۆمبۇنىڭ
شۆھرىتىنى تېخىمۇ ئاشۇردى.

مادىلىنىڭ يۈرىكى ئۆرتىنىپ، يورۇق دۇنيادىن بىزار بولۇپ
كەتتى. ئۇ بەيگىدىن كېچىپ ئۆيىگە قايتىپ كەلدى.

— مەن ئۇنىڭ مېڭىشىدىن، كۆزىدىن، كىرىپكىلىرىدىن
تونۇدۇم، — دەدى مادىل سارىبايغا قاراپ تېرىككىنىچە، —
ئۈستىگە يوپۇق يېپىپ قويۇپتىكەن. يوپۇقنى ئېلىۋەتكەندىن كې-
يىن قارىسام، ئۇ ئالا ئات ئىكەن...

كۆپنى كۆرگەن سارىباي ئېغىر خۇرسىندى. ئۇ، دۆمبۇنىڭ
ھىيلىسىنى چۈشەنگەنىدى.

— ھۇ ئۆيۈڭ كۆيگۈر ... — دەپ تىللىدى سارىباي، —
مەيلى، ئىش ئۆتۈپ كەتتى، ئەمدى ئارتۇقچە قايغۇرما، يەنە بىرەر
پالاكەتكە يولۇقمايلى، خۇدادىن قورقمىغاندىن قورق، دېگەن گەپ
بار. بۇ ئەقىللىق ئادەملەرنىڭ گېپى!

4

خۇدايارخان 1868 - يىلى تاشكەنتكە گېنېرال گوبېرناتور
ھۇزۇرىغا سالامغا باردى.

ئايىل تۆرە تاغىسىغا ئاش بېرىپ، شۇ باھانىدە ئوردىدىكىلەر
بىلەن قەبىلە ئىچىدىكى ئۆزىگە كېرەكلىك كىشىلەرنىڭ مۇناسى-
ۋىتىنى ياخشىلىدى. كېيىن ئۇ، ئوردىغا سوۋغا - سالام بىلەن
كەلگىنىدە، خان ئۇنىڭغا زەرباپ تون كىيدۈرۈپ، ھۆرمەتلىدى،
گېنېرال گوبېرناتور ھۇزۇرىغا مېڭىش ئالدىدا ئۇنى نۆكەرلىرى
سېپىگە قوشۇۋالدى.

مۇشۇ ۋاقىتلاردا، قانداقتۇر قالقان قىلىپ كۆرسىتىشكە
بولىدىغان بىرەر باھانە لازىم ئىدى. گېنېرال ئادىۋانتان فان

كەيىمان خانغا ۋە ئۇنىڭ بىلەن بىللە كەلگەن كىشىلەرگە
 ئىززەت - ئىكرام كۆرسىتىشكە ئالدىرىدى. ئوردىدىكىلەر قانلىق
 توقۇنۇشلار بىلەن ئۇرۇشقا گېنېراللارنىڭ ئاستا - ئاستا قە-
 سىپ كېلىشىنى ئىككى ئارىدىكى نىيىتى يامان كىشىلەرنىڭ
 ئىغۋاگەرچىلىكىنىڭ ئاقىۋىتى، دەپ چۈشىنىپ، بۇ ئىشلارنى
 مۇزاكىرە بىلەن ھەل قىلىشقا ئۈمىد باغلاۋاتاتتى. فان كەيىمان
 خاننىڭ گەپلىرىنى ئىخلاى بىلەن ئاڭلاپ، خان بىلەن بىللە
 قايغۇرۇپ، بۇنىڭدىن كېيىن بۇنداق قانلىق توقۇنۇشلارنى خۇدا
 بىزگە كۆرسەتمىسۇن، دېدى ھەم روسىيە ئىمپېراتورىنىڭ كى-
 چىك بىر قوقان خانى بىلەن ئۇرۇشۇش نىيىتىدە ئەمەسلىكىنى
 چۈشەندۈردى. شۇنداقلا، ئوردىنى ئىچكى ۋە تاشقى دۈشمەنلەردىن
 ساقلاشتا داۋاملىق ياردەم بېرىپ، خاننىڭ خاتىرجەم دەۋران سۈ-
 رۇشتە ئىمكانىيەت يارىتىپ بېرىدىغانلىقىنى ئېيتتى. مۇبادا،
 خانغا قاراشلىق ۋىلايەتلەردە ئوردىغا قارشى ئىسيان كۆتۈرۈلسە
 ياكى شۇنداق ئىشنىڭ شەپىسى سېزىلسە، پۈتۈن روسىيە ئىمپې-
 راتورى قاراپ تۇرمايدىغانلىقىنى بىلدۈردى. شۇنىڭ بىلەن ھەر
 ئىككى تەرەپ تېزىدىن شەرتنامە تۈزۈشكە مۇيەسسەر بولدى. شەرت-
 نامىگە ئاساسەن، قوقان خانلىقىنىڭ تاشكەنتكە قەدەر بولغان
 يېرى، سۈيى، خەلقى روسىيە ئىمپېرىيىسى ئىختىيارىغا ئۆتكۈ-
 زۇلدى. خان ھەم ئۇنىڭ بەگلىرى فەرغانە ۋادىسىغا ئىلمىي
 مەقسەتلەردە كەلگەن قوراللىق كىشىلەرنىڭ يولىنى توسۇماس-
 لىق، رۇس بايلىرىنىڭ ئەرەب سودا - سېتىق قىلىشىغا يول
 قويۇش توغرىسىدا كېلىشىم قىلىندى. مۇبادا، قوشنا مەملىكەت-
 لەر بىلەن قىلىنىدىغان ئالاقە ئىشلىرى بولسا، ئۇنى ھەر ئىككى
 تەرەپ مەسلىھەتلىشىپ ئىش يۈرگۈزىدىغانلىقىنى، گېنېرال گو-
 بېرناتور خۇدايارخاننىڭ دۆلەت باشقۇرۇشىنى، ئالىي دەرىجىسىنى
 ھەر دائىم قەدىرلەيدىغانلىقىنى بىلدۈردى.
 شۇنىڭ بىلەن خۇدايارخاننىڭ كۆڭلى ئارامغا چۈشتى. گويا

ئۆز ئۆلكىسىنىڭ ئىچكى - تاشقى تەشۋىشلىرىدىن قۇتۇلغاندەك،
پەقەت ئوردىنى باشقۇرۇش ھوقۇقى ئولجا بولۇپ قالغاندەك يەڭ-
گىل قايتتى.

5

بىردىن ئىت ھاۋىشىپ، ئاتنىڭ ئاياغ تىۋىشى ئاڭلاندى.
مادىل ئۆز ئىشىنىڭ ھەلەكچىلىكىدە، ئەتراپقا قارىمىدى.
— ھەي گۇناھكار بەندە، بېشىڭنى كۆتۈر.
مادىل چۆچۈپ كەتتى. بېشىنى كۆتۈرۈپ، ئۇدۇلىدا قارا
ئاتلىق بىر كىشىنىڭ كۆزلىرىنى چەكچەيتىپ تۇرغانلىقىنى كۆر-
دى، ئالدىراپ ئورنىدىن تۇردى:
— ھە، كېلىڭ، خان تاغىسى، كېلىڭ، — دەپ ھەلەپ
يېپىشقان قوللىرىنى يانپىشىغا سۈرتۈپ، ئاتنىڭ چولۇۋىرىدىن
تۇتماقچى بولدى.

— سېنىڭ رەڭگىروپىڭنى كۆرگىلى كەلدىم.
— قېنى، ئاتتىن چۈشۈڭلار.
— بەش ئات قېنى؟
مادىل ھولۇقۇپ قالدى.
— ئۆزىڭىز بىلىسىز، قولىمىز قىسقا... بولسا قاراپ تۇر-
ماستۇق.

قارا ئاتلىق ئېتىنى دېۋىتىپ ۋارقىرىدى:
— مەن قانداق قىلاي؟ قاچانغىچە كۈتىمىز؟
مادىل ئۆزىنى چەتكە ئالدى.
— بار تۇرۇپ بەرمىسەك باشقا گەپ ئىدى...
قارا ئاتلىق ۋارقىراپ، يەنە ئالدىغا ئېتىلدى، بۇ قېتىم
مادىل قاچمىدى.
— بولدى، ئات سالماڭ! — دېدى غۇدۇرىدى ئۇ، —

كەمسىتىشمۇ ئۆز يولى بىلەن بولسۇن، خۇدانىڭ كۆرسەتكەن خورلۇقلىرى ئازمىدى؟ ئەپلەپ - سەپلەپ بىر ئىش قىلارمىز... — ئەپلەپ - سەپلەپ ئىمىش؟! ... سىلەر بەش ئاتنى ئاتام. نىڭ ئېشىغا بەرمەيسىلەر؟ بۇ خاننىڭ سېلىقى، ئاتلار خانغا كېرەك، سەن ئەپلەپ - سەپلەپ بەش قىلغۇچە خان قاراپ تۇرام. دۇ؟ ھە؟!

پىچاق سۆڭەككە يەتكەندى، مادىل ئۆزىنى تۇتالمىدى.

— نەدىن تاپاي؟ تۇغۇپ بېرەمدىمەن؟

— نېمە؟ بۇ يالاڭ تۆش نېمە دەيدۇ؟

— كىم يالاڭ تۆش؟! خاننىڭ تاغىسىنى ياراتقان خۇدا يالاڭ

تۆشنى ياراتمايتكەنمۇ؟!

— ئۇنى تۇتۇڭلار! — دەدى دۆمبۇ، — تىلىنى سۇغۇرۇڭ.

لار!

ئارقىدا تۇرغان بەش يىگىت ئاتتىن دەرھال چۈشۈپ مادىلىغا يېپىشتى، لېكىن مادىل قاراپ تۇرمىدى، يەردە ياتقان كالتەكنى ئېلىپ ئۇرۇشقا باشلىدى، لېكىن ئۇلار كۆپچىلىك بولغاچقا، ئاخىر مادىلنى بېسىۋالدى.

مادىلنىڭ ئايالى زار يىغلاپ، ئېرىنىڭ ئۈستىگە تاشلاندى. يىگىتلەردىن بىرى ئۇنى ئىرغىتىپ تاشلىدى. ئايال ئورنىدىن تۇرۇپ، ئېرىگە تاراسلاپ تېگىۋاتقان قامچىلاردىن ئۇنى ھىمايە قىلماقچى بولدى. يىگىتلەر ئەر - خوتۇنغا تەڭلا يېپىشتى. كۆڭ-لىكى تىتما بولۇپ كەتكەن زەيفا بەئەينى قاشقىردەك ئېتىلىپ كېلىپ زوراۋانلارنىڭ يۈز - كۆزىگە چاڭ سالدى ۋە قوللىرىنى چىشلىۋالدى.

خوتۇن كىشىنىڭ چىرقىرىغان ئاۋازى ۋە ئەۋجىگە چىققان مالىمانچىلىقتىن قورقۇپ، ئانىلىرىنىڭ قوينىغا كىرىۋالغان با-لىلارنىڭ يىغا - زارىدىن ئاۋۇل قوزغىلىپ كەتتى. مادىل ھوش-

دىن كەتكۈچە ئېلىشتى. كېيىن يىگىتلەر ئۇنىڭ قولىنى باغلىدى.
ۋالدى.

ئەرەكە زاتىدىن پەقەت سارىباي بار ئىدى. ئۇ تاشقىرىدىكى
قىيا - چىيانى ئاڭلاپ، ئورنىدىن تۇرماقچى بولدى. بىراق سۆ-
يۇمخان ئۆزى يىغلاپ تۇرغان بولسىمۇ، ئېرىنى ئالداپ، ئىشىككە
چىقارمىدى. لېكىن ئۆزىنىڭ تاقىتى - تاق بولۇپ، ئاخىر تامدى-
كى ئېسىلىپ تۇرغان سۈلەيسۈن تېرىسىنى يەلگىسىگە تاشلاپ
ئىشىككە چىقتى.

— جېنىمىز سادىغا، كەچۈرۈم سورايمىز، — دېدى ئۇ
خورسىنىپ يىغلاپ دۆمبۈگە ئىلتىجا قىلىپ، —
يوقسۇزچىلىقتىن خاننىڭ سېلىقىنى ۋاقتىدا بېرەلمىدۇق. تىنچ-
لىق بولۇپ تۇرسا، بەش خوجىلىققا بەش ئات دېگەن ھېچ گەپ
ئەمەس.

قارا ئاتلىق سۆيۈمخاننىڭ گېپىنى ئاڭلاۋاتقان قىياپەتتە بول-
سىمۇ، لېكىن كۆزىنى يالتىراپ تۇرغان سۈلەيسۈندىن ئۇ-
زەلمەيتتى.

— بىچارە، سېلىقتىن قۇتۇلمەن، دەپ ئەتىگەندىن - كەچ-
كىچە جابدۇق ياساپ، ئارام ئېلىشنى بىلمەيدۇ، — سۆيۈمخان
سۆزلەۋېتىپ، يەلگىسىدىكى سۈلەيسۈننى قولغا ئېلىپ يايىدى.
سۈلەيسۈننىڭ قۇيرۇقى يەرگە تەگدى. قارا ئارغىماق تېرىدىن
ئۈركۈپ، قۇلاقلىرىنى شىڭىتايىتى.

— ئوۋچىنىڭ ئاخىرقى ئولجىسى ئىدى. ئاز بولسىمۇ كۆپ
ئورنىدا كۆرۈپ، بۇنى ئەكىتىڭ. بىچارىگە شەپقەت قىلىڭ، —
دەپ سۆيۈمخان ئۆزىنى تۇتالماي ھۆڭرىۋەتتى.

— سىلەر جابدۇق ياساپ ساتقۇچە خان قاراپ تۇرامدۇ؟
قارا ئاتلىق سۆيۈمخانغا قاراپ باستۇرۇپ كەلدى. ئۇ قامچا
تېگىشىنى كۈتۈپ، يەرگە قاراپ تۇردى. دۆمبۈ ئايال كىشىگە

قامچا ئۇرۇشتىن ھېيىقتىمۇ قانداق، جىم بولدى. سۆيۈمخان
بېشىنى كۆتۈرۈپ:

— باتۇر! قامچا كۆتۈرمەڭ. خوتۇن كىشىگە قامچا كۆتۈر-
گەننىڭ بېشىدىن دۆلەت ئۆچىدۇ، — دېدى ئەيمەنمەي.
— ئەستاغپۇرۇللا!

قارا ئاتلىق سەل پەسكويغا چۈشۈپ، سۆيۈمخانغا قاراپ
سورىدى:

— ئۆزىنىڭ بۈركۈتى كۆزىنى جاراھەتلەندۈرگەن ئوۋچىنىڭ
خوتۇنى سەن بولامسەن؟
— شۇنداق.

قارا ئاتلىق بىردىنلا مادىلغا يۈزلەندى:

— ھەي، تېگى پەس، مانا بۇ ئايالنىڭ ھۆرمىتى ئۈچۈن
سېنى كەچۈردۈم، ئاڭلىدىڭمۇ؟ جېنىڭ ئامانەتكە قالدى. بىر
ھەپتىدىن كېچىكمەي سېلىقنى تۆلەيسەن. ئاڭلىدىڭمۇ؟ بولمىسا.
ئاۋۋالدىكىلەرنىڭ ئۇۋالىغا قالسەن!

مادىل بۇ سۆزلەرنى ئاڭلىمىدى. ئۇنىڭ قۇلىقى ۋىڭىلداپ،
ئۆزى بىلەن ئۆزى ئاۋارە ئىدى.

— ئاڭلىدىڭمۇ؟ كۈلۈڭنى كۆككە سورۇيمەن؟!

شۇنىڭدىن كېيىن قارا ئاتلىق پەسكويغا چۈشتى، نېمىشقىد-
دۇر سۈلەيسۈنگىمۇ قارىمىدى. يىگىتلىرىگە ئىشارەت قىلىپ
بىر - بىرلەپ يولغا چۈشتى.

خوتۇنلار مادىلنىڭ بېشىنى كۆتۈرۈشتى. مادىلنىڭ ئىتى
گويا ئىگىسى ئۈچۈن قىساس ئالماقچى بولغاندەك، جان - جەھلى
بىلەن ھاۋشىپ قارا ئارغىماقنىڭ ئارقىسىدىن يۈگۈردى. دۆمبۇ
ئاتنى شارىتىدە توختىتىپ ئارقىغا بۇرۇلدى ۋە تاپانچىنىڭ تەپكە-
سىنى بېسىۋەتتى، قارا قانجۇق ۋاڭشىپ بېرىپ، يولدا سۇنايلىد-
نىپ قالدى.

×

×

ئابىل تۆرە مادىلىنىڭ ئەرەز - ھالىغا يەتتى. بىچارىنىڭ يۈز - كۆزلىرى قامچا زەربىدىن ئىششىپ كەتكەنىدى، لېۋى يۇمۇلمايتتى.

— كىم ئۇ؟ — سورىدى ئابىل تۆرە.

— دۆمبۇ...

بۇ ئىسىم ئاڭلىنىش بىلەن ئابىل تۆرىنىڭ كۆزلىرى باشقىدە چە تۈسكە كىردى. دۆمبۇ؟ خانىنىڭ تاغىسى - ھە؟! —

— قايسى گۇناھنىڭ ئۈچۈن؟

مادىل تىزلىنىپ ئولتۇرۇپ، ئابىل تۆرىنىڭ ئېتىكىنى سۆيۈپ يىغلىۋەتتى.

بەش ئائىلىدىن ئىبارەت نۇيغۇت ئۇرۇقىنىڭ ئەھۋالى ئابىل تۆرىگە بەش قولىدەك ئايان. بىرى ئوۋچى، بىرى جابدۇق ياسايدۇ، يەنە بىرى، رەڭدار كاسسا ياساش ئۈستىسى. سارباينى بولسا بۈركۈت-كۈر قىلدى. ئۇنىڭ ئۈستىگە، تىرىكچىلىكنىڭ مەززىسى قالمىدى. خان تەرىپىدىن سېلىق قىلىنغان بەش ئات ئۆلگەننىڭ ئۈستىگە تەپكەن بىلەن باراۋەر. ئاكا - ئۇكىلارنىڭ مەقسىتى ئۆزلىرى ياسىغان ئۆي سايمانلارنى سېتىپ سېلىقتىن قۇتۇلۇش. بۇنىڭدىن باشقا چارە بولمىغاندىن كېيىن قانداق قىلدۇ؟ ئەسلىدە، ئۇلاردىن سېلىق ئېلىشنى ئابىل تۆرە دۆمبۇگە تاپشۇرغانىدى.

ئابىل تۆرە خورلانغانلىقى ئۈچۈن يىغلاپ ئولتۇرغان مادىلنىڭ ئەھۋالىنى ئېنىق چۈشەندى.

— كىم بار! — دېدى ئابىل تۆرە تاشقىرىغا قاراپ. بوسۇ-غىدا تۇرغان يىگىت كىرىپ، قولىنى كۆكسىگە قويدى.

— ھېچكىم كىرمىسۇن ... ئۆزۈڭمۇ بوسۇغىدىن يىراق تۇر! — دېدى ئابىل تۆرە.

— خوپ بولىدۇ، تۆرە ئاكا!
ئابىل تۆرىنىڭ كۆزى مادىلىنىڭ يىرتىق يەلكىسىگە ۋە قان قېتىپ قالغان كۆڭلىكىگە چۈشتى.

— سادىغاڭ بولاي، ئەل ئاغىسى، ئۇ، يەڭگەمگە قامچا كۆتۈردى، ئۇنى ئاز دېگەندەك ئىتىمنى ئېتىۋەتتى.

— ھەددىدىن ئېشىپ كېتىپتۇ. خوش، ئەمدى نېمە قىلماق.
چىسەن، مادىل؟

— نېمە قىلاي، ئەل ئاغىسى؟

— ئاپلا، ئاخىرەتلىكى كۆيۈپتۇ - دە!

مادىل بۇ مۇجەل گەپكە چۈشەنمىدى. ئابىل تۆرە سول قولىنى مادىلىنىڭ يەلكىسىگە قويدى. ئۇ كۆڭلى كۆتۈرۈلگەچكىمۇ يەنە يىغلىدى.

— قانداق قىلاي، ئەل ئاغىسى؟

— غاداينغا غاداينىڭ بېشىڭ كۆككە يەتكۈچە، دېيىشىدۇ.

ئوچ ئال، مادىل! ئاخىرەتكىچە كىم بار، كىم يوق، كۈتۈپ ئولتۇرماي قىساس ئېلىشنىڭ كېرەك!

— قانداق قىلىپ... ئەل ئاغىسى، — دەپ يېلىندى

مادىل، — ياخشىلىقىڭىزنى ئۇنتۇمايمەن، ئۆچۈمنى ئېلىپ بېرىڭ. مەندىن يانمىسا خۇدادىن يانار.

— ئۆزۈڭ ئالسىەن.

مادىل ھەيران بولۇپ قاراپ قالدى.

— مادىل، ئوۋچى ئاكاڭنىڭ مىلتىقى بارمۇ؟

— بار... بار، ئاكام بۈركۈت بىلەن ھەپىلەشكەچكە، مىلتىق.

قى ھېچقانچە ئۇرۇنمىغان، تېخى يېڭى.

تۆرە مىلتىقنى سوراپ قالدى، ئەگەر ئىش شۇنىڭ بىلەنلا

پۈتسە، ئاسان ئىكەن، دەپ ئويلىدى مادىل، ھازىرلا يۈگۈرۈپ بېرىپ ئەكېلىپ بېرىشىم مۇمكىن.

— مىلتىق ئېتىپ باققانمۇسەن؟

— ياق، قانداق دەيسىز. ھازىر ئەكېلەيمۇ، ئەل ئاغىسى؟
ئابىل تۆرە ئۇنى تىنچلاندۇرۇش ئۈچۈن قولغا ئوقۇپ
قويدى.

— ئىخلاى بىلەن يىغلىسا، قارىغۇ كۆزدىنمۇ ياش چىقىدۇ.
ئېتىشىنى بىلمىسەڭ، ئۆگىنىسەن. قۇلاق سال، ئاشۇ مىلتىقنى
ئوقلاپ يولىنى توسۇيسەن!
— كىمنىڭ؟

— مەندىن ئوبدانراق بىلىسەن، — ئابىل تۆرە مادىلغا
تىكىلدى، — چۆچۈمە. مەن سېنى ئوغۇل دەۋاتىمەن. ئەزىرايى
رەھىم كەلگىنىدىن... مىلتىقنى ئوقلاپ، خالىي جايدا پايلايسەن!
مادىل ھاڭ - تاڭ بولۇپ قالدى.

— نۇيۇقسىز ئاتىسەن، ئۇ ئاتتىن يىقىلسا، ئۆزۈڭنى يو-
شۇر، يېنىدىكى يىگىتلەر پىتىراپ قاچىدۇ. پۇرسەتتىن پايدىلى-
نىپ، ئۆزۈڭنى يوشۇرسەن. ھېچكىم بىلمىسۇن، ھەتتا خوتۇ-
نۇڭغىمۇ ئېيتما. باشقا تەرەپلىرىنى ماڭا قويۇپ بەر. ئاڭلىدىڭ-
مۇ؟ مەن بار ئىكەنمەن، خاتىرجەم بول.

مادىل ئەمدى چۈشەندى. ئۇ ئابىل تۆرىگە سەپسالدى. تۆرە
ئۇنىڭ كۆڭلىدىكىنى بىلىپ، بېشىنى لىڭشىتتى.

— مەن تەييار!

— قاراپ تۇرۇپ بىرىنىڭ خوتۇنغا قامچا كۆتۈرسە، ئىتىڭ-
نى ئېتىۋەتسە، ھەددىدىن ئاشقىنى شۇ ئەمەسمۇ؟ ئۆزۈڭ بىر
ئويلاپ كۆر، ئۆچۈڭنى مۇشۇ دۇنيادا ئالغىنىڭ تۈزۈك، مادىل.
— خوپ بولىدۇ، ئۆلتۈرىمەن، — دېدى مادىل ۋە ئورنىدىن
قوزغالغانىدى، ئابىل تۆرە ئۇنىڭ بېسىپ قويدى.

— ئەڭ ئاخىرقى سۆزۈم. ئۇنىڭ يولىنى دېھقانلارغا يېقىد-
راق يەردىن توسۇ!

مادىل گەپكە ئۈنچە چۈشەنمىسىمۇ، باشقىدىن روھلىنىپ
مىننەتدارچىلىق بىلدۈردى.

— گەپ شۇ، دېھقانلارغا يېقىنراق جايدا ئىشنى تۈگەت.
سەۋەبىنى سوراپ ئولتۇرما. ئالمادىس، سېنى دۆمبۇ ئۆلتۈرسە،
يەرلىكىڭگە مەن قويىمەن، بۇنى بىلىپ قوي، ئەمدى ماڭغىن.
— خەير ئەمەس! — مادىل ئالدىراپ چىقىپ كەتتى.

مادىل ئابىل تۆرە بىزگە ھەقىقەتەنمۇ ئىچ ئاغرىتىپ شۇنداق
قىلىۋاتىدۇ، دەپ ئويلاپ خۇشال بولدى.

ئابىل تۆرە يېقىندا ئوردىغا بارغىنىدا، دۆمبۇنىمۇ بىللە
ئاپارغانىدى. گەرچە ئۇ خاننىڭ بوۋىسى توختى نەزەرگە يىراق
تۇرغان بولسىمۇ، خۇداپار يەنىلا ئۇلارنى چىرايلىق كۈتۈپ، دۆم-
بۇنى تۆرىگە سېلىقچى قىلىپ بەردى. شۇ سەۋەبتىن، دۆمبۇ
كېرىلىپ، كۈندە بىر ھۈنەر چىقىرىپ، بەزىدە ئابىلنىڭ سۆزىنى
ئىناۋەتكە ئالماي قوياتتى. بارا - بارا ئەل ئىچىدە سېلىقچىغا
نەسبەتەن نارازىلىق كۈچەيدى. ئۇنىڭ ئۈستىگە، ھەر ئىككىسىگە
ئوخشاش كۈچكە ئىگە بىر خىل يارلىق بېرىلگەنلىكى تۆرىنىڭ
غەشلىكىنى كەلتۈرەتتى. قىسقىسى، ئابىل تۆرە ئۇنىڭ پېيىنى
قىرقىش ئۈچۈن قۇلاي شارائىت ئىزدەپ يۈرەتتى. ھازىر ئۇنىڭ
نەزەرىدە، ئاشۇ پۇرسەت كەلگەندەك قىلاتتى. ھەقىقەتەنمۇ، ما-
دىلنىڭ كېلىشى ئۇنىڭغا ئەينى مۇددىئادىكى ئىش بولدى. ئەمدى
ئۇ، ئىشنىڭ خۇددى خېمىردىن قىل سۇغۇرغاندەك، جىم - جىم
پۈتۈشكە كۆزى يېتىپ، يېنىك نەپەس ئالدى.

— كىم بار؟ — دېدى ئابىل تۆرە ئاللىقىنى بىر - بىرىگە
ئۇرۇپ.

ئىشكىتىن خوتۇنى — قاراقاش ئايىم كىردى.

— ھېلىقى شورپىشانىگە نېمە بوپتۇ؟

— ھە، دۆمبۇ ئەخمەق... بىچارە نۇيغۇت ئۇرۇقى سېلىقىنى
ۋاقتىدا تۆلىمىگەنكەن، ئۇنى كالتەكلەپتۇ.

— ئۇنداق قىلما دېمەمسىز... پۇقرالىرىڭىزنى بىر چەتتىن
كالتەكلەتمەي... — دېدى قارا قاش ئايىم قاشلىرىنى ھىمىرىپ.

ئابىل تۆرە كۈلۈپ قويدى.

— خاننىڭ تاغىسى — دەۋ...

— ئۇ خاننى تاغىسى بولسا، سىز ئەلنىڭ ئاغىسىسىز، ئەل سىزگە باش ئېگىدۇ.

ئابىل تۆرە كۆز قىرىنى تاشلاپ، بىردەم گەپ قىلماي بېشىنى قىمىرلاتتى.

— ھېچ ۋەقەسى يوق، بۇنداقلارنىڭ جازاسىنى خۇدا بېرىدۇ، ئايىمچە، ئۇنىڭدىن كۆرە، ئىشكىتىكى يىگىتلەرگە چىقىپ ئېيتىڭ. نۇيغۇتلار نامىدىن بەش ئاتنى سېلىق توپلىنىۋاتقان يەرگە تېزىرەك يەتكۈزۈپ بېرىشسۇن. كېيىن، ئۆزىڭىز مېنىڭ نامىدىن سالام ئېيتىپ، نۇيغۇتلارغا سېلىقتىن قۇتۇلغانلىقىنى خەۋەر قىلىپ قويۇڭ.

— خوپ، داداھا، بۇ ساۋابلىق ئىش بولدى.

— شۇنداق بولسۇن.

×

×

«ھاي - ھاي، — دېدى گۈلكىشى تايىنى بالىلاردەك ئەرگە. لىتىپ، چۆلۈۋىرىنى ئۇزۇنراق قويۇپ، — ھاي - ھاي، تورۇق تايىم. ئاپلا، تەنتەكەي، مېنى سۆرەپ ئۆلتۈرمەكچىمۇسەن؟» سېمىز تورۇق تاي قۇلىقىنى دىڭ قىلىپ، يولنىڭ چېتىگە قارىدى. چاتقاللىق ئارىسىدىن كىمىنىڭدۇر بېشى كۆرۈندى. گۈل - كىشىنىڭ يۈرىكى جىغىلداپ كەتتى.

— كىم بار؟

— مەن، گۈل ئاكا.

— ھە، مادىلمۇسەن، بۇياققا چىق!

گۈلكىشى ئۇنى ئىشارە قىلىپ چاقىردى، سالام - سەھەت قىلىشتى. مادىلنىڭ رەڭگى ئۆچتى، بۇيەردە نېمە قىلىۋاتىسەن

دېسە، قانداق جاۋاب بېرەرمەن دەپ بېشى قاتتى، لېكىن ئاقساقال ئۇنىڭدىن گەپ سورىمىدى، بۈگۈن ئۇ ناھايىتى خۇشال ئىدى، سەۋەبى، ئۇزاق ۋە ئېغىر يولنى قىسقا ۋاقىت ئىچىدە بېسىپ تۈگەتكەنىدى. شۇڭا ئۇ، يەنىگىل تارتىپ، يول ياقىسىغا كېلىپ ئولتۇردى.

— بۈگۈن بۆزبەننىڭ نېرىقى تەرىپىدىن يولغا چىققاندەك، دېدى ئۇ خۇشال بولۇپ، — خۇدا كۆڭلىگە سالدغۇ، تايم ئىنساپلىق قىلدى.

مادىل ئۇنىڭدىن قانداق قىلىپ قۇتۇلۇپ كېتىشنى بىلمەيتتى. ئۇنىڭ قۇلىقىغا گەپ كىرمەيۋاتقانلىقىدىن بىخەۋەر گۈلكىشى تايىنىڭ ياللىرىغا قاراپ يەنە سۆزىنى داۋام قىلدى:

— خۇدا بۇيرۇسا، ياخشى ئات بولىدۇ. قارىغىنا، مادىل، ئۇنىڭ قەددى - قامىتى، سۆڭىكى يوغان... قانداق دەيسەن؟ بۇ ئۆزى كۆمۈر توشۇيدىغان ئات ئەمەس، جەڭگە مىنىدىغان ئات بولىدۇ.

ئۇلارنىڭ كۆزلىرى ئۇچرىشىپ قالغاچقا، مادىل ئارانلا بېشىنى لىڭشىتىپ قويدى.

— كېلەر يىلى مىنىشكە يارايدۇ، ياق، مىنەيمەن. كىچىككىدىن مىنىپ قويسا رەزگى بولۇپ قالىدۇ.

مادىل قۇشقاچ پۇر قىلسا، چۆچۈپ كەتكەن تايغا قاراپ يۈرىكى ئەنسىزلەندى، چالغا يەر ئاستىدىن قاراپ قويدى. مادىلنىڭ مۇئامىلىسى گۈلكىشىنىڭ كۆڭلىگە ياقىمىدى.

— بىزدەك بىچارىلەرنىڭ مىنىشكە يارىسا بولىدۇ. مادىل يەنە گەپ قىلمىدى، گۈلكىشى ھەيران بولۇپ سورىدى:

— ھەي، چىرايىڭ نېمانچە غەلىتە؟ بۇ يەردە نېمە قىلىپ يۈرسەن؟ نەگە كېتىۋاتىسەن؟

بۇ سوئال مادىلنى گاڭگىرىتىپ قويدى، ئۇ كۆزىنى يۇمدى.

— شۇنداق، گۈل ئاكا. ئاۋۇ تەرەپتىن كېلىۋېتىپ مەشەدە
ئولتۇرۇپ ئۇخلاپ قاپتىمەن.
— ئۇ كۈنكى تايماقتىن تېخىچىلا ئوڭلىنىپ كەتمەپسەن —

دە.

مادىل يەرگە قاراپ «ھە» دەپ قويدى. گۈلكىشى ئۇنى
يوپۇتقۇدەك باشقا گەپ تاپالماي، يەنە ئۆز دەردىنى ئېيتتى:
— ئىسىت ئېتىم، ئادەمدىنمۇ ئەقىللىق ئىدى. راسا مىز-
دىم، ئەپسۇسكى، جامانقۇلنىڭ مەرىكىسىدە زورۇقۇپ كەتتى —
دە... خۇدا خالىسا، بۇمۇ ئۇنىڭدىن قېلىشمايدۇ. تۈزلەڭلىك
يەردە مىنىپ كۆردۈم، يامان ئەمەس، يېتەككىمۇ ياخشى، ئامان
بولساق بولغىنى. بويىنى قارا، نەق بىر غۇلاچ كېلىدۇ
— ھە؟!

مادىلنىڭ ھەۋىسى كېلىپ:

— سېتىۋالدىڭىزمۇ؟ — دېدى.

— نەدە. بۇ ئاشۇ سېرىق ئېتىمنىڭ تېپى. مادىل، ئات
ھېرىپ قالغاندا بىر مۇدۈرسە، ئورنىدىن تۇرالمايدىكەن، ئۇ
يىقىلدى — دە، قايتىپ تۇرمىدى. بېشىنى قۇچاقلاپ ئولتۇرۇۋەر-
دىم، كېيىن بىر توپ ئۆكۈز ھەيدىگەن كىشىلەر كېلىپ قالدى،
نېمە دېيىشىمنى بىلىمدىم، چۈنكى، ناتونۇش ئادەملەر، ئۇلار
بەيگىگە قاتناشماقچى بولغىنىمنى بىلىشتىمۇ ياكى رەھىمى كەلدى-
مۇ، بىرى بوغۇزلىدى، گۆشى ياخشى چىقتى، بۆلۈشۈۋېلىشتى.
مېنىڭ ئۈمىدۋار بولۇپ تۇرغىنىمنى كۆرۈپ: «كېلەر يىلى كۈز-
دە بۆزبۇ تاغنىڭ كۈنپېتىش تەرىپىدىكى قىشلاققا بېرىپ، ئاقاباي
دېگەن ئادەمنى سوراپ، ئۇنىڭغا مۇشۇ دوپپىنى بەرگىن» دەپ
ھېلىقى ئادەم دوپپىسىنى ماڭا قالدۇرۇپ كەتتى. بۇ نېمە قىلغى-
نىدۇ؟ ئۆزۈممۇ ھەيران بولدۇم. مەن نەدىن بىلەي. بۇ خۇددى
شەيتان دوپپىسىنى تۇتقۇزۇپ قويۇپ ئۆزى غايىب بولغاندەك بىر
ئىشقا ئوخشاشاتتى.

— دوپپىنى نېمە قىلىدىڭىز؟

— بىر باشتىن ئېيتىپ كېلىۋاتىمەنغۇ. ئايەم كۈنى كەمپىر ئەسكى خالتىسىنى ئاڭتۇرۇپ ئولتۇرۇپ، بىر دوپپىنى ئالدى، ئۇنى يۇيۇپ چوڭ ئوغلغا كىلدۈرۈپ قويماقچى بولدى. شۇ چاغدا، يالت قىلىپ ھېلىقى ۋەقە ئېسىمگە چۈشتى. بۇ بۆلتۈرقى دوپپىغۇ. توۋا، ئېسىمدىن چىقىپ قاپتۇ. دەل ئۆزى شۇ. بىر كۈنى تەۋەككۈل، دەپ يولغا چىقتىم، بۇ توغرىسىدا خوتۇنۇمغىمۇ دېمىدىم، بارسام ئۇنى قىشلاقتىكىلەر ئوبدان تونۇيدىكەن، ئاقاباي مال سويۇپ مېھمان قىلدى. نېمە دەيتتىم. ئۆلگەن ئاتنى دەۋا قىلىش ئىنساپلىق ئادەملەرنىڭ قىلىدىغان ئىشى ئەمەس. بىر چاغدا، ئاقاباي «دوپپام قېنى؟» دەپ سوراپ قالدى، بەردىم. كېيىن ئۇ: «ئېتىڭنى تۆت مال قىلدىم، ئۇلارنى بولسا، تايغا ئالماشتۇردۇم. سەن خاتىرجەم بول، بىزنىڭ ئېتىمىز ئەزەلدىنلا بىر - بىرىگە دوست ۋە ھەمكار، ئوتتۇرا يولدا قويۇشمايدۇ» دەپ چۆلۈۋىرىنى قولۇمغا تۇتقۇزدى.

مادىل گۈلكىشىنىڭ سۆزىنى تىڭشاپ ئولتۇرۇپ، دۆمبۇنى ئەسلىدى. ئۇ مۇنتەھەمنىڭ قىلغان ئىشىنى ئويلاپ يەنە غەزىپى قاينىدى. گۈلكىشى بولسا، مادىلدىن بىرەر ئېغىز كۆڭۈل كۆتۈرۈلگۈدەك سۆز ئاڭلارمەن دەپ ئۈمىدلىنگەنىدى.

— چىرايىڭ سارغىيىپ كېتىپتىغۇ، — دېدى گۈلكىشى تاقەتسىزلىك بىلەن مادىلغا ئېڭىشىپ قاراپ، — غېرىبنى بۇنچە - لىك خورلاش ئىنساپسىزلىققۇ؟

مادىلنىڭ يۈرىكى ئېزىلدى، ئىچ - ئىچىدىن دۆمبۇگە نىسە - بەتەن غەزەپ - نەپرەتنى ئاشتى. ئادىل تۆرىنىڭ سۆزى ئۇنىڭغا مەدەت بەردى. دەرۋەقە، خۇدانىڭ پەرمانىسىز قىل تەۋرىمەيدۇ. ئۇ خورسىنىپ:

— گۈل ئاكا، بۇ ئۆزى بايلارغا كەڭ، كەمبەغەلگە تار ۋاپاسىز دۇنيا ئىكەن! — دېدى.

— ھە، مادىلىم... قوللىمىزدىن ھېچ ئىش كەلمەيدۇ، قانداق قىلاتتۇق؟ ئۇنىڭدىن كۆرە بىزنىڭ تەرەپلەرگە بار، بىرەر - يېرىم پۇت بۇغداي قىلىپ بېرىمەن. بەش - ئالتە كۈن گۆش ۋە نارىن بىلەن كۈتۈنمىسەڭ ھالىڭ خاراڭراق...
مادىل بۇرنىنى تارتىپ، كىرىپكىنى لىپىلدەتىپ ئولتۇرۇ-ۋەردى.

— ھېچ گەپ ئەمەس، بىر - ئىككى پۇت ئاشلىقنى تاپالايمىز، — دەپ ئۇنىڭ قولىدىن تارتتى، — خىجىل بولمىغىن، سارباي بىلەن بىر ئوبدان باردى - كەلدى قىلىپ تۇراتتۇق. ئۇنىڭ ئەھۋالى قانداقراق؟
مادىل خىجالەت بولۇپ «يامان ئەمەس» دېگەندەك بېشىنى لىڭشىتىپ قويدى.

— شۇنداق قىل، يۈر. بىر ئەمەس، ئۈچ پۇت ئاشلىق تېپىپ بېرىمەن.

— رەھمەت، گۈل ئاكا! ياخشى سۆز جاننىڭ ئوزۇقى.
— ھەي، ئىشەنمەيۋاتامسەن؟ يۈر، تېپىپ بېرىمەن. بېكىنە-زەر بىلەن كۆرۈشىمىز، دۆمبۇدىن ئۆچۈڭنى ئېلىپ بېرىدۇ. بىلەمسەن، ئۇ دۆمبۇنىڭ ئاغزىغا قىزىق تۆمۈرنى باسالايدۇ.
مادىل ئۈنىمىدى، ئۇنىڭ ئېسىگە ئايىل تۆرە چۈشتى. ئۇ-نىڭغا بەرگەن ۋەدىسىنى ئورۇندىشى كېرەك.

— ئۆزۈڭ بىلىسەن، — دېدى گۈلكىشى، — ھېچبولمىغاندا، بىر ئاز بولسىمۇ تالقاتلىق ئەكەلسەن.
— ئۆيگە بېرىپ، ئۇلاغ ئېلىپ بارارمەن، گۈل ئاكا، ئۇھ، — دېدى - دە، چىرايىنى پۇرۇشتۇرۇپ ئورنىدىن تۇردى.
— مەيلى، ئۇلاغقۇ تېپىلاتتى. ئۆزۈڭ بىل، خوش ئەمەسە.
— خوش!

گۈلكىشى تايىنى يېتىلىدى. نۇيغۇتلارغا رەھمى كەلدى، ھەي، ئۇلارغا يامان بولدى. ئەگەر بېكىنەزەر بولمىسا، بەش —

ئون ئۆيلۈك دېھقاننىڭ ھالى خاراب بولىدىغانلىقىنى كۆز ئالدىغا كەلتۈردى.

گۈلكىشى بىر ئاز ماڭغاندىن كېيىن ئارقىسىغا قارىدى. ما- دىل ئورنىدىن مۈكچىيىپ تۇراتتى. كېيىن ئۇنىڭ چاتقاللىق تەرەپكە بۇرۇلۇپ يەرگە ئېگىشكەنلىكىنى كۆردى. بىچارە، تايد- نىش ئۈچۈن تاياق ئېلىۋاتىدۇ بەلكىم، دەپ ئويلىدى ئۇ. مادىل كۆزدىن غايىب بولدى. گۈلكىشى ئۇزاق تىكىلدى. ئۇ، كۆرۈن- مىدى، بىچارە ئۆلۈپمۇ قالارمۇ...، دېگەن خىياللارنى كۆڭلىدىن ئۆتكۈزگەن گۈلكىشى ئاستا - ئاستا ئۆز يولىغا ئۇزاپ كەتتى.

6

ئۇپۇق لالە رەڭ ئىدى. تۈگمەن گۈلدۈرلەيتتى. ئايزادە يۈزىنى تىزىغا قويۇپ، پېتىۋاتقان قۇياشقا قاراپ، سۇنىڭ شىلدىر- لىشىغا قۇلاق سالاتتى. نودىن شىددەت بىلەن چۈشۈۋاتقان سۇ تامچىلىرى ئالماس پارچىسىدەك تاۋلىناتتى.

ئەشەم چاقپەلەكلەرگە ئۇرۇلۇپ چىقىۋاتقان سۇنىڭ نېرىقى قىرغىقىغا كېلىپ قولىنى يۇدى ۋە خىيال بىلەن ئولتۇرغان يەڭگىسىدىن سورىدى:

— يەڭگە، نېمىنى ئويلاۋاتىسىز؟ — ئۇ يەڭگىسىگە چاقچاق قىلىپ سۇ چېچىۋەتتى.

ئايزادە شۈركۈنۈپ، قولى بىلەن يۈزىنى توسۇۋالدى.
— ۋاي ئۆلى، ھەي بالا، كۆڭلىكىمنى ھۆل قىلىۋېتىد- سەن، — دەيدى ئۇ قاقاقلاپ كۈلۈپ، — مېنىڭ خىيال سۈرمەي- دىغان كۈنۈممۇ بارمۇ؟ بىلمەيدىغاندەك سوراۋاتىسىنا!

— يەڭگە، كۈلكە سىزگە تولىمۇ يارىشىدىكەنمۇ؟
— شۇنداقمۇ؟ — ئايزادە خورسىنىپ قويدى، — بەزىلەر مېنى توك قاپاق دېيىشىدىمۇ؟

— كىم دېگىنى بىلەن بىكار گەپ، — ئەشىم ئورنىدىن تۇردى، چىرايىنى پۇرۇشتۇرۇپ ئۇپۇققا قارىدى. تۈگمەن گۈل-دۈرلەيتتى.

— يۈر، يىگىتچاق، تۈگمەندىن خەۋەر ئالايلى، ئاڭلاپ باق، تاش تاراقلاۋاتىدۇ، بۇغداي ئازلاپ قالغان ئوخشايدۇ. ئەشىم ئېرىقتىن ئېڭىشىپ چاناققا قارىدى. ئەشىم خامپىنى بىر ئاز بېسىپ، بۇغداينىڭ چۈشۈشىنى تېزلەتتى. — يەڭگە، كۆپ چۈشۈرۈۋەتسەم، ئۇن يىرىك بولۇپ قالارمۇ؟

ئايىزادە ئۇنى ئاللىقىنىغا ئېلىپ كۆرۈپ: — بىر ئاز تارتىپ قوي. يەنە كەمپىر مېنى بۇغداينى يارما قىلىپ كەپتۇ، دەپ يىلاندىك چېقىۋالمىسۇن. — ئەمىسە، بۇنچىلىك قىلسام بولامدۇ؟ ئايىزادە گۈلدۈرلىگەن ئاۋازغا مەھلىيا بولۇپ، يۇمشاق چۈ-شۈۋاتقان ئاپئاق ئۇندىن كۆزىنى ئۈزمەيتتى. تۈگمەن ئىچىگە قاراڭغۇ چۈشۈپ، ئەشىمنىڭ بۇرنى، لەۋلىرى ئىشىكىنىڭ يۈچۈ-قىدىن چۈشۈۋاتقان نۇردا ئارانلا كۆرۈنەتتى. تۈگمەن ھامان بىر خىل رېتىمدا گۈرۈلدەيتتى.

— يەڭگە، ئوت ياقايلىمۇ؟

— نېمە دېدىڭ، يىگىتچاق؟

— ئوت ياقايلىمۇ دەيمەن؟

— ھە، مەيلى.

ئۇلار كادالڭ شاتۇت تېگىدە گۈلخان يېقىپ ئولتۇرۇشتى، قاراڭغۇدا سايىلەر ئاجايىپ بىر شەكىللەرنى ئەسلىتىپ، بىردەم ئۆزىراپ، بىردەم قىسقىرايتتى. جىمجىتلىقنى پاقىنىڭ كۈركى-راشلىرى بۇراتتى. ئەشىم بىر ئوتۇننى ياندۇرۇپ مەشئەل قىلدى.

— يەڭگە، سىز مانا بۇ مەشئەل بىلەن تۈگمەندىن خەۋەر

ئېلىپ چىقىڭ، مەن ھازىر...
ئايىزادە قورقۇپراق ئىچكىرىگە كىردى. گويا بىرى يوشۇرۇ-
نۇپ تۇرغاندەك، ئۇنى ۋەھىمە بېسىپ، يەنە تاشقىرىغا چىقتى،
ئەشىم بىردەمدىلا بىر قۇچاق ئوتۇن كۆتۈرۈپ كەلدى.
— نېمىشقا كىرمىدىڭىز؟

— قورقۇۋاتىمەن، — دېدى كۈلۈپ ئايىزادە.
تاش شىددەتلىك پىرقىرايتتى، ئاياغ ئاستىلىرى بىلىنەر-
بىلىنمەس تىترەيتتى، كىچىككىنە مەشئەل پەقەت تاش ئەتراپىدى-
لا يورۇتۇپ تۇراتتى. تۈگمەنمۇ ئۆز ناخشىسىنى ئېيتىپ، تىنىم-
سىز گۈرۈلدەيتتى...

— يەڭگە، يەنە سىزگە سوغۇق تېگىپ قالمىسۇن، بۇ يىل
سوغۇق بالدۇرراق چۈشىدىغان ئوخشايدۇ، — دەپ چاپىنىنى
سېلىپ ئۇنىڭ يەلكىسىگە ئارتىپ قويدى، — يېپىنىپ ئول-
تۇرۇڭ...

— قوي، بۇ نېمە قىلغىنىڭ؟ ئۆزۈڭ توڭلىمامسەن؟ —
ئۇ ئەتەي نازلىنىپ قويدى. كونا چاپاندىن بۇخسۇپ تۇرغان ئەر
كىشىنىڭ تەر - پۇرىقى ئايىزادىنىڭ كۆڭلىنى بىر ئاز ئېلىشتۇرۇپ
قويدى. ئەشىم ئۇنىڭغا يېقىن كەلدى، ئايىزادە چۆچۈپ كەتتى.
— يىگىتچاق... نېرى تۇر... — دېدى ئۇ جىلمىيىپ، —
بىرەرەي كۆرسە نېمە دەيدۇ؟

ئەشىم جۇۋانىنىڭ كۆڭلىگە سۇ يۈگۈرۈۋاتقانلىقىنى بايقىدى.
— بىر بىر يەڭگەمغۇسىز! — دېدى ئۇ چاقچاققا يۆلەپ
بېلىدىن تارتىپ قويدى.

ئايىزادە قارشىلىق كۆرسەتمىدى.
— ئوغۇ شۇنداق... — ئايىزادە بوشىشىپ كېتىۋاتاتتى.
ئۇلار بىر - بىرىگە يۆلىنىشىپ جىم ئولتۇرۇپ قېلىشتى. گۈل-
خان لاۋۇلدايتتى، ئىشىك غىچىرىلغاندەك بولدى. ئايىزادە ئىر-
غىپ تۇرۇپ تاشقىرىغا ئېتىلدى، ھېچكىم كۆرۈنمىدى، تۈن

سالقىن ئىدى.

— كىم كەلمەكچىدى؟ — دېدى ئەشىم، ئايزادە جاۋاب بەرمەستىن، ئېرىق يېنىدىكى قۇرۇغان چۆپ ئۈستىگە ئولتۇردى. ئەشىم ئۇنى چاپان بىلەن ئوراپ، ئۆزى ئايزادىنىڭ يېنىغا يانپاشلىدى. گۈلدۈر — گۈلدۈر، شار — شار... تۈگمەننىڭ شاۋقۇنى بىلەن سۇنىڭ شارقىرىشىدىن باشقا ھېچ نېمە ئاڭلانمايتتى. ئەشىم ئاسماندىكى ئۇزۇپ كېتىۋاتقان ئايغا قاراپ ياتتى. ئاينىڭ سۇغا چۈشكەن شولىسى يۇمىلاق باشلىق يىلانغا ئوخشاش دولقۇن ئىچىدە ئۈزەتتى، سەكرەيتتى.

— يەڭگە، — دېدى ئەشىم بۇرۇلۇپ، — چۆچەك بىلەم.

سىز؟

— قانداق دەيسەن، يىگىتچاق؟

— گەپ قىلىپ ئولتۇرۇڭ.

— قانداق گەپ قىلاي؟

— قانداق بولسا، مەيلى.

— ئەر كىشى بولغاندىن كېيىن، ئالدى بىلەن ئۆزۈڭگە قىل.

— مەنمۇ؟ — ئەشىم خيالغا چۆمدى، — ھەي، مەن نېمە دېسەم بولار؟

— ھەي يىگىتچاق، — دېدى ئايزادە، — ھازىر مۆكۈشمەك ئوينىساق بولار؟

— يورۇقتا كۆرۈنۈپ قالمامدۇ؟

— كۆرۈنگەن ياخشى. بالدۇرراق تېپىۋالالايدۇ. شۇنىسى ياخشى... يۈگۈرۈپ... يېتىۋېلىپ... ئېھ، ئۇ چاغلاردا قىرىق ئۆرۈمە چاپلىق قىز ئىدۇق...

— ھازىرمۇ قىرىق ئۆرۈمە چاپلىق قىزغا ئوخشىشىسىز، يەڭگە.

— چاقچاق قىلما.

— ماڭا شۇنداق كۆرۈنۈۋاتىسىز.

— ھەي... نەدىكىنى ... — ئايزادە چاپانغا ئورنىنىپ ئاستا سۆزلىدى، — شۇ چاغلار ئۆمۈرنىڭ باھارى ئىكەن. ئويۇن - كۈلكە، شېرىن ئارزۇ... يورۇق دۇنيادا بولىدىغان ھەرقانداق ئازاب، جۇدالىق، زەھەر خەندە گەپ، ئۆلۈم دېگەنلەرنىڭ ھېچقاچان سىنى يادىمىزغا كەلمىگەنىدى.

ئايزادىنىڭ سۆزلىرى ئەشىمنى ئويغا چۆمدۈردى. ئۇنىڭ كۆز ئالدىدا قۇندۇز تەلپەك كىيىپ، جىغا تاقىغان، قەددى - قامىتى كېلىشكەن بەرچىن نامايان بولدى. ئۇ، كۆزىنى ئېچىپ يېنىدا بەختىنى ئالتۇن تەڭگىدەك قولىدىن چۈشۈرۈپ قويغان، چاپانغا ئورنىنىپ ئولتۇرغان گۈزەل قىزنى كۆردى. — يەڭگە، سىز مۆكىمۈكىلەڭ ئويۇننى ياخشى كۆرىدىكەن. سىز، ماڭا دوپپا قويدى ئويۇنى بولسا بولدى.

— يامان ئىكەنمەن... ئۇ ئويۇنمۇ بولىدۇ، — دېدى ئايزادە، — پەقەت كەپسىز يىگىتلەر دوپپىنى ئىزدەپ، قىزلار - نىڭ قويىنىغا قول سېلىشنى ھېسابقا ئالمىغاندا... — ئويۇننىڭ قىزىقى شۇنىڭدا - دە!

ئايزادە كۈلۈپ قويدى. ئۇلار خېلى ۋاقىتقىچە جىمجىت ئولتۇرۇشتى. ئاستا - ئاستا سالقىن چۈشۈپ، مايسىلارغا شەبنەم قونۇشقا باشلىدى. تۈگمەن بىر خىلدا گۈرۈلدەيتتى. ئاي ئې - خېپ، ئۆستەڭدىكى سۇ قارىيىپ قالدى. — يىگىتچە، مۇزلىمىدىڭمۇ؟ مە، چاپىنىڭنى ئال. مەن تۈگمەنگە كىرىپ ئولتۇرىمەن.

— ياق، يېپىنىپ ئولتۇرۇۋېرىڭ، يەڭگە.

— يۈرىكىڭدە ئوتۇڭ بار - دە! — دەپ ئايزادە قاقاقلاپ كۈلۈپ چاپاننىڭ بىر ئۇچىنى ئەشىمنىڭ كۆكرىكىگە ياپتى. ئەشىم يېقىنراق كېلىپ، قولىنى ئۇنىڭ كۆكرىكىگە ئۇزاتتى. ئايزادىنىڭ پۇت - قوللىرى تىترەپ قارشىلىق كۆرسىتەلمىدى.

ئەر كىشىنى سېغىنىپ قالغاچقىمۇ، بىردەم ئۆزىنى قويۇپ بەر-
دى. ياشلىق غەيرىتى تولۇپ تاشقان ئەشىم مەھكەم قۇچاقلاپ
سۆيۈۋالدى. ئەر كىشىلەرنىڭ تەر پۇرىقى ئۇنى مەست
قىلغانىدى...

— يىگىت... چاق... ئۆرگۈلۈپ كېتەي... — ئايزادىنىڭ
قوللىرى تېلىپ كەتكەن بولسىمۇ، لېكىن ئەشىمگە قاتتىق چىر-
مىشىپ، ئۇنىڭ بويۇنلىرىنى تويۇپ - تويۇپ پۇرىدى، كېيىن
بىردىنلا ئېسىگە كېلىپ، ئۆزىنى تۇتۇۋېلىپ، ئەشىمنى ئىتتىرد-
ۋەتتى - دە، قويۇپ قاچتى. ئەشىمۇ ئۇنىڭغا ئېسىلىپ ئورنى-
دىن تۇردى.

— مالاڭ نېرى!

ئەشىم ئىزا تارتىپ قالدى، ئايزادە ئولتۇرۇپ يىغلىۋەتتى.
ئەشىم خىجالەت بولغىنىدىن ھېچ نەرسە دېيەلمەي تۇراتتى. ئايزا-
دە يەردە تۇرغان ياغلىقىنى ئېلىپ، كۆزلىرىنى ئېرتتى.
— يامان يىگىت ئىكەنسەن، — دېدى ئۇ ۋە ئاي يورۇقىدا
كۈلگەندەك قىلدى. ئەشىم ياكى كۈلۈشىنى، ياكى يىغلىشىنى
بىلەلمىدى.

— ئادەمنى مال قاتارىدا كۆرىدىكەنسەن! — دېدى ئايزادە.
بۇ گەپتىن ئۇ يەرگە كىرىپ كەتكۈدەك بولدى. تۈگمەن
گۈلدۈرلەپ، سۇنىڭ شاۋقۇنى تۈن باغرىغا سىڭىپ باراتتى. ئاي
نۇرسىزلىنىپ، ئۆستەڭدىكى سۇلارنىڭ ئورنىنى قارا پەردە قاپ-
لىماقتا ئىدى.

×

×

— ئاڭلىدىڭلارمۇ، خاننىڭ تاغىسى دۆمبۇنى ئېتىپ قويۇپ-

تۇ.

— ئاپلا، كىمۇ؟

— كىملىكىنى ھېچكىم بىلمەيدۇ. دۆمبۇنىڭ ئۆكىسى تول-
تېمىر ئاتقان ئادەمنى ئۆلگۈدەك كالتەكلەپ، ئاتقا سۆرتىپ
ئابىل تۆرىنىڭ ئىشىكىگە ئەكىلىپتۇ.

بۇ گەپ ئەتراپقا چاقماق تېزلىكىدە تارقالدى. خاننىڭ تاغ-
سىنى ئۆلتۈرگەن كىشىنى كۆرۈش ئۈچۈن ئادەملەر ئابىل تۆر-
نىڭ قىشلىقىغا كېلىشكە باشلىدى. تۆرىنىڭ ھويلىسىدا
كەلدى - كەتتىلەرنىڭ ئايىغى ئۈزۈلمەي قالدى. ئوتتۇرىغا بىرى
باغلاپ قويۇلغانىدى.

يالىڭاچ بۇ ئادەم كۆزىنى ئاچماي ئاندا - ساندا ئىگىراپ
قوياتتى.

— سۇ، — دېدى ئۇ. ھېچكىم ئۇنىڭغا سۇ بەرمىدى.
كەلگەنلەر ئۇنى تاماشا قىلىپ ئولتۇرۇشاتتى. ئۇنىڭ پۈتۈن ئەزا-
يى قىيما - چىيما ئىدى. بايا ئاتتىن چۈشكەن ئادەملەر ئۆزئارا
پىچىرلىشىشقا باشلىدى:

— ھۇي، ئۇ بېكىنەزەر باتۇرنىڭ قېرىندىشى گۈلكىشىغۇ؟
— توغرا، شۇ، دۆمبۇدە ئۇلارنىڭ قانداق ئۆچى بار بول-

غىيەتتى؟

ئاشۇ كۈنى گۈلكىشى تايچىقىنى ئوتلىتىپ يۈرەتتى. يول
تەرەپتىن قارس قىلغان مىلتىق ئاۋازى ئاڭلاندى. ئەتراپتا
قىيا - چىيا باشلاندى. بىرەر پېشكەل چىقمىسۇن، دەپ تايچىق-
نى قومۇشزارغا يېتىلەپ مېڭىشى بىلەن كىمدۇر بىرى «توختا»
دېگەندەك قىلدى. ئۇزۇن ئۆتمەي «نەگە قاچىسەن، ھۇي
ئاناڭنى...» دېگەن ھاقارەتلەرنى ئاڭلىدى. «ئاغزىڭغا قاراپ گەپ
قىل» دېيىشى بىلەن ئىككى - ئۈچ يىگىت ئۇنى ئۇرۇپ، ئاتقا
ئۆتكۈزۈپ، ئابىل تۆرىنىڭ ئۆيىگە ئەكەلدى. شۇ چاغدا ئۇ،
سەل - پەل ئەس - ھوشىغا كەلدى.

— ھەي، گۈلكىشى، سەن خان تاغىسىغا قول كۆتۈر-
دۇڭمۇ؟ — دېدى ھەيران بولغان ئابىل تۆرە. گۈلكىشى تۆرىنى

كۆرۈپ، ھەقىقەت قارار تاپار، دېگەن ئوي بىلەن:
— ھۇ، ئاناڭنى... دۆمبۇ ئۆلسە ئۆلمەمدۇ؟! ماڭا نېمە
ئىدى! — دەپ ئاچچىقلىدى. ئابىل تۆرىنىڭ يېنىدا تۇرغان
تولتېمىر دەستىسىگە قوغۇشۇن قۇيۇلغان قامچىسى بىلەن گۈل-
كېشنىڭ بېشىغا ئوردى. گۈلكىشى جان - جەھلى بىلەن ئۇنىڭ
ئېتىكىگە يېپىشتى، قامچا يەنە ئۇنىڭ ئۈستىگە چۈشتى، ئۇ
ھوشىدىن كەتتى.

— سېنى ئانتى دېيىشىۋاتىدۇ. كۆرگەن ئادەملەر بار ئىد-
مىش، راستىنى ئېيت. خۇداغا ئىشەنسەڭ يوشۇرما، گۈل-
كىشى، — دېدى ئابىل تۆرە. گۈلكىشى ئىككىنچى قېتىم ھوش-
غا كېلىپ كۆزىنى ئاچتى ۋە ئەلەم بىلەن:

— تۆرەم، مېنى ئادەم ئۆلتۈرۈپتۇ، دېگەنگە ئىشىنىۋاتام-
سىز؟ — دېدى، ئابىل تۆرە ئۈنچىقىمىدى، گۈلكىشى قاقشاپ
تۇرۇپ داۋام قىلدى، — ئېيتىپ بېقىڭا، مۇبادا، ئەتىلىككە
بوشاپ چىقسام، ئادەملەر مېنى سىزنى ئېتىۋېتىپتۇ دېيىشسە،
شۇنىڭغا ئىشىنەمسىز؟

تولتېمىر يەنە قامچىسىنى قولىغا ئالدى، ئابىل تۆرە ئارقى-
سىغا قايتىۋېتىپ:

— بولدى، ئۇرۇۋەرمە. ئۇنى يوقلايدىغان ئادەملىرى
بار، — دېدى ۋە بېكىنەزەرگە ئادەم گەۋەتتى.

ۋاقىت چۈشتىن ھالقىپ كەتكەن بولسىمۇ، بېكىنەزەردىن
دېرەك يوق ئىدى. گۈلكىشىنىڭ ئاغرىقتىن بەدەنلىرى سىرقىراپ
يەردە ياتاتتى.

بېكىنەزەر كېچىككەنسېرى، تولتېمىر قۇتراشقا باشلىدى،
مويىسىپىتلارنىڭ سۆزىگە قۇلاق سالمايتتى.

— بىزمۇ ئادەم، ئۇلارنىڭ ئەدپىنى بېرەلەيمىز، ئادەم
ئۆلتۈرۈشنى كۆرسىتىپ قويىمىز!

ئاقساقاللار ھەرخىل مۇلاھىزە قىلىشىپ، جىم ئولتۇرۇشات-

تى. بېكەنزەر كەلسە، نېمە بولىدىغانلىقى نامەلۇم ئىدى. — ئۇنچە قىلماڭ، باتۇر، — دېدى ئابىل تۆرە، — گۈلكىشىنىڭ ئاتقانلىقىغا ئىشەنگۈم كەلمەيۋاتىدۇ. — مەن پۈتۈنلەي ئىشىنىمەن. بۇ ئىشنى بېكەنزەر ئويۇش-تۇرغان.

— كۆز بىلەن كۆرمىەي تۇرۇپ، پالانچى دېيىش ئەقىلگە سىغمايدۇ. بولار ئىش بولدى. سۈرۈشتۈرەيلى، ئېنىقلايلى. گۈلكىشىدىن ئۈچ قېتىم سۈرىدۇق. ئەگەر ئۇنى ئېتىۋاتقاندا تۇتۇۋالغان بولساڭ، باشقا گەپ ئىدى...

— ياق، ئاشۇ ئاتتى، مىلىق پالڭ قىلىپ ئېتىلغاندا، بىز دۆمبۈ ئاكام بىلەن ئاۋارە بولۇپ قالدۇق. كېيىن گۈلكىشىنىڭ قومۇشزارغا قېچىپ كېتىۋاتقانلىقىنى كۆردۇق. شۇ چاغدا تولتېمىرنىڭ يىگىتلىرىدىن بىرى يۈگۈرۈپ كېلىپ خەۋەر قىلدى:

— بېكەنزەر كېلىۋاتىدۇ!...

تولتېمىر قامچىسىنى پۈكلەپ، ئىرغىپ ئورنىدىن تۇردى. ئابىل تۆرە قوزغالمىدى. «قېنى، پېتىنسا، بېكەنزەرنى ئۇرۇپ كۆرسۈنچۇ» دەپ كۆڭلىدىن ئۆتكۈزدى.

بېكەنزەر، ئەشىم ئىككىسى كىرىپ كەلدى. ئۇلارنىڭ قاپىدە قىدىن قار يىغىپ، سالامنىمۇ ئىلىك ئالماي، گۈلكىشىنى ئىزدەشتى. قوزۇققا باغلانغان ئادەمنى كۆرۈپ، ئاتتىن سەكرەپ چۈشۈشتى — دە، ئۇنىڭ يېنىغا بېرىپ بېشىنى كۆتۈرۈشتى. — گۈل ئاكا، گۈل ئاكا، ھەي، گۈل ئاكا، — دېدى بېكەنزەر ئاستا توۋلاپ.

گۈلكىشى كىمنىڭ ۋاقىرىۋاتقانلىقىنى ئېنىق بىلەلمىدى. — سۇ بارمۇ؟ — دېدى بېكەنزەر. كىمدۇر بىرى پىيالىدە سۇ كەلتۈردى. گۈلكىشى مۇزدەك سۇ لېۋىگە تېگىشى بىلەن يۆتىلىپ كەتتى ۋە تەسلىكتە ئىككى يۈتۈم ئىچەلدى. ئەمدى

ئازراق ئۆزىگە كەلدى. بېكەنەزەر قالغان سۇنى يۈزىگە چاچتى،
گۈلكىشى ئەندىكىپ كۆزىنى ئاچتى.

— گۈل ئاكا، — دېدى ئەشىم ئېغىشىپ. گۈلكىشى خور.

سېنىپ:

— ھە! — دېدى — دە، يەنە ئىخراپ كۆزىنى يۇمدى، —

ئېيتتىمغۇ، دۆمبۇنى مەن ئاتىدىم، دەپ! ھەي بېكەنەزەر! كەل-
دىڭمۇ، بېكەنەزەر؟ بۇنى قارىمامسىلەر؟

— گۈل ئاكا، بېكەنەزەرمەن!

گۈلكىشى جاۋاب بەرمەي، بىلىنەر — بىلىنمەس نەپەس ئې-

لىپ يېتىپ قالدى. بېكەنەزەر تومۇرىنى تۇتۇۋىدى، يۈرىكىنىڭ

ئارانلا سوقۇۋاتقانلىقىنى سەزدى. تاياق جان — جېنىدىن ئۆتۈپ

كەتكەنىدى. بېكەنەزەر ئۆزىنى تۇتالماي، ئورنىدىن سەكرەپ

تۇردى.

شۇ ھامان تولتېمىر ئۇنىڭ يولىنى توسۇدى.

كۆزلىرىگە قان تولغان بېكەنەزەر:

— ھە، قىلغۇلۇقنى قىلىپ قويۇپ ئەمدى ... — دېدى —

دە، قىلىچىنى سۇغۇرۇپ تولتېمىرگە تاشلاندى، بىر سىلكىپ

چەپ قولى بىلەن ئۇنىڭ قامچىسىنى تارتىۋالدى. تولتېمىر ئابىل

تۆرىنىڭ قورغىنىنى ئايلىنىپ قېچىشقا باشلىدى.

— ھۇ، ئاشۇ ئاتاڭنى... خاننىڭ تاغىسى بولماي، ئاكىسى

بولسىمۇ كالىسىنى ئالىمەن! دۆمبۇ ئىمىش، ئىپلاس! دەل

مۇشۇ يەردە سېنىمۇ ئۆلتۈرۈپ، ھەممە گۇناھنى ئۈستۈمگە ئال-

مەن! — دېدى بېكەنەزەر ۋە قېچىپ كېتىۋاتقان تولتېمىرگە قىلىچ

ئۇرۇپ چاپىنىنىڭ ئىككى ئېتىكىنى يىرتىپ تاشلىدى. ئۇ ئابىل

تۆرىنىڭ ئالدىغا ئاران قېچىپ كەلدى.

قاراپ تۇرغانلار ناھايىتى قورقۇپ كەتتى. ئابىل تۆرە ئى-

شكىكە چىقمىدى. بېكەنەزەر ئۆزىنى بېسىپ، سالام بېرىپ ئۆيگە

كىردى. ئابىل تۆرە ئارانلا ئىلىك ئالدى. بېكەنەزەر پەگاھدىلا

ئولتۇردى.

— تۆرە، — دەدى ئۇ ھولۇقماي، — مېنىڭ قوي ئاغزىدىن چۆپ ئالمايدىغان قېرىندىشىم ھۇزۇرىڭىزغا كېلىپ قاپتۇ. ئەگەر گۇناھى بولسا ئېنىقلاپ بويىغا قويۇڭلار، بولمىسا، بېھۇدە ئازاب-لىغانلار بىلەن ئۆزۈم ھېسابلىشىمەن، دەپ كەلدىم.

— تۆرگە چىقىپ ئولتۇر، باتۇر، — دەدى ئابىل تۆرە. بېكىنەزەر ئورنىدىن قوزغالمىدى، ئابىل تۆرە ئۇنى قايتا قىستىدى.

— باتۇر، دۆمبۇنى بىرى ئولتۇرۇپ قويۇپتۇ. بۇنى گۈلكە-شىدىن گۇمان قىلىۋاتىمىز. تولتېمىرنىڭ ئېيتىشىغا قارىغاندا، قاتىل گۈلكىشى ئىكەن. نېمە قىلىشىمنى بىلمەي بېشىم قېتىۋا-تىدۇ. ئىشەنمەي دېسەم، خاننىڭ تاغىسىدىن ئايرىلدۇق...

بېكىنەزەر ئەمدى ئۆزىنى تۇتالمىدى.

— دۆمبۇنى ئولتۇرگەن باشقا ئادەم، بۇنى سىز ياخشى بىلىسىز. مۇبادا، بىرى مەن بىلەن ئۆچەكشىپ، مۇشۇ ئىشقا قول تىققان بولسا، بۇنىڭغا گۈلكىشىنى ئارىلاشتۇرماي، مېنى گۇناھكار قىلسۇن، دۆمبۇنى باشقا بىرى ئولتۇرگىنى ئېنىق. ئۇنىڭ بىلەن بىزنىڭ ھېچقانداق دەتالىشىمىز بولمىسا!

ئابىل تۆرە ئەھۋالنىڭ بۇ دەرىجىگە بېرىپ قېلىشىنى بىلمە-گەنىدى، شۇڭا ئۇ، قىيىن ئەھۋالدىن قۇتۇلۇش ئۈچۈن جاڭجالنى باسماقچى بولدى.

— تولتېمىر، بولىدىغان ئىش بولدى. قاراپ تۇرۇپ دۆم-بۇنى ئولتۇرۇپ كېتىشتى. ئەمما كىمنىڭ ئاتقىنىنى ئېنىق كۆرگەن گۇۋاھچى يوق. ھازىر دالا - تۈزدە تېمىسقىلاپ يۈرگەن ئادەملەر كۆپ. بېكىنەزەر، سەنمۇ ئۆزۈڭنى باس. دەرۋەقە، گۈل-كىشى كۆپ تاياق يېدى. بۇ ئەلۋەتتە جان ئاچچىقى، ئۆزۈڭ ئوبدان بىلىسەن، ئادەم جان ئاچچىقىدا نېمىلەرنى قىلمايدۇ؟ ھېچ ۋەقەسى يوق. سېمىزەرەك قارا قويىنى سويۇپ، تېرىسىگە گۈلكە-

شىنى ئوراپ قوي، ساقىيىپ كېتىدۇ.
ئولتۇرغانلار ئابىل تۆرىنىڭ سۆزىنى ماقۇللاشتى. بېكەنەزەر رەھمەت ئېيتىپ، ئىشنىڭ بۇنچىلىك ئوڭاي بىر تەرەپ بولغانلىقىدىن خۇرسەن بولدى.

— ئۆلگەنگە قىيىن ئىكەن، — دەپ دومسايدى تولىتېمىر.
— بولدى، گەپ قىلما! — دېدى ئابىل تۆرە، — دۆمبۇ بىزلا سېنىڭ ئەمەس، ھەممىمىزنىڭ ئەڭ يېقىن قېرىندىشىمىز ئىدى. ئىلاج قانچە؟ ئۇنىڭدىن كۆرە، نەزىرىگە تەييارلان. ئامان — ئېسەن مەرھۇمنى جايغا قويالى، قاتىلىنى كېيىن ئىز-دەپ تاپىمىز.

تولىتېمىر جىم بولدى.

بېكەنەزەر ئابىل تۆرىگە مىننەتدارلىق بىلدۈرۈپ ئورنىدىن تۈردى. ئۇ، ئىشىككە چىققاندا، ئىككى — ئۈچ كىشى يۈگۈرۈپ ئالدىغا كەلدى. بېكەنەزەر ئۇنچىقماي، قىلىچ بىلەن ئارغامچىنى كېسىپ، گۈلكىشىنى بوشاتتى.

— چاپانغا ئورا، — دېدى ئۇ ئەشىمگە. گۈلكىشىنى چاپانغا ئوراشتى. بېكەنەزەر قارا قاشقا ئارغىماققا مىندى، گۈلكىشىنى ئۇنىڭغا ئۆتكۈزۈپ بېرىشتى. ئۇ ئاغرىق ئازابىدىن ئىگرايتتى. بېكەنەزەر ھېچكىم بىلەن خوشلاشماي، ئېتىنى قامچىلاپ يۈرۈپ كەتتى. ئەشىم يول بويى گۈلكىشىنىڭ ئېتەكلىرىنى ئوراپ يار-دەملىشىپ ماڭدى. باشقىلار ئاغزىنى ئېچىپ قالدى.

— قېرىنداش بولساڭ، شۇنداق بول! ياشا، بېكەنەزەر، — دېدى كىمدۇر بىرى.

— بېكەنەزەر شۇنداق قىلمىسا، كېيىن باشقىلارغا قانداق سۆزىنى ئۆتكۈزىدۇ؟ مانا ئەمدى گۈلكىشىمۇ بېكەنەزەر باتۇرىنىڭ سۆزىدىن چىقمايدۇ. قېرىنداش، ئۇرۇق — تۇغقان دېگەن شۇنداق بولىدۇ — دە، — دېدى يەنە بىرى.

بېكەنەزەرلەر خېلى يىراقلاپ كېتىشتى...

كەچ كۈز...

نەسىردىنبەگ قىرىق قوغدىغۇچىسى بىلەن تۇيۇقسىزلا ئابىل تۆرىنىڭ قىشلىقىغا كېلىپ چۈشتى. كىم چاقىردى؟ ئابىل تۆرە ھەيران ئىدى. ئۇ تېزلىك بىلەن مەيدانغا ئونغا يېقىن كىگىز ئۆي تىكتۈرۈپ، يىگىتلەرنى جايلاشتۇردى. نەسىردىنبەگنى ئۆزىنىڭ ئۆيىدە ئەزىز مېھمانلىرى قاتارىدا ئىززەت - ئىكرام بىلەن كۈتتى. لېكىن بۇ قېتىم شاھزادە نېمىشقىدۇر ھال - ئەھۋال سورىغۇچىلار بىلەن ئېچىلىپ - يېيىلىپ سۆزلەشمىدى. قىسقىلا سالام - ساھەتتىن كېيىن شاھزادە جىددىي سۈرىدى:

— ئابىل تۆرە، مېنىڭ جانجان تاغام نەدە؟
ئولتۇرغانلارنىڭ دېمى ئىچىگە چۈشۈپ كەتتى. ئابىل تۆرە بېشىنى تۆۋەن ئەگدى.

— خوش، تۆرە، مېنىڭ تاغام كۆرۈنمەيدىغۇ؟...
— شاھزادە، — دېدى ئابىل تۆرە تەمكىنلىك بىلەن، — سىزنىڭ تاغىڭىز بىزنىڭ ئەڭ يېقىن قېرىندىشىمىز، دۆمبۇ رەھمەتلىك بۇ دۇنيا بىلەن خوشلىشىپ بىزنى تاشلاپ كەتتى. ئولتۇرغانلار قىمىرلاپ قويۇشتى. بۇ دۆمبۇنىڭ ئۆلگىنىگە ئېچىنغانلىقتىن ئەمەس، بەلكى ئابىل تۆرىنىڭ نەسىردىنبەگكە گەپ تېپىپ بەرگەنلىكىگە قايىل بولغانلىقىدىن ئىدى.

— شۇنداقمۇ؟ — نەسىردىنبەگ ئولتۇرغانلارغا قاراپ قويدى. ئۇنىڭ بەستى - بويى ئالدىنقى يىللارغا قارىغاندا، تېخىمۇ تولغانىدى. قارا بۇرۇتى ئۇنى تېخىمۇ سۆلەتلىك قىلىپ كۆرسەتتى. ئۇنىڭ سول يېنىدا سېپىغا گۆھەر ئورنىتىلغان، غىلاپنىڭ ئۇچىغا كۈمۈش پايىنەك قاپلانغان ئەگرى قىلىچ بار ئىدى.
— ئابىل تۆرە، ئېيتقىنا، ئۇ، ئۆز ئەجىلى بىلەن ئۆلدىمۇ؟

شاھزادىنىڭ بۇ قەدەر ئىنچىكىلەپ سۈرۈشتۈرۈشى ئابىل تۆرىنى بىر ئاز چۆچۈتۈپ قويدى.

— جىيەن، دۆمبۇ تاغىڭىز خۇدانىڭ ئەجلى بىلەن قازا قىلدى. كېرەملىك خۇدا ئەجەلنى بىرىگە ئوقتىن، بىرىگە ئۆتتەن، يەنە بىرىگە ياستۇقتىن بۇيرۇيدىكەن. ئەپسۇسكى، تاغىڭىز غايىب ئوقتىن ئۆلدى. خۇدانىڭ بۇيرۇقى شۇ ئىكەن، بۇنىڭغا نېمە ئىلاج؟

ئولتۇرغانلار كۆڭۈل ئېيتىشتى. نەسىردىن بەگ گەپ قىلماقچى بولۇۋىدى، قېرى مەسلىھەتچى قولى بىلەن ئىشارەت قىلىپ توختىتىپ قويدى. ئابىل تۆرە كۆرمەسكە سېلىپ سۆزىنى داۋام قىلدى:

— سۆيۈملۈك كىشىمىزدىن ئايرىلىپ كۆپ يىغلىدۇق، قاقى-شىدۇق. ئەمما ئۆلگەننى تىرىلدۈرگىلى بولمايدىكەن. ئىلاجىمىز قانچە؟ جايى جەننەتتە بولسۇن!

خان ۋە ئۇنىڭ ئەركە پەرزەنتلىرىنىڭ خەلق بېشىغا قانچە-لىك جەبىر - جاپا سېلىۋاتقىنىنى ئابىل تۆرە ياخشى بىلەتتى. شۇڭا، دۆمبۇنىڭ قانداق ئۆلگەنلىكىنى يوشۇردى ۋە شۇ يول بىلەن تەختتىكىلەردە باشقىچە پىكىر تۇغدۇرما سىلىققا ھەرىكەت قىلدى. «ھەي... ئاخىرەتلىكى يوق بەندىلەر، نارىبوتا بەگ ئۆز-بېك، قىرغىز، قىپچاقلارغا باشپاناھ بولسۇن، دەپ قۇرغان ئىما-رەتنى بۇ تېگى پەس خوتۇنبالار ۋەيران قىلىۋاتىدۇ.» ئابىل تۆرە زەھەر خەندىلىك بىلەن كۈلۈمسىرەپ قويدى. راستىنى ئېيتقاندا، دۆمبۇ ئۆلگەندىن كېيىن ئابىل تۆرە ئوردىغا چوڭقۇر قايغۇ ئىچىدە خەۋەر يوللىدى، ئەلنى توپلاپ مەرھۇمنىڭ مال - مۈلكىنى ئوردا خەزىنىسىگە ئۆتكۈزدى. خاننىڭ نامىغا داغ چۈشۈرمەسلىك ئۈچۈن، بارلىق چارە - تەدبىرلەرنى كۆردى.

بىرەر تۈگۈننىڭ يېشىلىش - يېشىلمەسلىكى قېرى مەسلى-ھەتچىگە باغلىق ئىكەنلىكىنى ئابىل تۆرە ئەمدى ئېنىق ھېس

قىلدى. چۈنكى، بۇ مەككەر ئادەمنىڭ ۋەزىپىسى قىلىچ بىلەن باتۇرلۇق قىلىش ئەمەس، بەلكى ناھايىتى ئېھتىياتچانلىق، مۇلا-يىملىق ۋە شەرىئەت قائىدە - قانۇنلىرى بىلەن پۇقرالارنىڭ ئايد-خىنى چۈشەپ قويۇشتىن ئىبارەت ئىدى.

— خاپا بولماڭ، ئابىل تۆرە، — دېدى مەسلىھەتچى، — ئېھتىمال جىيەنىڭىز جانجان تاغىسىغا كۆيگەنلىكى ئۈچۈن قاتە-تىقراق گەپ قىلىپ قويغاندۇر، ياش - دە... كەچۈرسىز، قانداق قىلاتتۇق؟ ئۆلگەن ئۆلۈپ كەتتى، سىز بىلەن بىز تىرىك-لەرنىڭ غېمىنى يېيىشىمىز لازىم.

ئابىل تۆرە ئېسىگە كەلدى:

— ئەلۋەتتە شۇنداق.

نەسىردىن بەگ ئابىل تۆرىنىڭ ئۆيىدە كۆپ ئولتۇرمىدى، يىگىتلەرنىڭ ئالدىغا بېرىپ: «قاتىلنى قەيەردىن بولمىسۇن تې-پىڭلار!» دەپ بۇيرۇق بەردى.

قىشلاقتا گۈر - گۈر گەپ تارقالدى. خەلق ئابىل تۆرىگە بىرەر ئىش بولۇپ قالمىسىدى، دەپ قايغۇرۇشاتتى. يىراق - يېقىندىكى ئاۋۇللاردىن بايلار، ئاقساقاللار كېلىپ ئابىل تۆرىدىن ھال - ئەھۋال سورايتتى. ئەمما ئۇ، سىر بەرمەي ھەممىگە بىر خىل مۇئامىلىدە بولدى.

نەسىردىن بەگ كۈن ئارىلاپ كېلىپ، يىگىتلىرىنىڭ ھالىدىن خەۋەر ئېلىپ تۇردى. مېھماندارچىلىق يەنە ئۆز يولى بىلەن بولىۋەردى. قۇربىشى ھەر كۈنى بەش - ئالتە يىگىت بىلەن قىشلاقنى ئايلىنىپ قاتىلنى ئىزدىدى. ئەگەر تېپىلماي قالسا، ئاۋۇلنى خانىۋەيران قىلىۋېتىدىغانلىقىنى ئېيتىپ، ئات ئوينىتىپ قايتىشاتتى.

بىكەنزەر قوشنا قىشلاقتا يۈز بەرگەن ئىشلاردىن خەۋەر تېپىپ، ئەشىمنى ئابىل تۆرىنىڭ ئالدىغا ئەۋەتتى. ئابىل تۆرە ئۇنىڭ سۆزلىرىنى ئاڭلاپ كۈلۈمسىرىدى. قېرى مەسلىھەتچى

قىمىز ئىچكەنلىكى ئۈچۈن پەي ياستۇققا يانپاشلاپ مۈگدەيتتى.
ئابىل تۆرە ئەشىمگە مۇنداق دېدى:

— بېكەنزەر باتۇرغا ئېيت، ئۇ بار ئىكەن مېنى قۇشمۇ
چوقۇيالىمايدۇ. سىلەر مېنىڭ سۆيۈنگەن تاغىم.

ئەشىم يەنە نېمىدۇر دېمەكچى بولۇپ تۇرۇپ قېلىۋىدى،
ئابىل تۆرە دەرھال ئۇنىڭغا مەدەت بېرىپ:

— ئېيتىۋەر، بۇ يەردە يات ئادەم يوق، — دېدى.

— نەسىردىن بېگىنىڭ ھەممە يولى توسۇلدى. كېرەكلىك
جايلارغا بۆكتۈرمە قويدۇق. بېكەنزەر پەقەت سىزنىڭلا ماقۇللۇ.

قىيىزنى سوراۋاتىدۇ.

ئابىل تۆرە ئورنىدىن تۇرۇپ كەتتى. ئەشىمنى ئۆزىگە يې-
قىنراق تارتىپ:

— ساراڭلىق قىلمىسۇن! توختاتسۇن، — دەپ ئاستا ش-
ۋىرلىدى.

— ئابىل تۆرە توغرا ئېيتتى.

ئابىل تۆرە بىلەن ئەشىم چۆچۈپ كەتتى. مەككەر مەسلىھەت-
چىنىڭ نۇرسىز كۆزلىرى تۈگۈلۈپ ياتقان زەھەرلىك يىلاننىڭ

كۆزلىرىدەك سوغۇق يالتىرايتتى.

— شۇنداق، ئابىل تۆرە توغرا ئېيتتى، — دەپ ئالدىرىماي
ئورنىدىن قوزغالدى مەسلىھەتچى، — ياخشى يىگىت، باتۇرلارغا

ئېيتىپ قوي، بۆرىنىڭ ئۇۋىسىغا تېگىپ قويۇپ، تاغلىقلار بالاغا
قالمىسۇن، شۇنداق دېگىن، ياخشى يىگىت.

ئابىل تۆرە ئەشىمنىڭ ئارقىسىدىن ۋارقىرىدى:

— ھەي، ئېيتىپ قوي! تەڭرىبەردىگە ئېيت، تەنتەكنى
باشقۇرسۇن، ئاڭلىدىڭمۇ؟ باشقۇرسۇن!...

— ئاڭلىدىم.

شۇ كۈنى ئابىل تۆرە ئاقساقاللارنى ئالدىراش چاقىرتىپ،
ئۇلارنى بېكەنزەرنىڭ ھەرىكەتلىرىدىن ئاگاھلاندۇردى، كىمدە -

كىم ئۇنىڭغا يان باسسا، قاتتىق جازاغا تارتىلىدىغانلىقىنى ئۇق-
تۇردى. ئەتىسى نەمەنگان بېگىدىن قىرىقتەك يىگىت نەسىردىن-
بەگكە ياردەمگە كەلدى. قۇربىشى ئالدىراپ - تېنەپ، ئاۋۇل -
قىشلاقلارنى تەكشۈرۈپ، يول توسۇپ، بۆكتۈرمە قويۇپ، خەلق-
نىڭ خاتىرجەملىكىنى بۇزۇشقا باشلىدى. ئەگەر قاتتىق تېپىلمى-
سا، شاھزادىنىڭ قىشلاقتىكى تامامىي يىگىتلەرنى تۇتقۇن قىلىد-
ىغانلىقىنى ئېيتتى. بۇنداق خورلۇققا، بۇنداق زورلۇققا كىم
چىدايدۇ؟

ئاقساقاللار قېرى مەسلىھەتچىنىڭ ئالدىغا كېلىپ، نەسىر-
دىنبەگىنىڭ مەقسىتىنىڭ نېمە ئىكەنلىكىنى سۈرۈشتۈردى. مەك-
كار بوۋاي شۇ نەرسىنى زارىقىپ كۈتۈپ تۇرغانىدى.

— چۈشىنىمەن، چۈشىنىمەن، — دېدى ئۇ، — سىلەرگە
ھەقىقەتەن ئېغىر، مەن شاھزادە بىلەن گەپلىشىپ كۆرەي. خۇند-
نى بېرىشكە توغرا كېلىدۇ، ئادەت شۇنداق. نەسىردىنبەگكە:
بىچارە تاغلىرىڭنى قىيىن - قىستاققا ئالما، دەيمەن. خۇدا
ئۇنىڭغا ئىنساپ بەرسە ئەجەب ئەمەس...

ئاقساقاللار جىمجىت ئولتۇرۇشتى، جىمجىتلىقنى ئابىل تۆ-
رە بۇزدى. ئۇ زىخنىمۇ، كاۋاپنىمۇ كۆيدۈرمەسلىك نىيىتىدە:
— مەيلى، خۇن ئالماقچى بولسا رازىمىز، — دېدى، —
دېمىسىمۇ، ئۆيۈڭگە يىلان كىرىپ قالسا، سۈت چېچىپ چىقىرىد-
ىغان گەپ، مەيلى ئالسۇن.

نەسىردىنبەگىنىڭ يىگىتلىرى بارغانسېرى قۇتراپ، كۆرۈن-
گەن يىگىتنى ئېتىپ، ئۇچرىغان مالنى سويۇپ، ئاۋۇلدىكى ئاھا-
لىنىڭ ئارامىنى بۇزدى. بۇ ئىش ئات بېرىپ، كىمخاب چاپان
كىيدۈرۈش بىلەن تىنچىسا مەيلىدىغۇ! ... نەسىردىنبەگ خۇن
ھەققىنى خالىغانچە سورىدى. خەقلەرنى بىر يەرگە توپلاپ، مىڭ
ئات، مىڭ تىللا بېرىسلىر، دېدى. ئېيتىشقا ئاسان، بۇنى قەيەر-
دىن ئېلىشىدۇ، كىم بېرىدۇ؟ لېكىن بەرمەي كۆرۈڭچۇ؟ كىشى-

لەر خۇددى بۆرە قوغلىغان مالدەك نېمە قىلىشىنى بىلمەي قال-
دى. ئابىل تۆرە بېكەنزەرنىڭ ئەتراپىغا يىغلىغان ئادەملەرنى
تارقىتىۋەتتى. ئەمدى كىم باش كۆتۈرىدۇ؟ كىم خەلقنى
توپلايدۇ؟

ئابىل تۆرىنىڭ قىشلىقى ئون بەش كۈندىن بېرى ناھايىتىمۇ
بىسەرەمجان ئىدى. قىشلاقنىڭ بايلىرى، ئاقساقاللىرى نەسىر-
دىنبەگىنىڭ مەسلىھەتچىسىنىڭ ئالدىغا بېرىۋېرىپ مادارى قال-
مىدى.

— ھەي مۇسۇلمانلار، شاھزادە مېنىڭ گېپىمگە كىرمەيۋا-
تىدۇ. ئۇ تاغىسىنىڭ مىراسخورى، نېمە قىلسا ئۆزى بىلىدۇ.
مېنىڭچە بولسا، سىلەرنى ئاۋارە قىلمىسا ياخشى بولاتتى.
— ھاي، بازىر، خۇدايا توۋا دېسەڭچۇ، شاھزادە قانداقچى-
سىگە مىراسخور بولىدىكەن؟ ئۇ شۇنداق قىلىش ئارقىلىق، ھۆ-
كۈمرانلىق قىلماقچى ئەمەسمۇ؟ دۆمبۇ ئۆزىمىزنىڭ ئاكىمىزغۇ!
— ھەي تەڭرىم، ئۆز تۇغقىنىڭ ئۈچۈن ئۆزۈڭ خۇن تۆلە-
ۋاتساڭ... — دېدى كىمدۇر بىرى.

— مۇسۇلمانلار! ھەي مۇسۇلمانلار، شاھزادە نەسىردىنبەگ
بۇياققا مېڭىشتىن بۇرۇن، قۇرئان شەرىپىنى بىزدىنمۇ مۇكەممەل
بىلىدىغان پاك ئۆلىمالاردىن يوليورۇق سوراپ چىققان...
— شەرىئەت ئۆز قولۇڭدا تۇرۇپتۇ، بازىر، — دېدى بوۋاي-
لاردىن بىرى، — بوپتۇ، بىلگەن ئىشىڭنى قىلىۋەر.

— بىلگەن ئىشنى قىلىش ئاسان، ئەمما مۇشكۈل ئەھۋالدىن
قۇتۇلدۇرۇش خېلى مۇشەققەت، مۇسۇلمانلار. بۇنىڭدىن نېمە
پايدا، ئويلاپ كۆرۈڭلار، ئويلاپ كۆرۈڭلار.
ئاتنىڭ دۈپۈرلىگەن ئاۋازى ئاڭلاندى. خەلق تارقالدى. يى-
گىتلىرىنى ئەگەشتۈرۈپ نەسىردىنبەگىنىڭ قۇربىشىسى كەلدى،
ئېتىنى ئوينىتىپ سورىدى:

— قېنى، تاغىمىزنىڭ خۇنى پۈتتىمۇ، يوق؟

ئابىل تۆرە سىپايى جاۋاب بەردى:
— شاھزادە خاتىرجەم بولسۇنلەر، پۈتمىگەن ئىشنى پۈتتۈر-
رىمىز.

قۇربېشى قېرى مەسلىھەتچىنىڭ ئىشارىسى بىلەن ئات ئۈس-
تىدە تۇرۇپ تەزىم قىلدى ۋە يىگىتلىرى بىلەن ئارقىغا قايتتى.
— ئابىل تۆرە، — دېدى بېكەنزەر، — بۇلار بىزنى نېمە
ئۈچۈن ئاياغ ئاستى قىلىدۇ؟ نېمىشقا بۇنچە قۇترايدۇ؟ بۇنداق
خورلۇققا قاچانغىچە چىدايمىز؟ خۇشامەت قىلماقتىن باشقا ئىش-
مىز يوقمۇ؟

ئىككى ئوتتۇرىدىكى سۆزلەردىن تەڭقىسلىقتا قېلىپ، نەپىس-
سى قۇرۇپ تۇرغان ئابىل تۆرە يەنە سۆزگە ئارىلاشتى:

— ھە، باتۇر. چۈشىنىمەن، ھۆكۈمدار بار يەردە زورلۇق
بولىدۇ. زورلۇق بار يەردە خۇشامەتمۇ بولىدۇ. بەزىدە ئىلاجىسىز
قالغاندا خۇشامەت قىلىشقا توغرا كېلىدۇ. ئايرىم ئىشلارنى ئۇ-
نىڭسىز پۈتتۈرۈش مۇمكىن ئەمەس. سەۋر قىلايلىق، باتۇر،
سەۋرىنىڭ تېگى سېرىق ئالتۇن...

— سەۋر. راستتىنلا سەۋرىنىڭ تېگى سېرىق ئالتۇنمۇ؟
تۆرە، ئۇزاق سەۋر قىلىشقا تاقەت قىلالايمىزمۇ؟ ئاخىر ئىنسان-
نىڭ ئۆمرى قىسقا، — دېدى بېكەنزەر، — مانا، بىز سەۋر
قىلىپ نېمە تاپتۇق؟ ئالتۇن تۇرماق، باشتىن — ئاياغ تەشۋىش
تارتىۋاتىمىز...

ئادەملەر غەزەپلىنىپ، ئورنىدىن تۇرۇشقا باشلىدى. بۇ ئى-
تەككە ئوت چۈشكەندەك گەپ، ئالدىنى ئالمىساڭ، ئۆزۈڭمۇ
كۆيۈپ كېتىسەن. ئابىل تۆرە تەشۋىشلەندى. بۇنى سەزگەن ئاق-
ساقاللار كېتىۋاتقانلارنىڭ يولىنى توسۇشتى.

— ھەي، بىر ئاز سەۋر قىلىڭلار!
— بۇ ئىش بىرلا سىلەرنىڭ بېشىڭلارغا چۈشمىدىغۇ، چې-
چىلماڭلار!

— بۆلەنگەنى بۆرە يەيدۇ، ئاتتىن چۈشۈڭلار.
— خوتۇن تالاق، دۇنياغا بىر قېتىم كېلىسەن. قاچانغىچە
كۈتىمىز؟

— قېنى چۈشۈڭلار، ئىلاجىمىزنىڭ بارىچە پۈتتۈرۈشكە ھە-
رىكەت قىلايلى، پۈتمەسە يەنە كۆرىمىز.
خېلىلا تارتىشىشتىن كېيىن، بېكىنەزەر باتۇرنىڭ ئارقىسىد-
ىن ماڭماقچى بولغانلار ئاتتىن چۈشتى. يەنە مۇنازىرە باشلاندى.
لېكىن مەككەر مەسلىھەتچى پەرۋا قىلمىدى، ئۇنىڭ خۇددى قوقاز-
نىڭ چاپخانىسىدا چاي ئىچىپ ئولتۇرغاندەك ئۆزىنى خاتىرجەم
تۇتۇشى، بىخەم ۋە پەرۋايى پەلەكلىكى ئەتراپتىكىلەرنى ھەيران
قالدۇردى.

يىغىن بۇ قېتىممۇ بىرەر كېلىشىمگە كېلەلمەي تارقالدى.
ئابىل تۆرە ئوتلاقتا يېقىلغان چوڭ گۈلخان يېنىدا ئولتۇرات-
تى، تاقەتسىزلىك، تىت - تىتلىقتىن ھېچكىمگىمۇ گەپ قىلماي
ئوت يالقۇنىدىن كۆزىنى ئۈزۈمەيتتى. قېرى مەسلىھەتچى يانپاشلى-
غىنىچە كۆزىنى يۇمۇپ، كىرىپكىلىرى ئارىسىدىن ئۇنى كۆزىتەت-
تى. ئۇ خەلقنىڭ بۈگۈنكى قەھەر - غەزىپىنى كۆرۈپ، سەل
سەگەكلىشىپ، نەپىسىنى ئىچىگە يۇتتى.

— تۆرە، — دېدى ئۇ، — ئەل سىزنىڭكى، بۇ قاباھەت
سىزنى خېلى تەشۋىشكە سالدى. ئۇلۇغ سەردار ئابدۇراخمان سىز-
نىڭ توغرىڭىزدا ناھايىتىمۇ ياخشى پىكىردە. ئۆزىڭىزنى دېدىل
تۇتۇڭ. ئالتۇن تەخت ئۈچۈن كۆرسىتىپ كېلىۋاتقان ھالال خىز-
مىتىڭىزنى ئوردىدىكىلەر يادىدىن چىقارمايدۇ. ئەگەر سىز بولىم-
سىڭىز بۇ باشباش تاق يۈگەنسىز خەلق نېمىلەرنى قىلمايدۇ؟ بۇ
ئىشنى بىر تەرەپ قىشتا ئوردا پەقەت سىزگە ئىشىنىدۇ...

— ئەۋلىيا! بۇغدايدەك تاشنى ئەركىن تۇتقاندا ھېچنېمە
بولمىغان بىلەن، سەل قىسقاندا مۇشۇ ئالقانغا پاتىدۇ. شۇنىڭغا
ئوخشاش ئەلنى قانچە ئىسكەنجىگە ئالغانسېرى نارازىلىق شۇنچە

كۈچىيدۇ، — خېلىلا ئاچچىقى كەلگەن ئابىل تۆرە سۆزىنى داۋام قىلدى، — قەسەمخور دۆمبۇنىڭ ئۆلۈمى بېشىمىزغا بالا بولدى، شاھزادىڭىز خالايق ئالدىدا ئابروپۇمنى چۈشۈرىدىغان بولدى. ئۇنىڭ چوڭ بوۋىسى ھاجى قاچان ھۆكۈمران بولغان؟ ئۇنىڭ ئۆمرى تاغدا سۈرگۈندە ئۆتمىدىمۇ؟ ئۇلارغا ناربوتا تۆرىنىڭ بالىلىرى قاتارىدىن ئورۇن تەگكەنمىدى؟ ھە؟ نەسرۇللاخان ئولجا ئېلىپ كەتكەن تاجىنى ئاتىسى شىرئەلنىڭ بېشىغا بىز كىيدۈرگەن ئەمەسمۇ؟ بۇ يالغانمۇ؟

— راست، تۆرە، راست...

ئابىل تۆرە يەرنى مۇشتلىدى:

— خالايق ئالدىدا ھۆرمىتىنى قىلىپ ئۈندىمىسەم، ئۆزىنى بىلمەيۋاتىدۇ، ھېلىقى خوتۇن باز شۈمتەك! مەن ناربوتا قۇرغان ئۆيدە خاتىرجەملىك، بەخت، بەرىكەت يوقالمىسۇن، دەۋاتىمەن. بۇ تاغدىن ئوت چىقسا، مەن ئۆچۈرمىسەم كىم ئۆچۈرىدۇ؟ ھە؟ كىم؟

گەپلەر ئاشكارا، ئوچۇق - يورۇق بولغاچقا، مەككار مەسلەھەتچى كەمشۈك ئاغزىنى ئېچىپ خىر - خىر كۈلدى:

— جىيەنلىرىڭىز ھېچكىمنى يالچىتقىنى يوق، تۆرە، ھەممىمىز دۆلىتىمىزنى، سەلتەنىتىمىزنى ئويلاپ يۈرۈپتىمىز. ھە، ئابىل مىرزىا... ھەزرىتىم، دەيمىز. ھەزرىتىڭىزنى سىز بىلەن بىز كۈتۈپ تۇرۇۋاتىمىز. مۇبادا، بىرەرەمىز قىياساساق، تەخت ئاغدۇرۇلۇپ چۈشىدۇ.

گەپلەر بىر - بىرىگە قويۇشۇپ، ئۇلار ئوبدانلا مۇڭداشتى. ...دۆمبۇنىڭ دەۋاگەرلىرى چىققاندىن بېرى مادىل خاتىر - جەمسىزلەندى. ئۇيقۇسى قاچتى، يۈرگەن - تۇرغىنىنى بىلمەيدى. شەيتان يولىدىن ئازدۇرۇپ، ئەلنى تەشۋىشكە قويغىنى ئۈچۈن، ئۆزىنى ئۆزى كايىدى. مانا مەن قاتىل، دەپ توپتوغرا بارسا قانداق بولار؟ بىر كۈنى ئاخشىمى كۆڭلى تېخىمۇ بۇزۇ-

لۇپ، بىر يەردە تۇرغۇسى كەلمىدى، ئىختىيارسىز ئابىل تۆردى-
نىڭ قىشلىقى تەرەپكە يول ئالدى. دۇنيانىڭ بارلىق لەززىتىدىن
كېچىپ، قىشلاقنىڭ چېتىدىكى قىرو باسقان مۇزدەك خەشەك
ئۈستىگە ئولتۇردى.

سۈتتەك ئايدىڭ، چەكسىز ئېدىرلىق ئۇيقۇدا ئىدى. تاغلار
بېشىدىكى ئاپئاق قارلار ئاي نۇرىدا يالتىرايتتى. قايماقتىندۇر
ئاغىرلارنىڭ كىشەشلىرى ئاڭلىناتتى. قىشلاققا كىرىدىغان يەر-
دىكى يالغۇز قارىياغاچتا قانداقتۇر بىر قۇش مۇڭلۇق سايرا-
ۋاتاتتى...

شۇ چاغدا، ئابىل تۆرىمۇ قېرى مەسلىھەتچى بىلەن تاشقىرىدا
ئىدى. ئۇلار نېرى - بېرى مېڭىپ، ئاسماننى تەڭ ئىككىگە
بۆلۈپ تۇرغان سامانىيولغا قاراپ تۇرۇشاتتى. قىشلاق چېتىدىن
تۈرلۈك ئاۋازلار ئاڭلاندى، ئىتلار ھاۋشىپ ئالدىغا يۈگۈردى.
ئاڭغىچە ئىككى سايە كۆرۈندى، ئابىل تۆرە بىرىنىڭ ئاۋازىدىن
ئۆز يىگىتلىرى ئىكەنلىكىنى بىلىۋالدى، ئۇ كىمگىدۇر ۋارقىرا-
ۋاتاتتى:

— كىمسەن؟ بۇ يەردە نېمە ئىش قىلىپ يۈرسەن؟!

— سارىباي ئوۋچىنىڭ ئۆكسىمەن.

ئابىل تۆرە ئالدىراپ:

— مادىلمۇ سەن؟ ھە، قايماقتىن؟ — دەپ سورىدى.

جاۋاب بېرىشنىڭ ئورنىغا ئۇ ئابىل تۆرىنىڭ ئايىغىغا باش

قويدى.

— سادىغىڭىز كېتەي، تۆرە، — ئۇ يىغلىۋەتتى.

— بۇ كىم؟ — قېرى مەسلىھەتچى گۇمانلىنىپ سورىدى.

— ئۆزىمىزنىڭ پۇقراسى. ئەۋلىيا، سىز خاپا بولماي،

ئۆيگە كىرىپ دەم ئېلىۋېرىڭ. مەن بۇ بىچارىنىڭ ئەرزىنى ئاڭلاپ

باقاي.

مەككەر مەسلىھەتچى پىچىرلاپ ئايەت ئوقۇپ ئۆيگە كىرىپ

كەتتى. ئابىل تۆرە مادىلىنى خېلى نېرىغا يېتەكلەپ باردى. ئۇ،
يات ئادەملەرنىڭ ئالدىدا گەپلىشىشنى ياخشى كۆرمەيتتى. چۈن-
كى، تىل دېگەن سۆڭەكسىز نەرسە... ئۇ مادىلىنى ئۆزىگە يېقىند-
راق تارتىپ سورىدى:

— ھە، يەنە نېمە بولدى؟ بىرەرگە سىرىڭنى ئېيتىپ قوي-
دۇڭمۇ؟

— سادىغىڭىز كېتەي، تۆرە...

— سادىغا بولماي يەرگە كىر! — ئابىر تۆرە ئاچچىقلىنىپ،
مادىل تاۋاپ قىلىش ئۈچۈن تۇتقان ئېتىكىنى سىلكىۋەتتى، —
تۆر، ھارىمى كىمگە ئېيتتىڭ؟
— ياق...

— قەسەم ئۇرغۇر...

— سىزدىن باشقا كىمگە ئېيتاتتىم، كىمگە يېرىلاتتىم؟
ئادەملەرنىڭ قارغىشىغا قالماي، مېنى تۇتۇپ بېرىڭ. مەن
ئۆلەي... تۇتۇپ بېرىڭ...

— ھۇ... گۆرۈڭدە توڭگۇز قوپقۇر، سېنىڭ قېنىڭغا ھېچ-
كىم موھتاج ئەمەس. سېنى دەپ نۇيغۇت ئۇرۇقى قىرىلىپ
كېتىدۇ. بالا - چاقىسى، مال - مۈلكى ئولجا بولىدۇ. شۇنى
ئويلاپ كۆرسەڭ بولمامدۇ؟ — ئابىل تۆرە ئاچچىقىدىن سەل
يېنىپ، كۈلۈپ قويدى، — خاننىڭ تاغىسىغا باشما - باش
رازىمەن، دېگەنمىشسەن؟ بولدى، ئەمدى جىم تۇر، بولار ئىش
بولدى.

— بۇنداق بولۇشنى بىلگەن بولسام... ھە، خۇدايىم، ھەي
يۈزۈم قارا بولدى...

— ئاۋازىڭنى چىقارما، — دېدى ئابىل تۆرە تېرىكىپ، —
يەنە قىساس ئالماقچىمۇ سەن؟

— ياق، ياق، تۆرە! ئۇنداق قىلغاندىن كۆرە...
ئابىل تۆرە سەل ئويلىنىپ، مادىلغا تەسەللى بېرىشكە

باشلىدى:

— ئۆزۈڭنى تۇت، بۇنداق بولۇشنى كىم ئويلغان دەي-
سەن، سارباي ئاكاڭنى ھۆرمەتلەيمەن. ياخشى ئادەم ئىدى.
ئاڭلىشىمچە، ئۇنىڭ قىزى بار ئىمىش؟
مادىل يىغلامسىراپ:

— بىر قىزچىقى بار.

— يېشى نەچچىدە؟

— ئون بەشكە كىردى.

— ھىم، بالاغەتكە يېتىپ قاپتۇ، — ئابىل تۆرە باشقا گەپكە
ئۆتۈشنى لايىق كۆرمىدى بولغاى، مادىلنىڭ يەلكىسىگە قولىنى
قويۇپ، — ئاچچىق ئەقىلى كېسىدۇ. سەن نۇيغۇتلارنىڭ تەقدى-
رىنى ئويلا! — دېدى.

ئۇ كەتتى، مادىل خېلى بىر ۋاقىتقىچە ئورنىدىن تۇرالماي
ئولتۇردى.

ئەتىسى ئابىل تۆرە يىغىنغا ئوچۇق - يورۇق كىرىپ
كەلدى.

— خالايق! — دېدى ئۇ بەلەن ئاۋازدا، — قىرىق يىل
قىرغىن بولسىمۇ، كۈنى پۈتكەن، ئەجىلى يەتكەن ئۆلىدۇ. دۆم-
بۇنىڭ ئۆلۈمى سەۋەبىدىن خانىمىزنىڭ غەزىپىگە ئۇچرىغانىكەن-
مىز، بۇ ئەلۋەتتە تەڭرىنىڭ خاھىشى. بۇنداق ۋاقىتتا جېنىمىز-
دىنمۇ كېچىشكە توغرا كېلىدۇ...

— ئۆزۈڭ بىلىسەن، ئويلاپ بىر تەرەپ قىل، تۆرە! —
دېدى ئولتۇرغانلار ئىلتىجا قىلىپ.

— توغرا، زىخىمۇ، كاۋاپمۇ كۆيمەسلىكى كېرەك. شاھزادە-
نى ھۆرمەت قىلىمىز، قەدىرلەيمىز، ئەركىنلىتىمىز، ئەمما،
راست گەپنى ئېيتىش لازىم. بۇچۇق يارماققا ئەرزىمەيدىغان نە-
رسىنى يوغان دەستەك قىلىپ بىر خۇن ئورنىغا مىڭ ئات، مىڭ
تىللا تەلەپ قىلىش ئىنساپسىزلىق ئەمەسمۇ؟!

— راست، بۇ زورلۇق!
ئابىل تۆرە چىققان تەرەپكە بىر قارىۋېلىپ سۆزىنى داۋاملاش-
تۇردى:

— ئۆزۈڭلار بىر ئويلاپ كۆرۈڭلار. يېغىرىمىزنى ئېچىپ،
بىكاردىن — بىكار گەپ سېتىپ، ئۆزىمىزنى ئەخمەق قىلىپ
كۆرسىتىشىمىز ياخشى ئەمەس. قىزنىڭ سىرى ئانىسىغا مەلۇم،
دېيىشىدۇ. خالايقنىڭ ئەھۋالى ساڭا بەش قولىدەك ئايان. بوپتۇ،
شاھزادىنىڭ ئاغزىدىن چىقىپ كېتىپتۇ. مىڭ ئات ئېگەر —
جابدۇقى بىلەن بولسۇن، مىڭ تىللاسۇمۇ شۇ بويىچە بولسۇن.
ئادەملەر ئابىل نۆرىنى چىن كۆڭلىدىن ھۆرمەت قىلغىنى
ئۈچۈن، چىشىنى چىشلەپ ئولتۇرۇشتى. مەككار مەسلىھەتچى
ئابىل تۆرىدىن خۇشال ئىدى. بۇ كېلىشىم تۈنۈگۈن كەچقۇرۇن
گۈلخان ئەتراپىدا ئىككىسىنىڭ ئوتتۇرىسىدا ھەل قىلىنغانىدى.
قېرى مەسلىھەتچى ھەرئىككى تەرەپكە خالىس تۇرۇپ، ئىشتى
ناھايىتى ئېھتىياتچانلىق بىلەن پۈتتۈرۈۋاتقان ئابىل تۆرىدىن
راستىنىلا مىننەتدارلىق بولدى. ئۇنىڭ ئالما قېقىدەك پۇرۇشۇپ
كەتكەن يۈزلىرىدە باشقىچە ئىپادە سېزىلمەيتتى. ئۇ بېشىنى بىر
تەرەپكە قىيسايتىپ، ئۇن — تىنىسىز تەسۋى سىيرىپ ئولتۇراتتى.
ئابىل تۆرە كۆپچىلىكتىن كېلىشىمگە رازىلىق سورىغاندىلا، ئۇ
ئۆزىنى ئوڭلاپ، كۆزىنى ئاچتى.

— مىڭ ئات، مىڭ تىللا، — دېدى رەڭگىگە قان يۈرگەن
مەسلىھەتچى، ئىشنىڭ كۆڭۈلدىكىدەك پۈتكەنلىكى بۇ قېرى تۇل-
كىنى خۇشال قىلغانىدى. ئۇ تەسۋىنى بويىنغا ئېلىپ، ئورنىدىن
تۇرۇشقا باشلىدى.

كېلىشىم تۈگىدى، ھەممە ھەيران ئىدى.
زورلۇق ئۆزىنى كۆرسەتتى. چارۋىچى خەلق مىڭدەك ئاتنى
توپلاشتا ئۈنچىلىك قىينالىمدى، ئەمما ئاتا — بوۋىسىدىن تارتىپ
ئۆمرىدە تىللانىڭ نېمىلىكىنى بىلمىگەن تاغلىقلار مىڭ تىللا

تېپىشتا خېلىلا قىينالدى. بازارمۇ بازار كېزىپ، مال - مۈلكى - نى، بۆرە، ئېيىق، قاپلان تېرىلىرىنى، گىلەم، شىرداق، ئېگەر ۋە جابدۇقلارنى سېتىشقا مەجبۇر بولدى. شەھەر خەلقى تاغ قەبىدە - لىسىنىڭ بېشىغا چۈشكەن بۇ ئېغىر سودىنى يېنىكلىتىشتە قولدىن كېلىدىغان ياردىمىنى ئايمىدى. ئەڭ ياخشى نەرسىلەر تىللا باھاسىغا چېقىشتۇرۇلۇپ، باشمۇباش ئالماشتۇرۇلدى.

شۇنداق قىلىپ، ئىككى ھەپتە ئىچىدە مىڭ تىللا توپلاندى. ئاتلارنىڭ تۇيىقىدىن چىققان چاڭلار تۇماندەك يېيىلىپ، قۇياش نۇرىنى توسۇدى. ئانىسىدىن ئايرىلغان تايچاقلار ھەر تەرەپكە ئۆزىنى ئۇرۇپ پەرياد چېكىتتى. ئايغىرلار ھازىداردەك، مۇڭلۇق كىشىشەتتى. شاھزادىنىڭ قۇتىرىغان قوغدىغۇچىلىرى ئاتلىرىنى ئالماشتۇرۇپ، خۇددى دۈشمەنگە قارشى تەييارلانغاندەك يىلقىلارنى ھەيدەپ مېڭىشتى.

— خاراب قىلدى، ئىنساپسىزلار!...

كىمدۇر بىرى دۈم يىقىلدى. چارۋىچىلارنىڭ ئىچ - ئىچىدىن دەز كەتتى. ئاۋال ۋە قىشلاقتىكى ئاھالە بەئەينى قاننى قىرقلانغان قۇشقا ئوخشىتاتتى، كۆزلىرىدىن غەزەپ ۋە نەپرەت ئۇچقۇنلىرى چاقنايتتى.

تۆپىلىكتە ئايىل تۆرە بىلەن نەسىردىنبەگ، قېرى مەسلىھەتچى ۋە قىشلاقنىڭ بىرنەچچە مۆتىۋەرلىرى تۇراتتى. بېكەنزەر بەشتەك يىگىت بىلەن ئۇلارنىڭ قېشىغا كەلدى.

— مانا، نەسىردىنبەگ، تۆشۈكۈڭنى مۇشۇنىڭ بىلەن قاپلىدۇ. ئاۋال، — دېدى ئۇ ئات ئۈستىدە تۇرۇپ ۋە ئاغزى بوغۇلغان قاپنى شاھزادىنىڭ ئايىغى ئۈستىگە ئىرغىتتى. نەسىردىنبەگ بىلەن قېرى مەسلىھەتچىنىڭ كۆزى قايقا تىكىلدى.

بېكەنزەر توپتىن بىپەرۋا چىقىپ كەتتى. ئۇ، تېخى ئاچا يولدا ئۇچرىشىمىز، دەپ غەزىپىنى زورلىغا بېسىپ كېتىپ

باراتتى.

مەسىلە ھەل بولدى. ئادەملەر ئورنىدىن قوزغىلىپ ئابىل تۆرىگە ئەگىشىپ دۇئاغا قول كۆتۈردى:

— ئاللاھۇئەكبەر! سالاۋات، سالاۋات!

— خۇن ۋە دەۋا تۈگىدى! ... سالاۋات! خۇن ۋە دەۋا تۈگىدى.

دى! ...

ئادەتتە سالاۋات ئېيتىش — خۇن ۋە دەۋانىڭ تۈگىگەنلىكىنى بىلدۈرىدۇ. شەرىئەت بويىچە سالاۋاتتىن كېيىن، يەنە خۇن دەۋا-سى قىلغان كىشىنىڭ يېگەن تامىقى ھارام، خوتۇنى تالاق دەپ تەرىپ قىلىنىدۇ. كىشىلەر تارقىلىشقا باشلىدى. بىچارە پۇقرا گويا ئېغىر يۈكتىن، چۈشىدە بېسىۋالغان ئالۋاستىدىن قۇتۇلغاندەك يەڭگىل تارتىپ تارقالدى.

... مادىل غەمكىن ئولتۇراتتى. گەپ قىلغۇدەك ھالى يوق ئىدى. سۆيۈمخاننىڭ ئالدىدا قامچا تۇراتتى. ئۇ قامچىدىن ئۈنچە-لىك قورقۇپ كەتمىسىمۇ، لېكىن سۆيۈمخاننىڭ قەھەرلىك كۆز-لىرىگە بەرداشلىق بېرەلمەيتتى. ئۇ بېشىنى كۆتۈرەلمىدى. ئۆي-دىكىلەرنىڭ ھېچقايسىسى مادىلى ياقلىمايتتى. سارىباي جىم ئىدى. ئۇنىڭغا ئۈكىسى ھەممە گەپنى ئۈجۈر - بۇجۇرگىچە چۈشەندۈرگەن بولسىمۇ، نېمە ئۈچۈندۇر، ئۇ زۇۋان سۈرمەيتتى.

— بەرمەيمەن! — دېدى سۆيۈمخان ۋارقىراپ، ئۇ يۈزىنى قوللىرى بىلەن توسۇۋېلىپ بالىلار دەك ھۆڭرەپ يىغلىۋەتتى.

قاراڭ ئاۋۇ ئابىل تۆرىنى! دەللىنىڭ قولىغا باشقا نەرسە ئەمەس، دەل يوغان قامچا تۇتقۇزۇپتۇ. ئىش ئوڭغا تارتمايدىغان بولسا، ئوتتۇرىغا جەزمەن قامچا ئارىلىشىدۇ. بۇ تەرىپى ئېنىق. يىلان بىلەن دوست بولغانىكەنمەن - دە! ... ئەنە شۇ خىياللار بىلەن مادىلنىڭ ئىچ - ئىچى ئېچىشىپ كەتتى. بىچارە نۇيغۇتلار-نىڭ ئۇۋالىغا قالغۇچە، ئۆلۈمنى ئەۋزەل كۆردى.

ئابىل تۆرىنىڭ دەلىللى مەدەنى ھەدەپ ئىسكەنجىگە
ئېلىۋالدى:

«بىر قىزنى دەپ، قان - قېرىنداشلىق مۇناسىۋىتى بۇزۇ-
لۇپ كەتمىسۇن، ئويلاپ كۆرۈڭلار. بۇنىڭ سەۋەبىنى ئابىل تۆرە
بىلەن مەدەل بىلىدۇ. ماڭا ئىشىنىڭلار. ئىشنى ئارقىغا سۆرەشكە
بولمايدۇ. تېزەرەك پۈتسۇن» دەپ ئابىل تۆرە ئۆزىنىڭ قامچىسى-
نى نىشان قىلىپ ئەۋەتتى، ئۇنى باشقىلار تونۇماسلىقى مۇمكىن،
لېكىن مەدەل ياخشى بىلىدۇ.

— بەرمەيمەن! — دەپ ئۆكسىدى سۆيۈمخان.

— يىغلىما، ئانىسى، — دېدى دەلىل بەزلىگەن بو-
لۇپ، — ئابىل تۆرە قىزىڭنى بەيگىگە سېلىپ مۇكاپاتىنى ئالماق-
چى ئەمەس، ئۇنى ئەتىۋارلاپ، ئوردىغا گىلەم توقۇشقا ئەۋەتىدۇ-
غان ئوخشايدۇ. بۇنىڭ نېمىسىگە يىغلايسەن؟
— بەرمەيمەن، ئۇ تېخى كىچىك! — دەپ يىغلىدى سۆيۈم-
خان.

خان ھەرىمى ۋە ئەمەلدارلارغا گۈزەل قىزلارنى سوۋغا قىل-
غان ۋاقىتلاردا، ۋىلايەتلەردىكى ۋەكىللەر بۇ ئىشنى بىر تۇتۇپ،
«ئوردىغا گىلەم توقۇشقا بارىدۇ» دېگەن گەپ بىلەن بۇ قەبىلىگە-
نى يوشۇرۇشقانىدى. كۆزىنىڭ گۆھىرى، يالغۇز قىزىنىڭ ئور-
دىغا ئەۋەتىلىشىگە ئانا بولغۇچىنىڭ ئاجىز قەلبى قانداق چىددۇ-
سۇن؟! ئۇ تورغايدەك چۇرۇقلاپ، كۆرۈنگەن ئادەمگە يېلىناتتى،
ئەمما ھەممىسى ئۇنىڭدىن ئۆزىنى قاچۇراتتى، ھېچكىم ئۇنىڭ
جېنىغا ئارام بولالمايتتى.

قۇندۇز سۇغا كەتكەنىدى. ئۇ ئەپكەشتە سايدىن ئىككى چې-
لىك سۇ ئەكەلدى. تاشقىرىدا تۇرغان خوتۇنلار قىز ئۆيگە يېقىند-
لاشقۇچە كۈتۈپ تۇرۇشتى. توغرا، قۇندۇز بالاغەتكە يېتىپ قال-
غانىدى، ئەر كىشىلەرگە تىكىلىپ قارىماي، ئۆزىنى ھەمىشە

ھايالىق تۇتاتتى. ئۇ ئەرگە ئۆسكەنلىكتىن، ئانچە - مۇنچە نەرسە -
لەرنى نەزەر كۆزىگە ئىلمايدىغاندەك كۆرۈنەتتى، قاش - كۆزلى -
رى قاپقارا ئىدى. ئىككى قولىدىكى قوش بىلەزۈك داۋاملىق
جىرىڭلاپ تۇراتتى. قۇلقىدىكى ئالتۇن زىرە سۇ يۈزىدە يالت -
يۇلت قىلىپ ئوينايىتتى. قۇندۇز چېلەكنى يەرگە قويۇپ، ئىش -
كى ئالدىغا توپلىشىپ تۇرغان خوتۇن - قىزلار بىلەن بالىلارغا
قارىدى.

— ھەي، بەختسىز ... — دەپ بىر خوتۇن يىغلىۋەتتى.
دەرد - ئەلەملىك يۈزلەر، نىجاتلىق ئىزدىگەن ياشلىق كۆز -
لەر قۇندۇزغا قارايتتى. ئىشك يېنىدا ئانىسىمۇ داد - پەرياد
چېكىپ ئولتۇراتتى. نېمە بولغاندۇر؟ ئۆيدىكىلەر قۇندۇزغا خۇد -
دى ئۇنىڭ ئالدىدا گۇناھكار دەك ئىلتىجا بىلەن قارىشاتتى. بارى
- يوقى بەش ئائىلىدىن ئىبارەت بولغان نۇيغۇت قەبىلىسىنىڭ
يەتتە ياشتىن يەتمىش ياشقىچە ھەممىسى مۇشۇ يەردە ئىدى.
— ئانىجان! ئانا! — دەپ يىغلىغان قۇندۇز تېخى گەپنىڭ
نېمە ئىكەنلىكىنى چۈشەنمەيلا، ئۆزىنى ئانىسىنىڭ قۇچىقىغا ئات -
تى. سۆيۈمخانىمۇ خۇددى بىرى ئۇنى سۆرەپ كېتىۋاتقاندەك،
قىزىنى باغرىغا بېسىپ، يەنە يىغلىدى.

— بەرمەيمەن! مېنى ئۆلتۈرسەڭلار ئۆلتۈرۈڭلار، تاش يۈ -
رەكلەر، مۇتتەھەملەر! تىرىك تۇرۇپ ئۇنىڭدىن ئايرىلمايمەن!
قولۇم - قوشنىلار ئۇنىڭغا قانداق تەسەللى بېرىشنى بىل -
مەي، قوشۇلۇپ يىغلىشاتتى. ھەممەيلەن قانداق قىلىشنى بىل -
مەي دالە قېتىپ قېلىشقانىدى.

— ئىلاجىمىز يوق، خوتۇن، — دېدى سارىباي زەئىپ
ئاۋازدا، — نۇيغۇت ئۇرۇقى ۋەيران بولغاندىن كۆرە، بىر قىزنى
بەرسەك بېرەيلى!

سارىباي شۇنداق دېدى - دە، ھوشىدىن كەتتى.

دەلەللىنىڭ بۇلارغا رەھىمى كەلدىمۇ، قانداق، تۆرىگە بىرەر باھانە - سەۋەب كۆرسىتىرمەن، دېگەن خىيال بىلەن قايتماقچى بولدى. خوتۇنلار، قىزلار قىيا - چىيا قىلىپ، قۇندۇزنىڭ قالغىنىغا خۇرسەن بولۇپ، ئۇنىڭ بېشىدىن بىر ساپلىق سۈنى ئايلاندۇرۇپ چېچىشتى ۋە سۆيۈمخانىنى تەبرىكلەشتى. دەلەل ئەمدى ماڭاي دەپ تۇرۇشىغا، تۆۋەن تەرەپتىن، ئېگەر - جابدۇقلىرى ياسىداق بىر بايتالنى يېتەكلىگەن خوتۇن كىشى بىلەن بەش يىگىتنى ئەگەشتۈرگەن ئابىل تۆرىنىڭ قارا چال باتۇرى چىقىپ كەلدى.

— دېمىدىمۇ، تۆرىنىڭ بۇيرۇقى قاتتىق دەپ. ئەمدى قوشۇپ بەرمەي ئامال يوق. بىر قىز ئۈچۈن بالاغا قالماڭلار. قېنى، تېزىرەك بولۇڭلار، ۋاقىت قىس، — دېدى دەلەل. سۆيۈمخان قىزىنى ئۆيگە كىرگۈزۈپ، ئىشىكىنى تاقىۋالدى، ھېچكىمنى يېقىن كەلتۈرمەي، قول ئۇراتقانىنى چىشلەپ، يۈ-لۈپ، جان ئاچچىقىدا پىغان چېكەتتى. خوتۇنلار ئاھ ئۇراتتى، بالىلار ھەيران بولۇپ، بىردەم ئاياللارغا، بىردەم ئەرلەرگە قا-راپ، بىر - بىردىن تارقىلىپ كېتىشتى. مادىل ھويلا ئوتتۇردا سىدا قېتىپ قالغاندەك تىككىدە تۇراتتى.

— ھوي، قىزنى تېزىرەك ئاتلاندۇرۇڭلار! — دېدى قارا چال، — پۈتمەي قالغان ئىش بارمۇ؟ نېمىشقا ئالدىرىمايسىلەر؟ قىزنىڭ ئۆلۈمگە كېتىۋاتمايدىغۇ؟!

ھېچكىم ئۈنچىقمىدى. بەستلىك كەلگەن قارا چال ئېتىدىن چۈشۈپ، قامچىسىنى پۇلاڭلىتىپ يىگىتلەرگە ۋارقىرىدى: — قېنى، تېزىرەك، قىزنى ئاچقىڭلار!

ئاۋۋال يىگىتلەر ئىشىككە يېپىشتى. سۆيۈمخان چىرقىراپ، ئۇلارنىڭ قوللىرىنى چىشلەپ، ئاللا - كاللا سالدى! — بەرمەيمەن! بەرمەيمەن! بەر... مەي... مەن! — دەپ

گەۋدىسى بىلەن ئاشخانا ئىشىكىنى توسۇدى. رەھىمسىز يىگىت-
لەردىن بىرى ئۇنىڭغا يېقىنلاشتى، ياخشى گەپ قىلغان بولۇپ،
مەھكەم قۇچاقلىۋالدى. سۆيۈمخان داد - پەرياد ئۇرۇپ، يىگىت-
نىڭ قولىنى چىشلىدى، يۈز - كۆزلىرىگە چاڭ سالدى. يىگىت
سۆيۈمخاننى ئىتتىرىۋەتتى. سۆيۈمخان ئورنىدىن تۇرۇپ يەنە ئاش-
خانا ئىشىكىنى توسۇدى.

— بەرمەيمەن! بەرمەيمەن! — سۆيۈمخاننىڭ چاچلىرى چۈ-
ۋۇلۇپ، كۆڭلىكى يىرتىلىپ كەتكەنىدى. — بەرمەيمەن! ...
قارا چالنىڭ ئەرۋاھى ئۇچۇپ، سۆيۈمخانغا بىر كاچات سال-
غانىدى، سۆيۈمخان يىقىلىپ چۈشتى.

— ئايلىناي ئانا! ئانىجان! — دەپ ئاشخانىدىن قۇندۇز
يۈگۈرۈپ چىقتى ۋە ئانىسىنىڭ ئۈستىگە ئۆزىنى ئېتىپ يالۋۇر-
دى، — ئۇرماڭلار، ئۇرماڭلار! ئانامنى ئۇرماڭلار، ئۆزۈم بارد-
مەن ...

قۇندۇزنى تاشقىرىغا ئاچىقىشتى. يورغا بايتالنى تۇتۇپ تۇر-
غان يول باشلىغۇچى خوتۇن قۇندۇزنى قولتۇقىدىن تۇتۇپ بەزلى-
گەن بولدى:

— قوي، جېنىم، يىغلىما! مانا مەن بارغۇ! خاننىڭ ئوردى-
سىغا گىلەم توقۇشقا بارمايسەن، بۇ ئىش مېنىڭ قولۇڭدىن
كەلمەيدۇ. ئابىل تۆرىنىڭ ئاۋۇلىدا توي بولۇۋاتىدۇ. شۇنىڭغا
بېرىپ قايتىسەن. قېنى، سادىغاڭ كېتەي، بايتالغا مىنگىنە...
ئۇ يەرگە بېرىپ گىلەم توقۇشنى بىلمەيمەن دېسەڭ، سېنى قويۇ-
ۋېتىدۇ. پەرىزىمچە، سېنى ئازراق گىلەم توقۇشنى بىلىدۇ، دەپ
ئېيتقان بولۇشى كېرەك. سادىغاڭ كېتەي، قورقما، ئۆزۈم ئە-
كېلىپ قويىمەن...

— ھەي، بىچارە... پېشانەڭگە پۈتۈلۈپتىكەن... — دېدى
بىر خوتۇن كۆز يېشى قىلىپ، — ئۆرگۈلۈپ كېتەي،

جېنىم...

ئىچكىرىدىن سۆيۈمخانىنىڭ داد - پەريادى، ئەرلەرنىڭ بىر - بىرىنى سۆككەن، شاپلاق ئۇرغان ئاۋازى ئاڭلىناتتى. — ئانىچىنىم! ئانا! نائىنساپلار! ئورماڭلار، ئانامنى ئور-ماڭلار، دەۋاتىمەن. مەن رازىمەن، ئانامنى ئورماڭلار، بارد-مەن... ئۆرگۈلۈپ كېتەي. ئانىچان!

قۇندۇز ئەتراپىدىكىلەرگە يالۋۇرۇپ قارىدى. ئۆزىنى تۇتال-ماي بۇقۇلداپ يىغلايتتى. ئىلاجى قانچە؟ ئاسمان يىراق، يەر قاتتىق، خوتۇنلار ئۇنىڭغا تەسەللى ئېيتىپ، كۆز - ياشلىرىنى سۈرتۈشتى، چۇۋۇلۇپ كەتكەن چاچلىرىنى تۈزەشتى، بېشىنى قىزىل ياغلىق بىلەن مەھكەم تېڭىپ، ئاتقا مىنىشنى كۈتۈشتى. يول باشلىغۇچى خوتۇن تىزگىنىنى تۇتتى. ئۇلار يولغا چى-قىشتى...

سۆيۈمخان خىرقىرىغان ئاۋازدا ۋارقىراپ، ئىشىك ئالدىغا چىقتى ۋە يىراقلاپ كېتىۋاتقان ئاتلىقلار ئارقىسىدىن يۈگۈردى ۋە ئۇزاققا بارماي سەنتۈرۈلۈپ يىقىلدى، ئورنىدىن تۇرۇپ يەنە داد - پەرياد ئۇردى:

— بەرمەيمەن! بەرمەيمەن! — دەپ ئىككى قولىنى كۆتۈ-رۈپ ئاسمانغا قارىدى، — قۇندۇز! قۇن... دۇز! قاچ... قاشقىردىن قاچ!... — ئۆزىمۇ نېمىدىندۇر قورقۇپ، ئېدىر تە-رەپكە قاراپ يۈگۈردى، — قاچ، قاشقىر!...

سۆيۈمخاننىڭ ئۈستىدىكى كۆڭلىكىنىڭ ياقىسىلا قالغانىدى. ئۇ قاياققىدۇر جېدەللىپ يۈگۈرەيتتى، ئۈستىدە كۆڭلىكىنىڭ يوقلۇقىنى سەزمەيتتى، ئەتراپىدا نېمە بولۇۋاتقانلىقىنى كۆرمىت-تى، پەقەت ئۇنىڭ دەھشەتلىك ئاۋازى تاغۇتاشلارنى لەرزىگە سالاتتى.

ئەتىسى، نەسىردىن بېگە قايتماقچى بولدى. ئابىل تۆرە قۇند-

دۆزنى گۈلدەك ياساندۇرۇپ، بېشىغا قەشقەرنىڭ ئاق يىپەك
ياغلىقىنى ئارتقۇزۇپ، ئۇنى شاھزادىگە سوۋغا قىلدى.
شۇ كۈنى كەچتە كىشىلەر قىپچالغاچ بىر ئايالنىڭ ئېدىردى.
كى كونا قەبرىستانلىقتا «قاچ! ...» دەپ ۋارقىراپ يۈرگەنلىكىنى
كۆردى ...

تۆتىنچى قىسىم

1

1873 - يىلىنىڭ باھارى ...

تاغ تەرەپ تىنىچسىز، دائىم قالايمىقاندى، ئوردىدىكى قۇۋ، مەككەر كىشىلەر قۇلاقلىرىنى دىڭ قىلىپ، بىر - بىرىنى پايلىشاتتى. خۇددى قونچىغا پىت چۈشكەندەك بىئارام بولۇپ، بىر - بىرىنىڭ پېيىنى قىرقىشقا ھەرىكەت قىلىشاتتى. خۇداپارخان بولسا ئاچچىقى بىلەن:

— قىرىمەن! ئوت قويىمەن! — دەپ ۋارقىرايتتى، بىر ئاز ئېسىگە كەلگەندە، يەنە لاتىدەك بوشىشىپ قالاتتى. ئۆزىدىن ئەقىل چىقمىغان، باشقىلارغا ئىشەنمىگەن خۇداپارخان نىجات ئىز - دەپ ئەتراپقا ئەلەڭلەپ قارايتتى، بىرەر ئەقىلدارنى ئىزدەيتتى. «مانا قاراڭ، بىرى ئوغرى، بىرى ساتقۇن، بىرى نان قېپى! ...» دەپ ئۆھسىناتتى. نېمە قىلىش كېرەك؟ ئىلاج قانچە؟ بىر چاغلاردىكى خاننىڭ سايىسىگە تەزىم قىلىدىغان زۇۋانداراز مەسلى - ھەتچىلەرمۇ ئەمدىلىكتە غىڭ قىلماي، ھەممە جاۋابكارلىقنى خانغا ئارتىپ تاماشا كۆرۈشۈۋاتىدۇ. قانداق قىلىش كېرەك؟

ھەركۈنى دېگۈدەك يېڭى خەۋەرلەر كېلىپ تۇراتتى. تۆرە قورغاندىكى سەرەنچى پەنساد بەش يۈز چەۋەندازنى ئەگەشتۈرۈپ، ئىسيانكار خەلققە قوشۇلۇپ كەتتى. چارتاق بېگى گادايىي بىلەن نەمەنگان بېگى شەمىلا ھەش - پەش دېگۈچە تارمار قىلىنىپ،

پۈتۈن نەمەنگان ۋىلايىتى ئىسيانكارلار قولىغا ئۆتتى.
خۇدايارخان كېڭەش ئۆتكۈزدى. «نېمە قىلىش كېرەك؟»
دېگەن مەسىلە ئوتتۇرىغا قويۇلدى. ئىشنى ئاسانراق تۈگىتىشنى
كۆزلەپ، گېنېرال گوبېرناتوردىن ياردەم سوراش مەسىلىسى
ئوتتۇرىغا قويۇلدى. بۇنىڭغا باش ۋەزىر قۇلنەزەر تەرەپتىكىلەر
قارشى چىقتى. گېنېرال فان كەيفمان بىلەن ئۆزئارا ياردەم
توغرىسىدا تۈزۈلگەن شەرتنامىنىڭ تېگى - تەكتىدە چوڭ ئېھتىد-
ياچ بار ئىدى. مۇنداق ئېھتىياجلار كۆپەيگەنسېرى بۇ يۇرتنىڭ
زاۋاللىققا يۈز تۇتۇشى تۇرغانلا گەپ ئىدى. لېكىن خۇدايارخانغا
بۇ بەربىر ئىدى. ئۇنىڭغا ئاشۇ ھەيۋەتلىك قورغانلىرى بىلەن
كۆرگەن ھەرمەخانىسى ئامان بولسا، ئاتىسىدىن قالغان سەلتەنەت-
لىك تەختى كۆز ئالدىدا تۇرسىلا بولاتتى. خەلقنىڭ ۋە بۇ يۇرت-
نىڭ قانداق ئەھۋالغا چۈشۈشى، كىمنىڭ قولىدا بولۇشى ئۇنى
قىزىقتۇرمايتتى. گېنېرال گوبېرناتور بىلەن تۈزۈلگەن
شەرتنامە — بويىنغا سېلىنغان بويۇنتۇرۇقنى ۋاقتى كەلگەندە،
بىر تەرەپكە تاشلاپ قويسا بولىۋېرىدۇ، دەپ ئويلايتتى. ئورۇق،
قارامتۇل كەلگەن بۇ ئادەمنىڭ كەم ئەقىللىقىنى ئابدۇراخمان
ئاپتۇۋېچى^① ياخشى بىلەتتى. ئۇنىڭ شۇ تاپتا گېنېرال گوبېرنا-
توردىن ئەسكەر تەلەپ قىلىش نىيىتىگە كەلگەنلىكىنى سەزگەن
ئابدۇراخمان ئاپتۇۋېچى:

— ئەمىرىم، — دېدى ئاستا ئىلتىپات بىلەن، — ئۆز
شالىتىقىمىزنى ئۆزىمىز تازىلىمايمىزمۇ؟

خۇدايارخان بوغۇلۇپ كەتتى:

— ئۆزىمىز! قانداق قىلىپ؟! —

ئابدۇراخمان پەرۋاسىز ئىدى، خۇدايارخان ئاچچىق بىلەن
ئۇنىڭغا تىكىلىپ تۇراتتى.

— ئۆزىمىز تازىلىمايمىزمۇ دەيدۇ؟! ئېلىۋالدى! يالاڭ

① ئاپتۇۋېچى — خان ئوردىسىدا مېھمانلارنىڭ قولىغا سۇ بەرگۈچى مۇلازىم.

ئاياغ پولات نەمەنگاننى ئېلىۋالدى! ... — خۇدايارخان ۋارقىرايتە-
تى، تىترەپ ئۇياقتىن - بۇياققا ماڭاتتى. ھەممەيلەن لام - جىم
دېمەستىن باش ئېگىپ تۇردى. ئۇ ئەندىكىپ، تىترەپ تۇرغان
قولنى ئۇۋۇلاپ، بارماقلىرىدىن قاس چىقىراتتى. «ئۆزىمىز
تازىلىمايمىزمۇ، دېگىنى نېمىسى؟! ... دادىسىنىڭ ئىنتىقامى
توغرىسىدا بىرى ئۇنىڭ قۇلىقىغا شىۋىرلاپ قويدىمىكىن؟ ...»
دەپ ياشلىقىدىن بىرگە ئۆسكەن تەڭتۇشى، سىردىشى ئابدۇراخ-
مان ئاپتۇۋىچىغا گۇمان بىلەن قاراپ قويدى، لېكىن بىزەر نەرسە
دېيىشكە پېتىنالمىي، ئەلەم بىلەن پېشانىسىنى سىلىدى.
— مەيلى ... دەدى ئۇ ئاخىر مىسكىن ئاھاڭدا، — نومان
پەنسادنى چاقىر.

نومان پەنساد پايپاسلاپ كەلدى. ئۇ ھۆكۈمدار ھەزرەتلەرنىڭ
خۇپىيانە بۇيرۇقلىرىنى ئىجرا قىلىدىغان، بىرىنىڭ دوپپىسىنى
ئال دېسە، بېشىنى ئەكەپلىدىغان، ناھايىتى ئىشەنچلىك لەشكەر
باشلىقلىرىدىن بىرى ئىدى.

— لەببەي، پاناھىم ... — دەپ ئىككى قولنى كۆكسىگە
قويۇپ تەزىم قىلدى ئۇ.

— پەنساد، — دەدى خۇدايارخان، — قىلىچىنىڭ تىغىنى
سەنايدىغان پۇرسىتىڭىز كەلدى!

نومان پەنساد ئەتراپقا ئەلەڭلەپ قارىدى، سۈرلۈك كەلگەن
قارامتۇل چىرايى جىددىي تۈسكە كىردى. قاپقارا ساقىلى لىكىل-
داپ، جاغال كۆزلىرىگە قان تولدى.

— تەييارمەن، ھەزرىتىم! كىمگە قىلىچ ئۇراي؟
— ئالدىرىماڭ، نومان پەنساد. سىزگە قانچە ئەسكەر كېرەك
بولسا ئېلىڭ، ئۇ دۇنيادا ئاللا ئالدىدا، بۇ دۇنيادا بىزنىڭ ئالدى-
مىزدا كەچۈرۈپ بولماس گۇناھقا ياتقان قارا بەرغىش، قەتەي،
قۇتلۇق - سىيىت، نايمان، قۇرمە ئۇرۇقلىرىنى قانغا بويىپ،
ئۇلارنى باشقىدىن مۇبارەك تەختىمىز ئالدىغا توپلاپ كەلگەيسىز!

— سىزنىڭ خاھىشىڭىز خۇدانىڭ خاھىشى، ئالەم پاناھى!
كېڭەشتە ئولتۇرغانلار شاھنىڭ پىكرىنى قوللاپ — قۇۋۋەت-
لىنىدى. نومان پەنسادقا بەش يۈزدەك تاللانغان لەشكەرلەرنى بې-
رىپ، تاغ تەرەپكە يولغا سالدى...
ئىككى تەرەپ خاناباد قىشلىقىدا ئۇچراشتى.

نومان خېلى پۇختا پەنسالاردىن ئىدى. ئۇ دەسلەپتە، ئىس-
پانكارلارنىڭ سانى، سەردارلىرى، قايسى ئۇرۇقلۇقى توغرىسىدا
ۋە مۇبادا ئۇلارغا ياردەم كېرەك بولۇپ قالسا، قايسى تەرەپتىن
كېلىشى، مۇبادا، چېكىنسە قايسى تەرەپكە قېچىشى قاتارلىق
ئەھۋاللارنى ئېنىقلىۋالدى. ھەر ئېھتىمالغا قارشى ئۆزىنىڭ ئارقا
تەرىپىدىكى قىشلاقلارنى قاتتىق كۆزىتىپ تۇردى. شۇنىڭ بىلەن
بىللە جەڭ قىلىشقا لايىق قۇلاي جاينى تاللىدى. يۈز لەشكەرنى
ئالدىغا، يۈز لەشكەرنى كەينىگە قويدى، يۈز لەشكەرنى ئوڭ
قاناقا، يۈز لەشكەرنى سول قاناقا ئەۋەتتى.

ئىسھاقمۇ مەيداننىڭ چېتىگە كەلدى. كۈمۈش ياللىق چې-
دەس ئارغىماقنىڭ تىزگىنىنى ئازراق تارتىپ قويدى، قامچا
تۇتقان قولىنى پېشانىسىگە سايىۋەن قىلىپ، ئوردىدىكى لەشكەر-
لەرنىڭ ھالىتىنى، ئالدى — ئارقىسىنى كۆزدىن كەچۈردى. ئۇ-
نىڭ ساقىلى سېرىق، بۇرۇتى قارا، يۈزىدە بىلىنەر — بىلىمەس
سەپكۈنى بار، كۆزلىرى قىيىسىق ئىدى.

ئۇ ھەمىشە لەۋلىرىنى قىمىرلىتىپ يۈرەتتى. يېنىدا پەقەت
ئىككى كىشى: ئوڭ قول قانات سەردارى مۆمىن، سول قول
قانات سەردارى سارانچى بار ئىدى.

— ئۇرۇشتا تۇرۇش يوق... —

سەردارلار تىنچسىزلاندى، ئىسھاق سول قولى بىلەن ئالغا
مېڭىش ئىشارىتىنى قىلدى. شۇ زامان سارانچى ئات ئوينىتىپ:

— يا، يىگىت پىرى شاھمەردان، ئۆزۈڭ قوللا!...
ئۇر!... ئۇر!... — دەپ قىلىچ ئوينىتىپ، يىگىتلەرنى ھۇجۇمغا

باشلىدى. كۆزنى يۇمۇپ - ئاچقۇچە مالىمانچىلىق باشلىنىپ،
ئاتلارنىڭ تۇياق تاۋۇشلىرىدىن يەر تىترىدى.
ئىسيانچىلار:

— قىي... قۇۋ... — دەپ قىچقىرىشىپ، خاننىڭ پىيادە
لەشكەرلىرىگە تاشلاندى، سارانچىنىڭ يىگىتلىرى قىلىچلىشىۋات-
قاندا، يەنە بىر تەرەپتىن مۆمىننىڭ بەش يۈز لەشكىرى قىياندەك
يوپۇرۇلۇپ، ئات سېلىپ كەلدى.

بۇ جەڭ مۇھىم سىناق ئىدى، ئىسھاقنىڭ چىرايى بىردەم
ئاقىرىپ، بىردەم قىزىراتتى، زەردە بىلەن ئۈزەڭگىگە ئايغىنى
تىرەپ، قولىنى پېشانىسىگە سايىۋەن قىلىپ، ئۇرۇشنىڭ ئەھۋال-
لىنى كۆزىتىپ تۇراتتى.

نومان ئالدىرىمىدى، دەسلەپكى توسۇقلارنى قىلىچ بىلەن
يىمىردى، قالغانلىرىنى تېزئاتار مىلتىقىنىڭ ئوقىغا تۇتتى.
ئىسيانكارلار كۈچلۈك زەربە بېرىۋاتقان تەرەپتە بولسا، قىلىچ
بىلەن يۈزمۇيۈز قاتتىق جەڭ قىلدى. خەلق قىساسكارلىرى تېخى-
مۇ ئۆچەكشىپ، پىيادىلەرگە جان - جەھلى بىلەن تاشلاندى.
نومان ئۆز لەشكەرلىرىگە زەربە يەتكۈزمەي، بەزىدە ئالدىغا مې-
ڭىپ، بەزىدە ئارقىغا چېكىنىپ، ئىسيانكارلارنىڭ يولىنى كې-
سىپ، پارچىلاپ تۇرۇپ رەھىمسىزلىك بىلەن تىخ ئۇراتتى.
پەنساد پىيادە ئەسكەرلىرىنىڭ سېپى بارغانسېرى كېمىيىپ كېت-
ۋاتقان بولسىمۇ، لېكىن ئۇنىڭغا ئېتىبار بەرمىدى. ئۆزى ئوتتۇ-
رىدا تۇرۇۋېلىپ:

— ھەي، يىگىت پىرى شاھىمەردان، ئۆزۈڭ قوللا! — دەپ
ئەلەم بىلەن قاھ - قاھ ئۇرۇپ لەشكەرلىرىنى روھلاندۇرۇپ
تۇراتتى...

كەچكە يېقىن جەڭ توختىدى. بۇ جەڭدە ئىسھاق پەنساد ئۈچ
يۈز يىگىتىدىن ئايرىلدى. قانداق قىلىش كېرەك؟ داۋاملاشتۇ-
رۇش كېرەكمۇ؟ ئەگەر داۋاملاشتۇرسا، نوماننىڭ لەشكەرلىرىنى

قىرىپ غەلىبىگە ئېرىشىشى مۇمكىن. خوش، بۇنىڭدىن نېمە پايدا؟ بۇنىڭ بىلەن ئوردىنىڭ لەشكەرلىرى تۈگەپ كېتەمدۇ؟... ئەكسىچە، ئۆزىنىڭ ئاساسىي كۈچىدىن ئايرىلىدۇ. كېيىن بۇ جاراھەت ئاسانلىقچە ساقايمىدۇ!...
ئىسھاق قاش قارايدىغان چاغدا، تاغ تەرەپكە — ئالابۇقاغا قاراپ چېكىندى.

×

×

ئىسھاق ئالابۇقا قىشلىقىدا تۈنەپ، كېڭەش ئۆتكۈزدى. بالدۇرقىدەك ماختىنىش، ئالدىراقسانلىقلار قەيەردە دەپ... سىز؟ ھېچكىم بۇنداق قىلىشقا پېتىنالمىتتى. ئىسيانچىلار ئۆز خىياللىرى بىلەن بەند ئىدى. سەردارلارنىڭمۇ دەپمۇ ئىچىگە چۈشۈپ كەتكەندى. ئىسھاق ئۇلارنىڭ دەپمۇ ئىچىگە چۈشۈپ كەتكەندى. لىكىنى بىلىپ تۇراتتى. ئۆزىمۇ ئويغا چۆمۈپ ئولتۇراتتى. ئۇ چايىنى ئوتلىغاچ:

— قېنى، باتۇرلار، — دەپ ئولتۇرغانلارغا بىر قۇر كۆز يۈگۈرتۈپ سۆزگە كىرىشتى، — قېنى، گەپلىشىپ ئولتۇرايلى، بۇنىڭدىن كېيىن قانداق قىلىمىز؟
سوئال توپتوغرا بىر كىشىدىنلا سورالمىغىنى ئۈچۈن، ئولتۇرغانلار يەر ئاستىدىن بىر — بىرىگە قارىشىپ جىم ئولتۇرۇۋاتتى.

ئارىدىكى جىملىقنى مۆمىن بۇزدى:
— بېگىم، — دېدى ئۇ سەل ئوڭايىسىزلىنىپ، — بىز تېخى كۈرەشكە يارامسىز ئوخشايمىز...
ئىسھاق بېشىنى لىڭشىتتى:
— يامانلىقنى يوشۇرۇپ، ئۆزىگە تەمەننا قويغان ئالدىنار، يامانلىقنى بويىغا ئالغان خاتاسىنى تۈزۈشكە تەييار تۇرار.

ھەق گەپتىن خىجالەتتە قالغان كىشىلەر يەنە خېلىغىچە ئۇنچىقماي ئولتۇرۇشتى.

— توغرا، تۇنۇگۈنكى جەڭ بىزنىڭ تېخى خام ئىكەنلىكىمىزنى كۆرسەتتى. بىزنى ئۆلچەيدىغان مىزان بولدى. ئېغىر سىناقتىن ئۆتتۇق. ئەمدى بۇنىڭدىن تېگىشلىك خۇلاسىە چىقىرىپ، سېپىمىزنى تولۇقلاپ، ھەقىقىي كۈرەشكە ئاتلىنىمىز، ئەزىمەتلەر! — دېدى ئىسھاق ئىشەنچ بىلەن.

قەمبەر سەردار غۇدۇرىدى:

— بېگىم، ھالىمىز شۇ بولسا، بۇنىڭدىن كېيىن قولىمىزدىن نېمە كېلەر كىن؟...

ئىسھاق ئۇنىڭغا قارىدى، ئاچچىقنى زورمۇزور بېسىپ، سىپايلىك بىلەن مۇنداق دېدى:

— بوپتۇ، قەمبەر، بوشاڭلىقنى باشتىلا سەزگەندىم، زارىمىز بار، زورىمىز يوق، ھازىرلا يىگىتلىرىڭنى ئاتلاندۇرۇپ قىشلىقنىڭغا قايتساڭمۇ مەيلى.

ھەممىسىنىڭ كۆزى قەمبەردە ئىدى. سەردار ئادەتتىكىدەك قاپقىنى تۈرۈپ ئولتۇراتتى. ئىسھاقنىڭ لېۋى قىمىرلاپ، يۈزىدىكى سەپكۈنى غەلىتە تۈسكە كىردى، ئاۋازى ئۆزگەردى:

— تۇر، — دېدى ئۇ سىلكىگەندەك قىلىپ، — ياخشى كۈندە، ياخشى ئىشتا دوست بولۇپ، يامان كۈندە تەتۈر قارىغان ھەمتاۋاقنىڭ بىزگە كېرىكى يوق!

قەمبەر بوشىشىپ ئورنىدىن تۇردى، قامچىسىنى سۆرەپ ئۆيىدىن چىقىپ كەتتى. ئىسھاق ھەممىنى بىرمۇبىر كۆزدىن كەچۈرۈپ:

— قېنى، كېتىدىغانلارمۇ بارمۇ؟ — دەپ سورىدى.

ئوتتۇرىغا يەنە جىمجىتلىق چۈشتى. بىرەر ئادەمدىنمۇ سادا چىقمىدى. قەمبەر بىلەن يانمۇيان ئولتۇرغان، ئەزەلدىن ئۇنىڭ بىلەن ئىناق ئۆتۈشكەن تۆت نەپەر يۈزبېشى ئورنىدىن قوزغالدى.

ئۇلارنىڭ يولىنى ھېچكىم توسۇمىدى. ئولتۇرغانلار يەنە شۇ پېتى جىم ئولتۇرۇۋەردى.

— كۆردۈڭلارمۇ؟ — دەپ سۆزىنى داۋام قىلدى ئىس-
ھاق، — ئوردا لەشكەرلىرى ئۇرۇشتا قابىلىيەتلىك، قوراللىرى
ساز ئىكەن. بىزنىڭ پەرقىمىز سان جەھەتتە، ئۇلاردىن كۆپلۈك-
مىز، خالاس. لېكىن بىز ھەرقانچە كۆپ بولساقمۇ، جەڭدە
تاۋلانمىغانىمىز، ياخشى قورال - يارىغىمىز يوق، ئۇنىڭ ئۈستى-
گە، ئارىمىزدىن قەمبەرگە ئوخشاش ئىختىلاپچىلار چىقىپ، ئاھا-
لىلەر ئوتتۇرىسىغا نىزا سالسا، ئىشىمىز تەتۈر كېتىپ، تۈنۈگۈندە
كىدەك ھەممىمىز قىرىلىپ كېتىمىز...

— باشلىقىمىزمۇ، كۆرەر كۆزىمىزمۇ ئۆزۈڭىدىن، — دېدى
مۆمىن، — گەپنىڭ توغرىسىنى ئېيت، خوش، قانداق قىلىمىز؟
— بىزگە ئۇرۇشماقتىن باشقا چارە بارمۇ؟ جەڭگى - جېدەل-
نى ئەمدى باشلايمىز! — دېدى ئولتۇرغانلار.
ئىسھاق مەمنۇنىيەت بىلەن:

— ئەڭ ئاۋۋال ئۆزۈڭلەرگە ئىشىنىڭلار! — دېدى،
— باتۇر جەڭدە سىنىلىدۇ. كەتمەكچى بولغانلارنىڭ يولىنى تو-
سۇماڭلار، ئۆز ئېلىگە ساداقەتلىك يىگىتلەر تاللانغاندىلا سېپىمىز
تۆمۈردەك مۇستەھكەملىنىدۇ. گەپ شۇنداق، چاتقالغا چېكىنىپ
قورال - ياراغ، ئوق - دورا غەملەيمىز. ئالتۇن تېپىشىمىز
كېرەك. چۆي ۋادىسىغا ئەلچى ئەۋەتىپ، رۇسلاردىن ياردەم سو-
رايمىز. شۇنىڭدىن كېيىن جاكارچى بىلەن ئەل ئارىلاپ، ئۇلۇغ
جەڭگە سەپەرۋەرلىك ئېلان قىلىمىز...

خەلق خىزمىتىگە بەل باغلىغان يۈزبېشىلار بۇ تەكلىپنى بىر
ئېغىزدىن قوللاشتى. بۇ بىردىنبىر توغرا يول ئىدى. شۇنىڭ
بىلەن كېڭەش تۈگىدى.

ئىسھاق ئەلگە پاناھ بولسۇن، دەپ ئەشىم پالۋاننى ئالابۇقىدا
قالدۇرۇپ، ئۆزى چاتقال تەرەپكە كەتتى.

×

×

ئۆتكەن ئەسىرنىڭ ئوتتۇرىلىرىدا، ئەنگىلىيە پۈتۈن دۇنياغا ھۆكۈمرانلىق قىلىش نىيىتىدە، ھىندىستاننى بويسۇندۇرۇپ، ئافغانىستان، ئىران ۋە تۈركىيىنى نازارەت قىلىش مەقسىتىگە ئېرىشتى. بۇنىڭ بىلەن چەكلىنىپ قالماي، يەنە تۈركىستان ۋە يەتتە سۇغىمۇ كۆزىنى ئالايىتى. بۇ يەرلەر ئەنگىلىيە ئۈچۈن ئەرزان باھادا خام ئەشيا ئېلىش ۋە ئۆز مالىسىنى قىممەت باھادا سېتىش ئۈچۈنلا چوڭ بازار بولۇپ قالماي، بەلكى كېلەچەكتە روسىيىگە كۈنچىقىش تەرەپتىن زەربە بېرىش ئۈچۈنمۇ ناھايىتى مۇھىم رايون بولۇپ قالاتتى. بۇ ئىشتا روسىيىنىڭمۇ ئۆز پىلانى بار ئىدى. ئۇ تۈركىستانغا قانداق بولمىسۇن، ئەنگىلىيىدىن بۇرۇنراق كىرىدۇ ۋېلىپ، بىرىنچىدىن، ئەرزان بايلىق، قىممەت باھا بازارغا ئىگە بولۇش، ئىككىنچىدىن، بۇ تەرەپتىن ئۆزىگە كېلىدىغان خەۋپ - خەتەرنىڭ يولىنى توسۇپ، زۆرۈر تېپىلغاندا، ئىنگىلىز - لارنى ھىندىستاندىن قوغلاپ چىقىرىشنى ئويلايتتى.

دەل مۇشۇ ۋاقىتلاردا يەرلىك بايلارنىڭ زۇلۇمىدىن ئېزىلگەن مېھنەت كەشلەر رۇسلاردىن پاناھ ئىزدەپ، ئۆز ئىختىيارى بىلەن ئاستا - ئاستا روسىيىنىڭ قول ئاستىغا ئۆتۈشكە باشلىغانىدى. ۋەھالەنكى، روسىيە ئىمپېراتورى ئالېكساندىر II 1871 - يىلى دىلا بارلىق گېنېراللارغا: «قۇتۇلغانلارنىڭ روسىيىگە باش ئېلىشىمىز دېگەن ئىلتىماسقا — ئەگەر شۇنداق ئىلتىماس بولۇپ قالسا — دەرھال رەت قىلىش جاۋابىنى بېرىش كېرەك» دەپ يوليورۇق بېرىپ قويغانىدى. بۇنىڭ ئۈچ سەۋەبى بار ئىدى. بىرىنچىدىن، ۋېكتورىيە دىپلوماتلىرى «روسىيە ھىندىستانغا خەۋپ تۇغدۇرۇۋاتىدۇ» دەپ جاڭجال چىقاردى ھەم ياۋروپادىكى روسىيىنى قىزىقتۇرغان مەسىلىلەر توغرىسىدا باشقا مەملىكەتلەر - نىڭ ئەلچىلىرىنى بىر - بىرىگە غىژ - غىژ سېلىپ، ئىسكەنجىگە

ئېلىشقا باشلىدى. شۇنىڭ بىلەن ئومۇمىي روسىيە ئىمپېراتورى ئەنگىلىيە بىلەن بولغان مۇئامىلىنى ياۋروپادىمۇ، شەرقتىمۇ بىر قېلىپقا سېلىش نىيىتىدە، «ئەرزلەرنى قوبۇل قىلىش» نى ۋاقىتتىنچە توختىتىشقا مەجبۇر بولدى. ئىككىنچىدىن، ئۆزئارا مۇنا-سىۋىتى يامانلاشقان ئۇششاق خانلىقلار روسىيە ئىمپېرىيىسىگە توسالغۇ بولۇش ئۇياقتا تۇرسۇن، ئەكسىچە ئۇلارنى قوللاپ - قۇۋۋەتلەپ تۇرغان بىر ۋاقىتتا، قايسىبىر ئۇرۇق ياكى ئاقساقال-لارنىڭ ئىلتىماسىنى قوبۇل قىلىش زۆرۈرىيىتى قالمىغانىدى. ئۈچىنچىدىن، كەپەل قەلئەسى بىلەن ئارال پورتىنىڭ بۇ تەرىپىدە ياشىرىپ ياتقان بېپايان يەرلەرنى مۇستەھكەملەش ھەمدە مۇستەم-لىكىگە دائىر ئىشلارنى ئورۇنلاشتۇرۇش لازىم ئىدى.

پادىشاھ ھۆكۈمىتى خۇدايارخانغا «ھەزرىتى ئالىي» دېگەن ئۇنۋان بېرىپ، ئۇنى گۆھەر يۇلتۇزلۇق بىرىنچى دەرىجىلىك ئوردېن بىلەن تەقدىرلىدى. خۇدايارخاننى ئۇنۋان بىلەن ئوردېن ئانچە قىزىقتۇرمىدى. ئۇنىڭغا ئۆز خەلقى ئوتتۇرىسىدا كۈنسېرى ئەۋج ئېلىۋاتقان نارازىلىقلارنى، ئىسيانلارنى رەھىم - شەپقەت-سىزلىك بىلەن بېسىپ تۇرىدىغان زور كۈچ — ئەسكەر زۆرۈر ئىدى. بۇ ياردەمنىڭ گوبىرئاتور تەرىپىدىن بېرىلىدىغانلىقىنى سەزگەن خۇدايارخان ئىسيانچىلارنى سۈرگۈن قىلىشقا باشلىدى.

×

×

ھۆكۈمدارنىڭ ئىلتىپات ۋە مۇكاپاتىغا سازاۋەر بولغان نومان پەنسادنىڭ تېخىمۇ ياۋۇزلۇقى تۈتتى، ئىسيانچىلارغا ئارقىمۇ ئارقا زەربە بېرىپ، يول - يولدا قىشلاق - ئاۋۇللارنى يۇلاڭ - تالاڭ قىلدى. مۇنداق خورلۇقلارغا بەرداشلىق بېرەلمىگەن مېھنەتكەش خەلق مال - مۈلكىنى تاشلاپ، بېشى قايغان تەرەپلەرگە كېتىش-تى. نومان پەنساد، چارتاق، شۆركەن، پىشقۇرغان، ھەزرەتشا،

مەمەي، نەنەي قاتارلىق قىشلارنى بۇلاپ، ئاخىرىدا تاغ ئېتەك-لىرىنى بويلاپ ئالابۇقاغا يېتىپ كەلدى.

قىمىرلىغان جان زاتى كۆرۈنمەيتتى. قىشلاق ئەسكى قەبىرىستانلىققا ئوخشىتاتتى. نوماننىڭ بۇ يەرگە ئۈسۈپ كىرىشىگە يۈرىكى يېتىنمىدى. يىگىرمە بەش لەشكەرنى پايلاقچىلىققا ئەۋەتتى.

جىمجىت تاغ ھەيۋەت بىلەن چوقچىيىپ تۇراتتى. دەريا سۈيى ئېگىلگەن سۇمبۇل نوتىلىرىنى ئويناپ ئاقاتتى. ھاۋا سالقىن ئىدى. توپ - توپ ئاق بۇلۇتلار قايىقىدۇر ئالدىرايتتى. ئاسماندا بىر بۈركۈت لەرزىلەر ئۇچۇپ يۈرەتتى.

لەشكەرلەر ئېھتىياتچانلىق بىلەن كېتىۋاتاتتى. ئاتلار گاھىدا شىلىدىر قىلغان ئاۋازدىن چۆچۈپ، ئېغىزدۇرۇقلىرىنى چاپنىشاتتى. ئۇنىڭدىن نېرى بېرىشقا ئۇلارنىڭ يۈرىكى يېتىنمىدى. بۇ يەرنىڭ ئاستى تەرىپى ئۇلۇغ سۇ، ئۈستى تەرىپى قىيا، ئىككى تەرىپى ناھايىتى قويۇق توقايزار ئىدى.

ئادىشىپ قالغان بىر موزاي كوچىدا ئوتلاق يۈرەتتى. ئۇنى تۇتۇپ سويدى. گۈلخان ياقتى. لەشكەرلەرنىڭ يوغان، بەستلىك باشلىقى موزايىنىڭ بۆرىكىنى ئالدۇرۇپ زىخقا تارتتى - دە، ئۆز قولى بىلەن پىشۇردى. ئۇ كاۋاپنى شۆلگەيلىرى ئېقىپ تۇرغان ئاغزىغا سېلىۋېتىپ:

— ۋاھ، ئېمىدىگەن مەرزە! — دەپ ماختاندى.

شۇ پەيت قاتتىق مىلتىق ئاۋازى ياڭرىدى. گۈرەنلىك بىرى گۈلخان ئۈستىگە يىقىلدى. پالڭ قىلغان ئاۋاز بىلەن يەنە بىرى ئوڭدىسىغا چۈشتى.

لەشكەرلەر بېشىنى ئىچىگە تىقىپ، بىر يەرگە غۇزمەكلىشىدۇ. ۋالدى. بىرى ئۆپىلىككە سىنىچىلاپ قاراپ قۇلاق سالدى. ھېچقانداق شەپە سېزىلمەيتتى. يالغۇز مەرگەن ئوخشايدۇ، ئەمدى قاچقان بولۇشى مۇمكىن، دېگەن خىيال كۆڭلىدىن ئۆتتى. لېكىن شۇئان:

«قىمىرلىماڭلار، قورققاقلار!» دېگەن ئاۋاز ئاڭلاندى. غا.
ژۇر - غۇزۇر بېسىلدى. يەنە بىر قېتىم «ۋاڭ» قىلغان ئاۋاز
بىلەن يەنە بىر لەشكەر دۈم يىقىلدى.
«جېنىمىز سادىغا! جېنىمىز سادىغا!» دەپ ۋارقىراشتى
لەشكەرلەر.

پاكىز ئۆسكەن ئارچا دەرىخىنىڭ ئېرى تەرىپىدىن قارا تەل-
پەكلىك بىر كىشى چىقىپ كەلدى. بۇ ئەشىم ئىدى. ئۇ ئىككى
پېشىنى بېلىگە قىستۇرغان، ئايىغىدا چورۇق، بېلىدە ساداق،
قولىدا قارا مىلتىقنىڭ تەپكىسىنى تۇتقان ھالدا تۇراتتى. ئۇ
يېقىنلاشتى، شۇ چاغدا لەشكەرلەرنىڭ بىرى:

— ھوي، يالغۇز ئىكەن، ئۇرۇڭلار! — دەپ ئالدىغا ئىتتى-
لىۋىدى، تالنىڭ كەينىدىن چىققان بىر ئوق بىلەن يىقىلدى.
قالغانلىرى غال - غال تىترەشكە باشلىدى.

— جېنىم سادىغا! ھوي مۇسۇلمان بالىسى، جېنىم سادىغا!
— جان كېرەكمۇ؟ قوراللارنى يەرگە تاشلاڭلار. تېز! تېز!
مۇنداق تۇرۇڭلار...

مىلتىق، قىلىچلار يەرگە تاشلاندى. ئەشىم قارا ساقاللىق
ئىككى كىشىنى مىلتىقنىڭ پايىنىكى بىلەن تۇرتۇپ چەتكە چىقار-
دى. شۇ زامان تاللىقتىن ئىككى قېتىم گۈمبۈرلەپ ئوق ئېتىلدى
ۋە ھېلىقىلار يەر چىشىلدى.

بىر ۋاقىتلاردا مەھەللىدىكىلەرنىڭ يەرلىرىگە ئانچە - مۇنچە
تېرىقچىلىق قىلىپ، تۈركچە ھەجىلەپ گەپلىشىپ يۈرىدىغان
بەش - ئونچە پارسىلار ئەمدىلىكتە دۈشمەنلەرگە يول كۆرسەتكۈچى
بولۇپ ياللانغانىدى. بايقى يەر چىشىلگەن ئىككىسى ئەنە شۇ
ساتقۇنلاردىن ئىدى. ئەمدى لەشكەرلەر تىنچىشىپ قالدى.

— بۇ يەرگە كەل! — دېدى ئەشىم بىرىنى چاقىرىپ.
لەشكەر غال - غال تىترەپ:

— رەھىم قىل، ئاغىنە، رەھىم قىلغىن! ياش خوتۇنۇم
بار! — دېدى.

ئەشىم كۈلۈۋەتتى.

— قورقۇنچاق سارت... —

— ياق، مەن سارت ئەمەس، — دېدى لەشكەر، — مەن قونغرەت^① توقسان ئۇرۇق ئۆزبېكنىڭ بىر ئۇرۇقى، — ئۇ ھېلى ئۆلتۈرۈلگەن ئىككى پارىنىڭ ئۆلۈكىنى كۆرسەتتى، — مانا بۇلار سارت... —

— بوپتۇ، — دېدى ئەشىم، — سىلەرگە رۇخسەت. ئاڭلاڭ. لار: ئارقاڭلارغا قارىماي مېڭىڭلار، بېرىپ نومانغا ئېيتىڭلار، قول كۆتۈرمىگەن خەلققە ئازار بەرمىسۇن. ئاڭلىدىڭلارمۇ؟ لەشكەرلەر خۇشاللىقتىن چۇرقىرىشىپ كەتتى. — ئاڭلىدۇق، رەھمەت، ئاڭلىدۇق!

— قېنى، تېزىرەك يولغا چىقىڭلار. لەشكەرلەر ئاتلىرىغا مىنىشىپ چاپماقچى بولۇۋىدى، ئەشىم ۋارقىرىدى:

— ھەي، ئولجا قالدۇرمامسىلەر!

ئۇلار دەرھال توختىدى ۋە:

— ئال، باتۇر، ئال، — دەپ ئاتلىرىنى قالدۇرۇپ ماڭدى. لەشكەرلەر چاپانلىرىنى يەلكىسىگە تاشلاپ، پۇتلىرىنى يەرگە تەگكۈزمەي دېگۈدەك تېزلىك بىلەن بىر - بىرىدىن ئۆتۈشۈپ كېتىشىۋاتاتتى. ئۇلارغا ئەتراپ ۋەھىملىك، ھەر تۈپ ئارچا خەۋپلىك بىلىنەتتى. بۈركۈت بۇلارنىڭ كۈلكىلىك ھالىتىنى تالماشا قىلىۋاتقاندەك، كۆك باغرىدا لەرزىلەر قانات قېقىپ ئايلىناتتى. تاغ تىنچ... —

×

×

بۇنىڭدىن تۆت يىل ئىلگىرى تاغلىقلار خان تاغىسىنىڭ خۇن

① قونغرەت — ئوغۇز ئۇرۇقلىرىدىن بىرىنىڭ نامى.

تۆپەيلى جەبىر - جاپا تارتقان كەچ كۈزدە، ئەشمىنىڭمۇ ئۆز
ئاۋۇلىدىن رىزقى ئۈزۈلگەندى.

ئاشۇ كۈنى يېشىل سايىنى كېسىپ ئۆتكەن دەريا ئادەتتىكىدەك
دەك شاۋقۇنلاپ ئېقىپ، كىشىنىڭ ئاللىقانداق نازۇك ھېس -
تۇيغۇلىرىنى ئويغىتاتتى. ئەشم مۇزدەك ئوت - چۆپ ئۈستىدە
ئوڭدىسىغا ياتاتتى. ئايزادە ئۇنىڭ يېنىدا ئولتۇراتتى. ئاي قارام -
تۇل بۇلۇتلار ئارىسىدا يوشۇرۇندى.

— بالىسەن! ھېچنېمە بىلەن كارىڭ يوق، خىيالىڭدا ئويۇن -
لا. كەچ كىرەمدۇ، تاڭ ئاتامدۇ، ساڭا بەربىر.

ئايزادىنىڭ ئەركىلىتىپ ئېيتقان مۇلايىم سۆزلىرى، يەلكى -
سىنى سىلاۋاتقان مامۇقتەك قوللىرى ئۇنى ئېرىتتى ئېھتىمالىم،
ئۇنىڭ كەمزۇلىنى ئېچىپ، كۆكرىكىگە بېشىنى قويدى.

— قانداق قىلاي؟ — دېدى ئەشم ئايزادىنىڭ تولىغان كۆك -
رىكىنى پۇراپ، — قانداق قىلاي، ئاپئىقىم؟

ئايزادە پىسىسىڭىدە كۈلدى.

— ۋىيىيەي... ئاپئىقىمىش!

ئەشم بېشىنى كۆتۈرۈپ ئايزادىگە قارىدى، ئايزادىنىڭ خۇ -
مار كۆزلىرى پارقىراپ ياناتتى، ئۇ شايبى رومال بىلەن چىرماپ
باغلانغان قورسىقىنى سىلاپ تۇرۇپ:

— بۇنىڭغا قارىغىنا، ئەركەم! قاچانغىچە شۇنداق يۈرمىەن؟
بوۋاققا ئۇۋال ئەمەسمۇ؟ — دېدى.

— نىكاھ ئوقۇتمەن! — دېدى ئەشم.

ئايزادە خېلىغىچە گەپ قىلماي ئولتۇردى، كېيىن بىردىنلا
يېرىلدى:

— شۇنىڭ بىلەن ئىش پۈتمەدۇ؟ ئۆرگۈلەي؟... ئۇنىڭدىن
كېيىن نېمە بولىدۇ؟ نىكاھتىن كېيىن ئۈچ ئاي بولمايلا بالا
تۇغۇلسا، خەلق نېمە دەيدۇ؟ كىمنىڭ بالىسى، دەپ سۈرۈشتۈر -
مەمدۇ؟!

— ھە، مەندىن باشقىسى بىلەنمۇ ئۇچراشقانمىدىڭ؟ ئەشىم.
نىڭ بالىسى دېيىشمەمدۇ؟
ئايىزادە كۈلدى:

— ۋاي، ئۆرگۈلەي؟ ئاي - كۈندىن بۇرۇن تۇغۇلغان بالىنى
ھارام دېيىشىدۇ. ئىككىمىز كىمگە چۈشەندۈرەلەيمىز؟ كىمنىڭ
ئاغزىنى توسۇيالايمىز؟ نىكاھتىن بۇرۇن قوشۇلۇپ شەرىئەتكە
توغرا كەلمەيدۇ. بۇ ئەخلاقسىزلىق، گۇناھ!...
— ئۆزۈم بىلسەم بولدى. شەرىئەت بىلەن نېمە كارىم.
ئايىزادە خىيالغا چۆمدى.

— مەيلى، بۇنى ئۆزىمىز بىلىمىز. مۇھەببىتىمىز تۈپەيلى
تاپقانمىز. بىراق شەرىئەتكە خىلاپ ئىش قىلدۇق. بۇ ھارامى
كېيىن تەڭداشلىرى ئالدىدا روھى چۈشۈپ يۈرىدىغان بولدى.
ئەشىم دەرھال بىرنەرسە دېمىدى، خېلىدىن كېيىن سو-
رىدى:

— خوش، ئەمەسە قانداق قىلىمىز؟
ئايىزادە ئەشىمنىڭ بوينىغا ئېسىلدى.
— كېتەيلى، كۆزدىن، سۆزدىن يىراققا كېتەيلى.
— قاياققا؟

— تاغ ئىچىدىن بىزگە لايىق جاي تېپىلىپ قالار.
— نېمە دەۋاتىسەن؟ — دېدى ئەشىم ئايىزادىنىڭ قولىنى
بوينىدىن ئېلىپ تاشلاپ، — خەلقىمىزنى، كىندىك قېنىم تۆ-
كۈلگەن يېرىمنى تاشلاپ نەگە كېتىمەن؟
ئايىزادە قىلغان سۆزىگە پۇشايمان قىلدى. ئەشىم ئۇنىڭغا
خاۋاتىرلەنگەن ھالدا قارىدى. دەرھەقىقەت، تۇغۇلۇپ ئۆسكەن
قىشلاقنى تاشلاپ كېتىشنى ئەشىم زادىلا خىيالغا كەلتۈرمىگەند-
دى. ئايىزادە ئۆزىنى بېسىپ، ئەشىمگە يۈزلەندى:

— ئۆرگۈلۈپ كېتەي، ئۆز بىلگىنىڭنى قىل. بۇ يەرنى
تاشلاپ كېتىش ساڭا ئاسان ئەمەس. سەن ئەر كىشىسەن. خەل-

قىڭىگە كېرەكسەن، — ئۇ يىغىدىن ئۆزىنى ئاران تۇتۇپ داۋام قىلدى، — مەن ئەمدى بۇ يەرگە سىغمايمەن، قانداق قىلاتتىم، ئەيىب ئۆزۈمدە، كۆزۈمنى چىڭ يۇمۇپ، بېشىم قايغان تەرەپكە كېتىمەن!

ئۇ، ئورنىدىن تۇرۇپ، «خوش» دەپ شىۋىرلىدى. ئەشىم ئۇنىڭ قولىدىن تۇتۇۋالدى. ئايزادە قولىنى تارتىۋالمىغىنى بىلەن ئۇنىڭغا قارىمىدى. ئەشىم ئۇنى باغرىغا بېسىپ، سۆيۈشكە باشلىدى. ئايزادە ياشلىرىنى ئېرتماي، ئۇنىڭ قۇچىقىدا ئەركىلەيتتى. ئۇلار ئۆزلىرىنى تۇتۇۋالالماي ئوت - چۆپلەر ئۈستىدە ئېغىناپ كېتىشتى...

دەريا ھامان شارقىراپ ئاقاتتى. تەبىئەت سېھىرلىك تۈن قوينىدا ئىدى. ئاقۇچ بۇلۇتلار خۇددى يىپەك پەردىدەك، ئاي يۈزىنى توسۇغانىدى.

ئەشىم تاھارەت ئالدى. ئايزادە بۇلۇت ئىچىدىن ئۈزۈپ چىققان ئايغا قاراپ ھۇزۇرلىنىپ ياتاتتى.

— كېتەلمەيمەن! — دېدى ئەشىم يەرگە قاراپ.
— ئىختىيار ئۆزۈڭدە. سېنىڭ يولدىن توسۇمايمەن. شۇڭا قارىم، — دېدى ئايزادە ئورنىدىن تۇرۇپ ۋە پۈرلەشكەن كۆڭلىدە. كىنى تۈزەپ، كەمزۇلىنىڭ تۈگمىلىرىنى ئېتىپ، رومىلىنى چىگىپ يولغا چىقتى.

ئەشىم ئورنىدىن تۇرماي، ئىككى تىزىنى قۇچاقلىغان پېتى قالدى.

... بىر ۋاقىتقىچە ئايزادىنىڭ ئىگىرىغان ئاۋازى ئاڭلاندى. ئۇ، ئۆكسۈپ يىغلاۋاتقانغا ئوخشىتاتتى. ئۇ سادا كۈزنىڭ ساپ ھاۋاسىغا سىڭىپ باراتتى.

... ئايزادە يېشىل دەريانى بويلاپ ئۆز يولىنى داۋام قىلدى. ئۇ يالاڭ ئايغ، رومىلى قولىدا، مونچاق - مونچاق قۇيۇلغان تەرلىرىنى ئېرتىپ باراتتى. كەڭ ۋادا، ئەتراپ سالقىن ئىدى...

قانداقتۇر بىر ئاۋاز ئاڭلاندى. ئايزادىنىڭ تېنى شۇركۇنۇپ تىزى پۈكلىشىپ توختىدى. ئۇ، ئۆزىنىڭ دۈك - دۈك ئۇرۇۋاتقان يۈرىكىنىڭ ئاۋازىدىن باشقا شەيىنى ئاڭلىمىدى، ئەندىكىپ يەرگە ئولتۇرۇۋالدى. بەزى - بەزىدە ئۈستىدىن «شۇۋ - شۇۋ» قىلىپ ئۇچۇپ ئۆتتى. ئايزادە ئىككى قولى بىلەن بېشىنى تۇتۇۋالدى. ئۇزۇن ئۆتمەي ھۇۋلىغان ئاۋاز ئاڭلاندى. ئايزادە ئورنىدىن تۇردى، شامال ئىكەن، ئۈشتەك چېلىپ ئوت - چۆپلەرنى يەلپۈپ ئويناشقا باشلىدى. ئايزادە مېڭىشقا ھازىرلاندى. ئالدىغا بىرنەچچە قەدەم تاشلىشى بىلەن ئارقىسىدىن يەنە ئاۋاز چىقتى. قاراقچى! ئايزادىنىڭ يۈرىكى دۈپۈلدەپ سېلىپ كەتتى.

— ئاي...زا... دە...

ئايزادە خۇددى لاچىنىدىن قاچقان كەكلىكتەك، يۈرىكى دۈپ - دۈپ سېلىپ سەگەكلىك بىلەن ئەتراپقا كۆز يۈگۈرتتى. چاقىرغان كىم؟ كىمنىڭ ئاۋازى؟ بىر ئاتلىق ئادەم يولدىن ئېتىنى چاپتۇرۇپ ئۆتۈپ كەتتى. «ئاي...زا...دە!» ئاۋاز بۇ قېتىم يىراقتىنراق كەلدى. ئايزادە ئىتتىك ئورنىدىن تۇردى ۋە توۋلىغان ئادەمنىڭ ئەشىم ئىكەنلىكىنى بىلىپ، چاتقاللىقنى ئارىلاپ يۈگۈردى.

— ئەش...د...م!

ئايزادە ئاۋازىنى قويۇۋېتىپ، يىغا ئارىلاش چاقىراتتى.

— ئە...ش...د...م!

— ئاي...زا...دە!

بىپايان دالدا ئەكس سادا ياڭرايتتى.

ئەشىم ئاتتىن سەكرەپ چۈشتى.

— قەيەردىسەن؟ — دېدى ئۇ كەڭ قۇچاق ئېچىپ. ئايزادە

ئەندىكىپ كېلىپ ئۆزىنى ئۇنىڭغا ئاتتى، ھېچ نەرسە دېيەلمەستىن ئۆكسۈپ - ئۆكسۈپ يىغلايتتى.

— كېتىمىز، قۇياشىم! كۆزىمىز كۆرمەيدىغان، قۇلىقىمىز

ئاڭلىمايدىغان تەرەپلەرگە كېتىمىز! — دەپ ئەشىم ئايزادىنىڭ يېقىملىق لەۋلىرىگە سۆيدى.

— بەختىم، خۇشاللىقىم! — دېدى ئايزادە ھاياجانلىق-نىپ، — ئارقامدىن كەلدىڭمۇ؟ بەختىم، دۆلىتىم!

ئۇلار شېرىن ئارزۇ - ھەۋەسلەر بىلەن ئۆز بەختىنى باشقا ئەلدەن، باشقا يۇرتتىن تېپىش ئۈچۈن كۈنپېتىشقا — كەشكەنت تەرەپكە قاراپ يولغا چىقىشتى. كۈندۈزنى كۈندۈز، كېچىنى كېچە دېمەي يول مېڭىشتى. ئايزادە ئاتتا، ئەشىم ئېتىكىنى لەپەڭلىدى. تىپ ئالدىدا پىيادە ماڭاتتى. داۋانغا يېقىنلاشقاندا ئايزادە بىئارام بولۇشقا باشلىدى. بەلكى يىراق يولدا ئاتتا ئۇرۇنۇپ قېلىپ شۇنداق بولۇۋاتقاندۇر؟ ئۇلار سۇنىڭ بويىدا توختاپ دەم ئېلىش-تى. ئايزادە بارغانسېرى ئېغىرلاشتى، «قورساقىم» دەپ تولغىدى. ناتتى. ئەشىم نېمە قىلىشنى بىلمەي گاڭگىراپ قالدى.

— قانداق قىلىمىز؟ — دەپ سورىدى ئەشىم.

— ئادەملەر ياشايدىغان يەرگە بارساقمىكىن، — دېدى ئايزا.

دە كۆزلىرى چانقىدىن چىقىپ.

— بىرەرى تونۇپ قالسىچۇ، — دېدى ئەشىم ۋە جاۋابىنى

كۈتمەستىنلا ئاتنى يېتەكلىدى.

ئۇلار بىر ئاز يۈرگەندىن كېيىن ئىتنىڭ ھاۋشىغان ئاۋازى ئاڭلاندى. يىراقتىن قورۇ كۆرۈندى. ئۇلار تاشقىرى قورۇغا يېتىپ كېلىش بىلەن ئىشك ئالدىدا تۇرغان كىشى ئىتنى قوغلىدى. ۋەتتى، ئىت جىم بولۇپ قالدى.

ئەشىم ئىككى قولىنى كۆكسىگە قويۇپ سالام بەردى:

— ئەسسالامۇئەلەيكۇم!

— ۋەلەيكۇم ئەسسالام! — دەپ سالامنى ئىلىك ئالدى ئۆي

ئىگىسى.

ئەشىم مېھرى ئىسسىق، ئۆچكە ساقال قېرى كىشىگە نېمە دېيىشنى بىلمەي تۇرۇپ قالدى. بوۋاي ئات ئۈستىدىكى بىتاپ

ئايالغا قاراپ:

— قېنى، ئۆيگە كىرىڭلار، — دېدى ۋە ئەشىمگە بۇزلى-
نىپ، — تارتىنما، باتۇر. كېلىننى ئاتتىن چۈشۈر. ھەي،
مېھمان كەلدى، — دەپ ئىچكىرىگە قارىدى.
ئەشىم ئايزادىنى ئاتتىن چۈشۈردى. ئۆيدىن ئوتتۇرا ياشلار-
دىكى بىر ئايال چىقتى. ئۇ مېھمانلارغا بىر-بىرلەپ قارىدى-
دە، ئايزادىنى قولتۇقىدىن يۆلىدى.
— بىچارىنىڭ مېجەزى يوق ئىكەن — دە...

ئۆيگە كىرىشتى. ھېچكىم يوق. ئارچا ياغىچى چىرىسىلداپ
ياناتتى. قازاندا گۆش قايناۋاتاتتى. موماي ئايزادىنى تۈرگە،
يۇمشاقراق يەرگە ئولتۇرغۇزدى، ئەشىم پەگاھدا ئولتۇردى. بو-
ۋاي ئۈنچىقىمىدى. ئەشىمنىڭ كۆڭلىدىن: تونۇپ قالمىسىدى.
مەيلى تونۇۋالسا نېمە بولاتتى؟ دېگەن خىيال كەچتى. موماي
بىلەن ئايزادە ئۆزئارا پىچىرلىشىپ، نېمە بىلەندۇر ئاۋارە ئىدى.
— قايماقتىن كېلىۋاتىمەن، باتۇر؟ كەچ كۈزدە داۋانغا يامى-
شىپ قاپسەنغۇ؟

ئەشىم بوۋاينى ئالداپ:

— تالاستىن كېلىۋاتىمەن، — دېدى.
— تالاستىن كەلگەنلەر ئۇياقتىكى داۋاندىن چۈشىدۇ. سەن
قىزىلىپار تەرەپتىن كېلىۋاتىسەنغۇ، ئوغلۇم.
ئەشىم ئىزا تارتىپ، قۇلاقلىرىغىچە قىزىرىپ كەتتى.
موماي ئايزادىنى تاشقىرىغا ئاچىقىپ، ئۆزى قايتىپ كىردى
ۋە ئەشىمگە قاراپ:

— خوتۇنۇڭنىڭ بويىدا بار ئىكەن. ئاتتا ئۇرۇنۇپ قاپتۇ.
ھېچ ۋەقەسى يوق. خۇدا خالىسا، ياخشى بولۇپ قالدۇ، —
دېدى.

موماي ئوچاقتىكى قومغاننى كۆتۈرۈپ يەنە سىرتقا چىقىپ
كەتتى.

— ئولتۇر، ئوغلۇم، — دېدى بوۋاي، — خۇدا ئۆزى ساقلايدۇ.

ئەشىم بىلەن ئايزادە ئەنە شۇ مېھمان كىشىلەرنىڭ ئۆيىدە ئىككى كۈن تۇردى. بوۋاي بىلەن موماي قاچقۇنلاردىن ھېچ نەرسىنى ئايىشىمىدى. ئۇلار ناھايىتى تېزلا بىر - بىرى بىلەن ئىناق بولۇپ كېتىشتى.

دىلى ياخشى ئادەمدىن سىر يوشۇرۇش مۇمكىن ئەمەس. ئەشىم بولغان ۋەقەنى ئۇلارغا تەلتۆكۈس ئېيتىپ بەردى. — ھەي، ئاق ئەركەم، — دېدى بوۋاي كەمپىرىنى چاقىدى. — بۇ ياشلارنى خۇدا ئۆزى تېپىشتۇرغانىكەن. كەل، قاراپ ئولتۇرماي، ئۇلارنى تېزىرەك نىكاھلاپ قويۇلۇق، يېقىنراق ئولتۇرۇڭلار.

ئەشىم بىلەن ئايزادە بىر - بىرىگە قاراشتى. موماي چىن دىلىدىن خۇشاللىنىپ داستىخان سالىدى. كىچىككىنە گۈللۈك چىنىدە سۇ، ئازغىنە پاكىز پاختا ئەكەلدى، كېيىن قوشنىلىرىنى چاقىرىش ئۈچۈن سىرتقا ماڭغاندا، بوۋاي كېرىكى يوق، دەپ ئۇنى توختاتتى.

— قىزغا سەن، يىگىتكە مەن گۇۋاھ بولىمىز... بىسىمىللاھىررەھمانىررەھىم... بىسىمىللاھىررەھمانىررەھىم! — دەپ بوۋاي نىكاھ ئايىتىنى ئەرەبچە ئوقۇدى ۋە ئەشىمگە قاراپ سورىدى، — ئەشىم خۇدا بەردى ئوغلى ئۇ دۇنيا، بۇ دۇنيا يامغىر قىزى ئايزادىنى ئۆز ئەمرىگە قوبۇل قىلىپ ئالدىڭمۇ؟ ئەشىم بوغۇلۇپ سەل كۈلدى ۋە بېشىنى لىڭشىتىپ يەرگە قارىدى:

— قوبۇل قىلىپ ئالدىم... بوۋاي يەنە شۇ ئاھاڭدا نىكاھ ئايىتىنى تەكرارلاپ: — ئايزادە يامغىر قىزى، — دەپ ئايزادىگە قارىدى، — خۇدا بەردى ئوغلى ئەشىمنى ئۇ دۇنيا، بۇ دۇنيا ئۆزۈڭگە قوبۇل

قىلىپ ئالدىڭمۇ؟

ئايىزادە خىجالەت بولۇپ، ياغلىقى بىلەن يۈزىنى سەل توسۇ-
ۋېلىپ ئولتۇرغاچقا ئاۋازى ئانچە ئاڭلانمىدى.

— توۋا، قوبۇل قىلمىسا، ئاتا - ئانىسىدىن قېچىپ، بۇ
يەرلەردە سەرسان بولۇپ يۈرەرمىدى. قوبۇل قىلدى، قوبۇل
قىلدى، — دېدى موماي.

— ياق، — دېدى بوۋاي بېشىنى چايقاپ، — شەرىئەت
بۇنىڭغا يول قويمايدۇ. جاۋابىنى ئاڭلىشىمىز لازىم.

بوۋاي ئۈچ قېتىم سورىدى. ئايىزادە ئۈچ قېتىم «قوبۇل
قىلىدىم» دەپ جاۋاب بەردى.

شۇنىڭدىن كېيىن بوۋاي:

— ئامىن، — دەپ دۇئاغا قولىنى كۆتۈردى، — ئۇ دۇنيا،
بۇ دۇنيا بەختلىك بولۇڭلار. يېگەن ئېشىڭلار، تاپقان بالاڭلار،
سالغان داستىخىنىڭلار ھالال بولسۇن. بۇ دۇنيادا بەندىلەر ئالدى-
دا، ئۇ دۇنيادا خۇدا ئالدىدا بىز گۇۋاھ. ئاللاھۇ ئەكبەر!
ھەممىسى پاتىمە ئوقۇشتى. بوۋاي كۆك گۈللۈك چىنىنى
ئەشىمگە ئۆزىتىپ:

— كەل، ئوغلۇم، مانا بۇ سۈزۈك سۇ ئۆمرۈڭنىڭ پاكلى-
قى، ئىچ! — دېدى.

ئەشىم بىر ئوتلاپ چىنىنى قايتۇردى.

— ئەمدى سەن بىر ئائىلىنىڭ ئىگىسى بولدۇڭ، ئۇنى خار
قىلماي بېقىش زىممەڭگە يۈكلەندى! — دەپ چىنىنى ئايىزادىگە
ئۇزاتتى، — كەل، قىزىم، ئەمدى سەنمۇ بىر ئەرنىڭ ئايالى
بولدۇڭ، سەن بۇ ھالال جۈپتىڭنى ئاياغ ئاستى قىلما.

ئايىزادىنىڭ كۆزلىرى ياشقا تولۇپ، سۇنى ئوتلىدى.

— ئەمدى بىزمۇ ئىچەيلى! — دېدى بوۋاي چىنىنى قايتۇرۇ-
ۋېلىپ، — ئاق ئەركەم، ئالدى بىلەن سەن ئىچ، بۇ سۇ تەۋەر-
رۇك، چۈنكى ئىككى بەندىنىڭ تەقدىرى شۇنىڭ بىلەن باغلاندى.

موماي بىلەن بوۋاي سۇدىن ئىچتى، ئاخىردا، موماي چىند-
نىڭ ئاستىدا قالغان سۇنى «پەرزەنتلىرى كۆپ بولسۇن»، «ئو-
چىقىمىدىن ئوت ئۆچمىسۇن» دەپ ئىرىم قىلىپ، ئوتنىڭ ئەتراپىغا
ئايلىندۇرۇپ سەپتى، «بەختلىك كېلىن بولسۇن» دەپ، پاختىنى
ئېشىپ تاشلىدى.

— ھەي، ئوغلۇم، ئىش قىلىپ دېگەن يامان بولىدۇ، بىزمۇ
ياشلىقنى بېشىمىزدىن كەچۈرگەن، — دېدى بوۋاي، — ئاۋۇ
ئاناڭنى بىر چاغلاردا قازاقتىن ئېلىپ قاچقانمەن. ئاتىسىنىڭ
يىلقىسى بار باي ئىدى. سودا ئىشى بىلەن سىر دەريا ئەتراپىغا
بېرىپ، ئاق ئەرگەمنى كۆرۈپ قالدىم. لالىدەك ئېچىلغان ئون
بەش ياشلىق ئازىنىن ئەقىل - ھوشۇمنى ئالدى. سودا - سېتىق-
نى تاشلاپ، باينىڭ ئۆيىدە بىكارغا بىر يىل يىلقا باقتىم. ئۇ
چاغلاردا ساڭا ئىش ھەققى ئەمەس، ئاق ئەرگەمنىڭ ئايدا بىر
قېتىم كۈلۈپ بېرىشى ناھايىتى چوڭ دۆلەت ئىدى.

— يەنە شۇ كونا گەپلەرنى قىلىۋاتامسىز، چال؟ — دېدى
موماي كۈلۈپ، بوۋاي پۈتۈن ۋۇجۇدىدىن ئوت ياندىغان ياشلىقنى
ئەسلەپ سۆزىنى داۋاملاشتۇردى:

— قازاقلار كۆكسى - قارنى كەڭ، بىر سۆزلۈك كېلىدۇ.
ئەلچى قويۇشقا پېتىنالىمىدىم. ئۇلار ماڭا بەرمەيتتى. ئاق ئەر-
كەمنىڭ مۇھەببىتىگە ۋە ئۆز بەختىگە ئىشەندىم. مەسلىھەتلىد-
شىپ، يىلقىلار ئارىسىدىن ئىككى ئاتنى يوشۇرۇنچە ئالدۇق. ئاق
ئەرگەم ئەرچە ياسىنىپ چىقتى. «ئاد، خۇدا ئۆزۈڭ شەرمەندە
قىلما» دەپ قاچتۇق. تاشكەنت ئارقىلىق ئاۋۇلغا كەلدۇق. مېنى
ئۆلىدگە چىقىرىپ، ھەتتا يىلىمىمۇ ئۆتكۈزۈپتۇ. ئۆز سۆيگىنىڭ
بىلەن بولساڭ، ھەممە قىيىنچىلىقلارنى يېڭىدىكەنسەن. قورسە-
قىمىز ئاچمىدى، ئۈستىمىز توزۇمىدى. ياراتقان خۇداغا مىڭ
قەتلى شۈكرى، ئاللا بىزنى بىرلا پەرزەنتتىن قىستى، خالا-
س! ...

ئاق ئەرگە كۆز ياشلىرىنى كۆڭلىكىنىڭ يەڭلىرى بىلەن سۈرتتى.

ئەتىسى ئەشىم:

— ياخشىلىقنىڭلار ئۈچۈن رەھمەت. سىلەرنىڭمۇ ئۆزۈڭلارغا لايىق تىرىكچىلىكىڭلار بار. بىز سىلەرنىڭ تامىقىڭلارغا شېرىك، ئۆزۈڭلارغا يۈك بولمايلى! — دېدى قېرىلارغا.

— بەندىنىڭ بېشى — ئالانىڭ تېشى، دېيىشىدۇ، بالام. بەندە دېگەن قەيەردىلا بولمىسۇن بىر بۇردا ناننى تېپىپ يېيەلەيدۇ. ئەگەر لايىق كۆرسەڭ بىزنىڭكىدە قالغىن، ئۆز ئۆيۈڭدەك، سەن ئوغلۇم، خوتۇنۇڭ قىزىم بولسۇن. بىللە تۇرۇۋېرىمىز. ئەگەر ياق، بەختىمىزنى باشقا يەردىن ئىزدەيمىز، دېسەڭ، ئىخ-تىيارىڭ. ئات بېرىمەن. تاغ — تاغ بىلەن ئۇچراشمايدۇ، ئەمما ئادەملەر بىر — بىرى بىلەن ئۇچرىشىدۇ، — دېدى بوۋاي. ئەشىم خۇشاللىقىنى يوشۇرالمىدى.

— ئاتىجان، بىز رازى.

بوۋاينىڭ چىرايى ئېچىلىپ، ئىشىككە قاراپ چاقىردى:

— ھەي، ئاق ئەرگەم...

ئىشىكتىن موماي كىردى. بوۋاي خوتۇنغا سىناق كۆزىدە

قاراپ:

— قۇدرىتى ئۇلۇغ خۇدا رەھىم قىلدى. كەمپىر... قارا، سەن بىلەن مەن قىرىق يىل زارىقىپ كۈتكەن پەرزەنتىنى بۈگۈن ئۆزى يەتكۈزدى.

— نېمە بولدى، چال؟ — دەپ سورىدى ئاق ئەرگە چۈشەن.

مەستىن.

— ئاق ئەرگەم، — دېدى بوۋاي، — چۈشۈمدە چاڭغىراقىم.

غا^①يىپى ئۇزۇن، قوڭغۇراقلىق لاچىن كېلىپ قونغانىدى. مانا چۈشۈم ئوڭىغا كەلدى. بۇ يىگىتنى ئوغلۇ قىلىۋالدىغان بول.

① چاڭغىراق — كىگىز ئۆيلەرنىڭ ئۈستىدىكى تۈكلۈك.

دۇق، كەمپىر.

— چال، — دېدى ئاق ئەركە يىغلامسىراپ، — سىز نېمە دېسىڭىز شۇ. قىرىق يىلدىن بېرى پەرزەنت ئوتىدا كۆيۈۋاتىمىز. ئەپسۇسكى... راستىنى ئېيتىش كېرەك، خەلققە: «توپىنى تونۇ-مايدىغان ئات، خەلقنى تونۇمىغان ئەر بولماس» دېگەن سۆز بار. كۈنلەرنىڭ بىرىدە قېرىنداشلىرىڭىزدىن بىرەرى بۇلارنى «ئاسرا-دى» دەپ يۈزىگە سېلىشسا، ئۇ چاغدا قانداق قىلىمىز، چال؟ بوۋاي نېمە دېيىشنى بىلمەيتتى. بوسۇغىدا تۇرغان ئايىزادە ھەرخىل ئوي - خىياللار بىلەن ئەشىمىدىن كۆزىنى ئۈزمەستىن يىغلايتتى. ئەشىم بۇنىڭدىن نەچچە يىللار بۇرۇن ئۆلۈپ كەتكەن ئاتىسىنى ئەسلىدى. يۈرىكى بىر قىسما بولۇپ، بوۋاينىڭ كۆك-سىگە بېشىنى قويدى. بوۋاي ئۇنى باغرىغا باستى. بوۋاينىڭ يەكتىكىدىن تەر پۇرىقى كېلەتتى. سۆزلەشكە ئىككىسىنىڭمۇ ما-دارى يەتمەيتتى.

— ئاتا...

ئەشىم بېشىنى كۆتۈردى. بوۋاينىڭ قورۇق قاپلىغان يۈزى-رىدىن ياش دومىلاپ، ماش گۈرۈچ ساقىلىنى يۇياتتى.

— باقمەن، بالام، باقمەن! — دېدى ئېسەدەپ.

ئاق ئەركە ياقىسىنى تۇتتى. خۇداغا شۈكرى ئېيتىپ يىغ-لاپ، يۈرىكىنى بوشاتتى.

— تۇغمىغان بولساممۇ، بالا قىلىمەن، ئەمگۈزمىگەن بول-ساممۇ، ئەمگۈزگەندىن ئارتۇق كۆرمىمەن، بالام، بالا قىلىدىم، بالا قىلىدىم، — دەپ كۆڭلى ئېرىپ، كۆكىسىنى ئەشىمگە تۇتتى... ئاۋۇلنىڭ ئەنە شۇ ھۆرمەتلىك ئاقساقىلى سۇلتان مەھمۇت خۇدا يولىغا ئاتاپ نەزىر بەردى، ئوغۇل - قىزلىق بولغانلىقىنى خەلققە بىلدۈرۈپ، ئەشىمنى كىشىلەرگە تونۇشتۇردى.

— ھە، قۇرمە ئۇرۇقى، كۆرۈپ قويۇڭلار، خۇدا ماڭا ئوغۇل بەردى. تۇغقاندىن باققان ئەۋزەل دېيىشىدۇ. سادىغاڭ

كېتەي، خالايق، مېنىڭ پەرزەنتىم — سىلەرنىڭ پەرزەنتىڭلار.
يەنە ئۇنى ئۆگەيلىپ يۈرمەڭلار، خاپا قىلماڭلار!
سۇلتان ماھمۇت باشقا سۆز قىلالىمىدى. خۇدادىن شەپقەت،
ئەلدىن پانتەھ سورىدى. بوۋاينىڭ كۆز ياشلىرى كۆكسىگە تامات-
تى. يېنىدا تۇرغان ئاق ئەركىمۇ خۇشاللىق ياشلىرىنى توختىتال-
مىدى.

— مۇبارەك بولسۇن! ئوغۇلغا مۇبارەك، سۇلتان ماھمۇت!
كېلىنگە قۇتلۇق بولسۇن، ئاق ئەركە! — دەپ ئاۋۇلدىكىلەر
مۇبارەكلەشتى.

ساقىلى كۆكسىگە چۈشكەن بىر بوۋاي ئىككى قولىنى كۆتۈر-
رۇپ:

— ھەي، جامائەت! سۇلتان ماھمۇت مۇرادىغا يەتسۇن،
بېقىۋالغان ئوغۇل — قىزىنىڭ راھىتىنى كۆرسۇن! — دېدى.
ھەممىسى قولىنى كۆتۈردى:

— ئامىن! ئەشىم — سۇلتان ماھمۇتنىڭ ئوغلى، ئەشىم
— قۇرمە ئۇرۇقىنىڭ ئوغلى. ئامىن، يات كۆرگۈچىلەرنىڭ
كۆزىگە تۇپراق تولىسۇن، ئامىن!

ئاق ئەركە ئەشىمگە ئۆز قولى بىلەن تىككەن يېڭى سېرىق
شالۋۇر، ئايىغىغا خۇرۇم ئۆتۈك، ئۇچىسىغا قىزىل كەمزۇل،
بېشىغا قۇرمە خەلقىگە خاس بولغان توپىسى كەڭ، قايرىمىسىغا
قۇندۇز تېرىسى تىككەن تەلپەك كىيىۋەردى. ئەشىم خۇددى يېڭى
توي بولغان كۈيئوغۇلدەك سۆلەتلىك بولۇپ كەتتى.

ئادەم ئالىسى ئىچىدە، مالىنىڭ ئالىسى تېشىدا، بىر چەتتە
ئولتۇرغان ئىككى كىشى پىچىر — پىچىر قىلىشىۋاتاتتى. ئۇلار
سۇلتان ماھمۇتنىڭ بۇ ئىشىغا ئىچى تارلىق قىلىپ، ئۆزلىرىنى
قويۇشقا جاي تاپالماي قېلىشتى.

— بۇ كەلگۈندىنى قايسى شامال ئۇچۇرغاندۇر؟

— خۇدايىم بىلىدۇ. بوۋاي بىكارغا ئاۋارە بولۇۋاتىدۇ.

— ھە، توغرا ئېيتىۋاتىسەن.

— بۇ ياخشى يىگىت ئەمەس. تۇرغان تۇرقىدىن قارىغاندا.

مۇ، بىر كۈنى ئەمەس بىر كۈنى كېتىپ قالدۇ.

— توغرا، بىچارە سۇلتان ماھمۇت پەرزەنتكە زار بولۇپ

ئۆتتى - دە! خوتۇنى ئەللىككە كەلگەن بولسىمۇ، تېخى قىزلار-
دىن قېلىشمايدۇ.

— بەلكى...

— ھا... ھا... ھا... بىر كۆرۈپ باقماسەن؟

— ھى... ھى... ھى...

شۇنداق قىلىپ، ئەشىم سۇلتان ماھمۇتقا ئوغۇل بولۇپ،

مەرد ئەشىم، دېگەن نام ئېلىپ، مۇشۇ ئاۋۇلدا قالغان، خانغا

قارشى خەلق ئىسيانى كۆتۈرۈلگەندە، بىر چەتتە قاراپ تۇرماي،

يىگىتلەرنى ئەگەشتۈرۈپ ئىسھاققا قوشۇلغانىدى.

×

×

نومان پەنساد ئەشىم ئەۋەتكەن دۇئايسالامدىن دەرغەزەپ

بولۇپ كەتتى. ئۇ، يەنە تۈركلىشىپ كەتكەن پارسىلاردىن بەش

يول باشلىغۇچىنى قوشۇپ، «ساراڭ يۈزبېشى» دېگەن نام ئالغان

بىر يۈزبېشىغا تاللانغان لەشكەردىن يۈزنى بېرىپ يولغا سالدى.

ساراڭ يۈزبېشى بەش يولباشلىغۇچى بىلەن تاغ ئارىسىدىن

يۈرمەي، ئېدىر بويلاپ يۈردى. ئۇلار ئىككى يەردە ئاھالىسى

كۆچۈپ كەتكەن ئاۋۇلغا دۇچ كېلىشتى. يالغۇز ئاياغ يول بىلەن

قىيىلار ئاستىدىن ئۆتۈۋېتىپ، ئىسيانچىلار بۇزۇپ كەتكەن تار

كۆۋرۈككە كېلىپ توختاشتى. ئائىلاج ئارقىسىغا قايتىپ، كەڭ

ئوچۇقچىلىققا چۈشۈشتى. ئالدىدا كەلگەن لەشكەرلەر دەل شۇ

يەردە قولغا چۈشكەنىدى. تۇپراق ۋە ئوت - چۆپلەر قان، ئۆلۈك-

لەر بىر چەتكە دەپنە قىلىنغانىدى. ئاتلىقلارنىڭ بەدىنى شۇر كۈند-

دى. ئۇ يەردىن يۆتكىلىپ خېلى يەرگىچە ماڭدى. ھېچكىم يوق،
تاغ جىمجىت ئىدى...

— ھەممىسى چاتقالغا كەتكەن ئوخشايدۇ، — دېدى پارسىلار.
نىڭ بىرى، — شۇ يەردە قۇرت - قوڭغۇزدەك لۆمىشپ يۈرۈش-
دۇ.

بۇنداق خىلۋەت يەردە ئادەمنىڭ ياشىشىغا كۆزى يەتمىگەن
ساراڭ يۈزبېشى يەنە ئىچكىرى كىرىشتىن قورقۇپ، ئارقىسىغا
ياندى.

ئۇلار خەۋپلىك دەپ قارىغان ھەممە يەرنى كۆزدىن كەچۈر-
دى. ئەتراپ سۇ سېپىلگەندەك جىمجىت ئىدى. تۇيۇقسىز «پاڭ»
قىلغان ئاۋازدىن ئالدىدا كېتىۋاتقان لەشكەر ئاتنىڭ بويىغا ئارتى-
لىپ قالدى. لەشكەرلەر ئالمان - تالمان ئاتتىن چۈشۈپ، ئۆز-
نى دالدىغا ئاتتى. «پاڭ! پاڭ!...» ئۇدۇل تەرەپتىن توختاۋسىز
ئوق ئېتىلىۋاتتى. ساراڭ يۈزبېشىنىڭ يىگىتلىرى بۇزغۇنلاپ
ئېقىۋاتقان سۇ يېنىغا توپلىشىپ قالدى. ئاتلار ۋىڭىلداۋاتقان ئوق
ئاۋازىدىن كىشىنىشەتتى، كىمدۇر ئۈزەڭگىدە سۆرىلىپ باراتتى.
«گۈمبۇر! گۈمبۇر!» قىلغان مىلىتىلارنىڭ ئاۋازى قىيالارغا
ئۇرۇلۇپ، تاغدا ئەكس سادا پەيدا قىلاتتى.

بىر لەشكەر ئوق چىققان تەرەپكە قاراپ ۋارقىرىدى:
— ھوي، مۇسۇلمانلار، جېنىمىز ئامان قالسۇن! جېنىمىز
ئامان قالسۇن!

مىلىتىق تېخىمۇ شىددەت بىلەن ئېتىلىشقا باشلىدى. لەش-
كەرلەر: «يا ئاللا، يا ئاللا» دەپ ئاتلىرىنىڭ يالىغا يېپىشىۋالدى.
تۆۋەن تەرەپتىنمۇ پاراسلاپ ئوق ئېتىلىپ، ئەتراپنى لەرزىگە
سالىدى.

قورشاۋدىن پەقەت بىر - ئىككى ئىگىسىز ئات چىقىپ كەت-
تى.

ئوق ئاۋازلىرى توختىدى. مەرگەنلەر تۈزلەڭلىكتە ياتقان

مۇردىلارنى بىر چەتكە ئاچىقىشتى، قورال - ياراغلارنى، ئاتلارنى
ئولجا ئېلىپ، ئىككى يىگىت ساراڭ يۈز بېشىنى مەرد ئەشىمنىڭ
ئالدىغا ئەكەلدى.

— يارىدارمۇ؟

— ساق.

— ئاتتىن ئۆزۈڭنى ئېتىپسەن - ھە؟ جان تاتلىقمىكەن،
يۈزبېشى؟!

ساراڭ يۈزبېشى ئۈنچىقمىدى.

— ئۇرۇشنىڭ قانداق بولۇشىنى كۆردۈڭمۇ؟ ئەمدى كەت-
كىن، نومانغا ئېيت، ئۆزى كەلسۇن!
يۈزبېشىنىڭ تىلى سۆزگە كەلمىدى.

مەرگەنلەر كۆپ ئۆتمەي توقايزارلىققا كىرىپ، غايىب بول-
دى. پۇرۇخ ۋە تۈتۈن ھىدى تارقالدى. ئاسماندا قۇزغۇنلار ئايلان-
دى. يەنە ھەممە تەرەپ جىمجىت بولۇپ قالدى ...
نومان يۈز لەشكەرنىڭ قىرىلىپ كەتكەنلىكىنى ئاڭلاپ، ئور-
نىدىن چاچراپ تۇرۇپ كەتتى.

— چاقىر! — دېدى پەنساد، — ھېلىقى ئەبلەخنى بۇياققا
چاقىر!

بىر يىگىت تېزلا قەمبەر سەركارنى باشلاپ كەلدى. سەركار
ئوڭى ئۆچۈپ سالام بەردى. نومان سالامنى ئىلىك ئالماي، زەردە
بىلەن ئۇنىڭغا قاراپ:

— سەن قەتەيمەن، دېمىگەنمىدىڭ؟! — دېدى.

— ھەئە، قەتەيمەن، بېگىم.

— سەن ئۆز ئۇرۇقۇڭنىڭ جېنىغا كۆيەمسەن؟

— ئۆز ئۇرۇقۇمنىڭ بەختىنى كۆزلەپ سىز بىلەن يۈرۈۋاتىد-
مەن، بېگىم. ئىسيانچىلار بىلەن بىزنىڭ كارىمىز يوق.

— بوپتۇ، قەمبەر، قەتەيلەرنى كەچۈرمىەن. سىلەرگە مە-
لۇم، مول ھوسۇللۇق يەرلىرىڭلارنى ئۆزىنى تۈرك دەپ يۈرگەن

پارسىلار بېسىۋالماقچى، ئۆزۈڭ بىلىسەن، قىلىچىمنى بىر سىيە-
رىسام، ئۇلار بىر كۈندىلا تەييار بولىدۇ، ئاڭلىدىڭمۇ؟
— ئاڭلىدىم. مىڭ ياشاڭ، پەنساد.

— ماڭا ئىككى مىڭ يىگىت كېرەك. ئاڭلىدىڭمۇ؟ شۇنىڭغا
ئەرزىدىم؟ — ئۇ ئاداۋىتىنى يوشۇرالمىي، زەھىرىنى سەركارغا
چاچتى، — ئاڭلىغان بولساڭ، ماڭا ئەشىمنى تۇتۇپ بېرىسەن.
بۇ مېنىڭ قەتەي ئۇرۇقۇڭغا قىلغان ياخشىلىقىم بولىدۇ...
قەمبەر سەركارنىڭ ھاڭۋېقىپ قالغىنىنى كۆرگەن نومان
پوپوزا قىلدى:

— ئەتىلىككە ۋادىدىكى قەتەي ئۇرۇقلىرى قىلىچتىن ئۆتكۈ-
زۈلىدۇ. تۇخۇمنى قۇرۇتۇۋېتىش ئۈچۈن ئېغىر ئاياغ خوتۇنلار-
نىڭ قورسىقى يېرىپ تاشلىنىدۇ.

قەمبەر سەركار ئىلاجىسىز قالدى. نومان پەنسادنىڭ رەڭگى
ئۆزگىرىپ، كۆزلىرى ئالاق - جالاق بولۇپ كەتكەنىدى.

ئەتىسى قەمبەر سەركار قەتەي ئۇرۇقىنىڭ ھەممە يىگىتلىرى-
نى ئاتلاندۇرۇپ، ئەشىمگە بېرىپ قوشۇلدى. ئۈچ كۈنگىچە سىر
بەرمەي ئارىلىشىپ يۈردى، كېيىن قۇلاي شارائىت تېپىپ، ئۆز-
ىدەك يىگىت ئىسيانچىلار باشلىقىنى قولغا چۈشۈردى ۋە دەرھال
ئاتقا ئۆڭكۈرۈپ، ئالابۇقاغا ئەكەلدى. باش - ئايىغى يالاڭ ئەشىم-
نى نومان پەنساد ھۇزۇرىغا ئەكىردى.

— ھوي ئەشىم، كەلدىڭمۇ؟ — دېدى نومان پەنساد.
ئەشىم جاۋاب بەرمەي، لېۋىنى چىشلەپ، غەزەپ بىلەن نو-
مانغا تىكىلدى.

— ياش ئەكەنسەن، باتۇر! ياش ئەكەنسەن، ئويلاپ
كۆر!؟

— نېمىنى ئويلايمەن؟
— ئويلاپ كۆر، — دېدى پەنساد، — ياش جېنىڭنى بىرنەر-
سە ساقلاپ قالالايدۇ، ئۇ بولسىمۇ: «نومان پەنساد سىلەرنى

كەچۈردى، ئۇرۇشنى توختىتىڭلار» دەپ تاغدىكى قالغان توپىلاڭ-
چىلارغا ئېيتىش!

ئەشىم غەزەپ بىلەن بېشىنى كۆتۈردى:
— بۇ گەپنى ئىمانسىزلارغا ئېيت! قەمبەرگە ئېيت!
قەمبەر بىر تولغىنىپ قويدى. نومان پەنساد ئۇنىڭغا بىر ئاز
تىكىلىپ تۇرۇپ:

— بوپتۇ، ئۆزىدىن كۆرسۇن. قوزۇققا ئولتۇرغۇزۇڭ-
لار! — دەپ بۇيرۇپ، ئۆزى كەينىگە قاراپ كېتىپ قالدى.

×

×

ئوردا ھەمىشە تاغلىقلار بىلەن ھېسابلىشىپ ئىش-ئېلىپ
باراتتى. سەۋەبى، تاغلىقلار بىلەن شەھەرلىكلەر، قىشلاقلقلار
بىرلىشىۋالغۇدەك بولسا، قانلىق جاڭجاللار كۆتۈرۈلۈپ، خانلار
بەئەينى باشقا كېيىدىغان دوپپىدەك ئالمىشىشقا توغرا كېلەتتى.
ھالبۇكى، ھازىرقى ئەھۋال باشقىچە ئىدى. خۇدايارخاننىڭ ئار-
قىسىدا گېنېرال گوبىرئاتور بار ئىدى. شۇڭا، خاننىڭ كونا
ئۆچ - ئاداۋىتى قايتىدىن قوزغىلىپ، ئىسيانچىلارنى شەپقەتسىز
جازالاش ئۈچۈن، ۋىلايەتلەردىكى پەنساد، مىڭبېشى، يۈزبېشىلار-
غا تولۇق ھوقۇق بەرگەندى. شۇنداقلا «قوزغىلاڭچىلارنىڭ مال
- مۈلكىنى ئۆزۈڭلار بۆلۈۋېلىڭلار» دەپ ئۇلارنى تېخىمۇ چوڭ
يۈرەك قىلىپ قويغانىدى.

خەلقنىڭ تىنچلىقى بۇزۇلدى. نەمەنگان، قەدىمىي ئاقسى-
شەھىرى ئەتراپىدا، شەھەند ۋە كاسانساي شەھەرلىرىدە ئىستىقا-
مەت قىلغۇچى يەرلىك مېھنەتكەشلەر، قارابەغىش، قەتەي، قەتە-
غەن ئۇرۇقلىرى خاننىڭ ياۋۇزلۇقىدىن قورقۇپ تىنچ ھايات كە-
چۈرۈش ئۈچۈن، ئۇدۇل كەلگەن تەرەپكە تارقىلىپ، كۆچۈپ
كەتتى. خۇدايارخان سىر دەريا بويىدىكى ھوسۇللۇق يەرلەرنى،

يازلىق ۋە قىشلىق يايلاقلارنى پارسىلارغا، تاجىك، ئەرەب ۋە يەھۇدىيلارغا ئىجارىگە بېرىپ ئولتۇراقلاشتۇردى.

ئەمما ئىسيانچىلار نىيىتىدىن يانمىدى. ئىسھاق يازلىق ھۇجۇمغا جان - جەھلى بىلەن تەييارلىق كۆردى. ئىككىنچى تەرەپ - تىن، رۇس ئەمەلدارلىرى بىلەن ئالاقە ئورنىتىشقا ئۇرۇندى. «ياردەم بېرىڭلار، دوست بولايلىق» دەپ، كۆپ سوۋغا - سالام بىلەن توقماق رايونىغا ئەلچى ئەۋەتتى. رايون باشلىقى مايور ئەللىر ئەلچىنى ياخشى كۈتۈۋېلىپ، ياردەم بېرىشكە ۋەدە قىلدى. مەسلىھەتلىشىش مەقسىتىدە، ئۇ گېنېرال گوبىرناتور فان كەيف - مانغا خەت يازدى. فان كەيفمان ياردەم تۈگۈل، ئىسيانچىلار بىلەن ھەتتا سۆھبەتلىشىشنىمۇ قەتئىي مەنئى قىلىپ، ئەلچىلەر - نى توقماق شەھىرىدىن دەرھال چىقىرىۋېتىشنى بۇيرۇدى، ئەلچى - لەر ھېرىپ - چارچاپ، كەچ كۈزدە تالاس ئارقىلىق يېتىپ كېلىشتى.

باشقا ئىلاجى قالمىغان ئىسيانچىلار پۈتۈن قىش داۋامىدا كەلگۈسى جەڭگە قاتتىق ھازىرلىق كۆرۈپ، ئوق - دورا، قورال - ياراغ تەييارلاشتى. باش باھاردا چارچىلار قۇيرۇقى قانغا بويالغان ئاتلاردا ئاۋۇل، قىشلارغا چىقىپ كېتىشتى.

«ئاتلىنىڭلار! ئاتلىنىڭلار! — دەپ چار سالىدى چارچىلار، — ئەي خالايتىق، خان ئاينىدى، ئۆز خەلقىنى، ئۆز شەھىرىنى قاراقچىدەك تاللاۋاتماقتا. ئەھلى مۇسۇلمانلار، ئاتلىنىڭلار! خاننى ئىنساپقا كەلتۈرۈشكە بولمىدى، ئۆزىدىن كەتتى. تەقدىرىمىزنى قىلىچ بىلەن ھەل قىلىدىغان ۋاقىت كەلدى. ئاتلىنىڭلار! ئاتلىنىڭلار!»

يۈكى ئېغىر بولسا، نار تۈگىمۇ بۆكۈرەيدۇ، خەلق باشقىدىن قوزغالدى. ئىسيانچىلار سېپىدە ھەر تۈرلۈك قەبىلە ۋە ئۇرۇقلار بارغانسېرى كۆپەيدى. ئەلچىلەر ئاتلىرىنى چاپتۇرۇپ، ئەلدىن - ئەلگە، يەردىن - يەرگە خەۋەر يەتكۈزۈشەتتى.

— ئاتلىنىڭلار، خالايق، ئاتلىنىڭلار!

1874 - يىلىنىڭ باھارىدا، ئارغىماقلىرىنىڭ تۇپقىدىن ئوت چاقنىغان، ئوبدان قوراللانغان ئۈچ مىڭدىن ئارتۇق سەرخىل قوشۇن نەمەنگانغا قاراپ يۈرۈش قىلدى. چوڭ يول بويىدىكى دۆڭلۈككە يېقىن كەلگەندە، ئىسھاق ئېتىدىن چۈشتى - دە، تىزگىنىنى يىگىتلەردىن بىرىگە تۇتقۇزۇپ، دۆڭگە چىقتى. يال-خۇز قەبرە چوقچىيىپ تۇراتتى. ھۈپپىدە ئېچىلغان لەيلىقازاقلار خۇددى شېھىتلارنىڭ قېنى بىلەن بويالغاندەك قىزىرىپ تۇراتتى. ئىسھاق قىبلە تەرەپكە قاراپ، قەبرىنىڭ يېنىدا ئولتۇردى.

بۇ مەرد ئەشمىنىڭ قەبرىسى بولۇپ قانخور نومان پەنساد كەتكەندىن كېيىن، سەرسانلىقتا يۈرگەن خەلق قايتىپ كېلىپ باتۇرنىڭ جەسىتىنى قوزۇقتىن ئېلىپ، مۇشۇ يەرگە دەپنە قىلىشقاندى. قوشۇن ئاتتىن چۈشۈپ دۆڭلۈككە چىقتى. ئىسھاق بېشىنى تۆۋەن سېلىپ، خېلى ئۇزۇن سۈكۈتتە ئولتۇردى، كېيىن قىرائەت قىلىپ قۇرئان ئوقۇدى. خۇش نەپەس بىلەن ئوقۇ-لۇۋاتقان قۇرئان قەبرە ئەتراپىدا ئولتۇرغانلارنى سېھىرلەپ قويدى. خاندەك قىلاتتى.

— ئامىن! — دەپ دۇئاغا قول كۆتۈردى ئىسھاق. ئۇ شىۋىرلاپ ئۆز ئېلىنىڭ بەخت - سائادىتى ئۈچۈن جېنىنى قۇربان قىلغان بانۇر ئەۋۋاھقا بېغىشلاپ دۇئا قىلدى.

ھەممىسى قول كۆتۈرۈپ دۇئا قىلدى. ئىسھاق بېشىنى كۆتۈرمەي ئۇزاق ئولتۇردى. ھېچكىم ئۇنىڭدىن بۇرۇن ئورۇنلىرىدىن تۇرۇشقا پېتىنالمىدى.

مۆمىن سەردار ئاستا ئۇنىڭ مۇرىسىدىن تارتتى.

— تەقىسىر...

— ھە؟ — ئىسھاق قاتتىق ئۇيقۇدىن ئويغانغاندەك قوزغىلىپ، چوڭقۇر خورسىندى ۋە ئاستا، — بۇ يەر مازار بولسۇن، زىيارەتگاھ بولسۇن! — دېدى.

كۈمۈش ياللىق ئارغىماقنى ئىسھاقنىڭ ئالدىغا يېتەكلەپ كەلدى. قوشۇن بىر - بىرلەپ ئاتقا مىندى.

ئالابۇقا، ئاقتام، كۆكيار، نەنەي، مەمەي، سەفید بىلال قىشلاقلارنىڭ ئاھالىسى خەلق قوشۇنىنى ئىززەت - ئىكرام بىلەن كۈتۈۋالدى. ئاددىي مېھنەتكەشلەر ئادىل زامان، ئاقىل ھۆكۈمدار ئۈچۈن ھېچنېمىسىنى ئايمايدىغانلىقلىرىنى ئېيتىش-تى. ئىسيانچىلار ئۈچۈن ئات - قويلارنى سويۇشتى، چېدىر ئۆيلەر تىكىپ، مېھىر - مۇھەببەت كۆرسىتىشتى. ھەر بىر قىش-لاق پالۋان يىگىتلىرىنى قوشۇپ ئاتلاندۇرۇشتى.

2

ئەمدى قانداق قىلىش كېرەك؟ ئوردىدا زىددىيەت كۈچەيدى. ئاچا يولدا لالما ئىتمۇ گاڭگىرايدۇ، دېگەندەك، خۇدايارخان كىم-نىڭ سۆزىگە كىرىشىنى بىلمەي، بېشى ئايلىنىپ قالدى.

شۇ مەزگىللەردە، روسىيىنىڭ مەلۇم بىر گېزىت سەھىپىسىدە ئاشۇ ئىسيان توغرىسىدا: «خۇددى ئالدىنلا كېلىشۋالغاندەك، قوزغىلاڭ ھەممە خەلقنىڭ ئۆزىگە بىرلەشتۈردى. ئۆز-بېك، قىپچاق، قىرغىز ۋە ھەتتا ئولتۇراقلاشقان پۇقرالارمۇ ئىسيانچىلار تەرەپكە ئۆتۈشكە باشلىدى. شۈبھىسىزكى، يېقىن ئارىدا خۇدايارخان بېشىنى يەيدۇ ياكى خانلىقنى تاپشۇرۇپ، رۇس-لار تەرەپكە قېچىشقا مەجبۇر بولىدۇ» دېگەن مەزمۇندىكى خەۋەر-لەر بېسىلىپ تۇردى.

ئىسيان كۈنسېرى ئەۋج ئېلىپ، سىر دەريا، قارا دەريا ساھىللىرىگە، كېيىنچىرەك كۈگەرت، ئۆزگەن تەرەپلىرىگىچە كېڭەيدى.

خان ئوردىسىدا جىددىي كېڭەش ئۆتكۈزۈلدى.

— قېنى، ئاپتۇۋىچى؟ خۇش، ئەمدى قانداق قىلىمىز؟

ئۆزىمىز تىنچىتىمىز، دەپ مۇشۇ كۈنگە قالدۇق؟ — دېدى خۇدا.
يارخان ئاچچىقىنى تەستە بېسىپ، — ھېلىقى پولات دېگەن لالما
كېلىپ، ئوردىنى بوشتىڭلار دېگۈچە قولىمىزنى قوشتۇرۇپ
ئولتۇرىمىزمۇ؟

بۇ ئوچۇقتىن - ئوچۇق تەنە - تەئەددى ئىدى. خاننىڭ
ئايقاقچىلىرى ئۇنىڭغا يوليورۇق كۆرسەتكەنلىكى بىلىنىپ تۇراتتى.
بىراق ئابدۇراخمان ئاپتۇۋىچى پەرۋا قىلمىدى. ئۇ ئۆزىنىڭ
قەدىر - قىممىتىنى بىلەتتى. بۇنداق ئېغىر كۈنلەردە خاننىڭ
ئۇنىڭدىن باشقا يۆلىنىدىغان ئادىمى يوق ئىدى. مۇسۇلمانقۇلنىڭ
ئوغلى بولسا، شەك - شۈبھىسىز قىپچاقلارنى قوللايتتى.
— يەنىلا ئۆزىمىز باستۇرىمىز، تەقسىر! — دېدى ئاپتۇۋىچى.
چى خاتىرجەم ھالدا.

— سىز باستۇرۇپ كېلىڭ! — دېدى خۇدا يارخان قەھرى
بىلەن، — سىز ئۇلارنىڭ كۆڭلىدىكىنى بىلىسىز، بوپتۇ. ئۆز
قېرىنداشلىرىڭىزنى ئۆزىڭىز تىنچىتىپ كېلىڭ!
— باش ئۈستىگە، شاھىم!

... ئەتىسى ئابدۇراخمان ئاپتۇۋىچى قوراللانغان مىڭدەك
لەشكەرنى ئالدى - دە، ئومان پەنسادىنى ئۆزىگە ياردەمچى قىلىپ
نەمەنگان ۋىلايىتىگە ماڭدى.

ئۇ ئىسيانچىلار باش كۆتۈرگەن يەرلەردىن يوشۇرۇنۇپ ئۆتتى.
تى. سىر دەريا بويلاپ قىزىلغارغا يول ئالدى. ئالدىنلا خەۋەر
بېرىلگىنى ئۈچۈن، ئۇلارنى ئابىل تۆرە يىگىرمە بەش مىڭ ئەس-
كەر بىلەن كۈتۈۋالدى. ئىككىسى ئاتتىن چۈشۈپ قۇچاقلىشىپ
كۆرۈشتى.

— ئىل - يۇرت ئامانمۇ؟ ئۆزىڭىز سالامەتمۇسىز، تۆرە
ئاكا؟ — دەپ ئابدۇراخمان ئاپتۇۋىچى ئابىل تۆرىدىن ھال -
ئەھۋال سورىدى. ئابىل تۆرىمۇ:

— خۇداغا شۈكرى، ئاكا! — دەپ جاۋاب بەردى.

ئۇلار ئاتلىنىپ، يانمۇيان مېڭىشتى.

— ھۆكۈمدار ھەزرەتلىرى قانداقراق؟ ساق — سالامەت دەۋ.
ران سۈرۈپ يۈرۈۋاتامدۇ؟ — دەپ سورىدى ئابىل تۆرە.
— ھەي، تۆرە ئاكا. بۇ ئادەم ناشۈكۈر ئىكەن، قاچانكى
بېشىغا كۈن چۈشسە، ئۆزى قايىمۇقۇپ قالسا، دوستلىرىنى يار-
دەمگە چاقىرىدىكەن...

ئابىل تۆرىنىڭ بۇ گەپتىن كۆڭلى سۆيۈندى.

ئۇلار ئاشۇنداق پاراڭلار بىلەن خېلى ماڭدى، ئېدىرلاردىن
ئۆتۈشى بىلەن بۆزبۇ تېغى كۆرۈندى. بۇ تاغنىڭ باشقا تاغلاردىن
پەرقى شۇ ئىدىكى، ياز ئايلىرىدا قار تۇرمايتتى. بىر پارچە بۇلۇت
ئۇنىڭ ئۈستىدىن قىشمو، يازمۇ كەتمەيتتى. ئەسلىدە، بۇ، خەلق
ئېيتقاندەك، پەرغانە ۋادىسىنىڭ ئانا تېغى ئىدى. چوققىسىدا
كىچىككىنە كۆلى بار ئىدى. ئۇنىڭ تۇلپار كۆلى دېيىشەتتى.
ئابىل تۆرە مۇشۇ تۇلپار كۆلى بويىغا قىرىقتەك ئۆي تىكتۈرۈپ
قويغانىدى. ھەربىر ئۆيىنى ئىككىدىن ساقچى قوغدايتتى. ئابىل
تۆرە مېھمانلارنى مۇشۇ خالىي يەرگە جايلاشتۇردى.

ئارىدىن ئۈچ — تۆت كۈن ئۆتكەندىن كېيىن، بىر تەرەپتىن،
شېر داداخاھ باشچىلىق قىلغان قۇتلۇق — سەيد، نايمان، چى-
رىك، قەتەي، قارا بەغىش ۋە مۇندۇز ئۇرۇقلىرىنىڭ بەگلىرىدىن
تەركىب تاپقان ئەللىككە يېقىن ۋەكىل، ئىككىنچى تەرەپتىن،
ئارقىسىغا يەتتە لەشكىرىنى ئەگەشتۈرۈپ ئابدۇراخمان ئاپتۇۋىچى
تاغدىن چۈشۈپ كەلدى.

ئابىل تۆرە ئېھتىياتچانلىق بىلەن ئىش تۇتتى. بىرنەچچە
كۈندىن كېيىن، بۇرۇنقى ئاداۋەتنى ئۇنتۇش ئۈچۈن، شېر داد-
خانى ئۈنچە بەگ بىلەن بىللە ئۆز ئوتاۋىغا مېھمانغا چاقىردى،
داستىخاندا قوزا گۆشىدىن تارتىپ، راسا تاۋلانغان قىمىزغىچە
تەييار ئىدى. مېھمانلار نازۇنېمەتلەرگە قول ئۇزاتتى. ئابىل تۆرە
سۆھبەت تۇيۇقسىز تەتۈرىگە ئايلىنىپ كەتمىسۇن، دەپ گەپ
باشلىدى:

— قېنى، ياخشىلار، بۇ شەيتاننىڭ بويىنى ئۈزۈلگەنلىكىدىن
بېشارەت بولسۇن، — دەپ زەرلىك چاپاننى قاراقاش ئايىمىنىڭ
قولىدىن ئېلىپ شېر داداخانىنىڭ ئۈستىگە يېپىپ قويدى.
— قەدىرلىك داداخا، بۇ سوۋغىنى خۇدايارخان ھەزرەت
ئالىلىرى شەخسەن سىزگە ئەۋەتتى...

ئابدۇراخمان ئاپتۇۋىچى قوقاندىن چىقىشىدا ئىككى دانە قە-
چىرغا قىممەت باھا كىيىم - كېچەكلەرنى يۈكلەتكەنىدى. ھازىر
ئۇ ئورنىدىن تۇرۇپ، بەگلەرگە قولى بىلەن كىمخاب چاپان
ياپتى.

شېر داداخا زەرلىك چاپاننى ئۈستىدىن سىيرىپ تاشلىدى.
— يالىڭاچ قالغىنىمىز يوق، قايسى خىزمەتلىرىمىزنىڭ
بەدىلىگە تون كىيدۈرۈۋاتىسىلەر؟

ئۇنى كۆرۈپ باشقىلارمۇ كىمخاب چاپانلىرىنى بىر چەتكە
تاشلاپ قويۇشتى.

— ئاغا، كەچۈرىسىز! بۇنى مېنىڭ سوۋغام دەپ بىلىڭ.
قولۇمنى قايتۇرماڭ، — دەپ ئابدۇراخمان ئاپتۇۋىچى ئۆزى باش-
قىدىن ياپتى، — سىز دادامنى كۆرگەن ئادەمسىز!

— ھەي، مۇسۇلمانقۇل! ئىستى ئاغىمىز! — دەۋەتتى شېر
داداخا، — خەيرىيەت ئاتاڭنى ئۇنتۇمايسەن، ئۇكا. بىلەمسەن،
ئائەھلىلىكىمىز سەۋەبىدىن ئۇنىڭدىن ئايرىلدۇق. ئۇنىڭ بېشىغا
ئاشۇ خوتۇن باز چىقتى...

شېر داداخا ئابدۇراخماننىڭ يۈرىكىگە تۈز سەپتى، ئابىل
تۆرە سۆھبەتنى بۆلدى.

— ھەي... داداخا، ئۆزىمىز تىكلەنگەن ئوردىنى بۇزمايلى
دەيمىز - دە! بولمىسا، بىلمەيدۇ دەمسىز؟
شېر داداخا غودۇڭشىدى:

— ھە، ئاشۇ... تىنچمايدىغان بەختسىز مەملىكىتىڭنى...
ئىسسىقى يوق چاپىنىڭنى...

ئابدۇراخمان ئاپتۇۋىچى قىزىرىپ كەتتى. قېرى داداھاھ يىغ-
لىغۇدەك بولۇپ كەتكەن بولسىمۇ، بۇ قېتىم چاپاننى سېلىۋەتمە-
دى.

— ھە، ياخشىلار، — دېدى ئابىل تۆرە، — نېمىلا قىلىم-
سۇن ئۆزىمىزنىڭكى، خۇدايارخاننىڭ باش ئېگىپ، ئۆزرە سو-
راپ، بۇخارا ۋەزىرلىرىمۇ كىيەلمەيدىغان چاپانلارنى ئەۋەتىشى
چوڭ ئىش. راست گەپ، خۇدايارخان كۆپ خاتالىقلارغا يول
قويدى. بىز كەچۈردۇق. بوپتۇ، ئەمدى بۇ تەرىپىگە نېمە دەي-
مىز؟ ئويلاپ كۆرەيلى.

شېر داداھاھ زەھەر خەندىلىك بىلەن كۈلۈپ قويدى:
— ئادەمنى زاڭلىق قىلغاندەك، ئاشۇ چاپان بىلەن بىزنىڭ
كۆزىمىزنى ياغلىماقچى بوپتۇ — دە؟!

— قەدىرلىك داداھاھ، — دېدى ئابىل تۆرە، — گەپ چاپاندا
ئەمەس، بۇنى ياخشى بىلىسىز. تېخى تۈنۈگۈنلا ئاتىسىنى خۇدا-
يارخان ئۆلتۈرگەن ئاشۇ ئابدۇراخمان بىلەن مەن خاننىڭ قانداق-
لىقىنى بىلمەيمىزمۇ؟ ئۇنى ياخشى بىلىمىز. بىزنى تەشۋىشكە
سالىدىغان نەرسە، قەبىلىلەر ئوتتۇرىسىدىكى بىرلىك — ئىتتىپاق-
لىقنىڭ يوقلۇقى. تارتىشىپ يۈرۈپ، كۆپ نەرسىلەرنى يوقات-
تۇق. چوي، تالاس، تاشكەنت قېنى؟
شېر داداھاھ كېسىپلا دېدى:

— تىلىڭ شېرىن، ئابىل... خۇدايارخان بىزنى ئاياغ ئاستى
قىلدى. كىمگە ئىشىنىدۇ، بىلمەيمەن، يىلدىن — يىلغا ھەددىدىن
ئېشىپ كېتىۋاتىدۇ. سەن بىلەن مەن ئۈچۈن ھېچ نەرسە ئەمەس.
زاكات ئالسا، سېلىق ئالسا چىدايمىز. ئەمما باشقا بىچارىلەرگە
ئېغىر بولۇپ كەتتى. سەن قانداق قارايسەن، بۇنى بىلمەيمەن،
ئەمما، ماڭا بۇ زەربىپ چاپاننى خۇدايارخان ئۆز خەلقىمنىڭ تېرى-
سىنى شىلىۋېلىپ ئۈستۈمگە يېپىپ قويغانغا ئوخشىشىدۇ.
گەپكە ئۈستە ئابىل تۆرە جاۋاب تاپالماي، دۆمبۇنىڭ تەقدىرىدە.

نى كۆز ئالدىغا كەلتۈردى.

— ئۇنىڭدىن باشقا، — سۆزىنى داۋاملاشتۇردى شېر داد-
خاھ، — ئازراق توپىلاڭ بولسا، ئوردىدىن لەشكەر چىقىرىپ،
يىگىتلەرنى قوزۇققا ئولتۇرغۇزدى، ئىككىقات ئاياللارنىڭ قور-
سىقىنى يېرىپ، نارەسىدىلەرنى يەرگە ئۇردى. بۇنى نېمە دېيىش
مۇمكىن؟ بۇ ئۆز خەلقىگە خاننىڭ كۆرسەتكەن مەرھىمىتىدە.
مۇ؟ — چال تىترەپ كەتتى، — قوزۇققا ئولتۇرغۇزدى، تاپقان
ئىشنى ئۇنىڭ...

ئابدۇراخمان ئاپتۇۋىچى چالنىڭ سۆزلىرىنى ئاڭلاپ ئولتۇ-
رۇپ، خەلق غەزىپىنىڭ كۈنسىرى ئېشىپ بېرىۋاتقانلىقىنى،
خەلقنىڭ سەۋر - تاقىتى تۈگىگەنلىكىنى ئېنىق ھېس قىلدى.
«بۇنىڭغا كىم ئەيىبلەك؟ ئەلۋەتتە، تۇتۇرۇقى يوق، نومۇسىز
خۇدايارخاننىڭ ئۆزى!»

شېر دادخاھ ئەلەم بىلەن سورىدى:

— يېقىندا قىشلاقلارنى ۋەيران قىلىپ، قېرى - ياش دېمەي
زار قاقشىتىپ كەتكەن نومان بۈگۈن يەنە ھېچ نەرسە كۆرمىگەن-
دەك ئولتۇرۇپتۇ. خۇش، بۇنىڭغا نېمە دەيسىلەر؟
ئابدۇراخمان ئاپتۇۋىچىنىڭ غەزىپى قايىناپ، نوماننى چاقد-
رىشتى.

نومان پەنساد كىرىپ كەلدى.

— ئەسسالامۇئەلەيكۇم!

ھېچكىم ئۇنىڭ سالىمىنى ئىلىك ئالمىدى، ئابدۇراخمانغا
سوئال نەزىرى بىلەن قاراپ، باش ئېگىپ تەزىم قىلدى.
— قۇلىقىم سىزدە، لەشكەرىڭىز...

ئۇنىڭ بۇ سۆزىدىن ئابدۇراخماننى ئانچە مەنسىتمەيۋاتقانلىقى
بىلىنىپ تۇراتتى. خانئاباتتىكى غەلىبىدىن كېيىن خۇدايارخان
ئۇنى ئۆزىگە يېقىن بىلىپ، خېلى ئىخلاس قىلغانىدى. بۇ ئۇنىڭ
خورىكىنى ئۆستۈرۈپ قويدى. نوماننىڭ قوپاللىقىنى كۆرۈپ ئاڭ-

دۇراخماننىڭ جېنى چىقتى.

— تاپانچاڭنى ماڭا بەر! — دەپ ئابدۇراخمان قولىنى ئۇزاتتى. نومان ئاپتۇۋىچىغا گۇمانلىنىپ قارىدى ۋە نېمە دەۋاتقانلىقىنى چۈشەنمەي ھەيران بولدى. كېيىن بۇيرۇققا بويسۇنماقتىن باشقا ئىلاجى يوقلۇقىنى بىلگەن پەنساد رۇس تاپانچىسىنى پېشانىسى پۇرۇشكەن ھالدا خالار - خالىماس ئۇزاتتى، ئابدۇراخمان يەنە نومانغا كۆزىنى تىكىپ:

— قىلىچىڭنى ئال! — دېدى. پەنساد قىلىچىنىڭ سېپىنى تۇتۇپ، يەنە قانداقتۇر بىر كەيپىسىزلىك بىلەن توختاپ قالدى. ئابدۇراخمان تاپانچىنى ئۇنىڭغا تەڭلەپ تۇرۇپ:

— قېنى! — دېدى جىددىي ھالدا.

— نېمە بولدى، ئاپتۇۋىچى؟ — نومان قىلىچىنى ئېلىپ ئىرغىتتى، — چۈشەنەلمەي قالدىم؟...

— سەن ھامىلىدار ئايالنىڭ قورسىقىنى مۇشۇ قىلىچ بىلەن يارغانىدىڭ؟!

— نېمە بوپتۇ؟ ھۆكۈمدارنىڭ بۇيرۇقى شۇنداق ئىدى.

— ھۆكۈمدار ئۇنداق بۇيرۇق بەرمىگەن، سەن ئۆزۈڭ قىلدىڭ. چىڭنىڭ تېغىنى سىنىغانسەن! مانا، — ئۇ قىلىچىنى بەگلەرنىڭ ئالدىغا تاشلىدى، — ئەمدى بۇ قىلىچنىڭ تېغىنى سېنىڭ ئەقلىڭ سىز بېشىڭنى كېسىپ كۆرۈپ سىناشسۇن!

نومان پەنساد بىردەم ئاقىرىپ، بىردەم كۆكىرىپ:

— ئۆزۈڭنى تۇت، ئابدۇراخمان! مەنمۇ ساڭا ئوخشاش ئادەممەن. ھۆكۈمدارنىڭ ئالدىدا جاۋاب بېرىپ يۈرمىگەن. پەردىزىمچە، سېنىمۇ ئەجەل تارتىۋاتقان بولۇشى مۇمكىن، — دېدى. ئابدۇراخمان ئۇنىڭ سۆزىگە قۇلاق سالمايدى.

— خانى خەلققە، خەلقنى خانغا يامان ئاتلىق قىلىپ يۈرگەنلەرنىڭ بىرى مانا مۇشۇ، ئۇنىڭدىن ئۆچ ئېلىشنى ئۆزۈڭلارغا تاپشۇردۇم! — دېدى ئۇ بەگلەرگە قاراپ.

بەگلەر گاڭگىراپ قېلىشتى. شېر داداخامۇ لام - جىم دېمەي ئولتۇراتتى. ئابىل تۆررە ئىچىدە قايىل بولۇپ، ھەرقانداق شارائىتتىمۇ ئوردىنى ھىمايە قىلىۋاتقان ئابدۇراخمانغا تەن بەر-دى. «كاساپەت، تۈلكىنىڭ ئۆزىغۇ!» دەپ قويدى ئىچىدە ئۇنىڭ-دىن خۇرسەن بولۇپ.

يىگىتلەر نوماندنى ئىشىككە سۆرەشتى. ئۇ كۆرەڭلىك بىلەن:

— ناھايىتى ياخشى! تەقدىر بىر كۈنى سېنىڭ بېشىڭدىمۇ قىلىچنىڭ تىغىنى سىناپ كۆرىدۇ، ئابدۇراخمان! ئالدىرىما! ھا...! ھا! — دېدى.

ئابدۇراخمان بىر چەتكە قارىدى:

— يۈرۈڭ قۇرۇسۇن!...

نومان پەندىنىڭ ئۆلتۈرۈلۈشى ۋە يول قويۇلغان كەمچىل-كىنى بويىغا ئېلىش — خەلق تىن ئاپۇ سوراڭ بىلەن تەڭ بول-دى، شۇنىڭدەك، بۇ ئىش بىلەن ئابدۇراخمان ھەرقانداق شارا-ئىتتا قېرىنداشلىرى ئۈچۈن ياردەمگە تەييار ئىكەنلىكىنى كۆرسەتتى.

ئابىل تۆرە ھازىر يۈز بەرگەن ۋەقەنى ناھايىتى چىرايلىق سۆزلەر بىلەن شەرھلەپ، بۇنى ئېتىبارغا ئېلىش زۆرۈرلۈكىنى بىلدۈردى.

بۈگۈنكى يىغىن شۇنىڭ بىلەن تۈگىدى.

ئەتىسى پېشىن نامىزىدىن كېيىن، ھەممەيلەن يەنە شېر داداخاھ قونغان ئوتاۋغا يىغىلىشتى. بىر پىيالە چاي ئۈستىدە سۆھبەت داۋاملاشتى. شېر داداخاھ كېچىدە ئويلىنىپ، يۇرتداش-لىرىنى خاتىرجەم قىلىشنىڭ ئوبدانراق چارىسىنى تاپالمىدى.

— سەن دېگەندەك، ھەممە نەرسە تىنچ يول بىلەن ھەل قىلىنسىمۇ ياخشى بولاتتى، ئابىل، لېكىن تېخى كۆرسەن. قان تۆكۈشكە مەجبۇر بولىمىز! — دېدى شېر داداخاھ ئېچىنىش بىلەن.

— ئۇنداق بولماس، داداھاھ، يەنە ئۆزىمىز خاتاغا يول قو-
يۇپ يۈرمەيلى! — دېدى ئابىل تۆرە.

— بوپتۇ، بىز ئۇرۇشنى توختىتايلى، خۇدايار قىساسكار-
لىقنى توختاتسۇن. ئىجارىگە بېرىۋەتكەن سۇلۇق يەرلىرىمىزنى
قايتۇرۇپ بەرسۇن. ئۇرۇشتا ئۆلگەن بالىلىرىمىز ئۈچۈن خۇن
تۆلىسۇن. بەش يىلغىچە سېلىق ئالمىسۇن!

بەگلەر ئۇنى بىر ئېغىزدىن قۇۋۋەتلەشتى.
— گېپىمىز شۇ. بۇنىڭغا كۆنىمسە، قالغىنىنى ئۆزى بىل-
سۇن، بىزمۇ ئۆزىمىزنىڭ ئىشىنى قىلىمىز!

— بىلىپ تۇرۇۋاتىمەن، ئاغا، — دېدى ئابدۇراخمان، —
ئەگەر سىزنىڭ ئورنىڭىزدا مەن بولسام، مەنمۇ شۇنداق دېگەن
بولاتتىم. بۇنىڭدا شەك يوق. مەيلى، ئەگەر سىلەر رازى بولساڭ-
لار، خۇدايارخاننىڭ ئالدىغا بىللە بېرىپ، ھەممە ئەھۋالنى ئۇ-
نىڭغا ئېيتايلى. ئەگەر ئۇنىڭغا ئۆلكە، خانلىق لازىم بولسا،
چۈشىنىدۇ، — ئۇ خۇدايارغا بولغان غەزىپىنى يوشۇرالمى-
دى، — كۆنىمسە، ئۆزىنىڭ شۇرى ئۆزىگە!

«كۆنىمسە، ئۆزىنىڭ شۇرى ئۆزىگە!» ئابىل تۆرە بۇ گەپ
بىلەن خۇدايارخاننىڭ تەقدىرى ھەل قىلىنغانلىقىنى سەزدى - دە،
ئىچىدە: «گەپ چېكىگە يەتتى!» دەپ قويدى.

— ھە - ھە، داداھاھ، — دېدى ئۇ ئوچۇقتىن -
ئوچۇق، — ياش بالا ئەمەسمىز، خۇدايىمغا مىڭ قەتلى شۈكۈر،
بۇنىڭدىن ئارتۇق سۆز بولمايدۇ!

شېر داداھەننىڭ ئېسىگە قۇرەمە ئابدۇمۆمىنبەگ بىلەن ئىس-
يانچىلار باشلىقى ئىسھاق كەلدى. ئۇلار نېمە دەيدۇ؟ پىغانى
تاشقان يۇرت نېمە دەيدۇ؟ ئوتتۇرىدا ئاياغ ئاستى قىلىنغان نو-
مۇس، ئۆچمەنلىك بار ئەمەسمۇ؟!

— ئابدۇراخمان ئۇكا، شۇنچە جاپا چېكىپ كېلىپسەن، بۇ
ئوتاۋدا پۈتتۈرىدىغان ئانچە ئوڭاي ئىش ئەمەس، ئامال بار

جەبىر - جاپا تارتقان خەلقنىڭ ئۆزى بىلەن ھەل قىلايلى.
مەككار ئابىل تۆرە چالنىڭ قولىدىن چىقىپ كېتىۋاتقانلىقىنى
پەملەپ:

— دادا، خەلققە تىنچلىق، توقچىلىق، ھۆكۈمدارنىڭ
ئادالىتى كېرەك. ئوردىنىڭ ئۆزى خەلقنىڭ ئاشۇ تەلەپلىرىگە
كۆنگەنكەن، خەلق نېمە دەيتتى. خاتىرجەم مېھنەت قىلىپ،
تىرىكچىلىكىنى يەنە يولغا قويۇۋالدى. خوش، شۇنداق ئەمەسمۇ،
ياخشىلار؟ — دېدى.

— بۇغۇ توغرا، بىراق ... — دەپ بەگلەر دۇدۇقلاپ قېلىش-
تى.

ئابىل تۆرە گەپنىڭ خۇددى شۇ يېرىگە باشقىچە مەنە بەردى:
— ھەببەللى! دېمەك، خان تىنچ بولسا، ئۇ خۇدايار بولامدۇ
ياكى پولات بولامدۇ، خەلققە بەربىر. ھازىر ئىككى يول تۇرۇپ-
تۇ. ئالاىلى، خەلق ئىسيان كۆتۈرۈپ، قان تۆكۈپ، پولاتنى
خانلىققا كۆتۈردى. خەلق مەقسىتىگە يەتتى، دەيلىق ياكى خۇدايار
خەلقنىڭ تەلەپ ۋە ئارزۇسىنى ھېسابقا ئېلىپ، قان تۆكمەي
خەلققە ئەركىنلىك بەردى، دەپ پەرەز قىلايلىق. مۇشۇ ئىككى
يولنىڭ قايسىسى ياخشى؟

— خۇدايارنىڭ بىز ئارزۇ قىلغان كەڭچىلىكىنى بېرىشى
ئاتايىن. ئۇنىڭ ئېشىكى كۆۋرۈكتىن ئۆتكۈچىلا! — دېدى بەگ.
لەردىن بىرى.

ئابىل تۆرە ئالدىراپ - تېنەپ:
— ئۇنداق قىلسا، مەنمۇ قوزغىلاڭ قىلىمەن! — دېدى.
ئولتۇرغانلار ئابىل تۆرىنىڭ بۇ گېپىگە ئىشىنىپ، جىم
بولۇپ قالدى. بۇ سۆھبەتمۇ شۇ يەردە ئاياغلاشتى.

ئەتىسى، يەنە ئابدۇراخمان ئاپتۇۋىچى قونغان ئوتاۋغا توپلى-
نىشتى. ھەر ئىككى تەرەپنىڭ كۆڭلى يورۇغاندەك بولدى. ئوب-
دان پىشقان قىمىزدىن ئىچىپ ئولتۇرۇپ، ئۇرۇشنى توختاتمى-
غان ھالدا، ھەربىر ئۇرۇقتىن بىردىن ۋەكىل ئېلىپ، شېردادى.

خاھ ئوردىغا بارىدىغان بولدى. شۇنىڭ بىلەن كېڭەش يەكۈندە
لەندى.

ھەي! ... ئاتىسى ئۆگەي بىلەن بىللە ئوۋغا چىقىشقا بولام.
تى؟! بەلكىم يەنە ئالداپ قويۇشار؟! ئەڭ يامىنى، بەگلەرنىڭ
ئوردىدىن كەلگەن ۋەكىللەر بىلەن چۈشىنىش ھاسىل قىلىپ،
بىر پىكىرگە كېلىشى كۈتۈلمىگەن زەربە بولدى. ئىسيان دولقۇنى
تېزلا بېسىلدى. شېر داداخانىنىڭ ئارقىسىدىن ئەگەشكەن ئۇرۇق-
لارنىڭ يىڭىتلىرى قوشۇندىن ئايرىلىپ، قىشلارغا تارقىلىش-
تى. بىرلىك، ئىتتىپاقلىققا دەز كەتتى. ئىسھاق نېمىمۇ قىلا-
لايتتى؟ روھى چۈشۈپ، نوماننىڭ تەقدىرى ئەمدى ئۆزىنىڭ بى-
شىغا كېلىۋاتقانداك تۇيۇلدى.

قەيەرگە كېتىۋاتسەن، ھەي يىگىت،
گۈل ھاياتقا ۋە تەقدىرگە پايلىماي.
لالە كەبى ئېچىلغايىمۇ ئۈمىدلىر،
يا چىقىتىڭمۇ گۈزەل يارغا قارىماي،
دوستلىرىڭ كىم، ئات چاپتۇرغان سەن بىلەن،
بىلەمسەن، نەگە كەتتى، ئويلىماي؟

ئىسھاقنىڭ خىيالىغا ئەلىمىساقىتىن قالغان ئەنە شۇ مىسرالار
كەلدى. ئۇ كۆز يەتكۈسىز تاغلار چوققىسىنى قاپلىۋالغان بۇلۇت-
لاردىن كۆز ئۆزمەي، ئۆزى بىلەن ئۆزى سۆزلىشىپ باراتتى.
... قوقاننىڭ بىرىنچى خانى ئالىمدىن ئۈچ ئوغۇل قالغاندا-
دى. ئۆمەر خان تەختىگە ئولتۇرغان ۋاقتىدا، ئۇكىسى شاھروھنى
ۋارىسلىق تالاشمىسۇن دەپ، ئۆز قولى بىلەن يوقاتقاندى. شاھ-
روھنىڭ ئىبراھىمبەگ ۋە مۇراتبەگ دېگەن پەرزەنتلىرى ئانىسى
بىلەن قاراتېگىنلىك تاغلىرىنىڭكىگە باشپاناھ ئىزدەپ كېتىشكە
مەجبۇر بولغانىدى. ئىبراھىمبەگدىن شاھئايم دېگەن قىز بىلەن
پولاتبەگ ئىسىملىك بىر ياشلىق ئوغۇل سەغىر قالغانىدى. قىزدە-

نى سەمەرقەنتلىك ئەھرار خوجىغا تۇرمۇشقا چىقارغانىدى. ئەھ-
رار خوجا ياش پولاتبەگنى ئۆز تەربىيىسىگە ئېلىپ، دىنىي ئەقەد-
دىلەرنى ئۆگەتتى، زىكرىلەرگە قاتناشتۇرۇپ، زېرەك، ھوشيار
قىلىپ ئۆستۈردى.

ئۆتكەن يىلى شېر داداخاھ ئۈچ كىشى ئەگەشتۈرۈپ، خۇدا-
يارخانىدىن ۋە تاشكەنتتىكى گېنېرال گوېرناتور فان كەيفماندىن
يوشۇرۇنچە سەمەرقەنتكە كەلگەنىدى. ئەھرار خوجىغا بىلدۈر-
مەي، پولاتبەگنى تېپىپ ئامىتى كېتىپ قالغان خۇدايارخانغا
قارشى كۈرەش قىلغۇچى ئىسيانچىلارغا باشچىلىق قىلىشنى تەك-
لىپ قىلغانىدى. بۇ دۇنيانىڭ راھىتىدىن پۈتۈنلەي يۈز ئۆرۈگەن
دېۋانە سۈپەت پولاتبەگنىڭ رەڭگىروىي ئۆچۈپ، يۈرىكى دۈپۈل-
دەپ:

— بارمايمەن! — دېدى بېشىنى چايقاپ.
شېر داداخاھ نېمىلا قىلىپ بولمىسۇن ئۇنى كۆندۈرۈشكە
ئۇرۇندى.

— پۈتۈن نەمەنگان ۋىلايىتى، بارلىق قەبىلە - ئۇرۇقلار
سېنى قوللايدۇ... ھازىر ئىش ئوڭىدىن كېلىپ، خەلق شۇنى
كۈتۈپ تۇرۇۋاتىدۇ، — دېدى شېر داداخاھ.
دېۋاننىڭ قۇلىقىغا قەبىلە ئۇرۇقلىرىنىڭ ئىسمىلىكى خۇد-
دى قاراچىلارنىڭ ئىسمىدەك يېقىمسىز ئاڭلاندى. بەزىسى ئەھرار
خوجا ئۆزبېك، قىرغىز ۋە قىپچاقلارنى ئۇنىڭ كالىسىغا بىر
بالايىقازا، دەپ سىڭدۈرۈۋەتكەنىدى.

— بار - مايمەن!... ئادەمخورلار! — دېدى پولاتبەگ بۇ-
لۇڭغا تىقىلىۋالغاندىن كېيىن، كۆزىنى يۇمۇپ، «يائاللا! يائال-
لا» دەپ، بېشىنى سىلكىپ، تۈكۈرۈكلىرىنى چېچىپ، زىكرى
قىلىشقا باشلىدى.

شېر داداخاھ بېشىنى چايقاپ، ئالىمخاننىڭ ئەۋلادىنىڭ شۇنداق-
چىلىك چاكنىلىشىپ كەتكەنلىكىگە ئىچ - ئىچىدىن ئېچىندى.

شۇ كۈنى كەچتە ۋەكىللەر سەمەرقەنتتىن چىقىپ كېتىشتى،
بىرنەچچە كۈن يول يۈرۈپ، ھېرىپ - ئېچىپ تاشكەنتكە كېلىش-
تى ۋە ئابدۇمۆمىنبەگنىڭ ئۆيىگە چۈشۈشتى.
ئۇ، تاقەتسىزلىك بىلەن كۈتكەندى، شۇڭا، سالام - سە-
ھەتتىن بۇرۇنلا:

— ھە، ئىشلىرىڭىز قانداق، داداخاھ؟ — دېدى كىنايە
بىلەن.
— ھەي، ئىش قۇرۇسۇن! ... — دېدى رايى قايتقان شېر
داداخاھ.

كەچقۇرۇن داستىخان ئۈستىدە سۆھبەت داۋاملاشتى. شېر
داداخاھ پولاتبەگنى قانداق تېپىپ، قانداق يوسۇندا گەپلىشىپ،
نېمە جاۋاب ئالغانلىقىنى بىر باشتىن ھېكايە قىلىپ، ئاخىردا:
— ھەي، پەرۋەردىگار، قۇدرىتىڭدىن ئۆرگۈلەي! ئالمىخان-
نىڭ ئەۋلادى دېيىشكە تىلىم بارمايدۇ! — دەپ خورسىنىپ
بېشىنى چايقىدى، — نەدىكى بىر چۆپرەندىنى ئاۋارە بولۇپ ئىز-
دەپ بېرىپتىمىز - ھە؟!
— خۇدا ئۇرۇپتۇ - دە! — دەپ ئابدۇمۆمىنبەگمۇ ھەيران
بولۇپ قالدى.

— داداخاھ ئاتا، قېنى چايدىن ئېلىڭلار.
شېر داداخاھ خيالغا پېتىپ كەتكەچكىمۇ چاي قۇيۇپ ئول-
تۇرغان يىگىتكە تىكىلدى ۋە كاللىسىغا: «سەمەرقەنتتىكى ئەس-
كى دىۋانىنىڭ ئۆزىغۇ!» دېگەن پىكىر كەلدى. «بۇنىڭ كۆزىدە
ئوتى بار ئىكەنغۇ... نەدىن كېلىپ قالدى بۇ؟» داداخاھ چايىنى
يىگىتنىڭ قولىدىن ئالدى، «يا، خۇدايا توۋا!» دەپ يىگىتنى
پەرق ئېتەلمەي چايدىن ئوتلىدى.

— ھە، بۇ بىزنىڭ خەزمەتكار، — دېدى ئابدۇمۆمىن-
بەگ، — خاتىرجەم بولۇڭ، داداخاھ، ئۇلارغا تۆمۈرنى قىزدۇ-
رۇپ، باسسڭىزمۇ غنىڭ قىلمايدۇ.

شېر داداھاھ ئۆزىنى ئوڭشاپ:
— ئەجەبا، شۇنداقمۇ ئوخشاش بولامدۇ؟ — دېدى.
سەمەرقەنتكە بېرىپ كەلگەن ۋەكىللەردىن بىرى:
— مېنىڭمۇ بۇ گەپنى قىلىشقا ئاغزىم بارمايۋاتقانىدى، —
دېدى.

ئابدۇمۆمىنبەگ سۆزىنى چۈشەنمەي، ئولتۇرغانلارغا بىر -
بىرلەپ قاراپ چىقتى.
— بۇ يىگىت، — دېدى شېر داداھاھ، — بايقى مەن دېگەن
دېۋاننىڭ دەل ئۆزىغۇ؟!
ئابدۇمۆمىنبەگ كۈلدى:

— بۇمۇ خۇدانىڭ قۇدرىتى، بەندە - مۆمىنلەر ئىچىدە
ئوخشىشىدىغانلار كۆپ. سىرتى ئوخشىسىمۇ، تەقدىرى، پېشانى -
سى پۈتۈنلەي باشقىچە.
قامەتلىك جاسارىتى ئۇرغۇپ تۇرغان، يۈزىدە ئازراق سەپكۈ -
نى بار يىگىت داداھاھقا تىكىلدى.

— خىيالىڭغا بىرنەرسە كەلدىغۇ، دەيمەن، ئەزىمەت، —
دېدى شېر داداھاھ ئەركىلىتىپ، — قايسى ئۇرۇقتىن بولسەن؟
كىمنىڭ ئوغلەنسەن؟!
— بوستان ئۇرۇقىدىن بولسەن، داداھاھ ئاتا، موللا ھەسەن -
نىڭ ئوغلەنسەن.

— ھە - ھە، مۇدەررىس موللا ھەسەننىڭ ئوغلى ئىكەن -
سەن - دە، ئېتىڭ نېمە؟
— ئىسھاق.

— ياخشى، ئامان بولغىن، ئوغلۇم...
شېر داداھاھ «ياخشىدىن ئات، ياماندىن دات قالدۇ» دېگەن
ماقالىنى ئېسىگە كەلتۈرۈپ خىيالغا چۆمدى.
موللا ھەسەن قەبىلىنىڭ ئىچكىلىك دەپ ئاتىلىدىغان بوستان
ئۇرۇقىدىن ئىدى. 1844 - يىلى موللا ھەسەن ئوغلۇل پەرزەنت

كۆرۈپ، ئىسمىنى ئىسھاق قويدى، يالغۇز پەرزەنتىنى تەربىيە-
لەپ، ساۋاتىنى چىقاردى. كېيىن ئۇنى قوقاندىكى تۇنقاتار مەدرى-
سىسىگە ئوقۇشقا بەردى، ئىسھاق ئەتىدىن - كەچكىچە يالغۇز
ھۇجرىدا مۇتالىئە قىلىشتىن زېرىكىپ، 1867 - يىلى مەدرىسە-
نى تاشلاپ، ئۆختە قىشلىقىدىكى قېرىنداشلىرىنىڭكىگە كېتىپ
قالدى. بۇ يەرە ئىسھاق تىرىكچىلىك يولىنى ئۆگىنىپ، دېھقانچى-
لىقتىن تارتىپ، ئات چېپىشقىچە بولغان ھەممە ئىشلارنى كۆڭۈل
قويۇپ قىلدى، ئەمگەكتە ۋە تۇرمۇشتا چىنىقتى. ئىسھاق ياخشى
بىلەن يامان، ئوغرى بىلەن توغرى، ئەمگەكچى بىلەن تىرىكتاپ،
زىيالىي بىلەن قارىتۈرۈك ئوتتۇرىسىدىكى پەرقنى ياخشى ئايرىد-
ىدىغان ئەقىللىق كىشى بولۇپ ئۆستى، كېيىن ئۇ، قىشلاقنىڭ
پاراسەتلىك، بىلىملىك كىشىلىرىدىن بىرىگە ئايلىنىپ قالدى.
ئىسھاق ئۇزۇن ئۆتمەي، جاھان كەزگىلى چىقىپ كەتتى. پەلەك-
نىڭ گەردىشى بىلەن ئۇ تاشكەنتكە كېلىپ، ئابدۇمۆمىنبەگ
بىلەن تونۇشۇپ قالدى...

ئەتىسى ئابدۇمۆمىنبەگ شېر داداھاھ بىلەن يالغۇز قالغاندا:
— داداھاھ، تۈنۈگۈنكى ھېلىقى كۆزىڭىز چۈشكەن يىگىت
«مەن خان بولايىمۇ؟» دەپتۇ، — دېدى.

— شۇنداق دېگەن بولسا - ھە؟ — دەۋەتتى شېر داداھاھ.
ئابدۇمۆمىنبەگ بېشىنى ئىرغىتتى:

— شۇنداق دېدى، ئۇ ئەزىمەت! راست گەپ.
شېر داداھاھ تىكىلىپ:

— ھەقىقىي ئەركەككە ئوخشىشىدۇ، — دېدى، — ھە،
ئويلاپ كۆرسەك بولغۇدەك.

— بىر تەۋەككۈل قىلساقچۇ، داداھاھ؟

— مۇبادا، ئەتىلىككە سەمەرەتتىن ھېلىقى دىۋانە كېلىپ

قالسا، شەرمەندە بولمايمىزمۇ؟

ئابدۇمۆمىنبەگ قولىنى شىلتىدى:

— ئۈچ كىشىنىڭ بېشى قوشۇلغان يەردە مۇنداق دەۋاننىڭ بولۇشى مۇمكىن ئەمەس. ئەل ئىچىدە داۋراڭ بولۇپ كەتكەچكە، دىۋانڭىز بېشىنى تاشقا ئۇرسىمۇ ھېچكىم ئىشەنمەيدۇ! شۇنداق قىلىپ، ئىسھاق شېر داداھاھ باشچىلىق قىلغان ۋەكىللەرگە قوشۇلۇپ، يولاتخان دېگەن نام بىلەن بىر ھەپتىدىن كېيىن چاتقالغا يېتىپ كەلدى.

×

×

باش ۋەزىر خالىنەزەر ئىسيانچى تاغلىقلارنىڭ داڭلىق باشلىقى شېر داداھاھنىڭ قىرىق ۋەكىل بىلەن كەلگەنلىكىنى خۇدايارخانغا مەلۇم قىلدى.

خۇدايارخان ئورنىدىن تۇرۇپ سورىدى:

— ئابدۇراخمان قېنى؟

— ئاشۇ يەردە قاپتۇ.

— نېمە ئۈچۈن؟

— ئىسيانچىلار بەزىبىر شەرتلەرنى قويۇپتۇ. شۇ شەرتكە كۆرە، سىزنىڭ ئالدىڭىزغا كەلگەن ۋەكىللەر ئۆز تەلىپىنى بىر تەرەپ قىلىپ بارغۇچە، ئاپتۇۋىچى جېنىنى گۆرۈگە قويۇپتۇ. خۇدايارخان مەسخىرە قىلىپ كۈلدى ۋە دېرىزە تەرەپكە بۇرۇلۇپ:

— شەرت؟ — دېدى تەكرارلاپ، — قانداق شەرت؟ خالىنەزەر بىر باشتىن چۈشەندۈرمەكچى بولۇۋىدى، خان قولىنى شىلتىدى.

— ھېچقانداق شەرتنى ئاڭلىمايمىز، ھېچقانداق شەرت قولىنى قىلىنمايدۇ. ئاڭلىدىڭىزمۇ، باش ۋەزىر؟ خالىنەزەر سۆزدىن توختىدى. خۇدايار تېخىمۇ ئەۋجىگە چىقتى:

— ھەددىدىن ئاشقانلارغا بىز شەرت قويمىمىز. بىز ھۆكۈم-
دارمىز، ئەگەر ئايمان بىلەن قۇتلۇق سەيد ئۇرۇقلىرى غوۋغانى
باسمىسا، پات يېقىندا ھېلىقى ساياق پولاتنى باغلاپ بۇ يەرگە
ئەكەلمىسە، ئاڭلاۋاتامىز، خالەنزەر؟

خالەنزەر بېشىنى قىمىرلىتىپ، كۆزىنى چىمىلداتتى.
— ئەگەر ئاشۇ ئىسيانچى ئايمان بىلەن قۇتلۇق — سەيد ئۆز
جېدەللىرىنى ئۆزى باسمىسا، پولات ساياقنى بوينىدىن باغلاپ
ھۇزۇرۇمغا ئەكەلمىسە، — دەپ ئەزىملىك بىلەن تەكرارلىدى
خۇدايارخان، — كۈلنى كۆككە سورۇيمىز، ئاڭلىدىڭىزمۇ؟
قىپچاقلارنىڭ كۈنىنى ئۇلارنىڭ بېشىغا سالىمىز!

خالەنزەر لېۋىنى چىشلەپ تۇراتتى. بۇ قېتىم ئۇ باش لىڭ-
شىتمىدى، چۈنكى، ئۇنىڭ ئۆزى قىپچاق ئىدى.
خۇدايارخان بىر ئازدىن كېيىن سورىدى:

— ۋەكىللەر ھازىر قەيەردە؟

— مۇشۇ يەردە، ھۆكۈمدار.

خۇدايارخان ئالقىنىنى ئالقىنىغا تارس — تارس قىلىپ
ئۈردى. قاپقارا ئورۇق بىرى كىرىپ، خانغا تەزىم قىلدى. خۇدا-
يارخان جەھلى بىلەن ئۇياق — بۇياققا ماڭدى ۋە بىردىنلا خالەنزەر-
گە بۇرۇلۇپ:

— قىرىق! قىرىق ئۇرۇقنىڭ بەگلىرى يوق قىلىنسا، قەبى-
لىلىرى قاياققىمۇ بارالايتتى! — دېدى.

خالەنزەرنىڭ رەڭگىرۈيى ئۆچتى.

— ھە، ھۆكۈمدار، — دەۋەتتى ئۇ، — ئۆچۈپ كېتىۋاتقان
ئوتنى باشقىدىن يالقۇنچاتساق بولارمۇ؟

خۇدايارخان زەردە بىلەن:

— ئوت؟! ئۆچۈپ كېتىۋاتقان ئوتقا سۇ سەپكەنلىك بىلەن
تەڭ بولىدۇ. بىلىدىڭىزمۇ؟ ئاڭلاپ قويۇڭ، خالەنزەر؟ ئۆچىدۇ!
پۈتۈنلەي! — دېدى.

خالەنزەر بوشقىنا:

— خوپ بولىدۇ، شاھىم، — دېدى.

خۇدايارخان ھېلىقى ئادەمگە بۇيرۇق قىلدى:

— قىرىق ساتقۇنىنىڭ دەرھال كاللىسىنى ئېلىنسۇن! بىرە.

رىمۇ قالغىنىمۇ، ئۆزۈم سانايىمەن. ئەگەر بىرەرى كەم چىقسا

بېشىڭنى ئالىمەن، ئۇقتۇڭمۇ؟!

— ئۇقتۇم، بولىدۇ. ھۆكۈمدار!

ئۇ چىقىپ كەتتى، خۇدايارخان بىلەن خالەنزەر خېلىغىچە

بىر - بىرىگە گەپ قىلماي جىم ئولتۇرۇشتى. توغرا قىلىدىمۇ،

دەپ خان سورىيالىمدى ياكى سىزنىڭ ھەق بولدى، دەپ قۇۋۋەت.

لىمىدى.

— گوېبېرناتور بىلەن نېمىشقا دوست بولدۇق - ھە؟ —

دەپ خۇدايارخان سۆز باشلىدى، — كۆرسىتىمەن! دەككىسىنى

بېرىمەن! ھەممىسىنىڭ ئانىسىنى كۆزىگە كۆرسىتىمەن!...

سېنىڭمۇ ئاناڭنى ئۈچ قېتىم كۆزۈڭگە كۆرسەتكەندى! دەپ

خالەنزەر ئىچىدە ئويلاپ قويدى.

ئاشۇ كۈنى كەچتە، ئوردا ئاستىدىكى خىلۋەت جايدا قىرىق

ۋەكىلنىڭ كاللىسى ئېلىنىپ، بىر جايغا توپلاندى. ھەممىنىڭ

ئۈستىگە شېر داداخانىڭ بېشىنى چىقىرىپ قويدى.

خۇدايارخان بىر توپ ئەھياھلىرى بىلەن خىلۋەت جايغا چۈش.

تى. شېر داداخانىڭ ئاپئاق ساقىلى قانغا بويىلىپ ئىككى كۆزى

ئېچىلىپ قالغانىدى. خۇددى ئۆزى بىلەن ئۇچراشقانداك، خۇدا.

يارخاننىڭ تېنى شۈركۈنۈپ كەتتى.

— شېرغۇ بۇ؟ — دېدى ئۇ.

— ھەئە، شۇ بەتبەخت! — دېيىشتى خۇشامەتچىلەرنىڭ

بىرى. خۇدايارخان باشقا گەپ قىلماستىن ئارقىسىغا ياندى.

ئوردىنىڭ ئاتارمەن - چاپارمەنلىرى ئۇزۇن ئېتەكلىرىنى لەپەڭ.

شىتپ، ئۇنىڭ ئارقىسىدىن تېز - تېز مېڭىشتى.

... ئابدۇراخمان بىرمۇنچە قەبىلە بەگلىرى بىلەن بەخىرامان قىمىز ئىچىپ ئولتۇراتتى. تاشقىرىدىن بىردىنلا ئاتنىڭ دۇپۇرلى- گەن ئاۋازى ئاڭلاندى ۋە يۈزبېشى ئىتتىك كىردى. ئابدۇراخمان: — ھە، نېمانچە ھولۇقسەن؟ — دېدى بىر نەرسىنى سەز- گەندەك بولۇپ.

— بېگىم، — دېدى يۈزبېشى، — ۋەكىللەرنى ئولتۇرۇۋې- تىپتۇ.

ئولتۇرغانلار ئورۇنلىرىدا قېتىشىپ قالدى. ئابدۇراخماننىڭ قولىدىكى چىنە چۈشۈپ، قىمىز تۆكۈلۈپ كەتتى، ئىككى كۆزى چەكچىيىپ، قىپقىزىل تۈسكە كىردى.

— ھە! ئەقىلسىز، خوتۇن تالاق، ئىشنى رەسۋا قىپ- تۇ! — دەپ ئورنىدىن تۇردى، — ئاتلارنى تەييارلاڭلار! يۈزبېشى يۈگۈرۈپ چىقىپ كەتتى.

ئۇزۇن ئۆتمەي كاناي چېلىندى. دەم ئېلىۋاتقان لەشكەرلەر ئاياغقا تۇردى.

پۈتۈن قەبىلىدىكىلەرمۇ، ئىسھاقمۇ ئەس - ھوشىنى يىغىش- تۇرۇشقا ئۈلگۈرەلمىدى. ئابدۇراخمان ئاتلاندى. ھېچقانداق يەردە توختىماستىن، ئۈچ كۈندە قوقانغا يېتىپ باردى.

ئۈچ قېتىم زەمبىرەك ئېتىلدى. بۇنداق ھۆرمەت ئادەتتە دۈشمەننى مەغلۇپ قىلغان باتۇرلار ئۈچۈنلا كۆرسىتىلەتتى، ئاب- دۇراخمان ئاتنىڭ تىزگىنىنى تارتىپ:

— ھەي! — دەپ ۋارقىرىدى. زەمبىرەكچىلەرنىڭ باشلىقى يۇقىرىدىن ئېڭىشىپ ئابدۇراخماننى تونۇپ قالدى:

— لەببەي، ھەزرىتىم!

— ھاي، ئېسى يوق! نېمىشقا بىكارغا ئاتىسەن؟

— شاھىنشاھنىڭ بۇيرۇقى، ھۆرمەتلىك جاھانگىر ئابدۇ-

راخمان باتۇرنى تەنتەنە بىلەن كۈتۈۋېلىڭلار، دېگەن!

«جاھانگىر!» دەپ ئۇ ئىچىدە ئۆزى ئۆزى مەسخىرە قىل-

دى. ئۇ شۇنچە ھەرىكەت قىلىپ، ئەمدى ئەيۋەشكە كەلتۈرگەن ئىشنى رەسۋا قىلغان خۇدايارخاننى سۆكۈپ كېلىۋاتاتتى. ئەڭ يامىنى، ئۇ قەبىلە خەلقىگە يالغانچى بولۇپ قالدى. «بۇنى خۇدا-يارخان ئەتەي قىلدى. خەلق بىلەن ئالاقىسى مۇستەھكەملىنىپ كەتمىسۇن، ماڭا ھالال خىزمەت قىلسۇن، دېگەن نىيەتتە مۇشۇنداق قەبىھلىككە قول ئوردى...»

بىر چاغدا ئابدۇراخمان دۆلەت ئەربابلىرى توپلىشىپ ئولتۇرغان قازىخانغا كىردى.

قائىدە بويىچە، ئابدۇراخمان قورالنى تاشقىرىدا قويۇپ كىرىشى كېرەك ئىدى. لېكىن بىلىدە تاپانچا، يانپىشىدا قىلىچ ۋە قولدا قامچىسى بىلەن كىرىپ كەلدى. بۇ ئەدەپسىزلىكنى بەزدەلەر ئەركىلىككە ۋە بەزىلەر مەنسىتمەسلىككە بۇراشتى. ئابدۇراخمان تەختكە يېقىن كېلىپ تەزىم قىلدى. خۇدايارخان ئورنىدىن تۇرۇپ:

— مېنىڭ يولۇسىم! — دەپ قۇچاقلىشىپ كۆرۈشتى. بۇ ئىش باشقىلارغا قاتتىق تەسىر قىلدى، ئايرىم خۇشامەتچىلەر كۆز يېشى قىلىشتى.

ئىللىق سۆز ئىسسىتىدۇ. تەنتەنىلىك كۈتۈۋېلىش، قاتمۇ - قات ئىززەت - ئىكرام ئابدۇراخماننىڭ يۈرىكىدىكى كونا داغلارنى يۇيۇۋەتتى. شۇ كۈنى خۇدايارخان ئابدۇراخماننى قوقان قوشۇنلىرىغا لەشكەر بېشى قىلىپ تەيىنلەپ، پەرمانغا مۆھۈر باشتى. شۇنىڭ بىلەن ئابدۇراخمان ئوردىدا ھۆكۈمداردىن كېيىنكى يۇقىرى دەرىجىلىك ئورۇنغا ئېرىشتى.

ئىسيانكارلار كېيىن قايتىدىن بىرلەشمەي، كۈزگە يېقىن بىر يوللا تىنچىدى.

گېنېرال گوپېرناتور شۇ يىلى 10 - ئاينىڭ 8 - كۈنىدە خۇدايارخانغا خەت يېزىپ: «ئۆلكىڭىزدىكى مالىمانچىلىق پەردە - زىمچە، بىر يوللا تىنچىپ كەتكەن ئوخشايدۇ. بۇ مەن ئۈچۈن

ئەڭ ياخشى خۇش خەۋەر. ئەمدى پەرۋەردىگار ساقلاپ، مۇنداق كۆڭۈلسىز ۋەقەلەرنىڭ يۈز بەرمەسلىكىنى چىن دىلىمدىن ئارزۇ قىلىمەن!» دەپ تەبرىكلىدى.

3

قىزىدىن ئايرىلغىنى يەتمىگەندەك، سۆيۈمخانىنىڭ ساراڭ بو-
لۇپ، سارىباينى يالغۇز تاشلاپ كېتىشى دەرد ئۈستىگە دەرد
بولدى. پەقەت ماددىلا ئۇنىڭ ھالىدىن خەۋەر ئالدى. سارىباي
قوبۇزنى ئەرمەك قىلىپ، دەردىنى يەڭگىللەشتۈرەتتى.

بۇرۇن تونۇش - بىلىش، قېرىنداشلىرى قوبۇز ئاڭلىغىلى
كېلەتتى. ھازىر نېمىشقىدۇر ئاياغلىرى سېلىكىپ قالدى. بالد-
لىرىغا: «بارما، بالاسى تېگىدۇ» دەپ تاپىلاپ قويۇشقانمۇ، ئىش-
قىلىپ، تاماق - پاماق ئەكىرگەن ياش بالىلار گەپ قىلماستىن،
سارىباينىڭ قولىغا قاچىنى بېرەتتى - دە، ئاستا چىقىپ كېتەت-
تى، كېيىنكى كۈنلەردە، سارىباي ئادەملەر بىلەن سۆزلىشىشكە
شۇنچە تەلپۈنسىمۇ، لېكىن ھېچكىم ئۇنىڭغا يېقىن يولمىدى.
ئۇنىڭ نە تامىقىدا، نە ئۇيقۇسىدا ھۇزۇر - ھالاۋەت قالمىغانىدى،
ئەمما تۈنۈگۈن قىزىق بىر چۈش كۆردى...

سارىباي خوتۇنى بىلەن ياپيېشىل توقايلىقتا يۈرگەنىمىش.
ئۇلار شارقىراپ ئېقىۋاتقان سۇلارنى كېچىپ ئۆتەرئىمىش، بۇل-
بۇللار سايرىشىپ، يەڭگىل قانات قېقىپ ئۇچار ئىمىش، كىم-
دۇر تاغ چوققىسىدا ئولتۇرۇپ، خۇشال كۈيلەرگە قوبۇز چالار
ئىمىش، قوبۇزنىڭ تىلىنى چۈشەنگەن سارىباي تېخىمۇ ئېچىد-
لىمىپ: «مەن ئۆلۈپ، جەننەتكە كىرىپتىمەن - دە!... قاراڭ،
خۇدا ئۇ دۇنيادىكى ئازاب - ئوقۇبەتلەرنى ھېسابقا ئېلىپ، بۇ
دۇنيادا جەننەتتىن ئورۇن بېرىپتۇ. ھە، بېھىش دېگىنى شۇ
ئىكەن - دە!» دەرئىمىش ۋە تويماي ئەتراپقا زوق

بىلەن قارار ئېلىش...

شۇ چاغدا تۇيۇقسىز ئىت ھاۋىسى، ئۇنى ئويغىتىۋەتتى. ئۇ ئۆزىنىڭ تىزنى قۇچاقلاپ ياتقانلىقىنى كۆرۈپ، ئەرۋاھى ئۇچتى.

سارىباي بېشىنى كۆتۈرۈپ، دوپپىسىنى كىيدى، چاپىنىنى يەلكىسىگە تاشلىدى. تاشقىرىدىن بالىلارنىڭ ئاۋازى، قويلارنىڭ مەرىشى ئاڭلاندى. قورسىقى ئاچقانلىقى ئۈچۈنمۇ، تاڭ ئېتىپتۇ، دەپ ئويلىدى. قوشنىسىنىڭ ئۆيىدىن ۋاراڭ - چۇرۇڭ، ئەر كىشىنىڭ گەپلىرى قۇلىقىغا ئاڭلاندى. قىزىق، نېمە ئىش بولدى. كىنە؟ بىلگۈسى كەلدى! ئەپسۇسكى... ئۇ يەنە قوبۇزىنى ئېلىپ سازلىدى، يۈرەكنى لەرزىگە سالىدىغان غەمكىن كۈيلەرنىڭ بىرىدە گە چالدى.

باھار كەلگىنى ئۈچۈنمۇ، ئىشقىلىپ، سارىباينىڭ قېرىنداشلىرىدىن ئۈچ ئائىلىلىك كىشى سازساي يايلىقىغا كۆچمەكچى بولۇپ، خوشلاشقىلى كېلىشتى. سارىباي ئۇلارغا: «بويۇتۇ، قېرىنداشلىرىم، قەيەردە بولساڭلار ئامان بولۇڭلار. يوقالماي، توزۇماي گۈللەپ كېتىڭلار. يادىڭلارغا يەتكىنىدە، مېنىڭدىنمۇ ئانچە - مۇنچە خەۋەر ئېلىپ تۇرۇڭلار!» دەپ دۇئا قىلىپ ئاقىۋول تىلىدى.

كۈنلەر بىر - بىرىنى قوغلىشىپ ئۆتۈۋاتاتتى. بىر كۈنى مادىل ئاۋۇلدىن خۇش خەۋەر ئەكەلدى:

— ئۆتكەندە خۇدايارخان بىز تەرەپتىن بارغان قىرىق تۆردەننىڭ كالىسىنى ئالغانىكەن. كىشىلەر ئۇنىڭغا چىداپ تۇرالماي، ئىسيانغا تەييارلىنىۋېتىپتۇمىش، بۇنى چارچىلاردىن ئاڭلىدىم. ئەتتەڭ، قېرىنداشلىرىمىز كۆچۈپ كەتمىگەن بولسا، مەنمۇ ئۇ رۇشقا قاتنىشاتتىم.

— ئالدىرىما، ئۇرۇش سەن دېگەندەك ھېيتتا بوغۇرساق يېيىش ئەمەس، ئۇرۇش قىرغىنچىلىقىدا قانچىلىغان ئادەمنىڭ

بېشى كېتىدۇ، بىلەمسەن؟ — دېدى سارباي، — قۇندۇزنىڭ
 ئۆچىنى ئالمىسەن، دەپ سەندىنمۇ ئايرىلىپ قالماي!
 — مەيلىتى، مەنمۇ بىر قىلىچ ئوينىتىپ كازاپلارنىڭ ئەدە-
 پىنى بەرگەن بولسام، ئارمىنىم قالمايتتى!
 — ئۆزۈڭنىڭ ئىشلىرىڭ قانداقراق؟
 — ئون سەككىزچە پىيالە، ئوتتۇزدەك كاسا تەييارلىدىم.
 — بۇنچىلىكنى نېمە قىلىسەن؟
 — تىرىكچىلىكتە كېرەك بولۇپ قالار.
 — ياق، — دەپ خورسىندى سارباي، — ھۈنەرۋەن قانچە-
 لىك ئالدىرماي ئىشلىسە، ياسىغان بۇيۇمى شۇنچىلىك بازار
 تېپىپ، قولىدىن - قولغا ئۆتىدۇ، سەن سانغا ئەمەس، سۈپىتىگە
 ئېتىبار بەرگەن.
 — ھېلىمۇ يامان ئەمەس.
 — سۇدا ئوبدان قاينىتىپ، بويىقىنى ياخشى بەردىڭمۇ؟
 ئاتىمىز رەھمەتلىك زادىلا ئېرىنىمەيدىغان ئۇستا ئىدى - دە!...
 مادىل ئۆزى ياسىغان ياغاچ بۇيۇملىرىنى خۇرجۇنغا سېلىپ،
 ۋاقتى - ۋاقتىدا قىشلاقلارغا باراتتى، باھاسىغا چىققاندا سېتىپ
 قەدىر ئەھۋال تىرىكچىلىك قىلاتتى.
 ... مادىل خوتۇنىنى ئۆكۈزگە مىندۈرۈپ، قېيىنانىسىنىڭكى-
 گە ماڭدۇرۇۋەتكەنىدى، ئىت ھاۋشىپ چوڭ يولدىن بىر ئاتلىق
 شۇ تەرەپكە بۇرۇلدى. مادىل ئۆزىچە ئەنسىرەپ:
 — خوتۇن، تېزىرەك كەل. ئۆيدە بىرەر مىز قالمىساق بول-
 مايدۇ. بۇ تەرىپىنى ئۆزۈڭ بىلىسەن! — دېدى.
 — يېتىۋالامدۇم؟ ئىككى - ئۈچ كۈندە قايتىپ كېلىمەن.
 ئانام كېسەل بولۇپ قالغىنىغا بىر يىلدىن ئاشتى. تېخىچە بارغى-
 نىم يوق...
 خوتۇنى كەتتى. ئۇنىڭغىچە ئاتلىق يېتىپ كەلدى. تۆرىنىڭ
 يېڭىتى ئىكەن. ئاتتىن چۈشمەي تۇرۇپ سالاملاشتى.

— مادىل، — دەدى ئۇ، — سېنى تۆرە چاقىرىۋاتىدۇ.
— قويغىنە، خوتۇنۇم ئانىسىنىڭكىگە كەتتى. ئۆيدە باشقا
ئادەم يوق، ئاكامنى تاشلاپ كېتەلمەيمەن.

— ئۇنى مەن بىلمەيمەن. ماڭا چاقىرىپ كەل دېدى، كەچ-
كىچە قايتىپ كېلىسەن.

بۇ گەپلەرنى ئاڭلاپ تۇرغان سارىباي ئىچكىرىدىن تۈۋلاپ:
— تۆرە چاقىرىغان بولسا، مەندىن ئەنسىرىمەي بېرىپ
كەل، — دېدى.

مادىل خۇرجۇننىڭ ئىككى بېشىنى تولدۇرۇپ قاچا - قۇچا
سالىدى - دە، يەلكىسىگە تاشلاپ يولغا چىقتى.

ئابىل تۆرە ئۆيىدە ئىدى. مادىل خۇرجۇننى بوسۇغا يېنىدا
قويدى ۋە ئېگىلىپ تۆرىگە قول ئۇزاتتى. ئابىل ئۇنى ياخشى
كۈتۈۋالدى.

— كەلدىڭمۇ؟ ... — دېدى ئابىل تۆرە تىنچلىق سورىشىپ.
مادىل تىز پۈكۈپ ئولتۇردى ۋە كۆپ ئۆتمەي ئورنىدىن تۇرۇپ:
— بۇ يىل ياسىغان ماللىرىمنىڭ ياخشىلىرىدىن ئەكەلىۋە-
دىم، — دېدى ۋە خۇرجۇندىكى پىيالى، كاسالارنى ئېلىپ قاراقاش
ئايىمغا ئۇزاتتى.

— ئوھۇي، ھۈنرىڭ يامان ئەمەس، — دېدى قاراقاش ئايىم
قاچا - قۇچىلارنى ھەۋەس بىلەن كۆزدىن كەچۈرۈپ، — ياخشى!
ناھايىتىمۇ چىرايلىق.

نېپىز يۇڭ چاپاننى يەلكىسىگە ئارتىپ ئولتۇرغان ئابىل
تۆرە:

— خوتۇن، مادىل ساڭا سوۋغا ئەكەپتۇ - دە! — دېدى.
— ياق، تۆرە! يەڭگىمىزنىڭ بوسۇغىسىنى قۇرۇق قول
ئاتلىماي، دېدىم.

— ھە، مادىلىم! سەن قۇرۇق ياغاچنى ئەمەس، ھۈنرىڭنى
سوۋغا قىلىۋاتىسەن، سوۋغا جاۋابىسىز قالمايدۇ. بۇ قەدىمدىن

قالغان ئادەت.

قاراقاش ئايىم كاسالارنىڭ ھەممىسىنى چايقاپ، قىمىز قۇيۇپ ئېرىگە ئۇزاتتى.

— رىزقىمىزغا ھەممىشە شېرىك بولسۇن بۇ كاسا-لار! — دېدى تۆرە ۋە باش كۆتۈرمەي قىمىزنى سۈمۈردى، ئاندىن كاسىنى ئايلاندۇرۇپ، ئۇياق - بۇيىقىغا قارىدى، — ئاتاڭ، بىزنىڭ ئاغىمىز قۇلان ئاكا مەشھۇر ئۇستىلاردىن ئىدى. بولۇپ-مۇ، ياڭاقىتىن ئىشلەنگەن بۇيۇملىرى خېرىدارلىق ئىدى. خەيرە-يەت، ئاتا كەسپىنى ئۆگىنىپتىكەنسەن. مادىلىم، قەنى، خوتۇن، مادىلغىمۇ قىمىزدىن قۇيغىن.

مادىل خۇشاللىقىدىن ئۆزىنى قويۇشقا يەر تاپالماي، ئىشتىھا بىلەن قىمىزنى ئىچتى.

— گەپ قىل، مادىل.. ھال - ئەھۋالڭلار قانداق؟ سارىباي ياخشىمۇ؟

— تۆرە ئاكا، خۇدا بېشىمىزغا سالغان كۈننى كۆرۈپ باق-تۇق!

— شۈكرى قىل، مادىلىم! ياخشىمۇ سارىباينىڭ بەختىگە سەن بار ئىكەنسەن. ياخشى كۈتكىن. ساۋابىنى ئالسىن!

— ھەممىسىدىنمۇ كېيىنكىسى بىزگە تەسكە چۈشتى. بۇنى ئۆزىڭىز ياخشى بىلىسىز، تۆرە ئاكا...

— ۋاي، قويساڭچۇ، — دەپ بىلجىرلاپ سۆزگە ئارىلاشتى قاراقاش ئايىم، — قىزىڭلارغا يامان بولمىدى، ئوردىغا بېرىپ ھالاۋەت كۆردى.

مادىل كەينىگە بۇرۇلۇپ، «ھوي ئاشۇ ئوردىنى... ئوردىغا ئوت كەتسۇن!» دېدى ئىچىدە. قاراقاش ئايىم يەنە گەپ قىلىشقا تەمىشلىۋىدى، ئابىل تۆرە باش ئىشارىتى بىلەن جىملەپ قويدى. — توغرا، يامان بولدى، — دېدى ئابىل تۆرە، — بىراق ئۆزۈڭ ئويلاپ كۆرگىن، بۇ خەلقنىڭ بېشىغا چۈشكەن ئىش.

ئابىل تۆرىمۇ، مادىلمۇ خېلىغىچە خىيال سۈرۈپ جىم ئول-
تۇردى. مادىل بىر يىل ئىچىدە يۈز بەرگەن قورقۇنچلۇق ۋەقە-
لەرنى ئەسلەپ، يۈرىكى ئېچىشىپ كەتتى. ئابىل تۆرە بولسا،
«ئىشتانغا چىققان كۆڭۈلگە تايىن» دېگەندەك، دۆمبۇنىڭ ئۆلۈ-
مىنى بىرەرگە ئېغىزدىن چىقىرىپ قويدىمىكەن، دېگەن خىيال
بىلەن ئولتۇراتتى. ئاخىر ئۇ يەنە ئۆزى ئېغىز ئاچتى:
— تەڭرىبەردى بىلەن باردى - كەلدى قىلىپ تۇرامسىلەر؟
ساربايى بىلەن بۇرۇندىن ئۆلپەتچىلىكى بار ئىدى.
— لازىم بولغاندا ئانچە - مۇنچە بۇغداي - قوناق ئېلىپ
تۇرىمىز.

— توغرا، تەڭرىبەردىدىن ئاشلىق، بىزدىن بولسا سويۇش
ئۈچۈن مال ئېلىپ تۇر. قېرىنداش ئۇرۇق مۇشۇنداق ۋاقىتتا
بىر - بىرىنىڭ ھالىغا يېتىپ تۇرۇشى كېرەك.
— خۇدا رەھمەت قىلسۇن، تۆرە!

ئۇلار باشقا گەپ قىلىشمىدى. ئابىل تۆرە مادىلنى گۆش
بىلەن قىمىزگە راسا تويغۇزدى، كېتىشىدە بىر بايتالنى سوۋغا
قىلدى.

— ھال - ئەھۋالڭلارنى بىلەي، دەپ چاقىرتقاندىم. ئۆ-
زۈڭ بىلىپ كەلمەيسەن. مانا بۇ بىرەر ئىشىڭغا ئەسقىتىپ قالار،
مادىلىم. ساربايىغا سالام دېگىن.

مادىل قانداق قىلىپ رەھمەت ئېيتىشنى بىلمەي، بايتالنىڭ
بىردەم ئۆتەرىپىگە، بىردەم بۇ تەرىپىگە ئۆتتى. يالدىن سىلىد-
ماقچى بولۇۋىدى. بايتال ئۈركۈپ كەتتى. مادىل خۇددى بىرى
«مىنىپ كېتەلمىسەڭ تاشلاپ كەت» دەيدىغاندەك، ئالدىراپ -
سالدىراپ:

— يېتەكلەپ كېتەي! — دېدى.

ئابىل تۆرە يېنىدا تۇرغان قارا چالغا ئىشارەت قىلىپ:
— ئېگەر - جابدۇقلىرىنى راسلاپ، ئۈزىتىپ قوي!

— دېدى ۋە بايتالنىڭ ئەتراپىدا پەرۋانە بولۇپ يۈرگەن تايىنى كۆرۈپ داۋام قىلدى، — ئۇنىمۇ قويۇۋەت، تايچاق ئانىسىدىن ئايرىلمىسۇن. بۇ قاراقاش ئايىمغا ئەكەلگەن رەڭدار كاسالىرىڭ ئۈچۈن.

— كېرەك ئەمەس، تۆرەم، — دېدى مادىل خىجىل بولغاندا.
دەك.

— قۇرۇق سىپايىگەرچىلىكنىڭ نېمە كېرىكى بار؟ — ئابىل تۆرە كۈلۈپ قويدى.

... مادىل شۇ كۈنى ئۆيىگە قايتىمىدى. سارباي كۈتۈپ - كۈتۈپ ئاخىر قونۇپ قالغان ئوخشايدۇ، دەپ ئويلاپ، ئاشخانىدىن بىر سىقىم يارما تېپىپ قورسىقىنى بەزلىدى ۋە قايتىپ كېلىپ ئورنىغا ياتتى، خېلىغىچە ئۇخلىيالمىدى.

ئەتراپ جىمجىت ئىدى. يېقىن ئەتراپتىكى توقايلىقتا قوشۇنلارنىڭ ئۇچى گويا شامالغا ئىنتىزاردەك ئاستا قىمىرلىشاتتى. سارباينىڭ تېنى ئۇيۇشاتتى. ئىشىكتە مادىلنىڭ ئىتى ھاۋا-شىدى. سارباي بېشىنى كۆتۈردى. «مادىل كەلگەن ئوخشايدۇ» دەپ كۆڭلى ئەمىن تاپتى، لېكىن شەپە ئاڭلانمىدى، بىر ۋاخقىچە ئاقتۇش غىشىشىپ، سارباي ياتقان ئۆينىڭ بوسۇغىسىنى تىرەملىدى.

«ھەي، ئاقتۇش، ساڭا نېمە بولدى؟» دەپ قويدى سارباي، ئىت تاقەتسىزلىك بىلەن يەنە غىشىدى. سارباينىڭ يۈرىكى جىغىغىدە قىلدى. كالىسىغا «بۆرە» دېگەن ئوي كەلدى. ئىت جان - جەھلى بىلەن ھاۋشىدى. مادىلنىڭ تاشقىرىدا باغلاقلق تۇرغان يالغۇز كالىسى ھۆركىرەپ پىشقىرىدى. سارباي ئورنىدىن ئىرغىپ تۇرۇپ، ئىشىككە ئېتىلدى.

«ھاي - ھاي!...» دەپ ۋارقىرىدى. ئۆزىچە قاتتىق - قاتتىق گەپ قىلدى. سارباينى كۆرۈپ ئىتمۇ جىددىيلىشىپ، باشقىدىن ھۇرۇشكە باشلىدى. سارباي تاشقىرىدا خېلى ئولتۇر-

دى. ھەممە تەرەپ سۇ سەپكەندەك بولۇپ قالدى. مال خاتىرجەم كۆشەشكە باشلىدى.

كۈزنىڭ سوغۇقى سۆڭىكىدىن ئۆتكەن سارىباي ئۆيىگە كىر-
دى - دە، تىمىسقىلاپ جايىنى تاپتى. ئايەت ئوقۇدى. مادىل
نېمىشقا كېچىكتىكىنە؟ دەپ ئويلاپ يېتىپ ئۇخلاپ قالدى...
«چىشىم، ۋاي چىشىم - مەي!» دەپ سارىباي ئىگرايتتى.
ئوتتۇز ئىككى چىشىدىن پەقەت بىرلا ئېغىز چىشى قاپتۇ. ئۇمۇ
سىر قىراپ ئاغرىيتتى. كۆز ئالدىدا چايقىلىپ تۇرغان كۆل پەيدا
بولدى. سۈيى شور، كۆل قىرغىقىدىن تېشىپ، سارىباينىڭ
بېشىدىن ئېشىپ كېتىۋېتىپتۇ. سارىباي قاچاي دەپ قاچالمايدۇ،
دەرمان يوق سارىباي «چىشىم، چىشىم!» دەپ يەنە ئىگرىدى.
«كەل، سۇغۇرۇپ تاشلاي!» دەپ ئۆزى قاپقارا، كۆزلىرى ئاپئاق
بىرى پەيدا بولدى. «يالغۇز چىشىمنى سۇغۇرۇپ تاشلىساڭ،
قانداق تىرىكچىلىك قىلىمەن؟» ھېلىقى كىشىنىڭ كۆزى چوڭ-
دەك قىزاردى. سارىباينىڭ ئاغزىنى ئېچىپ بىر تارتىپ چىشىنى
سۇغۇرۇۋالدى. يالغۇز ئېغىز چىشى قانغا ئارىلىشىپ، سارىباي-
نىڭ ئاللىقىنىغا چۈشتى...

سارىباي چۆچۈپ ئويغاندى، چۈشى ئىكەن. «مادىل تېخىچە
كەلمەپتۇ» دەپ پايپاسلاپ تاشقىرىغا چىقتى. شامال چىقىۋاتاتتى.
ئورماندىن سېغىزغاننىڭ شاق - شاقى ئاڭلىناتتى. سارىباينىڭ
يۈرىكىنى قورقۇنچ باستى.

— مادىل! — دەپ چاقىردى، ھېچكىم جاۋاب بەرمىدى.
نېمىدۇر شالدىرلايتتى. ھە، كېلىۋاتقان ئوخشايدۇ. ئوت - چۆپ-
لەر شىلدىر - شىلدىر قىلىۋاتاتتى. ئەنە، ئەنە كەلدى. سارىباي
ئارقىسىغا بۇرۇلدى.

— ھەلىمە! — دېدى بار ئاۋازى بىلەن. جاۋاب چىقمىدى.
ھە، راست، مادىلنىڭ خوتۇنى تۈنۈگۈن كەتمىگەنمىدى؟ بۈگۈن
كەلمىگەندۇر تېخى. ئۈچ - تۆت كۈن تۇرمەن دەۋاتاتتىغۇ! دەپ
ئويلىدى.

— بېرىراق كەل، سادىغالڭ كېتەي! — دېدى سارىباي پۇت - قولى لاکاسلاپ، — سەن كېمەن؟ مادىل؟
ئۇ خېلىغىچە قېتىپ تۇرۇپ قالدى. مادىلنىڭ ئىتى سارد-
باينىڭ ئالدىغا كېلىپ، قولىنى يالدى، قۇيرۇقىنى شىپاڭلىد-
تىپ، نېمىدىندۇر ئۈمىدۋار بولدى، ئاياغلىرىغا سۈركەلدى.
سارىباي ئولتۇردى. «قانداق كۈنلەرگە قالدىم، — ئويلىدى
ئۇ، — ناھايەتكى يېنىمدا ئىتتىن باشقا جاندار بولمىسا؟» ئۇ
خېلىدىن كېيىن ئورنىدىن تۇرۇپ چاقىردى:

«ئاقىتۇش! ئاقىتۇش! نەگە كەتتىڭ؟ ئاقىتۇش! ئىتمۇ كې-
تىپتۇ! — ئۇنىڭ يۈرىكى سىقىلدى، — ئاقىتۇش! — ئۆز
ئاۋازىنى ئۆزى تونۇماي چۆچۈپ كەتتى، ئالدىراپ ئۆيگە كىر-
دى، — ئاقىتۇش، سەنمۇ مېنى تاشلاپ كەتتىڭمۇ؟!»

ئاقىتۇش ئېدىرلىقتا قوڭغۇز تېرىپ يەپ يۈرگەنىدى. سارد-
باينىڭ چاقىرىغىنىنى ئاڭلاپ، قۇيرۇقىنى شىپاڭلىتىپ كەلدى.
سارىباينىڭ ئۇنى قېچىپ كەتمەسۇن، دەپ ئەركىلىتىپ، بېشىنى
سىلىدى، كېيىن مۇڭلۇق خەلق ئاھاڭلىرىدىن بىرىنى غېڭشىپ
ناخشا ئېيتتى. سەل يەڭگىللەشتى...

شۇ تەرىقىدە ئارىدىن ئۈچ كۈن ئۆتتى. سارىباي ئۈچۈن ئەنە
شۇ ئۈچ كۈن ئۈچ يىلدەك تۇيۇلدى، ئۈكسىنى كىرىپك قاقماي
كۈتتى. ئەپسۇسكى، ئۇنىڭدىن دېرەك يوق ئىدى. ئادەتتىكىدەك
تاشقىرىغا چىقىپ مادىلنى، ئۇنىڭ خوتۇنى ھەلىمەنى چاقىردى.
جاۋاب بولمىدى. ساق بولسا كېلەر ئىدى! ساق بولسا كېلەر
ئىدى! يالغۇز ئىنىسىدىنمۇ ئايرىلىپ قالسا - ھە؟! ئىچى
تەت - تەت بولدى، گويا ئۈمىد چىراغلىرى ئاستا - ئاستا
ئۆچۈۋاتقانغا ئوخشىتاتتى. باشقىلارغا قىلغان ياخشىلىق - يامان-
لىقلىرىنى ئويلىدى. ئۇ بىرىگە يامانلىق ئەمەس، شۇ ياشقا كىر-
گۈچە بىرىگە تىكىلىپ قارىمىغانىدى. «نېمىشقا شۇنداق ئازاب
- ئوقۇبەتكە قالدىم؟ ئەيىبىم نېمە؟ گۇناھىمچۇ؟ ياكى بىر ئۆمۈر

ئوۋچىلىق قىلىپ تاغدىكى جانىۋارلارنى ئۆلتۈرگىنىم ئۈچۈنمۇ؟
ئەگەر شۇنداق بولسا، ھەي، خۇدا، نېمە ئۈچۈن جانىۋارلارنى
ياراتتىڭ؟ ئاخىر بۇ بەندەڭنى خار قىلىپ، يېرىم يولدا نېمىشقا
تاشلاپ كەتتىڭ ئەي، تەڭرىم!»

«ئاقىتۇش، ئاقىتۇش!» دېدى سارىباي، ئىت سەكرەپ ئەر-
كىلىدى. سارىباينىڭ قولىنى ئىسسىق تىلى بىلەن يالىدى.
«ئاقىتۇش!... ئاقىتۇش! خوش، ئەمدى نېمە قىلىمىز؟ ما-
دىلىنى ئىزدەمدۇق؟ بېشىمىز قاينان تەرەپكە كېتەيلىكمۇ؟ ھېچ
گەپ ئەمەس، سېنىڭدە تىل بولمىغىنى بىلەن كۆز بار، مەندە
تىل بار بولغىنى بىلەن كۆز يوق. مەيلى، يول تېپىپ، مادىلىنى
ئىزدەيمىز. قېنى، يول باشلىغىن!»

ئىت سارىباينىڭ مەقسىتىنى چۈشەنمەي ئەتراپىدا ئايلىنىدى.
كېيىن سارىباينىڭ ھاسسىنىڭ ئۇچى بىلەن يەرنى ئۇرۇپ، چوڭ
يولغا بۇرۇلغانىدى، ئاقىتۇش پەملەپ ئالدىغا چۈشتى.
— ما...دد...لل — سارىباي ئىت باشلىغان تەرەپكە كېتىۋەر-
دى، — ما...دد...لل...!

سارىباي گويا بىر نەرسىنى كۆرۈۋاتقانداك گاھىدا ئارقىسىغا
قاراپ - قاراپ قويايتتى.
— ما...دد...لل...!

ئىت سارىبايدىن يىراققا كەتمەي يول باشلاپ باراتتى.
— ما...دد...لل...!

سارىباي يول بويى يىغلاپ كۆپ يۈردى، قۇلىقىغا شىلدىرلاپ
ئېقىۋاتقان سۇنىڭ ئاۋازى ئاڭلاندى. شۇ تەرەپكە بۇرۇلدى. ساي-
نىڭ قىرغىقىغا بېرىپ، قولىنى يۇدى، مۇزدەك سۇدىن ئىككى
ئۈچۈم ئىچتى. سارىباي ھارغانلىقىنى ئەمدى بىلدى. ئۇ ھاسى-
سىنى ئەتراپقا دوڭۇلدېتىپ ئۇرۇپ كۆردى. ھاسا نېمىگىدۇر
تەڭدى. تاش ئىكەن، ئۇنى سىلاپ تېپىپ ئۆلتۈردى...
ئاقىتۇش توساتتىن ھاۋشىدى. سارىباينىڭ يۈرىكى جىغىغىدە

قىلدى. ئىت ئىگىسىنى ئايلىنىپ ھۈرەتتى.
سارباينىڭ قۇلىقىغا: بۇ يەردە ئىت نېمە قىلىپ يۈرىدۇ؟
دېگەن ئاۋاز ئاڭلاندى. سارباي ئەتراپقا ئەلەڭلەپ:
— مادىل! — دەپ ئالدىغا ئىنتىلدى، لېكىن ئورنىدىن
تۇرالماي يىقىلدى.

بۇ تىرىكچىلىكنىڭ كويىدا يۈرگەن گۈلكىشى ئىدى. ئۇ
تونۇپ قالدى:

— ساربايمۇ سەن؟ — دەپ يۈگۈرۈپ كېلىپ قۇلتۇقىدىن
يۆلىدى، — خوش - خوش! قايماقتىن؟
سارباي جاۋاب بېرىش ئورنىغا ئۆكسۈپ - ئۆكسۈپ
يىغلىدى.

... ئەتىسى بىر سايدىن مادىلنىڭ ئۆلۈكىنى تېپىشتى. ما-
دىلنىڭ قېنى قېتىپ، قورسىقى كۆپۈپ كەتكەنىدى. ئۈرۈگەك
بايتال قېچىپ بېرىپ، ئۆز توپىغا قوشۇلغانىكەن. ئابىل تۆرە
ئۇنى تۇتقۇزۇپ، مادىلنىڭ ئۆلۈكىنى ئارتىپ ئەۋەتتى. پەرەز
قىلىشلىرىچە، مادىل بايتالنى مىنىپ يولغا چۈشكەن. بايتال
يولدا ئۈرۈكۈپ مادىلنى ئېلىپ قاچقان. مادىل ئەپلىيەلمەستىن
يىقىلغان، بىر ئايىغى ئۈزەڭگىگە ئېلىنىپ قالغاچقا، بايتال ئۇنى
سۆرەپ ئۆلتۈرگەن...

سارباينى تونۇيدىغان يىراق - يېقىندىكىلەر توپلاندى. يې-
شىلسايدىن تەڭرىبەردى، تېمېنسۇدىن ئابىل تۆرە، تولتېمىر ۋە
باشقىلار كېلىپ بەل باغلاپ تۇردى، بىرى گۆر كولىدى، باشقى-
سى مال سويدى. ساربايغا تەسەللى بېرىپ، مەرىكىنىڭ ھەممە
كەم - كۈتلىرىنى ئۆز ئۈستىگە ئېلىشتى.

سارباي مادىلنىڭ مۇردىسىغا يېقىنلاشتى، ئۇزۇن قوللىرى
بىلەن ئۇنىڭ قېنى قاچقان يۈزلىرىنى سىلىدى.

— ئۆزۈڭنى تۇتۇۋال! شۈكرى قىل، سارباي! — دەپ
تەڭرىبەردى ئۇنى تۇرغۇزۇپ بىر چەتكە ئەكەتتى.

مۇردا يۇيۇلۇپ، كېيىنكىگە ئېلىنىپ بولغاندىن كېيىن، تا-
ۋۇتقا سېلىندى، ئۈستىگە چاپان يېپىلدى. تاۋۇتنى ئۆيىدىن قېرىد-
لار كۆتۈرۈپ چىقىشتى. قېرىنداش - ئۇرۇقلار يىغا - زار
قىلىشتى. مادىلىنىڭ خوتۇنى ھەلىمەمۇ چېچىنى يۇلۇپ ھازا ئاچ-
تى. بېكىنەزەر تاۋۇتنى توختىتىپ:

— ھەي، خالايق، — دېدى، — مادىلىنىڭ خوتۇنى ھەلىمە
يەڭگىمىزنىڭ بويىدا ئۈچ ئايلىق بالىسى بار ئىكەن. ھەممەيلەن
ئاڭلاپ قويۇڭلار!

— ياخشى! ناھايىتى ياخشى! بىچارە مادىلىدىن ئەۋلاد قالغى-
نى ياخشى بوپتۇ! — دېيىشتى جامائەت.

تاۋۇت كۆتۈرگەنلەر خالىپراق جايغا چىققاندىن كېيىن، تا-
ۋۇتنى پاكىز يەرگە — قىبلىگە قارىتىپ قويۇشتى، تاھارتى
بارلار جىنازا نامىزى ئوقۇدى. نامىزى چۈشۈرۈلۈپ بولغاندىن
كېيىن تۆت يىگىت تاۋۇتنى يەلكىسىگە ئالدى. شۇ تەرىقىدە
ئادەملەر تېز - تېز ئاللىمىشىپ، تاۋۇتنى قولىدىن - قولغا،
يەلكىدىن - يەلكىگە ئېلىپ مېڭىشتى. تەڭرىبەردى ساربايىنى
ئاتقا مىندۈرۈپ يېتەكلەپ كېلەتتى. قەبرىستانغا كەلگەندە تاۋۇت-
نى يېڭى تۇپراق ئۈستىگە قويۇشتى. گۆركارلار بىر چەتكە ئۆ-
تۈشتى، تەڭرىبەردى گۆرگە چۈشۈپ، لەھەتنى كۆزدىن كە-
چۈردى:

— بوپتۇ! تىرىكىدە ئۆيى كەڭ ئىدى، ئۆلگەندە گۆرىمۇ
كەڭ بوپتۇ.

كېيىن مۇردىنى تاۋۇتتىن ئالدى، تەڭرىبەردى باش تەرىپىد-
ىن ئاستا تۇتۇپ:

بىسىمىلاھىررەھمانىررەھىم... — دەپ گۆرگە ئېڭىش-
تى. ئىككى - ئۈچ كىشى مۇردىنى پەسكە چۈشۈرۈپ، بېشىنى
قىبلىگە قارىتىپ ياتقۇزۇشتى. گۈلكىشى چاپاننىڭ بېشىنى تۇ-
تۇپ، قەبرە بېشىغا كەلگەنلەرگە بىر ئوچۇمدىن تاشلىغان تۇپراق.

نى يىغىپ گۆر ئىچىگە تۆكتى. تەڭرىبەردى لەھەت ئاغزىغا
ئېھتىياتچانلىق بىلەن چىم بېسىپ بېكىتتى ۋە قولىنى قېقىپ
ئۈستىگە چىقتى:

— قېنى، توپا تاشلاڭلار!

ئادەملەر قوللىرىغا كەتمەن، گۈرجەك ئېلىپ، گۆرگە توپا
تاشلىدى.

— ھە، خالايق! — دەپ مۇراجىئەت قىلدى بېكنەزەر، —

مادىل قانداق ئادەم ئىدى؟

ئابىل تۆرە ئالدىراپ:

— ياخشى ئادەم ئىدى! — دەپ قويدى.

بېكنەزەر:

— ھەي، خالايق! قەدىردانىمىز مادىل قانداق ئادەم ئىدى؟

— ياخشى ئادەم ئىدى، ياخشى ئادەم ئىدى!

ئۈچىنچى قېتىم ئادەملەر بېكنەزەرنىڭ سۆزىگە ئەنە شۇنداق

جاۋاب قايتۇرۇشتى.

— ھە، خالايق! مادىلدا كىمنىڭ ئالدىغىنى بار؟ قەرز

بىلەن كەتمىسۇن! ئېيتىڭلار، مۇبادا قەرزى بولۇپ قالسا، مانا

بىز تۆلەيمىز، — بېكنەزەر بۇ سوئالنىمۇ ئۈچ قېتىم تەكرارلىدى.

— يوق، ھەققىمىز يوق! — دېگەن ئاۋازلار ئاڭلاندى.

بېكنەزەر:

— ھەي، ياخشىلار مادىلغا بېرىدىغىنىڭلار بارمۇ؟ ئېيتىڭ.

لار، يەنە بوينۇڭلاردا قىيامەت قەرزى بولۇپ قالمىسۇن!

— يوق! — دەپ جاۋاب قايتۇردى ئادەملەر.

ئابىل تۆرە:

— تولىتىمىز! — دېدى غەمكىن ھالدا، ھەممىسى تولىتىپ.

مىرگە قارىدى، — مانا قەبرە ئۈستىدە تۇرۇپتىمىز. قان بار

يەردە قازا بار! مادىلنى ھازىرلا دەپنە قىلدۇق، ھەممىمىزنىڭ

كېلىدىغان جايىمىز مۇشۇ يەر. ئارىمىزدا دۆمبۇمۇ، مادىلمۇ يوق. مادىلىنىڭ تورۇق قاشقا ئېتىنى ئاكاڭ دۆمبۇ ئاتنىڭ ئۈستىدە. گە قىزىق ئارغامچا باغلاپ، ئالچىپار قىلىۋالغانلىقى ئېسىڭدە بارمۇ؟ بۇنى بوينۇڭغا ئال!

تولتېمىر لالىدەك قىزىرىپ كەتتى:

— تۆرە... تۆرە... بۇ گەپنى نېمە ئۈچۈن دۆمبۇ تىرىك ۋاقتىدا ئۆزىگە ئېيتىمىدىڭىز؟

ئولتۇرغانلار ھاياجانلىنىپ كەتتى.

— باشقا گەپنى قوي، تولتېمىر، — دېدى ئابىل تۆرە، — دۆمبۇ ئېتىلغان كۈنى شۇ ئات چۇلۇۋۇرىنى سۆرەپ مادىلىنىڭ ئىشىكىگە كەپتۇغۇ؟ بۇنى نېمە دەيسەن؟ ئىمانىڭ بولسا بوينۇڭغا ئال! بولمىسا، ئۆزۈڭ بىلىسەن. تورۇق قاشقىنىڭ قانداق قىلىپ ئالچىپار بولۇپ قالغانلىقىنى سەن ياخشى بىلىسەن. ئۇنىڭ تۈسىنى ئۆزۈڭ ئۆزگەرتكەنسەن.

تولتېمىر خىجالەتچىلىكتىن يەرگە كىرىپ كەتكۈدەك بولدى - دە، چەتتە تۇرغان ئاتنى يېتەكلەپ كېلىپ، ئېگەر - توقۇمىنى ئېلىپ تاشلاپ، چۇلۇۋۇرىنى سارباينىڭ ئالدىغا تاشلىدى:

— ئاكام گۆردە تىنچ ياتسۇن... مېنىڭمۇ قۇلىقىم تىنچ.

سۇن...

ھېچكىم بىلمەي قالدى. بىر بالا ئارقىدىن كېلىپ تولتېمىرنىڭ بېشىغا قامچا بىلەن ئۇردى. ئادەملەر ھاي - ھايلىشىپ كەتتى. تولتېمىرنىڭ دوپپىسى ئۇچۇپ كەتتى. ئۇ ئارقىسىغا قاراپ، قامچا تەڭلەپ كېلىۋاتقان مادىلىنىڭكىدەك كۆزى چاقناپ تۇرغان ئۆسمۈرنى كۆردى. ئاڭغىچە بىر كىشى:

— ھاي - ھاي! بۇياققا تۇر! — دەپ بالىنى تۇتۇۋالدى.

گۈلكىشىنىڭ يۈرىكى دۈك - دۈك سېلىپ، ئىچىدە خۇشال بولۇپ نېمە دېيىشىنى بىلمەي قالدى. بۇنىڭدىن ئىككى - ئۈچ

يىل بۇرۇن، بىر ئاغىنىسىنىڭ ئاشۇ ئۆسمۈر بىلەن چاقچاقلاشقان سۆھبىتى يادىغا چۈشتى. شۇ چاغدا ئاغىنىسى: «ھەي يىگىت، تولىتىمىرنى قانداق قىلىسەن؟» «قايسى تولىتىمىرنى؟!» «ئاتاغ-نى ئۇرغان تولىتىمىرنىچۇ؟» ئۇنىڭ قانداق جاۋاب بەرگەنلىكىنى چال نەچچە قېتىم ئاڭلىغان بولسىمۇ، قايتا - قايتا سورىغانىدى. جاۋاب يەنىلا ئوخشاش بولدى: «ئۇنىمۇ؟ بارمىقىدىن تاسما بىلەن باغلاپ، دەرەخكە ئېسىپ قويۇپ راسا ئۇرىمەن!» خەيرىيەت يى-گىتچاقنىڭ ئېسىدە بار ئىكەن، يىگىت تولىتىمىرنى قامچا بىلەن ئۇرغاندا، گۈلكىشى ئوغلىدىن ناھايىتى خۇشال بولدى:

— قوي، دەپ ئېيتمايسىلەرغۇ، بىئەدەپ بالا ئىكەن، — دېدى تولىتىمىر ئاچچىقلىنىپ.

— ئەدەبىسىزمىكەن، تولىتىمىر؟ — دېدى گۈلكىشى، — ھازىر ساڭا بۇلارمۇ ئاز كېلىدۇ. كۆرۈپ قوي، ئۇ مېنىڭ بالام! — ھەي، گۈلكىشى، قويساڭچۇ، ئۆتكەن ئىشنى تەگمە! — نېمىشقا قويدىكەنمەن، — دېدى گۈلكىشى، —

قىرغىزنىڭ ئۆچى قىرىق يىلدىن كېيىنمۇ تۈگىمەيدۇ!

توپا تاشلىنىپ بولدى. تەڭرىبەردى قۇرئان ئوقۇدى، دۇئا قىلىشتى. كونا قائىدە بويىچە، يەتتە قەدەم مېڭىپ يەنە ئولتۇ-رۇشتى. بۇ قېتىم قۇرئاننى سارباي ئوقۇدى، ھەممىسى دۇئا قىلىپ ئورنىدىن قوزغىلىشتى. تارقىلىش ئالدىدا، سارباي ئات-نىڭ چۇلۇۋورنى بېكىنەزەرگە تۇتقۇزۇپ مۇنداق دېدى:

— ئەمدى بىزگە ئاتنىڭ كېرىكى يوق. زامان چالغىۋاتىدۇ،

كۆڭلۈڭگە ئالما، بۇ ئارغىماق ساڭا قانات بولسۇن!

شۇ كۈنى جىنازا نامىزىغا كەلگەنلەر مەرھۇمنىڭ ئېشىنى يېيىشىپ، تارقالدى. تەڭرىبەردى بىلەن گۈلكىشى سارباينىڭ يېنىدا قالدى. كېيىن جانلىق ئۈچۈن مال سويۇپ، مادىلىنىڭ يەتتىسىنى ئۆتكۈزۈشتى.

شۇنىڭدىن كېيىن، تەڭرىبەردى بىلەن گۈلكىشى سارباينى

ئۆز قىشلاقلىرىغا كۆچۈرۈپ كېلىشتى. لېكىن سارىباي قاتتىق ئاغرىپ يېتىپ قالدى. ئۇ پەقەت گەپ قىلمايتتى، ئېغىر قايغۇ، ۋاقىتسىز ئايرىلىش قاتتىق تەسىر قىلغانىدى، تەڭرىبەردى ئۇنىڭ يېنىدىن ئايرىلمىدى، تازا بىر ئاي دېگەندە، ئۇ تۈزىلىپ ئاران ئورنىدىن تۇردى.

بىر كۈنى سارىباي قوبۇزنى سوراپ قالدى. تەڭرىبەردىنىڭ ئوغلى ئۇنىڭغا يېڭى تار ئورنىتىپ قويغانىدى، دەرھال ئېلىپ بەردى. ئۇ، قوبۇزنى سازلىدى، كۆرگەن - بىلگەنلىرىنى كۆز ئالدىغا كەلتۈردى. ئىنسان ئۆمرىنىڭ ناھايىتى قىسقىلىقىنى، دۇنيانىڭ باھاسىز ۋە ۋاپاسىزلىقىنى ئويلاپ، «سەن دۇنيا» دېگەن مەشھۇر قوشاقنى ئاھاڭغا سالدى:

سەن، سەن دۇنيا، سەن دۇنيا...
بىر يۈزىگە كۈن چۈشكەن،
بىر يۈزىگە تۈن چۈشكەن،
ئاۋۋال قىزىق، كېيىن ئۆكۈنۈش،
غەلىيانغا تولغان سەن دۇنيا...

بۆدۈننى قۇرغۇيغا
يەم قىلغانسەن سەن دۇنيا.
قوشكېزەكنىڭ بىرىنى
كەم قىلغانسەن سەن دۇنيا...

بۇنىڭدىن بىرنەچچە يىل بۇرۇن، مادىل ئىككىسى ئارغىماققا مىنىپ، بىرمۇنچە پۇل بىلەن سودىگەرچىلىك قىلىشقا ئەنجانغا بېرىشقانىدى. شۇ چاغدا، سارىباي بىر قەلەندەرنىڭ ئاشۇ قوشاقنى ئېيتىپ، بازار ئايلىنىپ يۈرگەنىنى كۆرگەنىدى. سارىباي ئۇنىڭغا بىر تەڭگە پۇلنى سادىغا قىلىۋىدى، قەلەندەرنىڭ پۇلغا

قاراپمۇ قويماي، خۇددى دۆلەتمەن ئادەملەرنىڭ نېرى كەتكەنلىكى
داڭم ئېسىدە ئىدى. ئۇ چاغلاردا سارباي باي ئىدى. ئەمدى
بولسا، بۇ دۇنيادىكى بارلىق زۇلۇم، ئادالەتسىزلىك، شەپقەت-
سىزلىكنى، ئازاب - ئوقۇبەتنى ۋە خورلۇق - زورلۇقنى ئۆز
بېشىدىن كەچۈرۈۋاتىدۇ.

سەن، سەن دۇنيا، سەن دۇنيا،
كىملىرى يەتكەن تېگىڭگە؟
يورۇق ئالەم دېگۈزگەن،
ئوغۇز سۈتتىن ئېمىزگەن،
ئانام نەدە ھەي دۇنيا؟

ئالتۇن بۆشۈكنى تەۋرەتكەن
ھەق - ناھەقنى ئۆگەتكەن،
ئاتام نەدە، سەن دۇنيا؟
ھەر كۈن خۇشال ئويناتقان،
ۋاپا نەدە، سەن دۇنيا؟

قوبۇز بارغانسېرى ئەۋجىگە چىقىپ، غەم - غۇسسەلەرنى
نالە قىلاتتى.

سەن، سەن دۇنيا، سەن دۇنيا،
كىمگە ۋاپا قىلىدىغىسەن.
شاھ، گاداپنى بىر قىلىپ،
نەيزەڭ بىلەن ئىلغانسەن.
رەڭگىرۈپنى سولدۇرغان،
بار بىساتنى توزدۇرغان،
يالغۇز ئۆزۈڭ پالۋانسەن ...

«ئەي، خۇدا ئۇرغۇر، تېگى پەس، جاھاندا مۇنداقمۇ ئەخ-
مەقچىلىق بولامدۇ؟! بىر قېتىمدىلا قىرىق ئۇرۇقنىڭ قىرىق
بېگىنى يوقىتامدۇ؟! بەگلىرىدىن ئايرىلغان قەبىلىلەر قانداق
قىلار، دەپ ئويلىمىدىمىكىن بۇ رەسۋايى جاھان! «خەلق خۇددى
بوراندا دولقۇنلىنىپ، بارغانسېرى كۆتۈرۈلۈۋاتقان دېڭىزغا ئوخ-
شىشاتتى. ئوردىغا بارغان قىرىق ئەلچىنىڭ ئۆلتۈرۈلۈشى ھەم-
مىنى قاتتىق غەزەپلەندۈردى. ئەمدى جەڭ قىلىشتىن باشقا
ئىلاجنىڭ يوقلۇقىغا ئادەملەرنىڭ كۆزى يەتكەندى.

— ھەي، بېكەنەزەر! بىر قولىمىزنى كۆتەككە قويۇپ چانا-
ۋاتسا ئىككىنچى قولىمىزنى قويىمىزغا سىلپىپ تۇرىمىزمۇ؟! —
دەپ قىشلاقنىڭ ئاقساقاللىرى بېكەنەزەرنىڭ ئالدىغا چۈشتى. ئا-
بىل تۆرە غەزىپى ئۆرلىگەن ئالاماننى كۆرۈپ، قويۇڭلار، دەپ
ئۇلارنى قايتۇرۇشقا كۆزى يەتمىدى.

— ئاتلىنىمىز! — دېدى بېكەنەزەر. باتۇرنىڭ بۇ سۆزى گويا
بۇيرۇق بولۇپ، يىراق - يىراقلارغا تارقالدى. ھەش - پەش
دېگۈچە مىڭغا يېقىن كىشى ئاتلاندى. بېكەنەزەر ئۇلارنى ئۆزى
باشلاپ سەفېدىلالگە يول ئالدى.

ئىسيانچىلار: «بىرلىشەيلى، بىر ياقىدىن باش چىقارساق،
بىزنى ھېچكىم يېڭەلمەيدۇ!» دەپ، دادىللىق بىلەن يولغا چىق-
تى. يول بويى كۆپىيىپ باردى. بەگلەر پەيغەمبەرنىڭ يېشىل
تۇغى قادالغان سەفېدىلال مازارىدا ئاق تۈگە سويۇپ، ئىس
چىقىرىپ، كېچە - كۈندۈز تاۋاپ قىلىشتى. ئىسھاق بولسا،
چاتقالدىن ئۆتۈپ، ئالابۇقادىكى مەرد ئەشىم قەبرىسىنى زىيارەت
قىلىش ئۈچۈن توختىغانىدى.

بېكەنەزەر توپابەلگە كەلگەندە، تىزگىنىنى تارتتى. «مانا،
ئالدىڭلاردا ئىككى يول، — دېدى ئۇ، — بىرى سولغا —

سەفېدىللاغا، ئوڭ قولىدىكى يول ئالابۇقاغا ئايرىدۇ. پەيغەم-
بەرنىڭ كۆزىگە كۆرۈنمەيدىغان يېشىل تۇغى ئاسماندا تۇرۇپ
تۇرسۇن! — دەپ بېكىنەزەر تىزگىنىنى ئوڭغا بۇرىدى، — بىز
مەرد ئەشىمنىڭ ئەرۋاھىغا دۇئا قىلايلىق. بۇ خەلق ئۈچۈن جان
بەرگەن!» قوشۇن باتۇرنىڭ كەينىدىن يولغا چۈشتى.

ئىسھاق «مازار بولسۇن، تەۋەررۈك قەدەم جاي بولسۇن»
دەپ مەرد ئەشىمنىڭ قەبرە ئەتراپىنى خىش بىلەن كۆتۈرگۈزۈپ،
گۈمبەز شەكلىگە كەلتۈرۈپ قويغانىدى. ئەل غېمى ئۈچۈن سە-
پەرگە ئاتلانغانلار دائىم شۇ يەرگە كېلىپ، ئەسلەپ، سېغىنىپ
كېتىش ئادەت تۈسىگە كىرىپ قالغانىدى. بېكىنەزەر ئۇدۇل مەرد
ئەشىمنىڭ قەبرىسىگە باردى. گۈمبەز يېنىدا بىر قېرى كىشى
يۈرەتتى. ئۇ گەپ قىلماي كېلىپ قۇرئان ئوقۇدى. ھەممىسى
دۇئا قىلدى. بېكىنەزەر ئورنىدىن تۇرۇپ گۈمبەزنىڭ ئالدىغا كەل-
دى ۋە ئۇنىڭدىكى خەتلەرنى ئوقۇدى.

ھېلىقى بوۋاي خېلىلا قېرىپ قالغانىدى. دومىلاق قىلىپ
ياساتقان ئاپئاق ساقىلى، تۆپىسى ئۇزۇنچاق، قايرىمىسىغا ئىنچى-
كە قۇندۇز تېرىسى يېپىشتۇرۇلغان تەلپىكى ئۆزىگە يارىشىپ
تۇراتتى. ئۇنىڭ ئەڭنىدە سۈرپ كۆڭلەك، ئۈستىدە بەقەسەم
چاپان بار ئىدى.

— ئەسسالامۇ ئەلەيكۇم، ئاقساقال، — دېدى بېكىنەزەر، —
قايسى ئەلدىن بولىسىز؟

بوۋاي سالامنى ئىلىك ئالغاچ، ئەندىكىپ جاۋاب بەردى:
— ئەي، يىگىت، قۇرەمە بولىمىز. مەرد ئەشىم ئارزۇلاپ
باققان يالغۇز ئوغلىمىز ئىدى.

بۇ ئىسىم بېكىنەزەرنىڭ قەلبىنى ئۆرتىۋەتتى. ئۇ بېشىنى
قىمىرلىتىپ بوۋايغا تەسەللى بەردى:

— مەرد يىگىتنىڭ نامى ئۆچمەيدۇ. ئوغلىڭىز خەلققە جان
پىدا قىلغانلىقى ئۈچۈن باتۇر. قاينۇرماڭ. بوۋا، ئوغلىڭىز يوق

بولسىمۇ ئوغللىڭىز سۆيگەن ئەل ئامان!
— ئۇنىڭ غېمى مېنى قېرىتىۋەتتى. كەلگىنىمگە خېلى
بولدى. بۇ يەرگە كەلگەنلەر سايدىسۇن دەپ، چىنار، تېرەك،
سېدە تىكتىم.
— ئاتا!

گۈمبەزنىڭ كەينىدىن بەش ياشلار چامىسىدىكى بىر بالا
يۈگۈرۈپ كەلدى. بالا كەلگەن تەرەپتىن قارا كىيىنگەن بىر ئايال
ئورنىدىن تۇرۇپ يەنە ئولتۇردى.
بالا بوۋاينىڭ بوينىغا ئېسىلىپ ئەركىلىدى. بوۋاي «ھە،
ساقام، ياخشىدىن قالغان يادىكارىم!» دەپ ئۇنىڭ قولىنى يېنىك
سىلكىپ قويدى. بالا بوۋاينىڭ قۇلقىغا نېمىدۇر شىۋىرلىدى.
بوۋاي ئاستاغىنا «ھازىر» دېدى.
— نەۋرەم، — دېدى بوۋاي، — يالغۇزۇمدىن قالغان يالغۇز-
زۇم.

— مانا ئىزباسارى بار ئىكەن! — دەپ مەدەت بەردى بېكىنە-
زەر، — زادىلا قايغۇرماڭ!
— ياخشى نىيەتنىڭ ئۈچۈن مىڭ رەھمەت. ئالدىرىمىغىن،
باتۇر، — دەپ بوۋاي ئۇنىڭ ھەققىگە دۇئا قىلدى، ئاندىن نەۋرە-
سىنى يېتەكلەپ گۈمبەزنىڭ كەينىگە ئۆتۈپ كەتتى.
ئىككى يىگىت بېكىنەزەرنىڭ ئېتىنى يېتەكلەپ كەلدى. ئۇ
يول بويى مەرد ئەشىمنى، ئۇنىڭدىن قالغان يالغۇز پەرزەنتىنى،
سۇغا چۈشكەن ئالتۇن ئۈزۈكتەك ئۆز پەرزەنتىنى، ئات يېتەكلەپ
كېتىۋاتقان سۇلتان مەھمۇتتى ئەسلىدى...
شۇ كۈنى بېكىنەزەر باتۇر مىڭدەك يىگىتنى بىلەن ئىسھاققا
بېرىپ قوشۇلدى.

1875 - يىل باھاردىكى قوزغىلاڭ تاغ تەرەپتىن باشلىنىپ،
نارىن، قارادەريا، كۆگەرت، ئۆزگەن ۋە ئالاي تەرەپلەرگىچە
يېيىلدى. ئۇ ئىسيانغا ئۆزبېك، قىرغىز، قىپچاق ئورۇقلىرى

ئاكتىپ قاتناشتى. ئىسھاق ئۇرۇشىسىزلا ئەنجاننى ئىگىلىدى...
... ساپ ھاۋالىق باغ. كىچىك كۆلچەكتىكى بېلىقلار سۈنى
شىلدىرلىتىپ ئوينايتتى. ھەيۋەتلىك چىنارنىڭ ئاللىقەيىرىدە
بۆلۈل خەندە قىلاتتى. باغدىكى رەڭمۇرەڭ گۈللەر ئېچىلىپ،
خىلمۇخىل مېۋىلەر پىشقانىدى.

مەخمەل دوپپا، ئۇزۇن يەكتەك، قىزىل بۇلغارى ئاياغ كىي-
گەن ئابدۇراخمان ئەنسزلىك بىلەن ھويلىدا ئۇياقتىن - بۇياققا
ماڭاتتى، خىيالى پەرىشان ئىدى. «يەنە خەلق قوزغىلىپ، باھار-
دىكى تاشقىندەك بېسىپ كېلىۋاتىدۇ. كىم ئەيىبلىك؟ خۇداپار-
خان. پۈتكەن ئىشنى ئۆزى بۇزدى، ئەمدى ئۆزىنىڭ شورى!»
ئابدۇراخمان قولىنى كەينىگە قىلىپ باغقا قارىدى. ئۆزى ئەجىر
قىلىپ، ئون ئىككى پەخىشلىك ئەنجان تام بىلەن قورۇق قىلدۇر-
غانىدى. ئالدىغا ئايۋان سارايلىق بەش ئېغىز ئۆي سالدۇرغانىدى.
ئۇ بەزى - بەزىدە بۇ يەرگە كېلىپ دەم ئېلىپ كېتەتتى. «رە-
مەتلىك ئاتام: تۆمۈرنى قىزىقىدا سوق، ھەرئىشنى ئۆز ۋاقتىدا
قىل» دەپ بىكار ئېيتماپتىكەن، — ئۇزۇن يىللاردىن بېرى قەل-
بىنىڭ قەھرىدە ساقلىنىۋاتقان ئاداۋەت، ئۆچمەنلىك ئاستا -
ئاستا ئوت ئېلىشقا باشلىدى، — مانا كەلدى، مەن زارىقىپ
كۈتكەن پۇرسەت ئەمدى كەلدى» دەپ ئابدۇراخمان ئۆزىگە ئۆزى
شىۋىرلىدى.

بىر ھەپتىدىن كېيىن، ئابدۇراخمان ئىشەنچلىك كىشىلەر
بىلەن ئەنجانغا يېقىن بۇتا قىشلىقىغا كېلىپ، ئالدىن كېلىشىپ
قويۇلغان قوغۇنچى بوۋاينىڭ قورغىنىغا چۈشتى.
— كېلىڭ!... كېلىڭ! — دەپ قىزغىن قارشى ئالدى ئۆي
ئىگىسى.

ئابدۇراخمان سەل چۆچۈپ قەدەم تاشلىدى. چاتقال، بۆزبۇ
تەرەپلەردىن كەلگەن لەشكەر باشلىقلىرىدىن ئابدۇمۆمىن، بېكەن-
زەر، ئۆزگەن، ئالاي قوشۇنلىرىنىڭ باشلامچىسى ئابدۇللا بەگ

قاتارلىقلار چىلگە يەپ ئولتۇرۇشاتتى. ئابدۇراخمان ھەيۋىسى ئوردىنى تىترەتكەن ئادەمنى تەخمىنەن تونۇدى. ئۇ كۆڭۈل ئۈ-چۈن بولسىمۇ، ئورنىدىن تۇرۇپ ھال - ئەھۋال سوراشمىغان ھېلىقى ئادەمدىن رەنجىدى. قىلىشىدىغان ئىش تەڭ بولغاچ، ھەر ئىككى تەرەپ تەڭ ئېگىلىشى لازىم ئىدى!

— ئەسسالامۇئەلەيكۇم، — دەپ سۇسقىنا سالام بەردى ئاب-دۇراخمان.

ئىسھاق خۇشياقمىغاندەك قاراپ:

— ۋەئەلەيكۇم ئەسسالام، — دېدى - دە، ئورنىدىن تۇرمايلا ئابدۇراخماننىڭ قولىنى ئالدى ۋە يېنىدا تۇرغان تاشنى كۆرسى-تىپ، — كېلىڭ، ئولتۇرۇڭ، ئۆز ئۆيىمىز، ئۆز بىستاتىمىز ئەمەس، كەچۈرىسىز!

ئابدۇراخمان قولايىسىز ئەھۋالغا چۈشۈپ قالدى. ھېچقاچان مۇنداق ھۆرمەتسىزلىكنى كۆرمىگەن ئاپتۇۋىچى غىجىنىپ قويدى، بىراق چاندۇرمىدى. ئىسھاق ھەممە نەرسىلەرنى سېزىپ ئولتۇراتتى، ھېچنەمىنى بىلمىگەنگە سېلىپ، چىلگىدىن بىر تىلىم ئۇزاتتى.

— قېنى، تەمنى تېتىپ كۆرۈڭ.

— بىسىمىلا، — دەپ ئابدۇراخمان چىلگىنى ئالدى.

— قانداق؟ خاتىرجەم تۇرۇۋاتامسىلەر، بېگىم؟ — دەپ سورىدى ئىسھاق.

— خۇداغا شۈكرى، شاھزادە!

— خۇدا كۆڭلىگە سېلىپ، قايسى شامال ئوردىنىڭ تايانچى-سىنى بۇ يەرلەرگە ئۇچۇرۇپ كەلگەنلىكىنى بىلسەكلا بولارمۇ؟ ئابدۇراخمان چىلگە شاپىقىنى يەرگە تاشلاپ، قولىنى ئېرە-تى، ئالدىرىماي بۇرۇتنى سىلىدى، پولاتخان نامى بىلەن يۈر-گەن شەخسنىڭ چاكىنا ئادەم ئەمەسلىكىگە تەن بەردى.

— قايسى شامالنىڭ ئۇچۇرۇپ كەلگەنلىكى شاھزادىگە مە-

لۇم. خۇدا يوللىرىنى ئاچسا، قىلىچىمىزنىڭ تىغىنى بىرلىكتە سىناپ كۆرسەك، دىلىمنى بىلگەن ئاۋۋالى خۇدا، سىرىمنى بىلگەن بەندە گۇۋاھ، شاھزادە. شۇ ئەلنىڭ خۇنى، شۇ ئۆلكىنىڭ كۈنى، دەپ يۈرگەن كىشىمەن. ئۆز خەلقىگە، ئۆز يېرىگە ۋاپا قىلىمىغان مەنسەپنىڭ بارىدىن يوقى ياخشى. ئوردىدىكى ساراڭ ھەممە يەرنى خانىۋەيران قىلدى.

ئىسھاق كۈلدى.

— ساراڭلىقىنى ئەمدى بىلىدىغىزمۇ؟

— ھە، شاھزادە، باش ئەگمەي ئىلاج قانچە؟

ئۇلارنىڭ سۆھبىتىگە ھېچكىم ئارىلاشمىدى.

— بوپتۇ، سىز دېگەندەك بولسۇن. سىزنى ئەلنىڭ خۇنى،

ئۆلكىنىڭ كۈنى، دەپ يۈرگەن ئەزىمەت دەيلىق، ئېيتىڭچۇ، ئۇ

چاغدا مەن كىممەن؟

ئابدۇراخمان گاڭگىراپ قالدى.

ئىسھاق:

— مەن شاھزادىمۇ؟ ياق! — دېدى ئۇ ئۆز سوئالىغا ئۆزى

جاۋاب بېرىپ، — مۇشۇ خەلقنى ئەگەشتۈرۈپ «تەختىمنى، بەخ-

تىمنى ئېلىپ بەر» دەپ يۈرۈپتىمەنما؟ ياق، مەن ئاددىي ئادەم.

نىڭ ئوغلىمەن. سىز بۇنى ناھايىتى ياخشى بىلىسىز. بىلىپ

تۇرىمەن، مېنىڭ ئالدىمغا كېلىپ تەزىم قىلىش بەگلىك بېشىد-

ىڭىزنى يەرگە ئۇرۇش بىلەن باراۋەر!

ئابدۇراخماننىڭ پۈتۈن بەدىنى تىترەپ، نېمە دېيىشنى بى-

لمەي قالدى.

ئىسھاق سۆزىنى داۋام قىلدى:

— ماڭا نېمە كېرەك؟ ئالتۇن تەختىمۇ؟ ياق، — ئۇ بېشىنى

چايقىدى، — دۆلەتمۇ؟ ياق، راستىنى ئېيتسام. مەن خەلقنى

ئەمەس، خەلق مېنى ئالدىغا سېلىپ يۈرىدۇ. دېمەك، بېگىم،

مەن خەلق قولىدىكى بايراقمەن. مەن خەلق تۇتقان ئۆتكۈر شەم-

شەرمەن. ماڭا باش ئېگىپ كەلگىنىڭىز — بۇ خەلققە باش
ئەگكەنلىكىڭىز بولىدۇ!

ئابدۇراخمان ئىسھاقنىڭ ئوچۇق - يورۇق گېپىگە قايىل
بولدى.

— جاسارىتىڭىزگە قايىل بولدۇم، باتۇر! — دەۋەتتى ئۇ
تەسىرلىنىپ، — ئەتىكى كۈنى خۇداغا تاپشۇرۇپ، بۈگۈن بىزنى
ئۆزۈڭىزگە قوشۇۋال، باتۇرۇم...

ئارىدىن ئۇزۇن ئۆتمەي، ئابدۇراخمان، ئېسا ئەۋلىيا ۋە
خالىئەزەر داداخەلەر ئۆزىنىڭ تاللانغان لەشكەرلىرى بىلەن ئەنجان
يېنىدا ئىسيانچىلارغا قوشۇلدى.

×

×

«ئابدۇراخمان! ئابدۇراخمان! قىلغان ئىشىڭ مۇشۇ بولدى.
مۇ؟ — دەپ رەڭگىرۈيى ئۆچكەن خۇدايارخان ھۇجرىدا ئۇياق-
تىن - بۇياققا ماڭاتتى، — قوينۇمدا يىلاننىڭ بالىسىنى ساقلىغا-
نىكەنمەن - ھە؟! ھوي، تۈزكۈر قىلغۇر!»

شۇ چاغدا، سۇلتانمۇراتبەگ ئالدىراپ كىرىپ كەلدى. ئۇ-
نىڭ تىلى سۆزگە كەلمەيتتى. خۇدايارخان يەنە باشقا بىر ئەھۋال-
نىڭ بولغانلىقىنى سەزدى.

— شاھزادە نەسرەدىن، — دەپ دۇدۇقلىدى سۇلتان مۇرات-
بەگ.

— نېمە بولدى؟ ئېيتقىنا، شاھزادە سالامەتمۇ؟

— كېتىپ قاپتۇ، — دېدى تەسلىكتە. خۇدايارخاننىڭ كۆ-
زى چانقىدىن چىقىپ كېتىشكە ئاز قالدى.

— تۆت مىڭ ئەسكەر بىلەن ئابدۇراخماننىڭ ئارقىسىدىن
كېتىپتۇ.

خۇدايارخاننىڭ پۇت - قولى تىترەپ ئولتۇرۇپ قالدى ۋە

ئەلەم بىلەن:

— بۇنىڭدىن كۆرە، ئۆلدى، دېگەن سۆزنى ئاڭلىسام بول-
ماسمىدى؟ ... — دەپ پېشانىسىنى تۇتتى.

ئىسيانچىلار مەرغىلانغا كەلگەندە، شاھزادە نەسرەدىنبەگ
ئالدىدىن چىقىپ، ئابدۇراخمانغا قوشۇلدى. شاھزادىنىڭ ئېنىق
بىر مەقسىتى بولمىغانلىقى ئۈچۈن، بۇنداق ۋاقىتلاردا ئىككىلىد-
ىنىپ ئولتۇرماي، كۈچلۈك تەرەپكە ئېغىپ كېتىشكە ئۆگىنىپ
قالغانىدى.

خۇدايارخان دەردىنى ئىچىگە يۇتۇپ، بېشىنى چايقىدى:
— قانداق قىلاتتۇق، بەگ؟ ئۇنىمۇ كۆرۈپ قويدۇق. قوقان
ئەتراپىدىكى لەشكەرلەرنىڭ ئەھۋالى قانداقراق؟ زەمبىرەكچىلەر-
چۇ؟

— خۇداغا شۈكرى، ھەممىسى جايدا.
— يەنە بىر قېتىم كۆزدىن كەچۈرۈپ چىق، نىيىتى يامانلار-
نى كۆپچىلىك ئالدىدا ساتقۇن، دەپ دەرھال بېشىنى كەس، ئايپ
قويا!

— خوپ!
— تېزەرەك ماڭ! بىر كۆزىمىز ئىككىنچىسىگە دۈشمەن
بولۇپ تۇرۇپتۇ. مۇھەممەدەمىن نەدە؟ ئېيتىپ قوي، ئالدىمغا
كىرسۇن.

خۇدايارخاننىڭ ئۆپكىسى ئۆرلەپ، ئۆزىنى تەسلىكتە باستى.
دېرىزە يېنىغا بېرىپ، تۇنجى ئوغلى نەسرەدىنبەگنىڭ قىلغان
نامەردلىكىنى ئەسلىپ غەزىپى ئۆرلىدى. شۇ ئاندا ھۇزۇرىدا ئە-
دەپ بىلەن باش ئېگىپ تۇرغان ئىككىنچى ئوغلى مۇھەممەدەمىن-
بەگكە كۆزى چۈشتى.

— ئۆرگۈلەي، ئوغلۇم، — دېدى ئۇ پەرزەنتىنىڭ ئىككى
يەلكىسىدىن تۇتۇپ، — يۈندىخورلار تاشلاپ كېتىشتى. مىراس-
خور بولسا، تېخى كىچىك. سىلەر يىگىت بولۇپ قالغانىدىڭلار.

مەندىن كېيىن قالغاندا ئورمانبەگنى كۆتۈرۈپ، بىر چىنار ئاستىدا ئىناق ياشار، دەپ يۈرەتتىم، ئەپسۇسكى، ئاكاڭ نەسىردىن مېنى شەرمەندە - شەرمىسار قىلدى!

مۇھەممەدەمىنبەگ ئۈچۈن بۇ گەپلەر يېڭىلىق ئەمەس ئىدى. ئۇنىڭ خىيالى پۈتۈنلەي باشقا نەرسىدە ئىدى. نېمە ئۈچۈن ئاتىسى تۇنجى ئوغلى نەسىردىن بىەگنى ياكى مۇھەممەدەمىننى مىراسخورۇم دېمەستىن، ئەركە - نايناق، ئويۇندىن باشقىنى بىلمەيدىغان ھارام نىيەت ئورمانبەگنى مىراسخورۇم دەيدۇ؟ مۇھەممەدەمىننىڭ خىيالىدا ئۇزاقتىن بېرى ئەنە شۇ سوئاللار كېزىپ يۈرەتتى.

— ئوغلۇم، يۆلەنچۈكۈم، — دېدى خۇدايار خان ئوغلىنى ئەركىلىتىپ، — ئورمانبەگ ياش، ئاكاڭ بولسا ئىپلاسلىق قىلدى. ئەمدى مېنىڭ مىراسخورۇم، ئىشەنگەن تېغىم سەن. بۇ گۈندىن ئېتىبارەن مىراسخورۇم سەن. رۇسلار بىلەن ئالاقىمىزنى چىڭىتايلىق. ئامال قىلىپ ئىسياننى بېسىقتۇرايلى! — خۇدايار خان ئوغلىغا سىناق نەزەرى بىلەن قاراپ قويۇپ داۋام قىلدى، — ئۆلكىنى، ئوردىنى ئۆزۈڭگە تاپشۇراي، مېنىڭ ئاخىرەتلىكىمنى ئويلاپ ئىش قىلىڭلار. مەن مەككە - مەدىنىگە ھەجگە كېتىمەن...

مۇھەممەدەمىنبەگ ئاتىسىنىڭ سۆزىگە ھەيران بولۇپ قاراپ قالدى.

— ھەيران بولما، ئوغلۇم، جېنىمدىن تويدۇم. ئەمدى يېتەر ... — ئۇنىڭ كۆزلىرىدە ياش پارقىرىدى. — دادا، مېنىڭچە ئەمدى ۋاقىت ئۆتتى. دۆلەتنىڭ تىزگىنى قولىمىزدىن چىقىپ كەتتى...

خۇدايارخاننىڭ غەزىپى ئۆرلىدى:

— نېمە؟! نېمە دېدىڭ؟ — دېدى، گېلىغا بىرنەرسە تۈرۈلۈپ قالغاندەك گەپ قىلالماي قالدى، كېيىن ئۆزىنى ئوڭ-شاپ، — قورقما، ئوغلۇم، قورقما. نېمىلەرنى كۆرمىدۇق.

فان كەيىمان ھەزرەت ئالىيلىرى بار ئىكەن، بىز ئاسانلىقچە جان بەرمەيمىز. بىر ئاز سەۋر قىلايلىق. ياكى تاشكەنتتىكى، ياكى خوجەندتىكى رۇس ئەسكەرلىرى ياردەمگە كېلىپ قالىدۇ. سەۋر قىلايلىق...

دادىسىنىڭ تەسەللىلىرى مۇھەممەدەمىن بەگنى يوپۇتالمىدى. ئۇ پەرىشان ھالدا چىقىپ كەتتى. دەرۋازىۋەن كىردى: — خان ھەزرەتلىرى، گېنېرال ئالىيلىرى قەدەم تەشرىپ قىلدى.

خۇدايارخان خۇشاللىقىدا ئورنىدىن سەكرەپ تۇرۇپ كەتتى. — دېمىگەنمىتىم! ھە، ئۇلار مېنى تاشلىمايدۇ. تېز چا-قىر!...

گېنېرال ۋېينبېرگ بىر تاتار تەرجىمان بىلەن ئىشىكتىن كىرىشىگە، خۇدايارخان ئىككى قولىنى كۆتۈرۈپ، ئۇلارغا ئۆزدىنى ئاتتى:

— ئاھ، ئالىي ھەزرەتلىرى... گېنېرال ۋېينبېرگ بوشلا سالاملاشتى. خۇدايارخان ئۆزىنى تۇتالماي دەرد ئېيتىشقا باشلىدى:

— بېشىمىزغا دەھشەتلىك كۈنلەر كەلمەكتە. ئالىي ھەزرەتتىم، سىزنىڭ قانداق مەسلىھەتىڭىز بار؟ مەن قانداق قىلسام بولىدۇ. ئاھ، ھۆرمەتلىك زات!

تاتار تەرجىمان بىردەم خانغا، بىردەم گېنېرالغا قاراپ، گەپلەرنى تەرجىمە قىلاتتى. گېنېرال سۈكۈت ئىچىدە گەپكە قۇلاق سېلىپ ئولتۇراتتى. خاننىڭ ئەھۋالىدىن خەۋەر تاپقاندىن كېيىن ئۇنىڭغا يۈزلەندى.

— شۇنداق، كۆرۈپ تۇرۇپتىمىز، تەقىسىر، ئۆلكىڭىزدە سىياسىي ئەھۋال چاتاق!

تەرجىمان تەرجىمە قىلدى. خۇدايارخان گېنېرالنىڭ خاتىرى-

جەملىكىنى كۆرۈپ، پىغانى ئۆرلىدى.

— كۆرۈپ تۇرۇپسىز، ھەممىسىنى كۆرۈۋاتىسىز، مانا شۇنداق كۈنلەرگە قالدۇق! مەن سىزلەرگە ئىشەنگەن ھەم تايانغا. نىدىمغۇ؟!

تەرجىمان تەرجىمە قىلدى. گېنېرال ئويلىنىپ قالدى. ئې. مىشقىدۇر ئۇ خانغا ئۇزاق تىكىلدى، لېكىن گەپ قىلمىدى. خۇدايارخان تەشۋىشكە چۈشۈپ قالدى: «بۇ بىگانە نېمىنى ئويلاۋا. ئىدۇ؟ بۇلارمۇ مېنىڭ تەختتىن چۈشۈشۈمنى كۈتۈۋاتامدىغاندۇر؟ مەن ئۇلارغا نېمە قىلدىم؟ ياكى رۇسلارغا ئېغىپ كەتكىنىم ئۈچۈن، يانتايلىرىم مېنى تاشلاپ كېتىشىۋاتامدۇ؟!»

— قېنى، ئوچۇق ئېيتقىن! قانداق قىلىشىم كېرەك؟! تەرجىمان تەرجىمە قىلدى. گېنېرال پېتىنى بۇزمىدى. خۇدايارخان مىڭ تۈرلۈك ئوي - خيالغا باردى.

— بىرلا چارىسى بار، تەقسىر، — دېدى گېنېرال ئاخىر، — ئۇ بولسىمۇ، رەسمىي خەت يېزىپ، گېنېرال گوېېر-ئاتوردىن ئەسكەر سوراڭ. ئەگەر ئىلتىماسىڭىز ئىناۋەتكە ئېلىنسا، ئىش تامام، تەختىڭىز ئامان قالىدۇ.

تەرجىمان تەرجىمە قىلدى. خۇدايارخان خيالغا چۆمدى.

— ئەگەر خاتالاشمىسام، — دېدى ئۇ خيالدىن سە.

گېپ، — گېنېرال گوېېرئاتور بىلەن بىزنىڭ ئوتتۇرىمىزدا 1868 - يىلى تۈزگەن شەرتنامە بار، مۇشۇ شەرتنامىگە ئاساسەن، مۇبادا، ئۇرۇش چىقىپ قالغۇدەك بولسا، ئۆزئارا ياردەم بېرىش قەيت قىلىنغانىدى.

تەرجىمان تەرجىمە قىلدى، گېنېرال ۋېينېبرگ باش لىڭ-شىتتى:

— خەۋىرىم بار. لېكىن، تەقسىر، بۇ رۇس ئەسكەرلىرى ئۇدۇل كېلىۋەرسۇن، دېگەن مەنىنى بەرمەيدۇ. ئۇ، قورال - ياراڭ ۋە باشقا نەرسىلەر بىلەن چەكلىنىدۇ. ئۆزىڭىزگە مەلۇم،

ئەگەر شۇنداق قىلىنىدىغان بولسا، باشقا چەت مەملىكەتلەر «رو-سىيە تاجاۋۇزچىلىق قىلىۋاتىدۇ» دەپ بوھتان چاپلىشىدۇ. سىز-گە ئەنە شۇنداق ياردەم كېرەك ئىكەن، ئۇ ياكى بۇ دۆلەتكە رەسمىي خەت يېزىپ، مۆھۈر بېسىشىڭىز شەرت. شۇندىلا، ئىش سىلىق پۈتىدۇ.

تەرجىمان تەرجىمە قىلدى. خۇدايارخان: يەنە سىيىرتماق سېلىشماقچىمۇ؟ ئاھ، خۇدا!... دەپ ئويلىدى. گېنېرالنىڭ كۆپكۆك كۆزلىرىنى ئۆزىدىن ئۈزۈپ قاراۋاتقانلىقىنى سېزىپ غۇدۇرىدى:

— قانداق قىلسام بولار؟ شۇنداق بولسا، ياخشى بولارمۇ؟ توغرا بولارمۇ؟

تەرجىمان تەرجىمە قىلدى. گېنېرال خۇدايارخاننىڭ چىرا-يىدا يۈز بېرىۋاتقان ئۆزگىرىشلەرنى دىققەت بىلەن كۆزىتىۋاتاتتى. — ئەپسۇسكى، ياۋروپالىقلار سۆزدىن كۆرە، يالغان بولسى-مۇ قەغەزگە بەكرەك ئىشىنىدۇ.

تەرجىمان تەرجىمە قىلدى. خۇدايارخان بېشىنى لىغىشتى: — بولىدۇ... بولىدۇ... — دەپ ئاللىقىنىنى بىر - بىرىگە ئۇردى. ئىشىكىئاغىسى كۆرۈندى، — كاتىپنى چاقىر...

تەرجىمان چۈشەندۈردى. گېنېرال گەپكە ئارىلاشتى: — تەقسىر، بۇ خەتنى پەقەت سىز بىلەن مەنلا بىلىشىمىز كېرەك. شۇنداق قىلىنسام بولمايدۇ. ئوردىنىڭ سىرتىدىكى ئەھۋاللار ئۆزىمىزگە مەلۇم.

تەرجىماننىڭ سۆزىدىن خۇدايارخان ھەممىنى چۈشەندى، «بولىدۇ، بولىدۇ» دەپ كاتىپقا قولىنى سىلكىدى، كاتىپ تەزىم قىلىپ ئارقىچە مېڭىپ چىقىپ كەتتى.

شۇنىڭدىن كېيىن، گېنېرال ۋېينېرگ ئورنىدىن تۇرۇپ قولىنى ئارقىسىغا قىلىپ، ئۇياقتىن - بۇياققا مېڭىشقا باشلىدى ۋە تەرجىمانغا «يېزىڭ» دەپ بۇيرۇدى. تەرجىمان سومكىسىدىن

دەررۇ ئاق قەغەز ئېلىپ يېزىشقا باشلىدى: «تۈركىستان گېنېرال گوبېرناتورى فان كەيفمان ئالىي ھەزرەتلىرىگە...» دەپ دانە - دانە ئېيتىشقا باشلىدى. خۇدايارخان گېنېرالنىڭ سۆزلىرىگە چۈشىنىلمەي، ھاڭۋېقىپ ئولتۇراتتى.

«بېشىمغا ئېغىر كۈن چۈشۈپ تۇرغان بىر پەيتتە، ئىشەنچلىك كىشىلىرىم موللا ئەيسا ئەۋلىيا، ئابدۇراخمان ئاپتۇۋىچى، خالەنزەر پەرىمانچى ھەممە لەشكەرلىرى بىلەن دۈشمەنلىرىم تەرەپكە ئۆتۈپ، ماڭا قارشى ئۇرۇش قىلماقچى بولۇپ تۇرغان پەيتتە، مەن سىزنىڭ ياردەم بېرىشىڭىزنى سوراپ مۇراجىئەت قىلماقتىمەن. ئۆز ھاياتىمنى، قوقان مەملىكىتىنىڭ تەقدىرىنى سىزدەك ئۇلۇغ ئىمپېراتورنىڭ قولىغا تاپشۇرىمەن! ئىسيانچىلارنىڭ غەزەزلىك مەقسىتىنىڭ ئەمەلگە ئاشماسلىقى ئۈچۈن سىزدىن رۇس ئەسكەرلىرىنىڭ زەمبىرەكلەر بىلەن قوقان شەھىرىگە تېزەرەك ئاتلىنىشقا بۇيرۇق بېرىشىڭىزنى ئىلتىماس قىلىمەن. ئالىي ھەزرەتلىرى، مېنىڭ بۇ ئىلتىماسىمغا قوشۇلىدىغانلىقىڭىزغا ئىشەندىم كامىل!»

خۇدايارخان: نېمىدەپ يازدۇرۇۋاتقاندۇر؟ دەپ ئويلىناتتى. گېنېرال ۋېيىنېبرگ تەرجىمان ئاخىرقى جۈملىنى يېزىپ بولۇشى بىلەن:

«... سىزگە چەكسىز ھۆرمەت بىلەن خۇدايارخان شىرمىۇ. ھەممەد ئەلى ئوغلى» دەپ گەپنى تۈگەتتى. تەرجىمان توچكا قويدى.

— تەرجىمە قىلىپ ئوقۇپ بېرىڭ، — دېدى گېنېرال تەرجىمانغا. ئۆزى ئاپئاق قولىغا ئېلىپ بۇرنىنى قاتتىق قاقىتى - دە، ئاستا دېرىزە تەرەپكە ماڭدى. خۇدايارخان تۇمشۇق - نى بۇراپ: «ئادەمنىڭ ئالدىدىمۇ بۇرنىنى قاقامدۇ؟» دەپ ئۇنىڭدىن يىرگەندى.

تەرجىمان ئەركىن تەرجىمە قىلىپ بەردى. خەت ئوقۇلۇپ

بولغاندىن كېيىن، خۇدايارخان ئىلتىماس قىلدى:
— ھېلىقى يېرىنى باشقىدىن ئوقۇڭ... — خۇدايارخاننىڭ
پېشانىسى تۈرۈلدى، — ھېلىقى ئۆز ھاياتىمنى، قوقان مەملىكى-
تىنىڭ تەقدىرىنى نېمە قىلىمىز دېدۇق؟ دەل ئاشۇ يېرىنى...
تەرجىمان تەكرار ئوقۇدى:

«ئۆز ھاياتىمنى، قوقان مەملىكىتىنىڭ تەقدىرىنى سىزدەك
ئۇلۇغ ئىمپېراتورنىڭ قولىغا تاپشۇرىمەن...»
— ھىم... بۇنى قانداق چۈشىنىشكە بولىدۇ؟ تاپشۇرىمەن؟
قانداق يوسۇندا؟

تەرجىمان دەررۇلا خۇدايارخاننىڭ گۇمانسىرىشىنى گېنېرال-
غا چۈشەندۈردى. گېنېرال خەتنى خۇدايارخاننىڭ ئالدىغا سۈ-
رۈپ:

— ئالەم پاناھ، بۇ سىزنىڭ ئەڭ ئاخىرقى چارىڭىز؟ —
دېدى.

تەرجىمان تەرجىمە قىلدى. خۇدايارخاننىڭ ئاياغلىرىغىچە
سىرقىراپ كەتتى. ئۇ كەيپىي ئۇچقان ھالدا خەتنىڭ ئاخىرىغا
مۆھۈر باستى.

×

×

قوقان شەھىرى تىنچسىز ئىدى. شەھەرلىكلەر قولغا نېمە
چىقسا، شۇنىڭ بىلەن قوراللاندى. قورال - ياراغ دۇكانلىرىدىن
باشقا ھەممە دۇكانلار تاقالغانىدى. دەھشەتلىك بوران شەپسى
ئاستا - ئاستا يېقىنلىشىۋاتاتتى.

گېنېرال ۋېينبېرگ قوقاندىكى پولكوۋنىڭ سكاپېلىق باش-
چىلىقىدىكى رۇس - كازاك ئەترىتىنىڭ يارىمىدە خۇدايارخاننى
ھىمايە قىلىشقا باشلىدى. بىر كۈنى كېچىدە، شاھزادە مۇھەممە-
دەمنىيەگ تۆت مىڭ ئەسكەرنى باشلاپ چىقىپ ئىسيانچىلارغا قو-

شۇلۇپ كەتتى. بۇ ئوردىدىكى كۈچنىڭ يېرىمى ئىدى. ئەمدى خۇدايارخان بىلەن گېنېرال ۋېينبېرگكە شەھەردە تۇرۇش خەۋپلىك بولۇپ قالغانىدى.

ئەتىسى خۇدايارخان بارلىق ئائىلە تاۋابىئاتلىرى، جىمى دۈد-يا دەپنەسى بىلەن خەزىنىسىنى سەكسەن ھارۋىغا بېسىپ، سكا-بېلىق ئەسكەرلىرىنىڭ ھىمايىسىدە ئوردىدىن چىقتى ۋە خوجەندە رۇزىسى تەرەپكە يول ئالدى. ئۇلار بىلەن بىللە گېنېرال ۋېينبېرگ ۋە ئۇنىڭ بىرنەچچە ئوفىتسېرلىرىمۇ بار ئىدى. شەھەر ئاھالىسى كۈچىمۇ كۈچى باش ئۇرۇپ قېچىپ كېتىۋاتقان خاننى زاڭلىق قىلىپ، ئېغىزغا ئالغۇسىز تىللار بىلەن ھاقارەت قىلىشتى.

— ھە! چاشقاننىڭ ئۇۋىسى مىڭ تەڭگە بوپتۇ - ھە! خۇدايارخان گېنېرال ۋېينبېرگ بىلەن بىر ھارۋىدا ئىدى. گېنېرال ئەتراپتىكى ئالتۇپىلاڭچىلىققا ئانچە ئېتىبار بەرمەيتتى. خۇدايارخان تەرلەپ - پىشىپ، كەنجى مىراسخورى ئورمان-بەگنى باغرىغا يوشۇرۇۋالغانىدى. شۇ چاغدا مۇشتۇمدەك كېسەك ئۇچۇپ كېلىپ، ھارۋىنىڭ شوتىسىغا تەگدى - دە، پارچىلىنىپ كەتتى. خۇدايارخان ئوغلىنىڭ بېشىنى دالدىغا ئالدى.

— ھەي، لەنتى! ھەي، قان قۇسقۇر! — دېدى بىرى يېقىن ئەتراپتىن، خۇدايارخان نېمە قىلىشنى بىلمەي قالدى، بېشى ئايلىنىپ، كۆزى قاراڭغۇلىشىپ، ئادەملەرنىڭ شۇ قەدەر يۈزسىز بولۇپ كەتكەنلىكىنىڭ سەۋەبىنى چۈشەنمەي يىغلىغۇسى كەلدى، ئەمما ياش چىقىمىدى. ئۇ بۇنىڭ سەۋەبىنى ئويلاپ ئول-تۇرماي، ئادەم زاتىدىن قاتتىق رەنجىدى. ئادەمنىڭ كۆپلۈكىدىن يول ھەددىدىن زىيادە قىستا - قىستاڭ ئىدى. كىشىلەر خاننى قوغداپ كېتىۋاتقان رۇس - كازاك ئەسكەرلىرىگە قاراپ ۋارقىرايتتى.

— ئۆتۈڭلار! ئۆتۈڭلار! قېنىمىزنى شورىغان زۇلۇكنى

سىلەر ھىمايە قىلىۋاتىسىلەر؟ خۇدا بۇيرۇسا، خان ئۇياقتا تۇر.
سۇن، سىلەرنىڭمۇ جاڭاڭلارنى بېرىمىز!
بۇ سۆزلەردىن جېنى چىققان ئەسكەرلەر كىشىلەرگە ھومىد-
يىپ قارىشاتتى. بىر بوۋاي ئۆزىنى تۇتالمىدى:
— ھوي، يەنە قارىشىۋاتىدۇيا؟

بىر ئەسكەر قىلىچنى سۇغۇرۇپ، بوۋايغا پوپوزا قىلدى.
پولكوۋنىڭ سكاپېلىڧمۇ ۋارقىرىدى.

ئەتراپتىكىلەر توپلىشىپ جېدەل چىقىشقا ئاز قالدى. شۇنداق قىلىپ، خان ئەتىسى نۇرغۇن جاپا - مۇشەققەتلەر بىلەن رۇس - كازاك ئەترىتىنىڭ ياردىمىدە روسىيىنىڭ قول ئاستىغا ئۆتۈپ كەتكەن خوجەند شەھىرىگە ئاران يېتىپ كەلدى.

×

×

ئوردىدا كاناي چېلىنىپ، يېڭىلىقتىن دېرەك بەردى. ئىس-
يانكار خەلق غەلىبە قىلدى. ھەممە ئوردىغا ئالدىرىدى. ئۇزۇن
ئۆتمەي، ئاق تۆڭگە قىزىل گىلەم سېلىپ مىنگەن چارچىلار
پەيدا بولدى.

«كىمنىڭ، كىمنىڭ زامانى؟ نەسىردىنخاننىڭ زامانى!
كىمنىڭ، كىمنىڭ زامانى...»

چارچىلارنىڭ سۆزىنى ئاڭلىغان ئادەملەر ھەيران بولۇپ سال-
پىيىپ قېلىشتى. «بەلكىم، خۇدانىڭ خاھىشى شۇنداقتۇر؟»
«بىچارە خەلق شۇنىڭ ئۈچۈن قوزغالغانىدى؟» «ئاق ئىت، قارا
ئىر بەرىمىر ئىت!» دەپ ھەركىم ئۆزىگە مۇلاھىزە قىلىشاتتى.
شۇ چاغدا، قورالسىزلاندۇرۇلغان ئىسھاق ئىككى پۇتى ئات-
نىڭ ئەيلىگە مەھكەم باغلانغان ھالدا، لەشكەرلەرنىڭ ئوتتۇرىسىدا
كېلىۋاتاتتى. قازىخانا باشقىچە خۇشال - خۇراملىققا چۆمگەنىدى.
ئابدۇراخمان نەسىردىن بەگكە خانلىق تاجى كىيىدۈرۈپ، ئۆزى شەي-

خۇلئىسلامدىن دۇئا ئېلىپ، مىڭبېشىلىق دەرىجىسىگە ئىگە بولدى.

جارچىلارنىڭ ئاغزى قۇلىقىغا يېتىپ، كۈچىدىن - كۈچىغا، مەھەللىدىن - مەھەللىگە باراتتى:

«كىمنىڭ، كىمنىڭ زامانى؟ بەختىيار سەيىد نەسىردىن خاننىڭ زامانى!»

جاھان نېمە بولۇپ كەتتى؟! ئۈچ يىلدىن بېرى بېلىدىن بەلبېغىنى، پۈتىدىن چورۇقنى يەشمەي يۈرگەن يىگىتلەر قېنى؟ لەشكەرلەر ئوتتۇرىسىدىمۇ، كىشىلەر ئىچىدىمۇ نارازىلىق داۋام قىلاتتى.

«پولاتخان ئۆزى تەختتىن ۋاز كېچىپتۇ. مەككە - مۇكەر - رەمگە زىيارەتكە بارار ئىمىش» دېگەن سۆزلەر تارقالدى. ھەممەي - لەن ھەيران ئىدى.

ئابدۇللا بەگ ئوردىغا كېلىپ ئاتتىن چۈشتى. بېشىدا قۇندۇز تەلپەك، ئۈستىگە كىمخاب چاپان، بېلىدە غىلىپىغا پىل سۆڭىكى - دە نەقىش قىلىپ ئىشلەنگەن شەمشەر، ئايغىدا قىزىل جىيەك - لىك كۆك ئۆتۈك، قولىدا دەستىسى كېيىك تۇيىقىدىن ياسالغان قامچا بار ئىدى.

ئوردا ئىشىكىدە تۇرغانلار ئابدۇللا بەگنى تونۇپ، تەزىم قىلىپ يول باشلىدى. ئۇ ھېچكىمگە ئېتىبار قىلماستىن، ئىچىگە قاراپ ماڭدى.

دەرۋازىۋەن ئۇنىڭ كەلگەنلىكىنى خەۋەر قىلدى. ئابدۇراخمان مان ئابدۇللا بەگنى كۆرۈپ، ئىززەت - ئىكرام بىلەن كۈتۈۋالدى.

— ھە، كېلىڭ، كېلىڭ، بەگزاۋە!

— ئەسسالامۇ ئەلەيكۇم!

— ۋە ئەلەيكۇم ئەسسالام! — دېدى ئابدۇراخمان ۋە ئابدۇللا

بەگ بىلەن ئىللىق سالاملىشىپ، كۆڭلىدىن: بۇ ياخشىلىق بىلەن

كەلگەن ئەمەس، دېگەن خىيالىنى ئۆتكۈزدى.

— خۇش كېلىپسىز؟ قۇلىقىم سىزدە، بەگزادە؟

— كېلىشىمىزنىڭ سەۋەبى ئۆزىڭىزگە ئايان. ئىسيانچىلار.

نىڭ بايراقدارى يولاتخان قايسى مەككىگە كەتتى؟ شۇ نەرسە ئەلگە قاراڭغۇ بولۇپ قېلىۋاتىدۇ.

— سەرگەردان بولسىمۇ، ئىسھاقنىڭ ئازدۇر - كۆپتۇر

ئەمگىكى بار ئىدى. بىراق، خۇدانىڭ خاھىشى شۇمۇ، ئىشقىد.

لىپ، ئۇنى قانۇن - قائىدە، شەرىئەت كۆتۈرمىدى، مىراسخور باشقا ئىكەن...

— شۇنچە ئەمگەك قىلىپ، قان تۆككەن ئەلنىڭ تاپقان

پايدىسى شۇ بولدىمۇ؟

— ھەي، بەگزادە! ئۆزىڭىز كۆرۈپ، بىلىپ تۇرۇپ يەنە

سۆزلەۋاتىسىز - دە؟ ئاخىر گېنېرال گوپېرناتورغا ئالدىنغان

خۇدايارخاننىڭ تەقدىرى نېمە بولدى؟ ئوشۇقچە تەشۋىشنىڭ نېمە

پايدىسى بار؟ ھەدەپ تەخت تالىشىپ، جېدەل چىقىرىۋەرمەي،

تەخت ئىگىسىنىڭ ئەتراپىغا ئۇيۇشۇپ، ئۆلكىمىزنىڭ خاتىرجەم.

لىكىنى ئويلىساق بولمامدۇ؟

— بۇ، توغرا گەپ! — دېدى ئابدۇللا بەگ، — ئەمما خەلق

خۇدايارخاننىڭ كۈچۈكى ئۈچۈن كۈرەشكىنى يوق. خەلق ئۇلار.

سىزمۇ ئۆلكىنى ھىمايە قىلىدۇ. ئۇلارنىڭ قەدىر - قىممىتى

قالمىدىغۇ؟ خەلق بىزگە ئىشەنگەنىدى. خەلقنىڭ بايراقدارى پو.

لاتخاننى قەيەرگە تىنچۈۋەتتىڭىز؟ خەلق شۇنى سوراپ، نارازىلىق

بىلدۈرۈۋاتىدۇ.

— نېمە؟ خەلق؟! قايسى خەلق؟! — دەپ ۋارقىرىۋەتتى

مىخېشى، — ھە، سان تەگمەي قالدىمۇ؟ سەن ئۆزۈڭ نارازى

بولساڭ كېرەك. ئەگەر ساڭا ئەمەل تەگكەن بولسا، خەلق دېگەن.

نى كۆزۈڭگىمۇ ئىلمايتتىڭ!

خام سۈت ئەمگەك بەندە ئەمەسمۇ؟ دەرھەقىقەت، ئابدۇللا

بەگ مىڭبېشى بولۇشنى ئارزۇ قىلاتتى.

— شۇنداق، سىزنىڭ ئەمىلىڭىز ماڭا ياراشمايدىكەن؟ سىز-
دىن مېنىڭ نەرسىم كەم؟ سىز مۇسۇلمانقۇلنىڭ بالىسى بول-
سىڭىز، مەن ئالىمبەگنىڭ ئوغلىمەن! — دېدى ئابدۇللا بەگ
مەسخىرە ئارىلاش، — ھوشىڭىزنى تېپىڭ، يەنە قان تۆكۈلمى-
سۇن؟! قوللىڭىزغا تىزگىن تېگىشى بىلەن يەنە ھەممە نەرسىنى
ئۇنتۇپ قاپسىز - ھە؟!

ئابدۇراخمان مىڭبېشى گەپ ئاپالماي، جاللاتنى چاقىرىشقا
ئاز قالدى. ئابدۇللا بەگ ئورنىدىن تۇردى:

— خوپ، ئەمدى بىز قايتايلى! خالايقنىڭ تەلىپى شۇكى،
پولاتخانغا زامىن بولماڭ! ئەگەر شۇنداق بولۇپ قالسا، ئوردا ئوت
ئىچىدە قالىدۇ. سىزگە بېرىدىغان مەسلىھەتتىم: پولاتخاننى ئازاد
قىلغىنىڭىز ياخشى!

ئابدۇللا بەگ ئارقىسىغا قاراپمۇ قويماي چىقىپ كەتتى.
مىڭبېشى مۇزدەك تەرلەپ ئورنىدا قېتىپ تۇرۇپ قالدى.

بەگلەر، ماناپلار^① بىرلەشكەندىن كېيىن، ئىسياننىڭ پۈند-
لىشى ئۆزگىرىپ كەتتى. ئابدۇراخمان ئىسيانچىلار باشلىقى ئىس-
ھاق بىلەن يانمۇيان تۇرۇپ، قوقانغا باستۇرۇپ كىردى ۋە قۇلاي
پۇرسەت تېپىپ، ئىسھاقنىڭ قول - ئايىغىنى باغلاتتى، جىيەنى
نەسىردىن بەگنى خان قىلىپ كۆتۈردى. ئۇ، پولاتخان نامى بىلەن
يۈرگەن ئىسھاقنى يوق قىلىپ، ھاكىمىيەتنى ئۆز قولىغا ئالماق-
چى بولدى. ئەمما خەلق بۇنى بىلىپ قالدى، غوۋغا كۆتۈرۈلدى.
ئۇنىڭ ئۈستىگە، خانغا ئوخشاش ئابروى - ئىناۋەتكە ئىگە بولغان
قۇربانجان داداخانىنىڭ ئوغلى ئوردىغا كېلىپ ئابدۇراخماننى ۋەس-
ۋەسىگە سېلىپ قويدى. مىڭبېشى نېمە قىلىشىنى بىلمەي گاراڭ
بولۇپ قالدى.

ئۇنىڭ ئالدىدا بىرلا يول بار ئىدى. ئۇ بولسىمۇ، دەرھال

① ماناپ — قىرغىزلاردا ئالىي فېئوداللىق تەبىقىسىگە مەنسۇپ كىشى.

غازات ئېلان قىلىپ، تۇغنى قولغا ئېلىش ھەمدە تاشكەنتتىن گېنېرال گوېېرنا تورنى قوغلاپ چىقىرىپ، خەلقنىڭ ئېسىدىن ھېلىقى ئىسھاق دېگەننى چىقىرىپ تاشلاش ئىدى.

مەھرەم قەلئەسى خوجەند شەھىرىدىن قىرىق بەش چاقىرىم يىراقلىققا جايلاشقاندى. قەلئەنىڭ بىر تەرىپى سىر دەرياسى بىلەن تۇتاشقان. ئىككىنچى تەرىپى ئېگىز قوش تام بىلەن ئورالغانىدى. ئوق - دورا، ئوزۇق - تۈلۈك ۋە زەمبىرەكلەر بىلەن تولۇق تەمىنلەنگەن يىگىرمە مىڭ ئەسكەر ئاشۇ يەردە ئىدى.

ئىسھاق بۇ يەرگە كەلتۈرۈلۈشى بىلەن مىرشەپ ئۇنى مۇنار ئاستىدىكى ئەڭ چوڭقۇر ۋە قاراڭغۇ زىندانغا تاشلىدى. بۇ يەردە ئۆلۈمگە ھۆكۈم قىلىنغانلار ياتاتتى. ئوردىدىن بۇيرۇق كەلمىگۈچە ھېچكىم بىلەن ئۇچراشماسلىق بۇيرۇلدى. ئۇنى قولدىن چەقارماي ساقلاش قەلئە بېگى ئىيسا ئەۋلىياغا تاپشۇرۇلغانىدى.

نېمىشقا مېنى ئۆلتۈرۈشمەيدۇ؟ دەپ ئىسھاق زىنداننىڭ زەي تېمىغا يۆلىنىپ ئويلىناتتى، ھېچنېمىنى كۆرگىلى بولمايدىغان قاراڭغۇلۇق ئىچىدە ئۈچ قەدەم مېڭىپ يەنە تامغا ئۇرۇلدى: «گۆر دېگەن شۇمىكىن؟ مېنى تىرىك كۆمۈشمەكچىمۇ؟» دەپ ئۆز - ئۆزىدىن سورايتتى.

ئۈستىدىن ئاياغ تىۋىشى ئاڭلاندى. بۇ بەلكىم قاراۋۇل. كىم بولمىسۇن ئۇ تىرىكلىك نىشانىسى. شەپە جىمىدى، چارچىغان بولۇشى مۇمكىن.

ئۇ ئاستا تامغا يۆلەندى، كۆزىنى يۇمدى، كۆز ئالدىغا ئابدۇراھمان، ئابدۇللا بەگ كەلدى، قاپقانغا چۈشۈپ قالغانلىقىنى ئويلىدى. ئىسياندا باش بولغان ئابدۇمۆمىن، ۋەلىخان، بېكىنەزەر، ئەشمەت قاتارلىق سەركەردىلەرنى ئەسلىدى. ماڭا ئابدۇراخماننىڭ قولچوماقلىرى ھۇجۇم قىلغاندا، يېنىمدا ئاتاقۇل بار ئىدى. ئۇ - نىڭغا نېمە بولدى؟ ئۆلگەنمىدۇر؟ ياكى ماڭا ئوخشاش زىنداندا ياتامدىغاندۇر؟ دېگەن خىياللارنى كۆڭلىدىن ئۆتكۈزدى.

ئىسھاق ئۈستىگە قارىدى ۋە بىر خىل تەسىردىن يۈرىكى سېلىپ كەتتى. چۈنكى ئۈستىدە يىڭىنىنىڭ تۆشۈكىچىلىك يەردىن يورۇق چۈشۈپ تۇراتتى.

ئۇ ئاللىقىنىنى تۇتتى. كىچىككىنە تۆشۈك بار ئىدى. ئەمدى ئۇنىڭ نېمە كېرىكى؟ ھازىر ئۇ كىمنىڭ دوست، كىمنىڭ دۈش-مەنلىكىنى ئايرىيالمىتتى. قاننى سۇنغان قۇشتەك نىجاتسىز ئىدى. «ئەدەسلەر قەدىردانلار، يار - بۇرادەرلەر، جاپاكەش ھەمراھلىرىم، قەيەرلەردە قالدىڭلار سەپەرداش دوستلىرىم؟» ئۇ ئەمدى كىمگىمۇ ھەسرەت قىلسۇن؟ ئىسھاق ئائىلاج ئەھۋالدا قالغانلىقىنى ئېنىق سېزىپ، تامغا يۆلىنىپ قالدى. ئۇنى ئۇيقۇ باستى.

كۆزىگە يەنە شۇ يىپقا ئوخشاش ئىنچىكە نۇر كۆرۈندى. ئەتراپ قاراڭغۇ ۋە جىمجىت. ئۇ ئەتەي بىرەر شەپە ئاڭلىغۇسى كەلگەندەك يۆتىلىپ: «قايسى چاغ بولغاندۇر؟» دەپ ئۆزىگە ئۆزى سۆزلىدى.

— مەن ئەدىن بىلەي؟ سەن تۇرۇۋاتقان يەردە مەنمۇ تۇرۇۋا-تىمەن! — دەپ كىمدۇر بىرى زىنداننى بېشىغا كىيىپ كۈلدى. يوقالغان نۇر بىردىن پەيدا بولدى. ئۇ ئاللىقىنىنى تۇتتى. يىپقا ئوخشاش ئىنچىكە يورۇقلۇق تۈگەپ كېتىۋاتقان ئۆمۈرگە ئوخشىشاتتى. ئۇ ئاللىقىنىنى نۇرغا تۇتۇپ، ئىككى - ئۈچ قېتىم يۈزىگە سۈركىدى. «يورۇقلۇق... ھەممە نېمە يورۇقلۇققا ئىنتى-لىدۇ...»

ئۈستىدىن شەپە ئاڭلاندى. ئىسھاق بېشىنى كۆتۈرۈپ قاردى. تۆمۈر قاپقاق ئېچىلىپ، يورۇقلۇق چۈشتى، كۆزى قامد-شىپ كەتتى. ئىسھاق يۈزىنى توسۇۋالدى. يېنىغا نېمىدۇر چۈش-تى، نان ئىكەن. كېيىن ئۇ يىپقا ئېسىلغان مىس چۆگۈننى ئالدى. ئەتراپقا زەن سالدى. بۇرچەكتە چاچ - ساقىلى ئۆسۈپ كەتكەن بىر كىشى قاراپ تۇراتتى.

— ئەسسالامۇئەلەيكۇم، — دېدى ئىسھاق. ھېلىقى ئادەم ئۆزىنى چەتكە ئېلىپ قاچتى. تۆمۈر دەرۋازا شاراقلاپ يېپىلدى. يەنە ھەممە ئەتراپ قاپقاراڭغۇچىلىققا چۆمدى.

— ھەي! ھە - ھەي! — دەپ ۋارقىردى ئىسھاق. ھېچكىم جاۋاب بەرمىدى. «نېمە ئۈچۈن ئۇ بۈگۈنمۇ گەپلەشمىدى! ئۇنىڭغا مەن نېمە يامانلىق قىلغاندىمەن؟ بۇ كىمدۇر؟»

بىر پارچە نان بىلەن سۇدا ناشتا قىلدى. بىر ئاز ماغدۇرىغا كەلگەندەك بولدى. كۈنلەر كەينى - كەينىدىن ئۆتۈۋاتاتتى...

يىراق - يىراقلاردىن گۈمبۈرلىگەن ئەكس سادالار كېلىشكە باشلىدى. ئىسھاق قۇلىقىنى تۇتتى. يەنە بىرنەچچە ئاۋاز ياڭىرىدى.

«زەمبىرەك! زەمبىرەك ئېتىلدى!» دېدى ئۇ ۋە ئورنىدىن تۇرۇپ كەتتى. يەنە گۈمبۈرلىدى. ئۇنىڭ نەزىرىدە، ئابدۇمۇ - مىن، بېكەنەزەر، ئەشمەتلەر ئىسيانچىلار بىلەن بىللە قەلئەگە باستۇرۇپ كېلىۋاتقانغا ئوخشىشاتتى.

— ھە! ھەي! — دەپ ئۈستىگە قاراپ ۋارقىردى ئىسھاق. شەپە ئاڭلاندى. زىنداننىڭ تۆمۈر قاپقىسى ئېچىلىپ، قاراڭغۇلۇق نۇر بىلەن ئالماشتى. يورۇقتىن ئىسھاقنىڭ كۆزلىرى قامىشىپ كەتتى. ساقاللىق قاراۋۇل ئېڭىشىپ قارىدى:

— نېمە؟ ئايەت ئوقۇپ قويايمۇ؟

— ياق، ئايەت ئۆز ئاغزىمدا، — دېدى ئىسھاق.

— ئۇنداق بولسا، ۋارقىرىماي، خۇدا دەپ ياتمامسەن؟!

— ھەي بۇرادەر!

قاراۋۇل جىم بولۇپ قالدى.

— تاشقىرىدىكى نېمە گەپ؟ زەمبىرەك ئېتىلىۋاتامدۇ؟

— سېنىڭ نېمە كارىڭ بار؟ ئۆمرۈڭ تۈگەپ كېتىۋاتسا،

يەنە سوراپسەنمۇ؟ يورۇق دۇنيادا مالمانچىلىق، غازات...

— كىم باشلاپتۇ؟

— كىم نارازى بولسا، شۇ باشلايدۇ — دە!
— ئوردا باشلاپتۇ. ئابدۇراخمان خەلق بېشىغا يەنە تەشۋىش
سالماقچى ئوخشايدۇ! — دېدى ئىسھاق غەزەپلىنىپ.
قاراۋۇل ھەيران بولۇپ: «ئۆزى مۇشۇنداق ئەھۋالدا تۇ-
رۇپ، خەلقنى ئويلاۋاتقىنىنى قارىغىنا؟! ئەقلىدىن ئېزىپتۇ بە-
چارە!» دەپ ئويلىدى.

— ھەي باتۇر، — دېدى ئىسھاق، — ئىيسا ئەۋلىيانى
چاقىر، تېز كەلسۇن، ئۇنىڭغا ئېيتىدىغان سۆزۈم بار.
— قوي، ساراڭ بولما، سۆزلىشىش مۇمكىن ئەمەس. ھە-
دەپ چىشىغا تېگىۋەرسەڭ، قاپقىنى يېپىپ قويىمەن! — دېدى
قاراۋۇل.

ئىسھاق جىم بولدى، بەش — ئالتە قەدەم ماڭدى. قاراۋۇل
ئېڭىشىپ:

— ھەي، سەن كىمسەن؟ — دەپ سورىدى، ئىسھاق ساقال
باسقان يۈزنى كۆردى، — ھەممە نەرسە ئاستىن — ئۈستۈن
بولۇۋاتىدۇ. سەن تېخى گەپ سوراپ يۈرسەن، ئاغىنە! ئابدۇ-
راخمان سېنىڭ تېرەڭنى شىلىۋالىدۇ!
— شىلسا — شىلسۇن، ئىسيان نېمە بولدى؟ ئىسيان؟ —
دېدى ئىسھاق ئاۋازىنى كۆتۈرۈپ.

— قايسى ئىسيان؟ لەشكەربېشى ھەزرەتلىرى كۆتۈرگەن
ئىسيانمۇ؟!

— ياق، خەلق قوزغىلىڭىچۇ؟
— ھە — ھە... پولاتخان باشلىغانمۇ؟ پولاتخان ئۆزى مەككە-
گە زىيارەتكە كېتىپتۇ. ھازىر قوشۇننىڭ يېرىمى ئابدۇراخمانغا
قارشى چىقىۋاتقانمىش.

ئىسھاقنىڭ ئەرۋاھى ئۇچتى.
— تەقىسىر، سىزگە ئۇلارنىڭ نېمە ئالاقىسى بار؟ — دەپ
مەسخىرە قىلدى قاراۋۇل.

ئىسھاق ئورنىدىن تۇرۇپ:

— مەن ئاشۇ پولاتخانمەن! — دېدى.

قاراۋۇل ئاغزىنى قىسايىتىپ، قاقاقلاپ كۈلدى:

— ھى - ھى - ھى... ھەزرىتى ئابدۇراخمان ئەمەسمۇ

سەن؟!

— نادان! — ۋارقىرىۋەتتى ئىسھاق، — ئىشەنمەيۋا -

تامسەن؟

قاراۋۇل يەنە كۈلدى، ئۇ ئىشەنمىدى. ئىسھاق گەپ قىلغۇ -

چە قاپقىنى ياپتى.

— ھەي! ھەي، توختا! — دېدى ئىسھاق. جاۋاب چىقمى -

دى. شەپە يىراقلىدى. يىراقتىن زەمبىرەك ئاۋازى ئاڭلاندى.

زىندان گۆرگە ئوخشىشىپ كەتتى. كۆز ئالدىدىن قەدىردان

قىشلىقى، بېكەن زەر، كۆپكۆك يايلاق، نۇرانە ئانىسى ئۆتتى...

مۇشۇ تەرىقىدە كۈنلەر ۋە تۈنلەر ئۆتۈپ كېتىۋاتاتتى.

— ھەي، كىم بار؟ — دېگەن ئاۋاز زىنداندا ئەكس سادا

بەردى.

— ھەي، بۇياققا چىق! — دەپ ياغرىدى بىگانە كىشىنىڭ

ئاۋازى.

ئىسھاق شوتىغا ياماشتى. ئاياغلىرى تىترەپ تۇرسىمۇ

جان - جەھلى بىلەن ئۈستىگە ئىنتىلدى. كىمدۇر زىندان ئاغزىدا

ئۇنى قولتۇقىدىن يۆلىدى.

ئىسھاق سەگىپ قالدى. ھاۋا بىغۇبار ئىدى. كۆزىگە دەس -

لەپ كۆرۈنگىنى ئىككى قاراۋۇل لەشكەر بىلەن سۈزۈك ئاسمان

بولدى. لەشكەرلەر ھېچنېمە دېمەي، ئۇنى ئارىغا ئېلىپ بەگنىڭ

ھۇزۇرىغا ئېلىپ ماڭدى.

بەگلىك تەختىدە ماش گۈرۈچ ساقاللىق، بېشىغا زەڭگەر

مەخمەل دوپپا كىيگەن، قارا چاپانلىق ئىيسا ئەۋلىيانىڭ ئۆزى

ئولتۇراتتى. ئۇ مەھبۇسقا تىكىلىپ قارىدى. مومدىن ياسىغان

شام خىرە نۇر چاپاتتى. ئىسھاق توپتوغرا ئىيسا ئەۋلىيانىڭ ئۇدۇلىغا بېرىپ توختىدى، سالام بەرمىدى. ئەۋلىيا قېشىنى ھىمىردى.

— كېلىڭ، شاھزادە! — دېدى ئۇ مۇلايىم. ئىسھاق يۈزىنى شارتىتىدە ئۆردى. ئۇنىڭغا «شاھزادە» دېگەن سۆز ئېغىر كەلدى. ئەۋلىيا قارا چاپىنىنىڭ يېڭىنى تۈزىتىپ: — ئوغلۇم، — دېدى ئاستا، — ئولتۇر، ئوچۇق - يورۇق گەپلىشەيلى.

ئورۇقلاپ كەتكەن ئىسھاق يېقىنراق بېرىپ يۆلىنىپ ئولتۇردى.

— ھەي، بوپتۇ، ئوغلۇم، شاھزادە دېگەن سۆز قۇلىقىڭغا ياقمىغان بولسا، ئېيتمايلا قويماي، گەپنىڭ پوسكاللىسى شۇكى، ئوغلۇم... تەخت ئۈچۈن ئۆز ئارا قىرغىن قىلىشنىڭ، ئېلىشنىڭ نىڭ ھازىر پايدىسى يوق ئىكەن، خۇسۇسەن، گېنېرال گوپېرنا-تور كۈندىن - كۈنگە پېشىمىزدىن تارتىپ، بويىنىمىزغا سالغان سىرتماقنى ئاستا - ئاستا قىسماقتا، بىر ياقىدىن باش چىقارمىد-ساق، دىنىمىزدىن، يېرىمىزدىن، بايلىقىمىزدىن ئايرىلىپ قالد-دىغانغا ئوخشايمىز...

ئىسھاق ھامان تەلەتنى بۇزماي ئولتۇراتتى.

ئەۋلىيا سۆزىنى داۋاملاشتۇردى:

— نەسىردىن ئۈمىدىمىزنى ئاقلىمىدى. سەندىن نېمىنى يوشۇراتتۇق؟ بۇ ئەقىلسىز تەلۋە ئاتىسىنىڭ ئىزىدىن مېڭىپ، گوپېرنا-تورنى قوللاپ، مىڭبېشىنى مەنىستەمەيۋاتىدۇ. ئىسھاق گەپكە ئارىلاشتى:

— بۇ قارغىش تەڭگۈر ئوردىنى يوقاتىمىغۇچە تىنچلىق بولمايدۇ، دېگەن ئەمەسمىدۇق؟ بۇ تۇخۇمى قۇرىغۇر ئاچ كۆز بولۇپ كەتتى. پەقەت ئۆزىنى ئويلىدى. ئۆلكە بىلەن مۇتلەق كارى يوق. ئۇلار يىلتىزىدىن قۇرۇتۇلمىغۇچە، ئوردىنىڭ جەمئىيەتكە زادى

نېپى تەگمەيدۇ!

نېمىدەپ جاۋاب بېرىش كېرەك؟ ئىيسا ئەۋلىيا خىيال سۇ-
رۇپ كەتتى...

ئابدۇراخمان ئوردىنى قولغا ئالغاندىن كېيىن، ھەممە ۋىلا-
يەتلەردىكى بەگلەرگە تۆۋەندىكى مەزمۇندا خەت ئەۋەتكەنىدى:
«ئەي مۇسۇلمانلار! بوۋىلىرىمىزنىڭ قەبرىلىرى ئاياغ ئاستى قى-
لىنىدى، مازارلىرىمىز چەيلەندى. ھەي، ئەھلى مۇسۇلمان، سو-
دىگەر، چارۋىدارلار بىر - بىرىنىڭ جېنىغا زۇلۇم سالماقتا.
تۈرلۈك ئۇرۇقلارنىڭ ئۇرۇشى مۇرەسسەنىڭ يوقلۇقىدۇر. بىر
تەرەپتىن، گېنېرال گوپېرناتور يۇرتىمىزغا خەۋپ - خەتەر سېلىد-
ۋاتىدۇ. بىز ياتلارنىڭ ھۆكۈمرانلىقىدىن قۇتۇلۇشىمىز لازىم.
ئاتلىنىڭلار! ھەي، مۇسۇلمانلار، پەيغەمبىرىمىزنىڭ يېشىل تۈ-
غىنى ئېگىز كۆتۈرەيلى!» يەنى، ئەلنى قۇتۇلدۇرۇش ھەققىدىكى
مۇنداق ئۇلۇغۋار سۆزلەر ھەممىنى ئاياغقا تۇرغۇزدى.

ئابدۇراخمان تېزلىك بىلەن ئىشقا كىرىشتى. ھەمەل ئېيىد-
نىڭ باشلىرىدا، چېگرا ھېسابلانغان ئەبلىك قىشلىقىغا ئىچكىرىد-
لەپ كىردى. ئون مىڭ كىشىلىك قوشۇن تاشكەنت - خوجەند
ئالاقە يولىنى ئىگىلەپ، رۇس ئەسكەرلىرى تۇرغان رايونغا ھۇ-
جۇم باشلىدى. خوجەندگە قاراپ ھۇجۇمغا ئۆتكەن قوشۇن بولسا،
يول بويى بىر قانچە پونكىتلارنى قولغا كىرگۈزۈپ، شەھەرگە ئون
ئىككى چاقىرىم يەردىكى دىگمەي قىشلىقىنى ئازاد قىلدى. كۈ-
رەشكە ئاتلانغانلار سىر دەريا بويلاپ چىلمە ھەرەم، سەنگەر، ناۋ،
پەركېنت قىشلاقلىرىنى بوشتىشتى. تاشكەنتكە قىرىق چاقىرىم
قالدى. شۇ كۈنى خوجەند تەرەپتىكىلەر خوجەند - ئۆرەتۆپە ئالاقە
لىنىيىسىنى ئىشتىن چىقىرىپ، ماناپ يېسەيۋىنىڭ ئەينەك زا-
ۋۇتىنى يەر بىلەن يەكسان قىلىۋەتتى. شۇنىڭ بىلەن خوجەند
شەھىرى قامالغا ئېلىندى.

توقۇنۇشقا باھانە تاپالماي تۇرغان گېنېرال گوپېرناتور فان

كەيىمان گېنېرال گالاۋاچايىق باشچىلىقىدا تېز ئاتار مىلتىق،
زەمبىرەكلەر بىلەن قوراللانغان بىر مىڭ بەش يۈز كىشىدىن
ئىبارەت قوشۇن ئەۋەتتى. خوجەند شەھىرىدىن پولكوۋنىڭ سكاپى-
لېفىنىڭ رۇس ئەسكەرلىرى ئازاد قىلغۇچىلارنىڭ يولىنى توسۇ-
دى.

فان كەيىمان تاشكەنتتە تىنچ تۇرمىدى. ئۇ نەسىردىنخان
بىلەن ئاستىرتىن ئالاقە باغلاپ، ئۇنى ئابدۇراخمانغا قارشى ئاتلا-
دۇرۇشقا مۇۋەپپەق بولدى.

گېنېرال گالاۋاچايىق ئاھانگاران يېنىدا زۇلپىقار باشچىلىق
قىلغان ئالتە مىڭ كىشىلىك قوشۇن بىلەن توقۇنۇشتى. زۇلپىقار
يېرىم ئەسكىرىدىن ئايرىلدى. پولكوۋنىڭ سكاپىلېف خوجەندگە-
راپىدا غەلىبىگە ئېرىشىپ، پەركېنت قىشلىقىنى باشقىدىن قولغا
كىرگۈزدى.

شۇنىڭدىن كېيىن، ئوردىدىكى نەسىردىنخان خان تەرەپدار-
لىرى ئېغىر ئەھۋالدىن پايدىلىنىپ، قوقانغا رۇس ئەسكەرلىرى-
نىڭ كىرىشىنى لايىق تېپىشتى. شۇ باھانىدە ئابدۇراخماندىن
قۇتۇلۇشنى كۆزلىگەن خان تاشكەنتتىن ياردەم سوراپ، يوشۇرۇن-
چە خەت ئەۋەتتى. ئۆلكىنىڭ بىردىنبىر ئىگىسى نەسىردىنخاننىڭ
ئىلتىماسىغا بىنائەن، فان كەيىمان رۇس ئەسكەرلىرىنى چېگرا
قىشلاقلىرى ئارقىلىق پەرغانىگە كىرگۈزگەندى...

ئەنە شۇنداق ئېغىر پەيتتە، ئىيسا ئەۋلىيا يېرىم كېچىدە
ئىسھاقنى زىنداندىن ئاچىقتۇرۇپ، ناھايىتى مۇلايىملىق بىلەن
سۆھبەتلەشتى ۋە ئۇنىڭ گېپىگە قوشۇلغان بولدى.

— شۇنداق ئوخشايدۇ، ئوغلۇم، ئەمدى قانداق قىلىمىز؟
بىرەر چارىسىنى تېپىش كېرەك. گەپ شۇنىڭدىكى، ئېلىمىز
دېلىغۇللۇقتا، كۈچىمىز ئىككى تەرەپتە قالدى. غازاتقا چاقى-
رىپ، ئۇلارنى بىرلەشتۈرمىسەك بولمايدۇ. مىڭبېشى ھەزرىتىنى
قوللايلى!

ئىيسا ئەۋلىيانىڭ تەبەسسۇم ئويناپ تۇرغان يۈزلىرى ئىسە.
هاققا بولماقاردىكى قوغۇنچى بوۋاينى ئەسلىتى. «بۇ مۇنداق قەد-
لىپ نېمە قىلماقچى؟ ئۆز دامىغا چۈشۈرمەكچىمۇ؟» دەپ ئويلىد-
دى ئىسھاق.

— ئوغلۇم، ئەقىللىق يىگىتسەن، ئويلاپ كۆر. ئانا يۇرت
ئۈچۈن، خەلق ئۈچۈن، دىن ئۈچۈن غازاتقا چىقىپ، مىڭبېشى
ھەزرىتىنىڭ ئەمرىگە كۆنۈڭلار، مەن شۇنىڭغا رازىمەن، دەپ
بېكىنەزەرگە خەت ياز، ئوغلۇم.

شۇ چاغدا خىزمەتكار كۈمۈش پەتنۇسقا پىيالى، شاراب تول-
دۇرۇلغان جام كۆتۈرۈپ كىردى.

— ئاۋۋال ئۈسسۈزلۈقنى قاندۇرايلى، — دەپ ئۇ پەتنۇسنى
خىزمەتكارنىڭ قولىدىن ئالدى، ئارقىدىن، — ئۆزىمىز قۇيۇپ
ئىچىمىز، — دېدى. بۇ خىزمەتكارغا «چىقىپ كەت» دېگەن
بېشارەت ئىدى. خىزمەتكار ئىشىككە قاراپ ماڭدى، تەقۋادار
ئەۋلىيانىڭ سۆزىگە قارىغاندا، شاراب گۇناھىئەزىم، مۇسەللەس
بولسا، ئەينى مۇددىئە ئىمىش. ئالتۇن سۈيى يالىتىلغان پىيالىگە
مۇسەللەس قۇيۇلدى. شاراب ئىكەن، پۇرىقى ئەتراپقا تارقىلىپ
كەتتى. ئۇ گۈلگۈن قەدەھنى بىسىمىلاھىرراھمانىررەھىم، دەپ
غۇرت - غۇرت يۇتۇپ، خۇداغا شۈكۈر قىلدى.

— قېنى، مەرھەمەت، — دەپ نۆۋەتتىكى پىيالىنى ئىسھاققا
ئۇزاتتى. ئۈسسۈزلۈقى قانمىغانلىقىنى سەزگەن ئەۋلىيا يەنە قۇ-
يۇپ بەردى. ئىسھاق ئىككىگە بۆلۈپ ئىچتى.

— رەھمەت، خۇدا رەھمەت قىلسۇن، — دېدى ئىسھاق.

— رەھمەتنى خۇداغا ئېيتقىن، ئوغلۇم. ئەمدى ھېلىقى

تەرەپلىرىنى بىر ئويلاپ كۆرگىن. شۇنداق قىلساڭ ئەل - يۇرت-
نىڭ جېنىڭىمۇ، ئۆزۈڭنىڭ جېنىڭىمۇ ئارا تۇرغان بولمىسەن!
شارابتىن شىركەيمىپ بولغان ئىسھاق بېشىنى كۆتۈردى.

— ئۆزۈڭگە ئۆزۈڭ ساتقۇنلۇق قىل، دېمەكچىمۇسىز؟! —

دېدى كۈلۈپ، — ۋەزىيەت شۇنى تەقەززا قىلىۋاتقان بولسا، يول مېنىڭكى بولىدۇ، بەگ، ئۆزىڭىز بىلىسىز، مېنىڭ پەرمانىمغا كۆنۈپ، مېنىڭ تۇغۇم ئاستىغا توپلىنىڭلار!

ئىسا ئەۋلىيانىڭ ئەزاىى بەدىنى تىترەپ كەتتى. ئۇ ئىسھاقنىڭ سۆزلىرىدىن تېخىچە پېتىدىن چۈشمەيۋاتقانلىقىنى، ھېچقانداق بالادىن قورقمايدىغانلىقىنى بايقىدى. ئەۋلىيانىڭ تىلى تۈتۈلۈپ قالدى، ئاران دېگەندەك كۆزى يەردىن ئۈزۈپ:

— بەگباشلىقنىڭ بېشىڭغا چىقىدۇ، بالام! ... — دېدى ۋە

يەلكىسىگە تاشلانغان چاپىنىنى سۆرەپ ھۇجرىدىن چىقىپ كەتتى.

شۇ كۈنى پولكوۋنىڭ سكاپېلىق قەلئەنى قامال قىلدى.

كەيپى كۆتۈرۈلۈپ قالغان ئىسھاق زىنداندا ئۇخلاۋاتاتتى.

بىردىن يەر قاتتىق تىترىدى. ئۇ، كۆزىنى ئاچتى. ۋىزىلداپ

ئۇچۇۋاتقان ئوق ئاۋازلىرىدىن ھوشيارلاندى. ئىسھاق قۇلاق

سالىدى. مىللىق، توپ ئاۋازلىرىدىن يەر لىرىگە كېلەتتى. «ھە،

رۇسلار كەپتۇ — دە!» دېدى ئۇ ۋە ئۇياق — بۇياققا ماڭدى، كېيىن

زىنداننىڭ ئوتتۇرىسىدا توختاپ بار ئاۋازى بىلەن ۋارقىرىدى:

— ھە — ھەي؟! كىم بار؟!

ئۇنىڭ ئاۋازىنى تاشقىرىدىكى ۋارالڭ — چۇرۇڭ بېسىپ كەت-

تى. شۇئاندا تاشقىرىدىكى تاملار ئاغدۇرۇلۇپ، قومۇشقا ئوت

كېتىپ ھەممە يەرنى ئىس — تۈتەك قاپلىدى. زەمبىرەك تىنىم-

سىز گۈمبۈرلەيتتى، ئات كىشنەيتتى. زىندان ئەتراپىدا كىمدۇر

ۋاقىراپ گەپ قىلدى.

— ۋارقىرىما، ھەي، خوتۇن تالاق! — دەپ چالۋاقىدى

بىرى، — ئوتنى ئۆچۈر. سۇ چېچىڭلار. كىڭىز باس، ھەي

خوتۇن تالاق!

ئىسھاق تونۇدى. بۇ ئابدۇراخمان ئىدى. «ئەھۋالنىڭ شۇ

ئىكەنغۇ، بەتبەخت!» دەپ قويدى ئۇ ۋە ئارقىغا بۇرۇلۇپ، زىن-

داننىڭ خىش تېمىغا يۆلەندى. يەر تەۋرىتىپ، بىر — ئىككى

تاش - خىش چۈشتى. زىنداننىڭ ئىچىگە قويۇق چاڭ - توزان كىرىشكە باشلىدى. يېقىن يەردە كىمدۇر بىرى ئىغرىدى. ئىس-
ھاق يالت قىلىپ قارىدى ۋە قولىنى يۇقىرىغا سوزدى.
— كىمسەن؟ ھەي، بۇرادەر! — دەپ توۋلىدى. يەنە ئىگ-
رىغان ئاۋاز ئاڭلاندى. شۇ چاغدا نېمىدۇر بىر نەرسە تامچىلىدى.
ئىسھاق قولىنى تۇتتى، قان ئىكەن. ئۇ ئىككى قولىنى سوزۇپ
يەنە ۋارقىرىدى:

— ھەي، بۇرادەر، ماڭا قارا!
ئىغرىغان ئاۋاز توختىدى. چاڭ - توزان ئۇنىڭ نەپىسىنى
بوغدى. ئۇ ئالدىنقىدىكى قاننى كۆرۈپ، «بەلكىم بۇ دۈشمەنم-
نىڭ قېنىدۇر؟ بەگنىڭ قېنىدۇر؟» دەپ قولىنى يالغۇسى
كەلدى. زەمبەرەكلەر يەنە گۈمبۈرلەشكە باشلىدى. ھەممە تەرەپ-
نى چاڭ - توزان قاپلىدى. نېمىدۇر گۈمبۈرلەپ ئاغدۇرۇلدى.
قەلئەنىڭ تېمى بولسا كېرەك. «ھەممىسى تام، ھەممىسى!»
دېدى ئىسھاق. ئۇ زىنداننىڭ بىر بۇرجىكىدە دۈم ياتاتتى.
ئېتىشىش توختىدى. زىنداننىڭ ئىشىكى غىچىرلاپ ئې-
چىلدى.

— ھەي - ھەي، بارمۇسەن؟ ئارقاننى تۈتە، چاپسان بول.
ئىسھاق ئارقاننى بېلىگە باغلىدى، ئايىغى يەردىن كۆتۈرۈل-
دى. ئۇ زىندان ئاغزىدا تۇرغان ئادەمنى تونۇمىدى.
— نېمە بولدى؟ — دېدى ئىسھاق ھەيران بولۇپ.
— ئۇنۇڭنى چىقارما. خۇدا رەھمەت قىلغۇر، — دەپ شى-
ۋىرلىدى ناتونۇش كىشى.

ئىككىسى بۇزۇلغان تاملارنى ئارىلاپ، قەلئە ئۈستىگە ئاپىد-
رىدىغان پەلەمپەينىڭ تېگىگە بېرىپ توختاشتى. ئىسھاق ئەتراپقا
قارىدى. قاپقاراڭغۇ، خېلى يىراقتا پەشتاق كۆزگە چېلىقتى.
ئۇلار قەلئەنىڭ چېتىگىرەك چىقىشتى. تۆۋەندە سۇنىڭ شىلدىر-
لىغان ئاۋازى ئاڭلاندى.

— ئۆلۈمگە ئالدىرما، تەقسىر، مانا بۇنى تۈتە...

ئىسھاق ئارقاننى بېلىگە باغلىدى، ئېگىز تامدىن ئېسىلىپ چۈشتى، ئايىغى يەرگە تېگىشى بىلەن قايماقتىندۇر كۈچ پەيدا بولدى. ئۇ، ئايەت ئوقۇپ مۇزدەك سۇدا يۈزىنى يۇدى ۋە قېنىپ - قېنىپ ئىچتى. كېيىن ئېرىق بويلاپ يۈگۈردى. ئالدىدىن كىمدۇر بىرى چىقتى. ئىسھاق ئەندىكىپ توختىدى.

— سەن كىم؟ يولۇمنى توسۇما! — دەپ ۋارقىرىدى.

— ئىسھاق؟ ھە، ئەزىزىم، بارمۇسەن؟!

ئىسھاقنىڭ يۈرىكى قاتتىق سېلىشقا باشلىدى. بېكىنەزەر! ئىسھاق لاتىدەك بوشىشىپ كەتتى، ئاياغلىرى پۈكۈلدى. بېكىنەزەر يۈگۈرۈپ كېلىپ ئۇنى باغرىغا باستى.

— ئىسھاق، ھە، قەدىردانىم، تىرىكمۇسەن؟

ئىسھاقنىڭ تىلى گەپكە كەلمەي، بېشىنى بېكىنەزەرنىڭ كەڭ كۆكرىكىگە قويدى. شۇنچىگە يىگىتلەر يېتىپ كېلىپ، بىر باشتىن ھال سوراشقا باشلىدى.

— قېنى تېزەرەك! — دېدى بېكىنەزەر. يىگىتلەر دەرھال بوز ئارغىماقنى ئىسھاقنىڭ ئالدىغا كەلتۈرۈشتى. بېكىنەزەر ئۇنى يۈلەپ ئاتقا مىندۈردى. ئىسھاق ئۆزىنى قۇشتەك يەڭگىل سېلىپ، كېچىدە قارىيىپ تۇرغان مەھرەم قەلئەسىگە قايرىلىپ قارىدى.

— بېكىنەزەر ئاكا، مېنى قۇتۇلدۇرغان كىم ئۇ؟ — دەپ سورىدى ئۇ.

— خاتىرجەم بول، ئىسھاق، ئۆزىمىزگە قاراشلىق ئا. دەم، — بېكىنەزەر ئىككى قولىنى يايىدى، — قېنى! ئامىن، خۇدا ئاقيول بېرىپ، ئاتىمىزنىڭ روھى قوللاپ، قاراڭغۇدا شام چىراغ بولسۇن، ئاللاھۇئەكبىر! — دەپ پاتىھە ئوقۇپ، ئارغىماققا قامچا ئۇردى. يىگىتلەر بېكىنەزەر بىلەن ئىسھاقنىڭ يېنىدىن ئاتلىرىنى ئىلدام چاپتۇرۇپ، پەرغانە تەرەپكە يول ئېلىشتى.

ئۇلار كېچە - كۈندۈز يول يۈرۈپ، تاڭ ئېتىشىغا ئۇلۇغ تاغ بۇزبوغا يېتىپ كېلىشتى.

بەشىنچى قىسىم

1

ئون ئىككى مىڭ ئادەمدىن ئايرىلغان ئابدۇراخمان ئاپتۇۋۇد-
چى قارشىلىققا بەرداشلىق بېرەلمەي، بەش يۈزگە يېقىن يىگىتى
بىلەن ئىيسا ئەۋلىيانى ئەگەشتۈرۈپ، قېچىشقا مەجبۇر بولدى.
فان كەيفمان بولسا، نۇرغۇن كىشىلىك قوشۇن بىلەن قوقانغا
يېقىنلاپ كەلمەكتە ئىدى. نەسىردىن خان دەرۋازىلىرىنى مەھكەم
بېكىتىپ، ئابدۇراخماننىڭ قايتىپ كېلىشىگە يول قويمىدى.
ئەكسىچە، ئوردىدىن پىيادە چىقىپ، فان كەيفماننى كۈتۈۋالدى.
نەسىردىن خان بىلەن ئۇچراشقان فان كەيفمان شاھزادىگە
چوڭ ئىشەنچ بىلدۈرۈپ، كېلىشىم قىلىشقا رازىلىق بەردى.
قىسقا ۋاقىت ئىچىدە ھەر ئىككى تەرەپ شەرتنامىگە ئىمزا قويدى.
شەرتنامىگە ئاساسەن، ئۆلكىنىڭ شىمال تەرىپى — نارىن دەريا-
سىنىڭ قىرغىقى، ئىستراتېگىيىلىك ئەھمىيەتكە ئىگە بولغان
نەمەنگان شەھىرى روسىيە ئىمپېرىيىسىنىڭ قارمىقىغا ئۆتتى ۋە
ۋىلايەت خەلقى زىممىسىگە ئالتۇن باھاسىدا ئالتە يۈز مىڭ سوم
قىممىتىدە ئۇرۇش سېلىقى چۈشتى. خان دېگەن نامنى ساقلاپ
قېلىش ئۈچۈن، نەسىردىن خان ھەممە نەرسىگە جان دەپ رازى
بولدى.

فان كەيفمان تەرجىمان بىلەن بىللە كۈتۈپ ئولتۇردى.
مۇھاپىزەتچى دۈگدەيگەن بىر دىۋاننى ئەكىردى. فان كەيف-

مان قىزىقسىنىپ قارىدى:

— شۇمۇ؟

— ھەزرىتى ئالىيلىرى، شۇ كىشى!

فان كەيفمان كۈلۈمسىرىدى.

— كېلىڭ، — دېدى دىۋانگە، تەرجىمان تەرجىمە قىلدى.

دىۋانە ياتىسراپ: «ھەي ئاللا... كاپىرنىڭ يۈزىنى كۆرسەتكۈچى جېنىمنى ئال!» دەپ دۇرۇت ئوقۇدى. فان كەيفمان تەرجىمانغا قارىدى.

— ھەزرىتى ئالىيلىرى، ئۇ ئۆلۈم ئالدىدا خۇدانى ياد ئېتىپ دۇئا ئوقۇدى، — دېدى.

فان كەيفمان: «ھىم...» دەپ خورسىنىپ قويدى. تەرجىمان جىملىقنى بۇزدى:

— بىچارە، بۇ دۇنيانىڭ لەززىتىدىن ۋاز كەچكەن ئوخشايدۇ. ئەقلىدىن ئازغان ئوخشايدۇ... فان كەيفمان ماقۇللىدى:

— ھە، كۆرۈنۈپ تۇرۇپتۇ. نو، ئىسمىڭىز نېمە؟

تەرجىمان تەرجىمە قىلدى.

— مېنىڭمۇ؟ خۇداغا شۈكرى، ئىسمىم پولات. ئەلھەمدۇلىللا

مۇسۇلمانمەن، خۇدانىڭ بىر بەندىسىمەن. مۇھەممەد پەيغەمبەرنىڭ ئۈمىتىمەن، — دېدى ئۇزۇپ - ئۇزۇپ.

تەرجىمان ئارقىلىق دىۋاننىڭ سۆزىگە چۈشەنگەن فان كەيفمان كۈلۈۋەتتى.

— بەلى، ئەگەر سىزدىن باشقا بىرى سوراپ قالسا، خۇددى مۇشۇنداق جاۋاب بېرەمسىز؟

تەرجىمان تەرجىمە قىلدى.

— سورىسۇن، مەيلى سوراۋەرسۇن...

تەرجىمان تەرجىمە قىلدى. كەيفمان ئورنىدىن تۇرۇپ، دىۋاننى مۇھاپىزەتچىگە تاپشۇرۇپ، ئۇنى پاكىز يۇيۇندۇرۇشنى،

شاھزادە كىيىمنى كىيىدۇرۇشنى بۇيرۇدى.

ئەتىسى سەپەرگە چىقىشتىن بۇرۇن، ئۇنىڭ ھۇزۇرىغا دىۋاننى يەنە ئەكېلىشتى. ئۇ يەنە شۇ ھالىتىدە ئىدى. ئۈستىدە ئەسكى بۆز چاپان، بېشىدا كىر سەللە. كەيغماننىڭ ئاچچىقى كەلدى. چۈنكى، خەلققە ئۇنىڭ كىملىكىنى بىلدۈرۈش ۋە شەر-مەندە قىلىش ئۈچۈن، ئەتەيلەپ سەمەرقەنتكە ئادەم ئەۋەتىپ، ئۇنى ئالدۇرۇپ كەلگەنىدى...

— بەللى، شاھزادىمىز شۇمۇ؟

— ئالىي ھەزرەتلىرى، ئۇ كىيىنىشتىن، تاماق يېيىشتىن

باش تارتتى.

فان كەيغمان ئۆز ئەسكەرلىرى بىلەن مەرغىلانغا كەلدى. بازار كۈنى ئىدى. چارچىلار بازار ئايلىنىپ، خالايقنى توپلاپ، «شاھزادە پولاتنى كۆرۈۋېلىڭلار» دەپ جار سالدى. كىشىلەر: «توۋا، شاھزادە شۇ بولسا - ھە؟» «ياقەي، بۇ بىر قەلەندەرغۇ؟!» دېيىشىپ، ئۆزئارا تالىشاتتى. تەرجىمان كىشىلەرنىڭ سۆزىنى تەرجىمە قىلدى. فان كەيغمان:

— قەدىرلىك ئاقساقاللار! ئۇنىڭ كىملىكىنى ئۆزىدىن سو-

راپ كۆرۈڭلار! — دېدى.

تەرجىمان خالايققا تەرجىمە قىلىپ بەردى. سەللە ئورىغان بىر بوۋاي ئوتتۇرىغا چىقتى ۋە:

— ئەسسالامۇئەلەيكمۇ، — دەپ دىۋانگە سالام بەردى.

دىۋانە ئۆزىنىڭ ئادىتى بويىچە، دىك قىلىپ ئورنىدىن تۇرۇپ، ھۆرمەت بىلەن ئىلىك ئالدى.

— ھەي، ئەھلى مۇسۇلمان! مېنى كاپىر بەند قىلىۋالدى،

ئۇنىڭ قولىدىن مېنى بوشتىۋېلىڭلار!

— ئۆزۈڭ كىمسەن؟ — سورىدى ھېلىقى بوۋاي.

— ئىسمىم پولات، تەقسىر، خۇدانىڭ قولى، مۇھەممەد

پەمغەمبەرنىڭ ئۈمىتىمەن.

— قايسى پولات؟

— ئىبراھىمبەگنىڭ ئوغلىمەن، تەقسىر.

— قايسى ئىبراھىمبەگ؟

دىۋانە بۇرنىنى تارتىپ، پۇشۇلداپ جاۋاب بەدى:

— ئەمدى، تەقسىر... ئىبراھىمبەگ، خۇدا رەھمەت قىلد.

سۇن، بىزنىڭ ئاتىمىز ئىدى. خان ئەۋلادى، جاھان سورىغان

ئالىمخاننىڭ ئوغلى بولغان، تەقسىر...

كىشىلەر ئوتتۇرىسىدا شاۋقۇن كۆتۈرۈلدى. «يالغان ئېي.

تىدۇ»، «قىزى تالاق دىۋانە»، «ئۇنىڭغا بىرى ئۆگىتىپ

قويغان!» دەپ ئادەملەر ھەر تەرەپتىن لوقما تاشلاشتى. تەرجى.

مان فان كەيىمانغا تەرجىمە قىلىپ بەردى. فان كەيىمان يېنىدىكى

ئوردا ۋەكىلىگە ئىشارە قىلدى، ئۇ قوينىدىن «قۇرئان» نى ئې.

لىپ، بوۋايغا ئۇزاتتى. بوۋاي ئۇنى سۆيۈپ پېشانىسىگە سۈرتكەن.

دىن كېيىن:

— ھەي، ناتىۋان بەندە، سەن: «مەن ئالىمخاننىڭ ئوغلى

پولاتبەگمەن» دەپ خۇدانى ياد قىلىپ بۇ دۇنيا - ئۇ دۇنيانى

ئېسىڭگە ئېلىپ، مانا بۇ كالامشېرىپنى كۆتۈرۈپ قەسەم ئىچىپ

باققىنا! — دەپ رەڭگى ئۆڭۈپ «قۇرئان» نى دىۋانگە ئۇزاتتى،

— ئويلاپ جاۋاب بەر، تەۋەررۈك كىتاب ئۇرۇپ كەتمىسۇن!

دىۋانە ھېچبىر ئويلاپ ئولتۇرماي «قۇرئان» نى ئېلىپ، ئۆز

ئادىتى بويىچە تاۋاپ قىلدى.

— يالغان گەپ قىلسام، كالامشېرىپ ئۇرسۇن!... مەھشەر

كۈنى پەيغەمبەر جامالىدىن مەھرۇم بولاي... ئىبراھىمبەگنىڭ

ئۆز ئوغلىمەن، — دەپ كۆزلىرىگە ياش ئالدى، — ھەي مۇسۇل.

مان پەرزەنتلىرى، مېنى بوشىتىۋېلىڭلار، كاپىرلار بەند قىلد.

ۋالدى، نامىزىم قازا بولدى، ئەي، مۇسۇلمانلار...

توپلانغان خەلق جىم بولۇپ قالدى، ئادەملەر ئارىسىدىن:

«توۋا ئۆزى ئىكەن»، «خۇدا يولىغا كىرىپ كەتكەنكەن - دە،

بايقۇش! «بۇنىڭ نېمە زىيىنى بار؟!» دېگەن گەپلەرنى ئاڭلىدى. نېشقا باشلىدى. تەرجىمان دەررۇ تەرجىمە قىلدى. فان كەيغمان يەنە نېمىدۇر بۇيرۇپ ئىشارە قىلدى. تەرجىمان يېنىدا تۇرغان سۇلتانمۇراتنى ئوقىدى.

— شۇنداق، — دېدى سۇلتانمۇراتبەگ ئورنىدىن تۇرۇپ، — ھەي، ياخشىلار، كۆرۈپ تۇرغىنىڭلار خۇدا رەھىمىتى شاھزادە ئىبراھىمبەگنى ئوغلى شاھزادە پولاتبەگ بولىدۇ. ھەم. مىڭلارغا مەلۇمكىن. ئىسھاق ئىسىملىك بىر ماكانسىز پولاتخان نامى بىلەن يوشۇرۇنۇپ، خانغا، ئوردىغا قارشى خەلقنى كۈشكۈر. تۈپ سەۋەبىسىز قان تۆكمەكتە. بۇنىڭدىن كېيىن يامان نىيەتتە بولغانلار ناتوغرا يولدىن قايتىپ، خاندىن ئۆزرە سورىسۇن! خان ھەزرەتلىرى ئۇلارنى كەچۈرىدۇ. خۇدا خالىسا، پات ئارىدا، يالغان شاھزادە ئىسھاق قولغا چۈشۈرۈلۈپ، جەھەننەمگە يولغا سېلىنىدۇ!

ھېچكىم ئۇن چىقارمىدى. بەزىلەر توپتىن چىقىپ كېتىشكە باشلىدى. بەزىلەر ئوتتۇرىدا تۇرغان پولاتقا ئەجەبلىنىپ قارىشاتتى.

فان كەيغماننىڭ ئىشارىتى بىلەن يان تەرەپتە تۇرغان بىر كىشى ئورنىدىن قوزغالدى، قامچىسىنى پۈكلەپ، ئادەملەرگە مەنسىتمەي قارىدى. خەلق تىنچسىزلاندى. «ھەي، بۇ ئاتا قۇل باتۇر بېشىغۇ؟» «ھە، ھە، ئىسھاقنى ساتقان شۇمىدۇر؟» دەپ توپلانغانلار ئوچۇق - ئاشكارا گەپ قىلىشتى. فان كەيغمان ئادەملىرىنىڭ كۆزىنى ئۈزمەيتتى.

— ھەي، خالايق! — دېدى ئاتاقۇل، — ھەيران بولماڭلار، مېنى كۆپچىلىك تونۇيدۇ. مەن ئاتاقۇل باتۇر بېشى بولدىمەن. مەن ئىككى يىل داۋامىدا يالغان شاھزادە ئارقىسىدىن يۈرۈپ، ئۆز ئېلىمگە قىلىچ كۆتۈردۈم. شەرىئەتكە، ئوردىغا قارشى چىقتىم. ئاخىر كۆزۈم ئېچىلدى. بۇنداق ئالدامچىدىن

تېزىرەك قولۇڭلارنى يۇيۇڭلار. قانچە تېز بولسا، شۇنچە ياخشى!
فان كەيىمان ئاتاقۇل باتۇر بېشىنىڭ سۆزىنى ماقۇللاپ، بى-
شنى لىڭشىتىپ ئولتۇردى. ئاتاقۇل سۆزلەپ بولغاندىن كې-
يىن، تەرجىمانغا بىرىنچىلەرنى دېدى. ئۆز نۆۋىتىدە تەرجىمان
سۇلتانمۇراتقا ھەزرىتى ئالىيلىرىنىڭ سۆزىنى چۈشەندۈردى.
سۇلتانمۇرات ئورنىدىن تۇرۇپ دىۋانە پولاتنى قولىدىن يېتىلەپ
توپنى ئايلاندۇردى.

— مانا كۆرۈۋېلىڭلار، ھەقىقىي شاھزادە مانا مۇشۇ بولىدۇ.
تونۇپ قويۇڭلار!

ئادەملەر ئاستا - ئاستا ئازىيىپ تەرەپ - تەرەپكە كېتىشكە
باشلىدى.

— ھەي، خالايق! مانا، شاھزادە پولاتبەگ... — دەپ
ۋارقىرىدى سۇلتانمۇرات، ئۇنىڭ ئاۋازى خىرىلداپ چىقاتتى.
ئاتاقۇل باتۇر بېشى تارقىلىۋاتقان كىشىلەرنىڭ يولىنى توسۇپ پو-
پوزا قىلدى:

— ھەي مەككار چال، قاياققا؟ ھاي، ساڭا دەۋاتىمەن،
قوتاندىن قاچقان قويغا ئوخشايسىنا؟

ئۇنىڭ ئۇرۇنۇشى بىكار گەتتى. ئادەملەر ئۆزى بىلگەنچە
كېتىۋەردى. دىۋاننى يېتەكلىگەن سۇلتانمۇرات ھېرىپ - ئې-
چىپ فان كەيىماننىڭ ئالدىغا كەلدى. ھەزرىتى ئالىينىڭ قاپقى
سېلىندى. سۇلتانمۇرات خۇددى خوجاينىدىن تاياق يېگەن ئىتتەك
بوشاشتى. ئاتاقۇل باتۇر بېشى ھامان يول توسۇش بىلەن ئاۋارە
ئىدى.

— ھەي - ھەي! قۇلىڭىڭ بارمۇ! — دەيتتى ئۇ. دوپپا
كېيگەن نوچى بىر ئادەم مۇلايىملىق بىلەن:

— ھە، ئاڭلىدۇق، ياخشى يىگىت! — دېدى.

— ئاڭلىغان بولساڭ نەگە كېتىۋاتىسەن؟!

— ئاۋۋىدىرگە، ھازىر كېلىمەن...

ئاتاقۇل باتۇر بېشى غۇدۇڭشىدى:

— كېلىسەن — ھە؟ كېلىسەن، ئەخمەق!

تەرجىمان بۇ سۆزلەرنى فان كەيفمانغا تېز - تېز تەرجىمە قىلىپ بەردى.

فان كەيفمان ئاتقا مىندى. ئېتى ئويناقلاتتى، ئۇ ئاچچىقى بىلەن:

— ھەي! — دەپ توۋلىدى. ھەممە جىم بولۇشتى.

— ھەي، ئۆزبېكلەر! — دېدى ئۇ قولنى چىنەپ،

— ئاخىرقى قېتىم ئېسىڭلارغا سېلىپ قويماقچىمەن. بۇزغۇنچىلارغا ئىشەنمەڭلار. كىمكى ئىسيانچىلارغا قوشۇلسا، مال - مۈلكىدىن، باغۋاراندىن ئايرىلىدۇ. سىلەر كۆچمەنچىلەرنىڭ سۆزلىرىگە ئىشەنمەڭلار!

تەرجىمان گېنېرال گوبېرناتورنىڭ سۆزلىرىنى تاتارچە تەلەپپۇزدا قىيىنلىپ يۈرۈپ تەرجىمە قىلدى. ھېچكىم ئۈندىمىدى. — ئاڭلىدىڭلارمۇ؟ — دەپ توۋلىدى فان كەيفمان. تەرجىمان تەرجىمە قىلدى. ئەل يەنە ئۇن چىقارمىدى.

شۇ كۈنى فان كەيفمان ئاتاقۇل باتۇر بېشىنى مەرغىلان شەھىرىگە بەگ قىلىپ تەيىنلىدى. «جىمى قىشلاق ۋە ئاۋۇللارنىڭ مەھەللە - ئاھالىسىدىن كىمكى ئىسيانغا قوشۇلسا، ئۆي - جايى مۇسادىرە قىلىنىدىغانلىقى، ئۆزى قاتتىق جازاغا تارتىلىدىغانلىقى» توغرىسىدا پەرمان چىقىرىلدى.

بۇ پەرمان جازىچىلار ئارقىلىق كۈچىمۇ كۈچ، قىشلاقمۇ قىشلاق يەتكۈزۈلدى.

تاغ سۈيى تاشقىنىلاپ ئاققان ۋاقىتتا، ھەر قانداق توسۇقلارنى بۇزۇپ، ئۆز ئېقىنى بىلەن يۈز يىللاپ ئاققان دەريا قىنىنى ئۆزگەرتىپ تاشلايدۇ.

خەلق تاغ سۈيىدەك دولقۇنلىنىپ، ھەيۋىتى كەتكەن ئوردىغا، تۇتۇرۇقسىز خانغا قارشى ئاتلىنىشقا باشلىدى. ئۇلار گېنېپ-

رال گوېېرئاتورنىڭ ھەيۋىسىدىن قورقۇپ قالمىدى.

فان كەيىغان مۇداپىئە مىنىستىرىگە: «نەسردىنخان ئۇ-
رۇش ئۈچۈن ئەسكەرمۇ، مەبلەغۇمۇ توپلىيالمىدى. ئۇنىڭ ئە-
جان، شەھرىخان ۋە بالىقچىگە تەيىنلەنگەن بەگلىرى ئىستېپا
بېرىشكە مەجبۇر بولدى. قورال - ياراغ خەلق قوزغىلاڭچىلىرى
قولغا ئۆتتى. قوزغىلاڭچىلار باشلىقى ھېلىقى موللا ئىسھاق
ھەسەن ئوغلىدۇر!» دې ئالدىراش خەۋەر يوللىدى.

ئىسھاقنىڭ نامى يەنە بىرلىك، ئازادلىق بايرىقىغا ئايلاندى.
خەلقنىڭ كۆپچىلىك قىسمى ۋە چوڭ - چوڭ شەھەرلەر نەسردىن-
خاننىڭ ھۆكۈمىگە بويسۇنۇشتىن باش تارتتى. خان ئازلا بىر
تۈركۈم كىشىلىرى بىلەن قوقاندا ئارانلا ياشاپ تۇراتتى.

بۇ چاغدا، فان كەيىغان مۇداپىئە مىنىستىرىگە يەنە باشقىدىن
دوكلات يوللىدى ۋە: «ئىشنى ئۆز قولىمىزغا ئېلىپ، ئۆلكىدە
تەرتىپ ئورناتمىساق بولمايدۇ. ئۆزبېك، قىپچاق، قاراقرغىز
ئۇرۇقلىرى قوزغىلاڭ كۆتۈرۈۋاتقان يەرلەرنى تازىلاپ، يەرلىك
ئاھالىنى ئۇلارغا قارشى قويۇش كېرەك. ئۆزىمىزنىڭ قوراللىق
كۈچىمىزدىن پايدىلىنىپ، ھەرقانداق ئۇرۇشلارغا زەربە بېرىش-
مىز كېرەك» دەپ بىۋاسىتە ئارىلىشىش ئۈچۈن ئىجازەت سو-
رىدى.

خەلق بۇتاقارا قىشلىقىدا ئىسھاقنى كونا ئۇدۇم بويىچە، ئاق
كىگىزگە ئولتۇرغۇزۇپ خان قىلىپ تىكلىدى.

2

ئىسھاق بوز ئارغىمىقنىڭ تىزگىنىنى سەل تارتىپ ئەنجان
دەرۋازىسىنى خىيالچان كۆزدىن كەچۈردى: پۇتىدا كۆك بۇلغارى
ئۆتۈك، بېلىدە كۆك پوتا، يانپىشىدا رۇس تاپانچىسى، بېشىدا
پېتى بۇزۇلمىغان قالپاق، بىر تەرىپىدە بېكىنەزەر، يەنە بىر

تەرىپىدە ئابدۇللا بەگ، ئارقىسىدا سان - ساناقسىز قوشۇن.
ئىسھاقنىڭ دېۋىتىشى بىلەن ئاستىدىكى ئارغىماق يورغىلىد.
دى. ئۇ دەرۋازىغا يېقىن كەلگەندە ئاتتىن سەكرەپ چۈشتى.
يېنىدىكى سەركەردىلەر، بەگلەر بىر - بىرىگە قاراشتى. ئىسھاق
ئېتىنى يېتىلەپ ئالدىغا ماڭدى. ئۇنى كۆرۈپ سەركەردىلەر بىلەن
بەگلەرمۇ ئېتىدىن چۈشۈشۈپ، ئالدىراپ - تېنەپ ئۇنىڭ كەينىد.
دىن ماڭدى، ئادەملەر قوللىرىنى كۆكسىلىرىگە قويۇپ، تەزىم
قىلاتتى.

ئىسھاق ھېچكىم بىلەن كارى بولماي، «بىسىمىلاھىررەھ-
مانىررەھىم...» دەپ پىچىرلاپ، دەرۋازىدىن ئۆتتى - دە، يەرگە
ئولتۇرۇپ تۇپراقنى سۆيۈپ تاۋاپ قىلدى ۋە ئاخىرىسىنى كۆرگە-
لى بولمايدىغان خەلق بىلەن سالاملاشتى:

— ئەسسالامۇئەلەيكۇم قەدىمىي شەھىرىم، قەدىمىي يۇرتۇم!
خالايق گۈرۈلدەپ ئىلىك ئالدى ۋە:

— خۇش كېلىپسىز، ئەل ئاغىسى! — دەپ كۈتۈۋالدى.
ئىسھاق قەبرىلەر بىلەن قۇچاقلىشىپ، ھال - ئەھۋال سوراشتى.
— ئەي، تەڭرىم، يارىتىدىغانمۇ، ئەكەيتىدىغانمۇ ئۆزۈڭ-
سەن. بىچارە خەلق بېشىغا ئەمدى كۈلپەتنىڭ تېشى تاغىمىسۇن.
ئۆز پاناھىڭدا ساقلا! — دەپ كىمدۇر بىرى يىغلىۋەتتى.

دەرۋازا ئۈستىدە تۇرغان كانايچى ئىككى قوۋۇزنى كۆپتۈ-
رۇپ كاناي چېلىشقا باشلىدى. ئات يېتىلەپ ئالدىدا كېتىۋاتقان
جارچى:

«پولاتخان! پولاتخان!» دەپ جار سېلىپ ماڭاتتى.

تەنتەنە مۇناسىۋىتى بىلەن ئۈچ قېتىم زەمبىرەك ئېتىلدى.
ئادەملەر كوچىغا سىغمايتتى.

«پولاتخان! پولاتخان!»

چوڭ دەرۋازىدىن بەگ سارىيىغىچە پايداناز سېلىنغانىدى.
يېشىل تۇغ ئالدىدا يەلپۈنەتتى. بوز ئارغىماق پايداناز ئۈستىدە

ئويناقلاپ باراتتى. ئىسھاق سەل ئېڭىشىپ، تىزگىنىنى بوشراق تارتىپ، ئەتراپىنى كۆزدىن كەچۈردى. بېككەزەر باتۇر بىلەن ئابدۇللا بەگ بىر ئاز ئارقىدىراق كېلىۋاتاتتى.

— ئەزىمەت! ئەزىمەت!

ئۆرپ - ئادەت بويىچە، ئاقساقاللار قىزغىن قارشى ئېلىش-

تى:

— مەرھابا، ئاتا ئوغلى! ئامان بول!

ئۇ ئەل - يۇرتقا نېمە بېرىدۇ؟ قولىدىن قانداق ياخشىلىق كېلىدۇ؟ ئۇ ئۆزىنى بېشىغا ئېلىپ تۇرۇۋاتقان خەلق ئىشەنچىسىنى قانداق ئاقلىماقچى؟ «ھە، ئۇلارنى خان ئۇرۇقىنىڭ ئازابىدىن، زۇلمىدىن قۇتۇلدۇرىمەن!»

بىرمۇنچە يىگىت ئىسھاقنىڭ ئارقىسىدىن چاپتى، ئۇلاردىن

بىرى:

— تەقسىر، — دەپ بوز ئارغىماقنىڭ ئۈزەڭگىسىگە يې-

پىشتى. ئىسھاق يىگىتكە قول سوزدى، يىگىت ھاسىراپ، قاپقارا قېلىن قاشلىرىنى كېرىپ، كۆزلىرىنى پارقىرىتىپ، — بىزنىمۇ قوشۇنغا ئېلىڭ، تەقسىر! — دېدى ئىسھاقنىڭ قولىنى قويۇۋەت-
مەي.

— ئىسمىڭ نېمە، يىگىت؟

— ئەشمەت، تەقسىر...

— يۈز يىگىت توپلىساڭ، يۈزبېشىسەن، بەش يۈز يىگىت

توپلىساڭ پەنسادەن. ئاڭلىدىڭمۇ، ئەشمەت باتۇر؟

— ئاڭلىدىم، تەقسىر، — دېدى غوللۇق دىنماق كەلگەن

يىگىت ۋە ئىسھاقنىڭ قولىنى قويۇپ چەتكە چىقتى. خەلقنىڭ قىيقاس - چۇقانى، كاناي - سۇنيلارنىڭ يەر - جاھاننى زىلزىلە-
گە كەلتۈرۈۋاتقان ھەيۋەتلىك ساداسى يىگىتنىڭ قۇلىقىغا كىرمەيتتى.

ئىسھاق شەھەر بېگىنىڭ سارىيىغا كېلىپ چۈشتى.

×

×

مەھرەم قەلئەسىدە قاتتىق زەربىگە ئۇچرىغان ئابدۇراخمان ئۆز نۆكەرلىرى بىلەن قوقانغا كەلدى. بىراق نەسىردىنخان ئۇنى ئوردىغا كىرگۈزمىدى. ئابدۇراخمان ئائىلاج تەقدىرگە تەن بەرپ، ئىسھاق بىلەن باشقىدىن يارىشىش نىيىتىدە ئارىغا ئادەم قويدى. بىراق ئىسھاقمۇ بۇ مەسىلىنى ئۈزۈل - كېسىل ھەل قىلالىمىدى. چۈنكى ھەر ئىككىلا تەرەپنىڭ مەقسىتى باشقا - باشقا ئىدى. شۇنداقتىمۇ، ئارىغا چۈشكەن ئادەملەرنىڭ ياراشتۇرۇشى بىلەن ئىسھاق سۆھبەت ئېلىپ بېرىشقا كۆندى ۋە ئابدۇللا بەگ بىلەن ئابدۇراخمان بەگنى ئېلىپ، بوتاقارا قىشلىقىدا قوغۇنچى بوۋاينىڭ ھېلىقى كونا ھويلىسىدا ئابدۇراخمان بىلەن ئۇچراشماقچى بولدى.

ئىسھاقنىڭ ئەڭ يېقىن كىشىلىرى توپلانغانىدى. ئۇنىڭ ئوڭ تەرىپىدە ئابدۇللا بەگ، سول تەرىپىدە بېكەن زەر، ئارقىسىدا داڭلىق كاتىپى ئابدۇمۆمىنبەگ ئولتۇراتتى. تامنىڭ يېقىلغان يەرلىرىگە شاخ - شۇمبا، قومۇش توسۇپ قويۇلغانىدى. قورغان ئوتتۇرىسىدىكى قېرى ئۆرۈك كۆتۈرۈلۈپ، ئۈستىدە ئىسھاق كۈچا تەرەپكە قاراپ ئولتۇراتتى.

ئابدۇللا بەگ: ھەي، ئاپتۇۋىچى شورلۇق مۇسۇلمانقۇلنىڭ ئوغلى! قوي تېرىسىگە ئورنىنىپ كېلىپ، قورۇدىكى قوچقارنىڭ قورسىقىنى يېرىپ قاچقان بۇ قاشقىرنى قورۇ ئىگىسى قانداق قىلار كىن؟ دەپ كۆڭلىدىن ئۆتكۈزدى، ئابدۇمۆمىنبەگ بولسا ساقىلىنى سىلاپ، ئىسھاققا قاراپ قويۇپ، ئىچىدە: «ئاداشقان - نىڭ ئەيىبى يوق، قايتىپ توپنى تاپسىلا...» دەپ قويدى. بېكەن زەرنىڭ چىرايى تۇتۇلۇپ، «تۇت» دېگەن بۇيرۇقنىلا كۈتەتتى. ھېچكىم ئىسھاقنىڭ كۆڭلىدىكىنى بىلمەيتتى. ئۇ ناھايىتى كۆپ كىشىلەردىن مەسلىھەت ئاڭلىغان بولسىمۇ، بىرەر ئادەمگە

كۆڭلىدىكى گەپنى ئېيتىمىدى.

كونا قورغاننىڭ ئىشىكى «غاچ» قىلىپ ئېچىلدى. دەسلەپ مۇشتەككەنە بولۇپ قالغان نۇرمۇھەممەت داداخاھ، كېيىن ھەي-ۋىسى قېچىپ، قاپقى سېلىنغان ئابدۇراخمان كۆرۈندى. ھېچ-كىم ئۇن چىقارمىدى. ئەڭ ئاخىردا سۇغا چۈشكەن مۈشۈكتەك شۈمشىيىپ ئىيسا ئەۋلىيامۇ كىرىپ كەلدى.

ھاسا تايىنىۋالغان قېرى داداخاھ سالام بەردى:

— ئەسسالامۇئەلەيكۇم، يۇرت نىجاتچىسى!

ئابدۇراخمانمۇ قېرى داداخاھ يېنىدا تۇرۇپ، تەزىم بىلەن تۇرۇپ، تەزىم بىلەن ھال - ئەھۋال سورىدى. ئىسھاق بوۋاينىڭ ساقىلىنى ھۆرمەت قىلىپ، ئاچچىقىنى ئاران باستى ۋە:

— ۋەئەلەيكۇم ئەسسالام، — دەپ ئىلىك ئالدى ھەم قولىنى بېرىپ كۆرۈشتى. مۇنداق رەھىم - شەپقەتنى كۈتمىگەن قېرى داداخانىڭ كۆزىدە ياش يالتىرىدى.

— رەھمەت، ئوغلۇم! بەختلىك بول، — دەپ دۇدۇقلاپ تەسلىكتە گەپ قىلدى.

ئىسھاق بوۋاينى قولتۇقىدىن ئېلىپ، ئۆرۈك كۆتەنگە ئولتۇرغۇزۇپ، ئىلتىپات قىلدى.

ئۇچرىشىش نۆۋىتى ئابدۇراخمانغا كەلگەندە، ئىسھاقنىڭ ئەرۋاھى بۇزۇلدى. ئابدۇمۆمىنبەگنىڭ كۆزلىرى چەكچىيىپ: مەردلىك قىلىپ قوي سويۇپ، ئىتلىك قىلىپ گۆش ئورنىغا سۆڭەك قويىمىسا بولاتتى... دېگەنلەرنى كۆڭلىدىن ئۆتكۈزدى.

— كەلدىڭىزمۇ؟ — دېدى ئىسھاق زاڭلىق ئارىلاش.

— تەقدىرنىڭ يازمىشى شۇنداق ئىكەن، — دېدى ئابدۇراخ.

مان خاتىرجەم ۋە تۆۋەندىكى شېئىرنى ئەقىل قىلدى:

دۆلەت قونسا گەر چىۋىنىڭ باشىغا،

سۇمۇرغ بېرىپ تەزىم قىلار قاشىغا!

قانداق قىلاتتۇق، كېلىپ قالدۇق.
ئىسھاق ئابدۇراخمانغا ئوبدان تىكىلىپ، باش لىڭشىتىپ
شۇنداق دېدى:

كىچىككىنە شەپەرەڭ ماختىنىپ،
جىرلاردىن چاشقان ئالدىم دەر...
يامان دوستۇڭ ماختىنىپ،
ياخشىنى يولدىن چالدىم دەر...

ئابدۇراخمان ئاپتۇۋېچى ھېچقاچان شۇنداق سۆزنى ئاڭلىمىغىدۇ.
نى ئۈچۈن، ھومىيىپ قارىدى. ئىسھاقنىڭ سەپكۈن باسقان يۈزى
ئاقىرىپ، كۆزلىرى چاقنىدى.

— مەن كىم ئىدىم؟ توغرا دېدىڭىز، مەن كىم ئىدىم؟
ئەلنىڭ ئۆزى دۆلەت قوندۇرغان چىۋىنى، كۆپچىلىكنىڭ قولىدا.
كى نەيزە ئۈچى ئەمەسمىدىم؟ — دېدى ئاۋازىنى كۆتۈرۈپ، —
مەن بىلىمەن، تەخت تالاشتىڭىز، ئۆزىڭىزنى يېقىن تۇتۇپ قوي.
نۇمغا كىردىڭىز، يىلان بولۇپ بوينۇمغا ئورالدىڭىز، قاپقان
بولۇپ ئايىغىمدىن چالدىڭىز! ئويلاپ كۆرۈڭ، سىز مېنى ئە.
مەس، ئەلنى ئاقساتتىڭىز. ئوتتەك لاۋۇلداپ، دەريادەك تاشقىدۇ.
لاپ تۇرغان قوشۇنلار قېنى؟ دەرۋازىلىق شەھەرلەر قېنى؟!
ئابدۇراخمان غىڭ قىلالىدى. نېمىمۇ دېيەلەيتتى؟!

نۇرمۇھەممەت بوۋاي ئوتتۇرىغا چۈشتى.
— ھە، ئوغلۇم، — دېدى ئۇ، — مۇسۇلمانقۇلنىڭ بۇ
پىشىمغان پەرزەنتى شۇ خاتاسىنى تۈزىتىش ئۈچۈن بۇ يەرگە
كەلدى. ئەل - يۇرتنى بىرلەشتۈرەيلى، خاتالىرىمىزنى تۈزىتەي.
لى، دەپ بۇ يەرگە توپلاندىق. ھەي، يار - بۇرادەرلەر! بىز
ئاندىن مانا مۇشۇ تۇرقىمىزدا تۇغۇلغان ئەمەسمىز. چېچىمىز
بىر كۈندە ئاقارىمىغان، بىزمۇ يۇرت بېشىدا تۇرغانمىز.

يولنى قالتىس يۈرگەن بىز،
دۈشمىنىم چۈشۈپ قالسۇن دەپ —
يولغا ئورەك قازغان بىز.
ئۆزىمىز قازغان ئورەككە —
چۈشۈپ ئۆلۈپ قېلىشقا ئاز قالغانىمىز.

ئاڭلىغانىسىلەر. خەۋىرىڭلار بار. بىز سوقۇشقان چاغدا،
ھەممە قىپچاق ئۇرۇقى تۈگەپ كېتىشكە ئاز قالغان. ھەي ياخشى-
لار، — ئۇ ئەندىكەپ، خىر - خىر يۆتىلىپ تۇرۇپ داۋام
قىلدى:

ئات بېشىغا كۈن چۈشسە،
سۇلۇق بىلەن سۇ ئىچەر.
ئەر بېشىغا كۈن چۈشسە،
ئۆتۈك بىلەن سۇ كېچەر.
ئەل بېشىغا كۈن چۈشسە،
قىش كۈنى ئۆيدىن كېچەر.

ئەلنىڭ بېشىغا ئىش چۈشۈپ تۇرغان شۇ كۈنلەردە كونا
گەپلەرنى تەگەش خەلقنىڭ غېمىدىنمۇ زۆرۈرمۇ؟ ئۇنىڭ ئورنىغا
لېۋىڭلارنى چىشلەپ تۇرۇپ يارىشىڭلار!
گەپ ئىگىسىنى تاپتى. ئىسھاق پەسكويغا چۈشتى. ئابدۇ-
راخماننىڭ قايىقى ئېچىلدى. ئىككىسى قۇچاقلىشىپ، ياراشتى.
— بەگ، — دېدى ئىسھاق، — بوپتۇ، ئۆتكەن ئىشلارنى
كەچۈرمىەن. ئەمما سىزدىن خاپا بولۇشقا ھەققىمىز بار ئىدى.
سەۋەبىنى ئۆزىڭىز ياخشى بىلىسىز. بۇنىڭدىن كېيىن شەرت
باشقىچە، ھوقۇق باشقىچە بولىدۇ.
ئابدۇراخمان گەپنىڭ مەزمۇنىغا يەتتى.

— ھە، ئەلۋەتتە، ئالەم پاناھ، — دېدى ئائىلاج ئىككى

پۈكلىنىپ، — بىرلا خۇدانىڭ ئۆزى سۆيۈپ بەخت بەرگەن،
ئەل - يۇرت سۆيۈپ تەخت بەرگەن ئادەمگە ھەر بەندە جېنى بىلەن
خىزمەت قىلىپ، ئۇنى قېنى بىلەن ئاقلاشقا ئىمكانىمىز
كامىل! — دەپ تاۋاپ قىلدى.

ئىش ياخشىلىق بىلەن پۈتكىنى ئۈچۈن، ھەممىسى خۇشال
بولدى. قوغۇنچى بوۋاي ئۇلارنى كارىۋاتقا چاقىرىپ تاتلىق كۆكچە
قوغۇنلارنى پىچتى.
شۇ كۈنى كېچىسى، ئىسھاقنىڭ چۈشىگە ئەجدىھا كىردى.

×

×

ئىسھاق چۆچۈپ ئويغاندى. ئورنىدىن تۇردى ۋە ئۆي ئىچىدە
ئۇياقتىن - بۇياققا مېڭىپ، بۇنىڭدىن كېيىن قىلىدىغان ئىشلار -
نى مۆلچەرلەپ كۆردى.

مانا، ئەل - يۇرت ساڭا ئىشىنىپ خانلىققا كۆتۈردى، قو -
لۇڭغا تىزگىنىنى تۇتقۇزدى. ئەمدى سەن ھۆكۈمدارسەن، خەلق
غېمى زىممىگە چۈشتى. خوش، قانداق قىلىسەن؟ ئۇ قانداق
قىلىشنى ئويلىدى. تاڭ ئاستا - ئاستا يورۇشقا باشلىدى. كۆپ
ئۆتمەي مەزىنىنىڭ پامدات نامازغا ئېيتقان ئەزىنى ئاڭلىدى.

پامدات نامازدىن كېيىن، ئىسھاق ئۆزىگە يېقىن نۆكەرلىرىدە -
نى، نۆكەر باشلىقلىرىنى چاقىرىپ كېڭەش ئۆتكۈزدى. ئىسھاق
ئۇيۇشۇشلىقتىن ھارغان كۆزلىرىنى يۇمۇپ، ئوتتۇرىغا بىر سو -
ئال قويدى:

— بىزنىڭ ئاساسىي دۈشمىنىمىز كىم؟

ئولتۇرغانلار بىر - بىرىگە قارىشىپ قالدى.

ئابدۇمۆمىننىڭ قوزغالدى:

— تەقىسىر، شۇ كۈنگە قەدەر يۈز بەرگەن ۋەقەلەر شۇنى
كۆرسەتتىكى. بىزنىڭ ئاساسىي دۈشمىنىمىز گېنېرال گوپىرنا -
تور ئىكەن. ئۇلارنى بىر تەرەپ قىلماي تۇرۇپ، خەلقنىڭ

ئارزۇ - ھەۋەسلىرىنى ئەمەلگە ئاشۇرالمىمىز. ھازىر قوللىنىۋاتقان ھەممە كۈچ - ئىمكانىيەت بار، مۇسۇلمانلارنىڭ ئەركىنلىكى ئۈچۈن، گېنېرال گوېرناتورغا قارشى پەيغەمبىرىمىزنىڭ يېشىل تۇغىنى ئېگىز كۆتۈرسىڭىز ياخشى بولاتتى.

نۆۋەت بېكىنەزەرگە كەلدى:

— ئەل بېشىغا كۈلپەت سېلىۋاتقان كىم؟ شەھەرلەرنى ئۆز نامى ئۈچۈن ئۆتۈنۈۋەتكەن كىم؟ گوېرناتورنىڭ ئەسكەرلىرىنى ئىچكىرىگە كىرگۈزگەن كىم؟ ياق، بىز دەسلەپ ئوردىنى تۈگەتتىمىز كېرەك!

ئىسھاق ھەر ئىككىسىنىڭ سۆزىنى دىققەت بىلەن تىڭشىدى، ئولتۇرغانلارغا يەر ئاستىدىن قاراپ، ھەربىر گەپنى ئەقىل تارازىدا سىدا ئۆلچەپ كۆردى.

توغرا، ئۇنىڭ ئالدىدا ئىككىلا يول بار ئىدى. بىرىنچىسى، ئوردىنى ئېلىپ، گېنېرال گوېرناتور بىلەن مۇناسىۋەتنى ياخشىلاپ، ۋاقىتنىچە ئۇلارنىڭ سۆزىگە كىرىپ ھاكىمىيەتنى قولدا ساقلاپ قېلىش. خۇدايارخان شۇنداق قىلدى. خوش، نېمە تاپتى؟ نەسىردىنمۇ ئاتىسىنىڭ ئىزىدىن ماڭدى. خوش، نېمىگە ئىگە بولدى؟ ئىككىنچىسى، ئابدۇراخمان تۇتقان يول. گېنېرال گوېرناتورنى تاشكەنتتىن قوغلىماقچى بولغان ئابدۇراخماننىڭ يولى، خوش، ئۇمۇ نېمە بولدى؟! ئىسھاق ئۈچىنچى يولنى — ئۆزىنىڭ يولىنى ئىزدەيدى.

— ئەھلى دانىشلەر، — دېدى ئىسھاق، — قوقانغا يۈرۈش قىلىمىز. مۇشۇ بۈگۈندىن باشلاپ رۇس بىلەن ئۇرۇشمايمىز. چۈنكى، ئۇلارنىڭ بىزگە قارشى ئۇرۇشىنى توختىتىش ئۈچۈن، ئوردىنى ئېلىپ خان ئەۋلادىنى ھۆكۈمدار سۈپىتىدە ھوقۇقىدىن مەھرۇم قىلىشىمىز كېرەك، شەرتنامىسىنى بىكار قىلىپ، گېنېرال گوېرناتورغا ئەلچى ئەۋەتىشىمىز زۆرۈر. ئەتىدىن ئېتىبارەن شۇنداق قىلىشىمىز كېرەك!

ئابدۇمۆمىن تەرەپدارلىرى «ئىمتىياز ئۆزىڭىزدە» دەپ رازىد.

لىق بېرىشتى. بېكەنەزەر باتۇر بىر تولغىنىپ قويدى. ئىسھاق ئاۋۋالقىدەكلا سۆزىنى داۋاملاشتۇردى:

— بىر كۈنى ئىككى يولۇچى كېلىۋېتىپ، بىرى ئىككىنچىدىن سىدىن: «ھەي، نېرىقى قىرغا قانداق چىقىمىز؟» دەپ سوراپ-تۈ. شېرىكى ئۇنىڭغا: «ئاۋۋال ئالدىمىزدىكى قىردىن ئاشايلىد-چۈ. ئۇنىسىنى كۆرىمىز!» دېگەنكەن. مېنىڭ جاۋابىمۇ شۇ. دەسلەپ ئوردىنى ئالايلى، ئىشىمىز رۇسقا چۈشكەندە، ئاندىن ئۇنى كۆرەرمىز، — دەپ كېڭەشكە يەكۈن چىقاردى.

ئىسھاق ئۆز قولى بىلەن فان كەيىمىغا خەت يېزىپ ئۇنى ئەۋەتىش ئۈچۈن ئەلچى تەيىنلىدى.

ئىسھاق قول ئاستىدىكى قوشۇننىڭ ھېساب - كىتابىنى قىلدى. ئىككى يىلدىن بېرى سىناقتىن ئۆتكەن نۆكەرلەر سانى يىگىرمە مىڭ ئىكەن. ئابدۇراخمان يېتەكچىلىك قىلغىنى بولسا ئون مىڭ. ئەنجان، ئۆزگەن، ئوش، مەرغىلان ئەتراپىدىن قوز-غىلاڭغا قوشۇلغانلار ھەممىسى بولۇپ يەتمىش مىڭدىن ئوشۇق ئىكەن.

ھۇجۇمدىن بۇرۇن ھەربىي كېڭەش بولدى.

شۇ پەيتلەردە قوقاننىڭ ئۆزىدىن چىقىدىغان «نەستەلھ» ماركىلىق سېرىق قەغەز گۈلدار تاختا ئۈستىگە يېيىلدى. ئىسھاق بىر ئاز ئويلىنىپ، كېيىن موي قەلەمدە قەغەزنىڭ بىر بۇرجىكىد-گە ئۈچ دائىرە سىزىپ، ئايلىنىشىنى بويلاپ، ئوتتۇرىسىغا بىر-دىن سىزىق چۈشۈردى. ئەتراپىدا توپلانغانلارنىڭ كۆزىگە قەغەزدە-كى شەكىل ھەرخىل نەرسىنى ئەسلەتتى.

ئىسھاق قەغەزنىڭ باشقا بۇرجىكىگە يەنە بىر چوڭ دائىرە سىزىپ، ئىچىنى بويلاپ قارايتتۇردى.

— كۆردۈڭلارمۇ؟ — دەپ سورىدى ئۇ.

— ھە، تەقىسىر، كۆردۈق... — دېيىشتى ئەتراپىدىكىلەر.

بىرلا ئابدۇمۆمىنېگ: «يا خۇدا، ئۆزۈڭ ساڭا. قەغەزگە رەسىم

سىزنىڭ گۇناھقۇ! كالامشېرىپىتىن خەۋىرى بار مۇسۇلمان بۇتپە-
رەسلەرنىڭ ئىشىنى قىلسا قانداق بولار كىن؟» دەپ تەشۋىشلىنەت-
تى.

— مانا بۇ بۈركۈت! — دېدى ئىسھاق قەلەم ئۇچى بىلەن
كۆرسىتىپ، ئابدۇمۆمىنبەگ «يا توۋا» دەپ ياقىسىنى تۇتتى.
ئىسھاق بۇنى بايقاپ، كۆز قىرى بىلەن قاراپ قويدى ۋە سۆزىنى
داۋاملاشتۇردى، — ئوخشامدۇ؟ بۈركۈت؟ بۇلار بولسا، — ئۇ
ئۈچ دائىرىنى كۆرسەتتى، — بۈركۈتنىڭ ماكانى، ئېگىز قىيالار
ئاۋۇ، — قەغەز چېتىدىكى چوڭ دائىرىنى كۆرسەتتى، — بۇ
چوڭ ئۇۋا. ئۇنى قاغىلار ماكان قىلىشقان. ماۋۇسى، بۈركۈت
بالىسى. ئۇ ئېتىلىپ، قاغىلارنى قوغلاپ چىقىرىش ئۈچۈن پەرۋاز
قىلدى.

ھەممىسى كۈلدى. ھۆكۈمدار چاقچاق قىلىۋاتقان بولسا كې-
رەك، دەپ ئويلاشقاندى. بىراق ئىسھاق چىرايىنى بۇزىمىدى.
شۇھامان كۈلكە تىنىچىدى.

— ئاشۇ بۈركۈت بىزنىڭ قوزغىلاڭ بولىدۇ، — دېدى
ئىسھاق، — ئېگىزلىكتىكى ماكانلار — نەمەنگان، ئۆزگەن،
ئوش، ئەنجان، چوڭ ماكان بولسا، ئۆلكىنىڭ ئوردىسى —
قوقان.

— ئامان بولۇڭ، تەقسىر!

— بۇنى نېمىكىدىن دېسەك، بۇنىڭدا گەپ بار ئىكەن —

دە!...

ئىسھاق خاتىرجەم ھالدا سۆزىنى داۋام قىلدى:

— بىرىنچىدىن، بۈركۈتنىڭ ئۆز ماكانى مۇستەھكەم بول-
سۇن. نەمەنگانغا بەش مىڭ، ئۆزگەنگە ئۈچ مىڭ، ئوشقا بەش
مىڭ قوشۇن ئاجرىتىلسۇن، — ئۇ شامىرزا داداخاھ بىلەن يارمەت
داداخاھقا قارىدى، — سىلەر مۆھتەرەم زاتلار بىرىڭلار ئەلنىڭ
بېگى، بىرىڭلار لەشكەرىيىشى، تاللانغان نۆكەرلەردىن بەش مىڭ،

ئىسيانچىلاردىن ئون بەش مىڭ ئادەمنى ئېلىپ، ھەممىمىز ئۈچۈن تەۋەررۈك بولغان ئەنجان شەھرىنى ھىمايە قىلىسەلەر! داداخاھلار تەزىم قىلدى. ئىسھاق:

— بۈركۈتنىڭ ئوڭ قانتى بەش مىڭ نۆكەر، ۋەلى، سىز باشلىقسىز. سول قانتى بەش مىڭ، بېكەنزەر باتۇر، سىز يېتەكچى! — دەپ قىسقىلا ئورۇنلاشتۇردى.

سەركەردىلەر تەزىم قىلىشتى. ئىسھاق يەنە:

— قۇش قانتى بىلەن ئۇچۇپ، قۇيرۇقى بىلەن قوندۇ، — دېدى، — ياردەمچىلەر كۈچ - قۇۋۋەت بولىدۇ، ئابدۇ - مۆمىنبەگ ئاغا، سىز ئۆز يىگىتلىرىڭىز بىلەن رەھبەرلىكنى ئېلىپ بارىسىز. سىز ئابدۇراخمان بەگ ئاغا، شۇ قوشۇن بىلەن بىرگە بارىسىز.

بەگلەر رازى بولۇشتى:

— پادىشاھنىڭ ئەمرى ۋاجىپ!

ئىسھاق سۆزىنى داۋاملاشتۇرۇپ:

— بۈركۈتنىڭ تۇمشۇقى — بەش مىڭ سەرخىل نۆكەر، بەش مىڭ قوزغىلاڭچى، بۇلار سىزنىڭ ئىختىيارىڭىزدا بولىدۇ، ئابدۇللا بەگ، — دېدى.

ئابدۇللا بەگ مەمنۇنىيەت بىلەن بۇ تەكلىپنى قوبۇل قىلدى.

— ئەمدى بۈركۈتنىڭ چاڭگىلى قالدى، — دېدى ئىس-

ھاق، — بۇنىڭغا تاللانغان مىڭ نۆكەر، بىريۈزئەللىك زەمبە-

رەك، يەر تار دېمەك، ئابدۇللا بەگ، سىزدىن بىر ئاز كېيىنرەك،

چاڭگالغا بىز بارىمىز. قېنى، بۇنىڭغا رازىمۇ سىلەر؟

— رازى، ناھايىتى ياخشى، — دېيىشتى كېڭەش قاتناشچى-

لىرى. ئىسھاق يەنە سۆزىنى داۋاملاشتۇردى:

— بۈركۈتنىڭ ئوڭ قانتى دەريا بويلاپ بېلىقچى ئارقىلىق

مەرغىلاننىڭ ئاياغ تەرىپىدىن ئۆتۈپ، توغرا قوقانغا يول ئالىدۇ.

سول قانتى قۇۋاساي ئارقىلىق مەرغىلان ئۈستىدىن ئۆتىدۇ -

دە، قوقانغا يېقىنلىشىدۇ. قوقانغا بارغاندا ھەر ئىككى قانات بىرلىشىپ، شەھەرنى ئىككى تەرەپتىن قامال قىلىدۇ. تۇمشۇق بولسا، توغرا مەرىغلانغا ھەرىكەت قىلىدۇ ۋە ئىككى قاناتنىڭ ياردىمىدە مەرىغلاننى ئېلىپ، توغرا قوقانغا يۈرۈش قىلىدۇ. خوش، قۇيرۇق نېمە قىلىدۇ؟ قۇيرۇق بولسا، ئارقىدا تۇرۇپ ۋەزىيەتنى كۆزىتىدۇ، زۆرۈر يەرگە ياردەملىشىدۇ، دۈشمەننىڭ بۆلۈنگەن قىسمىغا زەربە بېرىدۇ.

كۆپچىلىك:

— ھە، ناھايىتى ياخشى! ھەر تەرەپلىمە پۇختا ئويلانغاندەكەن! — دەپ ماختاشتى.

ئىسھاق قايتا - قايتا چېكىدى:

— قانات، تۇمشۇق، قۇيرۇق ۋە چاڭگال ئوتتۇرىسىدا ئالاقە مۇستەھكەم بولسۇن. بۇيرۇقنى ئالاقچى ئارقىلىق بېرىپ تۇردەن. بۇيرۇقنىڭ بېجىرىلىشى قەتئىي بولىدۇ!

باياتىن بېرى كۆزلىرى چەكچىيىپ ئولتۇرغان ئابدۇراخمان: «ئەجەبا، بۇنچىلىك ئەقلىنى نەدىن ئالدىكىن؟!» دەپ ئىسھاققا تەن بەردى.

— ئەمدى، دوستلىرىم، تۆپىمىزدە ئۇچۇپ يۈرگەن قاغىلارنى يوق قىلىش ئۇياقتا تۇرسۇن، ئۇنى ئۆز ھىمايىسىگە ئالىدىغان باشقا قارا قۇشۇم بار. بىز ئىلاجىنىڭ بارىچە، مۇشۇنىڭدىن ئېھتىيات قىلىشىمىز كېرەك!

— گېنېرال گوبېرناتور! - دېدى كىمدۇر بىرى.

ئىسھاق سۆزىنى داۋاملاشتۇردى:

— بۇنىڭ ئۈچۈن ناھايىتى ئۈستىلىق بىلەن كۈرەش قىلىش، قاغىلارنى ئۇلاردىن ئاجراتقان ھالدا ئىش يۈرگۈزۈش كېرەك.

شۇ چاغ ئىشكىتىن ئىسھاقنىڭ ئالاقچىسى يۈگۈرۈپ كىرىپ كەلدى.

— ھۆكۈمدار! — دېدى ئۇ ئەندىكىپ، — گېنېرال گوېبرنا-
تور ئەلچىنى تۇتۇپ قالدى.

سەركەردىلەر، بەگلەر ئىسھاققا قاراشتى. ئۇ ئاۋۋالقىدە كلا-
سىر بەرمەستىن گېپىنى قىلىۋەردى:

— ھېچ ۋەقەسى يوق، بىز بۇنىڭدىن تېگىشلىك خۇلاسىە
چىقىرىپ، پاراسەت بىلەن ھۇجۇمنى باشلىشىمىز كېرەك. چوڭ
ماكاننى قاغىلاردىن تارتىۋالساق، قارا قۇش بىلەن ئالاقىنى
يولغا قويۇشقا مەجبۇر بولىدۇ. بىز شۇنى ئۇتۇماسلىقىمىز
لازم!

ھېچكىم ئىسھاقنىڭ گېپىنى رەت قىلمىدى. پەقەت ئابدۇ-
مۆمىنبەگ ئىچىدە خاۋاتىرلىنىپ قالدى، خالاس!
ئاخىردا، ھۇجۇمغا ئۆتۈش كۈنى بەلگىلىنىپ، كېڭەش ئۆز
ئىشىنى تۈگەتتى.

×

×

كەڭ پەرغانە ۋادىسى خۇددى گىلەم يايغاندەك تاۋلىناتتى.
ھەر تەرەپكە تىكىلگەن ئاپئاق كىگىز ئۆيلەر خۇددى دوپپىغا
ئوخشاش كۆرۈنەتتى. ياپيېشىل دەرەخلەر ئارىسىدا چوڭ - كى-
چىك قىشلاقلارنىڭ ئىمارەتلىرى كۆزگە چېلىقاتتى...

ئارپا ئاللىقاچان ئورۇلۇپ بولغانىدى. بۇغدىي ئورۇلۇپ،
بىر چەتكە دۆۋىلەپ قويۇلغان ئېگىزلار ئاقىرىپ تۇراتتى. ھېلى-
خىچە ئورۇلمىغان بۇغدايلار بولسا، ئالتۇندەك تاۋلىنىپ،
شامالدا ئاستا دولقۇنلىناتتى. شاللىقلاردىكى شالمۇ ئورۇمغا كې-
لىپ قالغان، ئۇ يەر - بۇ يەرلەردە پاختا ئېچىلىشقا باشلىغانىدى.
ھۆپپىدە گۈللىگەن بېدىلىك ئارىسىدا بۆدۈننىڭ سايىرىشى ئاڭلى-
ناتتى. پېلەكتە تۇرۇپ، تاتلىقلىقىدىن يېرىلىپ كەتكەن قوغۇد-
لارغا قاپاق ھەرلەر ئولىشىپ بىرى ئۇچسا، بىرى قونۇپ يۈرەت-

تى. يول بويلىرىدا ئەنجۈر، ئانار، شاپتۇللار ساڭگىلاپ كەتكەن، ئاستىغا تۆكۈلگەن ئۆرۈكلەرنى تېرىۋالدىغان كىشى يوق ... پەيزى ئابات قىشلىقىنىڭ ھۇۋۇللاپ قالغان كوچىسىدا يال-غۇز بىر ئىت تېنەپ يۈرەتتى. يېرىمى ئۆرۈلگەن تام ئۈستىدىكى مۈشۈككە بىر خىرىس قىلىپ قويۇپ، يەنە يولغا قاراپ كېتەتتى. بىر تەرەپتىن ئوردا لەشكەرلىرى، يەنە بىر تەرەپتىن قوز-غىلاڭچىلار كەلگىنى ئۈچۈن، قىشلاق ئاھالىسى قايماقچىدۇر غايىب بولغانىدى. تومۇز ئاپتىپى گويا تونۇردەك ئوت چاچاتتى.

ئوردا لەشكەرلىرىنى سۇلتانمۇراتبەگ باشلاپ كېلىۋاتاتتى. ئۇنىڭ يېنىدا ئابدۇلئەزىز لەشكەر بېشى بىللە ئىدى. تۆڭىلەر ئېغىر زەمبىرەكلەرنى كۈچىنىپ سۆرەيتتى. تۇغ يەلپۈنۈپ، لەشكەرلەرنىڭ قولىدىكى قورال - ياراغلار قۇياش نۇرىدا يالتىرايتتى. ئادەمىز قىشلاق بىلەن ئۇلارنىڭ كارى يوق. ئابدۇلئەزىز لەشكەر بېشى سۇلتانمۇراتقا يېقىنلىشىپ:

— بەگ، قوشۇن چۈشلۈك قىلىۋالسا بولامدۇ؟ — دەپ

سورىدى.

— مەيلى، — دېدى بەگ ۋە ئات بېشىنى سايە - سالقىن

تەرەپكە بۇرىدى.

چۈشلۈككە رۇخسەت ئالغان قوشۇن بىردەمدە قوغۇنلۇققا يېيىلىپ، ئىگىسىز ياتقان قوغۇن - تاۋۇزلارنى ئۈزۈپ، قومۇش-زار ئارىسىغا كىرىپ كەتتى. سۇلتانمۇراتبەگ بىلەن ئابدۇلئەزىزمۇ ئالدىلىرىغا داستىخان سېلىپ، بىر قوغۇننى ئەمدى پىچىد-ۋاتاتتى، كىمدۇر بىرى چېپىپ كېلىپ، ئاتتىن ئىرغىپ چۈشۈپ تەزىم قىلدى.

سۇلتانمۇرات ئاغزىغا ئاپارغان بىر تىلىم قوغۇننى چىشلە-مەي، سوئال نەزىرىدە ھېلىقى لەشكەرگە قارىدى. ئابدۇلئەزىز گۈلەيدى:

— نېمە گەپ؟ تىلىڭ تامىقىڭغا چاپلىشىپ قالدىمۇ؟

— تەقسىر، دۈشمەن كەلمەكتە ...

سۇلتانمۇراتبەگنىڭ قولىدىن قوغۇن چۈشۈپ كەتتى. ئابدۇلئەزىز لەشكەربېشى ئورنىدىن ئىرغىپ تۇرۇپ:

— كېلىۋاتىدۇ؟ — دەپ ۋارقىراپ، كىيىنىشكە باشلىدى. كاناي چېلىندى، تەرەپ - تەرەپكە تارقىلىپ كەتكەن قوشۇن ھەرە ئۇۋىسىدەك پىتىراپ، بىرى ئاتقا يۈگۈرەيتتى، بىرى مىللىقنى ئىزدەيتتى، يەنە بىرى ئالدىراپ - تېنەپ كىيىنەتتى. سۇلتانمۇراتبەگ ئەنسىزلىك بىلەن ئەتراپقا ئەلەڭلەپ قارايتتى. ئابدۇلئەزىز لەشكەربېشى زەمبىرەكچىلەر يۈزبېشىنى چاقىرىپ، زەمبىرەكلەرنى قەيەرلەرگە ئورنىتىش توغرىسىدا كۆرسەتمە بەردى:

— ئەگەر بۇيرۇقنى ئاڭلىماي، بۇرۇن ئوت ئېچىپ قويسىڭىز، بىلىپ قويۇڭ، جەھەننەمگە بارىسىز!

— خوپ، لەشكەربېشى، — دەپ تەزىم قىلدى يۈزبېشى.

— خوپ بولسا، مېڭاڭ ئەمدى.

سۇلتانمۇرات ھامان تەشۋىشلىنىپ، ئىككى كۆزىنى دۈشمەن كېلىۋاتقان تەرەپتىن ئۆزىگە يەتتى. نېمىشقىدۇر قوزغىلاڭچىلاردىن دېرەك يوق ئىدى. ئابدۇلئەزىز لەشكەربېشى چىرايلىق ياستىلغان قارا ساقىلىنى سىلاپ، سۇلتانمۇراتبەگكە قارىدى.

— بېگىم، قاچقانمۇ، قوغلىغانمۇ خۇدا دەيدىكەن. ئەمدى ئىلاجىمىز قانچە، خۇداغا تېۋىنىپ جەڭگە كىرىمىز. سىزنىڭ يەنە قانداق مەسلىھەتىڭىز بار؟

— نېمە دەيمەن؟ سىزنىڭ بىلگىنىڭىز — مېنىڭ بىلگىم.

نتىم. سىزنىڭ بۇيرۇقىڭىز — مېنىڭ بۇيرۇقىم.

شۇ چاغدا، قىيقاس - چۇقان ئاڭلاندى. ئۇلار چۆچۈپ ئالدىغا قاراشتى. ئىككى ئاتلىق بىر - بىرىنى قوغلاپ، دۈشمەن كېلىش ئېھتىمالى بولغان تەرەپكە كەتتى. بايا قىيقاس - چۇقان كۆتۈرگەنلەر مۇشۇ لەشكەرلەر ئىكەن. ئابدۇلئەزىز لەشكەربېشى قولىنى پېشانىسىگە قويۇپ، ئىككى ئاتلىق كۆزدىن يوقىلىپ

كەتكۈچە قاراپ تۇردى - دە:

— ھەم، يېقىنلىشىپ قاپتۇ، — دېدى.

ھەرئىككىسى ئەتراپقا ئالاق - جالاق قاراپ، خېلىغىچە ئۆز-
چىقماي قالدى. بىرئازدىن كېيىن، قۇلاققا ئاتىنىڭ تىۋىشى ئاڭ-
لاندى. قوشۇن ئاشۇ تەرەپكە يۈزلەندى. قويۇق توپا - چاڭ
كۆتۈرۈلۈپ كەتتى. سۇلتانمۇراتبەگ پىچىرلاپ ئايەت ئوقۇدى:
«ئاه خۇدا، ئۆز پاناھىڭدا ساقلىغىن!...»

ھايال ئۆتمەي، قارشى تەرەپنىڭ قوشۇنى ئەتراپنى بىر ئال-
دى، يىڭنە چۈشكۈدەك جاي يوقتەك كۆرۈنەتتى. دۆڭ ئۈستىگە
يېشىل تۇغ ئورنىتىلدى. تاغ ئالدىدا ئېتى چاپچىپ تۇرغان ئادەم
سۇلتانمۇراتنىڭ نەزەرىدە، يولۋاس مىنىپ تۇرغاندەك تۇيۇلدى.
بېكەنزەر بەلبېغىنى تۇتۇپ، ئوتتۇرىدىكى مۇساپىنى چامىلاپ
كۆردى، ئالدىدا سەپ تارتىپ تۇرغان ئوردا لەشكەرلىرىگە زەن
سېلىپ: ياخشى جاي تاللىنىپتۇ، دەپ كۆڭلىدىن ئۆتكۈزدى.
بېكەنزەر باتۇر ۋە يېنىدا تۇرغان ئىككى خەۋەرچىدىن سورىدى:
— ئوردا لەشكەرلىرىنىڭ تەخمىنەن سانى قانچە؟

— بەش مىڭدىن ئوشۇقراق.

— ئۇنداق بولسا، بۇ تۇرغانلار بەش مىڭ چىقمايدۇ. بەلكىم
باشقىلار قومۇشزارغا يوشۇرۇنغان ئوخشايدۇ. زەمبىرەكلىرى قا-
ياقتىكىن؟!

ئۇ، ئويلىشىپ تۇرۇپ، ئوڭ تەرىپىگە قارىدى، ئوڭ تەرەپكە
بارىدىغان خەۋەرچى يىڭىت يۈگۈرۈپ كەلدى:
— لەبىيەي، باتۇر ئاغا...

— ئۇرۇشتا تۇرۇش يوق، ھازىر بىز ئۇلارنىڭ چىشىغا
تېگىشكە باشلايمىز. ۋەلى سەركەردىگە ئېيتقىن، يىراقتىن ئايلى-
نىپ ئۆتۈپ، دۈشمەننىڭ يولىنى توسسۇن!

— خوپ، باتۇر ئاغا! — يىڭىت ئاتنى چاپتۇرۇپ كەتتى.
بېكەنزەر: «زەمبىرەك قاياقتىن ئېتىلسا، شۇ يەرگە ئوق

ئۈزۈڭلار! » دەپ يۈزدەك مەرگەنگە مەخسۇس بۇيرۇق بەردى.
ئابدۇلئەزىز لەشكەرىيەشمۇ ئۆز نۆۋىتىدە يۈزبېشىلەرگە زۆ-
رۈر بۇيرۇقلارنى بېرىپ، «قوزغىلاڭچىلارنىڭ سانى قانچىكىن؟
قانداق قورالى بار ئىكەن؟ كۆپىنچىسىدە ياغاچ نەيزە، چوماق
بولسا كېرەك» دەپ كۆڭلىدىن ئۆتكۈزدى. ئۇنىڭ گېنېرال گو-
بېرناتور تەرىپىدىن بېرىلگەن يۈزدەك تېزئاتار مىلتىقىدىن ئۈمىد-
دى چوڭ ئىدى.

قۇياش تىك ئۆرلىگەندە، قوزغىلاڭچىلار ھۇجۇمنى بىرىنچى
بولۇپ باشلاشتى. مىڭدىن ئوشۇق سەرخىل بانۇر ئون قەۋەت
بولۇپ، كاناي سادالىرى ئاستىدا باستۇرۇپ كېلىۋاتاتتى.
سۇلتانمۇراتبەگ: «ياراتقان ئىگەم، ئۆزۈڭ ساقلا!» دەپ
تېپىرلاپ قالدى. ئابدۇلئەزىز لەشكەرىيەشى ئۇنىڭ ئەپتىنى كۆ-
رۈپ سىلكىپ تاشلىدى:

— بەگ، سىزنىڭ تەۋەررۈك بېشىڭىز ئۈچۈن، ئۇ دۇنيادە-
مۇ، بۇ دۇنيادىمۇ سوراققا قالغۇم يوق. سىز بۆكتۈرمە تەرەپكە
ئۆتۈپ، ئۇ يەردىكى لەشكەرلەرگە كۆز - قۇلاق بولۇپ تۇرۇڭ.
مەن خەۋەر قىلىشىم بىلەن ئۇلارنى ئېلىپ ياردەمگە ئۆتىسىز.
— بولىدۇ، — دەپ سۇلتانمۇراتبەگ ئاتنى بۇردى.

— بەگ! گالاۋاچىيىققا ئادەم ئەۋەتىڭ! — دەپ ئارقىدىن
ۋارقىرىدى لەشكەرىيەشى، سەۋەبى، ئۇلارنىڭ ئارقىسىدىن گېنې-
رال گالاۋاچىيىق بىلەن گېنېرال تراتىسكىي ئۆز ئەسكەرلىرى
بىلەن كېلىۋاتقاندى. سۇلتانمۇراتبەگ لەشكەرىيەشنىڭ گېنېنى
چۈشەنمەيلا: «بولىدۇ»، «خوپ» دەپ ئېتىنى چاپتۇرۇپ
كەتتى.

ئىسيانچىلار ئۈر - يىقىتسىزلا ئالغا ئىلگىرىلەپ كېلىۋاتات-
تى. ئەڭ ئالدىدا چىپار ئارغىماق قۇلاقلىرىنى شىڭىتايىتىپ، سە-
لىق يورغىلاپ كېلىۋاتاتتى. ئابدۇلئەزىز لەشكەرىيەشى تەقدىرگە
تەن بېرىپ، بېشىنى كۆك سەللە بىلەن ئورنىدى، ئۈستىگە دۇبۇل-

خا كىيدى. ئىككى تەرىپىدە ئوردىنىڭ خىللانغان لەشكەرلىرى
جەڭگە تەييار تۇراتتى.

— كاناي چېلىنسۇن! — دەدى لەشكەرىبېشى.

كاناي - سۇناي ئاۋازى ھەممە ياقنى قاپلاپ كەتتى.

— يائاللا! — دەدى ئابدۇلئەزىز لەشكەرىبېشى، چېپار ئار-

غىماق ئالدىنقى ئىككى پۇتىنى كۆتۈردى.

— يا ئاتا روھى! — دەدى بېكەنزەر.

ئىككى تەرەپ ھۇجۇمغا ئۆتتى. «ئۇر!» «چاپ!» «ئۆل-

تۇر!» دېگەن ئاۋازلار تىنىمسىز ياغرايتتى. قىلىچلار ئاپتاپتا

يالت - يۇلت قىلدى. كىمدۇر ئاتتىن يىقىلدى. بەزىسىنىڭ

بۇرنى يوق، بەزىسىنىڭ ئايىغى ئۈزەڭگىدە سۆرىلەتتى. «يائاللا!»

«ئاتا روھى قوللىنسۇن!» دەپ ئىككى تەرەپ يىگىتلىرى بىر -

بىرىگە ھەيۋە قىلاتتى، ۋارقىرىشاتتى...

بىر مەھەل زەمبىرەكلەر گۈمبۈرلەپ، ئەتراپنى چاڭ -

توزان باستى. بېكەنزەر باتۇرنىڭ بۇيرۇقىغا بىنائەن، يۈزدەك

مەرگەن زەمبىرەكچىلەرنى نىشانغا ئالدى ۋە «گۈم - گۈم»،

«تارس - تارس»، «ئۇر!» «سال» دېگەن ئاۋازلار قۇلاقلارنى

چاڭ كەلتۈرەتتى. «ئايلىندۇرۇپ ئۇر! ئايلىندۇرۇپ...» دەدى

بېكەنزەر. لەشكەرىبېشى ئۇنىڭ مەقسىتىنى چۈشىنىپ قالدى -

دە، دەرھال زەمبىرەكچىلەرگە يۈزدەك ئادەمنى ياردەمگە ئەۋەت-

تى، لېكىن ۋاقىت ئۆتكەندى. بېكەنزەرنىڭ يىگىتلىرى زەمبىر-

رەك ئورنىتىلغان دۆڭنى ئىككى تەرەپتىن ئىسكەنجىگە ئېلىپ،

يەر بىلەن يەكسان قىلىۋەتكەندى.

«تارس! تارس!» توساتتىن ئېتىلغان ئوق ھەر قېتىم بەش-

تىن باتۇرنى ئاتتىن يىقىتتى. «تارس! تارس!» بېكەنزەر بۆك-

تۇرمىنى كۆزەتتى. «چۈشىنىشلىك، رۇس مىلتىقى!» دەپ

ئويلدى ئۇ ۋە چاقماق تېزلىكىدە ۋەزىيەتنى ئۆزگەرتىش ئۈچۈن،

قېلىن قومۇشزار ئارقىسىدىن ھۇجۇمنى كۈچەيتمەكچى بولدى.

— ئابدۇمۆمىن! ئابدۇمۆمىن!

— لەبىبەي، باتۇر ئاكا!

— قومۇشزارغا ئات سال، نىشانىڭ ئورۇس مىلىتىقى!

ئابدۇمۆمىن سەركەردە ئېتىغا قامچا ئوردى. ئۇنىڭ ئارقىدىن سىدىن بەش يۈز نۆكەر ئاتلىرىنى چاپتۇرۇپ، چاڭ - توزان ئىچىدە يۈرۈپ كەتتى. ئابدۇمۆمىن سەركەردە قومۇشزارنى تۆت تەرەپتىن ئورىۋالدى. كۆزنى يۇمۇپ - ئاچقۇچە مەسىلە ھەل بولدى. قۇيۇندەك باستۇرۇپ كېلىۋاتقان ئاتلىقلارنى كۆرگەن مەرگەنلەر جېنىنى قويدىغان يەر تاپالماي، پاتىپاراق بولۇپ كەتتى. ئابدۇمۆمىن بىر مەرگەننى قوغلاپ كەتتى. مەرگەن قايىرىلىپ، نىشانغا ئېلىشقا باشلىدى. ئابدۇمۆمىن يانپاشلاپ، ئۆزىنى ئاتىنىڭ قورسىقىغا ئالدى. «تارس! تارس!» لېكىن ئوق تەگمىدى، ئابدۇمۆمىن ئۆزىنى ئوڭلىدى - دە، قوغلاپ بېرىپ، مەرگەننى قولتۇقىدىن كۆتۈردى ۋە تېقىمىغا باستى.

ئابدۇلئەزىز لەشكەربېشىنىڭ ئەرۋاھى ئۇچتى، بۆكتۈرمىسىدىكى سۇلتانمۇراتقا چاپارمەن ئەۋەتتى، ئۆزى بولسا، جەڭنى بىر ئاماللاپ داۋاملاشتۇردى.

سۇلتانمۇراتبەگ يىراقتىن جەڭنى كۆزىتىپ تۇرغاندا، ئارقىدىن ۋەلى سەركەردە ئىسيانچىلار بىلەن بېسىپ كېلىپ قالدى. سۇلتانمۇراتبەگ قېچىشتىن باشقا چارە تاپالمىدى. لەشكەر بېشى سۇلتانمۇراتبەگنى كۈتۈپ، قالغان لەشكەرلەرگە قارشىلىق كۆرسىتىۋاتاتتى. ئۇ ئوتلۇق چەمبەر ئىچىدە قالدى. بۆكتۈرمىدىكىلەر كېلىشى كېرەك بولغان تەرەپتە ھەرخىل نەرسە بىلەن قوراللانغان قوزغىلاڭچىلار پەيدا بولغاچقا، ئوردا لەشكەرلىرى ۋەسۋەسىگە چۈشۈپ، جانلىرىنى قۇتۇلدۇرۇۋېلىش كويىدا بولۇشتى. گەرچە ئابدۇلئەزىز لەشكەر بېشى: «يا ئاللا! بوشاشماڭلار، ئايدىماڭلار» دەپ مەدەت بېرىۋاتقان بولسىمۇ، بىراق لەشكەرلەرنىڭ ئەھۋالى چاتاق ئىدى.

ئۇرۇش كەچكە قەدەر داۋاملاشتى. ئىسيانچىلار ئۈستۈنلۈك-كە ئېرىشتى. ئابدۇلئەزىز لەشكەرىيىشنىڭ كاللىسى تېنىدىن جۇدا قىلىندى. ئامان قالغان لەشكەرلەر ئۆزلىرىنى ئىسيانچىلار-نىڭ ئىختىيارىغا تاپشۇردى...

ئەتىسى خەۋەرچى ئىسھاقنىڭ يولىنى كېسىپ چىقىپ، غەلىبە خەۋىرىنى يەتكۈزدى. ئۇ خۇشال بولۇپ، خەۋەرچىنى سۆيىدى. خەۋەرچى ئېگەرنىڭ تۇمشۇقىغا باغلىۋالغان تۈگۈنچەكنى ئىسھاقنىڭ ئالدىغا تاشلىدى.

— نېمە بۇ؟ — دېدى ئۇ چۆچۈپ.
خەۋەرچى تۈگۈنچەكنى يېشىپ، بىر باشنى كۆرسەتتى.
— تەقسىر! باتۇرلار سىزگە سوۋغا قىلدى!
ئابدۇللا بەگ ئېغىشىپ:

— ھە، دۇرۇس، سوۋغا ئىكەن، — دېدى ئىسھاققا قاراپ، — ئابدۇلئەزىز لەشكەرىيىشنىڭ كاللىسى ئىكەن. مانا، تامام! بۇ، ئوردىنىڭ ئەڭ ئاخىرقى تەجرىبىلىك لەشكەرىيىشى ئىدى. تامام! ئەمدى ھېچكىم يولىمىزغا توسقۇن بولالمايدۇ!



ئىككى گېنېرالنىڭ مەغلۇبىيىتىدىن كېيىن نەسىردىنخان پۇتى كۆيگەن توخۇدەك تېپىرلاپ قالدى: «ئەمدى قانداق بولىدۇ؟ ئىسھاق دېگەن بۇ ماكانىسىز شۇنچە بولۇپ كەتكەنمۇ؟!» ئۇ ئېغىر ئەھۋالدىن قۇتۇلۇشنىڭ چارىسىنى ئىزدەيتتى، بىراق دەردىگە داۋا تاپالماي، ئەلىمنى چىلىم، مۇسەللەستىن ئالاتتى.
بىر كۈنى ئاخشىمى ئىشىك ئاغىسى:

— ھۆكۈمدار... ھەزرىتى سۇلتانمۇرات بەگ... — دەپ خەۋەر قىلدى.

نەسىردىنخاننىڭ كۆزلىرى قىزىرىپ، پۇرقىرىتىپ چىلىم

تارتىۋالغانىدى. مەيلى، كىرسۇن، دەپ ئىشارەت قىلدى. كۆز-
لىرى ئولتۇرۇشۇپ كەتكەن، ياداپ، سولىشىپ پەقەت سۈرىتى
قالغان سۇلتانمۇراتبەگ ھۆكۈمدار ھۇزۇرىغا كىرىپ كەلدى.
نەسىردىنخان ئۇنىڭ ئەپت - بەشىرىسىنى كۆرۈپ چۆچۈپ كەتتى.
ئۇنىڭغا رەھىمى كەلدى.

— ھە؟ ئەجەل قوغلىدىمۇ؟

بۇ سۆز بەگنىڭ قولىغا ھاقارەتتەك ئاڭلانسىمۇ، ئەلىمنى
ئىچىگە يۇتتى - دە، باش ئېگىپ، تەزىم قىلدى.

— ھۆكۈمدار ... — دېدى بەگ ئۆزىنى ئاقلاشقا ئۇرۇ-
نۇپ، — خۇدانىڭ ئۆزى گۇۋاھ، ئىسھاقنىڭ قاراقچىلىرى بىلەن
ئەزرائىل بىللە ئوخشايدۇ. خۇدا ئۇلارنىڭ يۈزىنى قارا قىلسۇن،
خۇددى قۇتىرىغان قاشقىر. يا ئەلھەزەر! ھىم ... كېيىن ...

نەسىردىنخان يېۋەتكۈدەك تىكىلدى. «ھولۇقما، نان
قېيى!» دېدى ئىچىدە. ئاخىر ئۇنى ئابدۇلئەزىز لەشكەربېشى
بىلەن بىللە گېنېرال گالاۋاچىيىفقا ياردەم بېرىش ئۈچۈن ئەۋەت-
كەن ئەمەسمىدى؟ ئاشۇ ئىسھاق دېگەن لالىمنى تۇتۇپ كەل،
دېمەپمىدى؟ مانا، ئىشەنگەن ئادەم ...

سۇلتانمۇراتبەگ كىرىپكىلىرىنى ئاران چىمىرلىتىپ ئولتۇ-
راتتى. خاننى ئىچىملىك قىزىتىۋەتتىمۇ ياكى باشقا خىيالغا پاتتى-
مۇ ئاللىقىنىنى بىر - بىرىگە ئۇردى. ئىشىكئاغىسى كىردى.
نەسىردىنخان خان ئۇنىڭغا قارىماي:

— دۇتار، — دېدى ئاستا. ئىشىكئاغىسى ئارقىسى بىلەن
يۈرۈپ چىقىپ كەتتى.

— ھەرقانداق ئىش خۇدانىڭ ئىرادىسى بىلەن بولىدۇ، —
دېدى بەگ، — ئىمكان بار، گېنېرال گوپېرناتور بىلەن بولغان
ئالاقىنى يولغا قويۇشمىز كېرەك، ھۆكۈمدار.

خان ئۇنچىقمىدى. سۇلتانمۇراتبەگ سۆزىنى داۋاملاش-
تۇردى:

— ياش بولسىڭىزمۇ باشسىز، تېزرەك بىرەر چارىسىنى
تاپسىڭىز... —

ئۇنىڭغىچە ئىشىكتىن ئوتتۇرا بويلۇق، ئاددىي كىيىنگەن
قارىمۇتۇق بىر يىگىت دۇتارنى قولتۇقلاپ كىرىپ كەلدى — دە:
— ئەسسالامۇئەلەيكۇم، ھۆكۈمدار! — دېدى.

خارامۇش ئولتۇرغان خان سالامغا جاۋابەن باش ئىرغىتىپ
قويدى. دۇتارچى ئولتۇردى.

— قېنى، چېلىڭ! ... — دېدى نەسىردىنخان.

دۇتارچى يىگىت تارىلارنى بىر-بىرلەپ سازلىدى، ھۆكۈم-
دارنىڭ كۆڭلىنى كۆتۈرۈش ئۈچۈن، ئۇنىڭغا ياقىدىغان كۈيلەر-
دىن بىرنى چالدى. سۇلتانمۇراتبەگ: «قالتىس ھۆكۈمدارغا ئۇچ-
رىغانىكەنمىزغۇ! چاشقاننىڭ ئۇۋىسى مىڭ تەڭگە بولۇپ تۇرۇۋات-
سا، بۇنىڭ كۆڭلىگە دۇتارنىڭ سىغىۋاتقىنىنى! ...» دېدى ئىچى-
دە. دۇتار ئاۋازى ئاستا — ئاستا كۆتۈرۈلدى ۋە تېخىمۇ مۇڭلۇق
ئاڭلىنىشقا باشلىدى. ئۇنىڭ نازۇك ساداسى ھۆكۈمدارنىڭ يۈرەك
تارىلىرىنى چېكىپ، زامان تەشۋىشلىرىدىن خالىي قىلىۋاتقان
بولسا، ئەكسىچە سۇلتانمۇراتبەگنىڭ قۇلىقىغا ئاتلارنىڭ دۈپۈر-
لەشلىرىدەك ئاڭلىنىۋاتاتتى.

كۈي ئاخىرىغا يەتمەي تۇرۇپ، خان ئالىقىنىنى بىر — بىرىگە
ئۇردى. دۇتارچى يىگىت ھەيران بولۇپ خانغا قارىدى. ئىشىكتا
غىسى كىردى.

— تون كىيدۈرۈڭ، — دېدى نەسىردىنخان.

دۇتارچى ئورنىدىن تۇرۇپ تەزىم قىلدى. ئىشىكئاغىسى
دۇتارچىغا كىمخاب تون كىيدۈردى.

— رەھمەت، ھۆكۈمدار... مەرتىۋىڭىز زىيادە بولسۇن، —
دەپ دۇتارچى ئىشىكئاغىسى بىلەن بىللە چىقىپ كەتتى.

— تەنتەنلىك كۈي! خوش نېمە ئۈچۈن؟! قايسى غەلىبە-
مىز ئۈچۈن؟! — خاننىڭ كۆزلىرىدە ياش پەيدا بولۇپ چوڭقۇر

خورسىندى، — نېمىمىزگە تەنتەنىلىك كۈي ئاڭلىدۇق — ھە؟
ئىچىدە غۇدۇراپ ئولتۇرغان سۇلتانمۇرات خانغا ئېچىندى.
«ھەي، خانغىمۇ قىيىن!»

— مېنى ھۆكۈمدار دەيسىلەر، ۋاقتى كەلگەندە ھەممەڭنى
ئىشنى ماڭا تاشلاپ قويغىنىڭلار قىزىق؟ — دېدى نەسىردىن.
خان، — ھەممىسى بەربات بولدى. ھۆكۈمدارلىق رۇسلارغا،
ئېلىمىز بىر لالىمنىڭ قولىغا ئۆتتى. ئىلاجىمىز قانچە؟ سىزلەر
— شاھزادىلەر، بەگلەر، تەقسىرلەر، نېمە قىلىپ يۈرسىلەر؟
... ئاتا مىراس مۈلۈك قېنى؟ خەلق قېنى؟ خەلق تاج كىيگەن
كىشىگە كېرەك، ئەمدى تۈگىدىمۇ؟ نېمە ئۈچۈن خۇداپارخان باش
بولۇپ، بىر لالىمنى تىزگىنلىۋالمىدۇق؟

خان يەنە دۇتارچىنى چاقىرتتى. ئىشكىئاغىسى: ھازىر كې-
لىپ كەتتىغۇ، دېگەندەك بوسۇغىدا تۇرۇپ قالدى.

— دۇتار! — دېدى ئاچچىقى بىلەن نەسىردىنخان. ئىشكىئا-
غىسى ئېتىلىپ تاشقىرىغا چىقتى، ھۆكۈمدار تامىقىغا تىقىلىپ
كېلىۋاتقان يىغىسىنى تەسلىكتە باستى، — مانا، سىز ئېسىلزادە
لەشكەر بېشى سۇلتانمۇراتبەگ! ئاشۇنداق بىر لالما ئىسھاقتىن
قورقۇپ، قۇيرۇقىڭىزنى قىسىپ ئوردىغا قايتىڭىز. مەن قانداق
قىلاي؟ ھە؟ يەنە: «گېنېرال گوبېرناتور بىلەن مەسلىھەت قى-
لىش زۆرۈر» دەيسىز!...

سۇلتانمۇراتبەگنىڭ ئەزاى — بەدىنىدىن تەر چىقىپ كەتتى.
ئىشكىئاغىسى دۇتارچىنى قايتىدىن ئەكەلدى. خاننىڭ چىرايى
ئېچىلىپ، شارابتىن ئوتلىدى.

— كەل، بۇرادەر، بۇ ۋاپاسىز دۇنيا توغرىسىدا، ئارمان
توغرىسىدا چال.

دۇتارچى تارلارنى سازلاشقا باشلىدى. سۇلتانمۇراتبەگ ئور-
نىدىن تۇرۇپ:

— مەن ماڭاي، ماڭا قانداق بۇيرۇقلىرىڭىز بار، ئالىي

ھەزرەتلىرى؟ — دەپ سورىدى. خان ئېتىبار قىلمىدى. لەشكەر-
بېشى ئاستا ماڭدى. خان ھەتتا ئۇنىڭغا قاراپمۇ قويمىدى.
تالغ ئاتقۇچە دۇتار ئاۋازى بېسىلمىدى. پەي ياستۇققا يانپاش-
لىغان خان ئۇيقۇغا كەتكەندى. تاشقىرىدىن قىيا - چىيا ئاڭلان-
دى. كىمدۇر قاتتىق چالۋاقدى. دۇتارچى خاننى ئويغاتماقچى
بولدى، بىراق يۈرىكى پېتىنىمىدى. شۇ ۋاقىتتا ئىشك قاراسلاپ
ئېچىلىپ، ئىشكىئاغىسى كىرىپ كەلدى.
— تەقسىر! ...

دۇتارچى ئۆزىنى چەتكە ئالدى. نەسىردىنخان بىر ئاتارلىق
رۇس تاپانچىسىنى قولغا ئېلىپ، ئىرغىپ ئورنىدىن تۇردى:
— ھە؟! —

كۆزلىرى قىزىرىپ كەتكەن خان ھېچ نەرسىگە چۈشەنمىدى.
ئىشكىئاغىسى ھولۇقۇپ سۆزلىدى:
— تەقسىر... تەقسىر...

خان پالاقشىپ دېرىزە ئالدىغا باردى. ئوردىنى ئالامان ئورد-
ۋاپتۇ. بەزىسى ئېشەكتە، بەزىسى ئاتتا. خەلق تىنىمىسىز ۋارقد-
رايتتى:

— بۇياققا چىق! بۆرىنىڭ بالىسى، چىق، لەنتى!
نەسىردىنخان ھەممىنى چۈشەندى. ئىلاجى قانچە؟ قورققان-
لىقىدىن دىر - دىر تىترەيتتى. ئوردا قوغدىغۇچىلار ئىشكىلەرنى
مەھكەم تاقاپ، قارشىلىق كۆرسىتىۋاتاتتى. قانداق قىلسۇن؟
كۆزىگە ياش كەلدى. ئىشكىئاغىسى بۇيرۇق كۈتۈپ، تەزىم
قىلدى.

— رۇس ئەلچىخانىسىغا ئادەم ئەۋەتىڭ.
— ھېچكىمنى ئوردىدىن چىقىرىشمايۋاتىدۇ. رۇس ئەلچى-
سىمۇ ئىشخانىسىدا قامىلىپ قالدى.
— ئۇلارنىڭ ئەسكىرى بار ئىدىغۇ؟! —
— نېمىشقىدۇر ئېتىشمايۋاتىدۇ، تەقسىر!

نەسىردىنخان كۆكسىگە ئوق تەگكەندەك ئىغرىدى، كۆزىنى يۇمدى، خورلۇقى كەلدى.

— ئوردىدىكىلەرنى توپلاڭ، خەزىنىنى يۈكلىتىڭ. خوجەند دەرۋازىسىغا قاراپ ماڭىمىز. تىرىكتاپلاردىن بىرىنى تاشقىرىغا چىقىرىڭ. خەلققە ئېيتسۇن! خان ئۆز جېنىنى سىلەردىن سورىدى، ھازىر كېتىدۇ، دېسۇن...

ئىشىمىڭاغىسى ئىشىككە ماڭدى، خان يەنە ئۇنى چاقىردى.
— قىرغىز ئايىم بۇياققا كىرسۇن...

— خوپ، تەقسىر!

خاننىڭ چىرايى ئاقىرىپ كەتتى، قوللىرى تىترەپ، چىشلىرى غىچىرلايتتى، ئىشىكتىن بوي - تۇرقى كېلىشكەن، يۈزلىرى قىپقىزىل، ياشقىنا ئايال كىرىپ كەلدى. ئۈستىدە ئاق ھىلىلە كۆڭلەك، ئۇنىڭ ئۈستىدىن كىمخاب كەمزۇل كىيگەن، بېشىدا تاج، چېچىنى ئىككى ئۆرۈمە قىلىپ ئارقىسىغا تاشلىغان، قولىدا بوۋاق.

— ھارماڭ، شاھىم، — دېدى ئايال.

— قىرغىز ئايىم...

— قۇلىقىم سىزدە، شاھىم...

— سوۋغىغا كەلگەندىڭىز، ئۆز ئەقىل - ھوشىڭىز بىلەن ئوردىنى ئەركىسى، قانۇنلۇق خوتۇنۇم بولىدىڭىز. تاشقىرىدا نېمە ئىشلار بولۇۋاتقانلىقىنى بىلمىسىڭىز كېرەك. ئۆز ئۇرۇقىڭىز بولغان قىپچاق، ئۆزبېك ۋە قىرغىزلار تەختۇ بەختىمدىن ئايرىلدى. بىرلا مېنى ئەمەس... سىزگە ئىلتىماسىم: بالىنى ئېھتىيات قىلىڭ، ئۇ خان ئەۋلادى...

— خاتىرجەم بولۇڭ، شاھىم، تەربىيىلەيمەن، شاھىم.

مېنى تالاق قىلىڭ، ئۆز كۈنۈمنى كۆرەي، ئەركىن بولاي.

— مەيلى، قىرغىز ئايىم. مەن رازىمەن. سىزدىن سورايدى.

خان ئاخىرقى ئىلتىماسىم شۇكى...

— رەھمەت، شاھىم. ئاتا - بوۋىلىرى خان بولۇپ نېمە تاپتى؟ كىمگە پايدىسى تەگدى؟ مەيلى، ئاتىسى باشقا، زاتى باشقا دەيمەن. ئىسمىنى باشقا قويىمەن. ئەل ئىچىدە ئۆز كۈنىنى كۆرەر...

خاننىڭ كۆزى ئالىيىپ، لېۋى تىترىدى، تىلى گەپكە كەل-مىدى.

ئايال بالىنى ئىككى قوللاپ خانغا تۇتتى:
— شاھىم، ئەگەر باشقا ئويلىغىنىڭىز بولسا، ئۆزىڭىز بىلىسىز.

خان باشقا ئۈچ ئايالىدىن بولغان بالىلىرىنى ساقلىيالىسا چوڭ گەپ. نائىلاج قالغان نەسىردىنخان بالىنىڭ پېشانىسىنى سىلىدى:

— خەير!... نېسىپ بولسا كۆرۈشەرمىز.
ئايال ئېگىلىپ تەزىم قىلدى، بالىنى باغرىغا بېسىپ، ئار-قىسى بىلەن مېڭىپ چىقىپ كەتتى.
بۇ خاننىڭ تۆتىنچى خوتۇنى، سارباينىڭ قىزى قۇندۇز ئاي-ئىدى.

— ئىشىكئاغىسى، ھاي، ئىشىكئاغىسى! — دەپ ۋارقىرد-دى خان. قورغان ئىچىدە مىللىتلار ئېتىلىشقا باشلىدى. ۋارقى-راش - جارقىراش كۈچەيدى. دېرىزىدىن ئوق - دورا ھىدى كىردى. خان دۇرۇت ئوقۇپ، بىر قولىدا قىلىچ، بىر قولىدا تاپانچا تۇتۇپ ئۆزىنى چەتكە ئالدى.

— تەقىسىر! قۇتريخان خەلق ئارقىغا چېكىندى. قان تۆكۈل-مەكتە، — دەپ كىرىپ كەلدى قاراۋۇلبېشى.

— قىرىغلار، بىرىمۇ قالمىسۇن! — دەپ نەسىردىنخان.
— خان ھەزرەتلىرى، قېنى شۇ كۈچ؟ — دەپ زەردە قىلدى قاراۋۇلبېشى.

خان شارىتىدە بۇرۇلدى. دېرىزىدىن غايىب ئوق كېلىپ

تامدىكى گىلەمگە تەگدى. «قارس!» «قارس!»...
قاراۋۇلبېشى تاشقىرىغا يۈگۈردى. ئىشكىئاغىسى خاننىڭ
ھۇزۇرىغا يۈگۈردى.

— خەزىنە يۈكلەندىمۇ؟
— يۈكلەتتىشمەيۋاتىدۇ، تەقسىر!
يەنە قاراۋۇلبېشى ئالدىراپ كىردى.
— تەقسىر، خەلق شەھەر دەرۋازىسىنى ئېچىپ، پولات-

خان ...

نەسىردىن ئاچچىقى بىلەن تاپانچىنى ئۇنىڭغا تەڭلىدى.
— ئاغزىڭنى يۇم، شۇمبۇيا! خان دېگەننىڭ نېمىسى؟ لالما
دېمەمسەن؟ ئوغرى دېمەمسەن؟

— ئالدىرىماڭ، تەقسىر! كۈچ، ئامەت كىمدە بولسا، شۇ
خان، — دېدى قاراۋۇلبېشى.

— ھىم! — دەپ ئۇلۇغ - كىچىك تىندى خان، ئۇنىڭ
بېشى ئايلىنىپ، گاراڭ بولۇپ كەتتى، — خەزىنە قېنى؟ خەزدە-
نە؟

ئىشكىئاغىسى يىغلامسىراپ، خاننىڭ قولىتىقىدىن يۆلىدى -

دە:

— ئاھ، ياراتقان ئىگەم! خەزىنە جانغا ئارا بولالامتى؟! —

دېدى.

قاراۋۇلبېشى ئىشكىئاغىسى بىلەن خاننى يېتەكلەپ ئۆيىدىن
ئاچچىقتى.

ئاشۇ 10 - ئاينىڭ 9 - كۈنى، نەسىردىنخان بىر ئوچۇم
ئادەملىرى بىلەن ئوردىدىن چىقتى، خالايتق ۋارقىراپ، يول بويى
ئارقىسىدىن كېسەك، تاش ئېتىپ، ئۇرۇپ قوقاندىن ھەيدىۋەت-
تى. ئۇ ھەممە نەرسىدىن ئايرىلىپ، خوجەند شەھىرىدىكى ئات-
سىنىڭ ھۇزۇرىغا باردى.

ئالامان ئىككىنچى دەرۋازىدىن ئىسيانچىلار يولىغا پايدانداز

سېلىپ:

— ئەزىمەت! قەھرىمان! — دەپ كاناي - سۇنايلار بىلەن
ئىسھاقنى كۈتۈۋالدى.

3

ئىسھاق سەل دېمىنى ئېلىپ، ئەس - ھوشىنى يىغىپ،
ئاندىن ئوردا كىشىلىرىنى توپلىدى، ئۆزىنىڭ ئىشەنچلىك ئادەم-
لىرىگە بىرمۇبىر ۋەزىيە تەيىنلىدى: ئابدۇمۆمىنبەگنى ئايىپ،^①
سۇلايماننى خەزىنە باشلىقى، ئۆمەربەگ داد خاھنى پەرۋانچى،
ئۆز ئۇرۇقى موللامۇسانى مەسلىھەتچى، ئابدۇمۆمىننى ئىشكئال-
غىسى، ئەڭ ئىشەنچلىك ئادىمى ئابدۇللانى قوقان شەھىرىنىڭ
بېگى، ۋەلى بىلەن بېكەنزەر باتۇرنى قوشۇننىڭ ئىككى قانتىغا
لەشكەربېشى، ئەشەمنى بولسا، ئوردا مۇھاپىزەتچىلىرىنىڭ قارا-
ۋىلىشى قىلىپ تەيىنلىدى.

قوئاندىكى ئىچكى زىددىيەتلەردىن پايدىلانغان قاراتېگىن ۋە-
لايىتى ئايرىلىپ چىقىپ، ئالاھىدە بولۇۋالغانىدى. ئۇنىڭ بېگى
رەھىمشاھ ئاكىسى مۇزەپپەر شاھتىن ھاكىمىيەتنى تارتىۋېلىپ،
ئۇنى قوغلاندى قىلدى. مۇزەپپەر شاھ قوقانغا قېچىپ كەلدى،
ئوردىدىكىلەر ئوتتۇرىدا تۇرۇپ، ئۇنىڭ بالاغەتكە يەتكەن گۈزەل
قىزىنى ئىسھاققا نىكاھ قىلىپ قويدى. شۇنداق قىلىپ قاچاق
مۇزەپپەر شاھ ئوردىنىڭ ئەتىۋارلىق كىشىلىرىدىن بىرىگە
ئايلىندى.

يېڭى ھۆكۈمدار «ئىسھاقخان» دەپ ئۆزىگە مۆھۈر ئويدۇر-
دى. ئىسھاق بىرىنچى كۈندىن باشلاپ، ئوردىنىڭ كونا بەگ ۋە
شاھزادىلىرىنى ئايماي جازالىدى.
ئارىدىن بىرنەچچە كۈن ئۆتتى. ئەنە شۇنداق كۈنلەرنىڭ
بىرىدە:

① ئايىپ — ئورۇنباستار، ياردەمچى.

— ھۆكۈمدار، شاھزادە ئاغىڭىز تۇتۇلدى! — دېيىشتى.

— كىم ئۇ؟

— سۇلتان مۇراتبەگ باھادىر! خىجىل بولۇپ، شاھزادىنىڭ ئاشخانىسىدا مۆكۈنۈپ ياتقانكەن، مەھەللىنىڭ ئادەملىرى سۆ-
رەپ چىقىشىپتۇ. ھۆكۈمدار، خاپا بولمامسىز، نېمە بولسىمۇ،
يېقىن قېرىندىشىڭىز ...

— ھە، ئاغام ئىكەن؟! خاپا بولمايمەن! قەيەردە؟

سۇلتانمۇراتبەگنى ئىسھاقنىڭ ئالدىغا ئەكېلىشتى. ئۇنىڭ
ئەھۋالى يامان ئىدى، دىر - دىر تىترەپ، توختىماي ئايەت
ئوقۇپ، بوسۇغىدىن ئاران ئاتلىدى.

— كېلىڭ، ئاغا، — دەپ قارشى ئالدى يۈزىدە بىرئاز
سەپكۈنى بار كىشى، — يۇقىرى ئۆتۈڭ.

ھال - ئەھۋال سوراشتى، بىر مۇلازىمنىڭ ئوڭ يېنىدىن
ئورۇن ئالغان بەگ ئىچىدە: «مۇشۇ بولسا كېرەك! ...» دەپ
قويدى. ئىككى كىشى ئۇنىڭغا تىكىلدى. «توۋا، خۇددى مايىمۇنى
تاماشا قىلغاندەك قارىشىدىلا!» دەپ ئاچچىقلاندى بەگ.

— قانداق، ساق - سالامەت يۈرۈۋاتامسىز؟

بەگ قىيىنلىپ «شۈكۈر» دەپ قويدى. ئۇلار پەقەت كۆز
ئۈزمەيتتى. بەگ بۇنى سېزىپ يەرگە قارىدى.

— بىمالال ئولتۇرۇڭ، ئۆز ئويىڭىز، ئۆز بىسائىڭىز
ياكى ... ئالىمخاننىڭ ئەۋلادى ئىكەنلىكىمگە ھېلىمۇ شۈبھە قىلد-
ۋاتامسىز؟

سۇلتانمۇراتبەگ قارا تەرگە چۆمۈپ، بۇرنىنى تارتىپ:

— ياق، — دېدى. يېنىدا ئولتۇرغان مۇلازىم يىگىت قو-

شۇمچە قىلدى:

— سەمەرقەنتلىك دىۋانە يىگىت قېنى؟

بۇ سۆز مولجالغا تەگكەندى. سوئال يەنە قايتۇرۇلدى:

— ئۆزىڭىز شاھزادىنىڭ قولىدىن يېتەكلەپ، خەقلەرگە

كۆرسەتكەندىن بېرىغۇ؟

سۇلتانمۇراتبەگ ئۈنچىقىمىدى، بېشى قوداڭشىپ، تىلى گەپ-كە كەلمەي قالدى.

— بويتۇ، ئادەم بەزىدە زەھەرنى بىلمەستىن ئىچىپ قويدۇ، ئاغا، قېنى ئېيتىڭا، قايسىمىز ئالىمخاننىڭ ئەۋلادى؟ — دېدى ئىسھاق قاپىقىنى تۈرۈپ، — سىز بىلىسىز، ئوچۇق ئېيتىڭ، مانا بۇ ئابدۇللا بەگ «سەن ئەمەسەن» دەپ ماڭا ئىشەنمەي-ۋاتىدۇ.

ئۇلار بىر - بىرىگە مەنىلىك قاراپ قويۇشتى. سۇلتانمۇراتبەگ يۈزىدە سەپكۈنى بار كىشىنىڭ پېشىنى سۆيدى.
— مېنىڭدە نېمە گۇناھ؟ بۇيرۇقىنى بېجىرگەنمەن؟ دېگەننى دېگەنمەن! سىز ئالىمخاننىڭ ھەقىقىي ئەۋلادى ئىكەنسىز. سىز خەلقنىڭ ئىگىسى ئىكەنسىز. جېنىمىز سادىغا! ... خىزمىتىڭىزدە بولمەن. ئونىڭىزدا كۆيۈپ، كۈلىڭىزدە ئۆچمەن!

— يۇقىرىراق چىقىڭ، — دەپ ئىسھاق ئۇنى تۈرگە تەكلىپ قىلدى، — سىزنىڭ جېنىڭىزغا كىممۇ قەست قىلاتتى؟! يۇقىرىراق ئولتۇرۇڭ. داستىخان سېلىندى.

بەگ ئەمدى ئۆزىگە كېلىپ، يۈزىگە قان يۈگۈردى.
— خۇداپارنىڭ خەلققە قانچىلىك زۇلۇم سالغانلىقىنى مەندىن كۆرە، سىز ياخشىراق بىلىسىز، — دېدى ئىسھاق، — ئۇ نېمە قىلدى؟ خەلق ئوتتۇرىسىغا، ئۇرۇقلار ئارىسىغا نىزا سالدى. ئاخىر ئاق پادىشاھقا سېتىلدى.
سۇلتانمۇراتبەگ خۇشامەتگۈيلىك بىلەن قۇۋۋەتلىدى. ئىسھاق قىزىشىپ سۆزىنى داۋام قىلدى:

— خەلق ئۈچۈن تۆت يىل كۈرەشتۇق. مانا، ئوردا نەچچە قېتىم قولدىن - قولغا ئۆتتى. ئەمدى قانداق قىلىمىز؟ بىزنى

كۆتۈرۈۋاتقان خەلقنى قايسى تەرىقىدە رازى قىلىمىز؟ ئۇلارغا قانداق قىلىپ پاراغەتلىك تۇرمۇش يارىتىمىز؟ سىز بىلەن بىز شۇنى ئويلىشىمىز كېرەك...

بۇ گەپنى ئاڭلاپ ئولتۇرغان بەگ: «ئەجەبا، راستتىنلا باھادىر ئالىمخاننىڭ ئەۋلادىمىدۇر؟ شەيتان كىشىلەر ئۇ ئەمەس دەپ قەستەن ئىغۋا تارقىتىشقانىكەن - دە...» دەپ كۆڭلىدىن ئۆتكۈزدى. سۇلتانمۇراتبەگنىڭ كۆز ئالدىغا فان كەيغمان، ئاتا-قۇل باتۇر بېشى كەلدى. ئۆتكەن ئىشلارنى ئويلاپ ئولتۇرۇپ، ئاپتۇۋىچى يىگىت ئۇزاتقان چايىنى قولغا تۇكۇۋەتتى، يەنە خىيالى چېچىلدى. ئىسھاقنىڭ «مەسلىھەتى» يادىدىن كۆتۈرۈلدى. ئا-دۇللابەگ مەيلىقىدا كۈلدى. ئىسھاقنىڭ چىرايى ئۆزگەردى. بەگ يۈزىدىكى مارجاندەك تەرلەرنى يېڭى بىلەن سۈرتتى.

— دەم ئالامسىز، ئاغا؟ — دېدى ئىسھاق، — ئاخىر، بۇ دۇنيانىڭ تەشۋىشلىرى قېرىتقان ئوخشايدۇ...

سۇلتانمۇراتبەگ نېمىدەپ خاۋاب بېرىشىنى بىلمەي قالدى. مۆمىن ئورنىدىن تۇرۇپ، ئۇنىڭغا كىمخاب چاپان كىيىدۇردى. — سوغۇق تېگىپ قالمىسۇن، بەگ ئاغا... — دېدى ئىسھاق سوغۇق تىكىلىپ. بەگ بۇنى سەزمەي، مىننەتدارچىلىق بىلدۈردى.

— رەھمەت...

ئىسھاق بېشىنى چايقاپ: توۋا، ئۆزىنىڭ ھۇزۇر - ھالاۋىتىدىن باشقا نەرسىنى بىلمەيدۇ! ھۆكۈمدار بولۇش ئۆز پاراغىتىنى ئويلاشتىن ئىبارەت، دەپ چۈشىنىدۇ بۇلار! دەپ ئويلىدى ئىچىدە. سۇلتانمۇراتبەگ خۇشال بولۇپ ئورنىدىن تۈردى، قايتا - قايتا تەزىم قىلىپ، خەيرلىشىپ چىقىپ كەتتى. ئىسھاق لېۋىنى ھىمىرىپ بېشىنى چايقاپ:

— ئۆزىتىپ قويۇڭلار! — دېدى.

بۇ ئۆلۈمگە بېرىلگەن بۇيرۇق ئىدى. ئابدۇللابەگ يەر ئاستىدە.

دىن قاراپ قويدى. ئىسھاق:
— چىرىگەن ياغاچ مەلۇم بولىدۇ، نە ئوتۇنغا يارايدۇ! —
دېدى مەنىلىك قىلىپ.
سۇلتانمۇراتبەگكە ئەتكى تاغنى كۆرۈش نېسىپ بولمىدى.

×

×

ئاتاقۇل باتۇر بېشى قولغا چۈشتى.
ئۇ بوسۇغىدىن ئاتلاۋېرىپ، ئوردىدا تونۇشلىرىم بولسا كې-
رەك، ئاشۇلار جېنىمغا ئارا تۇرار، دەپ ئويلىدى. ئىسھاق ئۇنى
يالغۇز كۈتۈپ ئولتۇراتتى.
— ئەسسالامۇئەلەيكۈم، — دېدى ئاتاقۇل تەسلىكتە تىلى
كالۋالىشىپ.

— ھە، مەرغىلاننىڭ بېگى! كەل ... — دېدى ئىسھاق
زەھەر خەندىلىك بىلەن ۋە «ئولتۇر» دەپ ئىشارەت قىلدى. ئۇ
لام - جىم دېمەي ئولتۇردى. ئۇنى ئەكىرىگەن بېكىنەزەر ئارقىدا
قاراپ تۇراتتى. ئىسھاق سۇغا چۈشكەن مۈشۈكتەك بولۇپ قالغان
ئاتاقۇلغا سىنچىلاپ قارىدى.
— مېنى ئابدۇراخماننىڭ چاپارمەنلىرى تۇتۇۋالغاندا، سەن
يېنىمىدىمىنىڭ، ئاتاقۇل؟

ئۇ گەپ قىلمىدى. ئىسھاق يەنە سورىدى:
— نېرىراقتىمىنىڭ - يا؟ ئارقاڭدىن كۆرگەندەك قىلدىم.
ئاتاقۇل بوشىشىپ باش ئىرغىتتى. ئىسھاقنىڭ قېنى قايناپ،
ئورنىدىن تۇرۇپ كەتتى.
— ئايغاقچى! ساڭا ئابدۇراخمان قانچىلىك ھەق بەردى؟
ساتقۇن! — ئىسھاق ئۇياقتىن - بۇياققا ماڭاتتى، — خائىن،
تۈزۈم كور قىلغۇر، سەن ساتقۇن بولماي نېمە؟
ئاتاقۇل ئەزايى - بەدىنى تىترەپ، گۇناھىنى بوينىغا ئالدى.

— شەيتان ئازدۇرۇپتۇ... خۇدا ئۇرۇپ...

ئىسھاق تېخىمۇ قىزىشتى.

— سەن ئەمەلپەرەس، ئاسانراق مەنسەپ ئىزدىگەنسەن -

ھە؟! بېيىشنىڭ پېيىگە چۈشكەنكەنسەن - دە؟!

ئاتاقۇل گەپ قىلمىدى. ئىسھاق بوغۇلۇپ جايغا ئولتۇردى،

بىر ئازدىن كېيىن ئۆزىنى بېسىپ:

— قېنى، ئەمدى ئۆز جازاغىنى ئۆزۈڭ ئېيت! — دېدى.

ئۇ نېمە دېيەلەيتتى؟!

— ھە، گەپ قىل!

ئاتاقۇل ئاستا بېشىنى كۆتۈردى - دە، يەنە يەرگە قاراپ

دېدى:

— ئۆلۈم...

ئىسھاق ھەيران بولدى. بېكىنەزەر گەپ قىلمىدى. ئاتاقۇل

بۇيرۇقنى كۈتەتتى.

— ھەي، ئەتەڭ، كۆپ يولنى بىللە باسقاندۇق. كۆپ

سۇنى بىللە كەچكەندۇق، تەڭتۇش ئىدۇق، سېنى ئۆلۈمگە بۇي-

رۇش ئاسانمۇ؟ ئەمما سەن ساقۇنسەن! ساڭا ئۆلۈم!

ئۆلۈمدىن قۇتۇلۇپ قېلىشقا كۆزى يەتمىگەن ئاتاقۇل ئەمدى

بىپەرۋا ئولتۇراتتى.

— كەچۈرمەيمىز، ھالال خىزمىتىڭ بىلەن ئۆزۈڭنىڭ يۈز-

ىگە چاپلانغان قارىنى ئۆزۈڭ يۇيسەن. ئاتاقۇل، ئاڭلىدىڭمۇ؟

— ئىسھاق! ئوچۇق ئېيتقىن، قانداق خىزمەت بىلەن يۈي-

مەن؟ — دېدى ئاتاقۇل.

— ئوچۇق ئېيتايىمۇ؟

— ئېيت، ئوچۇقىنى ئېيت!

— گوپېرناتور سېنى مەرغىلانغا بەگ قىلىپ تەيىنلىگىنى

راستمۇ؟

— راست.

— بوپتۇ، ئۆز ئورنىڭدا قال، — دېدى ئىسھاق سىناق

تەرىقىسىدە، — مۇشۇ ئاغىنىدارچىلىقنى داۋاملاشتۇرۇپ، مۇنا-
سىۋەتنى ياخشىلايسەن...

ئاتاقۇل يۇتقۇنۇپ قويدى.

— بىلىپ قوي، گېنېرال گوبېرئاتور بىلەن بىزنىڭ ئوتتۇ-
رىمىزدىكى ئالاقىنى تىكلەيسەن. شۇندىلا، ئۆز گۇناھىڭنى يۇيۇپلا
قالماي، ئۆز خەلقىڭگە ئۆچمەس خىزمەت قىلغان بولسەن، ئاڭ-
لىدىڭمۇ؟

— ئاڭلىدىم، تەقسىر!

— قولىدىن چىقىپ كەتتىم، دەپ يەنە...

— ئۇنداقتا قېنىم بىلەن، قېنىم بىلەن ... — دەۋەتتى
ئاتاقۇل.

— ھەر تەرەپلىمە ئويلاپ كۆر، يالغۇز ئۆزۈڭ بېرىپ، ئۆز
نامىڭدا سۆزلىشىسەن. بىز رۇس بىلەن ئۇرۇشمايمىز، بۇنى
بىلىسەن. مەقسىتىمىز ئوردىنى ئېلىش ئىدى، ئالدۇق. ئەمدى
گېنېرال گوبېرئاتور بىز بىلەن سۆزلىشىۋەرسۇن. سېنىڭ ۋەزى-
پەڭ، خەلقىمىزنىڭ نىيىتىنىڭ پاك ئىكەنلىكىنى چۈشەندۈ-
رۇش.

— ماقۇل باراي، ئىسھاق، ماقۇل، مۈشكۈل ئىشقا بۇيرۇ-
ۋاتىسەن! ...

×

×

ئىككى نۆكەر بىر مەھبۇس ئوفىتسىرىنى ئوتتۇرىغا ئېلىپ
كېلىۋاتاتتى. ئادەملەر تاماشا قىلىشاتتى. بىرى: «رۇسنىڭ يۈ-
زىنى كۆرمەي» دەپ تەتۈر قارىسا، يەنە بىرى: «توۋا، رۇسمۇ
ئادەمگە ئوخشىشىدىكەن!» دەپ ئاستا بۇيۇنداپ قارايتتى.

ئۇنى ئۈستىگە قىزىل كىمخاب تون كىيىپ، بېشىغا كۆك
سەللە ئورغان ئاق ساقاللىق كىشىنىڭ ئالدىغا ئەكېلىشتى.
پولاتخان شۇ بولسا كېرەك، دەپ ئويلىدى ئوفىتسىر. ھېلىقى

كىشى ئەمەك ئۈچۈن چاي ئىچىپ ئولتۇردى. ساپسىرىق، بۇرنى
ئۇزۇن رۇس گىلەمنىڭ بىر چېتىگە ئولتۇردى.

— ئىسمىڭ نېمە؟

تەرجىمان تەرجىمە قىلدى.

«لەنتى كېرىشتىن ... — دېدى ئىچىدە ئوفىتسىر، —

پايدىسى بولسا شەيتانغىمۇ خىزمەت قىلسەن! ...»

تەرجىمان سوئالنى قايتۇردى. ئوفىتسىر:

— دانىل، — دېدى. ئولتۇرغانلار ئۆزئارا پىچىرلاشتى.

يولدا ھارۋا سۇنۇپ، دانىل ئۇنى تۈزىتىمەن، دەپ ئارقىدا

قالغانىدى. بىردىنلا باستۇرۇپ كېلىشتى. ئۇ، ئوق چىقاردى،

بىردىن يىقىلدى ... ئۇ پەقەت «گېنېرال گوبېرئاتور» دېگەن

گەپلەرنى چۈشەندى، خالاس. كېيىن ئۇنى باغلىشىپ، ئۆز ھار-

ۋىسىدا مەرغىلانغا ئەكىلىشتى. ئوق چىقارمىسام بولاتتىكەن،

دەپ ئويلىدى دانىل. تەرجىمان سۆزگە كىرىشتى:

— بۇ كىشى پولاتخانىنىڭ نايىبى بولىدۇ. خاندەن كېيىنكى

ئىككىنچى ئورۇندا مانا شۇ كىشى ئابدۇمۆمىنبەگ تۇرىدۇ.

دانىل: «خانىنىڭ ئۆزى ئەمەس ئىكەن - دە!» دەپ كۆڭلى

يېرىم بولدى. تەرجىمان چۈشەندۈردى:

— ئەزىزم دانىل، ئۇلۇغ نايىب سېنى مۇسۇلمان دىنىغا

كىرسۇن، دەۋاتىدۇ.

دانىل ئۇنىڭغا قارىدى. تەرجىمان بېشىنى قىمىراتتى.

— مۇسۇلمان دىنىغا كىرسەڭ، جېنىڭ ئامان قالىدۇ.

ئۇنىڭ ئۈستىگە، ئۆي، ئات بېرىدۇ. گۈزەل قىزلاردىن بىرىگە

نىكاھلاپ، ئۆز ئوغلىدەك كۆرىدۇ.

دانىل باش چايقىدى. نايىبىنىڭ يۈزىدىكى تەبەسسۇم ئورنىنى

غەزەپ ئىگىلىدى. كۆزىنى دانىلگە تىكتى.

— ھوشۇڭنى تاپ، دانىل! — دېدى تەرجىمان، — بىھۈدە

ئۆلۈپ كەتمە! ئويلاپ جاۋاب بەر، دانىل!

— نېمىنى ئويلايمەن؟ ئانام قايسى دىنغا چوقۇندۇرغان بولسا، شۇ دىنىمغا سادىق بولىمەن.

— ئۆز دىنىڭدە ئۆلۈپ كەتكەندىن، مۇسۇلمان بولۇپ ساق قالغىنىڭ ياخشى ئەمەسمۇ؟ ئۆي، ئات، گۈزەل قىز...
دانىل تەرجىماننى سىلكىپ تاشلىدى:

— ئۇلارنى ساڭا بەردىم، ماڭا كېرەك ئەمەس.
تەرجىمان باشقا گەپ قىلمىدى. ئۇ نايىبقا شەرتكە كۆنىمگەن.
لىكىنى ئېيتتى. ئابدۇمۆمىنبەگ غەزەپ بىلەن ۋارقىرىدى، نۆ-
كەر يۈگۈرۈپ كەلدى. نېمىدۇر بىر نەرسە دېدى، نۆكەر يۈگۈ-
رۇپ چىقىپ كەتتى.

— بىكار قىلىڭ، دانىل، — دېدى تەرجىمان، — دىنىڭ
نېمە كېرىكى بار، جېنىڭنىڭ راھىتىنى ئويلىمىمەن؟
— سەن جېنىڭنى ئېھتىيات قىل، ئاسمانغا تۈۋرۈك بولى-
سەن!

نايىبىنىڭ بۇيرۇقىغا بىنائەن، دانىلنى ئىككى نۆكەر تامىنىڭ
تۈۋىگە ھەيدەپ باردى. ئونبېشىنىڭ تاپشۇرۇقى بىلەن يىگىرىم-
دەك نۆكەر پىلتىلىق مىلتىقىنى تۇتاشتۇردى. بىر ئازدىن كېيىن
ئابدۇمۆمىنبەگ ئىككى مۆتىۋەر ئادەم بىلەن كەلدى. ئۇ شېرىك-
لىرىگە بىر نەرسە دېگەن بولۇشى كېرەك، ئۇلار دانىلغا چەكچى-
يىپ قاراشتى. نايىب تەرجىمانغا پىچىرلىدى.

— دانىل، — دېدى تەرجىمان، — گەپكە كىر.
دانىل باش چايقىدى. تۇرغانلار خىجىل بولۇشتى.
— ئاخىرقى قېتىم سورىشىۋاتىدۇ، دانىل، ھازىر ئېيتىل-
سەن.

دانىل بېشىنى كۆتۈرۈپ ۋارقىرىدى:
— ئاڭلا، ئەبلەخلەر! ئانام مېنى قايسى دىنغا چوقۇندۇرغان
بولسا، شۇنىڭغا سادىق بولىمەن! ئاڭلىدىڭلارمۇ، لەنتىلەر!
ئابدۇمۆمىنبەگ ئېتىشقا بۇيرۇق بەردى. ئونبېشىنىڭ ئىشا-

رتى بىلەن يىگىرمە كىشى بىر يوللا ئوق چىقاردى. ھەممە تەرەپنى تۇتۇن قاپلىدى. دانىل گۆپ قىلىپ يىقىلدى. ئابدۇمۇ. مەنبەگ يۈزىنى بۇراپ تېزلا كېتىپ قالدى. بۇ ۋەقە ئىسھاققا دەررۇ يېتىپ باردى.

ئالدىراش يىغىن چاقىرىلدى. قازىخانغا توپلانغان بەگلەر، سەركەردىلەر گەپنىڭ نېمە ھەققىدىلىكىنى بىلىشمەيتتى. ئىشىك-تىن ئىسھاق كىرىشى بىلەن ھەممىسى ئورنىدىن تۇرۇپ تەزىم قىلىشتى. بېكىنەزەر بانۇر قوراللىق قوغدىغۇچىلارنى ئىشىك ئال-دىغا سەپكە تۇرغۇزۇپ، ئۆزىمۇ شۇ يەردىن سىلجىمىدى. نېمە گەپ؟ مەجلىسكە توپلانغانلار ئاللىقانداق بولۇپ تۇرۇشاتتى. — ئەسسالامۇئەلەيكۇم، ياخشىلار، — دېدى ئىسھاق، ئۇ-نىڭ ئاۋازىدىن خېلى پەرىشانلىق بىلىندى.

ھەممە ئىلىك ئالدى. تەختنىڭ ئوڭ تەرىپىدە ئابدۇمۇمىند-بەگ، سول تەرىپىدە ئۆمەربەگ تۇراتتى. ئىسھاق تەختكە ئولتۇر-ماي، ھازىر بولغانلارغا بىر قۇر قاراپ چىقتى. ئۇ غەزىپىنى باسالماي، كۆزلىرىنى پارقىرىتىپ تۇرغان ئابدۇمۇمىنبەگكە يۈز-لەندى.

— بەگ! ...

— لەبىي، ھۆكۈمدار، — دېدى ئابدۇمۇمىنبەگ.

— بۈگۈن ئۇ دۇنيا ئۈچۈن قانداق ساۋاب ئىشلارنى قىلدى.

خىزى؟

بەگ سوئالغا چۈشەنمەي، كىچىك، سېرىق كۆزلىرىنى چى-مىرلىتىپ مۇنداق دېدى:

— خۇدانىڭ بەندىسى بىز، بەش ۋاخ ناماز، خەير - سادىغا دېگەنلىرىدەك...

— بىر كاپىرنى مۇسۇلمان قىلىش قانچىلىك ساۋاب ئىكەن-لىكىنى مېنىڭدىن كۆرە، سىز ياخشى بىلىسىز. ئەپسۇسكى، قىز تالاق دانىل بۇنىڭغا كۆنمەي، ئۆلۈمنى ئەۋزەل كۆرۈپتۇ.

ئەتتەڭ، دوزاخ ئوتىدا كۆيگەن يەتتە پۇشتىڭىزنى بېھىشكە ئاچىد-
قىشىڭىزغا بىر غېرىچ قالغانىكەن، بەگ؟!

ئادەملەر گەپنىڭ نېمە ئىكەنلىكىنى دەررۇ چۈشەندى. ئاڭ-
دۇمۇمىنىڭىڭىڭ ساۋاب ئىش قىلغانلىقى ئىسھاققا پەقەت ياقمىغا-
ندى. بەگ خىجىل بولۇپ ئەتراپقا قارىدى.

— ئەمدى، ھۆكۈمدار، ھەممىمىز مۇسۇلمان پەرزەنتىد-
مىز ... — دېدى ئابدۇمۇمىنىڭ شەرىئەتكە تايىنىپ.

— سىز مۇسۇلمان پەرزەنتى ئەمەسمىز! سىز شەيتان-
سىز!!! — دەپ ۋارقىرىدى ئىسھاق. بۇ سۆز ئابدۇمۇمىنىڭ-
نىڭ جان - جېنىدىن ئۆتۈپ كەتتى. ئىسھاق تەختكە ئولتۇردى،
قولىنى شىلتىپ يەنە ئورنىدىن تۇرۇپ كەتتى.

— سىز ئۆلكىمىز ئادەملىرىگە پەقەت ياراشمايدىغان ئىش
قىلىدىڭىز. بىلەمسىز، سىز شەيتاننىڭ ئىشىنى قىلىدىڭىز. بىز
تەرەپكە ئېقىۋاتقان دېڭىزنىڭ يولىنى توسۇدىڭىز. دۈشمەنلىرىد-
مىزگە باھانە تېپىپ بەردىڭىز! شەيتان! ساققۇن!!!

تۇرغانلار زۇۋان سۈرمىدى. ئابدۇمۇمىنىڭ تەرلەپ كەتتى.
— بۇ سىزنىڭ شەيتان ئىكەنلىكىڭىزنىڭ ئىسپاتى ئەمەسمۇ؟
بەگ ئۆزىنى ئاقلىماقچى بولۇپ، ئېغىز ئاچماقچى بولۇۋد-
دى، ئىسھاق گەپ بەرمىدى:

— ئەمدى باھانە - سەۋەبىڭىڭ ھاجىتى يوق، ئۆزىڭىزنى
ئاقلىماڭ!

بەگ ئۆزىنى ئارقىغا تارتتى، ئۇنىڭ سەللىسى چۈشۈپ كەت-
تى، ئۇ ئىشىك تەرەپكە ماڭدى. ئىسھاق ئۇنىڭ گەپلىنى بوغۇۋا-
لىدىغاندەك ئالدىغا ئىنتىلدى:

— شەيتان! ساققۇن! ئايغاقچى!

سەللىسى چۈشۈپ، چۇۋۇلۇپ كەتكەن ئابدۇمۇمىنىڭ بېك-
نەزەرىنىڭ ئالدىغا بېرىپ قالدى. بېكەنەزەر ئۇنىڭ يەلكىسىدىن
بېسىپ، ئىسھاققا ئۇدۇل قىلدى. بەگ تىترەپ تىزلىنىپ، ئىس-

ھاقنىڭ ئېتىكىدىن سۆيمەكچى بولدى. ئىسھاق ئايىغىنى تارتتى.
— ئىپلاس! — ئۇ لېۋىنى چىشلەپ قانغا تولغان كۆزلىرىنى
چەتكە ئالدى — دە، — تۈزىڭىزنى يېگەندىم، جېنىڭىز ئۆزىڭىز-
گە مۇكاپات! — دەپ ئىشىككە قاراپ ئىشارەت قىلدى، —
چىقىپ كېتىڭ!

ئابدۇمۆمىنبەگ چىقىپ كەتتى.
ھېچكىم ئۇنچىقمىدى. ئىسھاق سەل ئاچچىقىدىن ياندى،
يەردە تۇرغان سەللىنى دەسسەپ تۆرگە قاراپ ماڭدى...

×

×

تاشكەنت شەھىرى ...

تۈركىستان گېنېرال گوبېرناتورى مەھكىمىسىنىڭ كۈتۈش
زالىدا ئىككى كىشى ئولتۇراتتى. كەڭ زالىنىڭ ئوڭ تەرەپ تېمىغا
يۆلەپ قويۇلغان قىزىل بۇلغارى دىۋاندا ئولتۇرغان بۇ ئىككى
كىشىنىڭ بىرى ئوتتۇرا ياشلاردىكى كەكە ساقال، سەللىلىك
كىشى بولۇپ، سەللىسىنىڭ ئوڭ تەرىپىدە خانىنىڭ يارلىقى بار
ئىدى. ئىككىنچى كىشىنىڭ ئۈستىدە قارا كىمخاب تون بولۇپ،
ئىچىگە كىيگەن قىزغۇچ جىلتىكىسىنىڭ كۆكرىكىدە بىرىنچى
دەرىجىلىك ستانىسلاۋ ئوردېنى پاراقىرايتتى... ئۇ ياقىسىنى ئەتەي
ئېچىپ ئولتۇرغانغا ئوخشاشاتتى.

گېنېرالنىڭ ئىشىكى ئېچىلىپ، قوڭۇر چاپلىق بىر كاپى-
تان كىردى. كاپىتاننىڭ كۆپكۆك كۆزى تىنىق ئىدى. دىۋاندا
ئولتۇرغانلار قايسىبىرىمىزنى قوبۇل قىلار كىن، دېگەن ئەندىشە
بىلەن ئىككىسى تەڭلا ئورنىدىن تۇردى.

— تەقسىرلەر، — دېدى كاپىتان، — ئالىي ھەزرەتلىرى
بۈگۈن بوش ئىكەن.

ھېلىقىلار بىرىنچە دەپمەكچى بولۇشۇۋىدى، كاپىتان سۆزىنى

بۆلۈۋەتتى.

— ئېيتتىم - ئېيتتىم، بىرىنچى دەرىجىلىك ستانىسلاۋ ئوردېنىنىڭ لائورىياتى، قوقاننىڭ سابىق خانى خۇدايار ۋە ئۇنىڭ بىلەن بىللە خان نەسىردىن كۈتۈۋاتىدۇ، دېدىم، — كاپىتان ئۆز بۆلۈمىگە كىرىپ كەتتى.

شۇ چاغدا، ئىشىكتىن ئاتاقۇل باتۇر بېشى كىردى. ئۇ زال-نىڭ گۈزەللىكىگە قىزىقتى. يۇقىرىدا تۇرغان ئالېكساندىر II نىڭ سۈرىتىنى كۆرۈپ «ئاق پادىشاھ شۇ ئىكەن - دە!» دەپ ئاغزى ئېچىلىپ قالدى، كېيىن ئايلىنىپ ئۆتۈپ، دىۋاندا ئول-تۇرغانلارغا ئانچە ئېتىبارمۇ قىلماي، ئارانلا سالاملاشتى. خۇدايار سالاملىشىش ئۈچۈن بېشىنى كۆتۈرۈپ قارىۋىدى، باتۇر بېشى چۆ-چۈپ ئارقىغا داڭىدى. خۇدايار ئاچچىقلىنىپ دېدى:

— ھە، باتۇر يىگىت، يىلان كۆردۈڭمۇ؟
ئاتاقۇلنىڭ كۆزى نەسىردىن گىمۇ چۈشتى ۋە ئۇ ئۆزىنى ئوڭ-شاپ كىنايە بىلەن:

— ۋايىيەي ... چاقىدىغان يىلانمىكىن دېسەم، نەشتىرى سۇ-غۇرۇلغان يارىماس يىلانلار ئىكەنغۇ! ...

نەسىردىن ئۆزىنى تۇتالماي ئورنىدىن سەكرەپ تۇردى.
— ئورنۇڭدا جىم ئولتۇر. كىمگە ھەيۋە قىلىۋاتىسەن؟!
ھېلىقى كاپىتان ئىچكىرى بۆلۈمىدىن چىقتى، غىژ - غىژ-لىشىپ تۇرغانلارنى كۆرۈپ، يېقىن كەلدى ۋە ئاتاقۇل باتۇر بېشى-نىڭ بېشىدىن - ئايىغىغىچە قاراپ:

— كىم بولىسىز؟ — دەپ سورىدى.

ئاتاقۇل ئالدىراپ قالدى:

— مەن ... ھۆرمەتلىك تۆرە ... باتۇر بېشى ئاتاقۇل بولمىمەن ...

— ھە، مەرغىلاننىڭ بېگىمەن، دەڭ ... ئۆزگىرىپ كېتىپ-

سىز.

ئاتاقۇل باشقا ھېچ نەرسە دېمىدى. كاپىتان ئۇنى دەرھال ئىچكىرىگە باشلىدى.

— يۈرۈڭ، ئالىي ھەزرەتلىرى سىزنى كۈتۈۋاتىدۇ.

ئاتاقۇل باتۇر بېشى ئارقىسىغا بۇرۇلۇپ، ئۈچ كۈندىن بۇيان نۆۋەت كۈتۈپ ئولتۇرغان ئىككى خانغا — خۇدايارخان بىلەن نەسىردىنكە «كۆرۈپ قوي» دېگەندەك، مەنسىتمەسلىك نەزەرى بىلەن قاراپ قويدى.

گېنېرال گوپېرناتور فان كەيفمان مېھرى ئىسسىق ئادەم ئىدى. ئۇ چوڭ ئۈستەل ئارقىسىدىكى يۇمشاق دىۋاندا ئولتۇرۇپ، قەغەزلىرىنى كۆزدىن كەچۈرەتتى. تامغا پادىشاھ ئالبېكساندر II نىڭ چوڭايتىلغان سۈرىتى ئېسىلغانىدى. ئاتاقۇل مۇنداق چوڭ سۈرەتنى بىرىنچى قېتىم كۆرۈۋاتاتتى. فان كەيفماننىڭ پارىقراق بېشى، خىيال سۈرۈپ ئولتۇرۇشى ئۇنى ئويلاندۇرۇپ قويدى. كاپىتان:

— مەرغىلان بېگى، ئاتاقۇل باتۇر بېشى، — دەپ تو-
نۇشتۇردى.

گوپېرناتور سىدام بېشىنى كۆتۈرۈپ، ئالدىدىكى ئادەمگە بىر قۇر زەن سالغاندىن كېيىن، قەلەمنى ئۈستەلگە قويدى، چىرايمۇ ئازراق ئېچىلدى.

— ئەسسالامۇئەلەيكۇم، ئۇلۇغ تۆۋرە ... ھەزرىتى ئالىي-لىرى ... — دېدى ئاتاقۇل ئاۋازى تىترەپ.

گوپېرناتور ئىلىك ئېلىش ئورنىغا:

— يېقىنراق كېلىڭ، — دېدى.

تۈركىستان گېنېرال گوپېرناتورى باتۇر بېشىنى قىزغىن قو-بۇل قىلدى. ئۇنىڭ خىيالىدىن نەسىردىنمۇ، خۇدايارمۇ چىقىپ كەتتى.

— ئىشلار قانداق؟ ياخشىمۇ؟ ياخشى بولسۇن، يالغان خان قانداقراق؟ سىزگە قاتتىق تەگمىدىمۇ؟ تېگىپ كۆرسۈنچۈ! — يې-

قىنىدا ئۇ ئاداۋەتچى يوق قىلىنىدۇ. سىزدەك باتۇرلارنىڭ ياردىمى كېرەك.

تەرجىمان تەرجىمە قىلدى.

— ھەزرىت ئالىيلىرى ... — دەپ دۇدۇقلىدى ئاتاقۇل. فان كەيفىمان پەملەپ، «مەيلى، بىمالال گەپ قىلىۋەرسۇن» دەپ تەرجىمانغا قارىدى. ئاتاقۇل ھەممە گەپنى ئېيتتى:

— يامان خىيال ئويلانغانلار، ئەگەر رازى بولسىڭىز، ئىس- ھاق سىز بىلەن ئۇچراشماقچى. رۇس بىلەن ئاتا - بالا بولايلى، دەۋاتىدۇ. مەندە باشقا گەپ يوق. راستى شۇكى، ئۇ خۇداپارخاند- غا، ئۇنىڭ ئەۋلادىغا ئۆچەكشىپ شۇنداق قىلدى. ئىسھاق ئەلگە ياخشى خان بولىدۇ. شۇنىڭ ئۈچۈن خەلق ئۇنىڭغا ئەگىشىۋاتىدۇ. خۇداپارخاندىن كۆپ ياخشى...

تەرجىمان تەرجىمە قىلدى. فان كەيفىمان ئويلىدى: ئۇ ئوغ- رى، ئوغرىلىقچە قالىدۇ! ئىسھاق ئاغزىدىن چۈشمەي قاپتىغۇ بۇنىڭ؟ دېمەك، بىر گەپ بار. خۇداپارخاندىن ياخشى خان بولار- ئىمىش! ھە، بىز سىلەرنى ياخشى خانغا ئىگە بولسۇن، دەپ كەلدۇقمۇ؟!

— مەرغىلاننىڭ بېگى، سىزنى يالغان خان قىسماققا ئالغان ئوخشىمامدۇ؟ قورقماڭ، ئۇنىڭ ساناقلىق كۈنى قالدى. بىزگە ئۇنىڭ كېرىكى يوق. زۆرۈر بولۇپ قالسا، خان ئۇرۇقىدىن بىرەرنى تاپارمىز، بىزگە يالاڭ ئايغالارنىڭ لازىمى يوق! تەرجىمان تەرجىمە قىلدى. ئاتاقۇلنىڭ ئاغزى ئېچىلىپ، سوئال نەزەرى بىلەن قاراپ قالدى.

— سىز باتۇر ئادەمسىز، — دەپ ماختىدى گوبېرنا- تور، — سىزنىڭ خىزمەتلىرىڭىزنى ياخشى بىلىمىز. شۇ يوسۇندا ھالال ئىشلەۋەرسىڭىز ئاق پادىشاھنىڭ نەزەرىدىن چەتتە قالما- سى. لىقىڭىزغا ئىشەنچىم كامىل. شۇ چاغدا سىز شەھەر بېگى ئە- مەس، قوقاننىڭ نوپۇزلۇق، قەدىرلىك ئادەملىرىدىن بىرى بولۇپ

قېلىشىڭىزدا شەك - شۈبھە يوق!

تەرجىمان تەرجىمە قىلدى. ئاتاقۇل تەمىشلىپ قويدى، كۆڭلىگە ھەرخىل شېرىن خىياللار كەلدى. ئۇ، شۇنداق بولسا، قانداق ياخشى بولاتتى - ھە؟! ئىسھاقنىڭ ئۆزىمۇ شان - شۆھرەت دەپ يۈرگەن بولسا كېرەك؟! ئۆلگەندىن كېيىن جەننەتنىڭ نېمە لازىمى!

گوپېرناتور ئاتاقۇلنىڭ خىيالىنى سېزىپ قالدىمۇ ئەيتاۋۇر، ئاچ قۇشقا لوق گۆشنى ئۈزىتىپ تەلپۈندۈرگەندەك، سۆزىنى يەنە داۋام قىلدى:

— خۇدا بۇيرۇسا، كەلگۈسى يىلنىڭ بېشىدا ئالىي ھەزرەتلىرى — ئاق پادىشاھنىڭ تۇغۇلغان كۈنى تەبرىكلىنىدۇ. ئەنە شۇ تەنتەنىگە روسىيىدىن ۋە بىزگە قاراشلىق مەملىكەتلەردىن، چەت ئەللەردىن مېھمانلار چاقىرىلىپ چوڭ توي ئۆتكۈزۈلىدۇ. ئىسھاقنىڭ بىسەرەمجانلىقىدىن تېزىرەك قۇتۇلساق ئاشۇ كۈنى ئاق پادىشاھنىڭ ئۆزى بىلەن كۆرۈشتۈرۈمەن.

تەرجىمان تەرجىمە قىلدى. ئاتاقۇلنىڭ كۆزلىرى تەمدىن پارقىراپ كەتتى.

— قاملاشمىغان ئادەملەر ئۆزىنى خان قىلىپ كۆتۈرۈۋالدى. ئۇنى قانداق چۈشۈرۈش كېرەك؟ تەخت ئىگىسى — خاننىڭ سۆزى بالىسىغا ئۆتمەيدۇ، بالىسىنىڭ ئاتىسىغا ئۆتمەيدۇ. ئۇلار بەئەينى ئىت - مۈشۈك. قانداق قىلىش كېرەك؟ مۇنداق چاغدا مەن سىزگە ئوخشاش كىشىلەرگە ئىشىنىمەن. قەدىم شەرق دىئالىرىدىنكى تەمسىلگە ئايلىنىپ كەتكەن مۇنداق بىر سۆزى بار: «جەمىكى ئۆلكىگە، ھەممە ئەلگە ئوخشاش پايدا كەلتۈرىدىغان ئىش قايسى؟» دەپ سوراشقاندا، «ئەڭ يامان، ئەڭ تىنچىماس خاننىڭ كۆزىنى ئويۇش» دېگەنىكەن. بۇ ناھايىتىمۇ ئورۇنلۇق سۆز.

تەرجىمان تەرجىمە قىلدى. ئاتاقۇل بۇ گەپلەرگە پۈتۈنلەي مەھلىيا بولۇپ قالدى. فان كەيفمان بۆلۈمدە ئۇياقتىن - بۇياققا

ماڭدى، ئاتاقۇلدىن كۆز ئۈزمەي تاماكا چەكتى، ئورنىغا ئولتۇرۇپ، باتۇر بېشىغا قارىدى.

— سىزگە ئېغىر بىر ۋەزىپە تاپشۇرمىەن، — دېدى ئۇ يەنە داۋام قىلىپ، — بۇ سىزنىڭ قوللىڭىزدىن كېلىدۇ. چۈنكى، سىز ھازىر خاننىڭ يېقىن كىشىلىرىدىن بولۇپ قالدىڭىز. بۇ ئىشنى پەقەت ئۇنىڭ يېنىدا ھېچكىم يوق، يالغۇز قالغان ۋاقىتتا قىلىسىز! — ئۇ تارتىمىدىن بىر تاپانچىنى ئېلىپ ئۈستەل ئۈستىگە تاشلىدى، — ئەلۋەتتە، بۇ ئىككىنچى دەرىجىلىك ئىش. ئىشنى ئومۇمەن ئۇنىڭغا قارشى كىشىلەرنى توپلاشتىن باشلاش كېرەك. بۇ ھەقتە بىزنى خەۋەردار قىلىپ تۇرىسىز. ئىلاجى بولماي قالسا، مانا بۇ نەرسىگە ئىشىنىڭ! — دەپ بارمىقى بىلەن تاپانچىنى كۆرسەتتى.

تەرجىمان تەرجىمە قىلدى. بۇنى ئالدىن بايقاپ ئولتۇرغان ئاتاقۇل ئورنىدىن تۇرۇپ كەتتى.

گېنېرال گوبېرناتور تاپانچىنى ئېلىپ ئۇنىڭغا ئۇزاتتى. ئاتاقۇل ئۆزىنى تارتتى. فان كەيفمان ئۆڭدى. ئاتاقۇل ئائىلاج يەرگە قاراپ تۇرۇپ قول ئۇزاتتى.

— تاشكەنت بوسۇغىسىدا ئالمىقۇل ئاتىدارنىڭ قانداق ئېتىلغانلىقىنى بىلەمسىز؟ — دەپ سورىدى گېنېرال گوبېرناتور. — ھە، بىلىمەن.

— ناھايىتى ياخشى.

ئاتاقۇل فان كەيفماننىڭ ئالدىدىن سۇغا چۈشكەن ناندىك بوشىشىپ چىقتى، ھېچ ياققا قارىماي، ئودۇل چوڭ ئىشىك تەرەپكە ماڭدى. خۇدايار ئوغلى بىلەن كۈتۈپ ئولتۇراتتى. ئۇ ئاتاقۇلنىڭ كەينىدىن كېلىپ، ئاستاغىنە ئاغزىنى بۇزدى:

— ھە، ھەزىلەكتەك سولشىپ چىقىپسەنغۇ؟

— ھەزىلەك دېگەننى بېشىدىن ئۆتكۈزگەن بىلىدۇ، — دېدى ئاتاقۇل نەسىردىگە قاراپ، خۇدايار ھۈپپىدە قىزىرىپ كەتتى.

شۇ كۈنى ئاتاقۇل ھېچ يەردە ھايال بولماي، تاشكەنتتىن مېڭىپ كەتتى، رۇس ئەسكەرلىرىنىڭ قاراۋۇللۇق پونكىتىغا كەلدى. قاراۋۇللار فان كەيفمان ئۆزى قول قويۇپ تەستىقلىغان ھۆججەتنى كۆرۈپ، ئۇنى ھۆرمەت بىلەن ئۆتكۈزۈۋەتتى. ئۇ قوقان لەشكەرلىرى قوغداۋاتقان يەرگە كەلدى. قاراۋۇل-بېشى ئىسھاقنىڭ مۆھرى بېسىلغان قەغەزنى كۆرۈپ، تەزىم بىلەن قارشى ئالدى.

ئۇنىڭ كۆڭلى پەرىشان ئىدى، يۈرىكىگە قىلمۇ سىغمايتتى. ئۇ يولدا ئۇچراشقانلارغا سالام بەرمەي، سالام بەرگەنلەرگە قاراپمۇ قويماي، ئېزىلىپ كېتىۋاتاتتى.

«گوبېرناتور مەندىن نېمە تەلەپ قىلماقتا؟! مېنى كۆڭلى پاك ئادەم قاتارىدا، بەگلەر قاتارىدا كۆرسە، جەڭ مەيدانىدا باتۇر-لارچە جان بەر دېسە، باشقا گەپ ئىدى! لېكىن ئۇ مېنى ئادەم ئۆلتۈر، دەۋاتىدۇ. يوشۇرۇن ئات، دەۋاتىدۇ. مېنىڭ قىممەتتىم، باھايىم شۇمۇ؟!...» ئاتاقۇل ئىككى تەرەپتىن قىيىنلاشتى. ئىشەنچ ۋە قاتىللىق. قايسى تەرەپكە ئېگىلسۇن؟! مانا، ئىسھاقنى يالغۇز قالدى، دەيلۇق: ئىككىسىنىڭ ئارىسى يېقىن. ئاتاقۇل تاپانچىنى ئالدى، ئەمما قولى تىترەپ ئاتالمىدى. شۇ ۋاقىتتا، ئىسھال يالت قىلىپ ئۇنىڭغا قارىدى ... «ياق، ياق، مۇنداق قىلسام، مېنىڭ ئىسمىمنى ئاتاشقا بالامۇ ئۇيلىدۇ. بەربىر قولغا چۈشمەن...»

«نېمىدەپ بارىمەن، گېنېرال گوبېرناتورنى كۆندۈرمەكچىدەم. ئىسھاق نېمە دەيدۇ؟ ئىشەنچ ۋە قاتىللىق. ئىككىسىنىڭ قايسى دۇرۇس؟! مېنىڭ باھايىم شۇنچىلىك ئەرزىنمۇ؟ ساتقۇن-نىڭ بالىسى. گوبېرناتوردىن قانداق قۇتۇلىمەن؟ بىر باشقا بىر ئۆلۈم...»

يەرلەر ساپسىرىق، دەرەخلەر يالىڭاچ ئىدى. تاغلار سالقىن. ئىزغىرىن شامال سۆڭەكتىن ئۆتەتتى. ئاتاقۇلنىڭ ئارقىسىدىن

كېلىۋاتقان يىگىت باتۇر بېشىنىڭ كۆڭلىدىكى پەرىشانلىقنى بىل-
مەي ئاۋارە ئىدى.

«قاراس!» يىگىتلەر چۆچۈپ كەتتى. ئاتاقۇل باتۇر بېشى
ئېتىدىن يىقىلدى. نېمە بولدى؟ ئوق قەيەردىن چىقتى؟ ئىككى
تەرەپكە قاراشتى، قوراللىرىنى ئوڭلاشتى. تىنچلىق. يىگىتلەر
چېپىپ كەتتى. بىرى تىزگىننى تارتىپ، ئاتنى تۇتتى، قالغانلىرى
رى باتۇر بېشىنى يۆلەشتى. ئوق چېكىسىگە تەگكەندى، ئۇنىڭ
يېنىدا بىر ئاتارلىق رۇس تاپانچىسىنىڭ ئاغزىدىن ئىس چىقىپ
تۇراتتى.

×

×

ئىسھاق خىيال سۈرۈپ پەي ياستۇققا يانپاشلىدى. گۆشى
ئۈستىخىنىغا چاپلاشقان ئۆچكە ساقاللىق، ئاق سەللە ئورغان بىر
بوۋاي خىجىل بولۇپ ئولتۇراتتى.

— بۇ نېمە گەپ؟! بىر كاپىرنى ئۆلتۈردۇڭ، دەپ ئەڭ
يېقىن دوستۇڭنى شۇنداق مالايمەتلەرگە قويامسەن؟!
ئىسھاق ئاستا قوزغالدى.

— بىز بۇ تەرەپتە گېنېرال گوبېرناتور بىلەن مۇناسىۋەتنى
ياخشىلاشقا ھەرىكەت قىلىپ تۇرغاندا، ئۇ ئىشنى رەسۋا قىلدى.
ئەخمەق بولمىسا، شۇنداق قىلاتتى؟

بوۋاينىڭ ئاڭلىغۇسى كەلمەي ئۆز گېپىنى قىلدى:
— نېمە بولسىمۇ، بۇ ئىشنىڭ باشقىلارغىمۇ ياقىمىدى. غەي-
رىي دىندىكىلەرنى توغرا يولغا سېلىش ئۈچۈن ئۇرۇنغانىكەن،
ئۇنىڭغا بارىكالا ئېيتىش كېرەك. ئەكسىچە، بەگنى يامان قىل-
دىڭ، دېيىش گۇناھ! دوست ئاغرىتىپ ئېيتىدۇ، دۈشمەن كۈل-
دۈرۈپ. مەن سېنىڭ دوستۇڭلا ئەمەس، ئاتاڭمەن...

— خۇدا نەچچە؟ — دەپ سورىدى ئىسھاق توساتتىن.

بوۋاي: «ھەي، بۇ ئەقىلدىن ئازغانمۇ نېمە؟ ئەستايغۇرۇل-
لا! خۇدا ئىككى دېگەن مۇسۇلمان ئەمەس، ئەگەر ئۇنى مۇسۇلمان
دېسە شۇ زامان دىندىن چىقىدۇ. بۇ نېمىدەپ بىلجىرلاۋاتىد-
دۇ؟» دەپ ئولتۇرۇپ قالدى.
ئىسھاق:

— خۇدا بىر، ئەيسا كىم؟ پەيغەمبەر، مۇھەممەد كىم؟
پەيغەمبەر. رۇس ئەيسا پەيغەمبەرنىڭ ئۈممىتى، بىز مۇھەممەد
پەيغەمبەرنىڭ ئۈممىتىمىز. توغرا ئېيتتىممۇ؟
بوۋاي، يەنە دىندىن چىقىپ كەتمەي، دېگەن ئويغا كېلىپ
ئۈندىمىدى. ئىسھاق سۆزىنى داۋام قىلدى:

— بىر خۇدانىڭ، ئىككى پەيغەمبەرنىڭ يولىنى بىر - بىر-
گە قارشى قويۇش، بىر - بىرىدىن يۈز ئۆرۈش، قان تۆكتۈرۈش
توغرا ئەمەس. كىمكى شۇنداق قىلىۋاتقان بولسا، ئۇ ئېنىق
كاپىر! ئەيسا پەيغەمبەرنىڭ يولىنى تۇتامدۇ، مۇھەممەد پەيغەم-
بەرنىڭ يولىنى تۇتامدۇ، نىيىتى خالىس، يۈرىكى پاك بولسا،
ھېساب.

بوۋاي قورقۇپ كەتتى.

— توۋا قىل! توۋا قىل! ... — بوۋاي تەتۈر قاراپ ئايەت
ئوقۇشقا باشلىدى. ئىسھاق ئاقساقالنىڭ ئەھۋالىنى كۆرۈپ رەھ-
مى كەلدى.

— دادا، — دېدى مۇلايىملىق بىلەن، — بۇنىڭدىن كېيىن
ئوتتۇرىغا چۈشۈپ، مېنىڭ ئىشىمغا ئارىلاشماڭ، ئالدىمغا كەل-
مەڭ. ھېلىقى گەپ شۇ يەردە قالسۇن.

بوۋاي ھېچ نەرسە دېمەي پېشىنى قېقىپ چىقىپ كەتتى.
ئىسھاقنىڭ غەزىپى قايناپ، ئۆزىنى زورمۇزور باستى.

ئەنە شۇ بوۋاي ئىسھاقنىڭ ئۆز ئاتىسى موللا ھەسەن ئىدى.
ئوغلى ئوردىنى قولغا كەلتۈرگەندىن كېيىن، بەگلەر بوۋاينى
ئەكەپلىشكەندى. ئۇزاق يىللىق ئايرىلىشتىن كېيىن ئۇچرىشىش

ئىسھاقنى خۇشالاندۇردى. بىراق ئاقساقال ئوغلىنىڭ خانلىقىغا ئىشىنىپمۇ، ئىشقىلىپ، ئۇدۇل كەلگەن ئىشقا ئارىلىشىدىغان بولۇپ قالغانىدى. بۇ ھال قارا نىيەتلىك ئادەملەر ئۈچۈن خوپ كېلىپ، ئاقساقالنى ئۆز مەقسەتلىرى ئۈچۈن ئىشقا سېلىشتى. بايقى ئىش ئىسھاقنى ھەقىقەتەنمۇ خاپا قىلىپ قويدى. «قانداق قىلاي! بۇ خۇدا ئۇرغان ئۆز ئاتام...» دەپ خورسىندى ئۇ.

4

— يەنە بىر قەلەندەر رۇخسەت سوراۋاتىدۇ.
— قانداق قەلەندەر؟
— بىلىمدىم، بىر بوۋاي.
— مەيلى كىرسۇن، كىم ئىكەن...
مۆمىن قەلەندەرنى ئەكىردى. ئۇنىڭ ئۈستىبېشى يېلىڭ، رەڭگى سولغۇن، بىراق قاراشلىرى دادىل ئىدى. ئىسھاق ئورنىدىن تۇردى:
— ھە - ھە، ھەزرىتى ھاپىزغۇ؟ — دەپ قۇچاق ئاچتى ئۇ، — بارمۇسىز؟ قەيەرلەردىن سورايمىز؟
قۇچاقلىشىپ ھال - ئەھۋال سوراشتى. ئىسھاق قەلەندەرنىڭ قولىنى تاۋاپ قىلدى.
— كېلىڭ، يۇقىرى ئۆتۈڭ، ھەزرىتىم، — ئۇ ھەيران بولۇپ تۇرغان ئابدۇمۆمىنگە ئىشارەت قىلدى، — ئابدۇمۆمىن ئاكا، ئوردىمىزغا نۇسرەت ياغدى، چاقىرىڭ، ھەممەيلەن كېلىپ ھەزرەتكە قول بەرسۇن!...
ئابدۇمۆمىن بۇيرۇقنى بېجىرىش ئۈچۈن چىقىپ كەتتى.
— ھە، ئوغلۇم، ئوردىغا باش بولغىنىڭنى ئاڭلاپ، تاجۇ تەختىڭنى، بېشىڭغا قونغان بەختىڭنى مۇبارەكلىگىلى ئەتەي كەل-دىم، — دەپ قەلەندەر قەيەرگە ئولتۇرۇشنى بىلمەي تۇرۇۋىدى،

ئىسھاق قولتۇقىدىن ئېلىپ تۆرگە ئولتۇرغۇزدى.
... بۇ كىشى بىلەن ئىسھاق بۇنىڭدىن كۆپ يىل ئىلگىرى
ئۇچراشقانىدى. ئۆز ۋاقتىدا ئۇ تېنەپ يۈرۈپ، بىر كارۋانغا
يولۇقۇپ قالدى.

— قاياققا بارىمەن دېدىڭ، يىگىت؟ — سورىدى كارۋان
بېشى.

— تاشكەنتكە، تەقسىر.

— سالتاڭ تۆگە بار. مىنىۋال، مۇسۇلمان پەرەتتى ئىكەن.
سەن. ھە، راست، بۇنىڭ كىرا ھەققى قانداق بولىدۇ، ياخشى
يىگىت.

— مەنزىلگە يەتكۈچە خىزمىتىڭىزنى قىلىمەن! — دېدى
ئىسھاق.

— ھە، مەيلى، مەرغىلانغا بارغاندىن كېيىن، بۇ يۈكلەرنى
چۈشۈرۈپ، باشقىسىنى يۈكلەيمىز. كېيىن ئەنجاندا، ئۇنىڭدىن
كېيىن نەمەنگاندا قونۇپ، تاشكەنتكە يول ئالىمىز. يۈكلەرنى
چۈشۈرۈش، ئارتىشتا قارىشىسەن. بوپتۇ، بىللە ماڭ...

ئىسھاق قەلەندەر بىلەن ھال - ئەھۋال سورىشىپ ئولتۇ-
رۇپ، كۆز ئالدىدىن شۇ ئۇزۇن سەپەرنى بىرمۇبىر ئۆتكۈزدى:
... كارۋان كەچتە ئۇچقان تۇرنىلاردەك سەپ تارتىپ بىر
دەرياسىنى بويلاپ، شىمالغا كېتىۋاتاتتى. كارۋان بېشى ئالدىدى-
كى كۆك قېچىرنىڭ ئۇزۇن قۇلاقلىرىدىن كۆز ئۆزمەي، ئۆزەڭ-
گىنى نىقتايتتى.

— ھەتتىگىنەي... خوتۇنۇم قالدى قەشقەردە ... — دېدى
ئۇ ئاسمانغا قاراپ.

— ئۇنىڭ ناخشىسى بۇ، — دەپ كۈلۈپ قويدى كەينىدە
كېلىۋاتقان مالاي ئىسھاققا قاراپ.

تىللاشتىن باشقىنى بىلمەيدىغان كارۋان بېشىدىن باشقىچە
ناخشا كۈتۈش مۇمكىن ئەمەس ئىدى. ئۇ ھەر دائىم ئاشۇ بىر

مىسرا قوشاقنى تېپىپ، ئۇزاق قەشقەردە قالغان خوتۇنىنى
ناگان - ناگاندا ئەسلەپ قوياتتى.

— قېنى، تېزىرەك، — دېدى ئۇ كۆك قېچىرنى توختىتىپ
ۋە ئارقىدا قالغانلارنى چاقىردى، — تېز! چېچىلماي، تېز -
تېز مېڭىڭلار!

مالايىلار «چۆھ - چۆھ» لاپ ئۇلاغلارنى تېزلەتتى. ئۇلار
بىرمۇنچە ئايلانمىلاردىن ئۆتۈپ، سايغا كىردى. كارۋان بېشىنىڭ
ئالدىرىتىشى ھەقلىق ئىدى. چۈنكى بۇ يەر قاراقچىلارنىڭ ماكانى
بولۇپ، ناملىرىمۇ «ئەگرسۇ»، «ئوغرىساي» ئىدى.

كارۋان «ئوغرىساي» دىن چىقىۋاتقاندا، يان تەرەپتىن شاۋ-
قۇن كۆتۈرۈلدى. ئىسھاقنىڭ قۇلىقىغا ئاتنىڭ دۈپۈرلىشى ئاڭلان-
دى. كېيىن نېمىدۇر ئىگرىغاندەك، غىڭشىغاندەك بولدى. كار-
ۋان توختىدى. ئىككى سايە ئېلىشىۋاتقانغا ئوخشىتاتتى، بىرى
«ئىگرىپ» يىقىلدى. يېنىدىكى سايە غادىيىپ تۇراتتى. «بۆرە
ئىكەن» دېدى ئىسھاق. بۆرە سەل كەينىدە تىلىنى ساڭگىلىتىپ
تۇراتتى، كۆزى ياپىيىشىل ياناتتى. ئىسھاق تۆگىنى چۆكتۈردى،
ئارقاننى قەلەندەرگە تۇتقۇزۇپ، تىلىسىز دۈشمەننى قورقۇتماقچى
بولدى. بۆرە غەم يېمەي خىرىلداپ قويدى. يەردە ياتقان شەپە
«ۋاي» دەپ ئىگرىدى. ئىسھاق ۋارقىردى:

— ھە، ئادەم ئىكەن!

ئىسھاق ئېڭىشىپ قارىدى، زەخمى يېگەن كىشىنىڭ ئۈچىيى
چۇۋۇلۇپ كەتكەنىدى. ئۆزى ھەدەپ ئىگرىتتى.
— ھەي، كىمسەن؟ — دېدى ئىسھاق.

ئۇ قورسىقىنى چاڭگاللاپ:

— ھە - ھە، تىرىكچىلىك - تىرىكچىلىك، — دېدى
ئىگرىپ، — ئورمىچىلىق قىلىپ ئىشتىن يېنىپ.

ئىسھاق بىلەن مالاي ئۇنىڭ بېشىنى كۆتۈرۈشتى. بۆرە دا-
ۋاملىق تۇمشۇقنى يالاپ تۇراتتى.

— پېشانە تەرىم بىلەن ئون چارەك بۇغداي توپلىۋىدىم،
ئورا كولاپ خامان بېشىغا...
قەلەندەرنىڭ رەھىمى كېلىپ:

— ۋاي! ... بىچارە ... دەدى.
— بۇ بالا - قازا ساڭا قاياقتىن يولۇقتى؟ — دەدى ئىسھاق.
— خېلىدىن بېرى... ئەگىشىپ يۈردى... قولۇمدا كالتەك
بىلەن ئورغاق بار ئىدى. كالتەكنى مولجاللاپ ئاتسام تەگمى-
دى... ۋاي - يىيەي، ۋا - يىيەي... كېيىن ئۇ كالتەكنى چىشلەپ
يىراققا ئېتىۋەتتى. يەنە ئىزىمغا چۈشتى. ئۇنىڭغا ھەيۋە قىلماقچى
بولدۇم، ئورغىقىم قولۇمدىن چىقىپ كەتتى. ۋاي... ۋايىيەي...
كېيىن، كېيىن شۇ ئەھۋال...
— سەۋر قىل، ئۆزۈڭنى تۇت، ئەكىتىمىز، — دەدى
ئىسھاق.

شۇ چاغدا كاراۋان بېشى ۋارقىراپ قالدى:
— ھە... ي! نېمە بولدى؟ تېزىرەك، تېزىرەك...
— قېنى، ئەمدى ماڭايلى، — دەدى مالاي.
يىرتقۇچنىڭ كۆزلىرى ياناتتى، ھەدەپ تۇمشۇقىنى يالاپ
ئولتۇراتتى.

— تۆگىنى چۆكتۈر، — دەدى ئىسھاق مالايغا.
— ياق، مەن بەربىر ئۆلىمەن، — دەدى ھېلىقى كىشى.
كاراۋان بېشى يەنە ۋارقىردى:
— بولدى، كېتىۋېرىڭلار. يولدا بىر ئۆي بار، كىرىپ بەش
يېتىمىنىڭ بېشىنى سىلاپ قويۇپ ئۆتسەڭلار بولىدۇ!
— ھەي، بىز سېنى تاشلاپ كېتەلمەيمىز!
— خەير، مەن بەربىر ئۆلىمەن، — دەدى ئەجەل سىرتىمى-
قى بويىنىدىن قىسىۋاتقان ئادەم، — كېتىۋېرىڭلار. ئەگەر مالال
كەلمىسە، بېشىمنى چاپنىم بىلەن ئوراپ قويۇڭلار، يىرتقۇچ-
نىڭ چىشى يۈزۈمگە تەگمىسۇن. ۋاي... ي...
468

ئىسھاق، قەلەندەر ۋە مالاي ئۇچى جان بېرىۋاتقان ئادەمنىڭ ئاخىرقى ئىلتىماسىنى بېجىرىش ئۈچۈن، يەردە يىرتىلىپ ياتقان چاپان بىلەن ئۇنىڭ بېشىنى مەھكەم ئوراشتى. ئۇلار ئۇلاغقا مىنىشلىرى بىلەن بۆرە خىرىلداپ دېھقانغا تاشلاندى. ئۇنى كۆتۈرۈپ يەرگە ئۇردى. ۋاي دېگەن بىر ئاۋاز ئاڭلاندى — دە، جىم بولۇپ قالدى. بۆرە چىشلەپ، تارتىپ، ئۈزۈپ يېيشكە باشلىدى.

مال ئاچچىقى، جان ئاچچىقى. ماللارنى مەنزىلگە ئامان — ئېسەن يەتكۈزۈۋېلىشتىن باشقا نەرسىنى ئويلىمايدىغان كارۋان بېشى ئالدىراپ كەتكەندى. ئۇ ئىسھاق كېلىشى بىلەن ۋالاقلاپ، ئۇنى تىللاپ كەتتى:

— ھە، ئانىسى تالاق! نېمىشقا توختىدىڭ؟ داداڭنىڭ قېرىندىشىمۇ؟ ئانىسى تالاق!

— مۇسۇلمان پەرزەنتى ئىكەن، — دېدى ئىسھاق، — قاشقىر قورسىقىنى يېرىۋېتىپتۇ.

— ئۇنىڭ ماڭا نېمە ئالاقىسى بار؟ ئۇنچىلىك رەھىمدىل بولمىساڭمۇ بولىدۇ، ئەگەر مېنى قاراقچىلار تالاپ كەتسە قانداق قىلىسەن؟ — ئىسھاقنىڭ ئارقىسىغا مىنگىشىۋالغان قەلەندەرنى كۆرگەن كارۋان بېشىنىڭ تېخىمۇ غەزىپى ئۆرلەپ كەتتى، — ئاۋۇ ئارقاڭدىكى لومپىغا نېمە بار؟ گەپ قىلمىسام، بېشىمغا چىقىۋالدىغان ئوخشايسەن؟!

— خوجايىن، قېرى كىشى ئىكەن...

— چۈش، ئىككىلەڭ چۈشۈش! بېشىمغا بالا بولدۇڭ! — دېدى كارۋان بېشى. قەلەندەر بىلەن ئىسھاق تۆگىدىن چۈشتى. كارۋان بېشىنىڭ قوپاللىقى ئىسھاقنىڭ غۇرۇرغا تەگدى. — ھەي، توختىغىنا، — دېدى ئۇ قېچىرىنىڭ تىزگىنىگە يېپىشىپ، — مەن خىزمىتىڭنى قىلىپ كېلىۋاتىمەن. ۋەدەڭ تاشكەنتكىچە ئەمەسمىدى؟!

كۆك قېچىر تىزگىنىنى تۇتقۇزمىدى، كارۋان بېشى قامچى-
سىنى پۇلاڭلىتىپ:

— خىزمەت ئىمىش؟ ئېھ، ئېسى يوق لالما، قاشقىرغا يەم
قىلىپ تاشلاپ كەتمىگىنىم ئۈچۈن خۇشال بول!
ئىسھاق پۇچۇلۇنۇپ كەتتى:

— كەل، ئۆلتۈرۈۋېتىپ كەت! — دەپ ئارقىسىدىن يۈگۈر-
دى. كۆك قېچىرمۇ يورغىلىغان پېتى تۆگىلەردىن ئۆتۈپ كەتتى.
— قوي، خاپا بولما، — دېدى قەلەندەر ئىسھاققا تەسەللى
بېرىپ، — مال - دۇنيانىڭ ئارقىدىن چاپقان سودىگەر ئىكەن.
خۇداغا قوي، خۇدا خالىس...

— سىزنى دەپ ... — ئىسھاق كېكەچلەپ قالدى، —
ئىلاجىمىز قانچە، بولدى، خۇداغا قويدۇم، قولۇمدىن كەلسە
بابلاپ، ھېساب ئالاتتىم!

— بۇ قارىغۇ بەندىنى كەچۈر، ئوغلۇم، — دېدى قەلەندەر،
— زادىلا يامان نىيەت ئويلىما، ھالال ۋە پاك دىللىققا نېمە
يېتىدۇ؟ كىمكى كەچۈرسە، دىلى روشەن بولىدۇ. بىرىگە ياردەم
بېرىش ئورنىغا پەقەت ئۆزىنى، ئۆز نەپسىنى كۆزلىگەنلەر ھەققىدە
دە دانالار تۆۋەندىكى بېيىتنى توقۇشقان:

ئاھ، قارىغۇ بەندە، كور بەندە،

خىيالغا پاتتىم كۆرگەندە.

سەغىر بالا يەر تاپار،

تۈل خوتۇنمۇ ئەر تاپار.

چىۋىندەك جان چىرقىراپ،

ئاخىر نەدىن جاي تاپار؟!

ئېتىكى يوق، يېڭى يوق،

ئەنلىك كۆڭلەك كىيەرسەن.

ئىشكى يوق، تۆرى يوق،
خالىي ئۆيگە كىرەرسەن...
ئادەم، قارىغۇ بەندە، كۆر بەندە،
نېمە قىلارسەن بۇ يەردە؟!

ئىككى يولۇچى يولنى داۋام قىلدى. قەلەندەر بوۋاي توختى-
ماي سۆزلەيتتى:

— بۇ خۇدانىڭ بۇيرۇقى، مانا بۇ تاغنىڭ ئارقىسىدا قۇرمە
ئۇرۇقى ياشايدۇ. بېرىپ تۈزىنى تېتىپ كېتەرمىز.
ئىسھاق رازى بولدى. ئالدىراپ نەگە باراتتىم؟ تاشكەنتتە
سېغىنىپ كۈتۈۋاتقان بىرەر ئادەم بولمىسا، دەپ ئويلىدى ئۇ.
ئۇلار قاراغۇدا بىر - بىرىنى يېتەكلەپ، ئۇرۇپ - سوقۇ-
لۇپ كۆپ يول يۈرۈشتى. ئىسھاق چارچىدى. بوۋاي ئۇنىڭغا
مەدەت بەردى:

— شۇنداق، ئوغلۇم، باشقا كەلگەندە ئادەم چۈشىنىدۇ.
ياخشىلىقنىمۇ، يامانلىقنىمۇ بىلىپ ئىش قىل. تۇيۇقسىز كەل-
گەن ئادەمگە ئانچە خۇشال بولما. ناگاھان يامانلىققا دۇچ كېلىپ
قالساڭ، گاڭگىرىما. بۇ دۇنيا شۇنداق. بەزىدە تۆگە مىنىسەن،
بەزىدە يايلاق يۈرسەن...

ئەتىسى ئۇلار بىر قىشلاقتىن ئۆتۈشتى، ئىتلار تىنماي ھاۋ-
شىيتتى. چەتتىكى بىر ئۆيدىن قىزىل كۆڭلەك كىيگەن ئايال
چىقىپ «ھە، دېۋانلەر ئىكەن» دەپ ئۆزىچە گەپ قىلىپ، بىر ئاز
تاماشا كۆرگەن بولدى ۋە «كەت، كەت» دەپ ئىتلارنى ھەيدىۋەت-
تى. ئىشكىگە يېقىنلاشقاندا، قەلەندەر ئۆز ئادىتى بويىچە، يېقىم-
لىق ئاۋازدا مۇناجات ئوقۇدى:

بۇ دۇنيادا نېمە بولماس؟
پىرى بولماس ئەل بولماس،

خۇيى ياخشى كەم بولماس،
قەلەمپۇر ئەسلا تۈز بولماس.
خوتۇن غىغشىپ قىز بولماس،
يار غۇلسا سۇ بولماس.
غېرىب ئۆلسە مۇبادا،
ئۈنچىۋالا غەم بولماس...
دۆلەت كەتسە قولۇڭدىن،
كەلمىكى قىيىن قايتىپ.
ئۆتەر - كېتەر ئۆمرۈڭ ھەم،
سامانغا ئوخشاش سارغىيىپ.
تالنىڭ شېخى سۇنسا گەر،
چىنار بولماس ئۇ قايتىپ.
ئۆتكەن ئۆمۈر — ئۇچقان قۇش،
قالسەن ئەتەڭ ئېيتىپ!

ياش ئايال قوشاقتىن تەسىرلەنگەنلىكىدىن كۆزىدە ياش پار-
قىرىدى. ئۇ تېزلا ئۆيگە كىرىپ نان ئاچىقتى. ئىسھاق ناننى
خالتىغا سالدى.
— خۇدا بەختىڭنى بەرسۇن، قىزىم، — دېدى قەلەندەر دۇئا
قىلىپ.

سەل نېرىراقىتىكى چوڭ قورغان ئىشىكىدە سۆلەتلىك بىر
كىشى ئىككى قولىنى كۆكسىگە قويۇپ تۇراتتى.
— ھە، ھەزرىتىم... كېلىڭ... كېلىڭ، — دېدى ئۇ قەلەندەرگە.

ئىسھاق خۇرسەن بولدى. ئۆي ئىگىسى مېھمانلارنىڭ ھۆر-
مىتىنى جاپىدا قىلدى. بۇلار كونا تونۇش ئوخشايدۇ، ياخشى دەم
ئېلىپ قورساقنىمۇ تويغۇزۇۋالدىغان بولدۇق، دەپ كۆڭلىدىن
كەچۈردى ئىسھاق.

— سەن كىم ئىدىڭ، قەدىردانىم؟ — دەپ سورىدى قەلەندەر ئۆي ئىگىسىدىن.

— مېنىڭ ئىسىم قولىيلاق، ھەزرىتىم. سىزنى بۇنىڭدىن ئۈچ يىل بۇرۇن نەمەنگان بازىرىدا كۆرگەنىدىم. مېنى تونۇماي-سىز. شۇ چاغدا ئالتۇنغا بەرگۈسىز سۆزىڭىزنى ئاڭلىغانىدىم. مانا، بىز تەرەپكە كېلىپ قاپسىز، ئۆيىمىزنىڭ تۈرى سىزنىڭكى. — ئىلتىپاتىڭىز ئۈچۈن رەھمەت، — دېدى قەلەندەر. ئىشكىتىن ئىككى ئۆسمۈر كىرىپ كەلدى — دە، سالام بېرىپ، پەگاھدا تۇرۇپ قالدى.

— قېنى، ئاتاڭ بىلەن كۆرۈشۈڭلارچۇ. — ھە، ياخشى. بەرىكە تېپىڭلار، ئۆمرۈڭلار ئۇزۇن بول-سۇن! — دېدى قەلەندەر.

— ماۋۇنىڭغا پاتىھە بېرىڭ، ئاتا، — دېدى بىر بالا قولىدىكى پاقىلانى ئىشارە قىلىپ.

پاقىلانى سويۇشقا رۇخسەت بېرىلدى، ئۆي ئىگىسى ئوغلدىن خۇشال بولۇپ:

— تېزىرەك بولۇڭلار، مېھمانلار كۈتۈپ قالمىسۇن، — دېدى.

شۇ كۈنى تاڭ ئاتقۇچە مېھماندوست ئۆيىدىن چىراغ ئۆچمەدى. يېقىن ئارىدىكى ياش - قېرىلار، قىز - جۇۋانلار توپلاندى. قەلەندەر چارچىغانلىقىنىمۇ ئۇنتۇپ، ئاجايىپ - غارايىپ سەرگۈ-زەشتلەرنى ھېكايە قىلدى. ئورنى كەلگەندە، تۆۋەندىكى مىسرالارنى ئوقۇدى:

كەڭ كۆڭلىمىزدە چاقماقلارنىڭ ئوتى بار،
كۆز يېشىمىزدا شورلۇق كۆلنىڭ سۈيى بار.
چېپىپ يۈرمەك تىمسال ئىرۇر شامالغا،
يۈرەكلەردە قىزىل يولبارس شۇدى بار.

سورىشىدۇ ئىنسان ئۆزى نېمە، دەپ،
يارالغانىز نامى ئۇلۇغ «ئادەم» دەپ.
ئاز ئىرۇر ئىچەر سۈيى، كۆرەر كۈنى،
تىرىكچىلىك دەيدۇلەر ئاخىر بۇنى...

— ئوھوي، ئادەم دېگىنى شۇ - دە! — دەپ ئولتۇرغانلار
قەلەندەرگە بارىكالا ئېيتىشتى.

بوۋاي سۆھبەتكە تېخىمۇ پەيز قوشۇپ، «يۈسۈپ-زىلەيخا»،
«لەيلى - مەجنۇن» داستانلىرىنىمۇ ئوقۇدى. تەڭدىشى يوق ئەر
ماناس ھەققىدە ھېكايە ئېيتتى. قولۇم - قوشنىلار ئالڭ ئاتقاندا
تارقالدى. مېھمانلار بىرئاز كۆزىنى يۇمۇۋېلىپ، ئاندىن يول
تەييارلىقىغا چۈشتى.

— رەھمەت، سىلەر كېلىپ ئۆيۈمگە بەخت، بەرىكە ياغقاندا -
دەك بولدى، — دەپ ئۆي ئىگىسى ئىككىسىگە بىردىن تون
كىيىدۇردى.

— ھەي، قەدىردانمى، بىزگە تونۇڭ ئەمەس، خالىس نىيە -
تىڭ كېرەك! — دېدى قەلەندەر.

ئۇلار ئۆي ئىگىسى بىلەن خوشلىشىپ، تاشقىرىغا چىقتى.
ئىشىكتە ئىككى ئۆسمۈر ئىككى ئاتنىڭ تىزگىنىدىن تۇتۇپ
تۇراتتى.

— ئەمدى، ھەزرىتىم، — دېدى ئۆي ئىگىسى، — ئاز
بولسىمۇ كۆپ ئورنىدا كۆرۈپ، مىنىپ كېتىڭلار.

ئىككىلا ئات مىنىشكە تەخ قىلىنغان، قامچىسى ئېگەرنىڭ
تۇمشۇقىغا ئېلىنغانىدى. ئىسھاق: «ئاه، ئازابتىن قۇتۇلىدىغان
بولدۇم» دەپ خۇشال بولدى. قەلەندەر ئۆي ئىگىسى بىلەن ئىككى
ئۆسمۈرگە ئۇزۇندىن - ئۇزاق دۇئا قىلدى.

ئۇلار يولغا چۈشتى. قوشنا قىشلاققا بۇرۇلىدىغان يەردىكى
ئۆيدىن بىر خوتۇن يۈگۈرۈپ چىقتى. بوۋاي ئۇنىڭدىن ھال -

ئەھۋال سورىدى. خوتۇن ھەممە گەپنى ئېيتتى:
— ھە، ئايلىناي، بۇ بىر بىچارە كەمبەغەلنىڭ ئائىلىسى.
چۈشىدەك بالىلىرى بار. ئېرى بۇغداي ئورۇغلى كېتىۋىدى،
ئىككى كۈندىن بېرى دېرىكى يوق... خوتۇنى تولغاق تۇتۇپ قىيىند-
لىۋاتىدۇ...

ئىسھاقنىڭ يۈرىكى جىغ قىلدى. كۆز ئالدىغا كۆك ياللىق
بۆرە ۋە ئۇنىڭ بىلەن جان قايغۇسىدا ئېلىشىۋاتقان دېھقان كەلدى.
— مانا، — دېدى قەلەندەر، — مېنىڭ ھاسامنى تۇتقۇ-
زۇپ، قولتۇقىدىن يۆلەپ، بىر ئاز ماغدۇرۇڭ، بىچارىگە ياردەم
بېرىڭ.

خوتۇن قەلەندەرنىڭ ھاسسىنى ئېلىپ، ئۆيگە كىرىپ كەت-
تى. ئۇزۇن ئۆتمەي «ئىگە!» «ئىگە!» دېگەن ئاۋاز ئاڭلاندى.
قەلەندەر پىچىرلاپ: «ئاللاھۇ ئەكبەر ئاللاھۇ ئەكبەر». دەپ دۇئا
قىلدى. خېلىدىن كېيىن ھېلىقى خوتۇن يۈگۈرۈپ چىقتى:
— سۆيۈنچە، قىز...

— ئۆمرى ئۇزۇن بولسۇن، — دېدى قەلەندەر ۋە يانچۇقد-
دىن بىر كۈمۈش تەڭگە چىقىرىپ ئۇزاتتى.
ئۇلار ئۆيگە كىردى.

— قېنى، ئەمدى بوۋاققا ئات قويۇپ بېرىڭلار، — دېدى
تۇغۇت ئانىسى، — ياكى كۈپىنىڭ ئىچىدە سالامەت يۈرسۇن دەپ،
ئاداش قويايلىمۇ؟
قەلەندەر ئۈنىمىدى.

— بالىغا ياخشى نىيەت بىلەن ئىسىم قويۇش كېرەك.
خىيالىغا كەلگەن نەرسىنى، كۆزىگە كۆرۈنگەن بۇيۇمنى ئىسىم
قىلىپ ئېيتىش ياخشى ئەمەس. مېنىڭچە، قىزىم، يېڭى مېھمان-
نىڭ ئىسمى بەختبۇۋى بولسۇن.
— ئاغزىڭىزغا ياغ، دادا، دېگىنىڭىز كەلسۇن، — دېدى
تۇغۇتلۇق ئايال.

قەلەندەر بوۋاقتىڭ يۈزىنى سەل ئېچىپ، مېھرى بىلەن:
— بەختىبۇۋى، ھە، بەختىبۇۋى، بەختىبۇۋى، — دەپ
رەسىم - قائىدە بويىچە ئۈچ قېتىم قۇلىقىغا ئەزان توۋلىدى.
ئۆيدە ئۇلاردىن باشقا بەش بالا كۆزلىرىنى مۆلدۈرلىتىپ
ئولتۇراتتى. چوڭى ئون ئىككى ياشلارغا بېرىپ قالغان ئوغۇل
ئىدى. قالغانلىرى بىر - بىرىدىن تاتلىق، مونچاققا ئوخشاش
قىزچاقلار ئىدى. ئىسھاق كۆزىنى ئوغۇل بالىدىن ئۈزمەي:

— ئىسمىڭ نېمە، يىگىت؟ — دەپ سورىدى.

— بايتوغان ... — دېدى بالا بۇرىنى تارتىپ.

ئىسھاق بېشىنى لىڭشىتتى، خىيالغا: «يولدا يېتىملەر
ئۇچرىسا، بېشىنى سىلاپ قويۇڭلار» دېگەن سۆز كەلدى. تۇغۇت
ئانىسى داستىخان سالىدى. مېھمانلار ئېغىز تەگدى. پاتىئە ئوقۇ-
لۇپ بولغاندىن كېيىن، قەلەندەر ھېلىقى ئوغۇل بالىنىڭ پېشانى-
سىدىن سۆيۈپ، قولىغا قامچە تۇتقۇزدى:

— ئال، ئەزىمەت يىگىت. ئىشكىتىكى ئات ئەمدى سېنىڭ
بولدى، بۇ بەختىبۇۋىنىڭ سۆيۈنچىسى، مىنىپ يۈر.

— بوۋىسى چاقچاق قىلىۋاتىدۇ، — دېدى تۇغۇتلۇق ئايال.
بالىنىڭ قولىدىن قامچا چۈشۈپ كەتتى. بوۋاي خاپا بولدى.
— چاقچاق ئەمەس، ئېلىۋەر. بالىنى ئىزا تارتقۇزماڭلار.

مەندىن سوۋغا، ئەسلەپ يۈرەر، نائۇمىد شەيتان.

خوتۇنلار: «خىزىر دېگەن شۇ ئەمەسمىكىن» دەپ ھەيران
بولۇپ قېلىشتى. قەلەندەر يولغا ماڭدى. ئىسھاق ئاتنىڭ تىزگى-
نىنى تۇتقىنىچە ئۇنىڭغا ئەجەبلىنىپ قاراپ تۇرغان بالىنى
چاقىردى:

— ھەي، بايتوغان...

بالا چۆچۈپ كەلدى.

— مانا بۇ ئاتنىمۇ ئال، داداڭ ئامان - ئېسەن كەلسە،
«قىيامەتلىك بىر دوستىڭىز سىزگە تاشلاپ كەتتى» دەپ ئېيتار.

سەن .

ئىسھاق ئاتىنىڭ تىزگىنىنى بالغا تۇتقۇزۇپ ، قەلەندەرنىڭ ئارقىسىدىن كەتتى . ئۇ ھەمراھىغا يېتىشكەندە ، قەلەندەر مۇنداق دەيدى :

— ئېلىشنىڭ بەرمىكى بار ، دەپ شۇنىڭغا ئېيتىشىدۇ .
ئىسھاق قەلەندەرنىڭ خالىتىنى كۆتۈرۈپ ، ئۇنىڭدىن تۈر-
لۈك ھېكايىلەرنى قىزىقىپ ئاڭلاپ باراتتى . ھەمراھىڭ ياخشى
بولسا ، يىراق يولمۇ بىلىنمەيدۇ . ئۇ مۇشۇنداق بىر قەلەندەر
بىلەن ھەمراھ بولغىنىغا ناھايىتى خۇرسەن ئىدى . ئۇ بوۋايدىن
تەسۋىنىڭ ياقۇت دانلىرىدەك قەدەر - قىممەتكە ئىگە بولغان
رۇبائىيلارنى ، قوشاقلارنى ، ماقال ۋە تەمسىللەرنى ئاڭلاپ ، يول
بويى يادلاپ باراتتى . ئىسھاق ئۆمرىدە بىرىنچى قېتىم جاھانغا
مەشھۇر شەيخ سەئىدى ، خوجا ھاپىز ، مىرئەلىشىر ، ئەھمەت
يەسەۋىگە ئوخشاش شائىرلارنىڭ نامىنى ئاڭلاپ ، ئۇلارنىڭ دۇردا-
نلىرىدىن بەھرىمەن بولدى .

ئىككى يولۇچى قەيەرگە كەلمىسۇن ، ئۇچرىغان ئادەملەرنىڭ
ھەممىسى خۇددى كونا قەدىناسلاردەك « ھەزرىتى قەلەندەر ھاپىز »
دەپ ھۆرمەت بىلەن قارشى ئالاتتى . ئىسھاقنىڭ ئۈستىبېشى تو-
زۇپ ، چورۇقلىرى يىرتىلىپ ، كەچ كۈزدە تاشكەنتكە كەلگەندە-
دى . گەرچە ئۇ يولدا ئازاب تارتقان بولسىمۇ ، لېكىن ئەقلى
توشقان ، ئۆزىنى بىلگەن ، ھاياتىنىڭ ئاچچىق - چۈچۈكىنى تېتە-
غان ، ياخشى - ياماننى كۆرگەن ، چۈشەنگەنىدى...

مانا ھازىر ئاشۇ قەلەندەرنىڭ ئۆز ۋاقتىدىكى سەرگەردان بىر
ھەمراھىنى يوقلاپ كېلىشى ئىسھاقنىڭ ئەقلىگە سىغمايتتى . بايا
دادىسى بىلەن بولغان كۆڭۈلسىز سۆھبەتتىن كېيىن ، بۇ قەلەندەر
بوۋاينىڭ تۇيۇقسىز قەدەم تەشرىپ قىلىشى خۇددى پەرىشان كۆ-
ڭۈلگە نۇر ياغدۇرغاندەك ، تەخت ئىگىسىنىڭ كۆڭلىنى كۆتۈرۈ-
ۋەتتى .

ئوردىنىڭ ئاتارمەن - چاپارمەنلىرى توپلاندى. داستىخانمۇ ئىسھاقنىڭ كۆڭلىدىكىدەك ئەلۋەك، تۆكمە بولدى. سۆھبەت ئا- دەتتىن تاشقىرى قىزدى. قەلەندەر بوۋاي ئاجايىپ - غارايىپ ۋەقەلەرنى، قىزىق - قىزىق ھېكايىلەرنى سۆزلەپ بەردى.

— بىر ۋاقىتلاردا، ھىندىستاندا، ۋەتەندىشىمىز، مەشھۇر شائىر مۇھەممەت زاھىرىددىن بابىرنىڭ نەۋرىسى ئەكبەر شاھ ئۆتكەن. ئۇ يەردە تىلى باشقا، دىنى باشقا، مەزھىپى باشقا ناھايىتى كۆپ خەلق ياشىغان، شۇ ۋاقىتتا، سۇلتانغا مەملىكەتنى بىر قېلىپتا باشقۇرۇشقا توغرا كەپتۇ. ئەكبەر شاھ دانىشمەنلىك بىلەن ئىش تۇتۇپ، ھەربىر دىندىن بىردىن ئۆلىما چاقىرىپ، خۇدانىڭ يېگانە ئىكەنلىكى، مۇسا، ئەيسا، مۇھەممەدكە ئوخشاش پەيغەمبەرلەرنىڭ بىر - بىرىگە دۈشمەن ئەمەسلىكىنى ئەتراپلىق سۆزلىگەن. ئۇ تۈرلۈك مىللەتتىن ئۆيلەنگەن بولسىمۇ، ئاجىزە- لەرنى ئۆز ئىرىكىگە قويغان، مۇسۇلمان بول، دەپ مەجبۇر قىلمى- غان. ئۇ ئەنە شۇنداق يول بىلەن قەدىمىي ھىندىستاننى بىرلەش- تۈرگەن. خەلقلەرنى تىنچ، ئىتتىپاق ياشىغان.

ئولتۇرغانلار ھەيران بولۇپ ياقا تۇتۇشتى.

— يائىلا!...

— ئەجەبمۇ ئەقىللىق ئىكەن!

— ئەقلى بولمىسا، ھىندىستانغا سۇلتان بولامتى؟!

بولۇپمۇ ئىسھاق ناھايىتى خۇشال بولدى. ئۇ رۇسلار بىلەن مۇناسىۋەتنى ياخشىلاشقا ئۇرۇنغانلىقىنىڭ بىھۇدە بولمىغانلىقىدىن روھلاندى.

— بۇ شەيتاننىڭ ۋەسۋەسىسى! — دېدى كىمدۇر يۇقىرى

ئاۋازدا.

ئىسھاق ئاۋاز چىققان تەرەپكە قارىدى، بۇ ئاتىسى ھەسەن ئىدى. ھەممىسىنىڭ پىكرى بۆلۈندى. بەزىلەر يەر ئاستىدىن خانغا قارىدى. ئىسھاق خىجالەت بولغانلىقىدىن قىزىرىپ «تىلى-

ئىزنى تارتىڭ» دەپ دادىسىغا دەككە بەرمەكچىمۇ بولدى. لېكىن قەلەندەر ئۇنى بېسىپ قويدى:

— مەيلى، زىيىنى يوق!

موللا ھەسەن تىترەپ، قاقشاپ يەنە گەپ قىلدى:

— شەرىئەتكە خىلاپ سۆزنى ئېيتىۋاتىدۇ، قەدىم زامانلاردا ئۆتكەن غەيرىي دىنلارنىڭ كەچۈرمىشىنى ھېكايە قىلىۋاتىدۇ. ھە، مۇسۇلمانلار، بۇتخانا بىلەن تەۋەررۈك مەسچىت يانمۇيان تۇرسا بولامدۇ؟! مۇسۇلمان پەرزەنتى غەيرىي دىنلىك خوتۇن بىلەن بىر ئورۇندا ياتسا بولامدۇ؟! بۇ شەرىئەتكە توغرا كەلمەيدۇ!

قەلەندەر رەڭگىنى ئۆزگەرتىپ، خاتىرجەم ھالدا بىر مەسەلىنى ئېيتتى:

— ئېيتىشلارغا قارىغاندا، بىر زامانلاردا، ئورا تۈۋىدە ياتقان بىر چارپاقا بىلەن بۈركۈت دوست بوپتۇ، بۈركۈت بىر كۈنى كۆكتە پەرۋاز قىلىپ بولۇپ، ئورا قىرغىقىغا قونۇپتۇ. چارپاقا پەستە تۇتۇپ سورايتۇ: «ھەي، دوستۇم، نەلەردە يۈرۈۋاتىسىن؟» بۈركۈت جاۋاب بېرىپ: «بۇلۇتلار ئېشىپ، كەڭ ئالەمنى كېزىپ، قۇياشقا يېقىنلاشتىم، ئايىنى بىر ئايلىنىپ ئۆتتۇم» دەپتۇ. چارپاقا ئۇنى بىر سىناپ كۆرەيچۇ، دەپ سوئال سورايتۇ: «قۇياش نەچچە؟ ئايچۇ؟ يۇلتۇزلارچۇ؟» بۈركۈت جاۋاب بېرىپ: «قۇياش بىر، ئايىمۇ بىر، يۇلتۇزلار ناھايىتى كۆپ ئىكەن، سانىيالىمدىم.» شۇ چاغدا، چارپاقا ئۇنى زاڭلىق قىلىپ تازا كۈلۈپتۇ: «يالغانچى، ئالدامچى، ۋا ھاھا...» بۈركۈت بولسا: «ياتقان يېرىڭ ئورا تۈۋى بولغاچقا، ساڭا بىر يۇلتۇزدىن باشقا نېمە كۆرۈنەتتى؟» دەپتۇ - دە، ئۇچۇپ كېتىپتۇ...

داستىخان ئەتراپىدىكىلەر گۈر قىلىپ كۈلۈشتى. موللا ھەسەن ياقىسىنى تۇتۇپ، بىرنېمىلەرنى غۇدۇڭشىدى - دى - دە، پېشىنى قېقىپ ئۆيدىن چىقىپ كەتتى.

شېرىن سۆھبەت بۇزۇلمىدى. قەلەنەر ئىسھاققا بېغىشلاپ
قەسەدە ئوقۇدى:

قۇلاق سالغىن، يۇرت ئىگىسى ھۆكۈمدار،
بىۋاپادۇر بۇ دەۋران، ئۇشبۇ بەختىڭ.
كۆرگەن كۈنۈڭ تىنىمىسىز ئاققان دەريا،
دەريا ئۆزرە كۆپۈكتۈر تاجۇ تەختىڭ!

يېڭى ئوردىنىڭ ئەھلى دانىشمەنلىرى قىمىر قىلماي ئولتۇ-
رۇشاتتى. ئىلگىرى بۇنداق ئىشلارنى كۆرمىگەن بېكىنەزەرنىڭ
ئاغزى ئېچىلىپ قالدى. ئىسھاق خيالغا چۆمۈپ كەتتى.

بىچارىلەرگە رىزقى بەر، مەرد - سېخى بول،
شەپقەت نۇرىنى كۈندەك سەندىن ئالسۇن.
دۇنيا باقىي، ئەللەر ياشار، ئەر ياشار،
خەلق ئاغزىدا بىر ئۆمۈر نامىڭ قالسۇن!
يۇرت ئىگىسى، يىگىت ئەسلىي شۇنداق بولساڭ،
نامىڭ قالۇر ئەبەدىلئەبەد ئۆلمەسسەن.
كۆڭ قەرىدىكى يۇلتۇزغا ئوخشاش پارقىراپ،
نۇر چاپارسەن، مەڭگۈلۈككە سولماسسەن!

— بەللى! بەللى! — دەپ جامائەت بارىكالا ئېيتتى.
ئىسھاق قەلەندەرنىڭ مەنىلىك قەسدىسىگە قايىل بولۇپ،
ئۇنىڭ ئېيتكىنى تاۋاپ قىلدى.

— ھەزرەت، — دېدى ئۇ سۆھبەت ئاخىرىدا، —
سارىيىمىزدا بىزگە كۆز - قۇلاق بولۇپ، پەند - نەسىھەتلىرىد-
ىڭنى بىزدىن ئايمىسىڭىز، ئىلتىماسىم: ئوردىدا قېلىڭ.
— ھۆكۈمدارنىڭ گېپى بۇيرۇقتۇر. مەيلى قالاي، بىراق،

بېشىڭىزغا يۈك، ئىشىڭىزغا شېرىك بولمەن. باشقا پايدام تەگ-
مەيدۇ. مانا، نېمىنى بىلسەم ئېيتتىم، ئىلاجىم يوق...
ئۇ بىر سۆزلۈك ئادەم ئىدى. قەلەندەرنى نە خارەزم شاھ
ۋە نە بۇخارا ئەمرى سارايدا ئېلىپ قالالمىغانىدى. بوۋاينىڭ
ئىلھام مەنبەسى، خۇشاللىقى، تەشۋىشى ئاددىي خەلق بىلەن بىللە
ئىدى. ئىسھاق باشقا گەپ قىلىشقا پېتىنالمىدى. بوۋاي مال -
دۇنيادىن، ئات - ئۇلاقتىن، شاھانە كىيىم - كېچەكتىن كۆرە،
پېقىرلىكنى، راستچىللىقنى، كەڭ قورساقلىقنى ھەمىشە ئۈس-
تۈن قويدىغانلىقىنى يەنە بىر قېتىم ئىسپاتلاپ، ئەتىسى ئەتىگەندە
دە خوشلاشتى.

ئىسھاق پەقەت:

— بىزنى ئۇنتۇماڭ. ھەزرىتىم! — دېيەلىدى، خالاس.

×

×

شۇ كۈنى مەرغىلاننىڭ بازار كۈنى ئىدى. قەلەندەر رەستىدە
لەرنى ئايلىنىپ، ئىسھاقنىڭ ئىسمى ئويۇلغان تىللارنى يانچۇ-
قىدىن ئېلىپ، غېرىب - غۇرۋالارغا ئىلەشتۈردى.

بۇ دۇنيادا نېمە غېرىب؟
ئاپئاق دالا، بوز غېرىب.
ئېيتىلمىغان سۆز غېرىب،
ئۆز تەڭدىشى بولمىسا،
يىگىت قالغاي تېز قېرىپ،
يەڭگىسى سىرداش بولمىغان
قىز غېرىبدۇر، قىز غېرىب.

— بەللى! ياشاڭ، ئاتا!

قەلەندەر بازاردىن چىقتى - دە، دەرۋازا يېنىدا ئولتۇرغان دىۋانگە ئىسھاق سوۋغا قىلغان دوپپىنى كىيدۈرۈپ، چايخانغا كىردى ۋە غىزالانغاندىن كېيىن يەنە يولغا چۈشتى.

بۇ دۇنيادا كىم ئارمانلىق؟
تۆت نەرسە تولۇق بولمىغان.
نەپىسز ياتقان كۆلدە ئارمان،
ئاق قۇش كېلىپ قونمىغان.
شاھ دانىشمەن بولمىسا،
خەلق ئاۋارە، ئەلدە ئارمان.

قەلەندەر كەچتە، ئۇزۇن سەپەرگە چىققان قەشقەرلىك كار-
ۋان بېشىغا ئاخىرقى تىللانى ھەدىيە قىلدى - دە، ئېشىكىگە
مىنىپ، ئۆز يولىنى داۋام قىلدى.

5

ئۆلكىنىڭ ئىچكى سىياسىتى بىلەن ھېچكىمنىڭ كارى بول-
ماي قالدى. نېمىشقىدۇر، بىر ياقىتىن، خۇدا يار قۇرمە قەبىلى-
سىدىن چىققان ئەسكەرلىرى بىلەن تېز - تېز ھۇجۇم قىلىپ،
يېقىن ئارىدىكى قىشلاقلارغا خەۋپ - خەتەر سېلىپ تۇراتتى.
بىر ياقىتىن، گېنېرال گوېرناتور نەمەنگان بىلەن خوجەندىنى باش-
قىدىن بېسىۋالدى. ئىسھاق ئالدىراپ قالدى. ئۇ قىشلاقلارغا،
شەھەرلەرگە ئەلچىلەر ئەۋەتتى. ئەلچىلەر شەھەرمۇ شەھەر، قىش-
لاقمۇ قىشلاق يۈرۈپ، خەلق بىلەن سۆزلەشتى، گېنېرال گو-
بېرناتور بىلەن مۇناسىۋەتنى ياخشىلاشنى ئۇقتۇردى. ئەپسۇسكى،
فان كەيفىمان ئىسھاقنى خان سۈپىتىدە كۆرمىدى، ئەكسىچە، ئۇنى
«سەرگەردان»، «ئوغرى» دەپ كەمسىتىپ، زىددىيەتنى كۆ-
چەيتتۈردى.

فان كەيفمان سابىق خانلارنىڭ ھوقۇقىنى كۆتۈرۈپ، ئىس-
ھاققا قارشى رۇس ئەسكەرلىرىدىن پايدىلىنىشنى قارار قىلدى.
ئۇ ياش، قەيسەر گېنېرال مايور م. د. سكاپېلېفنى يېتەكچى
قىلىپ فرونت ئاچتى. گېنېرال سكاپېلېف دەسلەپ ۋەلى بىلەن
بەلىقچى قىشلىقىنىڭ يېنىدا توقۇنۇشتى ۋە ئۇنىڭ ئون مىڭ
كىشىدىن ئوشۇق قوشۇنىنى تارمار قىلىپ، بەلىقچىنى ئىگىلى-
دى. ۋەلى سەركەردىنىڭ تەسلىم بولۇشى ئىسھاقنى ئەندىشىگە
سالىدى.

ئىسھاق مەرغىلانغا قايتتى. ئۆزى ئىشەنگەن كىشىلەرنى بىر
كۈندە توپلاپ كېڭەشتى. غازات ھەققىدە، رۇسلارنىڭ نېمە ئۇ-
چۇن خۇدايار بىلەن نەسىردىنى قوللاپ - قۇۋۋەتلەۋاتقانلىقى،
ئۇلارنىڭ مېھرىبانلىقىنىڭ خاتا ئىكەنلىكى توغرىسىدا توختىلىپ،
ئاخىردا، ئەمدى قانداق قىلىمىز، دەپ ئۆز يېقىنلىرىغا مۇراجىد-
ئەت قىلدى.

مەسلىھەتچى موللا موسا، پەرۋانچى ئۆمەر بەگ داداخاھ،
سۇلايمان، ئابدۇللا بەگ ۋە بېكەنزەر باتۇرلار ھۆكۈمدارغا قانداق
جاۋاب بېرىشلىرىنى بىلىمى قىلىشتى.

— توغرا، — دېدى بېكەنزەر، — سېرىق دەريا تەرەپتىن
كەلگەن دوستلىرىمىز رۇسلارنىڭ شەپقەتلىك ئىكەنلىكى توغرىدا
سىدا ئېيتقاندى. كىم بىلىدۇ، بۇ تاشكەنتتىكى گېنېرال گو-
بېرناتور رۇس ئەمەسمىكىن؟ ئاڭلىشىمچە، باغرى قاتتىقراق
مىللەتتىنمىش.

— قىزىق، نېمىشقا ئۇ بىزنى ئۆز ئەركىمىزگە قويمايدۇ؟
نېمە ھەققى بار؟ نېمىشقا ئارىلىشىدۇ؟ — دېدى ئابدۇللا بەگ
غەزىپى قايىناپ.

كۆپىنى كۆرگەن ئۆمەربەگ داداخاھ خورسىندى.

— نېمە ھەققى بار دەيمىز. چۈنكى ئۇ، كۈچلۈك! ئەزەلدىن
كۈچلۈك ئادەمنىڭ ئېيتقىنى ئېيتقان بولىدۇ. كۈچلۈكنى كۈچ
توختىتىدۇ.

توپلانغانلار «قانداق قىلىمىز؟» دېگەن سوئالغا جاۋاب تېپىد-
شالمىدى. ئىسھاق سۆزلىدى:

— بىز ھەددىدىن ئاشتۇقمۇ؟ ناتوغرا يولدا يۈردۇقمۇ؟ —
دەپ سوراپ، يەنە ئۆزى جاۋاب بەردى، — ياق. بىز ئىلاجىنىڭ
بارىچە رۇس بىلەن ئالاقىنى مۇستەھكەملەشكە، ئۇلار بىلەن ئۇ-
رۇشماسلىققا ھەرىكەت قىلدۇق ياكى يالغانمۇ؟
— توغرا، لېكىن ئەمگىكىمىز بىكارغا كەتتى، — دېدى
ئابدۇللا بەگ.

— ئەمدى قانداق قىلاتتۇق؟ — دېدى ئىسھاق، — گېنېرال
گوپېرناتور مەقسىتىمىزنى، ئىشىمىزنى كۆرۈپ - بىلىپ تۇ-
رۇپ، كۆنىمىدى. ئەمدى بىزگە نېمە قالدى؟ بىزگە ئۆز يېرى-
مىز، ئۆز ئېلىمىز ئۈچۈن ئوت كېچىپ، سۇ كېچىپ جەڭ
قىلىشىمىز قالدى. باشقا ئاسانراق يول بولسا ئېيتىڭلار، ئىشقىد-
لىپ، بىز بىھۈدە ئازاب چېكىپ يۈرمەيلى...
— باشقا يول يوق، ئىسھاق! — دېدى ھەممىسى، —
قېچىپ نەگە بارىمىز؟ يەنە يېلىنىپ - يالۋۇرۇپ نېمە تاپىمىز؟
ئىسھاق كېڭەشتىن يەكۈن چىقىرىپ:

— باھادىرلار، — دەپ بۇيرۇق قىلدى ئۇ، —
قايسىبىرىمىزنىڭ ئاتىمىز تەختتە تۇغۇلۇپ، تەختتە ئۆلگەن؟
بىزگە تەختتىن كۆرە، كىندىك قېنىمىز تۆكۈلگەن ئانا يېرىمىز
ئەۋزەل. شۇنداق ئىكەن، ئەھلى دانىش ئاغلار، بەگلەر ۋە
سەركەردىلەر، ئەسلىي مەقسىتىمىزنى ئاددىي خەلققە بېرىپ ئېيى-
تىڭلار!

— باش ئۈستىگە، شاھىم!

— خوپ بولىدۇ، ھۆكۈمدار!

ئىسھاق قوللىغۇچىلارنىڭ بۇ سۆزلىرىدىن ھەم خۇشال بول-
دى، ھەم قايغۇردى. ئۇ ئۆز خەلقىنىڭ ئازادلىقى ئۈچۈن كۈرد-
شۋاتقان قوزغىلاڭچىلار بېشىدا تۇرغانلىقىدىن ئۆزىنى روھلۇق،
كۈچ - قۇۋۋىتى چەكسىز سېزەتتى.

×

×

ئەرزىم بار، دەپ بىر قارا ساقال كىشى ئىسھاقنىڭ ئالدىغا كىردى. بۇ ئەھۋال سورىشىپ ئولتۇردى. ئىسھاق قىزىقىسىنىپ سورىدى:

— ھېچكىم يوق، ئېيتىۋەر. ئەنجاندىن قاچان چىقتىڭ؟
ئىشلار قانداق؟

مېھمان دېمىنى ئالدى.

— ئۆلۈۋاتقان بولسىمۇ، بىزنىڭ خەلق «ياخشىمەن» دەيدۇ.

ئىسھاقنىڭ كۆزلىرى چەكچەيدى:

— ئىشلار يامانمۇ؟ ئوچۇقنى ئېيتقىن...

— سېنىڭ ئىشەنگەن بەگلىرىڭنى ئۆزۈڭ بەرگەن تۈزۈڭ ئۆزىدىغان بولدى، ئۇلارنىڭ سېنىڭ شان - شۆھرىتىڭگە شەك كەلتۈرۈپ، «ئەدىكى بىر سەرگەردان، ساياق» دەپ، ئۆز يانىلىرىغا شۈبھىلىك كىشىلەرنى توپلاۋاتىدۇ.

ئىسھاقنىڭ ئەرۋاھى ئۈچتى.

— پەرىزىمچە، ئىسكابىل پاشا بىلەن يوشۇرۇن ئالاقە ئور.

ئاتماقچى...

ئىسھاقنىڭ ھەربىر شەھەر ۋە ۋىلايەتكە قويغان ئىشەنچلىك پايلاقچىلىرى بولۇپ، ئۇلار پەقەت ھۆكۈمدارنىڭ ئۆزىگىلا خەۋەر يەتكۈزۈپ تۇراتتى. بۇنداق ئۇزۇنقىلاقلار ئابدۇللا بەگنىڭ، بېك - نەزەر باتۇرنىڭ، ھەتتا خېمىردىن قىل سۇغۇرغاندەك ئىش پۈتە - كۈزىدىغان ئابدۇمۆمىن بەگنىڭ ئارقىسىدىمۇ بار ئىدى.

— توختا، توختا... — غەزەپتىن ئىسھاقنىڭ ئاۋازى تىترىد.

دى، — بۇ تەرىپىنى ماڭا قويۇپ بەر. مىنگەن ئېتىڭ ياخشىمۇ؟
يامان بولسا، ياخشىسىغا ئالماشتۇرۇپ، ئەنجانغا تېز ماڭغىن.

ئىسھاق شۇنىڭدىن كېيىن قولى تىترەپ: «بۇ خەتنى ئېلىپ ماڭغان كىشىنىڭ ھەممە تەلىپى دەرھال ئەمەلگە ئاشۇرۇل- سۇن!» دەپ ئاران يازدى - دە، ئاستىغا مۆھرىنى بېسىپ، قارا ساقاللىق كىشىگە بەردى. قارا ساقاللىق كىشى يارلىقنى قويىغا سېلىپ ئارقىغا ياندى.

ئەتىسى كەچقۇرۇن، ئىسھاق دۆلەت ئەر بابلىرىنى چاقىرىپ، مەجلىس ئۆتكۈزدى.

— ھە، شامىرزا! ھە، يارمەت! — دەپ ئىسھاق ئىشەنگەن دوستلىرىدىن خاپا بولۇپ، پىغانى ئۆرلىدى، — ئۇلارنىڭ تېرى- سىنى شىلىمەن. ساتقۇنلار! چېقىمچىلار!

ئوردا ئەھلى ھاڭ - تاڭ قالدى. نېمە گەپ؟

— مانا! — دېدى ئىسھاق قاتلانغان قەغەزنى ئوتتۇرىغا تاشلاپ، ئۆزى دېرىزە ئالدىغا كەتتى.

خەت - ساۋاتى بار كىشىلەردىن بىرى قەغەزنى يېيىپ، دۇدۇقلاپ ئوقۇشقا باشلىدى: «ھۆرمەتلىك بەگ، بۇ ئىسسىق دۇئايىسالامنى بۇرادەرلىرىڭىز يارمەت ۋە شامىرزا داداھاھلاردىن دەپ بىلگەيسىز. ھەزرىتىم، سىزنىڭ مۇبارەك نامىڭىز بىزگە يېتىپ كەلدى. كۆپ خۇرسەن بولدۇق. يالغۇز ئاللا مەدەت بەرسۇن. سىزنىڭ ئۆيىڭىز — بىزنىڭ ئۆيىمىز. سىزنىڭ يولى- ئىڭىز — بىزنىڭ يولىمىز. تېزىرەك خەۋەردار قىلىڭ. ئىسكابىل پاشا يېقىنلىشىپ قالدى، قانداق مەسلىھەت بېرىسىز؟...»
ئولتۇرغانلار بىر - بىرىگە قاراپ قالدى. ئىسھاق دېرىزىدىن سىرتقا قاراپ تۇراتتى.

— ھە، بۇ نېمىدېگەن گەپ؟ — دېدى بىرى.
ئولتۇرغانلار باش چايقىشىپ، ئۆزئارا كۈسۈرلاشتى. ئىس- ھاق يېقىن كەلدى - دە:

— ئاڭلىدىڭلارمۇ، تۈنۈگۈن ماڭا بىر ئادەم: «بەگلىرىڭ سېنى سەرگەردان، ساياق دەۋاتىدۇ» دەپ ئېيتقاندى. مەن كۆپ

ئويلاندىم. ئەمما بۇ گەپكە ئىشەنمىگەندىم. بۈگۈن بولسا، بەگ-
لەرنىڭ خېتى قولغا چۈشتى. بۇ ئابدۇراخماننىڭ نامىغا يېزىلغان
خەت. مۆھرىنى قاراڭلار.

قەغەز قولدىن - قولغا ئۆتتى. دەل ئۆزى، يارمەت دېگەن
ئىسىم تۇراتتى. غەزەپتىن بېكەن زەرنىڭ كۆزى قانغا تولدى، تىلى
تۇتۇلۇپ قالدى.

ئىسھاق بوستان ئۇرۇقىدىن بولغان ئامەل دېگەن ئىشكناغى-
سىنى ئەل بېگى قىلىپ، بېكەن زەر باتۇرنى لەشكەر باشلىقى
قىلىپ، ئاشۇ كۈنى تاللانغان تۆت مىڭ كىشىلىك قوشۇن بىلەن
ئەنجانغا يولغا سالدى.

— باتۇر، سالامەت بول. ئەنجان بىزنىڭ بۆشۈكىمىز، —
دېدى ئىسھاق خوشلىشىۋېتىپ، — قولدىن چىقىپ كەتمىسۇن،
ئۇ تەرىپىنى ئۆزۈڭ بىلىسەن!

... ئىسھاق كېچىدە ئەمدى ياتماقچى بولۇپ تۇرۇۋىدى، تاش-
قىرىدىكى ئۆيدىن شىۋىر - شىۋىر ئاۋاز ئاڭلاندى. ئىسھاق بىر
ئاتارلىق تاپانچىسىنى قولغا ئالدى. تونۇش ئاۋاز ئاڭلىنىپ،
ئابدۇمۆمىن كىردى.

— تەقىسىر، ئاتىڭىز ...

ئىسھاق رۇخسەت بەردى. ئىشكىتىن موللا ھەسەن كىردى.
ئىسھاق قاپقىنى تۈردى. ئاتىسىمۇ خاپا ئىدى.

— كېلىڭ، بۇ چاغدا نېمە قىلىپ يۈرىسىز؟

موللا ھەسەن ئاچچىقى بىلەن تېز - تېز سۆزلىدى:

— سەن ھەممە دانا كىشىلەرنى قىرىپ، يالاڭ ئاياغلار بىلەن
قالماقچىمۇ؟! قارا خەلقنىڭ قولىدىن نېمە كېلىدۇ؟ يە پۇلى،
يا مېلى بارمۇ؟

— خۇددى ئاشۇ سىز كۆككە كۆتۈرۈۋاتقانلار ساتقۇنلۇق
قىلىپ دۆلىتىمىزگە زىيان سېلىۋاتىدۇ.

— بەس، بولدى قىل! بەس، بولدى قىل، بالام! شامىزدا

داداھاھ ياخشى ئادەم. يارمەت داداھاھ دىنىي ئىسلام ئۈچۈن جان كۆيدۈرۈۋاتىدۇ. ئاڭلىدىم، كىمدۇر بىرى يامانلاپ كەپتۇ. جال-لاتلىرىڭنى يولدىن قايتۇر. ئۆزۈڭگە يامان بولىدۇ. — ماڭا يامان بولىدىغانلىقىنى نەدىن بىلىسىز؟ كىم ئېيتتى؟ ياق، سۆزۈمدىن يانمايمەن. ئىككىسىمۇ سانقۇن. تۈزۈم كور قىلسۇن. ئۇلارغا بىرلا جازا... مولا ھەسەننىڭ رەڭگى ئۆزگەردى، زەردىسى قايناپ غۇدۇ-رىدى:

— پەيغەمبىرىمىزنىڭ يېشىل تۇغىنى كۆتۈرۈپ، كاپىرلارغا قارشى تۇرىدۇ، دەپ سەندىن خۇشال بولغانىدىم. ئابدۇراخمان ئاپتۇۋىچى بىلەن ئابدۇمۆمىن بەگنىڭ ئابروۋىنى تۆككىنىڭدىن كېيىن، ئىخلاسىم قايتقانىدى. ئەمدى ئەلدىنمۇ، دىندىنمۇ چىق-قانلىقىڭغا ئېنىق ئىشەندىم.

— يېتەر! — دەپ ۋارقىرىدى ئىسھاق. ئۇ ئۆز ئاتىسىدىن مۇنداق گەپنى كۈتمىگەنىدى، ئىككىسى بىر - بىرىگە قارىماي جىم بولۇپ قالدى، ئاتا بالىدىن، بالا ئاتىدىن نارازى ئىدى. ئىسھاق ئاللىقىنىنى ئاللىقىنىغا ئۇردى، شۇ زامات ئىشكىئا-غىسى كىرىپ تەزىم قىلدى.

— توختاڭ، ئاتا، يۈزبېشى كەلسۇن، قانداق قىلاي، مې-نىڭ مەقسىتىمگە چۈشەنمىدىڭىز، كەچ بولۇپ قالدى، سىزنى ئۈزىتىپ قويۇشسۇن.

مولا ھەسەن كونا ئادىتى بويىچە، ئۈنچىقماي، ئىسھاقنى رەنجىتىپ چىقىپ كەتتى. شۇنىڭدىن كېيىن ئاتا - بالا يۈز كۆرۈشمىدى...

بېكەنزەر تۆت مىڭ كىشىلىك ئۆكەر بىلەن ئەنجانغا يېقىن بىر قىشلاقتا قونۇپ، ھىيلە ئىشلەتتى. ئىككىلا داداھاھقا: «ھۆرمەتلىك شامىرزا داداھاھ، ئاتا، قەدىرلىك يارمەت داداھاھ، ئاكا، ئۇشبۇ خۇش خەۋەرنى سىزلەرگە خىزمەت قىلغۇچى بېكەن-

زەر ئۆكىڭىزدىن دەپ بىلگەيسىزلىرى، تەقسىرئاللا يار باھادىر
ئىسھاقجان مېنى ۋە مەن بىلەن تۆت مىڭ كىشىلىك قوشۇننى
سىزلىرىنىڭ قارىمىقىڭىزلارغا ئەۋەتتى. شەھەردىكى ئەسكەرلەرنى
تاشقىرىغا ئاچىقىپ، بىرلىكتە تاماشا قىلىش ۋە كۆڭۈل ئېچىشنى
تەۋەرىۋەك يارلىققا بىنائەن لازىم، دەپ تاپتۇق» دەپ مەكتۇپ
يازىدۇردى، مەكتۇپكە مۆھۈرىنى بېسىپ، چاپارمەن ئارقىلىق
ئەنجانغا ماغدۇردى. ئىش - ئىشرەت ئۈستىدە ئولتۇرغان ھەر
ئىككى داداھاھقا بۇ تەكلىپ ياقىتى. «تۆت مىڭ كىشىلىك ئەسكەر
ئاز ئەمەس» دېگەن مەنىدە ئۇلار كۆز بېقىشىۋالدى. ئەنجاننىڭ
چېتىدە ئىككى قوشۇن ئۇچراشتى.

بېكەنزەر شامىرزا بىلەن يارمەتنى تۇتقۇن قىلىپ، «چېقىم -
چى»، «ساتقۇن» ئىكەنلىكىنى ئىقرار قىلدۇردى. خەلقنىڭ
باشقىچە گۇماندا بولماسلىقى ئۈچۈن، مەخپىي خەتنى كۆرسىتىپ،
ھۆكۈمدارنىڭ پەرمانىنى ئوقۇدى. قوشۇن ئۇلارنى بىر
ئاۋازدىن ئۆلۈمگە ھۆكۈم قىلدى.

ئىسھاققا خەۋەر يەتكۈزگەن قارا ساقال كىشى ئوتتۇرىغا
ئېتىلىپ چىقىپ، ئىككى ساتقۇننى ئوبدان كالتەكلىگەندىن كېيىن،
يىگىتلەرگە تەپكۈزدى.

بېكەنزەر باتۇر ئىككى قوشۇننى بىرلەشتۈرۈپ ئەنجانغا
كىردى.

1876 - يىل 1 - ئاينىڭ 2 - كۈنىدە، گېنېرال سكاپېلىق
ئەنجاننى قامال قىلدى.

شەھەرنىڭ بىر تەرىپىدىن گېنېرال تراتسكىي، ئىككىنچى
تەرىپىدىن گېنېرال كوراپاتكىن، ئۈچىنچى تەرىپىدىن گىراب
ۋىنگېنشتېين ھۇجۇم باشلىدى. كۈنچىقىش تەرەپتىكى دۆڭلۈك
تەرەپكە گېنېرال گالاۋچايفنىڭ ئون ئالتە زەمبىرەكلىك ئارتىپ -
لېرىيىسى ئىككى قانات قىلىپ تىزىلدى.

1 - ئاينىڭ 7 - كۈنى ئەتىگەندە، ئەنجانغا دەسلەپكى ئوق ئېتىلدى. ئېتىشىش كەچىكچە توختىمىدى.

شەھەر داد - پەرياد، چاڭ - توزان ئىچىدە قالدى. نۆكەرلەر جۇڭگوچە زەمبىرەكلەر بىلەن يەرنى توقماقلىغاندەك «گۈرس!»، «گۈرس!» قىلىپ جاۋاب بېرىشەتتى، ئوق مولجالغا بېرىپ يەتمەيتتى. گېنېرال سكاپېلىق شەھەرنى ئاياغقا تۇرغۇزغىنىدىن خۇشال بولۇپ، دۇربۇن بىلەن ئاقچاقماق دۆڭلۈكىدىن كۆزىتىپ تۇراتتى.

كۈتۈلمىگەندە، ئارقىدىن ئاتلىق ئىسيانچىلار ھۇجۇم قىلىپ قالدى. ھەر ئېھتىمالغا قارشى بىر تەرەپكە پولكوۋنىڭ ماشىن باشچىلىقىدە ئۈچ راکېتا، ئۈچ زەمبىرەكلەر بىرلەشمىسى ئاجرد - تىلغاندى. تىنىمىسىز ئوق يامغۇر ئاتلىقلارنى تىرىپىرەن قىلد - ۋەتتى.

ئىسھاق ئۆزى باش بولۇپ، ئارقىغا جايلاشقان قوشۇننى تەكشۈرۈپ، بۆكتۈرمە بىلەن تونۇشۇپ، كۆۋرۈكتىن ئۆتۈۋاتقاندا، زەمبىرەك گۈمبۈرلىدى. كۆۋرۈكمۇ، ئاتلىق ئىسھاقمۇ ئۈ - چۈپ سۇغا چۈشتى. قوشۇۋستەڭنىڭ سۈيى فوتتاندەك ئېتىلدى. خېلىدىن كېيىن، ئاق ئات ۋە ئىسھاقنىڭ چاپىنى كۆزگە كۆرۈندى.

ئۇنى سۈزۈپ چىقىشتى، جېنى بار ئىدى. شارقىرىتىپ سۇ قۇستى. زەمبىرەك توختاۋسىز ئېتىلىپ، يەر - زېمىننى لەرزىگە سالاتتى.

— ئات، ئاتنى تارت، — دەيتتى ئىسھاق.

ئۇ، ئورنىدىن تۇرالمىدى، بىر پۇتى سۇنغانىدى، ئاغرىق ئازابىدىن كۆزى چەكچىيىپ، پارقىراپ كەتكەنىدى. نۆكەرلەر ئۇنىڭغا تەسەللى بېرىشىپ، ئۆتۈكىنى قونچىدىن تىلدى، بىرىنەر - سىلەر قىلىپ، سۇنغان پۇتنى تاڭدى. ئىسھاق يەنە تۇرماقچى بولدى:

— ئاتنى ئەكېلىڭلار...

باشقا بىر ئاتنى ئەكېلىپ مىندۈرۈشتى، پېشانىسىدىن تەر قۇيۇلاتتى. كوزا كۈندە ئەمەس، كۈنىدە سۇنىدۇ دېگەنلىرى شۇ ئىكەن - دە! دەپ ئويلىدى ئىچىدە. ئىگىز ماسلىققا ھەرىكەت قىلدى. ئۇ ئاقچاقماق دۆڭلۈكىگە قاراپ ئەلەم بىلەن دېدى: — ئەتتەڭ! ... شۇ يەردىن يوپۇرۇلۇپ چۈشكەن بولساق - ھە! ھەممەڭ! ھەممەڭ! دۆڭگە!

قوراللانغان ئاتلىقلار ئۈچ قېتىم دۆڭلۈككە ھۇجۇم قىلدى، لېكىن ئۈچىمىدەك تۆكۈلۈپ كەتتى. خەلق قىساسكارلىرىنىڭ كەيپىنى زەمبىرەكلەردىن ئېتىلغان ئوقلارلا ئۇچۇراتتى. ئىسھاق - نىڭ پۇتى ئىششىپ كەتتى، ئات ماڭغانسېرى سىرقىراپ ئاغرىيتى.

ئۇ كەچقۇرۇن، ئاساكەگە كەلدى. ئاقچاقماقتىكى ئارتىلىپ - رىيە ئاشۇ كۈنى تاڭ ئاتقۇچە توختىمىدى.

ئەتىسى ئەتىگەندە، شەھەرگە ھۇجۇم باشلىنىپ، گېنېرال سكاپېلىفنىڭ ئەسكەرلىرى ئەنجان دەرۋازىسىدىن شەھەرگە كىردى. كوچا - كويلاردا، مەھەللىلەردە كۈرەش كەسكىن تۈس ئالدى. دۈشمەن ئەسكەرلىرى ئاخىر ئابدۇراخمان تۇرغان دەرۋازىنى يېرىپ ئۆتتى. ئابدۇراخماننىڭ قوشۇنى بەرداشلىق بېرەلمىدى. ئۇ تۆت يۈز نۆكەر بىلەن كۈتۈلمىگەن يەردىن چىقىپ كەتتى. شەھەر ئاھالىسى، سەركەردىلەر، نۆكەرلەر قوللىرىغا نېمە چىقسا شۇنى ئېلىپ، دۈشمەنگە توختىماي قارشىلىق كۆرسىتىشتى.

قاش قاراغاندا، بېكەنزەر جەڭنى توختىشىشقا مەجبۇر بولدى. ئۇ، يىگىرمە مىڭ ئەسكەردىن ئايرىلىپ، قان بىلەن ئىس - تۈتەككە قاپلانغان ئەنجاننى تاشلاپ ئاساكەگە چېكىندى. گېنېرال سكاپېلىف ئەنجان شەھىرىنى ئىگىلىدى. شەھەرگە يۈز مىڭ تىللا مىقدارىدا ئۇرۇش سېلىقى سالىدى. بۇنىڭدىن

تاشقىرى، ئەسكەرلىرى ئۈچۈن شەھەر ئاھالىسىدىن نۇرغۇن نەر-
سە - كېرەك يىغىۋالدى.

ئومۇمىي روسىيە ئىمپېراتورى ئالېكساندىر II ئۆز ئەسكەر-
لىرىنىڭ ئەنجاننى قولغا ئالغانلىقىنى ئاڭلاپ، فان كەيفماننىڭ
ئىختىيارغا يېتىلگەنلەر ھېسابىدىن سەكسەن سەككىز مىڭ ئالتە
يۈز ئون بىر سوم ئاجراتتى ۋە: «پەرۋەردىگار رەھىم قىلىپ،
ئېكسپېدىتسىيەنىڭ ئىشى بۇنىڭدىن كېيىن بۇنچىلىك كۆپ قان
تۆكمەستىن ھەل قىلىنسا ياخشى بولاتتى» دەپ تەبرىكلىدى.

6

ئۇزۇن ئۆتمەي، ئەنجاندىن سەككىز چاقىرىم يىراقتىكى
ئىندى قىشلىقىدا ئابدۇراخمان گېنېرال سكاپېلىق بىلەن ئۇچرى-
شىپ ئۆز ئىختىيارى بىلەن تەسلىم بولدى.

ناھايىتى ئېغىر شارائىتتا ئابدۇراخماننىڭ تەسلىم بولۇشى
ئىسھاققا ئەلەم قىلدى. يالغۇز ئۆزى كەتسە مەيلى ئىدى. ئۇنىڭ
ئارقىسىدىن يىگىرمە بەگ، ئۇلارغا ئەگىشىپ سان - ساناقسىز
پۇقرا كەتتى. قىساسكار خەلقنىڭ ئەرۋاھى ئۇچتى.

ئىسھاق ئەمدى نېمە قىلىشنى بىلمەي قالدى. ئۆزىدىن
باشقا كىمگە تايىنىدۇ؟ نۇرغۇن مالاىمەتلەرنى بېشىدىن كەچۈرگەن
خەلقنىڭ يۈرىكى زېدە بولۇپ قالدى. ئۇ قەدىمكى بىر مەسەلىنى
ئەسلىدى: «كۈنلەرنىڭ بىرىدە، ئورماندا پالتا دېگەن بىر دۈش-
مەن پەيدا بوپتۇ. پالتا كۆزىگە نېمە كۆرۈنسە، بىر چەتتىن
چاپىدىكەن، يارىدىكەن. ئەھۋال ناھايىتىمۇ كەسكىن تۈس ئاپتۇ.
قىيما - چىيما بولۇۋاتقان دەل - دەرەخلەر قېچىشقا باشلاپتۇ.
بۇ ئەھۋالدىن خەۋەر تاپقان بىر قېرى ئارچا دەرەخلەردىن سوراپ-
تۇ: «ئاشۇ پالتىنىڭ سېپى نېمىدىن ياسالغانىكەن؟» (ياغاچ-
تىن، دەپتۇ قارىغاي. «ئەنە، كۆردۈڭلارمۇ، ئۆزىمىزدىن چىق-

قان دۈشمەن ئۇنىڭ ئىچىدە بولمىسا، سىرىمىزنى بىلمىگەن يال-
غۇز پالتا نېمىمۇ قىلالايتتى!، دەپتۇ كۆپنى كۆرگەن ئارچا! »
دەر ھەقىقەت، ساتقۇن ئۆز ئىچىمىزدىن چىقمىسا، دۈشمەن
ھېچ نەرسە قىلالمايتتى!

ئىسھاق خەلق مەسەلىنى خىيالىدا ئەنە شۇنداق شەرھلىدى.
ئىسھاق ئالدىراش مەرغىلانغا ئاتلاندى. شەھەر خەلقى ئىز-
زەت - ئىكرام بىلەن كۈتۈۋالدى. بىراق ئىسھاقنىڭ كۆڭلىگە
قىل سىغمايتتى، چىراغ ياقسا ئىچى يورۇمايتتى.
ئۇزۇن ئۆتمەي گېنېرال سكاپېلىق مەرغىلانغا يۈرۈش قىل-
دى. ئىسھاق شەھەردىن كۆرە، ئانا يۇرتىنىڭ كەڭ مەيدانى —
دالىدا جەڭ قىلىشنى ئەۋزەل كۆردى. ئۇ قىرىقتىن كۆپرەك
جۇڭگوچە زەمبىرەكلەرنى سۆرتىپ، بەش مىڭ نۆكىرى بىلەن
مەرغىلاندىن سىرتقا چىقتى. خوجامەنز مازىرىدا توختاپ كېڭەش
ئۆتكۈزدى. كېڭەشتە ھەرخىل پىكىرلەر چۈشتى.
ئابدۇللا بەگ مۇنداق دېدى:

— تەقسىر، ھەممىمىزگە مەلۇمكىن، شەھەر دەپ، ئوردا
دەپ ئۇرۇشىدىغان بولساق، كېيىنكى قوشۇنلاردىنمۇ ئايرىل-
مىز. مېنىڭچە، مۇشۇ تەرەپكە چىقىپ، تاغ ئارىلاپ كېتىشىمىز
كېرەك. خوش، بۇ قانداق نەتىجە بېرىدۇ؟ پىتىرىغان - چارچىغان
قوشۇنلىرىمىز دەم ئالىدۇ. ئۆزىمىزنى بىر ئاز بېسىۋېلىپ، سې-
پىمىزنى تولۇقلاپ، ئاندىن يېڭى غازات باشلىمامدۇق؟!
ئىسھاقنىڭ قېيىناتىسى مۇزەپپەر شاھ:

— ئىنشائاللا، بەگنىڭ گېيىنىڭ جېنى بار، — دېدى ئۇنى
قۇۋۋەتلىپ، — بىراق، ئۆشۈۋا ھەم ئۇنىڭ ئۇ تەرىپىدىكى
ئالاي، ئۆزگەن، كۆگەرت تاغلىرى بەك يېقىن، مېنىڭچە، قارا-
تېگىن ۋىلايىتى تېخىمۇ ياخشىراق. چۈنكى، بىر چاغلاردا ئۇ يەر
قوقان خانلىقىغا قارىغان، گەرچە ۋىجدانىسىز ئۇكام رېھىم بىمەنە
ئىش قىلغان بولسىمۇ، بۇ يەنە ھېچ گەپ ئەمەس. بەش مىڭ باھا.

دېر بىلەن قارا تېگىنىنى ئېلىپ، قىشنى شۇ يەردە چىقارساق، سېپىمىزنى ئۇلغايتىپ، كېيىنرەك يىگىرمە بەش مىڭ كىشىلىك قوشۇن بىلەن فەرغانىگە باستۇرۇپ كىرەلەيمىز. شۇنداق قىلغىدەك نىمىز توغرا ئەمەسمىكىن؟

مەدەمىن ئىناق سۆزگە ئارىلاشتى:

— توغرا، ئۇشبۇۋا ھەم ئۇنىڭ ئۇ تەرىپىدىكى تاغ ئارقىلىق كېتەيلى. لېكىن كەچۈرمىس، قوقاننى تاشلاپ، قاراتېگىنىگە كېتىش ئىنساپتىن ئەمەس. ئوردا قوقاندا ئىكەن، مۇشۇ يەردە تۇرۇپ دۈشمەنگە زەربە بېرىش لازىم. خۇددى مۇشۇ يەردە قانخور نەسردىگە، گېنېرال گوېرناتورغا قارشى كۈرىشىمىز.

ئىسھال بۇ مەسلىھەتلەردىن قايسىبىرىنىڭ توغرىلىقىنى مۇلاھىزە قىلاتتى. «ئۇلاردىن قايسىبىرى ساققۇن؟ قايسىسى؟ ئاب-دۇللا بەگمۇ؟ ياق، قۇربانجان داداخانىنىڭ ئوغلىدىن گۇمان قىل-سام، ئۇ چاغدا ئۆزۈم قانداق ئادەم بولۇپ قالسىمەن؟» ئۇنىڭ نەزەرى مۇزەپپەر شاھقا چۈشتى: «ئۇ مەن بىلەن تىرىك!» مۆمىن سەرگەردە بىلەن بېكەنەزەرگە قارىدى: «ياق، ياق! ئىككىسى ئىككى كۆزۈم!» مەدەمىن ئىناقنى ئويلىدى: نېمىشقا ھولۇقۇپ سۆزلىدى؟ بىر جەھەتتىن قارىغاندا ئۇ ھەق. سەۋەبى، خەلق تەقدىرى قولىدا تۇرغاندا ئوردىنى تاشلاپ قېچىش ئىنساپ-تىنىمۇ؟ «ئىسھاق شەيتىنغا ھاي بەردى. لېكىن «قايسىسى ساققۇندۇر؟» دېگەن پىكىر ھامان مېڭىسىگە ئورنىشىپ قالدى. ئىسھاق كېڭەش ئاخىرىدا شۇنداق دېدى:

— ئىناق، توغرا ئېيتىشىڭىز، خەلقنىڭ تەقدىرىگە بىپەرۋا قاراپ، تاشلاپ كېتىش ياخشى ئەمەس. ئاھ، كېرەملىك خۇدا، قانداق قىلاتتۇق، باشقا ئامال يوق، ئۆچەكەشسەك، بەگزادە ئېيتقانغىدەك قوشۇندىن ئايرىلىمىز!

مەدەمىن ئىناق لالىدەك قىزىرىپ كەتتى. كىمدۇر سۆھبەت-نى بۆلدى:

— قىرىق يىل قىرغىن بولسىمۇ، كۈنى پۈتكەن، ئەجىلى يەتكەن ئۆلىدۇ، دېيىشىدۇ، ھەممىسى خۇدادىن... — مەيلى، ئۇنداق بولسا قاراتېگىنگە كېتەيلى، ياخشى-لار، — دېدى ئىسھاق.

مۇزەپپەر شاھ ھازىرلا قاراتېگىن قولىغا تەگكەندەك ئىچ - ئىچىدىن خۇشال بولۇپ ئولتۇراتتى. ھېچكىم ئۈنچىقىمىدى. ئىس- ھاقنىڭ خىيالىدىن «قايسىسى ئىككىن - ھە؟» دېگەن ئوي يەنە ئۆتتى.

ئىسھاق ئابدۇللا بەگنى باش قىلىپ ئۆزىگە قاراشلىق قوشۇن بىلەن ئوش تەرەپكە بېرىشنى بۇيرۇدى. مەقسەت غۇلجىغا بېرىپ، پۈتۈن قىش بويى دەم ئېلىپ، ھازىرلىق كۆرۈشتىن ئىبارەت ئىدى. مەدەمىن ئىناق يېتەكچىلىك قىلغان قوقانلىقلار بويىنىدىن باغلىغاندەك، ئىلاجسىز ئىسھاق بىلەن بىللە ماڭماقچى بولدى. — خۇدا يار بولسۇن، ئىسھاق! بىزدىن غەم قىلما، باھاردا خەۋەرلىشىمىز، — دېدى ئابدۇللا بەگ ۋە ئىسھاق بىلەن قۇچاق-لىشىپ خوشلاشتى.

ئىسھاق ئىككى مىڭ كىشىگە يېقىن قوشۇن بىلەن ئۈچ يۈز نار تۆگىگە لاقا - لۇقا ۋە زەمبىرەكلەر يۈكلىتىپ، قاراتېگىنگە يول ئالدى.

ئىسھاقنى يول بويى ئوي - خىيال باستى. قاراتېگىنگە مېڭىپ توغرا قىلدىممۇ؟ توغرا بولۇشى كېرەك. قارا تېگىنلىك-لەرنىڭ يۈرىكى پۈتۈن، ئۇرۇش كۆرمىگەن. ئۇنداقتا، نېمە ئۈچۈن ئوشقا ئابدۇللا بەگ بىلەن بىللە كەتمىدىم؟ ياق! ئابدۇللا-بەگنىڭ ئۆزى يېتىدۇ. قوقانغا بېرىپ، تەختكە ئولتۇرۇۋالسى-چۇ؟ مۇمكىن ئەمەس! سەۋەبى خۇدا يار بىلەن نەسىردىن شەھەر ئەتراپىدا ئاچ قاشقىردەك تىمىسقىلاپ يۈرۈپتۇ. ئۇنىڭ ئۈستىگە، سكاپېلىڭنىڭ زەمبىرىكىگە ئوردىنىڭ تېمى بەرداشلىق بېرەلەم-دۇ؟ — ئىسھاقنىڭ يۈرىكى جىغىلىدى، ئاتنىڭ تىزگىنىنى

تارتتى، — توختا، مەدەمىن نېمىنى تەكلىپ قىلىۋىدى؟
ئۇ يولدىن چەتكە چىقىپ، مەدەمىنى كۈتتى. قوراللانغان
سەركەردىلەر ئاتتىن چۈشۈشكە باشلىدى. ئىسھاق گەپ قىلمى-
دى. باشقىلارمۇ نېمە گەپ، دەپ قىزىقمىدى. مەدەمىن ئىناق
خاتىرجەم كېلىۋاتاتتى. ئىسھاق ئۇنىڭغا قاراپ:

— ھەي، سەن تېزرەك بۇياققا كەل! — دەپ ۋارقىردى.
مەدەمىن ئىناق توختاپ قالدى. نېمە دېيىشنى بىلمەي تىلى كالۋا-
لاشتى. ئىسھاق ئىشارە قىلدى.
— قېنى، ئەشمەت!

ئىسھاق مەدەمىن ئىناقنىڭ ئۈچىنچى مەسلىھەتىنى ساقلىغان-
لۇق، دەپ ھېسابلىغانىدى. مەدەمىنى يىگىرمە يىگىتى بىلەن
ئىسھاقنىڭ ئالدىغا ئەكەلىپ، يېشىندۇردى ۋە يېلىڭ ئىستان
قارغا ياتقۇزدى.

— ئىناق، — دېدى ئىسھاق ئاتنىڭ يالىغا يانپاشلاپ، —
ساخا، قوقانغا ئېلىپ بار، دەپ كىم مەسلىھەت بېرىۋىدى؟ جە-
نىڭدىن ئۈمىدىڭ بولسا، توغرىسىنى ئېيت.

مەدەمىن ئىناق سوغۇقتىن تىترەپ قاقشىسىمۇ، ئۆلۈمنى
ئەۋزەل كۆرۈپ، ئۈندىمىدى. ئەشمەت قارغا دومىلىتىپ ئۇردى.
مەدەمىن ئىناق ئىگىرىدى، بىراق غىڭ قىلىپ ئېغىز ئاچمىدى.
— بۇ نېمە؟! — ئىسھاق ئاڭتۇرۇش ۋاقتىدا كىمىنىڭدۇر
يانچۇقىدىن تېپىلغان، ئابدۇراخماننىڭ مۆھرى بېسىلغان قەغەزنى
كۆرسەتتى، — ئوقۇ! كىمنىڭ مۆھرى؟

مەدەمىن ئىناق قان تۈكۈرۈپ، تەتۈر قارىۋالدى. ئۇ ئۆلۈم-
نى بويىنىغا ئالغانىدى.

— مانا، ئېيتقاندىمغۇ! — دېدى ئىسھاق ئۆز ئىشىدىن
قانائەتلىنىپ.

يىگىرمە كىشىنىڭ بېشىنى دەرھال تېنىدىن خۇدا قىلىندى.
ئاپئاق قار قىزىل رەڭدە بويالدى.

قوشۇن خاتىرجەم يولغا چۈشتى. قار لەپىلدەپ يېغىشقا باشلىدى. ئىسھاق «ئۇنداق قازانغا مۇنداق چۆمۈچ» دېگەن ماقالەنىڭ مېغىزىنى چېقىپ، قىسقا ۋاقىت ئىچىدە يۈز بەرگەن كاج پەلەكنىڭ ئىشلىرىنى ئەسلەپ، مۇڭلىنىپ باراۋاتتى... يولدا ئۇلارنى ئۇچقۇرغان خەلقى كۈتۈۋالدى. ئىسھاق ئالدىنلا تەييارلاپ قويغان بەگنىڭ ئىسسىق ئۆيىگە چۈشتى. ئۇ ھازىرغىچە رەسمىي تۈزىلىپ كەتمىگەن پۇتىنى ئاۋايلاپ، قولىنى تايماق ياردىمىدە بوسۇغىدىن ئۆتۈپ، كىيىمىدىكى قارلارنى چېقىپ، ئۆيىگە كىردى. بەگنىڭ ئۆيىدە باشقا ئادەم يوق ئىدى. ئۆي ئىگىسى پايپى-تەك بولۇپ خىزمەت قىلدى. كېيىنرەك سەركەردىلەر كېلىشىپ، سەندەل ئەتراپىدىن جاي ئېلىشتى. ئىسسىق چاي ئارقىدىن سىدىن تاماق كەلدى. ھەممىسى تاماقلاندى. ئاستا - ئاستا كۆپ-چىلىكنىڭ ئۇيقۇسى كەلدى. ئەمما دەم ئېلىش توغرىسىدا ھېچكىم ئىسھاققا دېيىشكە پىتىنالمىدى.

— تەقسىر، ئەمدى دەم ئالسۇن، — دەپ مۆمىن ئولتۇرغانلارنى ئېغىر ۋەزىيەتتىن قۇتۇلدۇردى.
— شۇنداق - شۇنداق، — دېيىشتى سەركەردىلەر بىر ئېغىزدىن.

— نازارەتنى كۈچەيتىڭلار! قوشۇن دەم ئالسۇن، سەھەر يولغا چىقىمىز! — دېدى ئىسھاق.

— خوپ، تەقسىر.

— خوپ، ھۆكۈمدار.

— خوپ بولىدۇ.

نۆكەرلەر، سەركەردىلەر خەيرلىشىپ چېقىپ كېتىشتى.
— بېكىنەزەر ئاكا، — دېدى ئىسھاق بىر چاغدا، — ئەمدى كىمگە ئىشىنىمىز؟ بىر كۆزىمىز ئىككىنچىسىگە دۈشمەن بولۇپ، قانداق كۈنلەرگە قالدۇق؟

— خاتىرجەم بول، ئىسھاق! خاتىرجەم بول، — دېدى

بېكەنزەر باتۇر، — مەن ھازىر يىگىتلەردىن بىر خەۋەر ئېلىپ كېلەي.

بېكەنزەر قوشۇننىڭ تۆت تەرىپىگە قاراۋۇل قويۇپ، نازارەتكە قوشۇمچە كىشىلەرنى چىقىرىپ، قايتىشىدا سەركەزدىلەر توپلانغان ئۆيگە كىردى. سېمىز پاقلاپ سويۇلۇپ، ئەمدى قازانغا سېلىنغانىكەن. سەركەزدىلەر گۈر قىلىپ ئورنىدىن تۇرۇپ: — كېلىڭ، باتۇر ئاكا، — دېيىشتى.

بېكەنزەر يۇقىرىدىن ئورۇن ئالدى، ئولتۇرغانلارغا بىر — بىرلەپ قارىدى. سەيد مەۋلانەك يوق. «توغرا، قىشلاق چېتىدىكى كۆزىتىش بېكىتىگە ئۆز ئىلتىماسى بويىچە قاراۋۇل بېشى بولۇپ كەتمىگەنىدى، كېچىكىپراق كېلىپ قالار...» دەپ يەنە ئۆزىنى تىنچلاندۇردى.

كېچىدە مەۋلانەك ساقچىلىق قىلدى. بېكەنزەر ئۈچ قېتىم ئايلىنىپ، ئۇنى ئۆز ئورنىدىن تاپتى. — سالامەت بول، سەيد، — دېدى بېكەنزەر ئاخىرقى قېتىم.

— خاتىرجەم بولۇڭ، باتۇر، — دەپ جاۋاب قايتۇردى سەيد مەۋلانەك.

نېمىشقىدۇر، مەۋلانەك چەتتىكى كۆزىتىش بېكەتلىرىنى باشقىدىن كۆزدىن كەچۈرۈشكە باشلىدى. تاڭ يورۇپ باراتتى. بىر ئاتلىقنىڭ قارىسى كۆرۈندى. سەيد مەۋلانەك ئۇنىڭغا يېقىنلىشىپ:

— كىمسەن؟ — دەپ سورىدى. ھېلىقى ئاتلىق توختاپ: — سەيد مەۋلانەككەن... — دەپ جاۋاب قايتۇردى.

سەيد مەۋلانەك ئۆز نامىنى ئاڭلاپ، ئۇنىڭ ئالدىغا بېرىپ، نېمىندۇر پىچىرلاپ سۆزلىدى ۋە ئىتتىك ئارقىغا ياندى.

سەيد مەۋلانەك ئالدىراپ كۆزىتىش بېكەتلىرىنى تەكشۈردى، ئۇخلاپ ياتقان قاراۋۇللارنى ئەتى ئويغاتىدى، ئويغاقلاردى.

نى «بىر ئاز ئىسسىنىۋال، مەن قاراپ تۇرىمەن، خۇداغا شۈك-رى، ھەممە تەرەپ تىنچ» دەپ بىرمۇ بىر ماغدۇرۇۋەتتى. بېكەنە-زەرنىڭ ئۇيقۇسى كەلمەي، يەنە بىر قېتىم ئەتراپنى تەكشۈرۈپ كېلىۋاتاتتى، نېمىدۇر شىلدىرلىدى. ئېتى پۇشقۇرۇپ، قۇلىقدى-نى شىڭىتاتتى. بېكەنەزەرنىڭ يۈرىكى جىغىلىدى. ئاتلارنىڭ دۈپۈرلەشلىرى ئاڭلىنىپ، ئىتلار ئۇرۇشكە باشلىدى. مىلىتلار ئىشقا چۈشتى.

— يائىللا!

ھەممە ئىش كۆزنى يۇمۇپ - ئاچقۇچە يۈز بەردى. قوشۇن ئاياغقا تۇردى. بېكەنەزەر ئات يالىغا يېپىشىپ، ئىس-ھاق ئۇخلاۋاتقان ئۆيگە قاراپ چاپتى. ئىسھاق بىرىنچى ئوق ئاۋازىدىن ئويغىنىپ، بېشىغا قويۇپ ياتقان تاپانچىسىنى ئېلىپ ئورنىدىن قوزغالدى.

— ھەي تۇرۇڭلار! تۇرۇڭلار! — دەپ يېنىدىكىلەرنى چا-قىرىپ، سۇنغان پۇتىنىڭ ئاغرىقىنىمۇ ئۇنتۇپ، تاپانچىسىدىن ئوق چىقارغىنىچە تاشقىرىغا ئېتىلدى. لېكىن بىرنەچچە قەدەم ماڭمايلا پۈكلىشىپ تامغا يۆلىنىپ قالدى. ئىشك تىقما - تىقما ئىدى. ئىككى تەرەپتىن تەڭ ئېتىشاتتى.

— پاناھلىنىڭلار! پاناھلىنىڭلار! — دەپ ۋارقىرىدى بېكەنە-زەر، — چېكىن! تاغ تەرەپكە! تاغقا!...

بېكەنەزەر ئېتىنى چاپتۇرۇپ كەلدى - دە، ئىسھاقنى يەردىن دەس كۆتۈرۈپ ئاتنىڭ ئالدىغا ئالدى. چېپار ئارغىماق قامچا تەگمەستىنلا ئالغا تاشلاندى. ئاتلار چاڭ - توزان كۆتۈرۈپ قۇيۇن-دەك باراتتى.

راستىنى ئېيتقاندا، ئىسھاق قاراتېگىنگە ماڭغان بولسا، ئىشى ئوڭىدىن كېلەتتى. ئۇ قاراتېگىنىنى قولغا كىرگۈزەتتى، ئۆزىگە كېلىپ، دېمىنى ئالاتتى، ئادەم توپلايتتى، قوراللىناتتى، باھارغا كەلگەندە، تاغ قىيانىدەك يوپۇرۇلۇپ ھۇجۇم قىلاتتى،

ئەمدىچۇ؟! ئىلاجى قانچە؟ ئابدۇراخمان قوقانلىق مەدەمىن ئىد-
ناق، مەرغىلانىلىق سەيدىد مەۋلانەك ئارقىلىق ئىسھاقنىڭ
يۈرۈش - تۇرۇشى توغرىسىدا مەلۇمات ئېلىپ تۇردى. بۇ قېتىم-
مۇ ئابدۇراخمان سىكابلېققا ئالدىراش خەۋەر يەتكۈزگەنىدى. ئۇ
دەررۇ زاكامېلىسكى باشچىلىقىدىكى ئاتلىق كازاك پولكىنى ئە-
ۋەتتى. بۇ پولك نەسىردىن بىلەن ئابدۇراخماننىڭ ئەسكەرلىرىنى
باشلاپ ماڭغۇچى ياردەمچى كۈچ سۈپىتىدە بىللە ماڭدى. پولكوۋ-
نىك زاكامېلىسكى ئەنجاندىن چىقىپ، ھېچ يەردە توختىماي،
كۈن - تۈن يول يۈرۈپ، تاڭ يورۇغاندا ئىسھاقنىڭ قوشۇنىنى
قورشىۋېلىپ ھۇجۇم قىلدى. ئاقىۋەتتە، ئىسھاقنىڭ قوشۇنى
بىلەن ئون ئىككى تۆڭگىگە ئارتىلغان زەمبىرەك ۋە يۈك - تاغلىرى
دۈشمەنگە ئولجا بولدى.

ئىسھاقنىڭ يىگىتلىرى چاشگاھ ۋاقتى بىلەن ئىسپەيدەم دا-
راسىدا توپلىنىشتى، بارى - يوقى ئوتتۇزدەك يىگىت ئىدى.
ئىسھاق ئېچىنىش ۋە ئەلەمدىن ئۆزىنى قويدىغان يەر تاپالماي
قالدى.

— ئەبلەخ، سەيىد مەۋلانەگىنىڭ ئىشى، — دېدى بېك-
زەر، — كۆزىتىش بېكەتلىرىگە ئۆز ئادەملىرىنى قويۇپ، بىزنى
غەپلەتتە قالدۇردى، بۇ ئىپلاس!
ئىسھاق ئۇلۇغ - كىچىك تىندى:

— ھە، باتۇر ئاغا، نېمىسىنى ئېيتىسىز؟ مەن ئەمدى كىم
نېمە دېسە ئىشىنىمەن. سىزنى ساتقۇن دېسىمۇ ئىشىنىمەن
... چۈنكى، دانىشمەنلەر بىكاردىن:

قارىمۇقنىڭ دېنى بولغۇچە،
ئاق بۇغداينىڭ سامىنى بول!
يامان ئەلنىڭ ياخشىسى بولغۇچە،
ياخشى ئەلنىڭ يامىنى بول! ...

دېيىشمىگەن. بۇ قوشاق بىز توغرۇلۇق توقۇلغان ئوخشايدۇ. بېكەنزەر باتۇر.

ئۇزۇن توختاپ تۇرۇش مۇمكىن ئەمەس ئىدى، ئارقىدىن قوغلاپ كېلىۋاتقانلار يېتىپ كېلىش ئېھتىمالى بار ئىدى. ئۇلار ئىسپەيدەم سۈيىنى ياقىلاپ كېتىشتى، ھېچ يەردە توختاشمىدى، قىش ھامان قەھرىدىن چۈشمەيتتى. مۇزەپپەر شاھنىڭ يول ئازا-بىنى كۆرمىگەن ئەركە قىزى ئاتتا يۈرەلمەستىن قىيىنلاشتى. باشتا ئۇ تۆگە ئۈستىگە ئورنىتىلغان ئايۋانلىق كۆشەكتە كېلىۋات-قانىدى. ئەمدى ئۇنىڭغا مۇنداق شارائىت نەدە؟ بۇرنى كۆكرىپ سوغۇقتىن دىرىلدەپ:

— ئىسھاق ئاكا ... — دەپ ھۆڭ - ھۆڭ يىغلايتتى، — مېنى ئۆلتۈرۈپ كېتىڭ، جان ئاكا...

مۇزەپپەر شاھ بوغۇلۇپ، قىزىغا تاجىكچىلاپ بىر نەرسىلەر-نى دېدى، تىلىنغان بولۇشى مۇمكىن. قىز تېخىمۇ بەتتەر يىغلىدى.

ئىسھاق ئۇن چىقارمىدى. «بۇ تەنتەك ئويۇن - كۈلكىدىن باشقىغا يارمايدۇ» دەپ ئىچىدە خاپا بولۇپ باراتتى. ئۇلار جۇۋاي غارىغا كېلىپ توختاشتى. ئەمدى ئاتتىن چۈ-شۈۋاتقاندا، ئىسھاق ئارقىغا قاراپ، بىرىنى زەمبىلدە كۆتۈرۈپ كېلىشىۋاتقىنىنى كۆردى - دە: بىرى ئابۇت بوپتۇ، دېگەن قايغۇ-لۇق خىيال كۆڭلىدىن ئۆتتى.

— مەلىكەم ... — دېدى بېكەنزەر. ئىسھاق بېشىنى چاپ-قاپ:

— ھەي سارتىنىڭ قىزىيەي، — دەپ قويدى. بېكەنزەر ئىسھاقنى ئاتتىن كۆتۈرۈپ چۈشۈردى.

شۇ كۈنى ئۇلار ئاتنىڭ بىرىنى سويۇپ، تاماق قىلىشتى. ئەتىسى ئەتىگەندە يەنە يولغا چۈشۈشتى. چىلىدا داۋان ئېشىپ، دەرەۋوت قورغانغا كېلىشتى. ئۇلار بۇ يەردە دەم ئېلىپ،

ئاز - تولا كۈچ توپلىغاندىن كېيىن، ئۈچ يۈزدىن ئوشۇق كىشى ئاتنىڭ چۇلۇۋۇرىنى قاراتېگىنگە بۇراشتى.

ئاكىسى مۇزەپپەر شاھنىڭ كۇيۇغلى ئىسھاق بىلەن بىللە كېلىۋاتقىنىنى ئاڭلىغان رېھىم شاھ ئۇلارنىڭ ياخشى نىيەت بىلەن كەلمەيۋاتقانلىقىغا كۆزى يېتىپ، قوراللانغان لەشكىرى بىلەن بۆكتۈرمىدە كۈتتى. ھېرىپ - ئېچىپ كەلگەن قاچاقلارنى رېھىم شاھ قىلىچ بىلەن كۈتۈۋالدى. يىراقتىن قىلىچ ئوينىتىپ، ئوق ياغدۇرۇپ چىققان كىشىلەرنى كۆرگەن ئىسھاق قاراتېگىندىن باشپاناھ تېپىلىشىغا كۆزى يەتمەي، ئارقىغا قايتىشقا بۇيرۇق بەردى.

ئىسھاق يەنە دەرەئوت قورغىنىغا يېتىپ كەلدى. قىساسكارلارنىڭ مادارى قۇرۇپ، شىر يۈرەك، تالماس بىلەك يىگىتلەرنىڭ ھەردېگىلى ھالى قالمىغاندى. ھېچكىمنىڭ خىيالغا ئەمدى قانداق قىلىمىز، دېگەن پىكىرلەر كەلمەيتتى.

بىر كۈنى دەرەئوت قورغىنىغا يېرىم - يارتا خەۋەر كەلدى. ئابدۇللا بەگ گېنېرال گوپېرناتورنىڭ ئەسكەرلىرىنى غۇلجىغا كىرگۈزمەيۋاتقانلىقى، پەرغانە ئەتراپىدا قالغان - قاتقان نۆكەرلەر خەلق بىلەن بىرلىكتە ئازدۇر - كۆپتۈر توقۇنۇشۇپ تۇرغان. مىش! ئىسھاقنىڭ ئۈمىدى ئوت ئالدى، قېنى قايناپ ئورنىدىن تۇردى:

— قېنى، بۇنىڭغا نېمە دەيسىلەر؟ خەلق كۈرەشنى داۋام قىلىۋاتقانمىشقۇ؟!

— بارىمىز! — دېيىشتى ئۇلار بىر ئېغىزدىن، — قاچانغىچە قېچىپ يۈرمىز؟

— سىز، بېكىنەزەر ئاكا، — دېدى ئىسھاق، — سوپىقۇرغان ئارقىلىق غۇلجىغا بېرىڭ. داداخا ئايمىم ئانىمىزغا يولۇقۇپ، ھەممە گەپنى يوشۇرماي ئېيتىڭ. داداخا ئەھۋالىمىزغا يارىشا يول كۆرسىتەر. بىز بۇ تەرەپتىن پەرغانە بىلەن ئالاقە باغلاشقا

ھەرىكەت قىلىمىز، كېيىنرەك ئۆزىڭىز خەۋەر قىلىڭ.
بېكەنەزەر گەپ قىلماي رازى بولدى. خوشلىشىش ۋاقتىدا
ئىسھاق ئورنىدىن قوزغالمىچى بولۇۋىدى، ئۇنى مۆمىن يۆلەپ
تۇرغۇزدى. ئۇ بېكەنەزەرگە قاراپ:

— قېنى، — دەپ قۇچاق ئاچتى.

— خەير، قەدىردان ئىنىم، تايانچىم!...

— خەير، ئانا يۇرتنىڭ بۈركۈتى، — دېدى ئۇنى ئىسھاق
باغرىغا بېسىپ، — بىز ئۆزىمىزنى ئۆزىمىز ئالدىماسلىقىمىز
لازم. ئامان - ئېسەن ئۇچراشساق، خۇشاللىقىمىز چەكسىز،
ئۇچراشماي قالساق، ئىمانىمىز سالامەت بولسۇن، مەن سىزدىن
ئۇ دۇنيا، بۇ دۇنيا رازىمەن. بىلىپ - بىلمەي، بەزىدە بىۋاپا
دۆلەت سايىسىدە مەغرۇرلىنىپ، قاتتىق - يىرىك گەپ قىلىپ
قالغان بولسام كەچۈرۈڭ... —

— ھەي، قەدىرلىك ئىنىم، — دېدى بېكەنەزەر، —
كەچۈرگۈدەك نېمە بار؟ سەندەك پالۋان يىگىت بىلەن بىللە
ئۆتكەن ئۆمرۈمگە مەڭگۈ ئۆكۈنمەيمەن! بېشىمدا دۈبۇلغا، قو-
لۇمدا قىلىچ، مەنمۇ بىلىپ - بىلمەي بۇيرۇقۇڭنى ئورۇندىيالىم-
غان يەرلىرىم بولسا، سەنمۇ كەچۈر... —

ئىسھاق باشقا سۆز قىلالماي، قولىنى تايىقىغا تايىنىپ قال-
دى. بېكەنەزەر روھى سۇنۇق، قاننى قايىرلىغان ئىسھاققا كۆزى
چۈشۈشى بىلەن ئۆزىنى پەقەت تۇتالىمىدى، ئىتتىك بۇرۇلۇپ ئاتقا
مىندى، ئارقىسىدىن چىققان مۆمىنگە قارىماي تۇرۇپ:

— ئېھتىيات قىلىڭلار، ئېھتىيات... — دەپ كۆز يېشىنى
كۆرسەتمەسلىك ئۈچۈن ئارغىماقنى يورغىلىتىپ كەتتى.

7

ئىسيانچىلارنىڭ يىلتىزىنى بىر يوللا قىرىپ تاشلاش مەق-

سىتىدە، گېنېرال سىكاپېلىڭ بۇيرۇقىغا بىنائەن، «زېمىنپا
ئېكسپېدىتسىيە» دەپ ئاتىلىدىغان ئالاھىدە قىسمىنىڭ ئىچىدە
جازالىغۇچىلار ئەترىتى قۇرۇلدى. بۇ، سانى جەھەتتە ئەترەت
ئەمەس، بەلكى مۇشۇ زامان قوراللىرى بىلەن تولۇق تەمىنلەنگەن
پۈتۈن بىر قىسىم ئىدى. ئۇنىڭغا بىر توپ يىگىتلىرى بىلەن
نەسىردىنمۇ ياردەمچى بولۇپ كىردى.

قار ئىككى كۈن توختىماي يېغىپ، ئەمدىلا تىنغانىدى.
گۈزەل پەرغانە ۋادىسى ئاق شايى كۆڭلەك كىيگەن كېلىنچەككە
ئوخشاشاتتى. ھاۋا سوغۇق، ئەترەت ئاپئاق قاردا قارا يىلاندىك
سوزۇلۇپ كېلەتتى. ئۇلارنى نايمان قىشلىقنىڭ ئاھالىسى قول-
لىرىنى كۆكسىگە قويۇپ كۈتۈۋالدى. خالىس نىيەت بەلگىسى
سۈپىتىدە، ھەممىسى ئاق بەلباغ باغلىۋالغانىدى.

گېنېرال سىكاپېلىق نەسىردىن بىلەن يانمۇيان تۇرۇپ، توپ-
لانغان ئاھالىنى كۆزدىن كەچۈردى. زەردىڭۈش بولۇپ كەتكەن
نەسىردىن «قىر» دېگەن بۇيرۇقنى تەقەززالىق بىلەن كۈتەتتى.
ساقلى كۆكسىگە چۈشكەن بىر ئاقساقال قارغا تىز چۆكۈپ،
تەزىم قىلىپ:

— رەھىم قىلىڭلار، ئادەمزاتنىڭ پەرزەنتلىرى، — دېدى.
تەرجىمان تەرجىمە قىلدى. گېنېرال مازاق قىلىپ كۈلدى. ئاق-
ساقال قارغا تىز چۆككەن ھالەتتە جاۋاب كۈتەتتى.

— قانداق، ئۇرۇشۇپ بولدۇڭلارمۇ؟ — دېدى سىكاپېلىق.
— قۇرۇق يەردىن ئوت چىقمايدۇ. قانداق قىلاتتۇق، ھايات
تەقەززاسى ئىكەن. مانا، تىز پۈكۈپ كەچۈرۈم سوراۋاتىمىز،
قىشلاقتا بوۋاي - موماي ۋە ياش بالىلاردىن باشقا ئادەم قالمايدى،
ئېگىلىگەن باشنى قىلىچ كەسمەيدۇ، — دېدى ئاقساقال.

— نېمە؟ — دەپ ۋارقىرىدى نەسىردىن، ئۇ سىكاپېلىڭنىڭ
ئۆزىگە تىكىلىپ تۇرغىنىنى كۆرۈپ، پەسكويغا چۈشتى. تەرجىمە-
مان بوۋاينىڭ سۆزىنى گېنېرالغا ئاستا چۈشەندۈردى.

— بۇزۇقلارنى كەچۈرۈش يوق، قىرىپ تاشلاڭلار! — دەپ
بۇيرۇدى گېنېرال سكاپېلىق.

بىر ياقىتىن سولدا تىلار، بىر ياقىتىن نەسىردىننىڭ يىگىتلىرى
خالايقىنى ئوتتۇرىغا ئالدى. ئادەملەر ئۆزلىرىنى ھەرتەرەپكە ئۆ-
رۇشقا باشلىدى. شۇ چاغدا ھېلىقى ئاقساقال ھەمقىشلاقلارنى
ئىنساپقا چاقىردى:

— پايدىسى يوق، جان تالاشماڭلار!

ھەممەيلەن جىم بولدى.

نەسىردىن بىرىنچى بولۇپ قىلىچىنى سۇغۇردى. ھەش -
پەش دېگۈچە ئاپئاق قار قانغا بويالدى... نۆۋەت ساقىلى كۆكسىگە
چۈشكەن ئاقساقالغا كەلدى.

— ئۇنىڭغا تەگمە! — دېدى گېنېرال سكاپېلىق، — مەن

ئۇنى بۇ يەردە تىرىك قالدۇرمىەن. ئەڭ ياخشى جازا شۇ...

قىشلاق تۆت تەرەپتىن قورشىلىپ، ئاياللارنىڭ نالە - پەريا-
دى، بالىلارنىڭ يىغا - زارى جاھاننى قاپلىدى. زوراۋانلار قوللى-
رىغا نېمە چىقسا شۇنى ئالدى. قاش قاراغاندا، ئۆيلەر ھۇۋۇللاپ
قالدى. ئىتلار قاۋاپ، غىڭشىپ، ئۆيىمۇ ئۆي كېزىشكە باشلىدى.

ئەڭ ئاخىردا، گېنېرال سكاپېلىق قىشلاقتا بىرمۇ تىرىك
جان قالدۇرماستىقىنى، ئۆيلەرگە، مال قوتانلىرىغا ئوت قويۇشنى
بۇيرۇدى. قىشلاقتا نە ئىت قالدى، نە ئوتتىن قېچىپ، دەرەخكە
چىقىۋالغان مۈشۈك قالدى!

جازا ئەترىتى ئولجىنى يۈكلەپ، مالنى ھەيدەپ يولغا چۈش-
تى، قىشلاقتا بۇخسۇغان كۆيۈك ھىدى بىلەن قان ھىدى ۋە بىر
چەتتىن ئاپئاق ساقىلىدىن قان ئارىلاش ياش ئېقىۋاتقان ھېلىقى
بوۋاي قالدى.

نايمان قىشلىقىدا يۈز بەرگەن ۋەقەدىن باشقا قىشلاقتىكىلەر
خەۋەر تاپقانلىقى ئۈچۈن، ئۇلار قىشنىڭ قىرولۇق كۈنلىرىگە
قارىماي، ئۆي - جاي، مال - مۈلكىنى تاشلاپ، قارلىق تاغلارغا

بېشىنى ئېلىپ قېچىپ كەتكەنىدى. جازا ئەترىتى ئادەمسىز قىش-
لاقلارنى ئايلىناتتى.

ئەترەت بۈگۈن ماسسى قىشلىقىغا كىرىپ كەلدى.
بىر ئۆيدىن ئۈچ بالا چىقىپ، ئۇلارنى كۆردى - دە، دەرھال
ئېدىر تەرەپكە قاچتى. ئۆيدە بىرلا ئايال بار ئىدى، ئۇمۇ سىرتقا
چىقىپ:

— كەتتى! كەتتى! — دەپ بالىلارنىڭ ئارقىسىدىن يۈگۈر-
دى. جازالىغۇچىلاردىن بىرى بالىلارنىڭ ئارقىسىدىن ئات قويدى.
ئايال يالۋۇرۇپ، ئاتنى چۇلۇۋۇرغا ئېسىلدى. نەسىردىننىڭ
بىر يىگىتى ئايالغا قىلىچ ئۇردى، ئايال يەرگە دۈم يىقىلدى. ئات
ئۇنىڭغا پۇتلىشىپ ئۆتتى.
— ئات! ئات! — دېدى نەسىردىن.

جازالىغۇچى بالىلارنىڭ كەينىدىن قوغلاپ باراتتى. ئىككى
ئۆسمۈر جەدەسلىك بىلەن دۆڭدىن ئۆتۈپ كەتتى. ئۇلارنىڭ
ئارقىسىدىن ۋارقىراپ كېلىۋاتقان بىرى بەزىدە يىقىلىپ قارغا
يېتىپ قالاتتى ۋە يەنە ئورنىدىن تۇرۇپ ئالدىغا ئىنتىلەتتى،
ئاخىر بولالماي قالدى، نەپىسى قۇرۇپ مادارىدىن كەتتى. بۇ
قېتىم قارغا يىقىلغان پېتى تۇرالماي قالدى. ئارقىدىن يېتىپ
كەلگەن ئاتلىق يەرگە چۈشۈپ:

— تۇر، مۇسۇلماننىڭ ئۇرۇقى! — دەپ ئاسلاننى قاماللى-
غاندەك، يەلكىسىدىن يۇلۇۋالدى. بالا گويا سۇغا چۆكۈپ كېتىد-
ۋاتقانداك:

— ئانا! ئانا! — دەپ ئەندىكەتتى.
جازالىغۇچى قاقلاپ كۈلۈۋاتقاندا، بالا ئۇنىڭ قولىنى چىش-
لىۋالدى.

— ۋاي! ... — دېدى ئۇ قاقشاپ.
— ھەي! كىرىۋاناسوف! ھەي ... — دەپ ئارقىسىدىن
كىمدۇر بىرى چاقىرىپ، يۈگۈرۈپ كېلىۋاتاتتى. كىرىۋاناسوف

ئۆزىنى چاقىرغان كىشىنىڭ شەرقشۇناس ئىكەنلىكىنى كۆرۈپ،
ئۆزىنى باستى.

قانخور نەسىردىن: «بار! بېشىنى تاۋۇزدەك يېرىپ
تاشلا!» دەپ دوق قىلاتتى. شەرقشۇناس يېتىپ كېلىپ:
— ھەي، بۇ نېمىدېگەن ئەخمەقلىق، كىرىۋاناسوفى؟ كىچىك
بالىلارنى قوغلاپ...

نېمىلا بولمىسۇن، شەرقشۇناس ئۇقۇمۇشلۇق، ھۆرمەتلىك
ئادەم بولغىنى ئۈچۈن، جازالىغۇچى بالىنى قويۇۋەتتى.

— ھۆرمەتلىك... ئاخىر يوق قىلىشىمىز كېرەك؟! —

— قايت! — دېدى شەرقشۇناس قەتئىي بۇيرۇق بىلەن.

رىپ، — يوق قىلىش كېرەكمىش! باتۇرلۇقىنى قاراش؟! —

— ھە، بولىدۇ! — دېدى كىرىۋاناسوفى ۋە ئېسىل بىر
ئولجىنى قولىدىن چىقىرىپ قويغاندەك، بالىغا بىر قاراپ قويۇپ
ئېتىغا مىندى.

نەسىردىن شەرقشۇناس بىلەن غىجىلىشىپ قالغان كىرىۋانا-
سوفىنى كۆرۈپ: «بۇ كالدۇر - كۈلدۈرلارغا نېمە بولدى؟» دەپ
ئۇلارنىڭ ئارقىسىدىن ئەگەشتى.

ماسسى قىشلىقمۇ ئارقىدا قالدى.

ئەترەت تاغ ئېتىكىدىكى بەش ئائىلىدىن ئىبارەت بولغان
بوزئوتاۋ، تاشقىرا ۋە باستىراما قىشلاقلىرىغا كەلدى. بۇ يەردىكى-
لەر ئاڭلىمىغانمۇ ياكى قاچالماي قالغانمۇ، ياكى باشقا بىرەر
سەۋەب بىلەنمۇ، ئىشقىلىپ، قىشلاقتىكىلەر ئۆز جايىدا ئىدى.
بىر يىگىتنىڭ بېلىدە ئېسىلىپ تۇرغان پىچاقنى كۆرگەن ئونتىر
ئوفىتسېر:

— نوۋ! بۇياققا سۆرەپ كېلىڭلار! — دېدى.

يىگىتنىڭ قولىنى دەررۇ ئارقىسىغا باغلاشتى. بىردەمدىلا
قىشلاقنى داد - پەرياد قاپلىدى. يىگىتنىڭ ئاتا - ئانىسى
ئاللا - كاللا سېلىپ يىغلاشتى.

گېنېرال سكاپېلىق قاشقىر تېرىسىدىن تىكىلگەن جۇۋا كى-
يىۋالغان بولسىمۇ، ئات ئۈستىدە يەنە مۈزلىدى. تەرجىماننىڭ
ئىلتىماسى بويىچە، بىر ئۆيگە كىرىپ، دەم ئالماقچى بولدى.
گېنېرال كىگىز سېلىنغان، ئوتتۇرىدىكى ئۈچ پۇتلۇق تۆمۈر
چەمبىرەك ئاستىدا تېزەك تۈتەپ تۇرغان كىگىز ئۆيگە كىردى.
ئۇ ئەتراپقا كۆز يۈگۈرتتى. ئوتنىڭ ئالدىدا بۇرنى ئېقىپ قالغان
بىر بالا ئولتۇراتتى. گېنېرال بالىدىن يىرگىنىپ تەتۈر قارىۋال-
دى. تەرجىماننىڭ گېپى بىلەن كىمدۇر كىرىپ، بالىنى سۆرەپ
سىرتقا تاشلىۋەتتى. ئوچاققا ئوتۇن تاشلىنىپ ئوت ئۇلغايىلدى.
سكاپېلىق ئازادە ئولتۇرۇپ، قولىنى ئوتقا قاقلىدى.

ئىشىكتىن ئونتىر ئوفىتسېر، ئۇنىڭ كەينىدىن ئاغزى قۇ-
لىقىغا يەتكەن نەسىردىن كىرىپ كەلدى. ئونتىر ئوفىتسېر:
— ھەزرىتى ئالىيلىرى، قورالى بار قارا قىرغىز قولغا
چۈشتى ... — دېدى. گېنېرال ئۇلارغا قارماي:

— جاجىسىنى بېرىڭلار! — دېدى.

شەرقشۇناس قورالغا قىزىقىپ، ئۇنى قىنىدىن سۇغۇرۇپ
قارىدى: ئاددىي پىچاق.

— مىخايىل دېمىتريېۋىچ، — دېدى شەرقشۇناس، — بۇ
تىرىكچىلىك ئۈچۈن ئىشلىتىلىدىغان ئادەتتىكى پىچاق، ئۇنى
قورال دېيىش كۈلكىلىققۇ!

گېنېرال ئۆز سۆزىنى قايتۇرۇۋېلىشتىن نومۇس قىلىدىمۇ،
ئەيتاۋۇر:

— بەربىر كېسىدىغان نەرسىغۇ؟ — دەپ قويدى. شەرقشۇ-
ناس نەسىردىن گە يەپ قويغۇدەك تىكىلىپ، چالۋا قىدى:
— ئۆيلىمىسەن؟ خۇددى زەمبىرەك تېپىۋالغاندەك ھولۇ-
قۇپ كېتىپسىنا؟!

نەسىردىن ئىزا تارتىش ئۇياقتا تۇرسۇن، ئەكسىچە:
— ياق، ھەزرىتلىرى، بۇنىڭدا ئادەم ئۆلتۈرۈشكە بولىد-

دۇ! — دېدى. شەرقشۇناسنىڭ ئۇنىڭغا قانداق كۆزلىرى يىر-
گىنچ بىلەن سوغۇق پارقىراپ كەتتى. ئوتتۇر ئوفىتسېر بىلەن
نەسىردىن يىگىتنى جازالاش ئۈچۈن چىقىپ كەتتى. شەرقشۇناس
چىدىيالىماستىن، ئىسسىنىپ ئولتۇرغان گېنېرالغا مۇنداق دې-
دى:

— مىخايل دېمىتريېۋىچ، قورالسىز ئادەملەرنى قىرىش،
كىچىك بالىلارنى قوغلاپ يۈرۈش ئېتىش تەربىيە كۆرگەن مەدەنىي-
يەتلىك ئادەمنىڭ ئىشى ئەمەسمۇ؟!

— رەھىمدىل ئادەمسىز، ئىۋان ۋاسىلىۋىچ، بۇ ماڭا چۈش-
مىشلىك، — دېدى گېنېرال قايىللىق بىلەن، — مېھىر -
مۇھەببەتلىك بولۇش ياخشى پەزىلەت. بىراق، ئۇرۇش — ئۇرۇش
— دە!

— بارلىق مەدەنىيەتلىك، تەرەققىي قىلغان خەلق ئالدىدا
شەرمەندە بولىمىز. كىچىك بالىنى توشقانداك قوغلاپ ئېتىش
نېمىدېگەن گەپ؟ ياق، كازاك كىرىۋاناسوف جاۋابكارلىققا تارتىل-
سۇن!

— شۇنداق قىلىمىساق، مىخايل دېمىتريېۋىچ ...

— زادى نېمە دېمەكچىسىز، ئىۋان ۋاسىلىۋىچ؟ روسىيىگە
باش ئېگىشنى خالىمىغان بىر ياۋايى ئاسىيالىقنىڭ جازاسىنى
بەرگىنى ئۈچۈن كازاكنى جاۋابكارلىققا تارتامدۇق؟ كازاك
كرېست تاقاشقا ئەرزىيدۇ، ئىۋان ۋاسىلىۋىچ، سىز بۇنىڭغا رازى
ئەمەسمۇ؟

— رازى ئەمەسمەن. ئۇنداق قىلساق، يەرلىك خەلق نېمە
دەيدۇ؟ بىزنى ئەتىدىن - كەچكىچە كۆزىتىپ يۈرۈۋاتقان ياۋروپا
نېمە دەيدۇ؟

گېنېرالنىڭ كۆك مونچاق تەك يالتىراپ تۇرغان كۆزلىرىدىن
ئۇچقۇن چاقىدى.

— كىمنىڭ نېمە دېيىشى بىلەن بىزنىڭ كارىمىز يوق،

ئىۋان ۋاسىلىۋىچ. روسىيە تاتار - موڭغۇللارنىڭ ئىستېلاسىدىن ئاز دەرد تارتتىمۇ؟ ئەمدىلىكتە، ئاشۇ مەجرۇھ روسىيە چوڭ مەملىكەتلەرنىڭ بىرىگە ئايلاندى. سىز بىلىملىك ئادەمسىز. ھا- زىر ياۋروپادا روسىيە بىلەن تەڭلىشىدىغان پەقەت قېرى ۋېكتورىيە ئىمپېرىيىسىلا قالدى. دېمەك، روسىيە ئىمپېرىيىسىنىڭ كېلە- چىكى پارلاق. سىز بىلەن بىز، مۆھتەرەم ئىۋان ۋاسىلىۋىچ، تۈركىستاننى ئىگىلىگەندىن كېيىن، ئافغانىستاننى ئىگىلىيىدىن بۇرۇنراق ئىشغال قىلىپ، پامىرغا چىقىۋالساق، بۈيۈك مەملى- كىتىمىزنىڭ تەسىر كۈچى پۈتۈن دۇنيادا بىرنەچچە يۈز يىل داۋام قىلىدۇ. روسىيە ئالدىدا ئىككىمىزنىڭ ۋەزىپىمىز ئەنە شۇنداق يۈكسەك! — گېنېرال سكاپېلىق راھەتلىنىپ كۈلدى، — ئەپسۇسكى، سىز بولسىڭىز، ئەرزىمىگەن ئىشلار بىلەن ئاۋارە! شەرقشۇناسنىڭ قاپقى ئېچىلمىدى:

— تۈركىستان ئاسىيادىكى مەدەنىيەتتە يۈكسەلگەن خەلقلەر- نىڭ بۆشۈكى. ھازىر بولسا، دىنىي ۋە تارىخىي شەرت - شارائىت- لارنىڭ سەلبىي تەسىرى ئاستىدا، بۇ ئۆلكىدە ئادەملەرنىڭ دۇنيا قارىشى بىر ئاز ئارقىدا قالدى. چىڭگىزخاندىن كېيىن ھېچكىم ئىچكىرىگە ئات سېلىپ كىرمىدى، تۆمۈرلەڭدىن كېيىن ھېچكىم سىرتقا ئات سۈرۈپ چىقمىدى. ئاقىۋەتتە مەملىكەت ئۆز ئىچىدە بېكىنىپ قالدى. ئەمدىلىكتە ئەنە شۇ خەلق باشقا خەلق بىلەن ياخشى مۇئامىلىدە بولۇشى زۆرۈر. باشقىچە تەرەققىيات يولىنى تۇتۇش، باشقىچە تەرتىپ ئورنىتىش، ھاياتقا باشقىچە مۇئامىلىدە بولۇش، باشقىچە كۈرەش قىلىش — بۇ خەلقنىڭ كۆزىنى ئاچىد- دۇ. ئۆزىگە قوشۇلغان باشقا خەلقلەرنىڭ ياخشى ئۆرپ - ئادەتلى- رىنى ئۆزلەشتۈرسە، پايدىسى تېگىدۇ. شۇ چاغدىلا، ئەل - يۇرت يېڭىلىنىدۇ، ياشاش ئۇسۇلى ئۆزگىرىدۇ. ئەنە شۇ يول بىلەن روسىيە، سىز ئېيتقاندەك، ھېلىقى كېلەچىكنى شۇ خەلق بىلەن بىرلىكتە مۇستەھكەملەيدۇ! مانا، مىخائىل دېمىترىيېۋىچ، مەن

بىلگەن روسىيىنىڭ تارىخىي بۇرچى شۇ...
گېنېرالنىڭ بۇرۇتى دىردىيىپ، جىم بولۇپ قالدى. شەرق-
شۇناس سۆزىنى داۋاملاشتۇردى:

— دۇرۇس، قان تۆكمەي ئۇرۇش بولمايدۇ، ئەمما بىگۇناھ
ئاياللار بىلەن كىچىك بالىلارنى قىرىش ئەقىلگە سىغمايدۇ. بۇ
ۋەھشىيلىك! بىز ياۋروپا مەدەنىيىتىنىڭ ۋەكىلى سۈپىتىدە، ئەق-
لى تولغان رۇس سۈپىتىدە ياخشى مۇئامىلە بىلەن ئىش پۈتتۈرۈ-
شىمىز كېرەك! ئەلۋەتتە، ھەرگىزمۇ كىرىئاناسوفقا ئوخشاش
يىرتقۇچلۇق بىلەن ئەمەس!

گېنېرال سىكابلېف دۇدۇقلىنىپ قول شىلتىدى:
— بۇ گەپلىرىڭىزنى، قەدىرلىك ئالىم، پېتىربۇرگ قەھۋە-
خانىلىرىدىكى ئاينىغان ئادەملەرگە سۆزلەڭ. شۇ يەردە ئاغزىغا
كۆپۈك كەلگۈچە تالىشىپ - تارتىشىدىغانلار، ياقلىغۇچىلار تېپىد-
لىدۇ ياكى روسىيىنىڭ تاشقى دۈشمەنلىرىگە...
— مەن كېتىمەن! — دېدى شەرقشۇناس، — ۋەھشىيلىككە
شېرىك بولغۇم كەلمەيدۇ. بىز بىر - بىرىمىزنى چۈشەنمەيدىكەن-
مىز!

— خالىغان ئىشنى قىلىش، كۆڭۈل تارتقان جايغا كېتىش
ئىككىمىزگە ياراشمايدۇ. بىز ئومۇمىي روسىيە ئىمپېراتورىنىڭ
ئالدىنقى فرونتىدىكى ئەسكەر ئىكەنلىكىمىزنى ئۇنتۇماڭ!... ھە،
ئېيتقاندەك، سىز شتاب كاپىتانى، بۈگۈنكى جەڭ قەھرىمانى
كازاك كىرىئاناسوفقا بارلىق ئەترەت ئالدىدا مېنىڭ تەشەككۈرۈد-
نى ئېيتىپ، ئىمپېراتور نامىدىن كرىست تاقاپ قويسىز! ئاڭ-
لىدىڭىزمۇ؟...

بۇ، يۈرىكى پاك، ھەقىقىي دېموكرات شەرقشۇناسقا نىسبە-
تەن جازا ئىدى.

تاشقىرىدا سولداڭلار، نەسىردىننىڭ يىگىتلىرى ھېلىقى يى-
گىتنى ئۆرۈمە قامچا بىلەن ئۆرۈۋاتاتتى. ئاپئاق چاچلىرى چۈ-

ۋۇلغان موماي يىگىتنىڭ ئەتراپىدا ۋارقىراپ، داد - پەرياد سەپ-
لىپ پەرۋانە بولاتتى.

— ئايلىناي قۇلۇنۇم، كۆزۈمنىڭ قارىچۇقى...

— ئانا، ئانجان! ماڭا قارىماڭ، ئانامنى ئەكىتىڭلار! —

دېدى يىگىت تەسلىكتە ئىگراپ. ئاپئاق ساقىلىغا تاراملاپ ياش
تۆكۈلۈۋاتقان بوۋاي «قوي!» دېگەندەك مومايغا ئىشارەت قىلدى.
يىگىت ھوشىدىن كەتتى. سولداڭلار ئۇنى سۆرەپ بېرىپ، دەرەخ-
نىڭ ئاچىمىقىغا ئاستى. يىگىت ئاخىرقى قېتىم تولغىنىپ جان
بەردى. ئونىمىر ئوفىتىسېر كۈلۈپ، ئېسىقلىق يىگىتنىڭ ئىشتى-
نىنى قىلىچ بىلەن سىيرىپ، ئايىغىغا چۈشۈرۈپ قويدى ...
سولداڭلار، ئوفىتىسېرلار قاقاقلاپ كۈلۈشتى. بۆرە ئارىسىغا كى-
رىپ قالغان قوزىدەك تىترەپ تۇرغان قىشلاق ئاھالىسى يۈزلىرىد-
ى تۇتۇۋېلىشتى.

— كۆرۈپ قويۇڭلار! بىزگە، ئۇلۇغ ئاق پادىشاھقا كىم

قول كۆتۈرسە، مۇشۇنداق بولىدۇ. كۆرۈپ قويۇڭلار ... — دەپ
ۋارقىرايتتى نەسىردىن.

سولداڭلار توپلانغانلارنى دوق - پوپوزا بىلەن تارقاتتى.

گېنېرال سكاپېلىق بىر ئاز ئىسسىنىپ، ئازراق ھاراق ئىد-

چىپ، غىزالانغاندىن كېيىن تاشقىرىغا چىقتى. ھويلا ئوتتۇرىسىد-

دا يۈز بېرىۋاتقان ۋەقەنى كۆرۈپ، باشقا تەرەپكە شارىتىدە بۇرۇ-

لۇپ كەتتى. نەزەرىدە، شەرقشۇناسنىڭ كۆزلىرى ئۇنىڭغا تىد-

كىلىپ تۇراتتى. ئۇ باشقا قەبىلىككە ئۆتمىدى. شەرقشۇناسنىڭ

سۆزى تەسىر قىلىدىمۇ ياكى ئۆزىنىڭ ئادەمگەرچىلىكىنى كۆر-

سىتىپ قويماقچى بولىدىمۇ، ھەرھالدا قىشلاقنى ئۆز ھالىغا قويۇپ

مېڭىپ كەتتى.

يول بويى ئۇنى شەرقشۇناس ئالىم بىلەن بولغان مۇنازىرە

خىيالغا چۆمدۈردى. كازاك كىرىۋاناسوفنىڭ شەنىگە ئېيتىلغان

سۆزلەر ئۇنىڭ ئۆزىگە تەگكەنىدى. كەچقۇرۇنلۇق دەم ئېلىش

ۋاقتىدا، ئۇ پايتەختتىكى سىرداش دوستى «پېتىربۇرگ ۋېداماس-نى» گېزىتىنىڭ رىداكتورى مەرۋىگگە خەت يازدى: «... دوستۇم مەرۋىڭ! بۇ تەرەپتىكى ئىشلار ئەنە شۇنداق. بىراق، بۇنى سەن گېزىتىڭدە چىقارمىغىن! مەن ئىنسانىيەتنىڭ كۆزىگە ياۋايى يىرتقۇچ بولۇپ كۆرۈنۈپ قالماي! مېنىڭ پرىنسىپىم شۇ: ئاسىيادىكى توپىلاڭنى باستۇرۇش. باستۇرۇش — بۇ يەردىكى خەلقنىڭ قىزىلىشىغا باغلىق. زەربە قانچىلىك كۈچلۈك بولسا، دۈش-مەن شۇنچىلىك تېز بېسىلىدۇ!» گېنېرال ئۆزىنى ئۆزى ئاقل-ماقچى بولۇپ، پىكرىنى ئەنە شۇنداق ئېنىق ۋە ئاشكارا يازدى.

8

ئۇلارنىڭ چەيۋەگە قايتىپ كەلگىنىگە بىر ھەپتە بولۇپ قالدى. كەلگەن كۈنلا مۆمىن ئېكىنزار تەرەپكە چۈشۈپ كەتكە-ئىدى. شۇنىڭدىن بېرى، خۇددى سۇغا چۆكۈپ كەتكەندەك ھېچ-قانداق دېرەك يوق.

ئىسھاق غارنىڭ ئىچىدە ئاستىغا قومۇش سېلىپ، ئىسسىق چاپىنىنى يېپىنىپ، پىستە يىلتىزىدىن چۈشكەن چوغدا ئىسىد-نىپ ئولتۇراتتى. يىگىتلىرى ئوۋلاپ كەلگەن ئولجىلىرىنى ئوتتا كاۋاپ قىلىشاتتى. مۆمىن نېمە ئۈچۈن ئىز - دېرەكسىز يوقال-دى؟ بېكىنەزەرچۇ؟ ئۇلار نېمە بولدى؟ ئىسھاق كۆزىنى ئاچماي، مۇڭدەۋاتقاندا ئولتۇرۇپ ئەنە شۇلارنىڭ ئويلايتتى.

سىرزا قۇل يۈزبېشى كىردى. گۈلخان ئەتراپىدا ئولتۇرغان يىگىتلەر ئورۇنلىرىدىن تۇرۇشتى.

— قانداق؟ بىرەر خەۋەر بارمۇ؟ — سورىدى ئىسھاق بېشى-نى كۆتۈرۈپ، سىرزا قۇلنىڭ كەيپىياتىدىن زېرىككەنلىكى ئېنىق كۆرۈنۈپ تۇراتتى.

— ياق ... — دەپ توڭلىغان قولىنى ئۇۋۇلاپ ئوتقا تۇتتى.

— مېنى قاراۋۇلتۆپىگە ئاپىرىڭلار... —

— شۇنداق سوغۇقتا، — دېدى مىرزاقۇل، —

قاراۋۇلتۆپىدە نېمە بار؟

ئىسھاق گەپ قىلماي يەرگە تايىنىپ، ئورنىدىن تۇرماقچى بولدى. يىگىتلەر يۆلەشتى. ئۇنى زەمبىلدە كۆتۈرۈپ، ئاستا ئېلىپ مېڭىشتى.

قاراۋۇلتۆپە نامىغا يارىشا قالتىس يەر ئىدى. ھەممە تەرەپنى ئالغاندا تۇرغاندەك كۆرگىلى بولاتتى ھەم بۇ يەر شۇنداق چىرايلىق بولۇپ، بۇ تەرىپىدىن پەرغانە ۋادىسى، ئۇ تەرىپىدىن ئوش ۋادىسى ئېنىق كۆرۈنۈپ تۇراتتى.

ئالدى تەرىپىدە قارغا پۈركەنگەن چاتقال تىزما تاغلىرى قەد كۆتۈرۈپ بولۇپ، تاغنىڭ ئېتىكىدە تاشكەنت چىرايلىق سوزۇلۇپ ياتاتتى. باش تەرىپىدە سۆسەمىر، ئوڭ تەرەپتە توغۇزتۇرا، ئۆز-گەن بار ئىدى. ئالايقۇۋ بىلەن ئالاي تاغىرى بىر - بىرىگە تۇتىشىپ كەتكەنىدى. سول تەرەپتە بولسا، ئۇلۇغ تاغ قىرغىز ئاتا بىلەن ئالتۇن بۆشۈككە ئۇلىنىپ، تۇتىشىپ كەتكەنىدى. ئۇنىڭ بىر ئۇچى سېرىق تاغلىرىغا تاقىلىپ، يەنە بىر ئۇچى خوجەندىنى قورشاپ ياتاتتى. ھەر ئىككى تىزما تاغلارنىڭ ئاخىر-لاشقان جايى گۈزەل پەرغانىنىڭ تاش دەرۋازىسىغا ئوخشىشىپ كېتەتتى...

ئاسمان غۇبارسىز، ھاۋا سوغۇق. يىگىتلەر سوغۇقنىڭ كۈچىدىن نېرى - بېرى مېڭىشاتتى. ئاخىر ئۇلاردىن بىرى: — تەقىسر، سوغۇق ئۆتۈپ قالمىسۇن، — دەپ ئۆزلىرىنىڭ چىدىيالمىيۇاتقانلىقىنى ئېيتتى. ئىسھاق گەپ قىلمىدى. يىگىت گۈپ - گۈپ قىلىپ يەرنى تېپىپ جاۋاب كۈتۈپ تۇردى. — باتۇر، سىلەر غارغا بېرىۋېرىڭلار، مەن بىر ئاز ئولتۇراي...

— مېيىپ پۇتىڭىزغا زەرەر يەتمەسمۇ؟

— ھەي ... ئېچىنغۇدەك نېمە قالدى؟ ئۆزۈڭلارنى ئېھتىيات قىلىڭلار، بىر ئازدىن كېيىن ئەكىتەرسىلەر ...
يىگىتلەر غارغا چۈشۈپ كەتتى. ئىسھاق زوق بىلەن ۋادىغا تىكىلدى. گۈزەل پەرغانە! سىر دەريا بىلەن قارا دەريا تەڭدىشى يوق بۇ ۋاقىتنىڭ قان تومۇرلىرى. تۇپرىقى ئالتۇن، سۈيى كۈ-مۈش بۇ دىيارنىڭ قەيپىرىگە نېمە تىكسەڭ كۆكرىدۇ. گۈزەل باغلىرى جەننەتكە بەرگۈسىز، مىڭ خىل مېۋە پىشىدۇ. ئاتا باغرىدەك كەڭ، ئانىدەك مېھرىبان سېخىي ئۆلكە! ...

ئۇلۇغتاغ باغرىدىن بۈركۈت ئايلىنىپ چىقتى. ئىسھاق قە-زىقىپ قارىدى. يولۋاسقا چاڭ سالغان قۇش تاش ئۈستىدە ئول-تۇرغان يالغۇز ئادەمنى كۆردىمۇ، ئەيتاۋۇر بىر - ئىككى ئايل-نىپ، ئىسھاقنىڭ يېنىدىكى قىياغا قوندى، ئاندا - مۇندا تىك-لىپ، تەلپۈنۈپ تۇمشۇقنى شاقىلداتتى. قەھرىمانلىقنىڭ سىم-ۋولى بولغان بۈركۈتنىڭ تۇمشۇقنى شاقىلدېتىشى گويا ئۇنىڭغا: «كەل، پالۋان، مەن بىلەن يىراقلارغا — قەبىھلىك، ئىپلاسلىق-لاردىن خالىي بولغان يەرلەرگە ئۇچ!» دېگەندەك بولدى. يەنە بىر قېتىم «شاق» قىلىپ، قانات راسلىشى بولسا، خوشلاشقان-دەك تۇيۇلدى. ئىسھاقنىڭ چېھرىسىدە پەيدا بولغان تەبەسسۇم ئورنىنى غەمكىنلىك ئىگىلەپ، قىرو باسقان كىرىپكىلىرىنى مە-دىرلاتماي خىيالغا چۆمدى ...

تۆت يىگىت قايتىپ كەلدى. ئىسھاق ئۇلاردىن:

— بىرەر خەۋەر بارمۇ؟ — دەپ سورىدى.

— بار، تەقىسىر.

— بارايلى ...

يىگىتلەر ئىسھاقنى زەمبىلىگە سېلىپ ئەكېلىشتى. ئۇلارنىڭ چىرايلىرىدىن ئەھۋالنىڭ ياخشى ئەمەسلىكى چىقىپ تۇراتتى. ئا-دەملەر غار ئالدىغا يىغىلىشقانىدى. ئاتلار ئېگەرلىنىپ، قامچىلار ئېگەرنىڭ تۇمشۇقىغا ئېسىلغانىدى. نېرىقى تەرەپتە كىمدۇر غۇ-

دۇرغاندەك قىلدى. ئىسھاق ئۇنىڭ ئاۋازىدىن مۆمىن ئىكەنلىكىنى تونۇدى. ئۇنى كۆرگەنلەر ئۆز ئورنىدا قېتىپ قېلىشتى. بىر بۇرجەكتە مىرزاقۇل يۈزبېشى قولىدا بىر ئاتارلىق تاپاندا چا بىلەن، ئىككىنچى بۇرجەكتە بولسا، يالىڭاچ قىلىچ تۇتقان مۆمىن سەركەردە تۇراتتى. غەزەپتىن ھەر ئىككىسىنىڭمۇ چېكە تومۇرلىرى بۆرتۈپ، كۆكرىپ كەتكەنىدى، كۆزلىرى چانقىدىن چىقىپ كېتەي دەپ قالغانىدى. ئىسھاق ئۇلارنىڭ بىر - بىرىگە ھۈرپىشىپ تۇرغانلىقىنى كۆرۈپ ھەيران بولدى.

مۆمىن:

— سەتقۇن! ئات! نېمىشقا قاراپ تۇرسەن؟ — دېدى، ئۇنىڭ سارغۇچ كۆزلىرى ئېتىلىشقا تەييارلانغان يولۋاسنىڭكىدەك ياناتتى. مىرزاقۇلمۇ تاپانچا تەپكىسىنى بېسىشقا تەييار ئىدى. ئۇلار ئىسھاقنى كۆرگەن بولسىمۇ، ئەلپازىنى ئۆزگەرتىمىدى. يىگىتلەر ئۇلارنىڭ ئوتتۇرىسىنى يېرىپ ئۆتۈپ، زەمبىلىنى تۆرگە قويۇشتى.

— سىلەرگە نېمە بولدى؟ — دېدى ئىسھاق مەيۈسلۈك بىلەن.

— بۇ ئىتنى قارىمامسەن؟ — دېدى مۆمىن، — ئۆزىگە ياقىمىغان يىگىتلەرنى باغلىتىپ تاشلاپتۇ. ئىشكىتىن كىرىشىم بىلەن بۇ سەتقۇن ماڭا ھۇجۇم قىلىۋاتىدۇ. سېنى باش قىلىپ، ھەممىمىزنى باغلىتىپ، ئاتقا ئارتىپ بېرىپ، ئىسكەپىل پاشادىن مۇكاپات ئالارمىش...

ئىسھاق نېمە دېيىشىنى بىلمەي قالدى. يىگىتلەرنىڭ قاپاقلىرى سېلىنغانىدى. مىرزاقۇلنىڭ يۈزى قارا، نىيىتى ئالا بولمىدى. ئۇچۇن باشقىلارغا قاراشقا پېتىنالمىيىتى.

— قاچان كەلدىڭ، مۆمىن؟

— كەلگىنىم قۇرۇسۇن! ... — دېدى مۆمىن، — نېمىسىنى ئېيتاي، ئەھۋال يامان. ۋابا تەگكەندەك قەدەم باسساڭلا

ئۆلۈككە پۇتلىشىسەن. ھەممە يەرگە ئوت قويۇلغان. ئىسكابىل
پاشا بىلەن نەسىردىنخان بىزنى ئىزدەشۋاتقانمىش.

ئىسھاق سوغۇق تەگكەندەك تىترەپ كەتتى.

— شۇنداقمۇ؟ ئىزدىگىنى بىز بولساق، بىزنىڭ تىرىك

يۈرگىنىمىز ئەل بېشىغا جاپا ئىكەن - دە؟! ...

بۇ گەپنىڭ توغرىلىقىنى ھەممىسى بويىنغا ئالغاندەك، ھېچ-
كىم لام - جىم دەيدى.

— قانغا بويالغان كۆڭلىكىمىزنى كۆرمىگۈچە خەلق بىزدىن

ئۈمىدىنى ئۈزەيدۇ. دۈشمەننىڭمۇ ئۆچى تۈگىمەيدۇ، كۆڭلى

جايىغا چۈشمەيدۇ! — دەدى ئىسھاق، — تاشلا قىلىچىڭنى،

مۆمىن باتۇر! ئۆزۈڭ مېنىڭ قولۇمنى باغلا!

ئاد، ئەر يىگىت، ھېچ ئويلانماي ئاتتىن چۈش،

ئۆز ئېلىڭگە يۈك بولغان چېغىڭدا.

يېنىڭدىكى قىلىچىنىمۇ يېشىپ بەر،

سېتىۋالغىن، ئۆلۈمنى ساتماقچى بولغاندا! ...

يادىڭدا بارمۇ، مۆمىنجان ھېلىقى قەلەندەر بىزگە شۇنداق

دېگەندى؟!

مۆمىن، مىرزاقۇل ۋە باشقىلارمۇ ئويلنىپ قالدى.

— مەن قولغا چۈشمەيمەن! — دەدى مۆمىن، — ماڭا

رۇخسەت بېرىڭ، ئىسھاق ئاكا! ئۆزۈمنى ئوردىنىڭ ئىتلىرىغا

تالىتىپ قويمايمەن! بېشىم قايغان تەرەپكە كېتىمەن، ئىسھاق

ئاكا.

— بار، مۆمىنجان، كېتىۋەر، — دەدى ئىسھاق ئاۋازى

تىترەپ، خىرىلداپ، — مەن سېنىڭ جېنىڭغا زامىن بولماي،

دوستۇم. بوپتۇ، كېتىۋەر، قىيامەتتە كۆرۈشەرمىز...

مۆمىن ئىسھاققا بىر قاراپ قويدى - دە، قىلىچىنى يالىڭاچ

تۇتقىنىچە غاردىن چىقىپ كەتتى. ھېچكىم گەپ قىلمىدى. بىر-
زاقۇلمۇ ئۇنىڭ يولىنى توسۇمىدى. ئىسھاق خۇددى بۈركۈتى
تۇيۇقسىز قولىدىن ئۇچۇپ كەتكەن ئوۋچىدەك بوشىشىپ تۇرۇپ
قالدى.

... مەرغىلان.

قارلار كېتىپ، يەردىن ھور كۆتۈرۈلەتتى، ھاۋا ئىسسىپ
قالغانىدى. مۇشۇ 1876 - يىلىنىڭ 3 - ئېيىدا، مەرغىلان
ئوردىسىنىڭ كەڭ مەيدانىغا ھەددىدىن زىيادە كۆپ ئادەم توپلانغا-
نىدى. ئوتتۇرىدا دار، تۆت تەرەپكە زەمبىرەكلەر تىزىلىپ، ئې-
تىشقا تەييارلىنىپ تۇراتتى. گراف زاكامېلىسكىينىڭ باتالىيونى
بىلەن لەشكەرلەر ئوردىنى ئىچىدىنمۇ، تېشىدىنمۇ زىچ ئورنىالغا-
نىدى.

— ئەنە! ئەنە! — دېدى دەرەخكە چىققۇالغان بىر كىشى.
— گېنېرال گوبېرناتورغۇ! — دەرەختى شېرىكى. ئادەملەر
ئوتتۇرىسىدا شىۋىر - شىۋىر باشلاندى. ھەممە كىشى ئوردا
تەرەپكە تىكىلدى.

ئوردا تەرەپتە بىرتوپ ئادەم كۆرۈندى. ئوتتۇرىدا تۇرغان
سۆلەتلىك بىرىنى گېنېرال گوبېرناتور دېسە ئەرزىيدۇ. ئومۇمىي
روسىيە ھۆكۈمدارى تەرىپىدىن چەكسىز ھوقۇق بېرىلگەن.
«كەيفمان I» دەپ نام قازانغان شەخس! ئۇنىڭ يېنىدا گېنېرال
سكاپېلىق، گراف زاكامېلىسكىي ۋە باشقىلار بار ئىدى. ئارقىدىن-
راق خۇدايار، نەسرەدىن، ئابدۇراخمان، سەيىد مەۋلانەگلەر
كېلەتتى. ئەڭ ئاخىردا ئىتتەك ئەگىشىپ كېلىۋاتقان مىرزاقۇل
كۆرۈندى.

فان كەيفمان باشچىلىقىدا يۇقىرى مەرتىۋىلىك كىشىلەر
مەخسۇس ياسالغان ئورۇندىن جاي ئېلىشتى. گېنېرال گوبېرنا-
تور خالايققا قاراپ سۆز قىلدى:

— كۆپ يىللاردىن بېرى سىلەرنىڭ خاتىرجەملىكىڭلارنى

بۇزۇپ، تىرىكچىلىكتىن قالدۇرغان يۇرت بۇزۇقى، ئوغرى ئىس-
ھاق قولغا چۈشتى!

تاتار تەرجىمان تەرجىمە قىلدى. خۇدايار سىر بەرمەي،
نەسىردىن ئۆزىنى تۇتالماي ئولتۇراتتى.

مىخ - مىخ بولۇپ كەتكەن خەلق ئىچىدە چاچ - ساقىلى
ئۆسۈپ، ئوي - خىيالىدىن كۆزلىرى قىزارغان بىر دىۋانە ئايلى-
نىپ يۈرەتتى. ئۇ مۆمىن ئىدى. ھېچكىم ئۇنىڭغا ئېتىبار بەرمى-
دى. مۆمىننىڭ مۇددىئاسى ئۆزى ئۈچۈن قەدىرلىك بولغان ئادەم-
نى ئاخىرقى مەرتىۋە كۆرۈۋېلىش ئىدى...

دومبىرىلار چېلىندى. خەلق زىندان تەرەپتىن كېلىۋاتقان
تۆت ئاتلىققا يۈزلەندى. ئاتلىقلارنىڭ ئىككىسى كازاك، ئىككىسى
يەرلىك لەشكەر ئىدى. دومبىرا ۋە كانايىلار توختىماي چېلىنىپ
ئادىملەرنىڭ قەلبىنى ئېزەتتى. ئەنە، تەقى - تۇرقىدىن تونۇپ
بولماس دەرىجىدە ئۆزگىرىپ كەتكەن ئىسھاق ئاقساقلىنىپ كەل-
مەكتە. ئايىغىنى كۈچ بىلەن سۆرىگەنسېرى كىشەنلەر تېخىمۇ
جالدىرلايتتى. «پوش!» «پوش!» دەپ يول ئېچىپ كېلەتتى.
ئىسھاق پىسەنتىگىمۇ ئالماي، ئۆلۈمگە تىك قاراپ، خۇددى قە-
پەسكە چۈشكەن بۈركۈتتەك ئەتراپقا ئاندا - ساندا پەرۋاسىز قاراپ
قوياتتى.

دار ئاستىغا بارغاندا، ئاتلىقلار ئىسھاقنى سولداشلارغا تاپشۇ-
رۇپ قايتىشتى. جازانى ئەمەلگە ئاشۇرۇش ۋەزىپىسى پولكوۋنىڭ
گرافى كامېلىسكىگە تاپشۇرۇلغانىدى. گرافنىڭ بۇيرۇقىغا بىنا-
ئەن، دار ئاستىدا سولداشلار ئىسھاقنىڭ قول - پۇتىنى يەشتى.
خۇدايار ئۇنىڭدىن يۈزىنى ئۆرۈدى. ئابدۇراخماننىڭ نېمىشقىدۇر
روھى سۇنۇق، پەقەت نەسىردىنلا كۈلۈپ، پات - پات فان كەيغ-
مانغا قاراپ قويۇپ، ئاخىر ئېغىز ئاچتى:

— ھەي، ئوغرى ئىسھاق، تېگى پەس لالما! ئەمدى ھالىڭ
قانداق؟! ئەمدى بارىدىغان جايىڭ تەييار!

ئىسھاق ئاقساقلاپ كېتىۋېتىپ، ئارقىغا قايرىلىپ: — ھە، يۈندىخور، ھاۋشىۋاتقان سەنمىدىڭ. سەن تېخى بۇ دۇنياغا ئىگە بولماقچىمۇ؟ قاراپ تۇر، ئىتتەك سۆزىلىپ ئارقام-دىن بارسەن! ... — دېدى.

خالايق كۈلۈۋەتتى.

— تېز! — دېدى پولكوۋنىك زاكامېلىسكىي. سولدا تىلىق قوندىقى بىلەن ئىسھاقنى ئىتتەردى. ئىسھاق ئارقىغا بۇرۇلۇپ:

— نېمىگە ئالدىرايسەن؟! ئۈلگۈرسەن تېخى! — دەپ دار تەرەپكە قەدەم قويدى، گەرچە مېيىپ پۇتى ئازابلانغان بولسىمۇ، چاندۇرمىدى.

مۆمىن ياش پىلدىرلاپ تۇرغان كۆزلىرىنى ئىسھاقتىن ئۈز-مەيتتى، يىغا بوغۇزىغا تىقىلاتتى، تۇغقاندىن چارە بولۇپ كەتكەن ئىسھاققا يۈرىكى تۈزدەك ئېچىشىپ، ئەندىكىپ تۇراتتى. ئۇ غايە-بانە خەيرلىشىۋاتقاندى.

فان كەيغمان ئىسھاقنى «تۈركىستان خەلقىنىڭ دۈشمەن-نى»، «يۇرت بۇزۇقى»، «ئوغرىلارنىڭ باشلىقى» سۈپىتىدە ئەيىبلەپ، ئۇنى دارغا ئېسىپ ئۆلتۈرۈش ھەققىدىكى ھۆكۈمنى ئوقۇدى.

ئىسھاق ئەتراپتىكى ئادەملەرگە قاراۋېتىپ، خىيالىدىن شۇنداق پىكىر يالت قىلىپ ئۆتتى: «خۇشاللانغانلار بولۇشى مۇمكىن. ئەجەبا، يىغلىغانلارمۇ بولسا - ھە؟! — ئۇ سۈزۈك ئاسمانغا، تاغلارغا باش قويغان توپ - توپ بۇلۇتلارغا قاراۋېتىپ ئىچىدە، — «خەيرخوش، ئانا يۇرتۇم... خەيرخوش، خەلقىم... يامانلىقلىرىمنى كەچۈرگەن، ياخشىلىقلىرىمنى سۆزلەپ يۈرگەن...» دېدى.

دومبىرا تىنىمىسىز جاراڭلايتتى. ئىسھاق پىچىرلاپ ئايەت ئوقۇپ كۆزىنى يۇمىدى. مۇزدەك سىيرىماق قارا يىلاندىك تولغى-

نىپ بويىغا ئورالدى. لەشكەر ئۇنىڭ ئاياغ ئاستىدىكى كۆتەكنى تېپىۋەتتى. ئىسھاق شىلىق ئېتىپ ئېسىلىپ قالدى. ھەممە جىم! دومبىرا ئەۋجىدە!... ئۇ ئاخىرقى قېتىم بىر تولغىنىپ جان تەسلىم قىلدى. دومبىرا ئاۋازى ئاستا تىندى.

— ئاھ! باتۇردىن ئايرىلىپ قېلىپ، نېمە ياخشىلىق كۆرەتتىم!... نېمە تاپاتتىم!؟... — دېگەن ئاۋاز جىملىقنى بۇزدى. بۇ نېمە؟ بۇ كىم؟ خالايق ھەيران بولۇپ ئەتراپقا قارىدى. — ئاھ، باتۇردىن ئايرىلىپ قېلىپ نېمە تاپاتتىم! — دەپ پىغان چېكىپ كېلەتتى مۆمىن.

ئۈستىدە ئولتۇرغان فان كەيغمان، خۇدايار، ئابدۇراخمانلار ھاڭ - تاڭ بولۇپ قالدى. مۆمىن ۋارقىراپ تۇرۇپ ئىسھاقنىڭ پۇتىنى قۇچاقلدى. ئادەملەر ھەرىكەتكە كەلدى. بىراق مىللىتى ئاۋازلىرى ئەلنى باستى. پەقەت مۆمىننىڭ نالىسى ئاڭلىنىپ تۇراتتى.

— تۇت! تۇتۇڭلار قاراقچىنى! — دەپ ۋارقىرىدى نەسىر. دىن. ئىككى لەشكەر، ئىككى كازاك مۆمىننى تۇتۇپ قولىنى قايرىدى. ئۇ قارشىلىق كۆرسەتمەي:

— ئېسىڭلار! مېنىمۇ قوشۇپ ئېسىڭلار! — دېدى ئەلەم بىلەن، — باتۇردىن كېيىن قېلىپ ياشىغاندىن ئۆلگىنىم ئەۋزەل!

پولكوۋنىڭ گىراق زاكامېلىسكىي توپلانغان خەقلەرگە قا-
راپ:

— ئادالەتلىك جازا بېجىرىلسۇن! — دېدى گىدىيىپ. تەرجىمان تەرجىمە قىلدى. كىشىلەر ئۇلۇغ - كىچىك تىنىپ قالدى...

ئالتىنچى قىسىم

1

ئابدۇللا بەگ كەينىدىن قوغلاپ كېلىۋاتقان ۋېتگېنىشتېينىڭ نى ئاداڭتۇرۇپ، ئوتتۇز يىگىتى بىلەن سارىكۆل تاغلىرىنى ئې- شىپ ئافغانىستانغا ئۆتۈپ كەتتى. ئەتراپ بۇغدايلىق دالا ئىدى. يۇلغۇنلار شامالدا يەلپۈنەتتى. ساي ۋە جىلغا بويىدىكى ياۋا ئوت - چۆپلەر سارغىيىشقا باشلىغانىدى. چېكەتكىلەر شۇلارنىمۇ قويماي، ئۇدۇل كەلگەن يەردىن يەپ تۈگىتىۋاتقاندى.

ئابدۇللا بەگ ياقا يۇرتتىكى بۇ ھالنى كۆرۈپ، جەننەتتەك پەرغانىنىڭ ئاش - نېنىنى، شىرنىسى تىلىنى يارىدىغان قوغۇنلى- رىنى، شېرىن - شېكەر مېۋىلىرىنى ئەسلەپ ئۆكۈندى. ئۇنىڭ ھەسرە - نادامەت قاچىسى تولۇپ تاشتى.

ئۇلار دەريا بويىدىكى تاقىر يەرگە ئىككى چېدىر تىكىپ، ئارام ئېلىشتى. ئابدۇللا بەگ بىرنەچچە كۈندىن بېرى ئاتتىن چۈشمەي ھارغان بولسىمۇ، كۆزى نېمىشقىدۇر ئىلىنىمىدى، ئۆي- قۇسى قېچىپ، چەكمەن چاپىنىنى يەلكىسىگە ئارتىپ، سىرتقا چىقىپ خېلى ئايلىنىپ يۈردى. كۆزەتتە تۇرغان يىگىتلەر مۇگ- دەشكە باشلىغانىدى. ھەممە ياق جىمجىت تاڭ يورۇپ كەلمەكتە. ئۇ چېدىرغا قايتىپ كىردى - دە، پانىپاشلاپ يېتىپ كۆزى ئىلىندى. تاشقىرىدىن گۈدۈڭ - گۈدۈڭ ئاۋاز ئاڭلاندى. ئابدۇللا بەگ ئويغىنىپ كەتتى. قۇياشنىڭ ئالتۇن نۇرى بىر بۇرجەكتىن چې-

دەرغا تىك چۈشۈپ تۇراتتى.

— يول بولسۇن؟ — دېدى كىمدۇر بىرى تۈركچىلەپ.
— قوقان تەرەپتىن، — دېدى ئابدۇللا بەگنىڭ يىگىتى ئاق.
پالۋان، — ئافغان پاشاسىغا كېلىۋاتىمىز.

ئاتونۇش كىشىلەر ئۆزئارا پارس تىلىدا سۆزلىشىپ قالدى:
«ئەجەبا، ئەمىرنىڭكىگە مېھمانغا كېلىۋاتىمىز، دەيدىغۇ؟ يېگانە
ئادەملەر ئىكەن، يالغان! بۇ قاراقچىلارغا ئەمىرنىڭ كۆزى چۈ-
شەمدۇ؟! بۇ بىر باھانە، ئەتىلىككە بىرەر پېشكەللىككە قالمىساق
بولاتتى؟!...» ئىككىنچىسى پارس تىلىنى ياخشى بىلىدىغان ئاد-
دۇللا بەگ: «يا خۇدا، ئەمدى بۇ كۆرگۈلۈك، بۇ تەشۋىشلەر بار
ئىكەن - دە!؟» مەيۈس كۈلۈمسىرىدى.
ئوتتۇرا ياشلارغا بېرىپ قالغان ئادەم بولسا كېرەك، مۇنداق
دېدى:

— بوپتۇ، مۇسۇلمانلار، بۇ يەر قۇرۇق، بۈگۈنچە ھاردۇق
ئېلىپ، ئەتىلىككە خۇدا بۇيرۇغان يەرگە كېتەرسىلەر!
ئاقپالۋاننىڭ ئاۋازى ئاڭلانمىدى، بېشىنى لىڭشىتقان بولۇ-
شى مۇمكىن. «چۆھ» دېگەن ئاۋاز ئاڭلاندى، ئارقىدىن ئىككى
ئاتنىڭ دۈپۈرلىشى بارغانسېرى يىراقلاپ كەتتى. ئاقپالۋان چى-
دەرغا كىردى.

— سۇلايماننى چاقىرىغىن، — دېدى ئابدۇللا بەگ.
كۆپ ئۆتمەي ئاقپالۋان بىلەن بۇلغار ئاياغ كىيگەن، بېشى
يالاڭ، كىمخاب چاپىنىنى يەلكىسىگە تاشلىغان سۇلايمان كىرىپ
كەلدى.

سۇلايمان ئۇچقۇرغاندىكى مالىمانچىلىقتا جازا ئەترىتىگە تۇ-
تۇق بەرمەي، سارىكۆل تاغلىرى ئارقىلىق قېچىپ كېتىۋاتقىنىدا،
يولدا تۇيۇقسىز ئابدۇللا بەگكە ئۇچراپ قالغانىدى. ئۇ قاپقانغا
چۈشۈپ، پۇتى ئۈزۈلۈپ چىققان قاشقىردەك زەردىڭۈش ئىدى.
— كېلىڭ، سۇلايمان، — دېدى ئابدۇللا بەگ. سۇلايمان

كىچىككىنە سېرىق كۆزلىرىنى پارقىرىتىپ، «كەلدىم» دېگەندەك بېشىنى قىمىرلىتىپ پەگاھدا ئولتۇردى.

— بۇياققا ئۆتۈڭ، — دېدى ئابدۇللا بەگ. سۇلايمان ئۆزىنى ئاڭلىمىغانغا سېلىپ، پېشانىسىنى پۇرۇشتۇردى.

— سۇلايمان ئاكا، تەقدىرىمىز شۇنداق ئىكەن، ياقا يۇرتقا كېلىپ قالدۇق.

— ھە، قانداق قىلاي؟ — دېدى سۇلايمان نامدىن تارشا چۈشكەندەك.

— سىز خەزىنىچى ئىدىڭىز، ھېلىقى ئىسمى قۇربغۇر پارقدىن راقىتىن ئانچە - مۇنچە بارمۇ، سۇلايمان ئاكا؟

— خوش، نېمە قىلىسەن؟

— ئۆزىڭىز بىلىسىز، ئافغان ئەمىرىنىڭ ئالدىغا قۇرۇق بارمايلى. ئىككىمىزمۇ بىر ۋاقىتلاردا چوڭ ئەلنىڭ نوپۇزلۇق ئادەملىرى ئىدۇق. يات ئادەملەر ئالدىدا، ئۆزىڭىز بىلىسىز...

— سەندە ئەمدى قايسى ئەمەل، قانداق سۆلەت قالدى؟ ھېچ نەرسە يوق، بولسىمۇ بەرمەيمەن!

— بولسا نېمىشقا بەرمەيسىز؟ ئوردا ھەممىمىزگە ئوخشاش ئەمەسمىدى؟ ئەتىكى تەقدىرىمىزمۇ ئوخشاشقۇ؟ ئويلاپ كۆرۈڭ،

مەن ئۇنى ئۆزۈم ئۈچۈن سوراۋاتمايمەن!

— سەن مەندىن سوراۋەرمە! مېنى ئۇنداق سوراققا تارتما! ئانىسى بايتال ...

ئابدۇللا بەگ ئۆزىنىڭ قۇلىقىغا ئىشەنمەي قالدى. سۇلايمان بولسا، ھەدەپ ئاغزىغا كەلگەن گەپنى قىلىۋاتاتتى:

— سەن ماڭا بۇنداق قارىما، ئانىسى بايتال. سېنىڭ ئاناڭغا ئوخشىغانلار سېتىپ، ئەزىمەت كىشىلەر دارغا ئېسىلدى. يەنە

ئەتىكى كۈننىڭ غېمىنى يەر ئىمىش، تېخى! ئۇيات ساڭا، ساڭا ئوخشىغانلارنى يوقىتىپ، ئىشنى باشقىدىن باشلىساق بولاتتى!

مەن ئويلاپ كۆردۈم! ...

ئابدۇللا بەگ كۆكرىپ كەتتى:
— ھوشۇڭنى تاپ، سۇلايمان! ...
سۇلايمان پېشىنى قېقىپ تۇرۇپ:
— بولدى! ئەمدى سېنىڭ ھۆكۈمۈڭ ماڭا ئۆتمەيدۇ! —
دېدى، — تەقدىرىمنى ئويلار ئىش تېخى؟! —
— توختا! — دېدى ئابدۇللا بەگ. سۇلايمان قايرىلىپ،
بېلىدىكى بىر ئاتارلىق رۇس تاپانچىسىنى ئېلىپ قارىغا ئېلىۋات-
قاندا، ئاقپالۋان قولىغا بىر ئوردى. «پاك» قىلغان ئوق ئابدۇللا
بەگنىڭ بېشىدىن ئېشىپ، يىپەك چېدىرىنى تېشىپ ئۆتتى. يد-
گىتلەر سۇلايماننىڭ قولىنى قايرىشتى.
— قويۇۋېتىڭلار! — دېدى ئابدۇللا بەگ، — ئۇنى قايتىشتا
دەل مۇشۇ يەردىن قوقانغا ئۇلاغ قىلىپ مىنىپ چۈشمەن!
— شۇ چاغدا كۆرىمىز، — دېدى سۇلايمان ۋە غۇدۇڭشىپ
چىقىپ كەتتى...

ئابدۇللا بەگ ئاتا مىراسىدىن مەھرۇم قالغىنى ئۈچۈن ئۆزىنى
زادىلا كەچۈرەلمەيتتى. شۇنىڭ ئۈچۈن، غۇلجىدا ئەسكەر توپلاپ،
بولغۇسى جەڭگە پۇختا تەييارلىق كۆردى. باھاردى، گېنېرال
سكاپېلىق «ئالەيسكىي پاخاد» دەپ ئاتالغان يۈرۈشىنى باشلاپ،
نۇرغۇن ئەسكەر بىلەن قىستاپ كەلدى. ئابدۇللا بەگ جانغىرىق
دېگەن تار، يالغۇز جىلغىنى توسۇدى. ئەپسۇسكى، شۇ يەردىمۇ
ساتقۇنلۇق يۈز بەردى. ئىمانقۇل دېگەن بىرى غۇلجىغا ئۆتتىدىغان
يوشۇرۇن بىر يولنى كۆرسىتىپ، دۈشمەن ئەسكەرلىرىنى ئۇلار-
نىڭ ئۈستىدىن ئەچۈشتى. ئابدۇللا بەگ جان تىكىپ ئۇرۇشقان
بولسىمۇ، لېكىن ئاخىردا قوشۇندىن ئايرىلىپ، تەقدىرىنىڭ تە-
قەززاسى بىلەن سارىكۆل تاغلىرىنى ئېشىپ مۇشۇ يەرگە كېلىپ
قالغانىدى...

ئافغان ئەمرى كابول شەھىرىنىڭ چېتىدىكى ياسىداق سارايدا
ئابدۇللا بەگنى قاچقۇن شاھزادە سۈپىتىدە ھۆرمەت بىلەن كۈتۈۋال-

دى. ئۆز نۆۋىتىدە، ئابدۇللا بەگمۇ ئافغان خەلقىگە، ئۇنىڭ ھۆر-
مەتلىك ئەمرىگە مىننەتدارچىلىق بىلدۈرۈپ، تەزىم بەجا كەلتۈر-
دى. ئەمىر ئورنىدىن تۇرۇپ، ئابدۇللا بەگ بىلەن ئەھۋال سورى-
شىپ، كۆڭلىنى كۆتۈرگەن بولدى ۋە مەخسۇس قوبۇلخانىغا
باشلىدى. ئوردا ئەمەلدارلىرى ئەمىرنىڭ قاچقۇنغا قىلغان مۇنداق
مېھىر - شەپقىتىنى كۆرۈپ ھەيران بولۇشتى.
شەرق مەملىكەتلىرىدىكى ئوردا ئادىتىگە ئەمەل قىلغان ئە-
مىر تۈرك تىلىدا نەزم بىلەن سوئال قويدى:

قايسى باغنىڭ گۈلىسەن؟
قايسى بەگنىڭ ئوغلىسەن؟
يول يۈرۈپسەن كېچە - كۈندۈز،
شاھانە تون، تەلپەك قۇندۇز.

ئۆزبېكمۇ سەن، سارتىمۇ سەن؟
ئەلنى سۆيگەن مەردمۇ سەن؟
قاياقلاردىن كېلۈرسەن؟
نېمىدەپ جاۋاب بېرۈرسەن؟

شۇنىڭدىن كېيىن ئابدۇللا بەگ تۆۋەندىكى جاۋابنى ئېيتتى:

سىر دەريانىڭ نەھرىدىن،
مەشھۇر قوقان شەھىرىدىن.
مىنگىنى دۇلدۇل بولۇپ،
تىللىرى بۇلبۇل بولۇپ.

بەگنىڭ ئوغلى، بەگ ئابدۇللا،
قولىدا قىلىچ، باشتا سەللا،

شاھىم ئايان ئۆزىڭىزگە،
پاناھ ئىزدەپ، كەلدۇق سىزگە...

— شاھ ئالىيلىرى، — دېدى ئابدۇللا بەگ ئۆرە تۈرۈپ، — باھادىر ئاتىغان خەلقنىڭ سىزدەك دانىشمەن ساھىبىگە ئەرزىمىگەن سوۋغا قىلىپ، ئۆز ئارغىمىقىمنى ئەكەلدىم.

— پاھا! ... — دەۋېتىشتى تۇرغانلار.

ئەمىر كىچىك سارغۇچ كۆزلىرىنى سۈزۈپ:

— رەھمەت، ئوغلۇم... رەھمەت، — دەپ سەل بېشىنى ئېگىپ باشقىدىن تەختكە ئولتۇردى، — ھىم، ئولتۇر، ئوغلۇم. مۆھتەرەم دادىھاھ ئايىم سالامەتمۇ؟

— خۇداغا شۈكۈر، تەقسىر...

— ئەل - يۇرت تىنچمۇ؟ — ئەمىر نېمە دەيدىكەن، دەپ ئۇنىڭغا قارىدى، سەۋەبى، پەرغانە ۋادىسىدا يۈز بەرگەن ۋەقەلەر ئۇنىڭغا بەش قولىدەك ئايان ئىدى. ئابدۇللا بەگ بۇنى چۈشىنىپ: — تىنچلىق بولسا، مۇشۇنداق تەمتىرەپ يۈرەتتۇقمۇ، ھەزرىتى ئالىيلىرى؟!

— ھىم، خەۋىرىمىز بار.

كۆپ ئۆتمەي ھىندى قۇللار ئاستا مېڭىپ داستىخان راسلاشتى. پەنتۇسلاردا نازۇنېمەتلەر، كوزىلاردا شارابلار كەلتۈرۈشتى. بىرنەچچە سازەندە سۈپىدىن ئورۇن ئېلىپ، ساز چېلىشتى. ناخشا ئاھاڭىغا ماسلىشىپ، بەش گۈزەل قىز تۈزدەك ناز - كەرەشمە بىلەن ئىرغىپ مېڭىپ ئولتۇرغان چىقتى.

ئەمىر مېھمانلار خۇشال بولسۇن، دەپ شارابتىن قۇيىدۇ. رۇپ، ۋەزىرلەر بىلەن كۈلكە - چاقچاق قىلىپ ئولتۇردى. ئابدۇللا بەگنىڭ كۆڭلىنى نە ئىلتىپات، نە ئۇسسۇلچى قىزلارنىڭ قاش ئېتىشلىرى ۋە نە شاراب كۆتۈرەلمىدى.

زىياپەت ئاخىرىدا، ئابدۇللا بەگ ئەسلى مەقسىتىگە كۆچۈپ، تەقىب قىلىنغان تۈرك ئۇرۇقلىرىنى سوراپ سۈرۈشتۈردى. بۇ

ئافغانىستاندىكى تەقىب قىلىنغان تۈرك ئۇرۇقلىرىدىن ئەسكەر تۈزۈش، يەنى ياردەم سوراشنىڭ بىر تۈرى ھېسابلىناتتى. ئەمىر گەپنى دەرھال چۈشەندى. ۋەزىر ۋە سەركەردىلەر لېۋىنى چىشلەپ قېلىشتى. ئەمىر بىر ئىشارەت بىلەن سازچى ۋە ئۇسسۇلچىلارنى چىقىرىۋەتتى.

— تەس... سىزلەرگە تەس بولدى، ئوغلۇم! — دېدى ئۇ ئورنىدىن تۇرۇپ ۋە دېرىزە تەرەپكە ماڭدى. قەدىمىي كابول شەھىرىنىڭ بىر قىسمى كۆزىگە تاشلاندى. ئۇ ئابدۇللا بەگنىڭ ئالدىغا قايتىپ كەلدى. ئابدۇللا بەگ ھۆرمەت قىلىپ ئورنىدىن قوزغالدى.

— ئوغلۇم، — دېدى ئەمىر مۇلايىملىق بىلەن، — ناھايىتىمۇ ھېرىپ كېتىپسەن، ئازراق دەم ئېلىپ، مەككە - مەدىنىگە بېرىپ، كەئىبنى زىيارەت قىلىپ كەلمەسەن؟ بۇ بۇيا دۇنيانىڭ تەشۋىشى نەگىمۇ قاچاتتى؟ قايتىپ كەلگىنىڭدىن كېيىن سۆزلەشمەيمىزمۇ، ئوغلۇم؟

ھىيلىگەر سەركەردىلەر ئەمىرنىڭ شۇنداق دېيىشىنى ئالدىن-ئالا سېزىپ ئولتۇرۇشاتتى. سەۋەبى، بېشىدىن بەخت قۇشى ئۇچۇپ كەتكەن خانلار، ئەمىرلەر تەركىدۇنيا بولۇپ، مەككىگە ھەجگە كېتىشى ئادەت تۈسىگە كىرىپ قالغانىدى. ئابدۇللا بەگمۇ بۇنى چۈشىنىپ، رەڭگى بوزدەك ئاقىرىپ، نەقىشدار جۈپ راۋاق-تىن كۆز ئۈزلەلمەي قالدى.

ئەمىرنىڭ بۇنىڭدىن باشقا چارىسى يوق ئىدى. چۈنكى، ئەنگلىيە ھىندىستاننى بېسىۋېلىپ، شىمالغا قاراپ ھۇجۇمنى كۈتۈپتۇرگەنىدى. ئافغانىستاننىڭ چېگرىغا يېقىن شەھەرلىرىنىڭ بەگلىرىنى ئۆزىگە قارىتىپ، ئەمىرگە قارشى سەپ تۈزۈۋاتاتتى. شۇ كۈنلەر، روسىيە گېئوگرافىيە جەمئىيىتىنىڭ بىر ئېكسپېدىتسىيىسى ئافغانىستان يەرلىرىنىڭ خەرىتىسىنى سىزىپ يۈرۈ-شەتتى. ئەمىر مەملىكەتنى ئەنگلىيىدىن مۇھاپىزەت قىلىش ئۈچۈن، رۇس شەرقشۇناسلىرىنى دۆلەت ئىچىگە گەركىن قويۇۋەتتى.

ۋە روسىيە بىلەن قانداقتۇر بىر شەرتنامە تۈزۈپ، ئۇنىڭغا تايانماقچى بولۇپ يۈرەتتى.

— ئوغلۇم، مېنىڭچە شۇ يول قۇلايلىقراق، — دېدى ئەمىر سىر بەرمەي. سەركەردىلەر ئۇنى دەرھال قۇۋۋەتلىدى.
— ئوھو! بۇنىڭدىن ياخشى مەسلىھەت بارمۇ؟ يولۇڭ ئېچىلىدۇ، باتۇر يىگىت...

— شۇنداق، تەقسىر... ياخشى مەسلىھەت... تەقسىر، — دېيىشتىن نېرىغا ئۆتەلمىدى ئابدۇللا بەگ.

قوبۇل قىلىش مۇراسىمى تۈگىدى. ئەمىر كېتىش ئالدىدا ئارغىماقنى ئابدۇللا بەگنىڭ ئالدىغا ئەكەلدۈرۈپ:

— ئۆزۈڭ تەستە مېڭىۋاتقاندا، ئېتىڭنى مەن ئېلىپ قالسام، كۆكتە ئۇچقان شۇڭقارنىڭ قانىتىنى كەسكەن بولىمەن. ئۆزۈڭگە مۇكاپات. مېنىڭ ساڭا مىندۈرگىنىم شۇ بولسۇن! — دېدى.

ئابدۇللا بەگنىڭ نە خۇشاللانغانلىقىنى، نە خاپا بولغانلىقىنى بىلگىلى بولمايتتى. ئۇ ناھايىتى سىپايىلىك بىلەن خەيرلىشىپ چىقىپ كەتتى.

ئۇنىڭ ئاخىرقى ئۈمىدىمۇ بەربات بولدى، دەريا قىرغىقىدىكى چېدىرغا كېلىپ يەتتە كۈن ياتتى. سەككىزىنچى كۈنى ئورنىدىن تۇرۇپ، ئۆزىنىڭ يېنىغا ئىشەنچلىك دوستلىرىدىن ئىككىسىنى ئالدى، بەگلىك كىيىمىنى مۇساپىر چاپىنى بىلەن ئالماشتۇرۇپ، ئەرەبىستانغا ماڭدى.

ئاقپالۋان ۋە قېرىندىشى باتۇر بەگ باش بولغان يىگىتلىرى ئۈچ كۈنگىچە بىللە مېڭىپ ئۇزاتتى. ئۈچ كۈنگە قەدەر ئابدۇللا بەگ بىرەر ئېغىز سۆزلىمىدى. شۇنداق قىلىپ، يول ئايرىلىشىدىكى باراقسان بىر تۈپ دەرەخ ئاستىدا توختاشتى. سېمىز رەڭ ئاتتىن بىرنى سويۇپ، غىزالىنىشتى. ئابدۇللا بەگ تاماق يېمىدى، بىردەمدىن كېيىن كۆزىنى ئېچىپ:

— ھەي، ئاقپالۋان، نەدەسەن؟ — دەپ چاقىردى.

ئاقپالۋان كېلىپ قارىسا، بەگ خۇددى كۈزدىكى يوپۇرماق-
تەك سارغىيىپ، ئىككى كۆزى چانقىغا سىغماي، رەڭگى ئوڭۇپ
كەتكەنىدى.

— ئۆز ۋەتىنىمدىن ئايرىلىپ، باشقىلارنىڭ مەككە - مەدە-
نىسىدە نېمە قىلاتتىم؟ — دېدى ئابدۇللا بەگ. يىگىتلىرى:
— كېتەيلىمۇ؟ — دەپ سۆيۈنۈپ كېتىشتى. ئۇ تىترەپ
تۇرۇپ باش چايقىدى:

— سىلەر قايتىڭلار ...

يىگىتلەر جىم بولۇپ قېلىشتى. ئاقپالۋان مېھرىبانلىق
بىلەن:

— سىزچۇ، بەگ؟ قايتساق ھەممىمىز قايتايلى ... —
دېدى.

— مەن ئۆلمەن، — دېدى ئابدۇللا بەگ پىچىرلاپ.
— ئۆلۈمنىڭ يۈزى قۇرۇسۇن. ئۇنى ئېغىزغا ئالماڭ، —
دېدى كىمدۇر بىرى.

ئابدۇللا بەگ ئىككى مۇشتۇمنى بېشىغا تىرەپ:
— ياق ... ياق، مېنىڭ ئۆلگىنىم ئەۋزەل. قايتىپ بارالماي-
مەن! ... — دېدى.

— ھەي ئاكىجان، نېمىلەرنى دەۋاتىسىز؟! —
ئابدۇللا بەگ ھېچنېمە بولمىغاندەك بېشىنى كۆتۈرۈپ:
— باتۇر جان، — دېدى ئەركىلىتىپ، — ئەجەبلىنىدىغان
بېرى يوق، بۇ تەقدىرنىڭ ھۆكۈمى. بېشانەمگە يېزىلغىنى شۇ!
باشقىلارنىڭ ھېچنېمىگە ئەقلى يەتمەي، باشلىرى قېتىپ
قېلىشتى.

«ياكى مەجەزى يوقمىكىن؟» ئاقپالۋان بىرەر چارە ئىزدەپ
نېرى - بېرى يۈرەتتى. ئاخىر ئۇ يېقىن ئارىدىكى قىشلاققا
بېرىپ، بېشى بىلەن بېلىگە ئاق ماتا ئورىۋالغان بىر ھىندى
تېۋىپنى تېپىپ كەلدى.

ئاقپالۋان ئاتتىن چۈشتى، تېۋىپنى بەگنىڭ ئالدىغا باشلاپ
كەلدى. يىغىلىشقا باشلىغان يىگىتلەرنى قولنى شىلتىپ تارقى-
تىۋەتكەندىن كېيىن، ئابدۇللا بەگكە ئېغىشىپ:
— بەگ ... — دېدى.

ئابدۇللا بەگ بېشىنى كۆتۈردى. يېنىدىكى ناتونۇش ئادەمنى
كۆرۈپ ئۆزىنى رۇسلىدى. ھىندى ئىككى ئالىقىنىنى جۈپلەشتۈ-
رۇپ:

— سالام، بەگزادە، — دەپ ئېگىلىپ تەزىم قىلدى، ئۇنىڭ
قايقارا كۆزلىرى مونچاق تەك پارقرايتتى.
— بۇ تېۋىپ ئىكەن...، كۆرۈپ باقسۇنچۇ، — دېدى ئاقپال-
ۋان.

ئابدۇللا بەگ كۈلدى:

— ھا - ھا - ھا! تېۋىپ دېگىن. بوپتۇ، كېسىلىمنى
تېپىپ باقسۇن، — دەپ قولنى ئۇزاتتى، — تومۇز تۇتامسەن
ياكى پال ئاچامسەن؟

ھىندى ئابدۇللا بەگنىڭ ئالىقىنىنى تۇتتى، تومۇرىنى تۇتماي
كۈلۈمسىرىدى ۋە ئۇنىڭ كۆزىگە بىر پەس تىكىلىپ قاراپ،
ئاندىن قولىنىڭ ئۈستىنى سىلاپ تۇرۇپ:

— بەگنىڭ كىرىپكى قېتىپ قاپتۇ. خىيالىكەشلىك كېسىلى-
گە مۇپتىلا بوپتۇ، — دېدى ئاپئاق چىشلىرىنى كۆرسىتىپ.
ئابدۇللا بەگ كۆزلىرىنى چوڭ ئېچىپ، بېشىنى چايقىدى.
تېۋىپ يەنە بىر قېتىم تىكىلىپ:

— ۋايتوۋا! ئوي - خىيالىنىڭ ئادەمنى ئۆلتۈرىدىغانلىقىنى
بەگ بىلمەيدىغان ئوخشايدۇ، — دېدى.

ئابدۇللا بەگ قاھ - قاھ ئۇرۇپ بىر كۈلدى - دە، چوڭقۇر
خورسىندى، سول قولىدىكى گۆھەر كۆزلۈك ئۈزۈكنى تېۋىپكە
ئۇراتتى:

— بىلىدىكەنسەن، تېۋىپ! رازى بول!

تېۋىپ ئۈزۈكنى ئېلىپ سىنچىلاپ قارىدى، راستتىنلا گۆ-
ھەر ئىكەنلىكىنى كۆرۈپ، ئاغزى قۇلىقىغا يەتتى:

— رەھمەت! رەھمەت! — دەپ ئورنىدىن تۇردى. بىر ئاز
ماڭغاندىن كېيىن، ئارقىسىغا قايرىلىپ، — بەگ خىيال سۈرۈش-
نى تاشلىسۇن، كۆڭلىنى كۆتۈرىدىغان نەرسە بولمىسا، ئۆزىنى
باشقا نەرسە بىلەن بەزلىسۇن! — دەپ ئىتتىك مېڭىپ كەتتى.
— كۆڭۈل قانداق كۆتۈرۈلسۇن؟ ئىلاج يوققۇ؟ — دېدى
ئابدۇللا بەگ مۆلدۈرلەپ، — جان قەيەردە چىقسا، تەن شۇ يەردە
قالىدۇ. بىر ئىلتىماسم شۇكى، قېرىنداشلىرىم، قان كېچىش-
كەن دوستلىرىم...

ئاقپالۋان ھەيران بولۇپ قالدى. يىگىتلەرنىڭ نەپەسلىرى
ئىچىگە چۈشۈپ كەتتى.
ئابدۇللا بەگ:

— جان ئۈزگىنىمدىن كېيىن، كۆكرىكىمنى خەنجەر بىلەن
يېرىپ، يۈرىكىمنى ئېلىڭلار... تېنىمنى مۇشۇ ئەتراپقا كۆمۈپ،
يۈرىكىمنى ئاق كىگىزگە ئوراپ، ئاتنىڭ تىزگىنىنى بۇراڭلار.
نېسىپ قىلسا، ئاتا - بوۋىلىرىمىزنىڭ ئۆمرى ئۆتكەن يەرگە
بارساڭلار... گۈل بىلەن قاپلانغان دۆڭلۈككە دەپنە قىلىڭلار.
يۈرىكىم چەت ئەلدە ئەمەس. كىندىك قېتىم تۆكۈلگەن ئۈزۈمنىڭ
مەككە - مەدىنىسىدە ياتسۇن...

باتۇر بەگ ھۆڭرەپ يىغلىدى، ئابدۇللا بەگ ئۇنىڭغا تەسەللى
بەرمىدى.

تۆتىنچى كۈنى، تاڭ ئېتىشقا يېقىن ئابدۇللا بەگ بېشىنى
ئىككى مۇشتۇمنىڭ ئارىسىغا ئالغىنىچە دۈم يېتىپ قازا قىلدى.
ئاقپالۋان ۋاقىت ئۆتكەنسېرى ئىسسىق كېتىۋاتقان جەسەتنى ئا-
ۋايلاپ، قىبلە تەرەپكە قارىتىپ، ئوڭدىسىغا ياتقۇزدى، قولنى
رۇسلاپ، ئۈستىگە چەكمەن چاپىنىنى يېپىپ قويدى ۋە ئۆزىنى
تۇتالماي:

— ئاھ، ئىسىت بەگ... ئاھ! جىگرىم... — دەپ ھۆڭرەپ
يىغلىۋەتتى، — ئاھ، ئەزىمەتتىن ئايرىلدۇق. ئاھ! ...
يىگىتلەر ئۇنىڭغا قوشۇلۇپ ھۆركىرەپ يىغلاشتى. باتۇربەگ
ئۆكسۈپ - ئۆسۈپ يىغلايتتى. ئاقپالۋان ئەندىكىپ:
— توختاڭلار! ... — دېدى ئاۋازى تىترەپ، كۆز ياشلىرىنى
سۈرتۈپ، ئۆزىنى توختىتىپ، — ياقا يۇرتتا ۋارقىراپ ئولتۇر-
مايلىق...

ئەتىسى، ئاقپالۋان باشچىلىقىدىكى يىگىتلەر يۇرتنى كۆز-
لەپ، «ئۆز ۋەتىنىم، ئۆز ئېلىم، نەدە سەن؟» دەپ يولغا چى-
قىشتى. يىراق يول ئارغىماقنىڭ تۇيىقىنى ئۇپراتتى، يىگىتلەر
بارغانسېرى ئاز قالدى. بىرىنىڭ ئېتى ھېرىپ قالسا، يەنە بىرى
يول ئازابىغا بەرداشلىق بېرەلمەي چۈشۈپ قالاتتى. چۆلدە قاراق-
چىلار ئىككى قېتىم ھۇجۇم قىلدى. ئۈندەك يىگىت قۇربان
بولدى. نىھايەت، ئاقپالۋان، باتۇربەگ ۋە يەنە بىر يىگىت ئامۇ
دەرياسىنىڭ باش تەرىپىدىكى ئۆرگەنچكە ئامان - ئېسەن يېتىپ
كەلدى.

بىر ئاي دېگەندە، پەرغانە ۋادىسىغا يېتىشتى. تاغ تەرەپكە
ئاتنى بۇراپ، خىلۋەت، كۆپكۆك بىر توپ ئارچا تېگىگە ئابدۇللا
بەگنىڭ يۈرىكىنى دەپنە قىلىشتى. بىر ئاتنى مەرھۇمنىڭ ئەۋۋا-
ھىغا ئاتاپ سويۇپ، بېشىنى قايناتتى، گۆشىنى شىلىپ تاشلاپ،
قۇرۇق كاللىنى ئارچىنىڭ ئاچمىقىغا قىستۇرۇپ قويدى. شۇ-
نىڭدىن كېيىنلا، ھېرىپ - ئاچقان يىگىتلەر ئۆزلىرىنى يەڭگىل
ھېس قىلىپ، ئۆز مەنزىلىگە يول ئېلىشتى ...
— ئاتلىنىڭلار! ئاتلىنىڭلار! بېشىمىزنى بىرلەشتۈرگەن
ئوردا بۇزۇلدى. ئاتلىنىڭلار!

2

كۈتۈلمىگەندە، ئابىل تۆرە قىشلاقمۇ قىشلاق جاكارچى ئەۋە-

تېپ، ئاتلارنىڭ قۇيرۇقىنى قانغا بويىتىپ، خەلقنى ئاياغقا تۇر-
غۇزدى:

— يەتتە ياشتىن يەتمىش ياشقا قەدەر كىشىلەر ئاتلىنىپ،
قىزلار چاچلىرىنى تۈزمەكلەپ، يىگىتلەر بىلەن بىللە قولغا
قورال ئالسۇن! خالايق ئاتلىنىڭلار!

ئابىل تۆرىنىڭ شۇ تەرىقىدە، ئوردىدىن كېلىۋاتقان خەۋەرنى
كۆپتۈرۈپ، ئاۋۋۇل ۋە قىشلاقلارنىڭ ئاھالىسىنى ياكى ئاتلاندۇر-
ماي، ياكى تىنچ قويماي پات - پات قالايمىقان قىلىشى ھەممە
كىشىنىڭ جېنىغا تەگدى. خەلق بايلىق دېسە ئۆزىنى تامدىن
تاشلايدىغان ئابىل تۆرە توغرىسىدا تۈرلۈك مۇلاھىزىلەرنى قىلات-
تى. بەلكى تۆرە ھەقىلىقتۇر؟ ياكى شۇ يول بىلەن بىرەر نەپ
ئالماقچىدۇر؟

ئىسھاقنىڭ دارغا ئېسىلىشى بېكەنزەرگە قاتتىق تەسىر قىل-
دى. ئۇنىڭ بارلىق ئىشەنچ ۋە ئۈمىدى بىكارغا كەتتى، ئۆزى
يالغۇز نېمە قىلىش مۇمكىن؟ قېرىنداش - ئورۇق، دەپ نېمە
ئابىرۇي تاپتى؟ جەڭگى - جېدەل ئەلنىڭ تۇرمۇشىنى ياخشىلىدى-
مۇ؟ ياق! بېكەنزەر تەقدىرگە تەن بېرىپ، ئارغىماق بىلەن
قىلىچتىن ۋاز كەچتى، بەش ۋاخلىق نامىزىنى ئوقۇپ، تەڭرىبەر-
دى بىلەن گۈلكېشىگە ئوخشاش، ئەستايىدىل تىرىكچىلىك غېمىگە
چۈشتى.

— ھەي، خەلقنىڭ تەقدىرى قىل تارازىغا چۈشتى. باش
ئايلىنىپ، كۆز تىنىدىغان داۋانغا كەلدى. ئەمدى بۇنىڭغا كىم
چارە تاپىدۇ؟ — دېدى بىر كۈنى تەڭرىبەردى.

بېكەنزەر پېتىۋاتقان قۇياشقا، لالە رەڭ ئۇپۇققا ئويچان قا-
راپ، قەدىمكى بىر ھېكايىنى ئېيتىپ بەردى:

— بۇرۇنقى زاماندا ئەجا دېگەن قەھرىلىك بىر ئۇرۇق باشلى-
قى بولغانىكەن. ئۇ: «قۇياش چىققان يەردىن تاكى پاتقان يەرگە-
چە يۈرۈش قىلىمىز. يولدا بېشىمىزغا بالا بولماسلىقى ئۈچۈن،

ئاتمىشتىن ئاشقان قەبرىلار قالمىسۇن!» دەپ بۇيرۇق بېرىپتۇ. بۇيرۇق تولۇق ئىجرا قىلىنىپتۇ. شۇ چاغدا، بىر يىگىت دادىسىنىڭ يەكتىكىگە ئوغلاقنىڭ قېنىنى سۈركەپ ئەجاغا كۆرسىتىپ قۇتۇلۇپتۇ. سەپەر تەييارلىقى پۈتكەندىن كېيىن، كاناي - سۇناي - لار بىلەن يولغا چىقىپتۇ. ئۇ ۋاقىتتىكى يۈرۈشكە ئائىلە ئەزالىرى قاتنىشىدىكەن. بايقى دادىسىنى ئۆلۈمدىن قۇتۇلدۇرۇپ قالغان يىگىت بوۋايىنى ساندۇققا سېلىپ، تۆگىگە ئارتىپ، كۆپچىلىك قاتارىدا مېڭىپتۇ.

قوشۇن يول يۈرسىمۇ، مول يۈرۈپ، بىر كۈنى چوڭ چۆلگە دۇچ كېلىپ، ئۇسسۇزلۇقتىن قىرىلىشقا باشلاپتۇ. ئەجا سۇ تېپىڭلار، دەپ بۇيرۇق بېرىپتۇ. ئادەملەر ئۇ يەرنى كولاپ، بۇ يەرنى كولاپ، بىر تېمىمۇ سۇ تاپالماپتۇ. شۇ چاغدا، كىمدۇر بىرى: «ھەي، ئىتتەڭ، ئارىمىزدا بىرەرى قېرى كىشى بولغان بولسا، بىزگە سۇ تېپىش يولىنى ئېيتاتتى» دەپتۇ. يىگىتنىڭ يادىغا دادىسى چۈشۈپ، كېچىدە ساندۇقنى ئېچىپ، بولغان ۋەقەنى ئۇنىڭغا ئېيتىپ بېرىپتۇ، دادىسى: «ئايلا، لەنتىيەي. سەيىر بارمۇ؟ سىيىر بولسا، ئۇنى نېرى - بېرى قوغلاپ راسا ئۇسسات، كېيىن بىر پەس ئۆز ھالىغا قويۇپ، قاراپ تۇر. چاڭقىغان سىيىر سۇ ئىزدەپ كېتىدۇ. سىيىر قەيەرگە بېرىپ، بېشىنى ئېگىپ، يەرنى تېپىپچەكلىسە، ئوغلۇم، ئاشۇ يەرنى كولا، سۇ چىقىدۇ...» دەپتۇ. يىگىت دادىسىنىڭ ئېيتقىنى قىلىپ، ئادەملەرنى ئۆلۈمدىن قۇتۇلدۇرۇپ قاپتۇ.

قوشۇن ئۇسسۇزلۇقتىن قۇتۇلۇپ، ئۇزاق يول يۈرۈپتۇ. كۈنلەرنىڭ بىرىدە، ئۇلار ئىككى دەريانىڭ قوشۇلغان يېرىدە دەم ئېلىشىپتۇ. جەڭچىلەردىن بىرى چۆمۈلگىلى بېرىپ، دەريا تۈتاشقان يەردە، سۇ ئاستىدا گۆھەر كۆرۈپ قاپتۇ. بۇ خەۋەر ئاچ كۆز ئەجانىڭ قۇلقىغا يېتىپتۇ. ئۇ ئەسكەرلىرىنى گۆھەرنى ئاچىقىش ئۈچۈن چۈشۈرۈپتۇ. لېكىن بىرىنى سۇ ئاققۇزۇپ كەت-

سە، بىرى گۆھەرنى تاپالماي، ئاران قايتىپ چىقىپتۇ. ئەجا كۆرۈنۈپ تۇرغان گۆھەرنى تاپالامسەن، دەپ قايتىپ چىققانلار. نىڭ كاللىسىنى ئېلىۋېرىپتۇ. يەنە ھېلىقى يىگىت كېچىدە، ساندۇقنى ئېچىپ، بولغان ۋەقەنى دادىسىغا ئېيتىپتۇ. «ئاپلا، لەنتىيەي، — دەپتۇ دادىسى، — ئاشۇ سۇ بويىدا بىرەر تال دەرەخ بولۇشى كېرەك. سەن، ئوغلۇم، دەرەخنىڭ بېشىغا قارا، گۆھەر سۇ ئاستىدا ئەمەس، ئاشۇ دەرەخنىڭ ئۈستىدە بولۇشى كېرەك!» ئەتىسى، يىگىت سۇ بويىغا بارسا، يوغان چىنار بار ئىكەن. سۇغا قارىسا، گۆھەر يىراقلار ئىمىش. ئۈستىگە قارىسا، چىنار شېخىدا قۇشنىڭ كونا ئۇۋىسى بار ئىمىش، دەرھال چىنارغا چىقىپ، ئۇنىڭدىن گۆھەرنى ئاپتۇ. ئاشۇ گۆھەرنىڭ ئەكسى سۇغا چۈشۈپ تۇرغانىكەن. يىگىت گۆھەرنى ئەجاغا بېرىپ، نۇر-غۇن جەڭچىلەرنى ئۇنىڭ غەزىپىدىن ساقلاپ قاپتۇ.

ئەجا ئەتىسى جەڭچىنى چاقىرتىپ سوراپتۇ: «ئىككى قېتىم-قى مۈشكۈلنى سەن ئاسان قىلدىڭ، شۇنچە ئەقىلنى سەن نەدىن ئالغانسەن؟» دەپتۇ. شۇ چاغدا يىگىت: «بىر قوشۇق قېنىمدىن كەچسىڭىز ئېيتىپ بېرىمەن» دەپ جاۋاب بېرىپتۇ. ئەجا رازى بوپتۇ. يىگىت: «ئەقىلنى ساندۇققا يوشۇرغانىمەن» دېگەنىكەن، نۆكەرلىرى بېرىپ ئېچىپ كۆرۈشسە، ساندۇقتا ئاپئاق ساقاللىق نۇرانە بوۋاي ئولتۇرغانىمىش. ئەجانىڭ ئالدىغا يېتەكلەپ كېلىد-شىپتۇ. ئەجا ئاتا-بالىنىڭ قېنىمدىن كېچىپتۇ ۋە بوۋايغا: «ئىككى ئەقىللىق گەپ ئېيتتىڭ، ئەمدى ئۈچىنچى ئەقىللىق گەپنىمۇ ئېيتىسەن» دەپتۇ. بوۋاي: «ئۇلۇغ ئەجا، قۇلاق سال، ئۆزۈڭدە ئەقىل بولمىسا ياكى يېنىڭدا بىرەر ئەقىللىق، كۆپنى كۆرگەن ئادەم بولمىسا، سەپەرگە چىقما. ئىشنىڭ ئوڭىدىن كەل-مەي، ئادەملىرىنىڭ قىزىلىپ، ئاخىردا ئۆزۈڭگە قىيىن بولىدۇ» دېگەنىكەن. ئەجا كۆپ ئويلىنىپ ئاقساقالغا باش ئېگىپ: «قېرى بىلگەننى، پەرى بىلمەس» دەپ قوشۇننى باشلاپ، ئۆز يۇرتىغا

قايتقانكەن .

— ھە، ئۇ بۇرۇن ئۆتكەن قېرىلار - دە! — دەپ قويدى گۈلكىشى، — ھازىرقى قېرىلارغا يول بولسۇن! ...
يېشىل دەريا تەرەپتە بىر ئاتلىق كۆرۈندى. ئۇ تېز كېلىۋا-
تاتتى. بۇ ئابىلنىڭ چارچىسى، دەپ ئويلاشتى ئۇلار. ئاتلىق
بېكەنزەر تەرەپكە ماڭدى ۋە ئۇدۇل كەلدى - دە، ئېتىدىنمۇ
چۈشمەي:

— بېكەنزەر ئاكا، تۈمەنسۇدا ئادەملەر توپلىنىۋېتىپتۇ.
سىزنى كەلسۇن، دەيدۇ، — دېدى.
— قانداق يىغىن؟ توپنىڭ باشلىقى كىم؟ — دە سورىدى
تەڭرىبەردى.

— باشلىقى ئابىل تۆرە، بىراق مەسىلە ھەل بولمايۋاتىدۇ.
شۇڭا، خالايق سىزنى كۈتۈۋاتىدۇ.
بېكەنزەر ئارىسالدى بولۇپ قالدى. بېرىپ نېمە دەيدۇ؟
خوش، قانداق قىلسۇن؟ چاپارمەن ئېتىغا قامچا ئۇرۇپ يۈرۈپ
كەتتى. بېكەنزەر جازا ئەترىتىدىن تارتىپ، تاكى ئابىل تۆرە
خەلقىنى ئاۋارە، سەرسان قىلىۋاتقان كۈنگىچە بولۇپ ئۆتكەن
ئىشلارنى كۆز ئالدىدىن ئۆتكۈزۈپ، يۈرىكى جىغىلداپ ئورنىدىن
تۇردى:

— ياق، ياخشى كۈندە باتۇر بولۇپ، يامان كۈندە يېتىۋېلىش
ئىنساپتىن ئەمەس؟! باراي...

تۈمەنسۇ ئادەملەر بىلەن لىق تولغانىدى. بىرى ئاتتا، بىرى
ئۆكۈزدە، يەنە بىرى ئېشەكتە كېلىپ، جاي ئالماقتا. دېھقان
زىرائەت تېرىغان دالىسىنى، چارۋىدار چارۋىسىنى، ئوۋچى قاپقان
بىلەن بۈركۈتمىنى تاشلاپ، بۇ يەرگە ئالدىرماقتا. گۈلكىشىنى
باشلاپ بېكەنزەرمۇ توپقا يېقىنلاشتى. ئۇنى يىراقتىن كۆرۈپ
تۇرغان ئابىل تۆرە ئېتىنى يورغىلىتىپ كېلىپ، گەپ - سۆز
قىلمايلا بېكەنزەر مىنگەن ئاتنىڭ تىزگىنىگە ئېسىلدى:

— مانا، مانا! ئۆزى كەلدى، بېكەنەر باتۇر! — دېدى
ئۇ خۇشامەتگۈيلۈك بىلەن.

بېكەنەر ياكى ئۇنىڭغا ئەگىشىپ مېڭىشنى، ياكى تىزگىندە-
نى تارتىۋېلىشنى بىلمەي ئىككىلىنىپ تۇرۇپ قالدى. ئادەملەر:
«ھەي! باتۇر كەلدى!» دەپ قىيا - چىيا كۆتۈرۈپ مېڭىشقا
باشلىدى.

بېكەنەرنىڭ كۆزى بىردىنلا زەمبىل كۆتۈرۈپ كېلىۋاتقان
تۆت كىشىگە چۈشتى. «زەمبىلدىكى كىم ئىكەن؟» دې ئۇزاق
تىكىلدى. تۆت تەرەپتىن «بېكەنەر! بېكەنەر!» دېگەن ئاۋازلار
ياڭراپ تۇراتتى. بېكەنەر تىزگىننى ئايل تۇرىنىڭ قولىدىن
ئېلىپ، ئېتىنىڭ بېشىنى بۇراپ، زەمبىل ئالدىغا باردى. قاردە-
سا، ئالمەمېت! چاچ - ساقىلى قاردەك ئاقارغان مويسىپىت
بوۋاي ئادەملەرگە نۇرسىز كۆزلىرىنى تىكىپ، قېرىغان ئارسلان-
دەك ئولتۇرۇپتۇ. بېكەنەر ئاتتىن چۈشۈپ، زەمبىل يېنىغا
كېلىپ:

— ئەسسالامۇئەلەيكۇم، — دەپ سالام بەردى. زەمبىلنى
كۆتۈرگەن ئالمەمېتنىڭ نەۋرىلىرى ئىدى. ئۇلار بېكەنەرنى
تونۇپ، زەمبىلنى يەرگە قويدى. بېكەنەر بوۋاينىڭ قولىدىن
تۇتتى.

— كىم بولسىەن؟

— بېكەنەر ئاكام، — دېدى نەۋرىلىرىدىن بىرى بوۋاينىڭ
قوللىقىغا قاتتىق ئاۋاز بىلەن. ئالمەمېت:

— ھە، ياخشى! ... بېكەنەر مۇسەن؟ ئېتىڭنى ئاڭلاپ
يۈرمىەن. ئۆكەم، ياخشى كۈن كۆر! — دەپ دۇئا قىلدى.
زەمبىل يەنە يەردىن كۆتۈرۈلۈپ، ئەلنى ئارىلاپ كەتتى.

تۈمەنسۇننىڭ ئوتتۇرىسىدىكى دوپپىدەك دۆڭلۈكتىن ئەھلى
دانىش ۋە مەسلەھەتچىلەر ئورۇن ئالدى. ئايل تۆرە كۆپچىلىكنى
ئارىلاپ كېلىپ، ئوتتۇرىغا ئولتۇردى. جامائەت جەم ئىدى.

بەزىلەر: «تۆرىنىڭ ھالى خاراب ئوخشايدۇ. ھەتتا بىر پۇتى تۆردە، بىر پۇتى گۆردە تۇرغان ئالمەمبەتتىمۇ ئالدۇرۇپ كەپتۇ» دېيىشەتتى. ھالبۇكى، ئابىل دېگەن بۇ ئادەم تۆرىلىك نامىنى ئالغاندىن كېيىن، ئالمەمبەت ئۇنىڭغا يول بېرىپ، ئۆزى كور-پۈلدەكسايدا تىنچ ھايات كەچۈرۈۋاتاتتى. بۈگۈن توساتتىن بۇ يىغىلىشنى ئاڭلاپ، ئەتەي نەۋرىلىرىگە زەمبىلىنى كۆتۈرگۈزۈپ كەلگەنىدى. ئابىل تۆرە بولسا، ئەكسىچە ئۇنىڭغا قاراپ قويغىنىدە مۇ يوق.

— ئاھ، قەدىرلىك يۇرتداشلىرىم، — دەپ سۆز باشلىدى ئابىل تۆرە، ھەممە جىم بولدى، — يۇرتىمىز بېشىغا ئېغىر قايغۇ چۈشتى. بالا ئاتىسىز ياشىمىغاندەك، بىزنىڭمۇ ئوردىسىز تىرىك-چىلىك قىلىشىمىز تەس. ئاشۇ بىزنىڭ يۆلەنگەن تېغىمىز، ئىد-شەنگەن بېغىمىز ئوردا خەۋپ - خەتەر ئىچىدە قالدى، — ئۇ ئىچى تىت - تىت بىولۇپ ئولتۇرغان بېكىنەزەرگە قاراپ قويدى، — توغرا، ئەمىرىمىز نامەردلىك قىلىپ، خەلقنى كۆپ تەشۋىشكە سالدى. لېكىن نېمىلا بولمىسۇن. بۇنى ئۇنتۇپ، تەق-دىرىمىز قىل ئۈستىدە تۇرغان مۇشۇ كۈنلەردە، سىز، قاراكۆز، شېرىن سۆز ھەمقىشلاق، ئاۋۇلداش ئاكا - ئۇكىلار، ياردەم بېرىشىڭلار لازىم!

— ياردەمگە نەدىكى كۈچ؟ — دېدى كىمدۇر بىرى.

— كۈچ دەمىسەن؟ كۈچ مەن بىلەن سەن. قالغىنى مانا مۇشۇ ئولتۇرغان خالايق. ھەممىمىز بىر ياقىدىن باش چىقارساق بولغىنى!

كىمدۇر بىرى تۆرىنىڭ سۆزىگە لوقما سالدى:

— خۇدا ئۇرۇپ، خان ئەۋلادىنىڭ سېسىغان پېشىنى يەنە سۆيىمىزمۇ؟ ئوردا دەپ يۈرۈپ...

— كۆرىمىز، — دەپ سۆزىنى بۆلۈۋەتتى ئابىل تۆرە، — خان ئەۋلادى ئىمىش، خان ئەۋلادى يەرگە كىرسۇن! ئوردا باشقىدە.

دىن تىكلەنسە، قالغىنىنى ئۆزىمىز بىلىمىز!
— تۆرە، — دەدى بېكەنزەر، — چىرىگەن ئوردىنى يەنە تىكلەمەكچىمۇسىز؟ ئاۋارە بولماڭ، خۇدا ساقلىسۇن! گېپىڭىز يەنە شۇ كونا گەپ. «بىرلىك»، «ھەمكارلىق» دەپ خەلقنى سۇدىن ئېلىپ، ئوتقا سېلىپ، كۆپ ئاۋارە قىلدۇق، ئوردىڭىز خەلقلەرگە نېمە بەردى؟ خەلقنىڭ كىيىمىنى قانغا بوياپ، نەچچە قېتىم قولىغا تۇتقۇزدى!...

ئابىل تۆرە ۋارقىرىۋەتتى:

— ھاي، ماقۇل، سېنىڭ ئېيتقان سۆزۈڭنى توغرىمۇ دەي-
لۇق، ئەمما بىر تەرەپتىن، جازا ئەترىتى قىسىپ كېلىۋاتىدۇ.
قانداق قىل دەيسەن؟ گېلىمىزنى قويدەك پىچاققا تۇتۇپ بېرىمىز-
مۇ؟

دەل شۇ مەسىلىدە ھەر ئىككىسىنىڭمۇ توغرا ئىدى. شۇنىڭ ئۈچۈن، ئابىل تۆرىنىمۇ، بېكەنزەرنىمۇ توپلانغانلار قۇۋۋەتلەپ تۇردى. تۆرە جاۋاب كۈتتى. بېكەنزەر نېمە دېيىشنى بىلمىدى.
— مانا شۇنداق، قاراكۆز يۇرتداشلىرىم، سىلەرگە بىرلا توغرا يولنى كۆرسىتىۋاتىمەن، خالاس. ئەل ئاغىسى بولغان ياخشىلار، ئاڭلىمىدىم دېمەڭلار، چارۋىدار، دېھقان، سودىگەر — ھەممىسى بىرلىشىپ، قولىمىزغا قۇرئان تۇتۇپ، قەسەم ياد قىلىپ، بىر تۇغ ئاستىغا ئۇيۇشىمىز. بۇ مەسلىھەت ئاللىقاچان پىشىپ يېتىلگەن. بىز بىرىنچى بولۇپ ئاتلىنىمىز. ئاڭلىدىڭىز-
لارمۇ؟ پات ئارىدا نەمەنگاندىكى رۇس ئەسكەرلىرى بىلەن تۇتۇ-
شىمىز!

ئولتۇرغانلار بېشىنى ئۇيان - بۇيانغا چايقىشىپ، «قانداق كۈنلەرگە قالدۇق؟ رۇسنىڭ زەمبىرىكىگە قامچا تەڭ كېلەلەمتى؟ نەس باستىغۇ؟» دەپ ئەندىشىگە چۈشۈپ قادى. باشقا ئىلاجنىڭ يوقلۇقى ئۇلارنىڭ كەيپىنى ئۇچۇردى. ھېچكىم قارشى سۆز ئېيى-
تالمىدى. ئابىل تۆرىنىڭ بۇيرۇقى ئۆزىنىڭ كۈچىنى كۆرسىتىدۇ.

دىغاندەك قىلاتتى.

— كۈرىشىمىز، قىرىلىمىز، خۇدا يار بىزگە! ئۆز ئوردىمىزنى، ئۆز ئابروۋىمىزنى كۆتۈرىمىز! ئامىن...
ئالمەمبىت ئاڭلىماي قالغان گەپلەرنى نەۋرىسىدىن ئوقۇپ ئولتۇراتتى. ئۇ گەپ قىلماقچى بولۇپ، ئۆزىنى راسلىدى، ئال-
مەمبىتنى كۆرۈپ ئابىل تۆرە توختىدى.
يۈز ياشتىن ھالقىغان بوۋاي نارتۇگىدەك بويىنى سوزۇپ،
يۇتقۇندى:

— ھە، ئەھۋالڭلارنى ئاڭلىدىم، ھەي... بېشىمىزغا يامان
كۈنلەر چۈشۈپ قاپتىغۇ؟ ھەي بېكەنەزەر. نەدىسەن؟
بېكەنەزەر: «مەن نېمىگە كېرەك بولۇپ قالغاندىمەن؟» دەپ
ئالمەمبىت تەرەپكە قاراپ قويدى.
— ئالمەمبىت ئاكا، بېكەنەزەر ماۋۇ يەردە تۇرىدۇ... —
دېدى كىمدۇر بىرى.

— ھىم، مېنىڭ ئىسمىم ئالمەمبىت، قۇزغۇنىڭ يېشىنى
ياشىدىم... — دېدى خورسىنىپ، — بېكەنەزەر، مېنىڭ سۆزۈم-
گە قۇلاق سال.

— قۇلىقىم سىزدە، ئاتاخان.

ھەممەيلەن ئۇلارنىڭ سۆھبىتىگە دىققەت بىلەن قۇلاق
سالىدى.

— بۇ قىزىق ئىكەنغۇ؟ شۇنچە ياشقا كىرىپ، دۇنيادا توقسان
ئۈرۈق ئۆزبېكتىن باشقا ئەلنىڭ بارلىقىنى بىلىمىگەنكەنمەن.
سەن ئۇياق - بۇياقتا كۆپ بولغانسەن، ھېلىقى باستۇرۇپ كېلىد-
ۋاتقان رۇس دېگەننى ئۆز كۆزۈڭ بىلەن كۆرگەنمىسەن، بالام؟
بېكەنەزەر نېمە دېيىشنى بىلمەي قالدى، «ئاقساقال بۇنى
سوراپ نېمە قىلىدىكىن؟» دېگەن خىيالغا كەلدى. بوۋاي كۆز
قىرىنى بېكەنەزەردىن پەقەت ئۆزىمىدى. ئۇ جاۋاب بەردى:
— كۆرگەنمەن...

— قانداق بولىدۇ؟ — قىزىقتى بوۋاي.
ئابل تۆرە ئۇنىڭغا قاراپ قويۇپ: «ھەي خۇدا، بەندەڭنى
مۇنچىلىك ئالچىتمىغىن!» دەپ مىيىقىدا كۈلدى. بېكەنزەر جا-
ۋاب بەردى:

— بېشى دومىلاق، ئايىغى ئاچا.

— ھە، ھە. گەپلىشەمدۇ؟

— گەپلىشىدۇ. ئۆزلىرىنىڭ تىلىدا.

— قاپقىنى تۈرەمدۇ؟

— تۈرىدۇ...

— كۈلەمدۇ؟

— كۈلىدۇ، ئاتىجان. ئۆز كۆزۈم بىلەن كۆردۈم.

خالايق بۇ ئاجايىپ سوئال - جاۋابنى ئاڭلاپ، قېتىپ -
قېتىپ كۈلۈشەتتى. كۆپچىلىك بوۋاينىڭ سۆزىنى ئاڭلىيالمى-
ئالدىغا ئىنتىلىشتى.

ئالمەمبېت:

— بېكەنزەر، ئالجىغان بوۋاڭنىڭ سورىغان سوئالىغا ئېرىد-

مەي جاۋاب بەرگىن، رۇس تاماق يەمدىكەن؟

بېكەنزەر كۈلۈمسىرەپ:

— نېمىشقا يېمەيدۇ؟ — دېدى.

ئالمەمبېت تەرلەپ كەتتى. نەۋرىسى ياغلىق بىلەن ئۇنىڭ

پېشانىسىنى ئېرتاتتى.

— ئەنە خالاس، — دەپ ئۆزىچە ھەيران بولدى ئالمەم-

بېت، — بۇ رۇسنىڭ دومىلاق بېشى بولسا، گەپ قىلسا، ئۇمۇ

بىزگە ئوخشاش ئادەم ئىكەن - دە! قاپقىنى تۈرسە —

قەھەرلىك، كۈلسە — رەھىمدىل ئىكەن. تىرىكچىلىك قىلسا،

ئۇمۇ ئالدايدىكەن، ئالدىنىدىكەن. بۇنىڭدىن مەلۇم بولىدىكى.

ئۆزىمىزدەك بىر بەندە مۆمىن ئىكەن؟!

ئولتۇرغانلار ئارىسىدا قاتتىق كۈلكە كۆتۈرۈلدى. ئاڭلىماي

قالغانلار ئەتراپتىكىلىرىدىن سوراپ بىلىپ زوقلىنىشتى. بىر ئەسىر ئۆمۈر كۆرگەن ئاقساقالنىڭ سۆزىدىن ھېكمەت ئاڭلاشنى ئارزۇ قىلغان خالايق يەنە جىم بولدى.

— ھە، شورۇڭ قۇرۇغۇر، قارا كۆز خەلقىم، — دېدى ئالمەمبېت، — قىرىلىشنىڭ كىمگە پايدىسى بار؟ ئوردا دەيسە، لەر، ئوردا كىمنىڭ بېشىنى سىلىدى؟ رۇسلار بىزدەك ئادەم ئىكەن، ئادەمزاننى ياخشى گەپ ئاتتىن چۈشۈرىدۇ. «ياخشى سۆز بىلەن يىلان ئىنىدىن، يامان سۆز بىلەن پىچاق قىنىدىن چىقىدۇ» دەپ بىكار ئېيتىشمىغان. دوستلۇق چاپىنىنى كىيىپ، ئاشۇ رۇسلارنى ھۆرمەت بىلەن يولدا كۈتۈۋالسا، قانداق بولىدۇ؟ ... ئادەملەر بوۋاينىڭ سۆزىنى دىققەت بىلەن ئاڭلىغان بولسىمۇ، بىراق ھېچكىم بىرىنچە دېمىدى. بۇ بىرەر كىشىنىڭ چۈشەنمىگەن كىرىمىگەن خىيال ئىدى.

— ئادەمزان، — دېدى ئالمەمبېت سۆزىنى داۋاملاشتۇرۇپ، — بىر - بىرى بىلەن سىرداشقاندىن كېيىن دوستلىشىدۇ. رىزىق ئاقار، ئەقىل يوقار، دېگەن گەپ بار، قەدىردانلىرىم، قولۇڭلاردىن كەلسە رۇس بىلەن يېقىنلىشىپ بىرلىشىپ، يارۇ بۇرادەر بولۇپ كېتىمىز.

ھۆرمەتلىك كىشىلەردىن بىرى:

— ھەي خۇدا! مانا بۇ «ئۆزى ئۆزىگە خان» ئەجەب گەپنى ئېيتتى - دە! — دەپ قالدى.

ئابىل تۆرىنىڭ جان - پېنى چىقىپ كەتتى:

— خەلقنىڭ تۆرىسى مەن! ھەي ئۆزى ئۆزىگە خان، ساڭا نېمە يېتىشمەيۋاتىدۇ؟ — دەپ ئورنىدىن تۇرۇپ كەتتى.

ئولتۇرغانلار ئەمدى ئۇنىڭ سۆزىگە ئېتىبار قىلماي قويدى.

— بۇ باشقا گەپ، بۇنى ئەقىللىق مەسلىھەت دېسە بولىدۇ.

— نېمىشقا كۈتۈۋالمايدىكەنمىز؟ رۇسمۇ بىزگە ئوخشىغان

خەلق ئىكەن!

— ھە، ئاشۇ ئوردالڭ بېشىڭدىن ئايلانسۇن، قىز تالاق!
ئوردىدىن نېمە ھۇزۇر - ھالاۋەت كۆردۇق! رۇسقا قوشۇلىمىز،
دوست بولىمىز!...

ئابىل تۆرە:

— ئالدىراشما! ھەي قۇتريغان خەلق! — دەپ توۋلىد.
دى، — ھەي، قۇتريغان خەلق!
ھېچكىمنىڭ ئاڭلىغۇسى كەلمىدى.

تۆرە ئاقۇلاي ئەھۋالغا چۈشۈپ ئولتۇرۇپ قالدى، ئەتراپىغا
قارىدى. ئۇنى قوللايدىغان ئادەم يوق. ھازىرلا ئۇنىڭ سۆزىگە
قۇلاق سېلىپ ئولتۇرغان ئادەملەر بىردىن چاپىنىنى تەتۈر كىيىد-
ۋالغاچقا، خورلۇقى كېلىپ، قەھرى تۇتۇپ، قىلىچ بىلەن ئۇلار-
نى بىرچەتتىن قىرىۋەتكۈسى كەلسىمۇ، لېكىن ئاچچىقى يامان،
زەبەردەس بېكىنەزەرنى كۆرۈپ، زەھىرىنى ئىچىگە يۈتتى،
ئەزايى - بەدىنىنى تەر باستى.

ئالمەمبېت:

— بېكىنەزەر! — دەپ توۋلىدى.

— لەببەي، قۇلىقىم سىزدە! — دەپ جاۋاب بەردى باتۇر.

— سەندىن باشقا ئىشەنچلىك ئادەم يوق. قەددىڭنى كۆتۈر،

رۇسنى سەن كۈتۈۋالسەن!

بېكىنەزەر بوۋاينىڭ يېنىغا كېلىپ، قولىنى سۈيۈپ كۆزىگە

سۈرتتى:

— ئاتىجان! باشقا بىرى سايلانسۇن... مەن بۇنداق ئىشلار-

دىن قول ئۈزگەندىم.

— شۇنداق قىل، بالام، — دېدى بوۋاي ۋە باتۇرنىڭ سۆزد-

نى ئاڭلىماي قالدىمۇ ياكى ئاڭلىغان بولسىمۇ، گەپ تالىشىپ

ئولتۇرۇشنى ئەپ كۆرمىدىمۇ، سۆزىنى داۋاملاشتۇردى، —

رۇس ئوق ئاتسا، بىرىنچى بولۇپ يىقىل. گەپكە كۆنسە، چارد-

سىنى ئۆزۈڭ قىل. خەلقنىڭ ئېغىر كۈنلىرىدە مەلھەم بول.

ساڭا باشقا يول يوق، چۈنكى، سېنى بىكارغا باتۇر دېيىشمەيدۇ!
قانداق قىلىش كېرەك؟ بېكەنەزەر ھەيران بولۇپ قالدى. ئۇ
خانئەيران بولغان، مادارى كېتىپ، ئازغىنە جېنى قالغان خەلق-
نىڭ تەقدىرىنى ئويلاپ يەرگە تىكىلىپ تۇراتتى.

— بوشاشما، باتۇر!

— بۇ ئىشقا سەن يارىمىساڭ، كىم يارايدۇ؟!

— ھە، شۇنداق بولسۇن، بېكەنەزەر ئاكا...

خالايق بىر ئېغىزدىن قوشۇلۇشتى. توپتىن يىراقتا تۇرغان
ئاتلىق يىگىتلەر «بېكەنەزەر!» «بېكەنەزەر!» دەپ چاقىرىشقا
باشلىدى. بۇلار ئابىل تۆرە توپلاۋاتقان قوشۇننىڭ بىر قىسمى
ئىدى. بېكەنەزەرنىڭ بۇرۇنقى غەيرىتى ئۇرغۇپ، ئالقىش سادالى-
رى ئۇنىڭغا كۈچ - قۇۋۋەت بېغىشلىدى. ئۇ روھلىنىپ ئورنىدىن
قوزغالدى:

— ئاھ، قارا كۆز يۇرتداشلىرىم! — دېدى ئۇ، — بوپتۇ،
بار دېسەڭلار بېرىپ، رۇسلارنى كۈتۈۋالاي ... ئەمدى مېنىڭ
ئىلتىماسىم شۇكى، توپلانغان يىگىتلەر ئۆز قىشلاقلىرىغا تارقى-
لىپ، دېھقانمۇ، چارۋىچىمۇ ئۆز ئىشىنى، ئۆز تىرىكچىلىكىنى
قىلسۇن...

— بولدى! ... دېگىنىڭ ھېساب، بېكەنەزەر باتۇر! — دېدى
گۈررىدە خالايق.

شۇنداق قىلىپ، يۈز ياشلىق ئالمەمبېتنىڭ سۆزى كۆپچە-
لىككە تازا ياقىتى.

ئالمەمبېتنى نەۋرىلىرى زەمبىلگە ئولتۇرغۇزۇپ، يەلكىسە-
گە ئېلىشتى. ئاغزى قۇلىقىغا يەتكەن گۈلكېشى چىپار ئارغىماق-
نى بېكەنەزەرنىڭ ئالدىغا يېتەكلەپ كەلدى. تۈمەنسۇغا توپلانغان
ئادەملەر باھارنىڭ تاشقىن سۈيىدەك كۆۋەجەپ، خوشال بولۇپ
ئۆي - ئۆيلىرىگە تارقىلىشقا باشلىدى.

ئابىل تۆرە ئولتۇرغان جايىدىن تۇرالمىدى، بىرەرئىش ئۇنى

بىللە كېتىشكە ئۈندىمىدى. ئۇ تۆپىلىكتە قۇزغۇندەك شۈمشىپ يالغۇز قالدى ...

3

ئىسھاق دارغا ئېسىلغاندىن كېيىن، خۇداپار بىلەن نەسىر-دىن ھەرقايسىسى ئۆزىچە: گېنېرال گوېرناتور ئەمدى مېنى خان قىلىدۇ، دەپ ئويلىشاتتى، بىر - بىرىدىن قىزغىنىشاتتى. خاندلىققا كۆتۈرگەندە كېرەك بولىدىغان ئاق كىگىزنى تۆگىگە ئار-تىپ، گېنېرال گوېرناتورنىڭ ئەتراپىدا خۇشامەتگۈيلۈك بىلەن ئەگىپ يۈرۈشەتتى. «ۋەدىگە بىنائەن قوقاننىڭ دانىشمەنى مەن بولۇشۇم كېرەك!» دەپ ئابدۇراخمان بىر ياقىتىن كۆڭلىنى خۇش قىلىپ يۈرەتتى. گېنېرال گوېرناتور بۇ ئىشلارنى كۆرۈپ، بىلىپ تۇرۇپ، ئۇلارغا ئانچە بەك ئوچۇق چىراي ئاچماي قويدى. چۈنكى، بۇ چىرىگەن ئوردا يوق قىلىنمىغۇچە، خەلقنىڭ قوزغى-لىڭى بېسىلمايدىغانلىقى ئۇنىڭغا ئېنىق ئىدى. خانلارغا يان-بېسىلسا، جەزمەن روسىيىنىڭ يەرلىك خەلق ئالدىدىكى ئىز-زەت - ئابروىى كېتىپ قالاتتى. تەدبىرلىك فان كەيفماننىڭ بۇنىڭغا كۆزى يەتكەنىدى.

ئۇزۇن ئۆتمەي، ئەتراپتىكى ئاھالىگە سۆزى ئۆتىدىغان قۇر-مانجان داداخاھ ئايىم ئوشقا كېلىپ، گېنېرال سكاپېلىق بىلەن ئۇچراشتى. ئۆلكىدىكى باشقا شەھەرلەرنىڭمۇ ئاچقۇچى تاپشۇرۇل-دى، دېگەن مەنىدە (قىرغىزلارنىڭ يېشى چوڭراق ئاياللىرى قائىدە - يوسۇن بويىچە چاچلىرىنى كۈمۈشتىن، مىستىن زىبۇ زىننەت بۇيۇملىرىنى ئېسىپ، ئۇنىڭغا بىرنەچچە تال ئاچقۇچىنىمۇ قوشۇۋالىدۇ) رۇس گېنېرالنىڭ ئالدىغا بىر تىزىق ئاچقۇچنى تاشلىدى. ئۇرۇش توختىغانلىقىنىڭ بەلگىسى سۈپىتىدە، بېلىد-كى ئالتۇن ساپلىق خەنجەرنى يېشىپ بەردى. مۇشۇ ئۇسۇل بىلەن

تەدبىرلىك ئايال ئانىلىق خىزمىتىنى ئۆتەپ، ئوردىنىڭ يوقىلىدۇ. شىغا رازىلىق بىلدۈردى. يۇرتنىڭ روسىيە ئىختىيارىغا ئۆتۈشىنى قىزىقلاپ - قۇۋۋەتلىدى. خەلقنىڭ بۇنىڭدىن كېيىن تىنچ، ئىتتىپاق تۇتۇشىگە كېپىل بولدى.

شۇنىڭدىن كېيىن، فان كەيفمان قۇرمانجان داداخانىنىڭ «ئا-لاي مەلىكىسى» دېگەن قۇرۇق شۆھرىتىنىڭ يېنىغا پولكوۋنىڭ دېگەن نامنى قوشۇپ قويدى. نەسىردىننى ئاقسۆڭەكلەر قاتارىغا ئۆتكۈزدى. ئابدۇراخمانغا بولسا، پولكوۋنىڭ ئۇنۋانىنى بېرىپ، ئۇلارنىڭ ئارزۇ - تەلەپلىرىنى بىر تەرەپ قىلغان بولدى.

شۇنداقتىمۇ «ئاندىن خان بولۇپ، بەگ بولۇپ تۇغۇلغان. مەن!» دەيدىغان كىشىلەر يەنىلا تىنچىمىدى. نەسىردىن «ئاق-سۆڭەك» دېگەنگە رازى بولمىدى. قولىدا بىرەر مۇئەسكىرى يوق ئابدۇراخمان پولكوۋنىڭ كىيىمىنى كىيىپ يۈرۈشنى ئەپ كۆرمىدى. ئۇلارغا يەنە خۇدايار باش بولدى، يوشۇرۇنچە ئوردىنى قايتا تىكلەش ھەرىكىتى بىلەن شۇغۇللاندى.

ئەمما، ئۇلارنىڭ ۋىلايەتلەردىكى ئابىل تۆرىگە ئوخشاش ئىشەنچلىك كىشىلىرى ھېچ يەردە ئىش چىقىرالمىدى. خەلق ئۆزى تاللاپ، ئۇرۇش يولىدىن تىنچ ھايات يولىغا ئۆتتى. سىرپاش بولۇپ قالغاچقا، خۇدايار «جاناب ئالىلىرى»، نەسىردىن «ئاق-سۆڭەك»، ئابدۇراخمان «پولكوۋنىڭ» دېگەن ئۇنۋانلىرىدىن قال-دۇرۇلۇپ، ئوربىبۇرگ قەلئەسىگە سۈرگۈن قىلىندى. ئارزۇسى خەلقنىڭ ئارزۇسىغا تۈپتىن زىت بولغان، ئاممىنىڭ قوللاپ - قۇۋۋەتلىشىدىن پۈتۈنلەي مەھرۇم قالغان كونا ئوردا غۇلاپ، ئۇنىڭ قانلىق قىلىچى سۈندى...

4

— رەھمەت، باتۇر، نېمىلا بولمىسۇن تۇغقىنىم ئىكەنسىن.

چاقىرسام گېيىمنى يەردە قويماي كېلىپ، تۈزۈمنى تېتىپ ئول-
تۇرۇپسەن، — دېدى ئابىل تۆرە ئەلەمزاڭلىك بىلەن، — ئۆز
ۋاقتىدا قاتتىق گەپ قىلىپ، كۆڭلۈڭلارنى چىگىپ قويغان بول-
سام، ھەممىسىنى ئوردىنىڭ نامىدىن سۆزلەپ، ئوردىنىڭ قام-
چىسى بىلەن قامچىلىغانمەن! بۇنىڭ بىلەن ماڭا ئەلنىڭ نارازىلى-
قى، ئاداۋىتى ئاشتى، خالاس! پادىشاھنىڭ ئەمرى ۋاجىپ، مې-
نىڭ قولۇمدىن نېمە كېلەتتى؟! ئېيتقىنى ئېيتقان، دېگىنى
دېگەن! بۈگۈن ساڭا ئىلتىماسم شۇكى: خەلق ساڭا ئىشىنىپ
قالدى، ئامەت سېنىڭكى. مېنىڭ بېشىمدىن بەخت، قولۇمدىن
كۈچ كەتتى، كەچۈرۈشنى لايىق كۆرسەڭ، مېنى كەچۈر...
ھېلىقى كۈنى دۆڭدە، ئەل - جامائەتتىن ئايرىلىپ، يېتىم
قىلىش ئابىل تۆرىنىڭ جېنىدىن ئۆتۈپ كەتكەچكىمۇ، ئۆزىنى
خېلىلا ئالدۇرۇپ قويغانىدى. قاراقاش ئايىم گويا ھېچ نەرسە
بىلمىگەندەك، مېھمانغا: «كېلىڭ، باتۇر يىگىت، قىمىزدىن
ئىچىپ ئولتۇرۇڭ...» دەپ نازۇكەرەشمە بىلەن ئىلتىپات كۆر-
ستەتتى.

مېھمان ئىككى كىشى ئىدى.

بېكەنزەرنىڭ يول بويىغا كىگىز ئۆي قوندۇرۇپ، ياش -
قېرىلارنى توپلاپ، رۇس ئەترىتىنى كۈتۈۋېلىشقا تەييارلىق قىل-
ۋاتقانلىقىدىن خەۋەر تاپقان ئابىل تۆرە ئۆزىدىن ۋە مىراسىدىن
ئەندىشە قىلىپ، يارىشىپ قالساق تېخى ياخشى، يارىشالماي قال-
ساق، خەقنىڭ كۆزىچە باتۇرنىڭ كۆڭلىنى ئېلىپ قوياي، دېگەن
نىيەتتە، بېكەنزەرنى خوتۇنى ئارقىلىق مېھمانغا چاقىرغانىدى.
باتۇرمۇ «كۆپنى كۆرگەن ئادەم بىرەر مەسلىھەتتى بولسا كېرەك»
دېگەن خىيال بىلەن گۈلكىشىنى ئەكەلگەندى.

— مەن ئەمدى سېنىڭ يولۇڭغا توسالغۇ بولمايمەن. بېكەن-
زەر، ئەمدى خەلقنى ئۆزۈڭ باشقۇر، ھەركىم ئۆز يولى بىلەن
ماڭغىنى ياخشى. كېيىنكى ئەۋلاد ياكى مېنىڭكىنى، ياكى سې-

نىڭكىنى توغرا دەر...

— ئابىل ئاغا، بەگ بولۇش مەقسىتىم يوق. گەپ بۇنىڭدا ئەمەسقۇ؟ رۇس كاتتا خەلق ئىكەن، ئاتقان ئوقى يىراققا يېتىدەر. كەن. مۇرەسسە - مادارا كېرەك! ئىشەنچلىك كىشىلەردىن ئاڭ. لىدۇق، ئەدىلىنىڭ تۆۋەن قىسمىدىكى قازاقلارنى، سەرى - ئۆز. گەن - چۆي ئەتراپىدىكى قىرغىزلارنى ئۇلار يۇتۇپ كەتكىنى يوققۇ؟ ئەكسىچە، ئۇلار ئىناق - ئېجىل ياشاۋېتىپتۇ. ئۇلارنى قايسىمىز كۈتۈۋالمايلى ئوخشاش.

شۇ پەيت، قاراقاش ئايمى باشقىلارغا سەزدۈرمەي، ئېرىگە يەر ئاستىدىن قاراپ قويدى. ئابىل تۆرىنىڭ خىيالى پەرۋاز قىلاتتى. «بۇ يىگىت بالا ئىكەنغۇ، بۇنچىلىك ئەقىل - پاراسەتنى نەدىن ئالدىكىن؟» دەپ تەن بېرىپ، «بويۇتۇ، ئىككىلىمىز كۈتۈ- ۋالايلى» ياكى «بويۇتۇ، مەن كۈتۈۋالاي، يېشىم چوڭ» دەۋېتىشكە ئاز قالدى. ياق، مۇنداق قىلىش توغرا ئەمەس. «بۇ كۆنىسمۇ، خەلق كۆنمەيدۇ» دەپ يۈرىكى ئېچىشىپ كەتتى.

— قوي، بېكەنزەر، — دېدى قېرى تۈلكە، — خالايق يولنى ساڭا بەرگەنمەن، ئۆزۈڭ كۈتۈۋال، باتۇر! مېنىڭ ئال- دىمدىن ئۆتۈپ قويغىنىڭ ئۈچۈن يېشىم ئاسمانغا يەتتى...

بېكەنزەر شۇ كۈنلەردە قىلىۋاتقان ئىشلىرى، تەييارلىقى ھەققىدە سۆزلىدى. ئابىل تۆرە ئۆز خىيالى بىلەن بەند ئىدى. نىيىتى قارا ئابىل تۆرە خۇددى ئۆمۈچۈكتەك پىتنە - پاسانتىن تور توقۇپ، كۆڭلىدە نېمىنىدۇر كۈتەتتى. «بۇ كۆنىسمۇ، خەلق كۆنمەيدۇ. بېكەنزەر ھايات ئىكەن، ھېچكىم مېنى نەزەر كۆزىگە ئىلمايدۇ» دەپ ئىچى ئاداۋاتاتتى.

تاينىڭ گۆشى، ھەسەلدەك قىمىز داستىخانغا گۈل بولدى، قاراقاش ئايمى مېھمانلارنى ناھايىتى ياخشى كۈتتى.

گۈلكىشى ئىچ - ئىچىدىن خۇرسەن ئىدى:

— ئەمدى، ئابىل ئاكا، ئۇ تەرىپىنى كۆرەرمىز، — دەپ

ئاغزىنى تولدۇرۇپ سۆزلەپ، ئابىلغا تەقلىد قىلىپ راھەتلىنىپ ئولتۇراتتى. قاراقاش ئايىم تاماق ھەزىم بولسۇن، دەپ كۆكچاي-دىن بېسىپ - بېسىپ قۇياتتى.

— تۆرە، بىزگە رۇخسەت قىلىڭ، — دېدى بېكەنزەر زىيا-پەت ئۈچۈن قاراقاش ئايىمغا رەھمەت ئېيتىپ. ئۆي ئىگىسىمۇ مېھمانلارغا مېنىتدارچىلىق بىلدۈرۈپ:

— ئۆتكەن - كەچكەن ئىشلارنى كۆڭلۈڭگە ئالماي كېلىپ، ئاكاڭنىڭ ئۆيىدىن تۈز تەم تېتىغانلىرىڭ ئۈچۈن رەھمەت، ئى-نىم! بۇنى كۆرۈپ دوستلارنىڭ كۆڭلى سۆيۈندى، دۈشمەنلەرنىڭ يۈرىكى كۆيدى. خۇشال بولدۇق! — دەپ ئورنىدىن تۇردى ۋە ئىلغۇچىكى ئاق يۇڭ كەمزۇلىنى ئېلىپ، بېكەنزەرنىڭ يەلكە-سىگە ئارتىپ قويدى.

— قۇتلۇق ئۆيىدىن قۇرۇق چىقمايدۇ، — دېدى ئابىل تۆرە. كەمزۇل ئىخلاى بىلەن تىكىلگەنىدى. ئاق بوتىلاق يۇڭىدىن توقۇلغان، ئەستىرى كۆركەم، چاكىلىرى سىلىق ئاق كەمزۇل گۈلكىشىنىڭ كۆزىنى ئوينىتىۋەتتى.

— ئاكاڭنىڭ توپلىغان دۇنياسىدىن ئەمەس، بۇنى ئۆزۈم ئېرىنمەي تىككەنمەن، يامان بولسىمۇ ئەسلەپ قويارسەن، ئۇكام، — دېدى قاراقاش ئايىم.

ئادەت شۇنداق بولغاچقا، بېكەنزەر ياق دېيەلمىدى، ناھايىتى كۆپ رەھمەت ئېيتتى. گۈلكىشى كەمزۇلنىڭ يېڭىدىن تۇتۇپ: — ھا - ھا - ھا! «يامان بولسىمۇ» دەيسىز!؟ قوللىڭىزغا دەرد بەرمىسۇن، يەڭگە! — دەپ قويدى.

نېمىشقىدۇ، ئابىل تۆرىنىڭ چىرايى ئۆڭدى، ئويغا چۆمدى، يىگىتلەر مېھمانلارنىڭ ئاتلىرىنى تەييارلىسۇن، دەپ قاراقاش ئايىمغا بۇيرۇدى، قاراقاش ئايىم سىرتقا چىقىشى بىلەن، دەررۇ ئورنىدىن تۇرۇپ:

— مېھمانلار، ئەمدى، — دەپ يېنىدىكى ئۆيىدىن كىچىك

تېرە تۇلۇمنى ئاچىقتى، — يادىمدىن چىقىپ قاپتۇ. يامان ئادىتىم بار، مەن قىمىزنى ئالاھىدە ئېچىتتۇرۇپ ئىچىمەن. بەزىدە قىيا-مىدىن سەل ئۆتۈپرەك كەتسىمۇ، ئىچسەم ئۈسۈزلۈقۇمنى باسدۇ.

ئۇ، تۇلۇمنى شىلىقلىتىپ بىر - ئىككى چايقاپ، زەر رەڭ چىنىگە تولدۇرۇپ قويدى - دە، بېكىنەزەرگە ئۇزاتتى، ئۇ دەررۇ ئالدى. ئابىل تۆرە قىمىزدىن گۈلكىشىگىمۇ قويدى.

— ئىچىڭلار، مېھمانلار...

بېكىنەزەر قىمىزدىن بىر سۈمۈردىيۇ، نېمىنىدۇر تامشىدى، شۇ زاماتلا بېشىنى كۆتۈرۈپ، ئابىلغا غەزەپ بىلەن قارىدى. ئابىلنىڭ كۆزى ئاللىيىپ، رەڭگى ئاقىرىپ كەتتى. گۈلكىشى چىنىنى ئەمدى ئاغزىغا ئاپىرىۋىدى، بېكىنەزەر ئۇنىڭ قولىنى قېقىۋەتتى، قىمىز يەرگە تۆكۈلدى. گۈلكىشى نېمە قىلىشىنى بىلمەي قالدى. «ئاتلار تەييار» دەپ ئىشىكتىن كىرگەن بىر يىگىت ئىچكىرىدىكى ئەھۋالنى كۆرۈپ، ئابىل تۆرىگە تەئەججۇپ بىلەن قارىدى.

بېكىنەزەر قولىدىكى چىنىنى ئابىلنىڭ يۈزىگە ئېتىپ، گەپ قىلماستىن، ئىشىككە قاراپ ماڭدى. گۈلكىشى ئارقىسىدىن يۈ-گۈرۈپ چىقتى. بېشىدىن قىمىز ئېقىۋاتقان ئابىل قىمىز قىلماي تۇراتتى. ھېلىقى يىگىت مېھمانلار ئارقىسىدىن چىقماقچى بولۇۋىدى:

— چىقما! — دەپ دوق قىلدى ئابىل، تاشقىرىدىن ئالدىراپ قاراقاش ئايىم كىردى.

— نېمە بولدى؟

ئابىل گەپ قىلمىدى.

بېكىنەزەر ئاتقا مىندى - دە، چاپتۇرۇپ كېتىپ قالدى. گۈلكىشى نېمە بولغىنىنى چۈشەنمەي، ئەيىبىنى بېكىنەزەرگە قو-يۇپ، ئارقىدىن ئىزمۇ ئىز كېتىۋاتاتتى.

ئۇلار داۋانغا يەتكەندە، يىراقتىن سالقىن سايلىق، سۈيى كۆپ، يېشىل دەريا كۆزگە تاشلاندى. بېكەنەزەر تىزگىنىنى تارتتى. ئۇ ئات ئۈستىدە قەددىنى تىكلىيەلمەي پۈكلىشىپ قالدى. گۈلكىشى دەرھال كېلىپ يۆلىۋالدى. بېكەنەزەرنىڭ چىرايى كۆكرىپ، كۆزلىرى قىزىرىپ كەتكەنىدى. بۇ، ئازاب بەلگىسى ئىدى.

— ھوي، سادىغاڭ كېتەي، بۇ نېمە گەپ؟ — دېدى گۈلكىشە. شى ئىندىشە قىلىپ. بېكەنەزەر بېشىنى چايقىدى، ئۇنىڭ تېمپېرا-تۇرىسى يۇقىرى ئىدى. بوۋاينىڭ كۆڭلىنى ۋەھىمە باستى. — ئىسىت! ھەي، ئىسىت، ئاھىل بېشىڭغا چىقىپتۇ، بالام.

بېكەنەزەر ئىككى قېتىم ھۆ قىلىپ قان قۇستى. گۈلكىشەنىڭ جان - پېنى چىقىپ كەتتى، بېلىدىكى بەلباغنى يېشىپ، باتۇرنىڭ كۆكرىكىنى، ئاغزىنى ئېرتتى. بېكەنەزەر يەنە ھۆ قىلدى، بەدىنى ئويۇشتى. بىر چاغلاردا ياغاچنى سىقىپ سۈيىنى چىقارغان پالۋان ئەمدى ئىككى پۈكلىنىپ، ئېگەرگە يېپىشىۋالغان ئىدى.

— گۈل ئاكا، — دېدى ئۇ ئاران.
— ھە، سادىغاڭ كېتەي، گۈل ئاكاڭ سەندىن ئۆرگۈلسۇن!
— گۈل ئاكا، ئىلتىماسىم شۇ... ئەڭ ئاخىرقى ئىلتىماسىم...
خوش، سادىغاڭ كېتەي، گۈل ئاكاڭ سەندىن ئايلانسۇن!

— كۆرۈپ تۇرۇپسىز، بولار ئىش بولدى. كىچىك بالا ئەمەسمىز. زەھەر ئىچتىم... ئىلتىماسىم شۇكى، بۇنى ھېچكىمگە ئېيتماڭ. گۈل ئاكا... چايقىلىپ يۈرۈپ تۆكۈلدۈك، چېپىد. شىپ يۈرۈپ تۈگىدۈك! مېنىڭدىن بۇرۇنمۇ، مەندىن كېيىنمۇ ئادەم ئۆلگەن. يۈرىكىمدە بىرلا ئارمىنىم قالدى. خەلقنىڭ ئا-خىرقى تاپشۇرۇقى ئىدى، رۇسلارنى كۈتەلمەي كېتىدىغان بول-

دۈم... ئۆزۈڭلار چىقىپ كۈتۈۋېلىڭلار...

گۈلكىشى نېمە دېيىشىنى بىلەلمەي ھۆڭرەپ يىغلايتتى. بېكەنەزەر تولغىنىپ، كۆزلىرى سوزۇلۇپ ئات ئۈستىدە جان بەردى...

«نېمە بولىدىكىن؟ ئۆلگەندىمۇ، ساق قالغاندىمۇ...؟!»
ئابىل تالڭ ئاتقۇچە ئاشۇ خىيال بىلەن كۆز يۇمىدى، تاشقىدىرىدىن شىپىرىلغان ئاۋاز كەلسە ياكى ئىت ھاۋىسىدا، ئالاقزادە بولۇپ ئىشىككە قارايتتى، ھېچكىم گەپلەشمەيتتى. قارا قاش ئايىم گارالڭ ئىدى. ئابىلنىڭ بارغانسېرى قاش - قاپقىدىن قارىيىغىپ، قۇرۇتۇلغان بېلىقتەك پۇرۇشۇپ ئولتۇراتتى. خوتۇنى گەپنى نېمىدىن باشلاشنى بىلمەي، ئاستا ئۇنىڭ يېنىغا ئولتۇرۇپ:

— داداخاھ، تېۋىپ چاقىرايلىمۇ؟ — دېدى.
ئابىل ياكى ياق، ياكى ماقۇل دېمىدى، ئۇنىڭ مېڭىسىدە ئاشۇ بىرلا خىيال ئايلىناتتى.

تاشقىرىدا كىمدۇ ئات چاپتۇرۇپ كېلىپ توختىدى. ئابىل كىمخاب چاپىنىنى يەلكىسىگە تاشلاپ ئورنىدىن تۇردى. قارا قاش ئايىم ئىشىككە چىقتى. يولغا قويۇلغان قاراۋۇل ئىدى. رەڭگىدىن روۋى ئۆچكەن ئابىل ئۇنىڭدىن گەپ كۈتۈپ تۇراتتى.

— تۆرە، باتۇر قازا قىپتۇ، — دېدى قاراۋۇل ھولۇقۇپ.
قارا قاش ئايىم داد - پەرياد ئۇرۇپ كەتتى. ئابىل گاھ ئاقىرىپ، گاھ قىزىرىپ، نېپىز لەۋلىرى تىترەپ قاراۋۇلغا قارىدى:

— نېمىدەپ ئۆلۈپتۇ؟ ھە، بىرەر كەچۈرۈم سورايتىمۇ؟

— بىلىمىدىم، تۆرە، كۈلمازارغا گۆر كولىغىلى كەلگەن ئادەملەرنى كۆردۈم...

تۆرە ئۆزىگە كەلدى، پېشانىسىدىن تەر چىقتى. ئۇ ئۇنلۇك ئاۋازدە: «خۇدا رەھمەت قىلسۇن!» دېدى - دە، ئالاقانلىرىنى يۈزىگە سۈردى. «ھە؟ گۆر كولىغىلى كېلىشكەن بولسا، ماڭا

ئەتەي خەۋەر قىلىشىمىغانىكەن — دە؟ مەندىن گۇمانلانغانىمى.
كىن؟» دەپ ۋەسۋەسىگە چۈشتى.

— ئەتەك، باتۇر! شۇنداق پاك، يولۋاستەك پالۋان، يۈز
ياشقا كىرگەن بوۋايلاردەك دانىشمەن ئىدى، — دېدى ئابىل
قاراۋۇلنىڭ كۆز ئالدىدا ۋە خوتۇنىنىڭ ئۇدۇلىدا تۇرۇپ خۇشال-
لانغانلىقىدىنمۇ ياكى ئېچىنغانلىقىدىنمۇ كۆز يېشى قىلدى، —
خۇدا رەھمەت قىلسۇن! جان بار يەردە قازا بار. ھەممىمىز بىر
كۈنى ئاشۇ يەرگە بارىمىز!
قارا قاش ئايىم چىن كۆڭلىدىن چىقىرىپ كۆز يېشى قىل-
دى.

5

پولكوۋنىڭ ماشىن نەمەنگان شەھىرىدىن چىقىپ، سەفېد
بىلال قىشلىقى ئارقىلىق كېلىۋاتاتتى. قۇتىرغان ئۈچ يۈز كازاك
رۇس ئەترىتى سەفېد بىلالدىن ئوڭغا بۇرۇلۇپ، بۆزبۇ تېغىنىڭ
ئاستى بىلەن نارىن دەرياسى بويىغا چىقتى.

ئۇلار تاغ ئارىلاپ، دۇربۇن بىلەن پات — پات ئەتراپىنى
كۆزىتىپ، ئېھتىياتچانلىق بىلەن كېلىشەتتى. ئەترەت بەزەن زى-
رائەت تېرىلماي قېپقالغان مەيدانلارغا، تاشلىنىپ قالغان قىشلاق-
لارغا دۇچ كېلەتتى.

«قارا قىرغىزلار كۆچمەنچى خەلق، — دەپ تەرجىمان چۈ-
شەندۈرۈشكە باشلىدى پولكوۋنىڭ ماشىنىغا، — كۆرمەمسىز،
ئۇلار شۇنداق جايلارغا تېرىلغۇ تېرىش، باغ بىنا قىلىش ئورنىغا،
يايلاق كۆچۈپ، مال بېقىش بىلەن ئاۋارە بولىدۇ. كۈزدە كۆچۈپ
كېلىشىدۇ. شۇ چاغدا، بۇ يەرلەرگە كىگىز ئۆيلەر سىغماي-
دۇ.» ماشىن گەپ قىلماستىن، جىلغىلارغا گۇمانسىراپ قارايت-
تى. «بەلكىم قېچىپ كېتىشكەندۇر. بۆكتۈرمىدە ياتقان بولسى-

چۇ؟!» دەپ ئېتىنى تېز يۈگۈرەتتى.

ئىككى دەريا قوشۇلغان يەرگە كېلىشتى. پولكوۋنىڭ ماشىن تورۇق قاشقىنىڭ چۇلۇۋىنى تارتىپ توختىدى. سۇنىڭ بىرى، كۆپكۆك، يەنە بىرى ئاپئاق ئىدى. قىرغاققا مەجنۇنتال ئوتلىرى بەئەينى قىزچاقلارنىڭ چېچىدەك ئېسىلىپ تۇراتتى. دەرەخلەرنىڭ شاخلىرى لەرزىان شىۋىرلايتتى. ئەتراپتىن ھەسەلنىڭ پۇرىقى كېلەتتى. ياۋا ئۆرۈكلەر پىشقانىدى، ھېچكىم يوق. ھاۋادا بوز تورغاي ۋىچىرلايتتى. «بېھىش» دەپ ئۆزىچە ماشىن. يۈزبېشى ئۇنىڭ شېرىن خىيالىنى بۆلدى.

— ھەزەت! مەھەللە كىشىلىرى...

پولكوۋنىڭ قاپىقىنى تۈردى ۋە قويۇق ياڭاقلىقتىن بىر ئاز ئالدىغا چىقىپ تۇرغان ئۈندەك ئادەمنى كۆرۈپ:

— تەييارلىنىڭلار! — دەپ.

ئەترەت بىردەمدىلا سەپكە تىزىلىپ ياڭاقلىقنى ئورۇنۇپلىش ئۈچۈن ھازىرلاندى. ماشىن تەرجىمان بىلەن بىرگە باردى. ئەت-راپ جىمجىت. ئۇرۇشقۇدەك ھالەت سېزىلمىدى.

قورقۇپراق تۇرغان ئون كىشىنىڭ ئىچىدىن سەللە ئورغان كىمخاب چاپانلىق بىر كىشى ئاتلىقلارنى قارشى ئېلىشقا چىقتى. ئۇنىڭ ئارقىسىدىن قالغانلار ئەگەشتى. بەللىرىگە ئاق بەلباغ باغلىغان ياش يىگىتلەرنىڭ قوللىرى كۆكسىدە ئىدى. كىمخاب چاپانلىق ئادەم پۈكلىنىپ تەزىم قىلدى.

— ئەسسالامۇئەلەيكۇم، ئادەم ئاتىنىڭ بەختلىك پەرزەنتلىرى!

تەرجىمان تەرجىمە قىلدى. پولكوۋنىڭ بۇرۇتىنى تولغاپ، كۈلۈپ قويۇپ، باش ئىرغىتتى. ئەپتىدىن قارىغاندا، ئوردىنىڭ قولغا چۈشكەن دانىشمەنلىرىگە ئوخشىغان ھېلىقى ئادەم مۇلايم ئاۋازدا كۆپ گەپلەرنى قىلدى.

— نېمىگە قاراپ تۇرىمىز؟ بۇلار بىلەن سۆزلىشىپ ئولتۇر.

غىچە، ئۆزۈكنىڭ شېخىغا ئېلىپ قويۇپ كەتمەيمىزمۇ؟! —
دېدى يۈزبېشى ئاقەتسىزلىنىپ.

— ئۇنىڭغىمۇ ئۈلگۈرىمىز! — دېدى ماشىن.
تەرجىمان تەرجىمە قىلدى:

— مۇشۇ ئەتراپتىكى قارا قىرغىزلارنىڭ بىر تۈرسى رۇس-
لار تەرەپدارىمەن، نىيىتىم خالىس ئادەممەن، دەۋاتىدۇ. قەدىر-
لىك مېھمانلارنىڭ كېلىشىنى ئاڭلاپ، سوۋغا - سالام بىلەن
كۈتۈپ تۇرۇۋاتىمىز، تۈزىمىزنى تېتىپ كېتىڭلار، دەپ تەكلىپ
قىلدى. بۇنىڭ ئىسمى ئىبن قەرەش ئابىل تۆرە ئىكەن...

— ھە، شۇنداقمۇ؟ — دېدى پولكوۋنىڭ.

ئابىلنىڭ كۆزى تەرجىمانغا چۈشتى. تەرجىماننىڭ كۆزى
ئۇنىڭغا تونۇشتەك تۇيۇلدى. بۇلار بىلەن مۇناسىۋىتىمنى ئوبدان-
راق يولغا قويالمايمىكەن، دەپ ئويلىدى. ئۇنى ئۆزىدىن باشقا
كىشىلەرنىڭ تەقدىرى زادىلا قىزىقتۇرمايتتى.

— كېلىڭلار... يۇقىرى ئۆتۈڭلار، — دېدى تۆرە ۋە ئېڭى-
شىپ كېلىپ، ماشىنىنىڭ ئۈزەڭگىسىنى تاۋاپ قىلدى، —
كېلىڭلار! ...

پولكوۋنىڭ «بۇ نېمىسى» دەپ تەرجىمانغا قارىدى. تەرجى-
مان «بويسۇنغانلىق بەلگىسى...» دېدى.

— ئۇلۇغلار، ئادەم ئاتىنىڭ ئىقباللىق پەرزەنتلىرى، يو-
لۇڭلاردا خىزىر يولۇققان بەندىلەر. مېنىڭ ئېلىمدە ھەزرىتى ئاق
پاشانىڭ ھۆرمىتى ئۈچۈن، گېنېرال گوبېرناتورنىڭ مۆھتەرەم
تۈرىسىگە ھېچقانداق يامان نىيىتىمىز يوق. كېلىڭلار ئىززەتلىك
مېھمانىمىز بولۇڭلار! ...

تەرجىمان تەرجىمە قىلدى. پولكوۋنىڭ ئېتىنى نىقتاپ:
— بولىدۇ، گەپلىشىمىز، مېھمان بولىمىز... بۇ قى-
زىق، — دېدى.

ئابىل ئالدىدا كېتىپ باراتتى. يولدا تۇرغان يىگىتلەرگە:

«بولۇڭلار، داستىخان راسلاڭلار» دەپ تاپشۇردى. ياڭاقلىق ئاستىغا كەلگەندە ئابىل باش ئېگىپ تەزىم قىلدى.

— كېلىڭلار، ئەزىز مېھمانلار. يول ئازابى يامان، ھېرىپ، چاڭقىغانسىلەر، مانا داستىخان، مانا سايە - سالىقن جاي، — دەپ خۇشامەت قىلدى.

تەرجىمان تەرجىمە قىلدى. ماشىن ئاتتىن چۈشتى. ئابىل مۇھاپىزەتچىدىن بۇرۇنراق ھېرىپ، ئاتنىڭ تىزگىنىنى ئالدى. — ئۇقۇمۇشلۇق ئادەم ئىكەن، — دېدى پولكوۋنىڭ.

بۇنى مەككەر ئابىل دەرھال سەزدى: «ھە، بۇمۇ بەندە ئىكەن. ئىززەت - ھۆرمەت خۇدانىڭ قايسى بەندىسىگە ياقمايدۇ؟!» دەپ چىرايىغا كۈلكە يۈگۈردى.

يىگىتلەر پايپىتەك بولۇپ، داستىخان راسلىدى. گۆشلەرنى لېگەنلەرگە سېلىپ، سالىقىدا قويغان تۇلۇملارنى ئەكەلدى. سول-دا تالار سەگىدەش ئۈچۈن، سۇغا چۆمۈلۈشۈۋاتاتتى.

پولكوۋنىڭ ماشىن ئەنسىرەشنىڭ ھاجىتى يوقلۇقىنى بىلىپ، بىر ئاز ئايلاندى ۋە مۇزدەك سۇدا يۇيۇنۇپ كەلدى. نازۇنى-مەتلەر بىلەن تۆكمە بولۇپ كەتكەن داستىخان ئۇنىڭ كۆڭلىنى تېخىمۇ كۆتۈرۈۋەتتى.

— قېنى، مېھمانلار... قېنى، داستىخانغا، — دېدى ئابىل سۈلكەت قىلىپ.

پولكوۋنىڭ نېمىشقىدۇر داستىخانغا ئولتۇرماي، ئابىلغا گۈ-مانسىراپ قارىدى. ئابىل بۇنى تۇيۇپ، داستىخاندىكى گۆش بىلەن قىمىزنى ئاۋۋال ئۆزى يەپ، ئىچىپ بەردى. بۇنى كۆرگەن ئەس-كەرلەر قاقاقلاپ كۈلۈشتى. پولكوۋنىڭ ماشىن ئابىلنىڭ يەلكە-سىگە قېقىپ:

— ئىسمىڭىزنى نېمە دېدىڭىز؟ — دەپ سورىدى.

ئابىلنىڭ كۆزلىرى ئويناپ، تەرجىمانغا قارىدى:

— ھە، ئۆزىمىزدىن ئىكەنسىزغۇ؟! تۇرقۇڭ رۇس، تىلىڭ

قازاق چېلىش نوغايغا ئوخشىشىدىكەن، قېرىندىشىم!
— ئۆزۈڭنىڭ ئىسمىنى ئېيت! — دېدى تەرجىمان قايتىنى
سېلىپ، — مېنىڭ كىم ئىكەنلىكىمنى سوراپ نېمە قىلاتتىڭ؟
ئۆزۈڭ جاۋاب بەر!
ئابىل ئالدىراقسانلىق قىلىپ قويغانلىقىدىن خىجالەت بولۇپ
پولكوۋنىڭقا قارىدى.

— مېنىڭ ئىسمىم ئابىل... ئابىل تۆرە، — دېدى.
ھەممەيلىن داستىخانغا ئولتۇردى. ماشىن تۆرگە، يۈزبېشى
بىلەن تەرجىمان ئولتۇرۇشقا ئولتۇردى. ئۇلارغا ئابىلنىڭ ئۆزى
ساھىبخانلىق قىلدى.

ئۇلار پېشىنغىچە ئولتۇردى. ھەرخىل گەپ - سۆزلەر بول-
دى. ئىككى تەرەپ خېلى ئەپلىشىپ قالدى. پولكوۋنىڭ سومكى-
دىن ھاراق ئالدۇرۇپ، يۈز گرامدىن قۇيىدى.
— نو، قەدىرلىك تۆرە، — دېدى ماشىن ھاراقنى ئۇزد-
تىپ، — ئەمدى سىز بىز بىلەن ئىچىسىز.
تەرجىمان كۈلۈپ تۇرۇپ تەرجىمە قىلدى. ئابىل سۈپسۈ-
زۈك سۇيۇقلۇقنى كۆرۈپ تەرجىمانغا قارىدى. تەرجىمان:
— سىلەر بۇنى ھاراق دەيسىلەر، — دېدى.

ئابىل ئىچىدە ئايەت ئوقۇپ: «ھەي خۇدا، ئەمدى قانداق
قىلىمەن؟» دەپ گاڭگىراپ قالدى.

— ئۇلۇغ ھەزرەت، — دېدى ئۇ تەمتىرەپ، — بىزنىڭ
خۇدا ھاراق ئىچىشكە رۇخسەت بەرمەيدۇ، گۇناھ بولىدۇ. كەچۈ-
رىسىز...

تەرجىمان تەرجىمە قىلدى. پولكوۋنىڭ بۇرۇتىنىڭ بىر تەرد-
پىنى ئۇچۇرۇپ، كۆك كۆزلىرىنى تىكىپ:
— بىزنىڭ خۇدامۇ سىلەر بىلەن بىرگە ئولتۇرۇشقا رۇخ-
سەت بەرگەن ئەمەس. لېكىن مانا بىز ئولتۇردۇقۇ؟! — دېدى.
تەرجىمان تەرجىمە قىلدى. ئابىلنىڭ قولتۇقىدىن تاۋۇزى

چۈشۈپ: «ھەي خۇدا، ئۆزۈڭ كەچۈرگىن. پادشاھنىڭ كاپىر بولسىمۇ ئەمرىنى تۇت، دەپ ئۆلىمالار بىكار ئېيتىمىغان!» دەپ پىيالىنى قولغا ئالدى - دە، بىر تامشىتىپ، غۇرت قىلىپ ئىچىۋەتتى. ئولتۇرغانلار زوقلىنىپ كۈلۈشتى.

— ھە، ياخشى بولدى! — دېدى پولكوۋنىڭ ۋە ھاراقنى سەسكەنمەي، مەززە قىلىپ ئىچتى.

سولداكلار بولسا، قىمىزنى ھۇزۇر قىلىپ ئىچىشۋاتاتتى. ئابىل بۇنىڭغا راستتىنلا ھەيران قالدى.

— ھەي، مۇسۇلمان نوغاي، — دېدى ئابىل، — بۇلارمۇ قىمىزنى بىلىدىكەن - دە!

— كۆنۈپ قالدى، پۈتۈن قازاق دالىسىنى ئارىلاپ يۈرۈپ كۆنمەمدۇ؟ — دەپ چۈشەندۈردى ھاراقىتىن كۆزلىرى قىزىرىپ كەتكەن تەرجىمان، — تۇرمۇش ھەممىگە كۆندۈرىدۇ! نېرىراقتا، سولداكلار قىرغىز يىگىتلەر بىلەن ئۆزلىرىچە تىل تېپىپ، گۇدۇڭلىشىۋاتاتتى.

پولكوۋنىڭ ھاراقىتىن كەيپى سەل كۆتۈرۈلۈپ، ئۆزىنىڭ ھەربىي ئەمەلدارلىقىنى، رۇس ئىكەنلىكىنى ئۇنتۇپ، ئۇنداق - مۇنداق گەپلەرگە قۇلاق سالماي، ئۆز گېپىنى يورغىلاتقىلى تۇردى.

شۇ پەيتتە، ئۇدۇلدىكى ئېدىردىن قۇلمازار تەرەپكە قاراپ بىر توپ ئادەملەر يوپۇرۇلۇپ ئۆتۈشكە باشلىدى. ماشىن ئۇلارغا يۈزلەندى. تەرجىمانمۇ قولىنى سايىۋەن قىلىپ شۇ تەرەپكە قاردى.

— ھېچ گەپ يوق، — دېدى ئابىل رەڭگە تاتىرىپ، — بۇ ئادەملەر قەبرىستانلىققا مېيىت قويغىلى كېتىۋاتىدۇ. ئۇلۇغ ھەزرەت ئامەتلىك ئىكەن، بىر ياۋۇز دۈشمىنىڭلار بار ئىدى. بۈگۈن كېچە قان قۇسۇپ ئۆلۈپتۇ. شۇنى كۆمگىلى كېتىۋاتىدۇ. ئەنسىرىمەڭلار، ھازىر بۇ خەلقنىڭ تەقدىرى سىلەرنىڭ قولۇڭلار.

...۱۵

تەرجىمان چۈشەندۈردى، پولكوۋنىڭ كۆڭلى جايغا چۈ-
شۈپ، دۇربۇن بىلەن ئۇلارنى تاماشا قىلىشقا باشلىدى.
ئەڭ ئالدىدا تۆت پالۋان يىگىت تاۋۇت كۆتۈرۈپ كېتىۋاتات-
تى. مەرھۇمنىڭ ئېتى بېشىدىن تۇيىقىغىچە يوپۇق بىلەن ئورال-
غانىدى. جامائەت تاۋۇتنى تالىشىپ، قولمۇ قول كۆتۈرۈپ، قەب-
رىستانلىققا يېقىنلاپ كېلىۋاتاتتى.

ئۇلار قەبرە بېشىغا يېتىپ كەلگەندە، گۆركارلار تاۋۇتنى
يىگىتلەرنىڭ يەلكىسىدىن ئېلىپ يەرگە قويدى...
پولكوۋنىڭ ماشىن بۇ ئىشلارغا يەنە بىر قېتىم قارىدى -
دە، لىككىدە ئورنىدىن تۇرۇپ:
— نو، رەھمەت، تۆرە! — دېدى.

مېھماننىڭ كەتمەكچى بولغانلىقىنى تەرجىمانسىزلا چۈشەن-
گەن ئابىل تۆرە:

— ھەي، قارا چال، — دەپ ئارقىسىغا بۇرۇلدى.
قارا چالمۇ خۇددى شۇنى كۈتۈپ تۇرغاندەك، كۈمۈش لېگەن-
دىكى پىشۇرۇلغان غازنى ئەكەلدى. ماشىن غازدىن كۆرە، بەست-
لىك، پالۋان قامەت قارا چالغا قىزىقىپ قاراپ قويدى.
— غازنى يەپ يولغا چىقىڭلار، بۇلارنىڭ قۇش گۆشىنى
ياخشى كۆرىدىغانلىقىنى ئۆزىڭىزمۇ بىلىسىز، جاناب، بىز غاز
باقمايمىز، بۇنى ئالاھىدە شەھەردىن ئەكەلدۇق، — دېدى ئابىل.
تەرجىمان تەرجىمە قىلدى. پولكوۋنىڭ ماشىن:

— ھەي، بۇ نېمە قىلغىنىڭلار، دوستلىرىم! — دېدى ۋە
بۇنى قەيىرىمىزگە يەيمىز، دېگەندەك چىرايىنى پۇرۇشتۇردى.
ئابىل بولسا:

— ياق... ئېلىڭ، ھەزرەت، ئېلىڭ، — دەپ پولكوۋنىڭ-
نىڭ كۆڭلى تارتىماۋاتقانلىقىغا قارىماي قىستاشقا باشلىدى، —
ئاغىنە، سەن ئېيتقىنا، ھېچبولمىسا بىر ئاز تېتىپ كۆرسۇن:
تەرجىمان چۈشەندۈردى.

پولكوۋنىڭ ساھىبخانىنىڭ ئىخلاسىدىن خۇشال بولۇپ، كۈ-
مۇش لېگەننى ئالدىغا تارتتى، لېكىن غازنىڭ قورسىقىنىڭ يىپ
بىلەن تىكىپ قويۇلغانلىقى كۆرۈپ، سەسكەنگەندەك بېشىنى چاپ-
قىدى. شۇنداقتىمۇ، ئائىلاچ غازنىڭ بىر پۇتىدىن ئاستا تارتىۋە-
دى، ھىل - ھىل پېشقان گۆش تىتىلىپ غازنىڭ قورسىقىدىن
مايغا ئارىلاشقان تىللارلار دومىلاپ چۈشۈشكە باشلىدى.
پولكوۋنىڭ ھەيران بولۇپ، ئاۋىلغا قارىدى. ئۇلارنىڭ كۆز-
لىرى ئۇچراشتى. ئاۋىل بېشىنى ئاستا لىڭشىتىپ قويدى. تەر-
جىمان ئۆزىنى كۆرمىگەنگە سالىدى. پولكوۋنىڭ ياكى قولىنى
سۈرتۈپ ئورنىدىن تۇرۇشنى، ياكى ئىچىگە ئالتۇن تولدۇرۇلغان
غازنى نېرى ئىتتىرىۋېتىشنى بىلەلمەي ھاڭۋېقىپ تۇراتتى.
— ياكىشى كىرگىز^①، — دېدى ئۇ ئاخىر رەھمەت ئېيتقان
بولۇپ.

ئاۋىل تۆرە تەزىم بىلەن:

— بوغۇزلۇق ئات ھارمايدۇ ... — دېدى ۋە غازنى كۈمۈش
لېگەن بىلەنلا داستىخانغا ئوراپ، پولكوۋنىڭ خۇرۇم سومكى-
سىغا سالىدى ۋە ئۆزى قولى بىلەن تورۇق قاشقىنىڭ ئېگىرىگە
باشلاپ قويدى.

پولكوۋنىڭ ماشىن ئاۋىلغا قاراپ:

— ياكىشى كىرگىز، — دېدى ئاران ئۆگىنىۋالغان ھېلىقى
گېپىنى قايتا تەكرارلاپ.
ئۇلار يۈرۈپ كەتتى. پولكوۋنىڭ ئاۋىل بىلەن چاقچاقلد-
شىپ، قول سىقىشىپ خەيرلەشتى. ئاۋىل ئۇنىڭ قولىنى قويۇ-
ۋەتمەي:

— ھەي ئاغىنە، — دېدى تەرجىمانغا، — ئۆزۈڭ ھەزرەتكە
چۈشەندۈرۈپ ئېيتقىن، ماڭا بىرەر نەرسە دەپ گۇۋاھنامە يېزىپ
بەرسۇن. ئۆزۈڭ بىلىسەن. بىزنىڭ خەلق جاھىلراق، ھەرخىل

① «ياخشى قىرغىز» دېمەكچى.

گەپ چىقىشى مۇمكىن. مەن ئۇلارغا دەلىل سۈپىتىدە بىرنەرسە كۆرسەتمەسم بولمايدۇ. سىلەردىن كېيىن باشقا ھەزرەتلەرمۇ كېلىپ قالار، ئۇنىڭ قانداق كېلىپ، قانداق كېتىشىنى بىلىپ بولمايدۇ. شۇ چاغدا، ئاشۇ گۇۋاھنامە ماڭا ئەسقىتىپ قالسا ئەجەب ئەمەس...

تەرجىمان يىلاننىڭ يېغىنى يېگەن ھىيلىگەر تۆرىگە قايىل بولۇپ، ئىلتىماسىنى تەرجىمە قىلىپ بەردى. پولكوۋنىڭ ماشىن يانچۇقىدىن قەغەز ئېلىپ، ئات ئۈستىدىلا يېزىشقا باشلىدى: «بىز تاغ ئارىلاپ كېلىۋېتىپ، قارا قىرغىزلار بىلەن ئۇچراش-تۇق. تۆرە ئىبن قەرەش ئابىل بىزنى ياخشى كۈتۈۋېلىپ، ناھايىتى دوستانە مۇئامىلىدە بولدى. شۇنىڭ ئۈچۈن، بۇ ئەلنىڭ، ئۇنىڭ تۆرىسىنىڭ رۇس ھۆكۈمىتىگە يامان پىكىردە ئەمەسلىكىگە گۇۋاھ بولۇش بىلەن بىرگە، بىزدىن كېيىن كېلىدىغان ئېكسپېدىتسىيە ئەزالىرىنىڭ بۇلارغا ياخشى مۇناسىۋەتتە بولۇش زۆرۈر-لۈكىنى ئەسلىتىمىز!» دەپ ئىمزا قويۇپ، خەتنى ئابىلغا ئۇزاتتى. ئابىل ئېگىلىپ تۇرۇپ، خەتنى قوش قوللاپ ئالدى.


ھەربىي قىسىم يۈرۈپ كەتتى. ئابىل رۇس مەمۇرلىرى كەلگەنگە قەدەر، بۇ خەتتىن خۇددى پادىشاھتىن ئالغان يارلىققا ئوخشاش پايدىلاندى، قارا خەلقنى باشقۇرۇپ تۇرۇشقا ھوقۇق بەرگەن ئاشۇ «تەۋەررۈك» قەغەزنى ئۇزۇنغىچە كۆزىگە سۈرتۈپ، تاۋاپ قىلىپ يۈردى...

图书在版编目(CIP)数据

砍断的剑:维吾尔文/(乌兹)卡斯木别克夫著;多力坤,
买合普热提译,一乌鲁木齐:新疆青少年出版社,
(2008.4 重印)
ISBN978-7-5371-0677-1

I. 砍… II. ①卡… ②多… III. 长篇小说—乌兹别克斯
坦—现代—维吾尔语(中国少数民族语言) IV. I362.45

中国版本图书馆 CIP 数据核字(2008)第 005600 号



责任编辑：阿布里克木·艾山
责任校对：阿布列孜·阿巴斯
封面设计：阿力甫·夏

砍断的剑 (维吾尔文)

卡斯木别克夫 著

多力坤,买合普热提 译

新疆青少年出版社出版
(乌鲁木齐市胜利路二巷1号 邮编: 830049)

新疆新华书店发行

新疆新华印刷厂印刷

850×1168毫米 32开本 17.625印张
2008年4月第2版 2008年4月第1次印刷
印数: 1—3000


ISBN978-7-5371-0677-1 定价: 32.00 元
如有印刷装订问题请直接同出版社调换

مۇقاۋىنى لايىھىلىگۈچى: غالىب شاھ
خىتتات: ئابلىكجان زۇنۇن جەۋلاتى

سۇنغان قىلىچ



ISBN 978-7-5371-0677-1



9 787537 106771 >

باھاسى: 32.00 يۈەن